

ॐ

परमात्मने नमः ।

श्रीमद्भगवत्कुंडकुंडाचार्यदेवप्रणीत

श्री समयसार गाथा : ४९

तथा

श्रीमद् अमृततयंद्रसूरिकृत आत्मध्याति टीका

अरसमरुवमगंधं अव्वत्तं चोदणागुणमसद् ।

जाण अलिंगग्रहणं जीव मनिर्दिष्टसंस्थाम् ॥४९॥

अरसमरूपमगन्धमव्यक्तं चेतनागुणमशब्दम् ।

जानीहि अलिंगग्रहणं जीवमनिर्दिष्टसंस्थानम् ॥४९॥

...षड्रव्यात्मकलोकाज्ज्ञेयाद्वयक्तादन्यत्वात्, कषायचक्राद्भावकाद्वयक्ता
दन्यत्वात्, चित्सामान्यनिमग्नसमस्तव्यक्तित्वात्, क्षणिकव्यक्तिमात्राभावात्,
व्यक्ताव्यक्तविमि-प्रतिभासेऽपिव्यक्तास्पर्शत्वात्, स्वयमेव हि बहिरंतःस्फुट
मनुभूयमानत्वेऽपि व्यक्तोपेक्षणेन प्रद्योतमानत्वाच्चाव्यक्तः ।

(હવે અવ્યક્ત વિશેષણને સિદ્ધ કરે છે :-) છ દ્રવ્યસ્વરૂપ લોક જે જ્ઞેય છે અને
વ્યક્ત છે તેનાથી જીવ અન્ય છે માટે અવ્યક્ત છે. ૧. કષાયોનો સમૂહ જે ભાવકભાવ
વ્યક્ત છે તેનાથી જીવ અન્ય છે માટે અવ્યક્ત છે. ૨. ચિત્સામાન્યમાં ચૈતન્યની સર્વ
વ્યક્તિઓ નિમગ્ન (અંતર્ભૂત) છે માટે અવ્યક્ત છે. ૩. ક્ષણિક વ્યક્તિમાત્ર નથી માટે
અવ્યક્ત છે. ૪. વ્યક્તપણું તથા અવ્યક્તપણું ભેળાં મિશ્રિતરૂપે તેને પ્રતિભાસવા છતાં
પણ તે વ્યક્તપણાને સ્પર્શતો નથી માટે અવ્યક્ત છે. ૫. પોતે પોતાથી જ બાહ્ય-અભ્યંતર
સ્પષ્ટ અનુભવાઈ રહ્યો હોવા છતાં પણ વ્યક્તપણા પ્રતિ ઉદાસીનપણે પ્રદ્યોતમાન
(પ્રકાશમાન) છે માટે અવ્યક્ત છે. ૬. આમ છ હેતુથી અવ્યક્તપણું સિદ્ધ કર્યું.

જીવ ચેતનાગુણ, શબ્દ-રસ-રૂપ-ગંધ-વ્યક્તિવિહીન છે,

નિર્દિષ્ટ નહિ સંસ્થાન જીવનું, ગ્રહણ લિંગ થકી નહીં. ૪૯.

‘અવ્યક્ત’ બોલ : ૧

પ્રવચન (હિન્દીમાં) : તા. ૧૭-૧-૧૯૭૮

આ (૪૯મી) ગાથા ઘણા શાસ્ત્રોમાં છે. આ ગાથા ઘણી જૂની છે. આ ગાથા, કુંદકુંદ આચાર્યનાં શાસ્ત્રો - શ્રી ‘પ્રવચનસાર’માં છે, ‘સમયસાર’માં છે, ‘પંચાસ્તિકાય’માં છે. ‘નિયમસાર’માં છે, ‘અષ્ટપાહુડ’માં છે અને ‘ઘવલા’માં (પણ) છે. તેમાં જે ‘અવ્યક્ત’ બોલ છે તે ઘણો સૂક્ષ્મ છે. અહીં આપણે ‘અવ્યક્ત’ લેવું છે.

પહેલાં છ બોલ ચાલી ગયા છે. (‘ષડ્દ્રવ્યાત્મકલોકજ્ઞેયાદ્વયક્તાદન્યવાત્’ - છ દ્રવ્યસ્વરૂપ લોક જે જ્ઞેય છે અને વ્યક્ત છે તેનાથી જીવ અન્ય છે માટે અવ્યક્ત છે). ‘અવ્યક્ત’ વિશેષણને સિદ્ધ કરે છે :-

આત્માને ‘અવ્યક્ત’ કહે છે. ક્યા આત્માને ? - જે શુદ્ધ, ચિદ્ધન, આનંદકંદ, ધ્રુવ - એને અહીં આ ‘અવ્યક્ત’ કહેવામાં આવે છે. કેમકે ‘છ દ્રવ્યસ્વરૂપ લોક જે જ્ઞેય છે’; થોડી સૂક્ષ્મ વાત છે. પોતાના સિવાય. છ દ્રવ્યસ્વરૂપ લોક છે. છ દ્રવ્ય છે. તેમાં અનંત સિદ્ધ છે, અનંત નિગોદ છે, ધર્માસ્તિ, અધર્માસ્તિ, આકાશ, કાળ, પુદ્ગલ - એ બધાં છ દ્રવ્ય, એક બાજુ છે, એ ‘જ્ઞેય’ છે. (તો પોતાનો) આત્મા ‘જ્ઞાયક’ છે. છ દ્રવ્યમાં અનંત સિદ્ધ પણ આવી ગયા; ત્રિકાળવર્તી અનંત પંચપરમેષ્ઠી પણ આવી ગયા; - એ બધાં આત્મા અંદર જ્ઞાયકસ્વરૂપ ચિદ્ધન છે. (પણ) ‘છ દ્રવ્ય જ્ઞેય છે’ એ અપેક્ષાથી (તે) જાણવા લાયક છે, પર તરીકે જાણવા લાયક છે. પંચપરમેષ્ઠી પણ પર તરીકે જાણવા લાયક છે. આહા..હા ! જે અનંત સિદ્ધ છે તે પણ ‘આ’ આત્માની અપેક્ષાએ પરચીજ છે અને જ્ઞેય છે. ‘જ્ઞેય’ અર્થાત્ આત્માનાં જ્ઞાયકભાવમાં પર તરીકે જાણવા લાયક છે.. આત્મા ‘જ્ઞાયક’ છે. ત્રિકાળી આનંદકંદપ્રભુ શુદ્ધ ચૈતન્યધ્રુવ તે જ્ઞાયક છે, જાણવાવાળો છે, એને જાણવાલાયક છ દ્રવ્ય છે. આહા..હા ! છ દ્રવ્યમાં દેવ-ગુરુ-શાસ્ત્ર માનવા લાયક છે, એ પણ (જ્ઞાયકમાં) ન આવ્યાં. આહા..હા..હા ! ઝીણી વાત ! આ ‘અવ્યક્ત’ બોલ ઘણો સૂક્ષ્મ છે. એક બાજુ ભગવાન આત્મા ‘જ્ઞાયક’ છે, અને એક બાજુ છ દ્રવ્ય ‘જ્ઞેય’ છે.

શ્રી ધર્મદાસજી ક્ષુલ્લક થયા છે. એમણે (વિક્રમ સંવત) ૧૯૪૬માં ‘સમ્યગ્જ્ઞાન દીપિકા’ બનાવી છે તેમાં તો આ પહેલાં બોલનો (અવ્યક્તનો) એવો અર્થ લીધો છે કે : આત્મા જ્ઞાયક છે અને છ દ્રવ્ય જ્ઞેય છે તો છ દ્રવ્યથી ભિન્ન (નિજ) આત્મા ‘સપ્તમ’ (દ્રવ્ય) થઈ જાય છે. સૂક્ષ્મ બોલ છે. આહા..હા ! ‘સપ્તમ’ એવું લીધું છે. એમ આવ્યું ને...? કે : આ છ દ્રવ્યસ્વરૂપ લોક જે જ્ઞેય છે તેનાથી તો ભગવાન આત્મા ‘ભિન્ન’ છે. આહા...હા !

અનંત અનંત જ્ઞેયોમાં - અનંત આત્માઓ, અનંત પરમાણુઓ, અનંત તીર્થકરો, અનંત કેવળીઓ, અનંત મુનિઓ - એ બધાં, છ દ્રવ્યસ્વરૂપમાં આવે છે અને એને ‘જ્ઞેય’ કહેવામાં આવે છે. સમજાણું

કાંઈ ? આત્મા જ્ઞાયક છે 'એ' છ દ્રવ્ય-જ્ઞેયથી ભિન્ન છે; તે કારણથી છ દ્રવ્યથી ભિન્ન 'તે' સપ્તમ (દ્રવ્ય) છે. છે તો તે છ દ્રવ્યમાં - આત્મા છે તો છ દ્રવ્યમાં. પણ અહીં એક બાજુ 'આત્મા' અને એક બાજુ 'છ દ્રવ્ય' - એમ કહેવામાં, છ દ્રવ્ય જે છે તે જાણવા લાયક 'જ્ઞેય' છે તો ભગવાન આત્મા અંદર 'જ્ઞાયક' છે (તે) પૂર્ણ-બધાને-સ્વને અને પરને જાણવાવાળો 'જ્ઞાયક' છે. 'એ' સમ્યગ્દર્શનનો વિષય છે. આહા..હા..હા !

સમ્યગ્દર્શન, સ્વસંવેદન, શુદ્ધાત્મ-પ્રાપ્તિ, શુદ્ધાત્મ-આચરણ-સ્વરૂપાચરણ, બધા સમ્યગ્દર્શનની પ્રાપ્તિકાળે સાથે છે. આહા..હા ! હજુ તો (લોકોને) ચોથા ગુણસ્થાનની પણ ખબર ન મળે...! પાંચમું અને છઠ્ઠું તે તો અલૌકિક વાતો છે !!

પ્રશ્ન :- 'છ દ્રવ્યસ્વરૂપ' એમ કેમ કહ્યું ?

સમાધાન :- અહીં કહે છે કે : છ દ્રવ્યસ્વરૂપ વસ્તુ છે. અજ્ઞાની તો 'એક જ આત્મા' કહે છે અને કાળદ્રવ્યને પણ કોઈ કોઈ માનતા નથી. પણ અહીં તો છ દ્રવ્યમાં કાળદ્રવ્ય પણ આવી ગયું. અનંત આત્માઓ અને એનાથી અનંતગુણા પરમાણુઓ (આ પુદ્ગલદ્રવ્ય જીવદ્રવ્યથી અનંતગુણા છે); અસંખ્ય કાલાણુઓ; એક ધર્માસ્તિ; એક અધર્માસ્તિ અને એક આકાશ; - એ છ દ્રવ્ય - એ છ દ્રવ્યસ્વરૂપ આ લોક છે. ધર્માસ્તિ અને અધર્માસ્તિ; દ્રવ્ય તો સર્વજ્ઞ ભગવાને જ જાણ્યા છે. એ (સર્વજ્ઞ અનુસારી આમ્નાય) સિવાય બીજા કોઈ સંપ્રદાયમાં ધર્માસ્તિ-અધર્માસ્તિ દ્રવ્યને જાણ્યા જ નથી, અને તેમાં છે જ નહિ. (એમ અહીં) સિદ્ધ કર્યું કે : છ દ્રવ્યસ્વરૂપ છે. કાળ છે, આકાશ છે, ધર્માસ્તિ છે, અધર્માસ્તિ છે, અનંત આત્માઓ છે (નિગોદનાં જીવ એક અંગુલના અસંખ્યમાં ભાગ (ક્ષેત્ર)માં અસંખ્ય શરીર અને એક એક શરીરમાં અનંત આત્માઓ છે, એવા આત્માથી આખો લોક ભર્યો છે) અને એનાથી અનંતગુણા પરમાણુ (જે જે આખા લોકમાં) ભર્યા છે. - એ બધું 'જ્ઞેય' (છે, તે) લોકમાં જાય છે. 'લોક્યંતે ઇતિ લોક:' જાણવામાં આવે તે ચીજને (જ્ઞેયને) અહીં લોક કહે છે અને લોક (લોકાકાશ) સિવાય જે ખાલી ભાગ છે તે અલોક છે. અસંખ્ય યોજનમાં આ લોક છે, તેના પછી ચારેય બાજુ ખાલી...ખાલી...ખાલી... અનંત...અનંત...અનંત...અનંત (જે ક્ષેત્ર છે) કે જેનો ક્યાંય અંત નથી, તેને અલોકાકાશ કહે છે, તે પણ છ દ્રવ્યસ્વરૂપમાં આવી ગયું અને તે (પણ) જ્ઞેયમાં આવી ગયું અને એ બધાંને જાણવાવાળો જે જ્ઞાયક આત્મા તે પણ એમાં આવી ગયો. પણ અહીં તો (જ્ઞાયકને) ભિન્ન બતાવવો છે. આહા...હા ! સૂક્ષ્મ વાત છે, ભાઈ !

શ્રી કુંદકુંદ આચાર્ય પછી, હજાર વર્ષ પછી શ્રી અમૃતચંદ્ર આચાર્ય થયા... અલૌકિક વાત...! મહાસંત, મહા મુનિ ભાવલિંગી સંત હતા. અંતરમાં આનંદનું સ્વસંવેદન, ઉગ્રપણે સ્વઆનંદનું વેદન, એ એમનું ભાવલિંગ - ભાવચિહ્ન હતું. સાધુનું ચિહ્ન તો એ ભાવલિંગ છે. નગ્નપણું અને પંચ મહાવ્રત તે તો દ્રવ્યલિંગ છે. સમજાય છે કાંઈ ?

પરંતુ અહીંઆ તો છ દ્રવ્યસ્વરૂપમાં દ્રવ્યલિંગ પણ આવી ગયું. પંચમહાવ્રત આદિના પરિણામ પણ છ દ્રવ્યસ્વરૂપમાં આવી ગયા. સાધુનાં જે અઠાવીસ મૂળગુણ છે તે પણ અહીં છ દ્રવ્યસ્વરૂપમાં આવી ગયા; 'આત્મા'માં નહિ. આહા...હા !

તે છ દ્રવ્યસ્વરૂપ લોક ! અહો ! ઘણું ગંભીર !! આવી ચીજ ક્યાંય છે નહિ. દિગંબર-સંત સિવાય 'આ વાત' ત્રણકાળમાં ક્યાંય નથી. લોકોએ વિચાર કર્યો નથી, અને નિર્ણય કર્યો નથી કે ચીજ કેવી હોવી જોઈએ ? અને હોય તો તે કેવી છે ?

અહીં કહે છે કે : ભગવાન આત્મા કેવો છે ? કે : 'અવ્યક્ત' છે. છ દ્રવ્યસ્વરૂપ જે લોક છે તે 'જ્ઞેય' છે. ને આત્મા એકબાજુ એકલો 'જ્ઞાયક' છે અને જ્ઞેય છે તે 'વ્યક્ત' છે. આ બીજું વિશેષણ. ઝીણી વાત છે, ભાઈ ! છ દ્રવ્યસ્વરૂપ લોક જે છે તે (આત્માથી) બાહ્ય છે, પ્રગટ છે. (લોકને) 'જ્ઞેય' કહ્યું અને 'વ્યક્ત' કહ્યું - બે વિશેષણ કહ્યાં. 'છ દ્રવ્યસ્વરૂપ લોક છે' એ સર્વજ્ઞ પરમેશ્વરે જ દેખ્યા છે. જિનેન્દ્ર સિવાય કોઈએ 'છ દ્રવ્ય' જોયા નથી. આહા...હા ! એ 'છ દ્રવ્યસ્વરૂપ લોક' - અનંત આત્માઓ આદિ - પંચમહાવ્રતના વિકલ્પ આદિ - દ્રવ્યલિંગ-નગ્નપણા આદિ, એ બધાય છ દ્રવ્યસ્વરૂપ લોકમાં - જ્ઞેયમાં આવી ગયા. જ્ઞેય છે તે 'વ્યક્ત' છે. એ જ્ઞેય છે, એ (આત્માથી) બાહ્ય છે. વ્યક્ત અર્થાત્ બાહ્ય છે. એનાથી ભિન્ન, ભગવાન (આત્મા) અંતર-અભ્યંતર છે. આહા..હા..હા ! સૂક્ષ્મ વાત છે !

આ તો અઢારમી વાર વંચાય છે. એક એક શબ્દનાં અર્થ કરીને આખું 'સમયસાર' સત્તર વાર સભામાં વંચાઈ ગયું છે. અહીંઆ આ (અવ્યક્તની) વાત તો ઘણી સૂક્ષ્મ છે. આહા...હા !

છ દ્રવ્યસ્વરૂપ લોક જ્યારે 'જ્ઞેય' છે ત્યારે ભગવાન આત્મા એકલો 'જ્ઞાયક' છે ...બસ ! રાગ-દ્વેષ-પુણ્ય-પાપ - એ બધાં, તો 'પરજ્ઞેય'માં જાય છે. (તેમજ) વ્યવહાર-રત્નત્રય, દેવ-ગુરુ-શાસ્ત્રની શ્રદ્ધા, પંચમહાવ્રતના પરિણામ, અને વિકલ્પાત્મક નવતત્ત્વની - શાસ્ત્રની શ્રદ્ધા, શાસ્ત્રનું જ્ઞાન - એ બધું બાહ્ય 'જ્ઞેય'માં જાય છે. - એનાથી ભિન્ન, આત્મા તો 'જ્ઞાયક' છે અને જ્યારે છ દ્રવ્યસ્વરૂપ લોક અને વ્યવહાર આદિના વિકલ્પ એ વ્યક્ત છે - બાહ્ય છે - પ્રસિદ્ધ છે - પ્રગટ છે; તો એ અપેક્ષાથી, ભગવાન આત્મા અવ્યક્ત છે - અભ્યંતર છે - ભિન્ન છે. આહા..હા...હા ! આટલા જ શબ્દમાં એટલું બધું ભર્યું છે !! વાંચી જાય... એમ ને એમ કે 'સમયસાર' વાંચી ગયા...! પણ, બાપુ ! 'સમયસાર' તો કોઈ અલૌકિક ચીજ છે !!

અહીં તો કહ્યું : ભગવાન આત્મા એક બાજુ 'વ્યક્ત'* વસ્તુ છે તો સામે આત્મા એક 'અવ્યક્ત' સપ્તમ વસ્તુ છે. છ દ્રવ્ય જ્યારે 'જ્ઞેય' છે તો એનાથી ભિન્ન, ભગવાન આત્મા અવ્યક્ત - 'જ્ઞાયક' છે.

પ્રશ્ન :- (આત્માને) 'અવ્યક્ત' કેમ કહ્યો ?

સમાધાન :- (આત્મા) બહારમાં આવ્યો નહિ; પર્યાયમાં પણ આવ્યો નહિ; આહા..હા..હા ! પર્યાયને પણ જાણવાવાળો છે. આહા...હા...હા ! એકકોર જ્ઞાયકભાવ ભગવાન અને એકકોર છ દ્રવ્યમાં બધું આવી ગયું. ખરેખર તો જે સ્વજ્ઞાયકભાવને 'અવ્યક્ત' કહે છે તે જ્ઞાયકભાવ, જાણવામાં તો પર્યાયમાં આવે છે. છ દ્રવ્યસ્વરૂપ 'જ્ઞેય' અને 'હું જ્ઞાયક'. એ (આત્મા) દ્રવ્ય તો જ્ઞાયક છે, પણ તે જાણવામાં તો પોતાની પર્યાયમાં આવે છે. પર્યાયમાં (એમ) જાણવામાં આવે છે કે - 'છ

* છ દ્રવ્યમાં છે આ અપેક્ષાથી

દ્રવ્યસ્વરૂપ જ્ઞેય' છે અને 'હું જ્ઞાયક છું.' તથા છ દ્રવ્યસ્વરૂપ લોક અવ્યક્ત છે, પ્રગટ છે, બાહ્ય છે. 'હું' અભ્યંતર, પૂર્ણ, અખંડ, આનંદધન છું, આહા....હા ! 'અવ્યક્ત'નો એવો આ એક અર્થ છે. એવા છ અર્થ છે. આહા...હા ! સમજાય છે કાંઈ ?

શુદ્ધક શ્રી ધર્મદાસે તો 'સમ્યગ્જ્ઞાનદીપિકા'માં એમ લીધું છે કે : ભગવાન આત્મા છ દ્રવ્યસ્વરૂપ હોવા છતાં પણ - (જોકે) છ દ્રવ્યથી ભિન્ન તો કોઈ દ્રવ્ય નથી, છ દ્રવ્યમાં (તે) આવે છે તો પણ - પોતાનો આત્મા વ્યક્તથી ભિન્ન છે, પ્રગટથી અભ્યંતર છે, જ્ઞેયથી જ્ઞાયક છે. આ કારણથી છ દ્રવ્યથી ભિન્ન કહીને આત્મા સપ્તમ (દ્રવ્ય) થયો, સાતમી ચીજ થઈ; એમ કહેવામાં આવ્યું છે. આહા...હા...હા ! સમજાય છે કાંઈ ?

(જીવે) આ સમજવાની દરકાર કરી નહિ. ક્રિયાકાંડ કરો...આ કરો...ને...આ... કરો ! (પણ) અહીંઆ તો ક્રિયાકાંડને 'જ્ઞેય' અને 'વ્યક્ત'માં નાખે છે.

આહા...હા ! શું કહીએ ? (આ) ભગવાનની વાણી....દિવ્યધ્વનિની વાણી છે. શ્રી સીમંધર ભગવાન, સર્વજ્ઞ ત્રિલોકનાથ, જિનેશ્વરદેવ, મહાવિદેહમાં બિરાજે છે. જ્યાં (સ્વરૂપમાં) એકાકાર - સર્વજ્ઞ થયા ત્યાં એકાક્ષરી ઝં ધ્વનિ (નાદ) ઊઠે છે. તેમાં સાતસો^૧ પ્રકારની ભાષા. એક ઝં કારમાં આવી જાય છે. આહા...હા ! છન્નસ્થની જેવી વાણી ભગવાનને હોતી નથી. કેમકે એવા ભેદવાળી વાણી તો જ્યાં રાગ છે ત્યાં છે. ભગવાનને રાગ છે નહિ. 'મુખ ઝંકાર ધ્વનિ સુની અર્થ ગણધર વિચારે.' એમની વાણી ઝંકાર ધ્વનિ સાંભળીને ગણધર, એટલે સંતોના નાયક સંત-ગણધર, ચાર જ્ઞાન - ચૌદપૂર્વના ધારવાવાળા સંત છે, તે અર્થ એટલે એ વાણીમાં શું છે, એ વિચારે. 'રચિ આગમ ઉપદેશ ભવિકજીવ સંશય નિવારે.' આહા....હા ! એ વાણીમાં રચના જે થઈ, તેને સાંભળવાથી ભવિકજીવ સંશય નિવારે - ભ્રમણાનો નાશ કરે. ભ્રમણા એટલે મિથ્યાત્વ - હું રાગવાળો છું, શરીરવાળો છું, હું એક સમયની પર્યાયસ્વરૂપે છું, એવી જે બુદ્ધિ છે તે મિથ્યાત્વ છે. એ આગમ સાંભળીને ભવિકજીવ - લાયકપ્રાણી મિથ્યાત્વનો નાશ કરે છે. એની (ભગવાનની) વાણી 'આ' છે. ગણધરદેવે જે શાસ્ત્ર રચ્યા તે આગમ, એ આગમ આ છે. આ જે (પરમાગમમંદિર, સોનગઢમાં) પોણા ચાર લાખ અક્ષર (આરસનાં પાટીયા ઉપર) કોતરાણા છે, તે સંતોની વાણી - ભગવાનની વાણી છે.

અહીંઆ (આત્માને) 'અવ્યક્ત' એટલા માટે કહ્યું (કે) (એ આત્મા) 'અભ્યંતર' છે અને આ (છ દ્રવ્યસ્વરૂપલોક) 'બાહ્ય' છે. દયા-દાન-વ્રત-ભક્તિ આદિનાં (જે) વિકલ્પ ઊઠે છે (તે) રાગ છે, એ (આત્માથી) બાહ્ય છે. બહારની દિશા તરફના લક્ષથી જે એની દશા થાય છે, અર્થાત્ પુણ્ય અને પાપના ભાવની જે બહારની દિશા તરફની દશા (પર્યાય) ઉત્પન્ન હોય છે, તે બાહ્ય - 'જ્ઞેય'માં જાય છે અને એ 'વ્યક્ત'માં જાય છે. આહા...હા...હા ! સમજાય છે કાંઈ ?

પ્રશ્ન :- ભગવાન કુંદકુંદ આચાર્યે આત્માને 'અવ્યક્ત' કેમ કહ્યો ? 'વિશેષ્ય છે આત્મા' (એમ સ્થાપી) આત્માને અવ્યક્ત એવું વિશેષણ કેમ આપ્યું ?

^૧ અઢાર મહાભાષા અને સાતસો લઘુભાષા

સમાધાન :- ‘અવ્યક્ત’ આ કારણે કહ્યું કે : છ દ્રવ્યસ્વરૂપ લોક જે જ્ઞેય છે, તેનાથી (આત્મા) ‘ભિન્ન’ છે; આ કારણે એને ‘અવ્યક્ત’ વિશેષણ આપ્યું છે. આહા...હા..હા ! સમ્યગ્દર્શનનો વિષય - ‘એ ત્રિકાળી જ્ઞાયકભાવ છે.’ આહા...હા...હા !

જ્ઞાનપ્રધાનતાએ જ્યારે કહેવામાં આવે છે ત્યારે તો જ્ઞાન (જ્ઞાતૃત્વ) અને જ્ઞેય (જ્ઞેયત્વ) - બન્નેની યથાર્થ પ્રતીતિને સમ્યગ્દર્શન, ‘પ્રવચનસાર’ ગાથા-૨૪૨માં કહ્યું છે. પણ અહીં એ આવી ગયું. પર્યાયમાં છ દ્રવ્યનું જ્ઞાન આવી ગયું અને એ પર્યાય અવ્યક્તને પ્રતીત કરે છે તો તેમાં સ્વદ્રવ્ય પણ આવ્યું અને પરદ્રવ્ય પણ આવ્યું. આહા...હા ! સમજાણું કાંઈ ? સૂક્ષ્મ વિષય છે. ‘જ્ઞેય છે અને વ્યક્ત છે તેનાથી જીવ અન્ય છે.’

‘જીવ’ શબ્દ કેમ લીધો છે ? મૂળ પાઠ છે ને... ‘જીવમણિદ્વિજ્ઞસંતાળ’ કેમકે, વેદાંત એમ કહે છે કે : ‘આત્મા છે તે સર્વવ્યાપક છે’ અને તેઓ ‘મન વિશિષ્ટ સહિતને જીવ કહે છે.’ પણ એમ નથી. એ (માન્યતાના નિવારણ) માટે, અહીં ‘જીવ’ વિશેષણ લીધું છે. ‘જીવ’ કહો કે ‘આત્મા’ કહો - બેઉ એક જ ચીજ છે. ‘આત્મા’ બીજી ચીજ છે અને ‘જીવ’ કોઈ બીજી ચીજ છે, - વેદાંત કહે છે તેમ નથી. એ માટે ‘જીવ’ શબ્દ વાપર્યો છે. સમજાય છે કાંઈ ?

મૂળ શબ્દ (પાઠ)માં ‘જીવ’ ...છે ને, ‘તેનાથી જીવ....’ એમ લીધું ને....? પહેલો શબ્દ છે ‘અવ્યક્ત’ (અવ્યક્ત)એમાં તો ઘણું ભર્યું પડ્યું છે !! આ કોઈ કથા નથી... વાર્તા નથી. આહા..હા ! ભગવાન આત્મા.... ‘જીવ’ છે. એ જીવ, છ દ્રવ્ય જે વ્યક્ત છે - જ્ઞેય છે, તેનાથી અન્ય છે. બધાંની સાથે એક થઈને રહે છે, એમ નથી. ‘જીવ અને બધાં (જ્ઞેય)નું જ્ઞાન’ ...તો બધાં જીવ - પોતે અને પર - એ બે એક થઈને રહે છે, એમ નથી. વેદાંત એમ કહે છે કે : ‘મુક્ત થઈ જાય ત્યારે તો બધા (જીવ) એક થઈ જાય છે ને ?’ - આ પ્રશ્ન ગઈ કાલે એક ડોક્ટરે કર્યો હતો. (પણ) ભાઈ ! તેઓને (વેદાંતને) (વસ્તુ-સ્થિતિની) ખબર નથી. (તેઓ) નિશ્ચયાભાસ છે. તેઓને પર્યાયની ખબર નથી. ‘અનંત આત્મા’ છે અને (તેનાથી) અનંતગુણા ‘પરમાણુ’ છે, એની તો તેઓને (વેદાંતને) કોઈ ખબર જ નથી. આહા...હા ! અહીં તો ‘ધર્માસ્તિકાય’ છે, જે જીવને અને જડને ગતિ કરવામાં નિમિત્ત છે. જીવ અને જડને ગતિપૂર્વક સ્થિર થવામાં ‘અધર્માસ્તિ’ નામનું એક અરૂપી દ્રવ્ય છે તે સ્થિર રહેવામાં નિમિત્ત છે. ‘આકાશ’ છે (જે) બધાં દ્રવ્યોને રહેવાનું વ્યવહાર અવગાહન આપનાર (દ્રવ્ય) છે અને ‘કાળદ્રવ્ય’ પણ છે, તે છયે દ્રવ્યમાં જે (પ્રતિ સમયે) પરિણમન, પોતપોતામાં, પોતાથી થાય છે, તેમાં નિમિત્ત છે.

હવે અહીં તો મગજમાં (વિચારમા) થોડો વિષય આવી ગયો કે : છ દ્રવ્ય જે છે, એ છ દ્રવ્યની જે એક સમયની જે પર્યાય છે, એ પર્યાય પોતામાં ષટ્કારકથી ઉત્પન્ન થાય છે. - પૂર્વ પર્યાયનાં કારણ નહિ; દ્રવ્ય-ગુણથી નહિ; નિમિત્તથી નહિ. સમજાણું કાંઈ ? છ દ્રવ્યમાં દ્રવ્ય-ગુણ તો કાયમ (ત્રિકાળ-ધ્રુવ) છે. પણ પર્યાય એક સમયની નવી-નવી ઉત્પન્ન થાય છે. એ પર્યાય લોકમાં - છ દ્રવ્યમાં છે. એ પર્યાયનું એવું સ્વરૂપ છે કે : એ વિકૃત હો કે અવિકૃત હો પણ એ પોતાનાં વર્તમાનમાં કર્તા-કર્મ-કરણ-સંપ્રદાન-અપાદાન-અધિકરણ (ષટ્કારકો)થી ઉત્પન્ન થાય છે. પૂર્વના કારણથી થાય છે અને કારણનું કાર્ય છે ને... એ બધાં નિમિત્તનાં - વ્યવહારનાં કથન

છે. આહા...હા..હા !

વ્યવહારથી નિશ્ચય થાય છે... નિમિત્તથી ઉપાદાનમાં કાર્ય થાય છે... પૂર્વપર્યાય કારણ અને ઉત્તરપર્યાય કાર્ય...ને - એ બધાં વ્યવહારનાં વચન છે. આહા...હા..હા !

એક એક સમયની પર્યાય ચાહે તો કેવળજ્ઞાન હો... ચાહે તો નિગોદના જીવને અક્ષરનાં અનંતમે ભાગે જ્ઞાન હો... ચાહે તો મિથ્યાત્વ હો...ચાહે તો રાગનો કણ હો - એ બધી પર્યાયનું અસ્તિત્વ જગતમાં - છ દ્રવ્યમાં છે. 'છ દ્રવ્યસ્વરૂપ લોક છે' એમ કહ્યું ને...?! તો એમાં પર્યાય પણ પોતામાં છે. પણ એમ છે કે : એ પર્યાય, પોતાથી - પોતામાં - પોતાના કારણે છે. ગુણ અને દ્રવ્ય, પોતામાં પોતાના કારણે છે. આહા...હા...હા ! સમજાય છે કાંઈ ?

(કોઈ) ઘણી લાંબી-લાંબી વાત કરતા કરતા કહે કે : અધ્યાત્મમાં આમ કહ્યું છે...ને, આગમમાં આમ કહ્યું છે...ને, ન્યાયમાં આમ કહીએ...ને - (પણ) એ બધી કથનની વાતો છે, બાપુ !

એ 'છ દ્રવ્યસ્વરૂપ લોક છે'... 'છે'માં તો અનંત દ્રવ્યની પર્યાય પણ આવી ગઈ. 'એ પર્યાય' કોઈને કારણે છે, એમ છે જ નહિ. 'એ પર્યાય' અહેતુક છે - સત્ છે, એનો હેતુ નથી. પાઠ છે ને...?! 'છ દ્રવ્યસ્વરૂપ લોક છે જે જ્ઞેય છે અને વ્યક્ત છે'... 'છે' એટલે સત્ છે. તો 'દ્રવ્ય' સત્ છે; 'ગુણ'નું પણ કોઈ કારણ અન્ય નથી; અને વિકારી કે અવિકારી 'પર્યાય'નું પણ કોઈ કારણ અન્ય નથી. 'એ પર્યાય' પણ પોતાના કારણે એ સમયમાં નિરાલંબન - દ્રવ્ય-ગુણનાં આલંબન વિના, અને નિમિત્તના આલંબન - અપેક્ષા વિના, પોતાના ષટ્કારકથી (ઉત્પન્ન થાય છે). (તેમજ) અનંત દ્રવ્યમાં ત્રણેકાળની પર્યાયમાં પ્રત્યેક પર્યાય પોતાના ષટ્કારકથી ઉત્પન્ન થાય છે - એ લોકનું સ્વરૂપ છે.

છે...ને !? શું કહ્યું ? - 'લોક' જે જ્ઞેય છે, વ્યક્ત છે. 'જ્ઞેય છે''છે' તો કહ્યું. અને 'વ્યક્ત' છે. (આ) એક સમયની વાત છે કે - એક સમયમાં છ દ્રવ્ય, ગુણ અને પર્યાય બધું - આખો લોક છે. આહા...હા...હા ! એ જ્ઞેય છે અને વ્યક્ત છે, પ્રગટ છે. - દ્રવ્ય-ગુણ-પર્યાય બધાં પ્રગટ છે - બાહ્ય છે. એનાથી ભિન્ન, ભગવાન (આત્મા) અભ્યંતર છે. તેથી તેને 'અવ્યક્ત' કહેવામાં આવ્યો.

આહા...હા...હા ! આવી વાત છે..... એક શબ્દમાં (સ્પષ્ટતામાં) ૩૫ મિનિટ થઈ. એવી આ ચીજ-વસ્તુ છે !! આહા...હા ! દિગંબર સંતોની વાણી આહા...હા ! એટલી ગંભીર... એટલી ગહન... એટલી માર્મિક !! કે, એક એક શબ્દમાં અનંત અનંત આગમનું રહસ્ય ભર્યું છે. શ્રીમદ્ કહે છે : 'જ્ઞાનીના વાક્યમાં, એક એક વાક્યમાં અનંત આગમ ભર્યા છે.' આહા...હા ! એમાંથી કાઢીએ એટલું નિકળે. ઓહો....હો...હો !

આત્મામાં તો....અહીંઆ કહ્યું ને....? કે જે દ્રવ્ય-ગુણ-પર્યાય છે. 'છે'...એક વાત. તો 'છે' તે પોતાથી છે અને એ 'છે' તો જ્ઞેય છે અને 'છે' તો જ્ઞેયનો આત્મા જ્ઞાયક છે, તેનો કર્તા-હર્તા છે નહિ. પરની પર્યાય-શરીરની હલન-ચલન કે ભોજનની ક્રિયાનો કર્તા, જ્ઞાયક આત્મા છે નહિ. આહા...હા...હા ! એનો તો જાણવાવાળો (છે) તો એ ચીજ તો જ્ઞેય છે, આહા...હા...હા ! સમજમાં આવ્યું ? સૂક્ષ્મ વાત છે, ભગવાન ! આ તો સૂક્ષ્મ વાત-થોડી, પુસ્તક છપાવાનું છે ને...? - તેમાં

આવી જાય. આહા...હા ! અહીં તો એક (અવ્યક્ત) શબ્દમાં કેટલું ભર્યું છે !!

(કોઈ) છ દ્રવ્યને ન માને. અન્યમતિ ધર્માસ્તિ - અધર્માસ્તિકાયને માનતા નથી; એ ભગવાન સર્વજ્ઞદેવ જિનેન્દ્રે જ દેખ્યા છે અને માન્યા છે. જૈનદર્શન સિવાય કોઈ દર્શને છ દ્રવ્યને માન્યાં નથી. શ્વેતામ્બર કાળદ્રવ્ય માનતા નથી. એ દ્રવ્યની પર્યાયને કાળદ્રવ્ય કહે છે. અહીં કહે છે કે કાળદ્રવ્ય જ્ઞેય છે, ભિન્ન છે અને એ કાળદ્રવ્ય અસંખ્ય છે અને એક એક દ્રવ્યમાં પ્રત્યેક દ્રવ્ય-ગુણની પર્યાય પણ સ્વતંત્ર છે. આહા...હા...હા !

ભગવાન આત્મા (જ્ઞાયક) છે. શરીર, વાણી, મન, પરની દયા આદિ તો જ્ઞેયમાં જાય છે. પરની દયા હું પાળી શકું છું, એમ અહીંયા આવ્યું નથી. પરની હિંસા કરી શકું છું, એ પણ આવ્યું નથી. 'પર' છે, એ 'જ્ઞેય' છે અને પર છે, એ 'અવ્યક્ત' છે. અને 'સ્વ' તે 'જ્ઞાયક' છે અને સ્વ છે તે પરની અપેક્ષાએ 'અભ્યંતર' - 'અવ્યક્ત' છે એમ આવ્યું. વાત આવી સરસ છે !!

અરે ! ભગવાન ત્રિલોકનાથ સર્વજ્ઞ પરમાત્મા, જેણે ત્રણકાળ-ત્રણલોકને એક સમયમાં જાણ્યાં, એણે જાણી 'આ વાત'. અને 'આ' એમના દિવ્યધ્વનિમાં આવ્યું અને ભગવાન કુંદકુંદ આચાર્ય સીમંધર ભગવાન પાસે સાક્ષાત્ સાંભળ્યું, અને ત્યાંથી આવીને, આ શાસ્ત્રો 'સમયસાર' 'પ્રવચનસાર' આદિ બનાવ્યાં. પછી ટીકાકાર અમૃતચંદ્ર આચાર્ય (એનાં રહસ્ય) ખોલ્યાં, આહા...હા...હા ! જો એ અમૃતચંદ્ર આચાર્ય ન હોત તો આટલું સ્પષ્ટીકરણ બહાર ક્યાંથી આવત ?

જિજ્ઞાસા :- લોકને જાણનારી પર્યાય, લોકમાં જાય ?

સમાધાન :- પર્યાય, નિશ્ચયમાં 'વ્યક્ત' એમ ગણવામાં આવે છે. પણ જાણવાવાળી તો પર્યાય છે ને...! - આ આમ છે ને... આ આમ છે - એમ જાણે છે કોણ ? પર્યાય. પર્યાયમાં દ્રવ્ય આવતું નથી, દ્રવ્યનું જ્ઞાન આવે છે. પર્યાયમાં છ દ્રવ્ય આવતાં નથી, પણ છ દ્રવ્યનું જ્ઞાન આવે છે. નિર્ણય તો પર્યાય કરે છે ને...! પર્યાયમાં પર્યાય આવી ગઈ. પર્યાય પોતાને જાણે અને પરને પણ જાણે છે. આહા...હા...હા ! સમજાય છે કાંઈ ?

અહીં તો ભાષા શું છે ! 'છ દ્રવ્યસ્વરૂપ લોક'. - જિનેન્દ્ર ભગવાન સિવાય ક્યાં છે એ વાત ? અને તે લોકસ્વરૂપ 'જ્ઞેય' છે. જગતમાં પોતાના જ્ઞાયકસ્વભાવની અપેક્ષાએ, એ તો જાણવા લાયક છે. પરદ્રવ્યની પર્યાય કરવા લાયક છે એવી એ વસ્તુ નથી અને એવો આત્મા નથી. આહા...હા !

હું પરની દયા પાળી શકું છું 'એવી ચીજ' પરમાં નથી; અને 'એવી ચીજ' આત્મામાં નથી. આહા...હા...હા ! ભાઈ ! એવું ઝીણું છે !! હું કમાઈ શકું છું. બુદ્ધિ મારી ઘણી છે. પૈસા ઘણા લાવું છું. મારી પાસે પાંચ કરોડ-દશ કરોડ-પચ્ચીસ કરોડ થયા... (આ તો) 'ધૂળ' છે - કાંઈ નથી. અહીં તો કહે છે - આહા...હા...હા ! તે તો જ્ઞાનમાં જ્ઞેય છે; અને જ્ઞાનની અપેક્ષાએ એ વ્યક્ત અર્થાત્ બાહ્ય છે. તો એને જાણવાવાળું જ્ઞાન, અભ્યંતરમાં છે. આહા...હા...હા ! આત્મા જાણવા લાયક છે ત્યારે તેનું વિશેષણ 'અવ્યક્ત' કહ્યું. આત્મા અવ્યક્તપણે જાણવા લાયક છે. આહા...હા...હા ! સમજાય છે કાંઈ ?

ચાહે જેટલું રૌદ્રધ્યાન હો, આર્તધ્યાન હો, હિંસાનો ભાવ હો, દયાનો ભાવ હો - એ બધાં ભાવને, અહીં તો લોકમાં જ્ઞેય તરીકે ગણવામાં આવ્યાં છે. પોતાથી તે પર્યાય થાય છે. 'છે' અને 'થાય છે' એમાં પોતાથી (કરે - એમ) ક્યાં આવ્યું ? આ તો તે કહ્યું ને....?! કે : 'છે' દ્રવ્યસ્વરૂપ લોક છે' અને 'તે જ્ઞેય છે.' 'છે' - જ્ઞેય, તેમાં હું કરું તો તે જ્ઞેય છે - એવું ક્યાં આવ્યું ? સૂક્ષ્મ વાત છે ! આવી (સૂક્ષ્મ) વાત (સોનગઢની) બહાર ન નીકળે - અહીં જેવી વાત ન નીકળે; બહાર (લોકોને) સૂક્ષ્મ પડે.

'છે' - એક વાત. 'જ્ઞેય છે' - બીજી વાત. 'વ્યક્ત છે' - ત્રીજી વાત. 'છે' તેનો જાણવાવાળો પણ છે અને તેનો 'જ્ઞાયક' છે અને વ્યક્તની અપેક્ષાથી (તે) અભ્યંતર - અંદર છે. આવું 'અવ્યક્ત'નું વિશેષણ એક આત્માને લગાડીને, કુંદકુંદ આચાર્યદેવે પાઠમાં જે ભાવ ભર્યા છે, તેને અમૃતચંદ્ર આચાર્યે ટીકા કરીને ખોલી દીધા છે. સમજમાં આવ્યું ? જેમ ગાય અને ભેંસના આંચળમાં જે દૂધ છે, તેને બાઈ કાઢે છે, તેમ પાઠમાં જે ભાવ ભર્યા છે, તેને તર્ક કરીને (અમૃતચંદ્ર આચાર્યે) ભાવ ખોલી દીધા છે. આહા...હા ! જો આંચળમાં દૂધ છે તો (બળુકી) સ્ત્રી કાઢે છે, એમ પાઠમાં 'અવ્યક્ત'માં આવા (ગિંડા) ભાવ ભર્યા છે !! તો અમૃતચંદ્રઆચાર્યે ખોલી નાખ્યા છે.

એક બોલ અવ્યક્તનો થયો.



'અવ્યક્ત' બોલ : ૧, ૨.

પ્રવચન (હિન્દીમાં) : તા. ૧૮-૧-૧૯૭૮

'સમયસાર' ૪૮મી ગાથા ચાલે છે. તેમાં 'અવ્યક્ત' બોલ છે. 'અવ્યક્ત' સૂક્ષ્મ છે, પણ મુખ્ય ચીજ એ છે. આવ્યું ને...? - 'હવે અવ્યક્ત વિશેષણ સિદ્ધ કરે છે'. શ્રી કુંદકુંદ આચાર્ય કહે છે કે : આ આત્મા અવ્યક્ત છે; તે જ ઉપાદેય છે. અંતર - સમ્યગ્દૃષ્ટિમાં આ 'અવ્યક્ત' જે શુદ્ધસ્વરૂપ, એકરૂપ, અભેદ છે, તે જ 'જીવ' છે, તે જ 'આત્મા' છે. તે આત્મા જ ઉપાદેય - અંતરમાં આદર કરવા લાયક છે. એ સિવાય કોઈ ચીજ, સમ્યગ્દૃષ્ટિને આદર કરવા લાયક હોતી નથી. આહા...હા !

'અવ્યક્ત' વિશેષણનો અર્થ શું કર્યો ? પાઠમાં 'જીવ' શબ્દ પડ્યો છે ને ? તો આ (અવ્યક્ત) વિશેષણ જીવનું છે અને એમાં 'જાણ' શબ્દ પડ્યો છે ને....? '(અવ્યક્તંજાનીહિ....જીવમ્) જાણ અવ્યક્તં જીવમ્' - એમ લેવું છે.

ભગવાન કુંદકુંદ આચાર્ય મહાસંત હતાં. (તેઓશ્રીને) આત્માના અતીન્દ્રિય આનંદનુ ઉગ્ર-પ્રચુર સ્વસંવેદન હતું. જે મુનિનું લક્ષણ છે. તે મુનિ ભગવાન અહીંયાં એમ કહે છે કે : અમે જીવને 'અવ્યક્ત' કહીએ છીએ. ભગવાને (એમ) 'અવ્યક્ત' કહ્યું છે.

જીવને 'અવ્યક્ત' કહ્યો. છ બોલ પહેલાં ચાલ્યાં.^૧ આ જીવ 'અવ્યક્ત' છે (એમ) તું જાણ ! (પાઠમાં) આવ્યું ને....? આહા....હા ! આ ધીમેથી (ધીરજથી) સમજવાની ચીજ છે. ભગવાન ! આ તો અપૂર્વ વાત છે !! અનંતકાળમાં ક્યારેય પ્રેમથી સાંભળ્યું જ નથી. સાંભળ્યું છે, પણ રુચિથી સાંભળ્યું નથી.

અહીં ભગવાન આત્માને 'જીવ' કહ્યો છે. અને એને 'અવ્યક્ત' કહીને, એને જ જીવ કહ્યો છે. 'અવ્યક્ત' કહીને એને જ ઉપાદેય કહ્યો. શુદ્ધ આત્મા અવ્યક્ત છે. શ્રી જયસેન આચાર્યની ટીકામાં સંસ્કૃતમાં થોડું એવું લીધું છે : 'અવ્યક્ત સૂક્ષ્મ' અવ્યક્તનો અર્થ સૂક્ષ્મ કર્યો છે. ભાઈ ! અવ્યક્ત - સૂક્ષ્મ પ્રભુ અંદર છે. આહા...હા !

પુણ્ય ને પાપ, દયા-દાન, વ્યવહાર રત્નત્રયનો રાગ, દેવ-ગુરુ-શાસ્ત્ર, અનંત સિદ્ધો, અનંત (પંચ)પરમેષ્ઠી, અનંત નિગોદના જીવ - એ છ દ્રવ્યસ્વરૂપ જગત છે. એ જ્ઞેય છે, જાણવા લાયક છે. તો એમાં વ્યવહાર રત્નત્રયનો રાગ પણ આવ્યો તે પણ જાણેલો પ્રયોજનવાન છે. ('સમયસાર') ૧૨મી ગાથા પ્રમાણે. પણ આ ભગવાનઆત્મા, એ છ દ્રવ્યસ્વરૂપથી 'અવ્યક્ત' છે. 'સમયસાર' ૧૧મી ગાથામાં ભગવાનઆત્મા ભૂતાર્થ છે, સત્યાર્થ છે - તેને અહીંયાં 'અવ્યક્ત' કહે છે. પ્રભુ ! એ તો દુનિયાથી સૂક્ષ્મ વાત છે. આહા...હા !

ત્રિકાળી-શુદ્ધ-ધ્રુવ-ચૈતન્યતત્ત્વ એને ભૂતાર્થ એટલે સત્ય છે, એવું કહ્યું. તો એ સત્ય છે, તે જ આશ્રય કરવા લાયક છે. એ ભૂતાર્થના આશ્રયે જ સમ્યગ્દર્શન થાય છે. હજી પ્રથમ સમ્યગ્દર્શનની ચીજ ઘણી સૂક્ષ્મ છે. એ સમ્યગ્દર્શન વિના, જ્ઞાન અને ચારિત્ર ને વ્રત બધું મિથ્યા છે; એકડા વિનાનાં મીંડાં છે, પ્રભુ ! આહા...હા ! એવી વાત !! શ્રી કુંદકુંદ આચાર્ય તો જીવને એમ કહે છે કે : હે જીવ ! તું અવ્યક્ત છે, એને તું જાણ !

એક મુમુક્ષુએ ગઈ કાલે પ્રશ્ન કર્યો હતો ને...? કે પર્યાય એમાં આવે છે કે નહિ ? (સમાધાન :) પર્યાય તો જાણવામાં આવે છે. જાણે, એ પર્યાય. પણ જાણે કોને ? - 'અવ્યક્ત'ને. અવ્યક્ત કોને કહીએ ? તો એમ કહે છે...જુઓ ! સવારે થોડું આવ્યું હતું. આ જીવ જે છે તે શુદ્ધ ચિદ્ધન, અનંત આનંદ, અનંત જ્ઞાન, અનંત શાંતિ, અનંત પ્રભુતા, અનંત ઈશ્વરતા, અનંત સ્વચ્છતા, અનંત કર્તૃત્વ-કર્મ, અનંત સાધન - એવાં અનંત અનંત ગુણનું એકરૂપ, ધ્રુવસ્વરૂપ, એને અહીંયાં 'અવ્યક્ત' કહ્યો - એ જીવ અને એ સિવાય (બધાં) અજીવ. (અજીવ) અધિકારમાં વ્યવહાર રત્નત્રયના જે વિકલ્પ છે તેને પણ અહીંયાં તો અજીવ કહ્યાં; તેને વ્યક્ત કહ્યાં; જ્ઞેય કહ્યાં. - એને 'વ્યક્ત'ને, જાણવાવાળો 'જ્ઞાયક'. અને 'વ્યક્ત'ને જાણવાવાળો 'અવ્યક્ત' - એ પણ જ્ઞાયક. આહા...હા ! ભગવાન ! આ વાત ઘણી સૂક્ષ્મ !!

^૧ અરસ, અરૂપ, અગંધ, અસ્પર્શ, અશબ્દ અને અસંસ્થાન.

જિનેન્દ્રદેવ તીર્થકર પરમાત્મા ત્રિલોકનાથ વીતરાગદેવની વાત, અને સર્વ શાસ્ત્રોનો સાર-તાત્પર્ય તો વીતરાગતા છે ને...પ્રભુ ! તો વીતરાગતા ક્યારે થાય ? કે પોતાની પૂર્ણ ચીજ જે શુદ્ધ ધ્રુવ છે, એનો આશ્રય લે; અને પરનો અને પર્યાયનો આશ્રય પણ છોડી દે; ત્યારે વીતરાગતા થાય છે. ચારેય અનુયોગમાં કહેવાનું તાત્પર્ય તો વીતરાગતા પ્રગટ કરવાનું છે. તો એનો એ અર્થ થયો કે : પ્રભુ ! તું અવ્યક્ત છે, તેને જાણ ! તો તને વીતરાગતા ઉત્પન્ન થશે. સમજાણું કાંઈ ?

તું અતીન્દ્રિય આનંદ અને અતીન્દ્રિય જ્ઞાનથી તો ઠસોઠસ ભરેલો છો. (પણ) ભગવાન ! તને તારી (મૂળ) ચીજની ખબર નથી. આચાર્યદેવને કરુણાનો વિકલ્પ આવ્યો છે. તેઓ તો સંત હતા. તે તો (આ) વિકલ્પના પણ જાણવાવાળા હતાં. આ ટીકા તો બની ગઈ, એ પણ પોતાના જાણવામાં તો પરજ્ઞેય તરીકે છે. આહા...હા ! એ (સૂત્રકર્તા) કુંદકુંદ આચાર્ય હો, કે ટીકાકાર અમૃતચંદ્ર આચાર્ય હો - એ બધાં એક જ જાતના છે.

‘સમયસાર’ પમી ગાથામાં એમ લીધું છે કે : ભગવાન મહાવીર પરમાત્મા, (તેમ જ) અનંત સર્વજ્ઞ પરમાત્મા (જે) થયા, અને (વર્તમાનમાં) સીમંધર ભગવાન બિરાજે છે તે વિજ્ઞાનઘનમાં નિમગ્ન હતાં. (અને છે). એ પોતાની વિજ્ઞાનઘન જે વસ્તુ (તે, અવ્યક્ત) તેમાં નિમગ્ન હતાં; એ પર્યાય. આહા...હા ! કુંદકુંદ આચાર્ય કહે છે કે : જેમ ભગવાન વિજ્ઞાનઘનમાં નિમગ્ન હતાં (તેમ) એનાથી (તીર્થકરથી) માંડીને ગણધરદેવ અને અમારા ગુરુ પર્યંત (વિજ્ઞાનઘનમાં) નિમગ્ન - એકલા મગ્ન નહિ, ‘નિ’ ઉપસર્ગ છે, ‘નિ’ વિશેષતા બતાવે છે, વિશેષ મગ્ન - હતાં. જે દિગંબર સંપ્રદાય, તે જૈનદર્શન છે. એમાં એવી આચાર્ય-પરંપરા ચાલી આવે છે અને એમાં (વિજ્ઞાનઘનમાં નિમગ્નપણાની) પરંપરા આચાર્યથી ચાલી આવી છે. કુંદકુંદ આચાર્ય કહે છે કે : અમારા ગુરુ પણ વિજ્ઞાનઘનમાં નિમગ્ન હતા. આહા...હા ! અરિહંતની સાથે પોતાના ગુરુ સુધીની પરંપરા જોડી દીધી છે ! આ તો વીતરાગ-પંથ - ત્રિલોકનાથની પરંપરાનો પંથ - છે. સમજાણું કાંઈ ? તો કોઈ કહે છે કે : અરે ! તમે તો પંચમ આરાના (સાધુ) છો ને....! તમે તો વળી ભગવાન પાસે ગયા હતાં, પણ તમારા ગુરુ તો કાંઈ ભગવાન પાસે ગયા નહોતા ? તો પણ અમે (કુંદકુંદ આચાર્ય) એમ કહીએ છીએ કે : પોતાનો ભગવાન જેને અહીંયાં અવ્યક્ત શુદ્ધ આત્મા ધ્રુવ કહે છે, એ વિજ્ઞાનઘનમાં અમારા ગુરુ નિમગ્ન હતાં. (પ્રશ્ન :) તમે તો છન્નસ્થ છો ને ? તો પણ તમે તમારા ગુરુની એવી સૂક્ષ્મ દશાને કેવી રીતે જાણી લીધી ? વળી કોઈ કહે કે : ભાઈ ! પરને એમ જાણવામાં નથી આવતું ? તો ભગવાન કુંદકુંદ આચાર્ય કહે છે : પ્રભુ ! એકવાર સાંભળ તો ખરો...સાંભળ તો ખરો ! અમારા ગુરુને તો અમે જાણીએ છીએ. એના ગુરુ....., એના ગુરુ....., એના ગુરુ....., એના ગુરુ....., એ વિજ્ઞાનઘન, ચૈતન્યપિંડ, આનંદકંદ, અનાકુળ આનંદ અને શાંતિ, અકષાય-સ્વભાવનો રસકંદ આત્મા - એમાં નિમગ્ન-વિશેષ મગ્ન હતાં. આહા...હા ! એ અમારા ગુરુએ અમને મહેરબાની કરી, અમારા ઉપર અનુગ્રહ-ઉપકાર કરીને શુદ્ધાત્માનો ઉપદેશ અમને આપ્યો છે. આહા...હા ! છ દ્રવ્ય આદિ....! પણ એ છ દ્રવ્ય આદિના બધાં ઉપદેશમાં પણ એ બતાવવું છે કે - શુદ્ધ આત્મા ઉપાદેય છે. તો અમારા ગુરુએ અમને એ શુદ્ધાત્માનો ઉપદેશ આપ્યો. શુદ્ધ ચૈતન્યઘન

છે ત્યાં દૃષ્ટિ કરતાં, અમારી વર્તમાન પર્યાયમાં શુદ્ધ આનંદકંદની દશાનો ભાવ, અમારામાંથી પ્રગટ થયો. પ્રચુર સ્વસંવેદન - અમારો નિજ વૈભવ - પ્રગટ થયો. એમ અમૃતચંદ્ર આચાર્ય કહે છે ! - પણ તેઓ તો ભગવાન પાસે ગયા ન હોતા ને....? કે - ભાઈ ! આ (નિજ) ભગવાન પાસે ગયા હતાં. આહા...હા ! સમજાય છે કાંઈ ? વાત સૂક્ષ્મ છે, પ્રભુ ! ધર્મ જેવી ચીજને લોકોએ (સાધારણ ને સ્થૂળ) ગણી નાખી. પણ ધર્મ એવો નથી. જૈનધર્મ બહુ સૂક્ષ્મ છે પ્રભુ ! એ અમારા ગુરુ અને અમે, વિજ્ઞાનઘન - એકલું જ્ઞાન નહિ, વિજ્ઞાન; એકલી પર્યાય નહિ, ઘન=વિજ્ઞાનઘન - પ્રભુ આત્મદળ, જ્ઞાનનો ઘન, જ્ઞાનનો પિંડ - એમાં, અમારા ગુરુ નિમગ્ન હતાં. તો અમારામાં અમારો વૈભવ પ્રગટ થયો. અમારો વૈભવ પણ અંદર પ્રગટ થયો. તે સ્વસંવેદન-આનંદની પ્રચુર દશા, એ અમારો નિજ વૈભવ છે. આહા....હા ! એ પંચ મહાવ્રતનો વિકલ્પ ઊઠે છે ને...નગ્નપણું ને... એ અમારો નિજ વૈભવ નથી. મુનિને વસ્ત્ર હોતું જ નથી, વસ્ત્રપાત્ર હોતાં જ નથી. સાચા મુનિ સંત જે છે તે (તો) અંતરના વિજ્ઞાનઘનમાં નિમગ્ન છે અને બહાર નગ્નદશા અને પંચ મહાવ્રતના વિકલ્પ આવે છે પણ એમાં, તે મગ્ન નથી. આહા...હા...હા ! એમ કહે છે કે - પંચમ આરાના સંત અમારા ગુરુ પણ એવાં હતાં !

અહીંયાં કહે છે કે : એ જીવ જે છે તે 'અવ્યક્ત' છે. અર્થાત્ અમારી અપેક્ષાએ અમારો જીવ છે. એ અપેક્ષાએ છ દ્રવ્યસ્વરૂપ લોક તે 'આ' જીવ નહિ; એ અપેક્ષાએ છ દ્રવ્યસ્વરૂપ લોક, તે અજીવ છે. આહા...હા ! સમજાણું કાંઈ ? એ તો પ્રત્યેક આત્મા પોતાની અપેક્ષાએ છે અને પરની અપેક્ષાએ નથી. એની અપેક્ષાએ છે અને તેની અપેક્ષાએ તે નથી. તો કહે છે કે : છ દ્રવ્યસ્વરૂપ લોક, એ તો સિદ્ધ કર્યું.

'છ દ્રવ્યસ્વરૂપ લોક છે' એ તો સર્વજ્ઞે કહ્યું. સર્વજ્ઞ સિવાય એવી વાત ક્યાંય નથી. જેમાં કાળ પણ - અસંખ્ય કાળાણું - છે; એક ધર્માસ્તિ છે; એક અધર્માસ્તિ છે; (તથા એક આકાશ; અનંત જીવ; અને એનાથી અનંતગુણા પુદ્ગલ છે;) - એવાં છ દ્રવ્ય અને એના અનંતગુણ અને અનંતી પર્યાય છે - એ છ દ્રવ્યસ્વરૂપ લોક - જે જ્ઞેય છે - તે બધાંને, અજીવમાં નાખી દીધાં - 'આ' જીવ નહિ. હે જીવ ! તું એમ જાણ... કે, છ દ્રવ્યસ્વરૂપ જે લોક, જ્ઞેય છે - તેનાથી, તું ભિન્ન છે ! અને છ દ્રવ્યસ્વરૂપ જે લોક છે તે વ્યક્ત છે, બાહ્ય છે, પ્રગટ છે, અન્ય છે; અને તું અંતરમાં સૂક્ષ્મ છે. આહા...હા ! પ્રભુ ! તું તો અંતરમાં અવ્યક્ત - સૂક્ષ્મ છે ને...? એને અમે 'જીવ' કહીએ છીએ અને તને કહીએ છીએ કે : હે જીવ ! 'અવ્યક્ત'ને તું જાણ ! 'અવ્યક્તને જાણ' તો 'જાણ' એ તો પર્યાય થઈ. (પાઠમાં) દરેકમાં 'જાણ' આવ્યું ને...?! 'અરસમ્ જાણ...અરુવમ્ જાણ...અબ્વક્તં જાણ...અનિર્દિષ્ટમ્ જાણ...' આહા...હા ! શું એની શૈલી !!

'છ દ્રવ્યસ્વરૂપ લોક છે' (તેમાં) અનંત સિદ્ધો છે, અનંત પંચ પરમેષ્ઠી થયાં, છે અને થશે - એ બધાં, તારી ચીજથી ભિન્ન, જ્ઞેય છે. આહા...હા ! અને તારી ચીજ જ્યારે 'અવ્યક્ત' છે, બાહ્યમાં નથી; તો તારા હિસાબે તે સર્વજ્ઞ અને પંચ પરમેષ્ઠી આદિ બાહ્ય અને 'વ્યક્ત' છે, જ્ઞેય છે. એનાથી તારી ચીજ અન્ય છે. આહા...હા ! એક શબ્દમાં કેટલું ભર્યું છે !! એનાથી જીવ અન્ય છે. એનાથી ભગવાન અંદર અન્ય છે - એને (અવ્યક્તને) ઉપાદેય જાણ ! એ (અવ્યક્ત) સમ્યગ્દર્શનનો

વિષય છે. સમ્યગ્દર્શન, ચોથું ગુણસ્થાન હજુ તો સમકિત...! શ્રાવક (પંચમગુણસ્થાન) તો ક્યાંય રહી ગયા, એ તો શું દશા છે ! અને મુનિ (ભાવલિંગ) એ તો શું દશા !! એ તો અત્યારે તે...??

અહીં તો એમ કહે છે કે : એ બધાંથી ‘જીવ’ અન્ય છે અને જીવથી એ (બધા) અન્ય છે. તો વ્યવહારરત્નત્રયનો વિકલ્પ આવ્યો, એ રાગ; દેવ-ગુરુ-શાસ્ત્રની શ્રદ્ધા, દયા-દાનનો ભાવ-વિકલ્પ; એનાથી પણ, જીવ ! તું ભિન્ન છે અને તારી જીવ ચીજથી એ ચીજ ભિન્ન છે. આહા...હા ! આવી વાત છે, ભગવાન !!

પછી સોનગઢના નામે એમ કહે કે, એ તો ‘નિશ્ચાયભાસ’ છે...પણ, ભગવાન ! ‘નિશ્ચય’ કહો. એ તો તારી ચીજની તને ખબર નથી, ભગવાન ! આહા...હા ! ‘વ્યવહારથી નિશ્ચય થાય છે’ અહીં એનો પણ નિષેધ કર્યો છે અને ‘નિમિત્તથી ઉપાદાનમાં (કાર્ય) થાય છે’ તેનો પણ નિષેધ કર્યો. નિમિત્ત અને વ્યવહાર તો ‘જ્ઞેય’ ને ‘વ્યક્ત’ છે.

કુંદકુંદ આચાર્ય પ્રભુ કહે છે કે : એકવાર ‘જાણ ! અલ્પજીવમ્ જાણ’. આ તો હજી એક બોલ ચાલ્યો. ગઈ કાલે પણ પોણો કલાક ચાલ્યો હતો...ને ? અજીવનું રહી ગયું હતું. આ તો એની સાથે થોડો વિચાર આવ્યો. અવ્યક્તનો અર્થ ‘સૂક્ષ્મ’ છે. સંસ્કૃત ટીકામાં છે. (જયસેનાચાર્ય) અવ્યક્તનો અર્થ જ સૂક્ષ્મ કર્યો છે.

જિજ્ઞાસા : કેવળજ્ઞાનથી પણ સૂક્ષ્મ છે ?

સમાધાન : કેવળજ્ઞાન, પર્યાય છે. તેનાથી સૂક્ષ્મ ત્રિકાળી (દ્રવ્ય) છે. પર્યાયને તો એક નયથી ‘નિયમસાર’માં પરદ્રવ્ય કહ્યું છે.

‘સમયસાર’ની આ ૪૮મી ગાથામાં ભગવાનની વાણી અલૌકિક છે....પ્રભુ ! આવી વાણી !! જૈન વીતરાગ સિવાય, દિગંબરધર્મ સિવાય, આ વાત ક્યાંય નથી. તેમાં (દિગંબરમાં) જન્મ્યા એને પણ એની ખબર નથી !

અહીં કહે છે કે : (લોક) તે જ્ઞેય છે. જ્ઞેયનો અર્થ વ્યવહાર. (તે) પણ જ્ઞેયમાં આવી ગયો ને...! દેવ-ગુરુ-શાસ્ત્ર પણ ‘જ્ઞેય’માં આવી ગયા; મારાપણામાં આવ્યાં નહીં. ‘પંચ પરમેષ્ઠી મારા ઇષ્ટ છે’ એવું અહીં આવ્યું નહીં. પંચ પરમેષ્ઠી પણ ‘આ આત્મા’થી બાહ્ય ચીજ, વ્યક્ત ચીજ, ‘જ્ઞેય’ છે અને તે ‘વ્યક્ત’ છે અને જીવથી તે ‘અન્ય’ છે. જીવ અન્ય છે, માટે તે ‘અવ્યક્ત’ છે, તે જ ઉપાદેય છે. છ દ્રવ્ય અને રાગાદિ વિકલ્પથી ભિન્ન, અંદરમાં ભગવાન પૂર્ણ શુદ્ધ અવ્યક્ત જે ચીજ છે તે અતીન્દ્રિય આનંદ અને અતીન્દ્રિય જ્ઞાન, અતીન્દ્રિય શાંતિ...શાંતિ...શાંતિથી લબાલબ ભરેલો શાંત...શાંત...શાંત છે.

‘ઉપશમ રસ વરસે રે ! પ્રભુ તારા નયનમાં’ ...‘ઉપશમ રસ વરસે રે ! પ્રભુ તેરે નયનમે’તારી ચીજમાં તો શું કહેવું !! પણ તારા નયનમાં અને શરીરમાં પણ ઉપશમરસ ઢળી ગયો છે ! એવો ઉપશમરસ અકષાય વીતરાગમૂર્તિ પ્રભુ - એને અહીં ‘અવ્યક્ત’ કહે છે અને એ (વીતરાગમૂર્તિ) પરથી ભિન્ન ‘અવ્યક્ત’ છે. (અન્ય છે) એટલે ‘અવ્યક્ત’ છે. એટલા માટે ‘ઉપાદેય’ છે. એટલા માટે તે જ ‘જીવ’ છે. એટલાં માટે તે જ ‘ધ્રુવ’ છે. એટલાં માટે તે જ એક ‘દૃષ્ટિ’નો

વિષય - 'આદરવા લાયક છે.'

ભગવાન ! આ કોઈ કથા-વાર્તા નથી. આ તો ભગવત્સ્વરૂપ પરમાત્મા, પોતાની ચીજ શું છે - એની કથા કહી. આહા...હા ! ભગવત્-કથા આ છે. 'નિયમસાર'માં છે છેલ્લી ગાથામાં 'ભગવત્-કથા,' 'ભવત્સ્વરૂપ.'

જેણે પોતાના અવ્યક્ત સ્વરૂપને ઉપાદેય જાણ્યું - એને અહીં 'જાણ' કહ્યું છે. આદેશ કર્યો છે. મુનિ આચાર્ય છે ને...? આચાર્ય આદેશ કરે છે : પ્રભુ ! તું જીવ અવ્યક્તને જાણ ! એ જ ઉપાદેય છે અને એ જ આત્મા છે અને એ જ આત્મા અન્યથી (છ દ્રવ્યસ્વરૂપ લોકથી) ભિન્ન છે. એને આદરણીય કરવાથી તારી પર્યાયમાં - અવસ્થામાં સમ્યગ્દર્શન, જ્ઞાન અને આનંદ તને ઉત્પન્ન થશે. આહા...હા ! એનું નામ ધર્મની શરૂઆત છે. આવી વાત છે !! એ વાત સામાન્યપણે કહી હતી, એનો હવે વિસ્તાર કરીને એના (બીજા) પાંચ બોલ કહે છે.

હવે બીજો બોલ : ('કષાયચક્રાદ્ભાવકાઢ્વચક્તાદન્યત્વાત્' - 'કષાયોનો સમૂહ જે ભાવકભાવ વ્યક્ત છે તેનાથી જીવ અન્ય છે માટે અવ્યક્ત છે.') થોડુંક આજે લેવાનું છે. 'કષાયોનો સમૂહ' એ કષાય એમ તો જ્ઞેયમાં જાય છે. કષાય વ્યક્તમાં જાય છે. શું કહ્યું ? - પહેલાં જે કહ્યું કે જે છ દ્રવ્યસ્વરૂપ લોક જ્ઞેય છે, તેમાં કષાય પણ આવી ગયો છે અને એ વ્યક્ત છે, એમાં એ (કષાય) આવી ગયો છે. પણ સામાન્ય પ્રાણી એને સ્પષ્ટ ન કરી શકે, તે કારણથી આ બીજો બોલ સ્પષ્ટ કરે છે :-

'કષાયનો સમૂહ' - પાછો એકલો 'કષાય' ન લીધો, 'કષાયનો સમૂહ' (લીધો). તે ચાહે તો દયા, દાન, વ્રત, ભક્તિ આદિના જે શુભભાવ ઉત્પન્ન થાય છે, એ અસંખ્ય પ્રકારના શુભ કષાય છે અને કામ, ક્રોધ, હિંસા, જૂઠું, ચોરી, વિષય-ભોગ, વિષયની વાસના આદિના જે પાપ ભાવ ઉત્પન્ન થાય છે, એ અસંખ્ય પ્રકારના અશુભ કષાય છે. - એ બધાં મળીને 'કષાયોનો સમૂહ' છે. 'કષાયો' એક વચન નહિ, બહુ વચન છે અને 'સમૂહ' તે ભલેને ક્રોધ હોય, માન હોય, માયા હોય, લોભ હોય, રાગ હોય, દ્વેષ હોય, પ્રેમ હોય, અપ્રેમ હોય, વિષય-વાસના હોય, કરુણા હોય, ક્રોમળતા હોય - એ બધા કષાયોનો 'સમૂહ' છે.

'કષાય' કેમ કહ્યું ? 'કષ' એટલે સંસાર, અને 'આય' એટલે લાભ. જેમાં (સંસારમાં) રખડવાનો લાભ મળે એને 'કષાય' કહે છે. પાઠમાં 'કષાય' શબ્દ પડ્યો છે ને...? (કષ + આય = કષાય = સંસાર + લાભ.) જેમ 'સામાયિક' કહે છે ને...? (સમ + આયિક = સામાયિક) વીતરાગમૂર્તિ આત્માનો અનુભવ થયો, સમ્યગ્દર્શન થયું - એમાં 'સમ' અર્થાત્ સમતાનો - આનંદનો, અને 'આયિક' એટલે લાભ થયો. 'સમતાનો લાભ' એને સામાયિક કહેવામાં આવે છે. આ દુનિયા કરે (છે), બેસે છે (એ, નહિ) એ તો અનંતવાર કર્યું. 'જમો અરિહંતાણં...જમો સિદ્ધાણં....' કરીને... (આંખો) બંધ કરીને સામાયિક (માને !) પણ અહીં તો અવ્યક્ત શુદ્ધ ઉપાદેય આત્માનો અનુભવ થઈને, આનંદના સ્વાદમાં વીતરાગતા ઉગ્રપણે થાય, એનો લાભ થાય, એનું નામ 'સામાયિક' કહેવામાં આવે છે.

અહીં એ કહે છે કે : 'કષાયોનો સમૂહ જે ભાવકભાવ' - કર્મ છે, તે 'ભાવક' છે; અને એનો વિકારી કષાય-સમૂહ, તે ભાવકનો 'ભાવ' છે; તે 'આત્મા'નો નહિ. આહા...હા ! સાંભળો !

ભલેને દયાનો, દાનનો, વ્રતનો, ભક્તિનો ભાવ થાય, પણ પ્રભુ એમ કહે છે કે એ તો ભાવનો ભાવ છે, પ્રભુ !

‘ભાવક’ ‘મોહકર્મ છે’ - એ ‘સમયસાર’ ગાથા-૩૨, ૩૩માં ‘ભાવ્યભાવક’ (લીધું) ત્યાં આવ્યું છે. (ભાવક જે મોહકર્મ તેના અનુસાર પ્રવૃત્તિથી પોતાનો આત્મા ભાવ્યરૂપ થાય છે એટલે કે) ‘ભાવક’ મોહકર્મ, અને એને અનુસરીને થવાવાળા ‘ભાવ્ય’ અર્થાત્ પોતાની (આત્માની) પર્યાય-વિકાર. આહા...હા ! ૩૨-૩૩ બેઉ ગાથામાં આવ્યું છે.

અહીં તો આચાર્ય સમુચ્ચય, બહુ ટુંકામાં સંકેલી લે છે કે : તારી પર્યાયમાં જે કંઈ પુણ્ય ને પાપના અસંખ્ય પ્રકારના ભાવ છે તે ભાવકનું ભાવ્ય અને ભાવકનો ભાવ છે. ‘ભાવ્ય’ કારણ લેવામાં, એની યોગ્યતા ત્યાં ૩૨-૩૩ ગાથામાં લેવી હતી; અહીંયાં તો એ કાઢી નાખ્યું. આહા...હા ! શું કહ્યું એ ? - ૩૨-૩૩ ગાથામાં ‘ભાવ્યભાવક’ કહ્યું હતું ત્યાં એમ (કે) ભાવક કર્મ છે અને આત્માની પર્યાયમાં (જે) વિકાર થાય છે એ ભાવ્ય-યોગ્યતા છે. ‘ભાવ્ય’ આત્માની વિકારી પર્યાય છે. એમાં કર્મ નિમિત્ત ‘ભાવક’ છે. એવું બતાવ્યું હતું અને એનાથી પણ પછી ભિન્ન બતાવ્યું. (પણ) અહીંયાં તો એ સીધું લીધું (કે) એ ભાવ્ય - યોગ્યતા પણ (આત્માની) નહીં. આહા...હા ! સમજાણું કાંઈ ?

(સમયસાર) ગાથા-૩૧માં ‘સંકરદોષ’નું નિવારણ (પરિહાર) કર્યું કે : પરવસ્તુ - રાગાદિ મારા છે, ઇન્દ્રિયનો વિષય મારો છે, ભગવાન મારા છે, ભગવાનની વાણી મારી છે - એ બધા ઇન્દ્રિયના વિષય (છે એને જો) પોતાના માને તો તે મિથ્યાદૃષ્ટિ છે. આહા...હા ! એ સંકરદોષ છે; એટલે કે એક દ્રવ્યમાં બીજા દ્રવ્યને ભેળવવું તે સંકર - ખીચડો છે. પછી ગાથા-૩૨માં ભાવ્યભાવકને જીત્યા છે. (પણ તેનો નાશ થયો નથી, સત્તામાં છે, એમ) ત્યાં ઉપશમશ્રેણીની વાત કરી છે. પછી ગાથા-૩૩માં ભાવ્યભાવકનો ક્ષય (અભાવ) લીધો છે. (ભાવક મોહકર્મનો ક્ષય થવાથી આત્માના વિભાવરૂપ ભાવ્યભાવનો પણ અભાવ થાય છે). નિશ્ચયમાં-દૃષ્ટિમાં તો દ્રવ્યસ્વભાવમાં વિકારી પર્યાયની લાયકાત પર્યાયમાં છે, પણ ખરેખર વિકાર કરવાવાળો દ્રવ્યસ્વભાવ નથી. આહા...હા ! તે કારણથી ત્યાં ‘ભાવક’ કર્મનું, ‘ભાવ્ય’ અર્થાત્ પર્યાયની યોગ્યતા લઈને, એનાથી ભિન્ન કરવું. અહીંયાં તો પહેલાંથી જ એમ લીધું કે : ભાવકનો એ ભાવ છે. (તે આત્માનો નહીં.) ત્યાં ‘ભાવ્ય’ તો પર્યાયની યોગ્યતા બતાવી કે પર્યાયમાં લાયકાત (છે).

મહા વિદેહક્ષેત્રમાં ભગવાન પરમાત્મા જિનેન્દ્રદેવ સીમંધર ભગવાન બિરાજે છે. તેઓ (સો) ઇન્દ્રો અને ગણધરોની સમક્ષ ફરમાવે છે, એ વાણીનો સાર, કુંદકુંદ આચાર્ય બતાવે છે કે : ‘કષાયોનો સમૂહ’ - એક જ નહીં પણ સમસ્ત વિકલ્પ માત્ર. અરે ! ગુણ-ગુણીના ભેદના જે વિકલ્પ ઊઠે છે; તે પણ કષાયસમૂહમાં જાય છે. આહા...હા ! અને દયા પાળવાનો ભાવ, સત્ય બોલવાનો ભાવ, બ્રહ્મચર્ય પાળવાનો ભાવ - એ બધા શુભરાગ પણ કષાયના સમૂહમાં જાય છે.

‘કષાયોનો સમૂહ જે ભાવકભાવ’ - ભાવક અર્થાત્ કર્મ જે પરચીજ છે એ ભાવ...ક. એ ભાવને કરવાવાળું કર્મ છે, એ ભાવકભાવ છે; જ્ઞાયકભાવ નથી. આહા...હા ! ભગવાન ! તું જ્ઞાયકભાવ છે ને...પ્રભુ ! તો જ્ઞાયકનો ભાવ તો જ્ઞાતા-દૃષ્ટા હોય છે. સમજાયું કાંઈ ? જ્ઞા...ય...કનો

ભાવ જ્ઞા...ય...ક - જ્ઞાન કરવાવાળો. એનો ભાવ-જ્ઞાતા-દૃષ્ટા-જાણવું-દેખવું - એ ભાવ એનો છે. આહા...હા...હા ! ભાવકનો ભાવ... અહીં તો તદ્દન ભિન્ન બતાવવો છે ને...? એ કષાયોનો સમૂહ...પ્રભુ ! શુભ કે અશુભ ભાવ...આહા...હા ! ભગવાનનું સ્મરણ કરવું, પંચ પરમેષ્ઠીનું સ્મરણ કરવું - એ પણ, એક રાગ અને કષાય છે.

રાગના બે પ્રકાર છે - માયા અને લોભ. દ્વેષના બે પ્રકાર છે - ક્રોધ અને માન. મોહના બે પ્રકાર છે - એક દર્શનમોહ, બીજો ચારિત્રમોહ. પછી ચારિત્રમોહમાં બે પ્રકાર : એક કષાય (વેદનીય) અને બીજો (નોકષાય) વેદનીય. - એ બધાંને 'મોહ'^૧ કહીને કષાયોનો સમૂહ કહીને, પુણ્ય અને પાપના બધાય ભાવને કષાયોનો સમૂહ 'ભાવકભાવ' (કલ્પો છે.) કર્મ - મોહકર્મને કરાવવાવાળો એ 'ભાવકભાવ' છે.

(સમયસાર) ૧૪મી 'ભૂયત્યેણમિગદા' વાળી ગાથામાં એ કહ્યું છે ને...? (નવેય તત્ત્વ) એક જીવનું કર્તવ્ય નહીં, અજીવ સાથમાં છે. ત્યાં આત્મામાં યોગ્યતા (પર્યાયની) લીધી છે. પણ કરવાવાળાને કર્મ લીધું છે. 'આસ્ત્રાવ્ય આસ્ત્રવક' 'આસ્ત્રાવ્ય' - આવવાવાળી પર્યાય; અને 'આસ્ત્રવક' એ કર્મ. કર્મનો ભાવ એ આસ્ત્રવ છે. (આસ્ત્રવ થવા યોગ્ય અને આસ્ત્રવ કરનાર - એ બન્ને આસ્ત્રવ છે.) એ તો નીકળી જાય છે. એ એની (આત્માની) ચીજ જ નથી. આહા...હા !

અહીંયાં તો 'અવ્યક્ત' દ્રવ્યસ્વભાવનું વર્ણન છે ને...? અવ્યક્ત દ્રવ્યસ્વભાવમાં તો એ (ભાવ્યભાવકની) યોગ્યતા પણ નથી. આહા...હા ! કષાયને 'ભાવ્ય' અને કર્મ 'ભાવક' - બેઉનો નિમિત્ત-નૈમિત્તિક સંબંધ પણ અહીં નથી. આહા...હા ! એનો એવો અર્થ કે, કર્મ વિકાર કરાવે છે. અહીં તો કર્મ અને કર્મ (- નિમિત્તે) થતા વિકાર - એ બધાને 'વ્યક્ત' કહીને, 'પર' કહેવામાં આવ્યા છે અને એનાથી ભગવાન (આત્મા) ભિન્ન છે. આહા...હા ! સમજાણું કાંઈ ?

આવી વાત છે, ભાઈ ! સાંભળવી ય મુશ્કેલ પડે. એ સમજવામાં ક્યારે આવે નાથ ! તેથી તે (કેટલાક લોકો) એમ કહી બેસે... કે - એ સોનગઢનો ધર્મ નિશ્ચયાભાસ છે, વ્યવહારને માનતા નથી. (પણ) અરે પ્રભુ ! સાંભળ તો ખરો ! 'વ્યવહાર નથી' એમ કોણ માને છે ? ...'છે' પણ એ 'જ્ઞેય' છે. વ્યવહાર છે તે કષાયભાવમાં આવે છે. આહા...હા ! પહેલા બોલમાં તે (વ્યવહાર) જ્ઞેયમાં આવ્યું અને બીજા બોલમાં કષાયમાં આવ્યું. સમજાણું કાંઈ ? ભાષા તો સાદી-સીધી છે.

(એક કોર) કષાયનો સમૂહ. એક કોર ભગવાન એકરૂપ આત્મા. અવ્યક્ત, એકરૂપ, ચિદાનંદ ભગવાન, ધ્રુવસ્વરૂપ પરમાત્મા - એને જાણ ! એમ કહ્યું ને...? પર્યાય જાણે. જાણે કોને ? કે -

^૧ મોહનીયના બે પ્રકાર છે : દર્શનમોહનીય અને ચારિત્રમોહનીય. દર્શનમોહનીયના ત્રણ ભેદ છે : મિથ્યાત્વ, સમ્યગ્મિથ્યાત્વ, સમ્યક્પ્રકૃતિ. ચારિત્રમોહનીયના બે ભેદ છે : કષાય(વેદનીય) અને નોકષાય(વેદનીય). કષાય(વેદનીય)ના ૧૬ ભેદ (- અનંતાનુંબંધી, અપ્રત્યાખ્યાનાવરણ, પ્રત્યાખ્યાનાવરણ, સંજવલનના ક્રોધ-માન-માયા-લોભની ચોકડી (૪x૪=૧૬). નોકષાય(વેદનીય)ના ૮ ભેદ (- હાસ્ય, રતિ, અરતિ, શોક, ભય, જુગુપ્સા(ગ્લાનિ), સ્ત્રીવેદ, પુરુષવેદ, નપુંસકવેદ).

પૂર્ણાનંદના નાથને ! આહા...હા ! કષાયને જાણે, એ પણ વ્યવહારથી કહેવામાં આવે છે. ખરેખર કષાયસંબંધી જે જ્ઞાન થાય છે તે પોતાને પોતાના કારણે. સ્વ-પરપ્રકાશક પોતાની શક્તિથી થાય છે. રાગ છે તો રાગનું જ્ઞાન થયું, એમ પણ નથી. રાગનું જ્ઞાન થયું તે તો પોતાના સામર્થ્યના કારણે થયું છે. આહા...હા ! સમજાય છે કાંઈ ?

અહીં તો રાગ, શુભભાવ દયા-દાન-વ્રત આદિનાં અને પંચમહાવ્રતનાં જે પરિણામ, તે આસ્ત્રવ છે, રાગ છે, કષાય છે. અરે...રે ! આ વાત કેમ બેસે...? (લોકો) રાડ નાખે ને...! (પણ) રાડ નાખો કે ન નાખો, પ્રભુ ! માર્ગ તો આ છે. બીજું કોઈ શરણ નથી શરણ તો અંદર ભગવાન આનંદસ્વરૂપ (પોતે જ) છે. શરીર છૂટવાના સમયે, પ્રભુ ! તારી ચારેકોર રોગ આવી જશે, કાંતો પક્ષઘાત થઈ જશે, શ્વાસ લઈ શકાશે નહીં. બાપુ ! એ વખતે શરણ શું ?... (બીજો) કોણ શરણ છે ? એ બધી ક્રિયા (શરીરની) ...પ્રભુ ! તારા જ્ઞાનની જ્ઞેય છે. તારામાં નથી, તારી નથી અને તારાથી થઈ નથી. આહા...હા !

એવા કષાયોનો સમૂહ જે ભાવકભાવ છે, એ વ્યક્ત છે. બાહ્ય છે. પ્રગટ છે. સ્થૂળ છે. આ 'અવ્યક્ત' ને 'સૂક્ષ્મ' કહેવું છે ને...? તો અહીં 'સ્થૂળ', અહીં 'વ્યક્ત' કહેવું છે ને...? તો ત્યાં 'અવ્યક્ત'. બાહ્ય કહેવું છે ? તો અહીં 'અભ્યંતર'. આહા...હા ! આ તો સિદ્ધાંત !! આ તો સંતોની વાણી !! દિગંબર સંતોની વાણી છે. આહા...હા ! છે (બીજે) ક્યાંય ?

સમકિતીને પણ ભગવાનની ભક્તિનો ભાવ આવે છે. પણ એ એને જ્ઞેય તરીકે જાણે છે; જાણવાલાયક થઈને જાણે છે; 'પોતાના છે' એમ જાણતા નથી અને કષાયોનો સમૂહ 'વ્યક્ત' છે - એનાથી હું ભિન્ન છું - એમ જાણે છે. એ કષાયનો - ભક્તિનો જે ભાવ આવ્યો 'એ મને આવ્યો, અને મારી સાથે એનો સંબંધ છે' - એમ માનતા નથી.

કષાયોનો સમૂહ 'વ્યક્ત' છે, એનાથી જીવ અન્ય છે. એનાથી જીવ અન્ય છે તે કારણે (જીવ) 'અવ્યક્ત' છે. વિશેષ કહેશે....



‘અવ્યક્ત’ બોલ : ૨, ૩

પ્રવચન (હિન્દીમાં) : તા. ૧૯-૧-૧૯૭૮

‘સમયસારા’ ગાથા-૪૯માં (આત્માને) ‘અવ્યક્ત’નું વિશેષણ છે. ‘અવ્યક્ત’ અર્થાત્ આત્મા. જે ધ્રુવ, શુદ્ધ, ચૈતન્ય, અતીન્દ્રિય, અનંત જ્ઞાનનો પિંડ અને અતીન્દ્રિય આનંદનો સાગર, અતીન્દ્રિય પ્રભુતાનો ઇશ્વર - એવી અનંત શક્તિ, અને એક-એક શક્તિમાં અનંત આનંદનું રૂપ અને એક-

એક શક્તિમાં બીજી અનંત શક્તિઓનું રૂપ - એવી અનંત શક્તિઓનું એક રૂપ છે - એને અહીં 'અવ્યક્ત' કહે છે. આહા...હા ! એ ઉપાદેય છે, એ આદરણીય છે. 'એ' સિવાય, બધી ચીજ (વ્યક્ત) જ્ઞેય, જ્ઞેય તરીકે છે. આ અવ્યક્ત આત્મા, એ ઉપાદેય તરીકે જ્ઞેય છે. સમજણમાં આવે છે ? થોડી સૂક્ષ્મ વાત તો છે. પહેલો બોલ તો ચાલ્યો વિસ્તારથી. અહીં બીજા બોલમાં આવ્યું 'કષાયોનો સમૂહ'. (જે ભાવકભાવ વ્યક્ત છે તેનાથી જીવ અન્ય છે માટે અવ્યક્ત છે.)

વર્તમાનમાં આ વાત બહુ ચાલે છે કે : પહેલાં ચિત્તશુદ્ધિ હોય, શુભરાગ હોય અને કષાયનો મંદ ભાવ હોય, તો અકષાયસ્વરૂપ આત્માનો અનુભવ, સમ્યગ્દર્શન થાય છે; એમ કહે છે. તો એની સામે અહીં દલીલ છે : એ કષાયભાવનો સમૂહ 'ભાવકભાવ' એ તો ભાવકનો ભાવ છે. 'કર્મ' એક બીજી ચીજ છે, 'ભાવક'. (અને) 'ભાવ' કરવા વાળાનો ભાવ છે. એ ચિત્તશુદ્ધિમાં જે રાગની મંદતા હોય છે, તે પણ ભાવકનો ભાવ છે. એ કર્મ ભાવક છે એનો એ ભાવ (છે) એ દ્રવ્યસ્વભાવ નથી.

ભાઈ ! 'સમયસાર' - ૧૩મી ગાથામાં તો આપણે ત્યાં સુધી લીધું ને...? 'આસ્ત્રાવ્ય' અને 'આસ્ત્રવક' ત્યાં પણ એ લીધું : પર્યાયમાં આસ્ત્રવ થવા લાયક પર્યાય લીધી છે, અને આસ્ત્રવ કરવાવાળાં કર્મ લીધાં છે. ત્યાં ફક્ત વ્યવહારે નવ (પદાર્થ) બતાવવા છે ને....? એનાથી (નવ પદાર્થથી) રહિત, 'ભૂતાર્થ - ચૈતન્યનું અવલંબન લેવું' - એ બતાવવા માટે, ૧૩મી ગાથામાં એમ કહ્યું છે કે : 'પુણ્યભાવ' છે. 'જીવની એક પર્યાય' પુણ્ય થવા લાયક છે, અને પુણ્ય કરવાવાળો 'એક કર્મ' છે. કારણ કે 'તે દ્રવ્યસ્વભાવ નથી'. પર્યાયમાં છે, કરવાવાળી પણ પર્યાય તો ક્ષણિક છે. તો ત્યાં આસ્ત્રવ થવા યોગ્ય કહીને, આસ્ત્રવ કરવાવાળું તો કર્મ છે, એમ કહ્યું. આહા...હા ! એમ, બંધ થવા લાયક પોતાની પર્યાય એ બંધ થવા લાયક; અને બંધક-ભાવક-કર્મ. ત્યાં લીધું છે. (એવી જ રીતે) ત્યાં *સાતેયમાં ઊતાર્યા છે અને જીવ-અજીવમાં - 'જીવ' (જ્ઞાયકસ્વરૂપ) છે, અને જીવના વિકારનો હેતુ 'અજીવ' છે. ત્યાં એમ લીધું છે. જીવસ્વરૂપ ભગવાન આત્મા, એ તો શુદ્ધ આનંદકંદ પ્રત્યુ ચિદ્ધન - એ જ સમ્યગ્દર્શનનો વિષય છે. એની પર્યાયમાં જે આ (પુણ્યાદિ) થાય છે. એ કર્મના નિમિત્તે (થાય છે, તેને ત્યાં) ભાવક કહીને, પોતાની પર્યાયને ભાવ્ય કહીને, બેઉનો નિમિત્ત-નૈમિત્તિક સંબંધ બતાવીને, એક જીવમાં બીજા અજીવના નિમિત્તથી એવા સાત ભેદ ઉત્પન્ન થાય છે. એટલે નવ થઈ ગયા. એકકોર જીવ અને એક કોર અજીવ. બેઉના સંયોગથી સાત તત્ત્વ ઉત્પન્ન થાય છે. પુણ્ય, પાપ, આસ્ત્રવ, સંવર, નિર્જરા, બંધ અને મોક્ષ - એ સાતેયમાં, એમ લીધું છે કે : બંધ થવા લાયક આત્માની પર્યાય, અને બંધ કરવાવાળું કર્મ. કારણ કે : દ્રવ્યસ્વભાવમાં તો એ નથી. આહા...હા ! તો ત્યાં 'કરવાવાળો' કહ્યો, એમ કેમ ? - વિકૃતસ્વભાવ, આત્માનું સ્વરૂપ નથી. તે કારણથી ત્યાં નવ તત્ત્વની શરૂઆત કરતાં એમ લીધું કે : વિકાર થવાયોગ્ય આત્માની પર્યાય અને વિકાર કરવાવાળું કર્મ - બેઉને નિમિત્ત-નૈમિત્તિક સંબંધ છે. (પણ) એકમાં નવ ઉત્પન્ન થતા નથી. એકમાં તો ચિદાનંદ ભગવાન એકલો જ છે. એકમાં બીજી ચીજનું

* પુણ્ય, પાપ, આસ્ત્રવ, સંવર, નિર્જરા, બંધ અને મોક્ષ.

- ભાવક. ભાવપણાનું - નિમિત્ત થઈને, સાત તત્ત્વની ઉત્પત્તિ આત્માની પર્યાયમાં થાય છે. આહા...હા ! સમજાણું કાંઈ ?

અહીં કહ્યું કે 'કષાયોનો સમૂહ જે ભાવકભાવ' તે તો ભાવકનો ભાવ છે. ત્યાં (૧૩મી ગાથામાં) તો પર્યાયની યોગ્યતા પણ લીધી હતી. ગઈ કાલે કહ્યું હતું ને...કે : ગાથા-૩૨, ૩૩માં ત્યાં પણ પર્યાયની યોગ્યતા લીધી છે. દ્રવ્યદૃષ્ટિ કરાવવા (કહ્યું કે :) પર્યાયની યોગ્યતા અને નિમિત્ત કર્તા અજીવ, એ બેઉ છોડવા લાયક છે. એક ચૈતન્યસ્વરૂપ આનંદકંદ પ્રભુ - ધર્મી છે. ધર્મ કરવો હોય તો ધર્મી એવો જે અવ્યક્ત, પોતાનું પરમાત્મસ્વરૂપ, તે જ ઉપાદેય છે; તે જ આદરણીય છે. આહા...હા ! શરતું બહુ ! અહીંયાં તો કહ્યું કે : કષાયોનો સમૂહ તે ચાહે ચિત્તશુદ્ધિનો શુભરાગ હોય તો પણ તે (સાધન નથી.)

પ્રશ્ન : પૂર્વે અશુભભાવ હોય એને છોડીને તો (સીધો) શુદ્ધભાવ થતો નથી ? તો આખરે તો શુભભાવ હોવો જોઈએ...? એના (શુભભાવના) કારણે (શુદ્ધભાવ) થાય છે; અથવા એને (શુભભાવને) છોડીને (શુદ્ધભાવ) થાય છે તો એટલી તો અપેક્ષા શુભભાવની આવી ને...?

તો કહે છે કે : નહીં. એ (શુભભાવ) આત્માનો ભાવ જ નથી. સવારમાં તો આવ્યું હતું ને...? કે : એ તો વિષ છે. આહા...હા ! ભગવાન (આત્મા) અમૃતનું સરોવર-સમુદ્ર ! એની પાસે, શુભભાવ ક્ષણિક-વિકૃત-ભાવકનો ભાવ (એ) ઝેર છે. આહા...હા ! આકરો માર્ગ છે, ભાઈ !

પહેલી ચીજ સમ્યગ્દર્શન-અનુભૂતિ. 'દર્શન' પ્રતીતિની અપેક્ષાએ કહે છે અને વેદન અને જાણવાની અપેક્ષાએ 'અનુભૂતિ' કહે છે. પણ તે અનુભૂતિમાં 'ભાવકનો ભાવ' આવતો નથી. આહા...હા ! એ શુભભાવ પણ ભાવકનો ભાવ છે; તે પોતાનો (આત્માનો) સ્વભાવ નથી. એમ કહ્યું છે ને...? કે : એ (શુભભાવ) ભાવકનો ભાવ છે; જ્ઞાયકનો ભાવ નથી. તો અહીં 'જ્ઞાયક' ને 'અવ્યક્ત' કહે છે. કેમ કે : તે ('શુભભાવ') ભાવકનો ભાવ 'જ્ઞેય' છે, 'વ્યક્ત' છે, 'બાહ્ય' છે. બીજી અપેક્ષાએ કહીએ તો (પુણ્ય-પાપ અધિકારમાં) 'શુભભાવ'ને સ્થૂળ કહ્યાં છે, ભાઈ ! શુભભાવ છે તે 'સ્થૂળ' છે. ચાહે તો રાગની મંદતાના - દયા, દાન, વ્રત, ભક્તિ, પૂજાના ભાવ હોય, પણ તે તો સ્થૂળભાવ (જ) છે અને જે 'અવ્યક્ત ભાવ' છે, તે એનાથી (શુભભાવથી) ભિન્ન, સૂક્ષ્મ છે. આહા...હા ! ધર્મનો માર્ગ અપૂર્વ છે, ભાઈ ! એ સાધારણથી પ્રાપ્ત થાય, એવી ચીજ નથી.

જેના (આશ્રયે) ભવનો અંત આવી જાય ! એવી જે ચીજ ! - (એમાં) ભવ અને ભવનો ભાવ નથી. ભવ અને ભવનો ભાવ, એ વિકાર ભાવ (છે). ભવ અને એ ભાવ એ બધાથી રહિત, ભગવાન (આત્મા) છે. આહા...હા !

જે ભાવકનો ભાવ છે તે 'વ્યક્ત' છે. પહેલાં (બોલ)માં તેને 'જ્ઞેય' કહ્યું હતું અને 'વ્યક્ત' કહ્યું હતું. અહીં એકલો 'વ્યક્ત' કહ્યો. 'જાણવાલાયક' છે, એમ તો પહેલાં (બોલ)માં મૂક્યું હતું. પણ અહીંયાં 'વ્યક્ત' લે છે કે : એ શુભભાવ જે આસ્ત્રવ કરવા લાયક અને (દ્રવ્યકર્મ) કરવાવાળો - એ બધા 'વ્યક્ત' છે, 'સ્થૂળ' છે. સમજાણું કાંઈ ? રાગની મંદતાનો, ચિત્તશુદ્ધિનો ભાવ - એ વ્યક્ત છે, સ્થૂળ છે; એનાથી 'જીવ' અન્ય છે. એ (શુભભાવ) સ્થૂળ છે, 'વ્યક્ત' છે. તો એનાથી

‘જીવ’ ભિન્ન-સૂક્ષ્મ છે. ‘અવ્યક્ત’ છે. આહા...હા ! ઝીણી વાત છે, ભાઈ !

અરે ! એણે (જીવે) આત્માની કદી દરકાર કરી નથી ! બહારથી ક્યાં ભણવું - શીખવું ? ઉપદેશ દેવો; બહારમાં પડવું; લોકો કંઈક મને માને; એમ દેખાદેખીથી બહારની ચીજમાં રોકાઈ ગયો ! હું કંઈક શીખ્યો છું. મને સમજણ-જ્ઞાનાદિ છે, આવડત છે. તેને પણ અંદર એવી થોડી મીઠાશ રહી જાય કે, લોકોને ખ્યાલમાં આવી જાય કે એને કંઈક જ્ઞાન છે. એવી મીઠાશ ‘ભાવકનો ભાવ’ છે. આહા...હા ! સમજણું કાંઈ ? અને બીજા થોડા કરે તો આપણે ઘણા કરીએ. બીજા થોડું દાન આપે તો આપણે ઘણું દઈએ. બીજા બે-ચાર મંદિર બનાવે તો આપણે દશ-પંદર બનાવીએ - એવી રાગની મંદતામાં હોડાહોડી ચાલતી હોય ! તો તે પણ ‘ભાવકનો ભાવ’ છે. એમાં આત્માનું કાંઈ કલ્યાણ નથી.

‘કષાયોનો સમૂહ’માં એ બધું લઈ લીધું. ફક્ત પહેલા (બોલ)માં જ્ઞેય બતાવીને વ્યક્ત કહ્યું છે. હવે વ્યક્તથી અવ્યક્ત...બસ ! એટલું સ્પષ્ટ કરે છે. જ્ઞેય તો તેમાં (વ્યક્તમાં) બતાવ્યું છે. ખરેખર તો આત્મા ‘જ્ઞાયક’ છે. રાગની મંદતા, એ ‘પરજ્ઞેય’ છે; એ ‘સ્વજ્ઞેય’ નથી. સ્વજ્ઞેય તો જ્ઞાયક છે અને દયા, દાન, વ્રત, રાગની મંદતાનો ભાવ તે ચાહે તો શાસ્ત્રની પૂજા હો, ભગવાનની પૂજા હો, કે મંદરિની પૂજા હો - એ બધા શુભભાવ ‘વ્યક્ત’ છે; ‘સ્થૂળ’ છે. એનાથી, ભગવાનઆત્મા ભિન્ન છે. આહા...હા ! ‘કષાયોનો સમૂહ’ એટલામાં બધું આવી ગયું !

થોડી થોડી વાત હવે લોકો બહાર નાખે છે. (એક શ્વેતાંબર સાધુએ) હવે જૈન-પત્રિકામાં થોડુંક કાંઈક નાખ્યું (લખ્યું) છે. પણ એમાં જરી ગોટો છે. એણે નાખ્યું છે કે : અત્યારે બધી ક્રિયાકાંડની હોડાહોડી ચાલે છે, એમાં આત્માનું કંઈ જ્ઞાન નથી - આત્મજ્ઞાન નથી. શ્વેતાંબરોમાં બહુ ચાલે છે ને....! કે : આ ઉપધાન કરે છે ને ...આમ કરે છે ને...આટલા શિષ્ય બનાવ્યા ને...(પણ) એમાં કાંઈ માલ નથી, ભાઈ ! પણ પાછું થોડું નાખે કે : ચિત્તશુદ્ધિ કરવી...રાગ મંદ થાય તો પછી અનુભૂતિ થાય છે.

અહીં તો કહે છે કે : અનંતવાર ચિત્તશુદ્ધિ કરી. નવમી ગ્રૈવેયકે ગયો. પ્રભુ ! તે સાંભળ્યું નથી એવી ચિત્તશુદ્ધિ અને શુક્લ લેશ્યા તો અત્યારે નથી. આહા...હા ! પણ, એવી શુક્લ લેશ્યાથી (આત્માની) પ્રાપ્તિ ન થાય. કારણ કે : પ્રભુ (આત્મા) તો અલેશ્યી, અવ્યક્ત, શુદ્ધ, ચૈતન્યઘન છે. તે તો પોતાના સ્વભાવથી જ પ્રાપ્ત થાય છે. તે શુભરાગ અને વ્યવહારથી પ્રાપ્ત થતો નથી.

એ કષાયોનો સમૂહ જે ભાવકભાવ વ્યક્ત છે, તેનાથી જીવ અન્ય છે. અહીં તો ‘જીવ’ કહેવો છે ને...? (ભાવકભાવ) ‘વ્યક્ત’ છે. એમાં કહી તો દીધું કે : આત્માથી, ભાવકભાવ વ્યક્ત અર્થાત્ બાહ્ય છે. હવે તો તે ‘બાહ્ય’થી, એ ભગવાન આત્મા અંદરમાં ‘ભિન્ન’ છે. આહા...હા !

એ કષાયનો ભાવ, ભાવકભાવ, અજીવ, ભાવક અને ભાવ-પર્યાય, તે બધા ‘અજીવ’ છે. આહા...હા ! અને ભગવાન (આત્મા), તેનાથી (‘અજીવ’)થી ભિન્ન, અંદર છે. જેને અહીંયાં ભાવકની - વ્યક્તની અપેક્ષાએ, ‘અવ્યક્ત’ કહ્યો છે. છે તો એ અંદર પ્રગટરૂપે. ‘અવ્યક્ત’નો અર્થ એ કે ‘વ્યક્ત’થી બાહ્ય-ભિન્ન છે, એ અપેક્ષાએ ‘અવ્યક્ત’. બાકી વસ્તુ તો અંદર વ્યક્ત-પ્રગટ જ છે. આહા...હા!

અતીન્દ્રિય આનંદકંદપ્રભુ (આત્મા) ! અનંત અતીન્દ્રિય જ્ઞાન-આનંદ, અતીન્દ્રિય અનંત સ્વચ્છતા, પ્રભુતા; એવી એકેકે શક્તિમાં અનંત શક્તિનું રૂપ અને એવી બીજી અનંતી શક્તિઓનાં અનંતરૂપ - એવી અનંતરૂપ શક્તિનો પિંડ (એવો) પ્રભુ, એ શુભભાવ-ભાવકથી તદ્દન ભિન્ન છે. એ (પ્રભુ) અવ્યક્ત છે. તે જ સમ્યગ્દૃષ્ટિને - ધર્મીને ઉપાદેય છે. આહા...હા ! સમજાણું કાંઈ ? (શ્રોતા :) એક-બે વાર આપ કહો, એમાં સમજાય નહીં (ઉત્તર :) ઝાઝી વાત ક્યાં છે ? બે-ત્રણ-ચાર વાર તો આવે છે. ભલે ફેરફેર ભાષા બીજી આવે, પણ ભાવ તો એ જ રહે છે.

(સમયસાર) ગાથા-૩૨, ૩૩માં તો એમ કહ્યું ને....? કે : ભાવક છે કર્મ, અને એની (આત્માની) વિકારી પર્યાય છે ભાવ્ય. ૧૩મી ગાથામાં પણ એ કહ્યું કે : વિકાર કરવાવાળું કર્મ, અને વિકાર થવા લાયક જીવની પર્યાય. તો એક જીવને એકલાને નવતત્ત્વ ઉત્પન્ન થતાં નથી. બીજાનો સંબંધ હોય તો બે થાય. 'એકડે એક'ને....'બગડે બે'. એક જ ચૈતન્યસ્વરૂપમાં તો કોઈ બગાડ છે જ નહિ. ચૈતન્યસ્વરૂપ, જો અજીવ જે અચેતન કર્મ છે એનું લક્ષ અર્થાત્ સંગ કરે, તો બગાડ ઉત્પન્ન થાય છે. સમજવામાં આવ્યું ?

અહીં અમૃતચંદ્ર આચાર્ય થોડા શબ્દોમાં ઘણું સમાવી દીધું છે ! જ્ઞેયમાં 'વ્યક્ત' કહીને, જ્ઞાયકને 'અવ્યક્ત' કહ્યો હતો, તે ત્યાં સામાન્ય રીતે કહ્યું હતું. પણ કોઈ ન સમજી શકે તેથી પછી અહીં ખુલ્લું કરી દીધું કે : જેટલા શુભ-અશુભ ભાવ છે, તે ભાવકનો ભાવ છે, કર્મનો ભાવ છે, અજીવનો ભાવ છે; તે જીવનો ભાવ નથી. 'અજીવ અધિકાર' ચાલે છે ને...! આહા...હા ! ગજબ વાત છે !! વ્યવહાર રત્નત્રય, દેવ-ગુરુ-શાસ્ત્રની શ્રદ્ધા અને પંચ મહાવ્રતનાં પરિણામ - એને અજીવમાં નાખ્યાં છે. આહા...હા ! પ્રભુ ! એ અજીવમાં કેમ ? કે : ભગવાન (આત્મા) તો ચૈતન્ય-આનંદસ્વરૂપ છે ને...! તો ચૈતન્ય અને આનંદ ભગવાન, વ્યવહાર રત્નત્રયમાં આવ્યો નહીં. અહીં તો ચૈતન્ય અને આનંદ તે આત્મા. તો (પોતાનો) ચૈતન્ય અને આનંદ જેમાં નથી (તે, અજીવ). ચૈતનમાં ચેતન અને આનંદ છે અને અજીવમાં આનંદ અને જ્ઞાન નથી, એ અપેક્ષાએ (શુભ ભાવને) અજીવ કહીને, વ્યક્ત કહીને, ભિન્ન કહીને - એનાથી, ભગવાન (આત્મા)ને ભિન્ન બતાવ્યો છે. સમજાણું કાંઈ ? આહા...હા ! આવો ઉપદેશ !!

હવે માણસને એવું...લાગે ને...! ઓલામાં (સંપ્રદાયમાં) ધમાધમ હાલે (ચાલે)આમને આમ... ઉપવાસ કરો... ઉપવાસ કરો, દાન કરો, મંદિર બનાવો, રથયાત્રા કાઢો, ગજરથ કાઢો... 'ગજરથ કાઢતે હૈં ન...?' આહા...હા ! 'ગજરથ' તો ભગવાન આત્મા છે. નિર્જરા અધિકારમાં આવ્યું છે ને...? 'વિદ્યારથમારુઢ' આહા...હા ! ભગવાન ! વિદ્યા એટલે વિદ્યમાન ચીજ, ત્રિકાળી વિદ્યમાન...વિદ્યમાન ચીજ - એમાં આરૂઢ થવું, એ 'ગજરથ' છે. રાગમાં આરૂઢ થવું તે તો, પ્રભુ ! પામરતા છે, દુઃખ છે, એ અજીવ છે, એ વ્યક્ત છે. વ્યક્ત અર્થાત્ બાહ્ય ચીજ છે. તેમાં, અવ્યક્ત ચૈતન્યનો અંશ નથી. તો એ અપેક્ષાએ (રાગને) વ્યક્ત કહ્યો, સ્થૂળ કહ્યો, એનાથી, 'જીવ' અન્ય છે, માટે 'અવ્યક્ત' છે.

ત્રીજા બોલ 'ચિત્સામાન્ય'માં પણ એ લેવું (છે). શું લેવું (છે) ? ભાવકભાવ વ્યક્ત છે, એનાથી અવ્યક્ત ભિન્ન છે, એવું જાણ ! (પાઠમાં) 'જાણ' આવ્યું છે ને....? 'એમ જાણ !' એમ

ભગવાન કુંદકુંદ આચાર્ય આદેશ કરે છે. આહા...હા ! ભાવકનો ભાવ - વિકારી ભાવ ભલે શુભ હો...! અશુભ ભાવની તો વાત ક્યાં કરવી ? - તેનાથી પણ ભિન્ન, એ અવ્યક્ત છે. ભગવાન આત્મા - તેને જાણ ! 'જાણ' એમ કહ્યું ને...? તું રાગથી પોતાને લાભ માને છે (પણ) પ્રભુ ! એ રાગ 'ભાવકભાવ' છે. તેનાથી ભિન્ન, ભગવાન જે અવ્યક્ત, તેને જાણ ! આહા...હા ! અહીં તો ભાવક (ભાવ) - વ્યવહારને જાણ, એ પણ ન લીધું. એ પહેલા (બોલ)માં સાધારણ આવી ગયું હતું. એ અજીવને જાણવું એ પણ અહીં નથી લીધું. પહેલાં તો સાધારણ વાત કહી દીધી હતી. અહીં તો 'અવ્યક્તને જાણ' એમ કહેવું છે, ભાઈ ! આ (ભાવક) ભાવથી ભિન્ન, એને (અવ્યક્તને) જાણ ! અને એને જાણવામાં, તારી પર્યાયમાં, એનું (ભાવકભાવનું) પણ જ્ઞાન થશે. તારા સામર્થ્યની રાગને (- ભાવકભાવને) જાણવાનો નથી; પણ તારા સામર્થ્યથી પોતાનું જ્ઞાન થવામાં રાગ સંબંધીનું જ્ઞાન સાથે ઉત્પન્ન થશે. સમજાણું કાંઈ ? હવે બે બોલ થયા. ત્રીજો બોલ :-

(‘ચિત્સામાન્યનિમગ્નસમસ્તવ્યક્તિત્વાત્’ ચિત્સામાન્યમાં ચૈતન્યની સર્વ વ્યક્તિઓ નિમગ્ન (અંતર્ભૂત) છે માટે અવ્યક્ત છે.) હવે ‘ચિત્સામાન્ય’માં શું કહે છે ? - ‘ચિત્’ અર્થાત્ જ્ઞાન જે આત્મા (છે તે) ‘સામાન્ય’ અર્થાત્ ત્રિકાળસ્વરૂપ એકરૂપ ધ્રુવ (છે). - એ સૂક્ષ્મ, અવ્યક્ત (છે). (અને) બાહ્ય પર્યાયો જેટલી છે એ વ્યક્ત (છે). એ ચિત્સામાન્યમાં ચૈતન્યની અનંત સમસ્ત વ્યક્તિઓ - એક વર્તમાન પર્યાયને છોડીને - (અંતર્નિમગ્ન છે. એમાં ‘જાણ’ લેવું છે ને...? તો પછી ‘જાણ’ (એ વર્તમાન) પર્યાય વ્યક્ત રહી (- જાણનારી).

ફરીથી, કે : ચિત્સામાન્યમાં જ્ઞાયકભાવ જે ભગવાન ત્રિકાળ ! આહા...હા ! તે સામાન્ય છે, એકરૂપ છે, ધ્રુવ છે, અદ્વૈત છે, નિત્ય છે - એવો ચિત્સામાન્ય. ‘ચિત્’ અર્થાત્ જ્ઞાન. ‘સામાન્ય’માં ચૈતન્યની સમસ્ત વ્યક્તિઓ, ચૈતન્યની સમસ્ત પર્યાયો, પ્રગટ પર્યાયો, - ચૈતન્યની સમસ્ત પર્યાયો જે વિશેષ (જેમાંથી ભાવકનો ભાવ કાઢી નાખ્યો હતો), ભૂતકાળમાં કોઈ (પર્યાય) મલિન ને નિર્મળ થઈ, ભવિષ્યમાં નિર્મળ થશે - એ સમસ્ત વ્યક્તિઓ, પર્યાયો, પ્રગટ પર્યાયો, નિમગ્ન અર્થાત્ અંતર્ભૂત છે. શું કહ્યું ? સમજાણું કાંઈ ?

સામાન્યસ્વરૂપ જે ભગવાનઆત્મા એકરૂપ - એમાં, નિર્મળ પર્યાય પણ અંતર્નિમગ્ન છે. ભૂત અને ભવિષ્યમાં અનંત પર્યાય થઈ અને થશે, કેટલીક મલિન પર્યાયોનો અંત આવીને નિર્મળ પણ થઈ, અને નિર્મળ થશે - એ બધી પર્યાયો, સામાન્ય ચેતનમાં નિમગ્ન છે. અંતરમાં નિમગ્ન છે; ભિન્ન નથી. સમજાણું કાંઈ ?

આવો ધર્મનો ઉપદેશ !! હવે શું કરવું એમાં ? ‘આ’ કરવું. ‘આ’ પ્રભુ ! કે : અંદર મહાન વસ્તુ પડી છે (- વિદ્યમાન છે). એમાં એ બાજુ (અંતર)માં લીન થા ! એની સન્મુખ થા ! એનો આશ્રય લે ! એ ભગવાન પૂર્ણાનંદના નાથનું શરણ લે ! ઉત્તમમાં ઉત્તમ કોઈ પદાર્થ હોય તો એ સામાન્ય ચીજ (નિજાત્મા) છે, તે ઉત્તમ પદાર્થ સર્વોત્કૃષ્ટ છે અને તીર્થંકર પરમાત્માથી પણ તારો સામાન્ય આત્મા સર્વોત્કૃષ્ટ, ઉત્તમ છે. આહા...હા...હા !

આવો ઉપદેશ !! એટલે લોકોને સોનગઢનું એવું લાગે કે...! તો વળી ભાગ્યશાળી જીવો

સાંભળવાને લાયક થયા છે ને...! નહીંતર કદાચ પડે એવું છે. આહા...હા ! પ્રભુ ! એકવાર સાંભળ તો ખરો ! પ્રભુ ! આવા અવસર ક્યારે મળે !

અહીં કહે છે કે : ચિત્સામાન્યમાં - ધ્રુવમાં-નિત્યમાં-એકરૂપ ત્રિકાળી સ્વભાવમાં - જેટલી પર્યાયો થઈ ગઈ અને થવાવાળી છે તે બધી - અંતરમાં નિમગ્ન છે, શક્તિરૂપે. સમજાણું કાંઈ ? વિકારીપર્યાય અંદર (દ્રવ્યમાં) જાય છે તો યોગ્યતા રહે છે; વિકાર (દ્રવ્યમાં) નથી જતો. વિકારીપર્યાય જે જાય છે તે વિકારીભાવ, તો ઉદયભાવ છે અને (તેને) તો ભાવકભાવમાં કાઢી નાખ્યો. અહીં તો ઉપશમ અને ક્ષયોપશમ ભાવની જે પર્યાય છે, વર્તમાન પર્યાય સિવાય, ભૂત-ભવિષ્યની જેટલી નિર્મળ પર્યાય છે, એ ચિત્સામાન્યમાં અંતરમાં શક્તિરૂપે છે; પર્યાયરૂપે નહીં. કારણ કે ઉપશમ અને ક્ષયોપશમ પર્યાય અંતરમાં (દ્રવ્યમાં) જઈને પારિણામિકરૂપે થઈ છે. અંતરમાં ઉપશમ અને ક્ષયોપશમ ભાવ નથી રહેતો. આહા...હા ! સમજાણું કાંઈ ?

આવો ઉપદેશ !! અરે ! આવો માર્ગ, બાપુ ! વીતરાગમાર્ગ તો અલૌકિક છે, ભાઈ ! અને એ કાંઈ દુનિયાને દેખાડવા માટે નથી. પોતાને જોવા (આરાધવા) માટે છે. આહા...હા !

પોતાનું સ્વરૂપ, ચિત્-જ્ઞાન, સામાન્ય-સ્વરૂપ, એમાં જેટલી પર્યાયો-વ્યક્તિઓ હતી, વ્યક્તિઓ થશે - એ બધી, અંતરમાં અંતર્મગ્ન અર્થાત્ પારિણામિક ભાવે છે. સામાન્યમાં અંતર્મગ્નનો એવો અર્થ નથી કે : અંતર (દ્રવ્ય)માં ઉપશમભાવ - ક્ષયોપશમ ભાવ છે. એક વર્તમાન પર્યાયને બાદ કરી. કારણ કે, વર્તમાન પર્યાયમાં 'જાણ !' એવું લીધું ને...? ચિત્સામાન્યમાં સર્વ વ્યક્તિઓ અંતર્નિમગ્ન છે - હે શિષ્ય ! એવા જીવને તું જાણ !

આહા...હા ! કેટલી વાત કરે છે ! પહેલી વાત એવી છે કે : વિકલ્પથી તો એવો નિર્ણય પહેલાં કરવો પડશે કે 'માર્ગ તો આ છે'. પછી એ વિકલ્પ તોડીને (આત્માનો) અનુભવ થાય છે. પણ હજી વિકલ્પથી પણ (યથાર્થ) નિર્ણયનાં જેનાં ઠેકાણાં નથી ! પર્યાયમાં - અવસ્થામાં રાગના વિકલ્પસહિત જ્ઞાનમાં, યથાર્થ શું છે એવું પણ જેને (સમજણમાં નથી કે) સ્વરૂપ તરફ ઝુકવાથી જ સમ્યગ્દર્શન થાય છે; પર્યાયનાં લક્ષથી પણ સમ્યગ્દર્શન થતું નથી; તો વિકલ્પથી અને વિકલ્પના લક્ષથી (સમ્યગ્દર્શન) થાય - એ વાત તો અહીં છે જ નહીં. અહીં તો પર્યાયનો પણ નિષેધ કરી દીધો છે. તો એમ, પહેલાં નિર્ધાર-નિશ્ચય કરવો જોઈએ. ભલે તે વિકલ્પથી હોય પણ પહેલાં (યથાર્થ) નિર્ણય-નિર્ધાર હોવો જોઈએ કે 'માર્ગ તો આ છે'.

જેટલી વ્યક્તિઓ - પર્યાય છે - એ બધી, અંતર્નિમગ્ન છે. પારિણામિકભાવ સ્વભાવ ભાવ છે. પર્યાયના આશ્રયની જરૂર નથી. કારણ કે, તે તો અંતર્નિમગ્ન છે અને જે પર્યાય, નિર્ણય કરે છે તે તો બાહ્ય છે.

'જાણ' કહ્યું ને...? 'જાણ અવ્વત્તં જીવમ્'.....'જીવમ્ અવ્વત્તં જાણ' આ શબ્દ લીધો છે ને...? આહા...હા ! ભગવંત તને જીવ કહે છે અને જીવને ભગવંત કહે છે ! આહા...હા ! ભગવાન તું જીવ છો ને...! નિર્મળ પર્યાયો પણ (જેમાં) અંતર્નિમગ્ન છે, એવા જીવને તું વર્તમાનમાં જાણ ! અનિત્યથી નિત્યનો નિર્ણય થાય છે. નિત્યનો નિર્ણય નિત્યથી નથી થતો, નિત્ય તો ધ્રુવ છે. આહા...હા ! સામાન્ય તો ધ્રુવ છે અને સામાન્ય - ધ્રુવમાં ભૂત-ભવિષ્યની પર્યાયો અંતર્મગ્ન છે.

તે (પર્યાયો) ધ્રુવમાં ચાલી ગઈ. તો વર્તમાનમાં પર્યાય છે કે નહીં ? તો તે વ્યક્ત છે કે નહીં ? કે અંતર્મગ્ન છે ? (વર્તમાન પર્યાય અંતર્મગ્ન નથી).

આહા...હા ! ભાષા તો સાદી છે, બાપુ ! ભાવ તો જે છે તે છે. આ કાંઈ દુનિયાને ટેખાડવા માટે નથી...કે, જુઓ...જુઓ ! અમને આવું જ્ઞાન છે. અમારામાં એવી આવડત છે. એમાં શું...? દુનિયાનો રિપોર્ટ (પ્રમાણપત્ર) લેવો છે ?

આહા...હા ! તારી ચીજ અંદર છે. એક વર્તમાન પર્યાય સિવાય, બધી ભૂત-ભવિષ્યની વ્યક્તિઓ (પર્યાયો) તે અંતર (દ્રવ્ય)માં નિમગ્ન છે. વર્તમાન પર્યાય સિવાયની, જે પહેલી (પૂર્વ) પર્યાયમાં ષટ્દ્રવ્યનું જ્ઞાન હતું...ભાઈ ! તે પર્યાય પણ, અંતર્મગ્ન થઈ ગઈ.

અહીં સાધક (ધર્માત્મા)ની વાત છે ને...? સાધકને કહે છે : ‘જાણ’ તારી શ્રુત-જ્ઞાનની જે વર્તમાન પર્યાય છે (તેથી) જાણ કે : તારી ભૂત અને ભવિષ્યની પર્યાય - ભૂતની પર્યાય, પણ એક સમયમાં શ્રુતજ્ઞાનથી છ દ્રવ્યને જાણવાની તાકાતવાળી હતી; તે પર્યાય તો ગઈ, અંતર્મગ્ન થઈ ગઈ. વર્તમાન સિવાય, પાછળની શ્રુતજ્ઞાનની પર્યાય અને (પછીની) કેવળજ્ઞાનની પર્યાય બધી આવી ગઈ કે (કોઈ) બાકી રહી ગઈ ? (બધી આવી ગઈ.) (એટલે કે) જે તારી પર્યાય થશે, તેમાં પણ છ દ્રવ્યને જાણવાની તાકાત (હશે), તે પર્યાય જાણશે, અને પછી કેવળજ્ઞાન થશે, એ પર્યાય પણ સ્વદ્રવ્યને અને પરદ્રવ્યને જાણશે જ. પણ તે પર્યાય - ‘સામાન્ય’માં અંતર્મગ્ન છે. સમજાણું કાંઈ ? અંતર્મગ્ન એટલે વર્તમાનમાં પર્યાયરૂપે પર્યાય નથી; પણ ધ્રુવમાં એનો (પર્યાયનો) પરમ પારિણામિક સ્વભાવભાવ છે. આહા...હા ! આવી વાત છે !!

ભગવાન (આત્મા) તો શાંતિનો સાગર છે. શાંતિ જે ઉત્પન્ન થઈ હતી અને હજી જે શાંતિ ઉત્પન્ન થશે, તે બધી પર્યાયો (દ્રવ્યમાં) અંતર્મગ્ન છે, બાહ્યમાં નથી, પર્યાયરૂપે નથી, દ્રવ્યરૂપે (છે). પર્યાયરૂપે એક સમયની વર્તમાન પર્યાય ‘જાણ’ એ રહી ગઈ. એ અંતર્મગ્ન નથી. સમજાણું કાંઈ ? આહા...હા ! આવું ઝીણું ! કેવો સૂક્ષ્મ ભાવ !!

ભગવાન ત્રિલોકનાથ જિનેન્દ્રદેવ, એના જ્ઞાનની તો શી વાત !! ઓહો...હો ! પરમેશ્વરના કેવળજ્ઞાનની પર્યાય સાદિ - અનંત આવશે, તો સાદિ-અનંત રહેશે, એ પર્યાય પણ વર્તમાનમાં તો અંતર્મગ્ન છે - એમ કહે છે. એનો અર્થ એ આવ્યો કે : અનંત અનંત સિદ્ધો, કેવળીઓ અને છ દ્રવ્યનું જ્ઞાન, પર્યાયમાં આવી ગયું. - એ સંબંધી પોતાનું જ્ઞાન, એ જ્ઞાનની પર્યાય, પણ અંતર્મગ્ન થઈ ગઈ છે; વર્તમાન (પર્યાય) સિવાય.

જિજ્ઞાસા : પોતપોતાના સ્વ-રૂપ સહિત અંતર્મગ્ન છે ?

સમાધાન : સ્વ-રૂપે પર્યાય ન રહી. પર્યાય ન રહી. તે સામાન્ય (દ્રવ્ય)રૂપે થઈ ગઈ.

જિજ્ઞાસા : કેવળજ્ઞાન કેમ (જાણે) ?

સમાધાન : કેવળજ્ઞાન પણ સામાન્યરૂપે (જાણે), પર્યાયરૂપે નહીં.

કેવળજ્ઞાન સાદિ-અનંત થશે, એ પર્યાય પણ અંદર (દ્રવ્યમાં) સામાન્યરૂપે રહી છે. કેવળજ્ઞાન તો ક્ષાયિકભાવ છે અને સામાન્યભાવ જે છે તે તો ધ્રુવ-પરમ પારિણામિક ભાવે છે. આહા..હા ! ગજબ વાત છે, ભાઈ !

જિજ્ઞાસા : કેવળજ્ઞાનમાં જે ભાસે છે તે જેવી થવાની છે તેવી જ ભાસે છે ?

સમાધાન : એ બધી. એ (ઉક્ત) પ્રમાણે જ છે. એ પર્યાય અંદર અવ્યક્ત (છે). અંદર નિમગ્ન છે. એવી ચીજને અવ્યક્ત કહે છે અને એ ઉપાદેય છે. પર્યાયમાં 'જાણ' કહેવાથી એ (વર્તમાન) પર્યાયમાં આ ('અવ્યક્ત') ઉપાદેય છે, એમ. વિશેષ કહેશે....



‘અવ્યક્ત’ બોલ : ૩, ૪

પ્રવચન (હિન્દીમાં) : તા. ૨૦-૧-૧૯૭૮

‘સમયસાર’-૪૮ ગાથા. મથાળું શું કહ્યું જોયું ? ‘યદ્યેવં તર્હિ કિલક્ષણોઽસાવેકષ્ટકોત્કીર્ણઃ પરમાર્થજીવ ઇતિ પૃષ્ઠઃ પ્રાહ’ શિષ્ય પૂછે છે. કહેવું છે શું ? કે : શિષ્યને આજે ગરજ થઈ છે, એને આ ઉત્તર દેવામાં આવે છે. શિષ્ય પૂછે છે કે : અધ્યવસાન આદિ ભાવ, જીવ નહીં. માથે કહ્યું ને...બધું : એ જીવ નહીં. અરે ! માર્ગશાસ્ત્રાન પણ જીવ નથી. આહા...હા ! ‘નિયમસાર’માં તો એમ કહ્યું કે : જીવની પર્યાય છે એ પણ જીવ નહિ. આહા...હા ! આત્મામાં ક્ષાયિકભાવ થાય, ઉપશમભાવ થાય, એ પણ જીવ નહિ. શિષ્યનો પ્રશ્ન આ છે. પાઠ જ એ છે; ‘યદ્યેવં તર્હિ કિલક્ષણો’ - ‘જો એ અધ્યવસાન આદિ ભાવ જીવ નથી તો એક ટંકોત્કીર્ણ પરમાર્થસ્વરૂપ જીવ કેવો છે ?’ - એવો પ્રશ્ન શિષ્યનો છે, તેના ઉત્તરમાં ‘આ પ્રશ્ન છે’ એમ અમૃતચંદ્ર આચાર્ય કાઢ્યું ને...! કુંદકુંદ આચાર્ય એમ કહે છે કે ‘જાણ !’ અર્થાત્ તું પર્યાયમાં જાણ ! ‘અવ્યક્ત’ને પર્યાયમાં જાણ !

આપણે ‘અવ્યક્ત’ ચાલે છે ને...? આહા...હા ! મુદ્દાની રકમ છે ! ઝીણી લાગે. પહેલાં ‘અવ્યક્ત’માં તો બધું કહી દીધું હતું. પહેલા બોલમાં : છ દ્રવ્ય(સ્વરૂપ) લોક જે જ્ઞેય-વ્યક્ત, એમાં બધું આવી ગયું હતું - વ્યવહાર-વિકલ્પ આદિ એ બધાં, ‘જ્ઞેય’ અને ‘વ્યક્ત’ છે; ભગવાન આત્મા (જે) પર્યાયમાં ઉપાદેય છે તે ત્રિકાળી ‘અવ્યક્ત’ છે. સમજાય છે ભાષા ? પર્યાય જે વર્તમાન નિર્મળ તેમાં એ આત્મા, જે ત્રિકાળી શુદ્ધ ચૈતન્યઘન છે; તે જ ઉપાદેય છે. એ માટે બધાં વિશેષણો લીધાં છે. એ તો પહેલા બોલમાં કહ્યું.

બીજા બોલમાં ‘ભાવકભાવ’ (ત્યાં) કહ્યું. તો એમાંથી એક પ્રશ્ન મગજમાં ઊઠ્યો હતો કે : ‘ભાવકભાવ’ - કર્મ ‘ભાવક’ છે અને વિકારીભાવ ‘ભાવ્ય’ છે - એ (‘સમયસાર’ ગાથા) ૩૨-

૩૩માં આવી ગયું. એ 'ભાવકનો ભાવ્ય' એને અહીંયાં 'ભાવકનો ભાવ' કહ્યું. ત્યારે 'પ્રવચનસાર' ૨૪૨-ગાથામાં 'ભાવકનો ભાવ' કહ્યું, ત્યાં 'ભાવક' અર્થાત્ આત્મા જ્ઞાયક વસ્તુ. જ્ઞાયકભાવ એ ભાવક અને સમ્યગ્દર્શન-જ્ઞાન-ચારિત્રની પર્યાય એ, એનાં (ભાવકનાં) ભાવ્ય. આહા...હા ! ભાઈ ! આમાં મારે તો (એટલું) કહેવું હતું કે : જ્ઞેય અને જ્ઞાન (જ્ઞેયતત્ત્વ અને જ્ઞાતૃતત્ત્વ) બેયની પ્રતીતિ - પ્રતીતિ તો બધી પર્યાય છે; પણ જ્ઞેય-જ્ઞાયકનું જે પર્યાયમાં જ્ઞાન થયું એ પર્યાય અંદર દ્રવ્યમાં - ભૂત અને ભવિષ્યની - લીન થઈ છે. (પણ) વર્તમાનમાં જે એક સમયની પર્યાય છે તેમાં એ 'ભાવકભાવ' (કર્મ 'ભાવક' અને વિકારીપર્યાય 'ભાવ્ય') તે 'વ્યક્ત' છે; એનાથી 'અવ્યક્ત' ભિન્ન છે.

'જ્ઞાનપ્રધાન' કથન જ્યાં આવ્યું - ૨૪૨ (ગાથા 'પ્રવચનસાર'માં) ત્યાં (જ્ઞાન અને જ્ઞેય એ બેયની પ્રતીતિ (છે). પણ પ્રતીતિ, પર્યાય છે. આહા...હા ! તો ત્યાં) 'ભાવ્યભાવક' એમ લીધું : 'ભાવક' ભગવાન જ્ઞાયકભાવ ત્રિકાળી (છે). આહા...હા ! એનો આશ્રય કરવાથી દશા જે થાય છે - સમ્યગ્દર્શન-જ્ઞાન-ચારિત્ર - એ 'ભાવ્ય' છે. અર્થાત્ ભાવકનો તો એ ભાવ્ય છે.

આ વર્તમાન તકરાર ચાલે બહુ. પણ...આહા...હા ! બાપુ ! ભગવાન ! તું એ (અવ્યક્તસ્વરૂપ) છો પ્રભુ ! આહા...હા ! ભાઈ ! તેં આ વાત સાંભળી નથી.

અહીંયાં તો પ્રભુ ! આત્મા ભાવકરવાવાળો (ભાવક) અને ભાવ જેમાં (પર્યાયમાં) થાય એ 'ભાવ્ય'. તો ભગવાન આત્મા જ્ઞાયકભાવ છે એ ભાવકરવાવાળો અને તેનો ભાવ્ય 'વિકારી' ભાવ્ય નહીં. આહા...હા !...હા ! અહીં વિકારી-ભાવકના ભાવથી - ભિન્ન બતાવવું છે અને ત્યાં જ્ઞાયકભાવનો જ્ઞાયકભાવ (છે), ભગવાન ! 'પ્રવચનસાર' ૨૪૨ ગાથા દર્શન, જ્ઞાન અને ચારિત્ર ત્રણેયની આવી છે. ત્યાં જ્ઞાન, અને જ્ઞેયની પ્રતીતિ, એમ આવ્યું ને...? અને એનું (જ્ઞાતૃતત્ત્વ અને જ્ઞેયતત્ત્વનું) જ્ઞાન અને રાગાદિથી નિવૃત્તિ (- ચારિત્ર) - ત્રણેય પર્યાય 'ભાવ્ય' છે. કોની ? કે : 'ભાવક' - ભગવાન જ્ઞાયકભાવ (છે) અને એના ઉપર દૃષ્ટિ કરવાથી, વર્તમાન વિકારરહિત, નિર્મળ પર્યાય થાય તે ભાવકની 'ભાવ્ય' છે. આહા...હા ! આવો તો માર્ગ છે !! પણ હવે...!

ત્યાં (પ્રવચનસાર) જ્ઞાન-પ્રધાન કથનમાં ય આ નાખ્યું છે. ભાઈ ! દર્શનપ્રધાન કથનમાં તો 'ભૂતાર્થ આશ્રિત' અને અહીં એ વાત છે. (સમયસાર) ૧૧મી ગાથામાં 'ભૂતાર્થ' જે ત્રિકાળી ભગવાન (છે); અને આશ્રય કરનાર એ પર્યાય છે. 'ભૂયત્યમસ્સિદો ખલુ સમ્માઙ્ઘી હવઙ્ઘી જીવો' એ આશ્રય કરનાર (છે) પર્યાય. પણ આશ્રય કોનો ? 'ભૂતાર્થ'નો. ત્રિકાળી...ત્રિકાળી...ધ્રુવ...ધ્રુવ... ભગવાન આત્મા (એ ભૂતાર્થ છે). આહા...હા...હા ! એવી તો વાત છે, પ્રભુ !!

(પણ) એ લોકો તો એમ કહે છે કે : (સોનગઢ) દયા, દાન, વ્રત, ભક્તિને ઉડાડી દે છે. સાધન પણ કહેતા નથી. આહા...હા ! અરે ભાઈ ! કોઈ ઠેકાણે (શાસ્ત્રમાં) એવા નિમિત્તના શબ્દ આવે. (પ્રવચનસારમાં) આવે છે ને...? શરીરના સાધનભૂત એવો શબ્દ આવે. આહાર આદિ છે ને...? એ તો નિમિત્તના કથન (રૂપે) આવે ભાઈ ! શરીરનું સાધનભૂત આહાર-પાણી આવે...ને ? ત્યાં એપણા સમિતિને...એવું લેવું હોય ત્યારે, ભાષા એમ આવે. 'પુરુષાર્થસિદ્ધિ'માં આવે 'શરીરમાદ્યં ખલુ ધર્મસાધનમ્' એ નિમિત્ત બતાવે છે ભાઈ ! પણ નિમિત્ત છે, એ કર્તા નથી. અહીં તો

પહેલેથી જ કહીએ છીએ. પણ હમણાં એક પંડિતજીનો નિર્ણય જૈનપત્રિકામાં આવ્યો છે : 'સોનગઢ નિમિત્તને નથી માનતું'. (પણ) એમ નથી. નિમિત્ત માને છે, પણ નિમિત્તથી (ઉપાદાનમાં કાર્ય) થતું નથી, એમ માને છે.

અહીં કહે છે કે : ભાવક જે કર્મ, એની ભાવ્ય અવસ્થા, એનાથી રહિત ભગવાન 'અવ્યક્ત' છે. ભાવકનો ભાવ - કષાય - 'વ્યક્ત' છે. 'વ્યવહારરત્નત્રય' ભાવકનો ભાવ છે. એમ કહ્યું ને...? ભાઈ ! એ (ભાવકભાવ) તો 'વ્યક્ત' છે. એનાથી ભિન્ન 'અવ્યક્ત' (આત્મા) છે. તો એ 'અવ્યક્ત'ને જાણ ! એ 'અવ્યક્ત' છે તે શુદ્ધ-ઉપાદેય છે. આહા...હા ! પર્યાયમાં, એ 'અવ્યક્ત' જે છે શુદ્ધ તે, ઉપાદેય છે - આદરણીય છે.

ત્રીજા બોલમાં એમ કહ્યું કે : 'ચિત્સામાન્યમાં ચૈતન્યની સર્વ વ્યક્તિઓ નિમગ્ન છે'. ત્રીજો બોલ કાલે ચાલ્યો હતો...ને ? 'સામાન્ય' અર્થાત્ ત્રિકાળી ધ્રુવ - એમાં, ચૈતન્યની સમસ્ત પ્રગટ અવસ્થાઓ નિમગ્ન છે. પણ તે 'છે' એને તું 'અવ્યક્ત જીવમ્ જાણ' એમ કહ્યું ને...? એવા અવ્યક્તને - જીવને તું જાણ ! એ 'જાણ' છે, તે પર્યાય છે. એ પર્યાયમાં એને (જીવને) જાણ ! આહા...હા ! સમજાણું કાંઈ ?

જયસેન આચાર્યની સંસ્કૃત ટીકામાં ઘણું લીધું છે. 'હે શિષ્ય આ જાણ !' 'જાણ અલિંગગ્રહણં' 'નિશ્ચયનયેન સ્વસંવેદનજ્ઞાનવિષયત્વાદલિંગગ્રહણં' ભગવાન આત્મા સ્વસંવેદન જ્ઞાનનો વિષય છે. સ્વસંવેદનજ્ઞાન છે પર્યાય. સ્વસંવેદન જ્ઞાનનો વિષય છે ! જુઓ ! 'સ્વસંવેદનજ્ઞાનવિષયત્વાદલિંગગ્રહણં' (એ ગાથા 'અલિંગગ્રહણં') 'સમચતુરસ્ત્રાદિષ્ટસંસ્થાનરહિતં ચ યં પદાર્થં તમેવં ગુણવિશિષ્ટં શુદ્ધજીવમુપાદેયમિતિ હે શિષ્ય જાનીહિ।' 'જાણ'નો અર્થ કર્યો ભાઈ ! 'હે શિષ્ય ! આમ જાણ.' અંદર છે પૂર્ણ પ્રભુ ભગવાન ! (ત્યાં) દૃષ્ટિ અંતર્મુખ કર ! આહા...હા ! વાત તો આવી છે !!

દૃષ્ટિ છે પર્યાય. જાણવાવાળી છે પર્યાય. પણ પર્યાયનો વિષય છે 'ધ્રુવ'. પર્યાયનો વિષય પર્યાય નથી. આહા...હા ! સમજાણું કાંઈ ? હે શિષ્ય તું જાણ ! - એમ લીધું છે. એમ છે ને...? 'અવ્યક્ત જીવમ્ જાણ' - હે શિષ્ય ! તું અવ્યક્ત આત્મા જે સામાન્ય એકરૂપ ચીજ છે, જેમાં બધી પર્યાયો નિમગ્ન છે; પણ 'તું જાણ' - એ (વર્તમાન) પર્યાય અંતરમાં નિમગ્ન નથી. આહા...હા...હા ! સમજાણું કાંઈ ?

સવારમાં કહ્યું હતું ને...? ચેતનસ્વરૂપ ભગવાન, એનું ચૈતન્ય-ચેતનાસ્વરૂપ, ચેતનસ્વભાવ, ચેતનદ્રવ્ય, એનું ચેતનનાસ્વરૂપ ગુણ, એની ચેતનાપરિણતિ - ભાવશુદ્ધપરિણતિ એનો વિષય 'ચેતન'ને બનાવ. આહા...હા...હા ! ઝીણી વાત છે, ભાઈ ! પણ શું થાય ? અત્યારે ફેરફાર થઈ ગયો છે ઘણો.

ચૈતન્યની સમસ્ત વ્યક્તિ માત્ર - ભવિષ્યની કેવળજ્ઞાનની અનંત પર્યાય અને ભૂતની પર્યાય - સમસ્ત વ્યક્તિઓ પ્રગટ નિમગ્ન અને અંતર્ભૂત છે. એટલા માટે એ (આત્મા) અવ્યક્ત છે. એ કારણે એક શુદ્ધ ઉપાદેય છે. ત્રિકાળી વસ્તુ જે નિત્યાનંદ પ્રભુ ! આહા...હા ! એને પર્યાયમાં ધ્યેય બનાવીને ઉપાદેય કર ! સમજાણું કાંઈ ?

આહા...હા ! (સમયસાર) ૩૨૦-ગાથામાં પણ છેલ્લે આવ્યું ને...? ધ્યાતા પુરુષ કોનું ધ્યાન

કરે ? કહે છે કે : સકળ નિરાવરણ દ્રવ્ય-વસ્તુ અખંડ એક પ્રત્યક્ષ પ્રતિભાસમય અવિનશ્વર શુદ્ધ પારિણામિક પરમભાવ લક્ષણ નિજ પરમાત્મ દ્રવ્ય - તે જ હું છું (એમ ધ્યાન કરે છે). આહા...હા ! આ 'અવ્યક્ત' કહો કે આ કહો (એક જ છે).^૧

સમજાણું કાંઈ ? ઝીણી વાત છે ભાઈ ! અત્યારે તો સાંભળવું ય મુશ્કેલ પડે. જ્યાં જાઓ ત્યાં ઉપવાસ કરો...ઉપવાસ ને.... આ કરો ને - આ સાંભળવા મળે. (પણ) આ (વાત) કોઈ ભાગ્યશાળીને (મળે). વળી તે એટલા મહિના, બે-બે મહિના વખત લઈને...! આ માર્ગ તો આવો છે, બાપુ ! આહા...હા !

મૂળ વસ્તુ અંદર ચૈતન્ય જેમાં બેહદ-અપરિમિત - એક-એક શક્તિનું પરિમિત પ્રમાણ નથી - એવી તો અનંત શક્તિઓ, અને અનંત શક્તિઓનો એકરૂપ અખંડ તે જ હું છું. પરંતુ (ધ્યાતાપુરુષ-ધર્મી) એમ ભાવતો નથી કે : ખંડજ્ઞાનરૂપ હું છું. એક સમયની પર્યાય, એ ખંડજ્ઞાન છે. આહા...હા ! (શ્રોતા :) વિષય કરે છે એટલે ખંડજ્ઞાન ? (ઉત્તર :) વિષય કરે છે ખંડજ્ઞાન; પણ ખંડજ્ઞાન, ખંડજ્ઞાનને ભાવતો નથી. સમ્યગ્દર્શન વિષય કરે છે ધ્રુવનો; પણ સમ્યગ્દર્શન સમ્યગ્દર્શનને ધ્યેય બનાવતું નથી. આહા...હા...હા ! ભાઈ ! આવો વિષય છે !!

અહીંયાં એ કહે છે કે : ચિત્સામાન્યમાં સમસ્ત વ્યક્તિઓ નિમગ્ન છે - એમ હે શિષ્ય ! તું જાણ. 'જાણ' છે એ તો વર્તમાન પર્યાયમાં આવે છે. સમજાણું કાંઈ ? આ વર્તમાન પર્યાય 'ભાવ્ય' - જ્ઞાયકની ભાવ્ય - નિર્મળ જે પર્યાય રાગરહિત, ભાવશ્રુતજ્ઞાનરૂપી જ્ઞાનપર્યાયમાં - આ ચીજ જેમાં બધી વ્યક્તિઓ - પ્રગટદશાઓ અંતર્લીન છે - એવા સામાન્યને જાણ ! આવી વાત છે !! ભાઈ ! આવું 'સ્વરૂપ' છે. આહા...હા ! માર્ગ તો આવો છે, ભાઈ !

'ચિત્સામાન્યમાં' આહા...હા ! 'સમસ્ત વ્યક્તિઓ' અર્થાત્ અરે...રે ! અનંત કેવળજ્ઞાન, અનંત કેવળદર્શન, અનંતવીર્ય, અનંતપ્રભુતાની પ્રગટ પર્યાય, અનંત શાંતિની - સ્વચ્છતાની પર્યાય, અનંત અકાર્યકારણ (- પરનું કારણ નહિ અને પરનું કાર્ય નહિ, એવી) શક્તિની પર્યાય, - એ બધી પર્યાયો, 'સામાન્ય ચૈતન્ય'માં નિમગ્ન છે. આહા...હા...હા ! તેથી એ (ચિત્સામાન્ય) ઉપાદેય છે. તેથી 'અવ્યક્ત' છે માટે એ 'ઉપાદેય' છે. હે શિષ્ય ! એ 'અવ્યક્ત'ને ઉપાદેય જાણ ! આહા...હા...હા ! શા કારણે ઉપાદેય જાણ ? કે : સમસ્ત વ્યક્તિઓ - પર્યાયો અંતર્મગ્ન છે માટે એ (વર્તમાન) પર્યાયમાં તું એમ જાણ કે આ એક અવ્યક્ત વસ્તુ છે તે ઉપાદેય છે. આહા...હા ! સમજાય છે કાંઈ ? આવી વસ્તુ છે !!

^૧આ ૩૨૦-ગાથાની ટીકાના અર્થ વિષે પૂજ્ય ગુરુદેવ દ્વારા આપેલ સ્પષ્ટીકરણ :-

'વિવક્ષિતતૈકદેશશુદ્ધનયાશ્રિતેવં ભાવના ભાવ્ય' જે સમ્યગ્દર્શન-જ્ઞાન-ચારિત્રની પર્યાય વિવક્ષિત એક દેશ શુદ્ધ નયાશ્રિત આ ભાવના. કહેવા ધારેલી આંશિક શુદ્ધિરૂપ આ પરિણતિ, નિર્વિકાર સ્વસંવેદન લક્ષણ ક્ષયોપશમિક જ્ઞાનરૂપ હોવાથી - 'પણ એ તો ક્ષયોપશમિક જ્ઞાન છે, અંશ છે' - જો કે એક દેશ વ્યક્તિરૂપ છે, પ્રગટરૂપ છે તો પણ ધ્યાતા પુરુષ એમ ભાવે છે કે 'જે સકળ નિરાવરણ' - (એ જ) આ 'અવ્યક્ત' ચારેય બાજુ જુઓ તો વસ્તુ એક સિદ્ધ (થાય). પૂર્વાપર વિરોધ રહિત એ વાણી વીતરાગની. એક ઠેકાણે કહ્યું હોય અને બીજે ઠેકાણે કાંઈ એનાથી વિરુદ્ધ - એ વાણી (વીતરાગની) છે કાંઈ ? (- નહીં.)

મૂળમાર્ગનો ફેરફાર બહુ થઈ ગયો. એ બિચારા ! એને (પોતાને) દુઃખ થાય, એવું તો કરતા ન હોય, ભાવમાં તો એવું ન હોય. પણ ભાવની ખબર નથી. એથી એમાં - એવા (વિપરીત) પરિણામમાં, દુઃખ થશે... એની (એને) ખબર નથી અને કોઈ પ્રાણી, મિથ્યાશ્રદ્ધાથી ભવિષ્યમાં દુઃખી થાય - એ કાંઈ જ્ઞાનીને ઠીક પડે ? - એ ન હોય...બાપુ ! અરે ! એ દુઃખ છે, ભાઈ !

એ નરકના ને...નિગોદનાં દુઃખ ! કહ્યું હતું ને...? કે : નરકનું એકક્ષણનું દુઃખ ! પહેલી નરકનું દશ હજાર વર્ષની સ્થિતિના નારકીઓ...આહા...હા ! એવી દશ હજારની સ્થિતિએ અનંતવાર ઊપજ્યો. દશ હજાર ને એક સમય અનંતવાર ઊપજ્યો, (દશ હજારને) બે સમય અનંતવાર ઊપજ્યો, ત્રણ સમય...એમ કરતાં...અસંખ્ય સમય... એમ કરતાં મિનિટ.... પછી મિનિટ પછી એક એક સમયનો અસંખ્ય, ઠે...ઠ તેત્રીસ સાગર સુધીના સમયોમાં દરેકમાં અનંતવાર ઊપજ્યો, પ્રભુ ! આહા...હા ! તે એકવાર નહિ....ભગવાન ! કાળ અનંત ગયો છે, પ્રભુ !...કાળની આદિ નથી, ભાઈ ! તેં એનો દીર્ઘ વિચાર કર્યો નથી. અનંત અનંત કાળ નારકી એક એક સ્થિતિમાં અનંતવાર ઊપજ્યો છે...એવી ૩૩ સાગર સુધી (સ્થિતિએ) ઊપજ્યો. પ્રભુ એમ કહે છે કે : એનાં એકક્ષણનાં દુઃખો...આહા...હા ! કરોડો જીભથી અને કરોડો ભવે પણ ન કહેવાય. પ્રભુ ! આ શું કહે છે ? કરોડો કરોડો ભવથી અને કરોડો જીભોથી એકક્ષણનાં દુઃખો....ભાઈ ! નારકીનાં...આહા...હા ! (કહી ન શકાય) ભાઈ ! તું ત્યાં અનંતવાર એકેએક સમયની સ્થિતિએ ઊપજ્યો છો, ભાઈ ! ભૂલી...ગયો ! એટલે કાંઈ નહોતું....એમ કેમ કહેવાય, પ્રભુ ? આહા...હા !

(મનુષ્ય ભવમાં) જન્મ્યા પછી.....છ મહિના-બાર મહિના શું હતું દેહમાં ! માતાએ કેમ નવરાવ્યો, ધવરાવ્યો, કેમ સુવરાવ્યો....ખબર છે ? નથી, ખબર, માટે નહોતું, એમ કોણ કહે ? ભાઈ ! એમ અનંતકાળનાં એવાં નરક આદિનાં દુઃખો.....! - એની એને ખબર નથી....માટે નહોતાં, પ્રભુ ! એમ કોણ કહે ? આહા...હા ! ભાઈ ! તેં એવાં નરક અને નિગોદનાં દુઃખો સહન કર્યાં છે. નરકનાં દુઃખો તો સંયોગની અપેક્ષાએ કહ્યાં છે પણ એના કરતાં નિગોદમાં તો અનંતગુણાં દુઃખો છે. ત્યાં તો એની પર્યાયમાં શક્તિ જ ઘટી ગઈ છે. ત્યાં આનંદનું રૂપ જ તદ્દન ઊલટું થઈ ગયું છે. આહા...હા ! એવા નિગોદના ભવ...પ્રભુ ! એક શ્વાસમાં અઢાર કર્યાં, એવા એકવાર નહિ...પ્રભુ ! અનંતવાર કર્યાં. આહા....હા ! શેના બાપુ તને બહારમાં હરખ આવે છે, ભાઈ ? કોઈ માન આપે ને સન્માન આપે, ત્યાં રાજ્યા ને....પ્રભુ ! શું છે આ ! આહા...હા ! તું તો જ્ઞાતા-દ્રષ્ટા છો ને....પ્રભુ ! એમાં આ મને ઠીક પડે ને આ મને અઠીક પડે...પ્રભુ ! એ ક્યાંથી લાવ્યો તું ?

અહીંયાં તો કહે છે કે : વર્તમાન પર્યાય (સિવાય), ભૂત-ભવિષ્યની પર્યાયો અંદરમાં (ચિત્સામાન્યમાં) સમાણી છે તે ત્યાં કાંઈ ઉદયભાવે કે ક્ષયોપશમભાવે પણ રહી નથી. એ તો પરમપારિણામિકભાવપણે - શક્તિરૂપે રહી છે. આહા...હા ! માટે એ 'અવ્યક્ત' છે. એ માટે એને (ચિત્સામાન્યને) 'અવ્યક્ત' કહેવામાં આવે છે અને 'એ અવ્યક્ત' જ ઉપાદેય છે. એ શુદ્ધ ઉપાદેય, એ ચીજ - આદરણીય છે. બહારથી દૃષ્ટિ સંકેલીને, એ દૃષ્ટિને ત્યાં મૂકવાની છે. આહા...હા...હા ! એ ત્રીજો બોલ થયો.

ચોથો : ('ક્ષણિકવ્યક્તિમાત્રાભાવાત્' - ક્ષણિક વ્યક્તિ માત્ર નથી માટે અવ્યક્ત છે.) 'ક્ષણિક વ્યક્તિ માત્ર નથી.'આહા...હા... ! લ્યો....જોયું ? બતાવ્યું હવે (કે) : એક સમયની પર્યાય માત્ર, એ દ્રવ્ય નથી. આહા...હા...હા ! સમજવામાં આવ્યું ? એક સમયની પ્રગટ પર્યાય - ચાહે તો મોક્ષમાર્ગની પર્યાય હો, પણ તે ક્ષણિક-નાશવાન છે. 'નિયમસાર' શુદ્ધભાવ અધિકારમાં કહ્યું ને....? કે : કેવળજ્ઞાન આદિ બધી પર્યાયો નાશવાન છે. સંવર-નિર્જરા-મોક્ષ-પુણ્ય-પાપ-આસ્ત્રવ-બંધ - બધી પર્યાયો નાશવાન છે. ભગવાન આત્મા અવિનાશી, ભગવાન ત્રિકાળી એ પોતે છે. આહા...હા...હા ! અને ત્યાં તો ત્યાં સુધી કહ્યું : નિર્મળ પર્યાય તે પરદ્રવ્ય છે. આહા...હા...હા ! ગજબ વાત છે !! અને એ પરદ્રવ્ય (- પર્યાય)થી સ્વદ્રવ્યનું લક્ષ્ય કરવાનું છે. જેને (સમયસાર) - ૧૧મી ગાથામાં 'ભૂયત્યમસ્સિદો' કહ્યું. એ આશ્રય કરનાર પર્યાય છે. પર્યાયને ત્યાં (નિયમસારમાં) પરદ્રવ્ય કહ્યું છે. એનું કારણ, જેમ પરદ્રવ્યમાંથી નવી પર્યાય આવતી નથી; તેમ પોતાની પર્યાયમાંથી નવી પર્યાય આવતી નથી. તો જેટલી પર્યાયો છે, તેને અહીં પરદ્રવ્ય કહેવામાં આવી છે. એ પરદ્રવ્ય (- પર્યાય)થી ભગવાન સ્વદ્રવ્ય ભિન્ન છે. આહા...હા...હા ! સમજાણું કાંઈ ?

ભાઈ ! કોઈ દી સાંભળ્યું નથી. અરે....રે ! જિંદગી આમ (વ્યર્થ) જાય ! આહા...હા ! અહીં પરમાત્મા જિનેન્દ્રદેવ એમ પોકારે છે : ભાઈ ! એ શરીર-વાણી-મન - એ તો પર-ચીજ છે, એ તો જડ - એની વાત તો શું કરીએ ? એ તો એના કારણે ટક્યાં છે અને બદલાય છે. પણ તારી વર્તમાન પર્યાય - તારી બદલતી પર્યાય, તારામાં છે. (પણ) તું એ ક્ષણિક માત્ર નથી. તું એક સમયની પર્યાય માત્ર નથી. આહા...હા...હા ! આવી વાત છે, પ્રભુ !! આ બધા, પુસ્તકમાં નાખવાના છે ને.....?

આહા...હા...હા ! આ ભગવાન શુદ્ધ ચૈતન્યધન અંદરમાં બિરાજે છે, એની વર્તમાન પર્યાય-પ્રગટ અવસ્થા જે વિચાર આદિ ચાહે છે ને.... એ તો ક્ષણિક (છે). અહીં તો સમ્યગ્દર્શન-જ્ઞાન-ચારિત્ર - એ પણ ક્ષણિક પર્યાય છે. મિથ્યાશ્રદ્ધા-જ્ઞાનની તો વાત શું કરવી ? - તે તો ભ્રમણાનું કારણ - દુઃખનું કારણ - છે. પણ અંદર આત્મા ભગવાન શુદ્ધ ચૈતન્યધન પ્રભુ - એની પ્રતીતિ, જ્ઞાન અને રમણતા, પણ ક્ષણિક વ્યક્તિ-ક્ષણિક પર્યાય માત્ર છે. આહા...હા...હા ! ઉત્પન્ન-ધ્વંસી છે. આહા....હા...હા ! ઝીણું પડે, પ્રભુ ! તું અંદર ચીજ અલૌકિક છે !! સર્વજ્ઞની વાણીમાં પણ તારું સ્વરૂપ પૂરું આવ્યું નથી, પ્રભુ ! એવો તું છે અંદર !! એ તારી તને કિંમત નથી અને દુનિયાની કિંમત આંકવા બેસી જાય છે !!

અહીં કહે છે કે : આત્મદ્રવ્ય જે વસ્તુ છે; આનંદધન, અનંત આનંદનો નિધાન પ્રભુ છે, તે ક્ષણિકમાત્ર નથી. એની વર્તમાન પર્યાય (ભલે) નિર્મળ હોય, મોક્ષમાર્ગની પર્યાય હોય, તો પણ તે ક્ષણિક અર્થાત્ વ્યક્તિ-પ્રગટતા (છે). પર્યાયથી તો એનો (આત્મદ્રવ્યનો) નિર્ણય કરવાનો છે. અનિત્યથી નિત્યનો નિર્ણય કરવાનો છે. પર્યાયમાત્ર અનિત્ય છે અને વસ્તુ ભગવાન અંદર નિત્ય છે. તો અનિત્યથી નિત્યનો નિર્ણય કરવાનો છે. 'ચિદ્વિલાસ'માં આવે છે, ભાઈ ! એ ક્ષણિક માત્ર તું નથી. તારી દૃષ્ટિ ક્ષણિક માત્રમાં ન રહેવી જોઈએ - એમ કહે છે. આહા..હા..હા ! દૃષ્ટિ નિમિત્ત ઉપર તો નહીં; દયા-દાનના વિકલ્પ એ પુણ્ય છે, એના ઉપર તો દૃષ્ટિ નહીં;

પણ નિર્મળ પર્યાય ઉપર પણ તારી દૃષ્ટિ ન હોવી જોઈએ. આહા...હા...હા ! એ વસ્તુસ્થિતિ (છે), બાપુ !

ભગવાન તીર્થંકરદેવ ત્રિલોકનાથ જિનેન્દ્ર પ્રભુ જે આત્મા કહે છે; તે ચીજ કોઈ અલૌકિક છે. પ્રભુ ! આહા...હા ! એ ભગવંતસ્વરૂપ અંદર બિરાજમાન છે. એની એક ક્ષણિક પર્યાયે કબૂલાત કરી, એવી જે ક્ષણિકમાત્ર (પર્યાય) પણ તે (ભગવાન આત્મા) નહિ. અરે ! કેવળજ્ઞાનની પર્યાય પણ ક્ષણિક પર્યાય છે. આહા...હા...હા ! સમજાણું કાંઈ ? મોક્ષમાર્ગની પર્યાય તો ક્ષણિક છે, અપૂર્ણ છે, પૂર્ણ શુદ્ધ નથી. પણ પૂર્ણ શુદ્ધ છે; કેવળજ્ઞાન અને સિદ્ધપર્યાય. તો પણ તે ક્ષણિક પર્યાય છે. ભગવાન (આત્મા), એ ક્ષણિક પર્યાય માત્ર નથી; અંદર ધ્રુવ ચિદાનંદ ભગવાન છે. આહા...હા...હા !

અરે...રે ! આવી વાતો સાંભળવા મળે નહિ. પ્રભુ ! મનુષ્યપણું મળ્યું ને આ દુનિયામાં હા...હો...હા...હો -માં ચાલી જાય છે જિંદગી ! આહા...હા !

અહીં તો કહે છે કે : પ્રભુ ! એકવાર સાંભળ તો ખરો ! ઇન્દ્રો અને ગણધરોની સભાની વચ્ચે, ત્રિલોકનાથ પ્રભુ જિનેન્દ્રદેવ પરમાત્માની આ વાણી હતી. મહાવિદેહક્ષેત્રમાં સીમંધર ભગવાન બિરાજે છે. ભગવાનની આ વાણી ખર્યા કરે છે. ત્યાંથી આ વાત આવી છે. આહા...હા ! ભગવાન કહે છે કે : પ્રભુ ! એકવાર સાંભળ તો ખરો ! આ શરીર, વાણી, કર્મ, દેશ ને પર - એ ચીજ તો, તારામાં છે જ નહિ અને એમાં તું છે જ નહિ. પણ તારી આખી - પૂર્ણ ચીજ, એક પર્યાયમાં આવતી નથી. આહા...હા...હા ! બેનનો (બહેનશ્રીનાં વચનામૃતમાં) એ શબ્દ છે ને...! - 'જાગતો જીવ ઊભો છે તે ક્યાં જાય ? જરૂર પ્રાપ્ત થાય જ'. આહા...હા...હા ! 'જાગતો જીવ' - જ્ઞાયક-રસ, જાણનસ્વભાવ, 'ઊભો' અર્થાત્ ધ્રુવ છે, તે ક્યાં જાય ? અહીં કહે છે કે : એ (ધ્રુવ) પર્યાયમાં આવે ? રાગમાં આવે ? આહા...હા ! એ પ્રભુ ક્યાં આવે, ક્યાં જાય ? એ તો ધ્રુવ ભગવાન અંદર નિત્યાનંદ અવિનાશી પ્રભુ, આદિ - અંત વિનાની ચીજ. અંતરાત્મા, એ અવિનાશી પ્રભુ ! - એને અહીંયાં 'ક્ષણિકમાત્ર નથી' એમ કહે છે.

આહા...હા ! ક્યાં લઈ જવું છે ? આહા...હા ! નિમિત્તથી ઉઠાવી દીધા. તારામાં નિમિત્ત નથી. દયા, દાન, વ્રત, ભક્તિનો ભાવ, એ વિકાર છે; એ પણ તારામાં નથી અને નિર્મળ પર્યાય છે, એ પણ તારી ધ્રુવ ચીજમાં નથી. આહા...હા ? સમજાય છે કાંઈ ? વાત સૂક્ષ્મ છે. સમજવામાં કઠણ પડે, પણ વસ્તુ તો એવી છે ! એ વિના જન્મ-મરણના અંત નહિ આવે, ભાઈ ! આહા...હા ! એક મુમુક્ષુ કહેતો હતો કે : 'આ કર્યે જ છૂટકો, બાકી બધું તો થોથાં છે.'

અંતર ભગવાન આત્મામાં બે પ્રકાર : એક, ત્રિકાળી ધ્રુવ; અને બીજો, વર્તમાન પર્યાય. ત્રીજી ચીજ તો એમાં છે જ નહિ. શરીર એ તો બધાં માટી-ધૂળ-જડ. બાયડી-છોકરાં-કુટુંબ, એ બધાં તો પર છે. એ તો બધાં એના કારણે આવ્યાં છે અને એના કારણે રહે છે; તારામાં નથી, અને તારાં છે નહિ. આહા...હા ! અંદર હિંસા-જૂઠું-ચોરી-વિષય-ભોગ-વાસના, પ્રભુ ! એ તારાં નથી, અને એ તારામાં નથી...હો ! અને અંદર દયા-દાન-વ્રત-ભક્તિ-તપ-પૂજા-યાત્રા-ભગવાનના નામસ્મરણના ભાવ, એ પણ પુણ્યભાવ છે, પ્રભુ ! એ તારી ચીજમાં નથી. આહા...હા ! પણ

અહીં તો કહે છે કે : પ્રભુ ! તારી ચીજમાં ક્ષણિક નિર્મળ પર્યાય, એ પણ તારી ચીજમાં નથી. આહા...હા...હા ! સમજાય છે કાંઈ ?

જ્યાં ભગવાન પૂર્ણાનંદ પ્રભુ બિરાજે છે ત્યાં જા....ને ! પર્યાય ક્ષણિકને, ત્યાં (ધ્રુવમાં) લઈ જા....ને ! ક્ષણિક પર્યાય ઉપર નજર ન કર ! આહા...હા...હા ! ભાઈ ! આવી વાતો છે !! બહુ ઝીણી. રૂપિયા બધા ભેગા થાય કરોડ ને...બે કરોડ ને....પાંચ કરોડ ને....ધૂળ કરોડ ! - ત્યાં રાજી રાજી થઈ જાય કે અમે....! અરે મરી ગયો....! સાંભળ.....ને ! રૂપિયા શેના ? બાપુ ! ધૂળ છે. આહા...હા !

અહીં તો ભગવાન તીર્થંકરદેવ ત્રિલોકનાથ જિનેન્દ્રદેવ, મોટા અસંખ્ય (દેવોના) અર્ધલોકનાસ્વામી ઇન્દ્રની સમીપમાં આમ કહેતા હતા : પ્રભુ ! તું કોણ છો ? કેટલો છો ? કેવડો છો ? એ તારી વર્તમાન પર્યાય ચાલે છે તેટલો તું નથી. આહા...હા ! (ધ્રુવ અને વર્તમાન પર્યાય) - એ વચ્ચે અત્યંત અભાવ. આહા...હા...હા ! સમજાય છે કાંઈ ? ક્ષણિક-વ્યક્તિ-પ્રગટતા - આત્માની પર્યાય, જે પર્યાય ક્ષણિક-પ્રગટ છે. અહીં તો 'નિર્મળ' પ્રગટ લેવી છે. 'વિકાર' તો 'ભાવકભાવ'માં આવી ગયા. (બીજા બોલમાં) એ તો કાઢી નાખ્યું. દયા-દાન-વ્રત-ભક્તિ-પૂજા આદિના વિકલ્પ છે - 'રાગ', એ તો તારા સ્વરૂપમાં નથી. પ્રભુ ! એ તો નીકળી જવાવાળી ચીજ છે, દુઃખરૂપ છે. આહા...હા ! અહીં તો હવે 'ક્ષણિક નિર્મળ પર્યાયમાત્ર પણ આત્મા નહિ' એમ કહેવું છે.

સમજાણું ? સમજાય એટલું સમજવું. ભાઈ ! માર્ગ તો આ છે ! સુખી થવાનો પંથ તો આ છે ! બાકી દુઃખી થવાના....! એ બધા અબજોપતિ અને કરોડપતિ, હેરાન-હેરાન થઈ, બિચારા ! મરીને ક્યાંય હાલ્યા જશે - ઢોર ને નરકમાં. એ રૂપિયાવાળા ય મરીને જશે. રૂપિયા, રૂપિયાને ઘેરે રહેશે. આહા...હા !

તું એક ક્ષણની પર્યાય જેવડો નથી, પ્રભુ ! તો તું પરનો તો ક્યાંથી થયો ? (નિયમસાર) શુદ્ધભાવ અધિકારમાં (કહ્યું છે કે :) એક ક્ષણિક વર્તમાન દશા - કેવળજ્ઞાન આદિ, સંવર-નિર્જરાની ધર્મ-પર્યાય, જે આત્માના અવલંબનથી ઉત્પન્ન થઈ, તે પણ ક્ષણિક છે. તેન મુદત એક સમયમાત્રની છે. આહા...હા ! આત્મા ત્રિકાળી આનંદનો નાથ પ્રભુ - એના અવલંબનથી, સમ્યગ્દર્શન આદિ ઉત્પન્ન થાય છે. તેની મુદત એક સમયની છે. બીજા સમયે બીજું છે. કેવળજ્ઞાન પણ એક સમયમાં એક છે, બીજા સમયે કેવળજ્ઞાન આવે છે (એ) બીજું; એવું, પણ (પાછું) બીજું. આહા...હા...હા ! આવી વાત છે !!

(આત્મા) ક્ષણિક વ્યક્તિ માત્ર નથી, માટે 'અવ્યક્ત' છે. આ કારણે 'અવ્યક્ત' છે, કારણ (આત્મા) એક સમયની નિર્મળ પર્યાય માત્ર નથી. કારણ કે (વર્તમાન) પર્યાય 'વ્યક્ત' છે. નિર્મળ પર્યાય પણ 'વ્યક્ત' છે. આહા...હા ! એટલો તું નથી. એનાથી (વ્યક્તથી) ભિન્ન, અંદર નિત્યાનંદ પ્રભુ છે; એ સમ્યગ્દર્શનનો વિષય છે. એ જ (અવ્યક્ત) ઉપાદેય છે. એ આદરણીય થઈને, એમાંથી આત્માના કલ્યાણની દશા ઉત્પન્ન થાય છે; પણ એ દશા પણ ક્ષણિક છે. વિશેષ કહેશે.....



‘અવ્યક્ત’ બોલ : ૫

પ્રવચન (હિન્દીમાં) : તા. ૨૨-૧-૧૯૭૮

‘સમયસાર’ - ૪૯ ગાથા ચાલે છે. એમાં ‘અવ્યક્ત’ પાંચમો બોલ : (‘વ્યક્તાવ્યક્તવિમિશ્રપ્રતિભાસેડપિ વ્યક્તા સ્પર્શત્વાત્’ વ્યક્તપણું તથા અવ્યક્તપણું ભેળાં મિશ્રિતરૂપે તેને પ્રતિભાસવા છતાં પણ તે વ્યક્તપણાને સ્પર્શતો નથી માટે અવ્યક્ત છે.)

પહેલા બોલમાં તો એમ લીધું હતું કે : એક કોર ભગવાન આત્મા અને એક બાજુ છ દ્રવ્ય. પોતાની પર્યાયમાં છે દ્રવ્યનું જ્ઞાન થાય છે, પણ તે છ દ્રવ્ય અને એની પર્યાયથી ભિન્ન (પોતાનો) ભગવાન આત્મા સપ્તમ (દ્રવ્ય) છે - એમ, હે શિષ્ય ! તું જાણ ! એમ કહ્યું ને....? આહા...હા !

બીજા બોલમાં એમ કહ્યું કે : કષાયોનો સમૂહ અર્થાત્ જેટલા કષાયોના ભાવ છે. અહીં તો ચોખ્ખી વાત છે - દયા, દાન, વ્રત, ભક્તિ આદિ બધા ‘કષાયોનો સમૂહ’ છે, એ વ્યક્ત છે, પ્રગટ છે; એનાથી ભિન્ન, ભગવાન (આત્મા) અવ્યક્ત છે; ‘એ’ વ્યવહાર રત્નત્રયથી પણ ભિન્ન છે, ‘એ’ આદરણીય છે.

ત્રીજો બોલ : ચિત્સામાન્યમાં ચૈતન્યની સર્વ વ્યક્તિઓ (પર્યાયો) નિમગ્ન છે. જ્ઞાયકસ્વરૂપ ચિદાનંદ પ્રભુ, જે સમ્યગ્દર્શનનું ધ્યેય છે; તે ‘ચિત્સામાન્ય’માં ભૂત અને ભવિષ્યની બધી પર્યાયો અંતર્લીન છે. - એમ, હે શિષ્ય ! તું વર્તમાન પર્યાયમાં જાણ !

ચોથો બોલ : ક્ષણિકવ્યક્તિમાત્ર નથી માટે અવ્યક્ત છે. સિદ્ધ તો ‘અવ્યક્ત’ કરવાનું છે. ‘અવ્યક્ત’ અર્થાત્ ત્રિકાળી જે વસ્તુ છે, તે જ આદરણીય છે. બાકી બધું જાણવા લાયક છે. તો કહે છે કે : ક્ષણિકવ્યક્તિ જે પર્યાય છે - નિર્મળ....હો ! - એ ક્ષણિકવ્યક્તિમાત્ર પણ (આત્મા) નથી, એટલે ‘અવ્યક્ત’ છે.

હવે પાંચમો બોલ : પ્રગટ અને અપ્રગટ એકમેક મિશ્રિતરૂપે પ્રતિભાસવા છતાં પણ - (પર્યાયમાં પર્યાયનું અને દ્રવ્યનું જ્ઞાન એક સમયમાં એકસાથે થાય છે. જ્ઞાન તો એક સમયમાં બન્નેનું થાય છે.) - તે ‘વ્યક્તતા’ને સ્પર્શ નહીં, (એટલે કે) પર્યાયને દ્રવ્ય સ્પર્શ કરતું નથી. સમજાણું કાંઈ ? બહુ કઠણ.

(સમયસાર) ત્રીજી ગાથામાં તો એમ કહ્યું કે : પ્રત્યેક પદાર્થ પોતાના અનંત ધર્મોને ચુંબે છે. પણ એ તો પરથી ભિન્ન કર્યા - એટલી વાત. સમજાણું કાંઈ ? પ્રત્યેક પદાર્થ પોતાના ગુણ અને પર્યાયને ચુંબે છે - સ્પર્શ છે - અડે છે. પરદ્રવ્યને ક્યારેય સ્પર્શતા નથી. એ તો પરદ્રવ્યથી ભિન્ન કરવા માટે. (કહ્યું).

અહીં તો હવે, પર્યાય અને દ્રવ્ય - બેયને ભિન્ન કરવાની વાત છે. આહા...હા...હા ! સમજાય

છે કાંઈ ? તો કહે છે કે : ક્ષણિકવ્યક્તિમાત્ર તે પર્યાય છે - નિર્મળ; (પણ) એટલો જ એ (આત્મા) નથી; માટે એ 'અવ્યક્ત,' જે ક્ષણિક પર્યાયથી ભિન્ન છે.

આ બોલમાં તો આ આવ્યું કે : 'વ્યક્ત' - પ્રગટ નિર્મળ પર્યાયો; અને 'અવ્યક્ત' - દ્રવ્ય; બેયનું એકમેક મિશ્રિત જ્ઞાન હોવા છતાં (- જ્ઞાન તો બેયનું એક સમયમાં થાય છે, છતાં) વ્યક્તતાને (અવ્યક્ત) સ્પર્શ કરતું નથી....બસ ! એટલું લેવું છે - પર્યાયને દ્રવ્ય સ્પર્શતું નથી. આહા...હા..હા !

ત્યાં (ત્રીજી ગાથામાં) કહ્યું કે : સર્વ દ્રવ્ય પોતાના બધા ગુણ-પર્યાયને ચુંબે છે. ભાઈ ! ત્યાં તો ફક્ત પરદ્રવ્યથી ભિન્ન કરવાની વાત લીધી છે. અહીં તો કહે છે કે : પોતાનું દ્રવ્ય જે ત્રિકાળી છે તે ધ્રુવ છે, તે વ્યક્ત પર્યાયને સ્પર્શતું નથી, અડતું નથી. આહા....હા...હા ! સમજમાં આવે છે ?

એ કઈ અપેક્ષાએ ? ક્યા નયનું વાક્ય છે ? - એ જાણવું જોઈએ. એકલું જ પકડે કે, તે ઠેકાણે ચુંબન કહ્યું ને અહીં ચુંબનની ના પાડી ! પણ ક્યા ચુંબનની ના પાડી ? પરદ્રવ્યના ચુંબનની ના તો બધામાં રાખી જ છે. ત્રણકાળ-ત્રણલોકમાં કોઈ પદાર્થ કોઈ (બીજા) પદાર્થને સ્પર્શતો નથી. સમજમાં આવ્યું ?

પણ અહીં તો એનાથી વિશેષ અંદરમાં લેવું છે. 'અવ્યક્ત'ને સિદ્ધ કરવું છે ને....? 'અવ્યક્ત'ને, હે શિષ્ય ! તું જાણ. તારી પર્યાયમાં 'અવ્યક્ત'ને તું જાણ. એ 'અવ્યક્ત' દ્રવ્ય કેવું છે ? કે : જે પર્યાયને સ્પર્શતું નથી, (એવું છે). આહા...હા...હા....હા ! આ તો વસ્તુની સ્થિતિ છે !! સમજાયું ?

આ આત્મા જે છે તે, શરીર-કર્મ-વાણી-મન-દેવ-ગુરુ-શાસ્ત્ર - એ પરચીજને, તો ક્યારેય સ્પર્શતો જ નથી. કેમ કે, પરમાં અને સ્વમાં અત્યંત અભાવ છે, એક વાત. હવે અહીં પર્યાયને પણ દ્રવ્ય સ્પર્શતું નથી. પર્યાય જાણે છે - દ્રવ્ય અને પર્યાય - બન્નેને. સમજાણું કાંઈ ? ઝીણી વાત, ભાઈ ! વીતરાગમાર્ગ ઘણો સૂક્ષ્મ !!

ભગવાન આત્મા દ્રવ્ય, ત્રિકાળી વસ્તુ આનંદકંદ પ્રભુ ! પોતાની એક સમયની નિર્મળ પર્યાય, જે મોક્ષમાર્ગની પર્યાય છે; (મલિન પર્યાયનો નિષેધ તો કષાયમાં ગયો) તેને સ્પર્શ કરતો નથી, તેને અડતો નથી - એમ કહીને, 'અવ્યક્ત' સિદ્ધ કરવું છે. 'અવ્યક્ત' જે દ્રવ્ય છે, તે પર્યાયને સ્પર્શતું નથી. તે કારણે તેનાથી (પર્યાયથી) ભિન્ન, તે (દ્રવ્ય) 'અવ્યક્ત' છે. આહા....હા...હા ! 'અવ્યક્ત' છે, તે 'વ્યક્ત'ને સ્પર્શતું નથી; તે કારણથી, 'વ્યક્ત'થી 'અવ્યક્ત' ભિન્ન છે. આહા...હા...હા ! સમજાણું કાંઈ ? બહુ ઝીણી વાત છે, બાપુ !

ધર્મની પહેલી સીડી - મોક્ષમહેલની પહેલી સીડી - એ સમ્યગ્દર્શન પ્રગટ કરવું હોય તો સમ્યગ્દર્શનનો વિષય 'અવ્યક્ત' છે, એમ સિદ્ધ કરવું છે. આહા...હા....હા ! સમજાણું કાંઈ ? એ સમ્યગ્દર્શન છે પર્યાય અને પર્યાયમાં પ્રતીતિ થાય છે. એ તો 'ચિદ્વિલાસ'માં કહ્યું ને.....! કે : અનિત્ય, નિત્યનો નિર્ણય કરે છે. છતાં નિત્ય, અનિત્યને સ્પર્શતો નથી. આહા....હા...હા !

દેહ, મન, વાણી, કર્મ, દેવ, ગુરુ, શાસ્ત્ર, સ્ત્રી, કુટુંબ, પરિવાર, દેશ-કાઠિયાવાડ કે દક્ષિણ કે ફલાણો દેશ અમારો છે - એ કોઈ તારા છે જ નહીં. એ તો (કોઈ) તારી ચીજમાં છે જ નહીં; અને તારાં પણ નથી. પણ 'એ મારાં છે' એવી મમતાનાં પરિણામ પણ તારી ચીજમાં

નથી. તે તો નથી; પણ તારી ચીજનું જ્યાં ભાન થયું કે : તારી ચીજ 'આ જ્ઞાનાનંદ-સહજાનંદસ્વરૂપ પ્રભુ છે' - એવું જ્ઞાન (જ્યાં) પર્યાયમાં થયું ત્યાં પર્યાયનું પણ જ્ઞાન થયું અને (તારી ચીજ) 'અવ્યક્ત'નું પણ જ્ઞાન થયું; તો પણ, 'અવ્યક્ત' 'વ્યક્ત'ને સ્પર્શતો નથી. આહા...હા....હા ! સમજાયું કાંઈ ?

ભગવાન નિત્યાનંદ પ્રભુ એકરૂપ ત્રિકાળ રહે છે, એ દ્રવ્ય, કોઈ પણ પર્યાયને - તે (ભલે) નિર્મળ કેવળજ્ઞાનની પર્યાય હોય, તો પણ - સ્પર્શતું નથી. કેવળજ્ઞાનની પર્યાયમાં કેવળજ્ઞાનને જાણે, કેવળજ્ઞાન દ્રવ્ય-ગુણને જાણે છે. છતાં, તે કેવળજ્ઞાનની પર્યાય એક સમયની છે; અને ભગવાનઆત્મા નિત્યાનંદ પ્રભુ અવિનાશી છે. આહા...હા ! તો અવિનાશી ભગવાન, વિનાશી-પર્યાયને સ્પર્શતો નથી. બીજી ભાષાએ કહીએ તો, અવિનાશીનો 'નિર્ણય', અવિનાશીનું 'જ્ઞાન' અને અવિનાશીમાં 'સ્થિરતા' - એ ત્રણેયને 'દ્રવ્ય' સ્પર્શતું નથી. સમજાણું કાંઈ ?

હવે આ વેપાર-ધંધા આડે.....નવરાશ ન મળે ને.....! તો એમાંથી શું કરવું ? આહા...હા! અરે ! આ અવસર જન્મ-મરણમાં ચાલ્યો જાય છે ! આહા...હા....હા ! મનુષ્યપણના એક એક સમયની કિંમત - શ્રીમદ્ તો એમ કહે છે કે - 'કૌસ્તુભમણિની કિંમત જેટલી છે.' એની કિંમત કરે, પણ આની (આત્માની) કિંમત (કરતા) નથી ! એ સમય શા માટે છે ? કે : આત્માના અનુભવ માટે છે. સમજાણું કાંઈ ?

કહે છે કે : 'અલિંગગ્રહણ'ના ૧૯મા બોલમાં એમ કહ્યું કે : 'અર્થાવબોધરૂપ વિશેષ પર્યાય' ભલે અર્થાવબોધ ભાષા લીધી છે. ('અર્થાવબોધ') અવબોધ તો જ્ઞાન છે. તો પદાર્થનું જ્ઞાન એવી જે વિશેષ પર્યાય એની છે પણ ભાષા એવી છે. એનો અર્થ એવો છે કે, બધા અર્થની પર્યાય, 'અર્થાવબોધ' છે. 'અવબોધ' (એટલે) જ્ઞાન જ લીધું છે. જ્ઞાનપ્રધાન વાત છે. પણ જે અર્થ એટલે ભગવાનઆત્માની જે અનંતી પર્યાય એ અનંતી પર્યાય વિશેષરૂપ છે, એને સામાન્યદ્રવ્ય સ્પર્શતું નથી. આવી વાતો !! હવે.....!

અહીં કહે છે કે : 'વ્યક્તતા' એટલે પ્રગટ નિર્મળ પર્યાયો અને 'અવ્યક્ત' એટલે દ્રવ્ય. બેયનો એકરૂપ પ્રતિભાસ - પર્યાયમાં બેઉનું જ્ઞાન - હોવા છતાં પણ, 'અવ્યક્ત' દ્રવ્ય 'વ્યક્તતા'ને સ્પર્શતું નથી, એટલું લેવું. સમજાણું કાંઈ ? જો એક સમયને (- વ્યક્તતાને) સ્પર્શ - એકમેક - કરે તો બે ચીજ (- વ્યક્ત અને અવ્યક્ત) રહેતી નથી. આહા.....હા !

(સમયસાર) ૩૨૦મી ગાથાની જયસેન આચાર્યની ટીકામાં એમ કહ્યું : ધર્મી જીવ, વર્તમાન જ્ઞાનની પર્યાય જે નિર્મળ હોય - એનું ધ્યાન નથી કરતા. આહા...હા....હા ! ત્રિકાળ નિરાવરણ અખંડ જ્ઞાયક એકરૂપ સ્વરૂપ - એનું ધ્યાન કરે છે. ધ્યાન છે પર્યાય. પણ પર્યાયનું ધ્યેય-ધ્યાનનું ધ્યેય - 'ધ્રુવ' છે. એ 'ધ્રુવ' ધ્યાનનું ધ્યેય હોવા છતાં પણ, જ્ઞાનની પર્યાયમાં એ 'ધ્રુવ'નું જ્ઞાન આવે છે; 'ધ્રુવ' નથી આવતું. આવે છે ને.....'પ્રતિભાસિત'. એવું જ્ઞાન હોવા છતાં પણ - દ્રવ્ય અને પર્યાયનું જ્ઞાન હોવા છતાં પણ - દ્રવ્ય પર્યાયને સ્પર્શતું નથી. આહા...હા....હા ! શું કહે છે !! કેવળજ્ઞાનપર્યાયને, (દ્રવ્ય) સ્પર્શતું નથી. આહા...હા....હા !

અહીં તો સાધકજીવ માટેની વાત છે.....ને ? એને (કેવળીને) ક્યાં છે ? 'જાણ' આ તો

સાધકજીવને માટે વાત છે ને.....? 'નય' સાધક જીવને હોય છે. ભગવાનને 'નય' હોતા નથી. એને તો પૂર્ણ કેવળજ્ઞાન થઈ ગયું. પણ અહીં નીચે જે શ્રુતજ્ઞાની છે, તેને બે નય પડે છે. એક પર્યાય નય અને એક દ્રવ્ય નય. પર્યાયનયમાં-પર્યાયમાં અથવા પર્યાયનયમાં દ્રવ્ય અને પોતાની પર્યાયનું જ્ઞાન થવા છતાં, પર્યાયને પર્યાયવાન (- દ્રવ્ય) સ્પર્શતું નથી. આહા...હા...હા !

આવું સૂક્ષ્મ છે !! આવી સૂક્ષ્મ વાત, કોઈ દી (મુમુક્ષુ-મુમુક્ષુ વચ્ચે પણ) આવી ન હોય ! વેપારમાં કે વકીલ હોય તોયે ક્યાંથી આવે કોઈ દી ? બધી સંસારથી માથાકૂટ હોય !

ભગવાનઆત્મા નિત્યપ્રભુ. 'અનિત્ય પર્યાય'ને સ્પર્શતો નથી. ગજબ વાત છે એની !! (એ) પર્યાયને સ્પર્શતો નથી. પરને સ્પર્શતો નથી. આહા...હા...હા ! સમજાણું કાંઈ ?

એની સામે 'અલિંગગ્રહણ'નો ૨૨૦મો બોલ લેવો છે, કે : પ્રત્યભિજ્ઞાનનું કારણ - 'આ' છે, એ 'આ' છે. ભૂતકળામાં હતું તે જ 'આ' છે, એવું પ્રત્યભિજ્ઞાનનું કારણ - જે દ્રવ્યસામાન્ય, તેને આત્મા સ્પર્શતો નથી - સામાન્યને આત્મા સ્પર્શતો નથી.

અહીં તો 'વ્યક્તતા'ને સામાન્ય સ્પર્શતો નથી. પર્યાયને દ્રવ્ય સ્પર્શતું નથી. એમ કહ્યું સમજાય છે કાંઈ ?

ત્યાં કહ્યું કે : ભગવાનઆત્મા ત્રિકાળી ભગવાન જે કાલે હતો તે 'આ' છે.....'આ' છે.....'આ' છે.....'આ' છે, એવો જે ત્રિકાળી ધ્રુવ, સામાન્યસ્વરૂપ ધ્રુવ - એ દ્રવ્ય, પોતાને સ્પર્શતું નથી અને અહીં કહે છે : ત્રિકાળી, પર્યાયને સ્પર્શતો નથી ! આહા....હા....હા !

સમજાણું કાંઈ ? આ તો બધું સમજવું પડે એવું છે. હળદરના ગાંઠિયે ગાંઠી થવાય એવું નથી ! થોડું ઘણું (ધારણામાં) પકડ્યું એટલે જાણે (યથાર્થ) આવડી ગયું.....! આહા....હા ! ઝીણી વાત છે, ભગવાન !

ત્યાં તો એમ કહ્યું કે : ભગવાન દ્રવ્ય-વસ્તુ છે, તે તો વેદનમાં આવતો નથી. અમારે તો વેદનમાં આવે એ પર્યાય જ અમારી વસ્તુ છે. 'અલિંગગ્રહણ' - ૨૦મા બોલમાં એમ લીધું કે : પ્રત્યભિજ્ઞાનનું કારણ (પ્રત્યભિજ્ઞાન અર્થાત્ કાલે હતો તે આજે છે તે જ ચીજ ત્રિકાળ છે) એવી છે ધ્રુવ ચીજ, એવું જે દ્રવ્યસામાન્ય-વસ્તુ-ત્રિકાળ, તે પોતાને સ્પર્શતો નથી. અહીં પર્યાયને, (દ્રવ્ય) સ્પર્શતું નથી, એમ કહ્યું. અને ત્યાં દ્રવ્ય, (વેદન-પર્યાયને) સ્પર્શતું નથી, એમ કહ્યું. કેમકે, અમારે તો અમારી પર્યાયમાં જે આનંદનું વેદન આવ્યું, એ અમારી 'વેદન-પર્યાય' જ હું છું. મારા વેદનમાં આવી, એ પર્યાય હું છું. ભાઈ ! સમજાણું કાંઈ ? અંદર વખારમાં માલ તો ગમે તે પડ્યો હોય, પણ ખાવામાં આવે તેટલી જ ચીજ હું છું. આહા....હા ! હવે વાણિયાઓને આ બધું સમજવાનું છે !

આ તો પરમ સત્ય !! સર્વજ્ઞ ત્રિલોકનાથ જિનેન્દ્રદેવ, પરમાત્મા, પરમેશ્વર ! - એની સીધી વાણી છે ! ગણધર અને ઇન્દ્રોની વચ્ચે આ વાણી હતી. એ વાણી કુંદકુંદ આચાર્ય અહીં લાવ્યા. આહા...હા ! જગતનાં ભાગ્ય ! 'સમયસાર પ્રાભૂત' બનાવીને ભેટ આપ્યું. આહા.....હા ! ભાઈ ! જયસેન આચાર્યની સંસ્કૃત ટીકામાં આવે છે ને....! આહા....હા...હા ! ભેટ આપી. પ્રભુ ! આત્મા તને ભેટ આપ્યો ! આહા....હા...હા ! તારી ત્રિકાળી ચીજ, પ્રભુ ! એ તને ભેટ આપીએ છીએ.

એની દૃષ્ટિ કર ! તો તને ભેટ મળી ગઈ ! આહા....હા...હા ! 'એ સમયસાર છે.' સમજાણું ?

એક બાજુ (સમયસાર) ત્રીજી ગાથામાં એમ કહે કે : (દ્રવ્ય) પોતાના દ્રવ્ય-ગુણ-પર્યાયને સ્પર્શ (- ચુંબે) છે અને ('અલિંગગ્રહણ') ૨૦મા બોલમાં એમ કહે કે : દ્રવ્ય (વેદાતી પર્યાયને - મને) સ્પર્શતું નથી. અહીં એમ કહે કે : દ્રવ્ય પર્યાયને સ્પર્શતું નથી. એ કહીને એમ કહે છે કે : 'વ્યક્ત'ને (અવ્યક્ત) સ્પર્શતો નથી. દ્રવ્યને તો દ્રવ્ય સ્પર્શ છે. પણ દ્રવ્ય પર્યાય (વ્યક્ત)ને સ્પર્શતું નથી. દ્રવ્ય ('અવ્યક્ત') તો છે, તો તે પોતે પોતામાં છે. 'અવ્યક્ત' છે.

પહેલા બોલમાં કહ્યું હતું ને....'સપ્તમ દ્રવ્ય' થઈ જાય છે ! ક્ષુલ્લક ધર્મદાસજી (રચિત) 'સ્વાત્માનુભવમનન'માં પણ આ એક બોલ નીકળ્યો : છ દ્રવ્યથી ભિન્ન, આત્મા સપ્તમ (દ્રવ્ય) થઈ જાય છે. આહા....હા...હા ! પોતાના આનંદસ્વરૂપના વેદનમાં, પરથી ભિન્ન થઈને, આત્મા એકલો રહે છે.

એમાં પણ પછી બે પ્રકાર કહ્યા : આનંદની પર્યાયને, દ્રવ્ય સ્પર્શતું નથી અને દ્રવ્યને (વેદનરૂપ પર્યાય) સ્પર્શતી નથી. આહા...હા...હા ! સમજાય એટલું સમજવું !

હમણાં તો રાત્રિ (તત્ત્વ -) ચર્ચા બંધ થઈ છે. ડૉક્ટરે કહ્યું છે ને....? (પણ) અહીં તો કંઈ ખબરેય પડતી નથી કે : કલાક બોલે કે પોણો કલાક બોલે ! ડૉક્ટર કહે કે : હમણાં બંધ રાખો.

(અહીં) શું કહે છે સમજમાં આવ્યું ? 'વ્યક્તતા' એને ('અવ્યક્ત'ને) સ્પર્શતી નથી. ત્યારે એનો અર્થ (એ) થયો કે : દ્રવ્ય (અવ્યક્ત)ને, (અવ્યક્ત દ્રવ્ય) સ્પર્શ છે. એટલે 'અવ્યક્ત' છે. 'એ' છે. એને 'છે'. - 'છે' એ સ્પર્શ છે.'

ત્યાં ('અલિંગગ્રહણમાં') એમ કહ્યું કે : અમારે તો દ્રવ્યસામાન્ય જે વસ્તુ છે, એનું તો અમને વેદન નથી. વેદન તો અમને અમારી પર્યાયમાં - આનંદનું, જ્ઞાનની શાંતિનું (છે). અથવા જ્ઞાનનો આનંદ, દર્શનનો આનંદ, ચારિત્રનો આનંદ - એવા અનંતગુણનો આનંદ - છે, જે અપરિમિત-અક્ષય-અમેય છે. (તેનો છે.)

અક્ષય-અમેય કીધું છે ને....'ચારિત્ર પાહુડ'માં. ચારિત્રદશાને અક્ષય-અમેય (કીધું). દશાને...હોં ! ગુણ અને દ્રવ્ય તો (અક્ષય-અમેય) છે જ. આહા...હા...હા ! અક્ષય-અમેય એવી (ધ્રુવ) ચીજ છે. ક્ષય ન પામે અને મર્યાદા રહિત - એવી ચીજ, જે ભગવાન (આત્મા) છે, એનાં જ્ઞાન, દર્શન અને ચારિત્રની જે પર્યાય થઈ, તે પણ અક્ષય-અમેય છે ! આહા....હા...હા ! એનો ક્ષય ન હોય, નાશ ન હોય. એ તો કાયમ રહેવાવાળી ચીજ (- પર્યાય) છે !

અહીં એ કાયમ રહેવાવાળી ચીજ-પર્યાયને, એક સમયની ગણવામાં આવી છે; એને દ્રવ્ય સ્પર્શતું નથી. - એમ કહે છે. આહા....હા ! વજન તો દ્રવ્ય ઉપર છે. 'અવ્યક્તને જાણો !' - એમ કહે ને....! ભલે બેયને (- વ્યક્ત અને અવ્યક્તને) જાણીને; પણ જાણવું (તો) છે 'અવ્યક્ત' કેમકે 'વ્યક્ત'ને સ્પર્શતો નથી - એવી વસ્તુ ('અવ્યક્ત') - એને જાણ ! આહા...હા ! જાણે છે, પાછી વ્યક્ત. પ્રગટ પર્યાય નિર્મળ, અને અપ્રગટ દ્રવ્ય - બેયને જાણવા છતાં, - હે શિષ્ય ! દ્રવ્ય, પર્યાયને સ્પર્શતું નથી, એવા 'અવ્યક્ત'ને તું જાણ ! એમ આવ્યું ને....? પણ 'જાણ' - એમાં

તો (વર્તમાન) પર્યાય આવી. ‘જાણ’ શબ્દ (પાઠમાં) પડ્યો છે ને....? આહા...હા...હા ! દિગંબર સંતોની વાણી તો તીર્થંકર પરમાત્માના ઘરની વાણી છે !! આહા....હા...હા !

ત્યાં કહ્યું કે : અમારે તો વેદનમાં આવે છે એ.....‘આત્મા’. સામાન્ય જે ત્રિકાળી દ્રવ્ય છે, તે ધ્રુવ છે. ધ્રુવનો અનુભવ (થતો) નથી. (છતાં) એવું પણ કહેવામાં આવ્યું છે કે : ‘ધ્રુવનો અનુભવ’ - એનો અર્થ શું ? કે : રાગ તરફનો જે અનુભવ હતો, તે છોડીને, ધ્રુવ તરફનો અનુભવ કર્યો, તો ‘ધ્રુવનો અનુભવ’ એમ કહેવામાં આવે છે. પણ ધ્રુવ ચીજ છે તે વેદનમાં આવતી નથી. આહા....હા ! સમજાણું કાંઈ ?

‘જ્ઞાયકનો આવિર્ભાવ થયો’ એમ પાઠ તો આવે છે ને.....? (પણ) ‘વસ્તુ છે તે તો છે જ’. એમાં - વસ્તુમાં આવિર્ભાવ અને તિરોભાવ, એમ તો નથી જ. ‘વસ્તુ તો ત્રિકાળ છે’. પણ જ્યારે ભાન થયું, સમ્યગ્દર્શન થયું - અહો....હો...હો ! આ તો આનંદનો કંદ પ્રભુ, પૂર્ણ, અતીન્દ્રિય આનંદ-રસકંદ !! આહા...હા...હા ! - એવું ભાન થયું તો, એ જ્ઞાયકભાવ ખ્યાલમાં જે (પહેલાં) નહોતું આવ્યું, તે ખ્યાલમાં આવ્યું અને ‘જ્ઞાયકભાવનો આવિર્ભાવ થયો’, ‘જ્ઞાયકભાવ પ્રગટ થયો.’ (તો) (શું) જ્ઞાયકભાવ ‘પ્રગટ’ થાય છે ? - ‘પ્રગટ’ તો પર્યાય થાય છે. સમજાણું ? (પણ) ભાષા એવી છે : ‘જ્ઞાયકભાવ પ્રગટ થયો’. જ્યાં સુધી (જીવે) રાગની એકતા માની છે, અને એક સમયની પર્યાયમાં પણ જ્યાં સુધી (એ) મૂઢ છે; ત્યાં સુધી દ્રવ્યને જાણતો નથી. દ્રવ્યને જાણતો નથી તેથી ‘દ્રવ્યનો તિરોભાવ’ એમ કહ્યું. પર્યાયબુદ્ધિમાં ‘દ્રવ્ય’ ઢંકાઈ ગયું છે. આહા...હા...હા !

આવી વાત !! (પણ) લોકોએ બહારમાં સંકેલીને મૂકી દીધું બધું !.....આ વ્રત કરો ને....ઉપવાસ કરો ને, આમ કરો ને તેમ કરો....! આહા....હા !

અહીં પરમાત્મા કહે છે કે : ‘વ્યક્ત’ને દ્રવ્ય સ્પર્શતું નથી. (‘અલિંગગ્રહણ’) ૨૦માં બોલમાં કહ્યું કે : દ્રવ્ય, દ્રવ્યને (- વેદનરૂપ પર્યાયને) સ્પર્શતું નથી. (‘સમયસાર’) ત્રીજી ગાથામાં કહ્યું કે : (દ્રવ્ય) પોતાના દ્રવ્ય-ગુણ-પર્યાય-ત્રણેયને સ્પર્શે છે. આહા....હા ! ક્યા ઠેકાણે ક્યા નયથી (કથન છે ? એ નિર્ધાર કરવો જોઈએ.) આહા...હા ! ત્યાં (ત્રીજી ગાથામાં) તો પરદ્રવ્યથી ભિન્ન સિદ્ધ કરવું છે અને (‘અલિંગગ્રહણ’) બોલ : ૧૮, ૧૯, ૨૦માં તો પર્યાય અને દ્રવ્ય - બે ભિન્ન સિદ્ધ કરવાં છે અને અહીં પણ (એ) બે ભિન્ન સિદ્ધ કરવાં છે.

માર્ગ તો આ છે. પ્રભુ ! તું આજે કબૂલ કર, કાલે કબૂલ કર, પાછળથી (ગમે ત્યારે) કબૂલ કર; પણ ‘આ’ કબૂલ કર્યે જ તારો છૂટકો છે. છૂટકારો (આમાં) છે. આહા...હા ! (વાત) ઘણી ટૂંકી....પણ ઘણી ગંભીર ચીજ છે ! આહા...હા ! દિગંબર મુનિઓ એટલે પરમાત્માના કેડાયતો....આહા....હા...હા ! એકાદ ભવમાં મુક્તિ લેનારા....કેવળજ્ઞાન લેનારા....! ‘ળમો સિદ્ધોળ’ માં ભળી જશે. આહા....હા...હા ! એ સંતોની વાણી !! કરુણા કરીને આવી.

કહે છે કે : વ્યક્ત-અવ્યક્તના એકમેક મિશ્રિત અર્થાત્ પર્યાયમાં, દ્રવ્યનું અને પર્યાયનું જ્ઞાન એક સમયમાં મિશ્રિત છે. છતાં, એક સમયમાં (- પર્યાયમાં) ધ્રુવ આવતું નથી, પણ એનું જ્ઞાન છે. આહા...હા...હા ! પર્યાયમાં ધ્રુવ આવતું નથી, પણ પર્યાયમાં ધ્રુવનું જ્ઞાન છે.

‘સમયસાર’ ૧૭-૧૮ ગાથામાં કહ્યું ને.....? કે : દરેક પ્રાણીને પોતાની પર્યાયમાં, દ્રવ્ય જ

જાણવામાં આવે છે. શું કહે છે ? પોતાની પર્યાય, જે વ્યક્ત-પ્રગટ જ્ઞાન-પર્યાય છે; - જ્ઞાનનું સ્વરૂપ તો સ્વ-પર પ્રકાશક છે - તે જ્ઞાનની પર્યાય, ભલે અજ્ઞાનીની હો પણ એ પર્યાયનું સ્વરૂપ તો સ્વ-પર પ્રકાશક છે - તો એ પર્યાયમાં જ્ઞેય - 'જ્ઞાયક આત્મા' - જાણવામાં આવે જ છે. આહા...હા...હા ! 'જ્ઞાયક' પર્યાયમાં આવતો નથી, પણ પર્યાયમાં જ્ઞેયનું જ્ઞાન થાય જ છે. જ્ઞાનની પર્યાયમાં 'જ્ઞાયક'નું જ્ઞાન થવા છતાં પણ અજ્ઞાનીની દૃષ્ટિ, રાગ-નિમિત્ત-પર્યાય ઉપર છે; (તેથી) 'પરનું જ્ઞાન કરું છું' એવી ભ્રમણા કરે છે.

જિજ્ઞાસા : થાય છે તો પોતાનું જ્ઞાન, એને ભ્રમણા કહી દો છો !

સમાધાન : પર એટલે અજ્ઞાન થાય છે. (જ્ઞાયકનું જ્ઞાન-લક્ષ કરતો નથી).

સત્તર આના - અઢાર આનાની વાત આ ! તમારે વેપારમાં સત્તર-અઢાર આના થાય છે ને...? માણસોય વાત કરે, ભાઈ ! ઘણા...હોં...વાત કરતાં કરતાં 'આ સત્તર આનાની વાત તમારી છે' એમ કહે. એમ, એક સમયની જ્ઞાનની અવસ્થામાં, આ ભગવાન આત્મા બધાને (જ્ઞાનમાં આવી રહ્યો છે).

જિજ્ઞાસા : સ્વ અને પરને જાણે એમાં કોણ રહી ગયું ?

સમાધાન : બાકી કોણ ? એ પર્યાયનું સ્વરૂપ જ એ છે. 'સ્વપર પ્રકાશક સકતિ હમારી, તાર્તે વચન ભેદ ભ્રમ ભારી; જ્ઞેય સકતિ (દશા) દુવિધા પરગાસી, નિજ રૂપા પર રૂપા ભાસી.' તો જ્ઞેય - 'સ્વપ્રકાશક' - પર્યાયમાં જાણવામાં આવે જ છે. આહા...હા...હા ! જે પર્યાયમાં (જ્ઞાયક) જાણવામાં આવે છે, તે તરફ, (અજ્ઞાનીની) દૃષ્ટિ-દૃષ્ટિની સ્થિતિ - નથી અને એ દૃષ્ટિ, વર્તમાન પર્યાય અને રાગ ઉપર હોવાથી, જાણવામાં (જ્ઞાયક) આવતો હોવા છતાં (જ્ઞાયકને) જાણતો નથી - એમ માને છે. આવી વાત ઝીણી છે, ભગવાન ! ત્રણ લોકના નાથ બિરાજે છે. જુઓને....! આહા...હા ! અહીં આ વાત છે, બાપુ !

અહીં આ તો કહ્યું : પર્યાયમાં મિશ્રિત જ્ઞાન તો થાય છે. કહ્યું કે નહિ ? કે : પર્યાયમાં દ્રવ્યનું જ્ઞાન અને પર્યાયનું જ્ઞાન તો થાય છે છતાં, દ્રવ્ય પર્યાયને સ્પર્શતું નથી. જેમાં પોતાનું જ્ઞાન છે, એ જ્ઞાનની પર્યાયને, દ્રવ્ય સ્પર્શતું નથી. આહા...હા...હા ! ગજબ વાત છે ને....!! 'આ તો થોડું લખ્યું ઘણું કરીને જાણજો' એવી વાત છે !

એક સમયમાં, જેનું લક્ષણ 'સ્વ-પર પ્રકાશક' એ લક્ષણ ક્યાં જાય ? આહા...હા...હા ! બેનમાં ('બહેનશ્રીનાં વચનામૃત'માં) પણ આવ્યું ને....!! 'ક્યાં જાય ?' 'જાગતો જીવ ઊભો છે! - ધ્રુવ છે. (તે ક્યાં જાય ? જરૂર પ્રાપ્ત થાય જ.)'

અહીં કહે છે કે : જાગતી પર્યાયમાં, જાગતા જીવનું જ્ઞાન થાય છે ને....? છતાં, અનાદિથી તારી દૃષ્ટિને તું પર ઉપર રાખીને, પર્યાયમૂઢ થઈ ગયો છે - પર્યાયમાં દ્રવ્ય જાણવામાં આવતું હોવા છતાં, પર્યાયમૂઢ થઈ ગયો છે. આહા...હા...હા ! આવી વાત છે, બાપુ ! 'આ' વસ્તુ તો આવી છે !!

એ અહીં કહે છે : માટે (આત્મા) 'અવ્યક્ત' છે. સિદ્ધ તો 'અવ્યક્ત' કરવાનું છે....હોં ! 'વ્યક્ત' અને 'અવ્યક્ત'નું જ્ઞાન બતાવીને સિદ્ધ તો 'અવ્યક્ત' કરવાનું છે.

આ 'અવ્યક્ત' છે - એ ઉપાદેય લેવું છે. 'અવ્યક્ત' ઉપાદેય છે.' પર્યાય ઉપાદેય કરવાવાળી છે - જેને, દ્રવ્ય સ્પર્શતું નથી; જેને, દ્રવ્ય અડતું નથી. એ પર્યાયમાં, 'આ' ('અવ્યક્ત'ને) ઉપાદેય માનવાનું છે. આહા...હા...હા !

સમજાય એવું છે....હોં ! ભાષા તો સાદી છે. આમાં કાંઈ શાસ્ત્રના ભણતરની બહુ જરૂર નથી. આ તો અંતરની રુચિના પોષાણની વાત છે.

આ પાંચમો બોલ થયો.



'અવ્યક્ત' બોલ : ૬

પ્રવચન : તા. ૨૩-૧-૧૯૭૮

'સમયસાર' ગાથા-૪૯. 'અવ્યક્ત'ના છ બોલ. પર્યાયથી ભિન્ન જે ચીજ છે તેને 'અવ્યક્ત' કહેવામાં આવે છે. તે શુદ્ધ છે; તે જ આદરણીય અને ઉપાદેય છે. એનો વિસ્તાર, આ 'અવ્યક્ત'ના છ બોલમાં કહ્યો છે.

પાંચ બોલ તો ચાલ્યા. ઝીણી વાત છે, ભાઈ ! ધર્મ આવી ચીજ છે !! પોતાની પર્યાયમાં - જ્ઞાનની પર્યાયમાં - પર્યાયનું અને દ્રવ્યનું જ્ઞાન એકસાથે થવા છતાં, 'વ્યક્ત'ને તે (અવ્યક્ત) દ્રવ્ય સ્પર્શતું નથી. આહા...હા..હા ! પર્યાયને તે દ્રવ્ય અડતું નથી. એ ચીજને 'અવ્યક્ત' કહીએ. ભગવાન આત્મા નિત્યાનંદપ્રભુ જે વસ્તુસ્વરૂપ ત્રિકાળ છે; તે અહીં 'અવ્યક્ત' કહેવામાં આવ્યો છે. ગમે તેટલા શબ્દ હોય, પણ 'અવ્યક્ત' બતાવવો છે; (તે) જાણવામાં આવે છે પર્યાયમાં. નિર્મળ પર્યાય-અવસ્થામાં.....હોં ! આહા...હા..હા ! નિર્મળ પર્યાય 'વ્યક્ત' છે, 'બાહ્ય' છે; તેને દ્રવ્ય, જે ત્રિકાળ છે તે સ્પર્શતું નથી. છતાં વ્યક્તમાં - પર્યાયમાં, તે (અવ્યક્ત) દ્રવ્યનું જ્ઞાન અને એનો અનુભવ આવ્યા વિના રહેતો નથી. આહા...હા !

(આ) અનુભવને દ્રવ્યનો-ધ્રુવનો અનુભવ પણ કહેવામાં આવે છે. કારણ કે : ધ્રુવ તો ધ્રુવ છે. અનુભવ તો પર્યાયમાં થાય છે. પણ પર્યાય પર તરફના લક્ષે રાગનો અનુભવ અનાદિથી કરે છે; તે (બહિર્લક્ષી) પર્યાય અંતર્મુખ-લક્ષ કરે તો 'ધ્રુવનો અનુભવ કરે છે' એમ કહેવામાં આવે છે. એ પણ છે તો પર્યાય !

સમજાણું કાંઈ ? સૂક્ષ્મ વાત છે, ભાઈ ! મારગડા રૂડા બહુ ! આહા...હા...! અંતરની વાત - સમ્યગ્દર્શન શું છે અને સમ્યગ્દર્શનનો વિષય શો છે ? જે ચીજ છે, તેની (યથાર્થ વાત) ક્યારેય સાંભળી નથી ! ક્યારેય કરી નથી ! માથાફોડ બહારમાં.....ભાઈ ! આ જિંદગી કમાવામાં જાય

પાપમાં. એકલું પાપ....પૈસા ને....બાયડી-છોકરાં-કુટુંબ.....આહા....હા.....હા ! એ કરતાં, કદાચ બહારથી નિવૃત્તિ લઈને, દયા-દાન-ભક્તિ-વ્રતમાં (સમય) આપે તો પણ તે પુણ્ય છે પણ તે કાંઈ આત્માનો ધર્મ નથી ! આહા...હા...હા ! ધર્મ અલૌકિક ચીજ છે, ભાઈ !

એક સમયમાં - સેંકડના અસંખ્ય ભાગમાં, આત્માની વ્યક્ત પર્યાયમાં પૂર્ણાનંદના નાથ ચૈતન્ય ભગવત્સ્વરૂપ ભગવાન (- અવ્યક્ત)નું જ્ઞાન આવે છે અને પર્યાયનું પણ જ્ઞાન થાય છે. એનું જ્ઞાન થવા છતાં 'એ ચીજ' જ્ઞાનની પર્યાયમાં આવતી નથી અને 'એ ચીજ' જ્ઞાનની પર્યાયને સ્પર્શતી (પણ) નથી. આહા...હા...હા ! હવે આ વાત ક્યાં સાંભળવી.....?

જિજ્ઞાસા : જો પર્યાયને 'અવ્યક્ત' કહે તો શું નુકસાન ?

સમાધાન : બે પ્રકાર રહેતા નથી. ન્યાયગ્રંથ 'આપ્તમીમાંસા'માં એમ આવ્યું છે : ધર્મી અને ધર્મ - બે ભિન્ન ચીજ છે. 'ધર્મી' દ્રવ્ય અને 'ધર્મ' પર્યાય - એ બે ચીજ ભિન્ન છે, એક નથી. આહા...હા...હા ! આ ઘણીવાર 'આત્મધર્મ'માં આવી ગયું છે.

અહીં તો કહે છે કે : એકવાર સાંભળ તો ખરો પ્રભુ ! તારી ચીજ જે અંદર છે, તે બહારથી-શરીર-મન-વાણીથી - તો ભિન્ન છે; એનાથી તો તે જાણવામાં ય આવતી નથી. જેની કિંમત કરવી છે તે અમૂલ્ય ચીજ (શુદ્ધાત્મા), તે દયા-દાન-વ્રત-ભક્તિના ભાવથી પણ જાણવામાં નથી આવતી. એ તો રાગથી ભિન્ન થઈને, પોતાની પર્યાયમાં, સ્વ-પર પ્રકાશક તાકાત હોવાથી જ્ઞેય - 'વસ્તુ' - જાણવામાં આવે છે. સ્વભાવ તો આવો છે; પણ (અજ્ઞાનીની) દૃષ્ટિ તે (જ્ઞાયક વસ્તુ) તરફ નહિ હોવાથી, અને (તેની) દૃષ્ટિ પર્યાય ઉપર અને રાગ ઉપર હોવાથી - જ્ઞાનની એક સમયની પર્યાયમાં, આખા જ્ઞાયકનું જ જ્ઞાન થવા છતાં....(જ્ઞાયકનું જ્ઞાન-વેદન થતું નથી).

એ તો 'આબાળગોપાળ સૌને' (છે, એમ) લીધું છે ને...! એ ઉપર જરા આ વિચાર આવ્યો : 'આબાળગોપાળ' એટલે કોણ ? આમાં (શું) ક્ષયોપશમવાળા મનુષ્ય જ ગણ્યા છે ? બધાંયને ગણ્યાં છે આમાં. એકેન્દ્રિયથી માંડીને બધાં પ્રાણી, શુદ્ધદ્રવ્ય આનંદકંદ જ છે. આહા....હા...હા ! અંદર (તો) એકેન્દ્રિયથી માંડીને પંચેન્દ્રિય, નારકી, પશુ - બધાં ભગવત્સ્વરૂપ જ છે. આહા....હા...હા !

અહીં અતીન્દ્રિય અનંતગુણનો પિંડ પ્રભુ, ભઘવત્-ભગવાનસ્વરૂપ, પરમાત્મસ્વરૂપ શક્તિરૂપે ભગવાન(આત્મા) છે. આહા....હા...હા ! એને 'અવ્યક્ત' કહે છે.

એ 'અવ્યક્ત'ના પાંચ બોલ તો ચાલ્યા. (હવે) છઠ્ઠો બોલ છે : ('સ્વયમેવ હિ બહિરન્તઃ સ્ફુટમનુભૂયમાનત્વેડપિ વ્યક્તોપેક્ષણેન પ્રદ્યોતમાનત્વાચ્ચાવ્યક્તઃ' - પોતે પોતાથી જ બાહ્ય-અભ્યંતર સ્પષ્ટ અનુભવાઈ રહ્યો હોવા છતાં પણ વ્યક્તપણા પ્રતિ ઉદાસીનપણે પ્રદ્યોતમાન (પ્રકાશમાન) છે. માટે અવ્યક્ત છે.)

'પોતે પોતાથી જ બાહ્ય-અભ્યંતર' - ભાઈ ! પ્રકાશશક્તિ છે ને.....બારમી.....! ('સ્વયં પ્રકાશમાન વિશદ (- સ્પષ્ટ) એવા સ્વસંવેદનમયી (- સ્વાનુભવમયી) પ્રકાશશક્તિ.') એમાં પણ એ લીધું છે : સ્વયં પોતાથી સ્વસંવેદન થાય છે, એનો એવો ગુણ છે. આત્મામાં જ્ઞાન-આનંદ-એવી અનંત શક્તિઓ-ગુણ છે; એમાં એવો એક 'પ્રકાશ' નામનો ગુણ છે. ૪૭ શક્તિમાંથી બારમો (છે). તો એ શક્તિ-ગુણનો એવો સ્વભાવ છે કે પોતાનું પ્રત્યક્ષ સ્વસંવેદન પોતાથી થાય છે. 'સ્વયં પ્રકાશમાન વિશદ' -

અહીં 'વિશદ' શબ્દ વાપર્યો છે, અને આપણે અહીં (આ બોલમાં) 'સ્ફુટ' શબ્દ છે. બંનેનો અર્થ એક જ છે. વિશદ કહો, સ્ફુટ કહો કે પ્રત્યક્ષ કહો. આહા...હા..હા ! ભગવાનઆત્મા અંતરમાં એવી સ્વયં ચીજ છે, કે જેમાં કોઈ રાગ અને નિમિત્તની અપેક્ષા નથી. વ્રત ને તપ ને ભક્તિ ને પૂજાના ભાવ - બધા રાગ છે, વિકલ્પ છે; એનાથી આત્મા જાણવામાં આવતો નથી. 'સ્વયમ્' શબ્દ પડ્યો છે ને.....? સ્વયં-પોતાનો અંતરસ્વભાવ શુદ્ધ ચૈતન્ય છે. આહા...હા...હા ! સ્વયં પ્રકાશમાન વિશદ છે. જોયું ! (પ્રકાશશક્તિમાં) 'વિશદનો અર્થ સ્પષ્ટ'. (અને) અહીં (આ બોલમાં) કહ્યું : 'બાહ્ય-અભ્યંતર સ્પષ્ટ' મૂળ તો સ્પષ્ટ કહો. સ્ફુટ કહો કે પ્રત્યક્ષ કહો, ખરેખર તો એક વાત છે. આહા...હા...હા !

ભગવાનઆત્મા એવી ચીજ છે કે જે ધર્મની પ્રથમ શ્રેણી (સીડી)માં - સમ્યગ્દર્શનના કાળમાં, મતિ અને શ્રુત જ્ઞાન તે (અનુભવ) પ્રત્યક્ષ થઈ જાય છે. આહા...હા...હા ! ઝીણી વાત છે, ભાઈ !

માર્ગ અત્યારે કંઈક (વિપરીત) ચાલે છે, એક તો જાણે સંસાર આડે નવરાશ નહિ....પાપ....ને....પાપ....! આમાં કરોડપતિઓને તો વળી ગૂંચવણ બહુ; વેપાર અને ધંધામાં. આહા...હા ! ક્યાંય - ધૂળમાં ય સુખ નથી, બાપુ ! તને. અહીં તો દયા-દાન-વ્રત-ભક્તિનાં પરિણામ - એ પણ દુઃખ છે....રાગ છે.

પ્રભુ તો અતીન્દ્રિય આનંદમૂર્તિ પ્રભુ અંદર છે. એ સ્વયં પ્રકાશમાન છે. વિશદ એટલે સ્પષ્ટ, એવી સ્વસંવેદનમયી, સ્વાનુભવમયી પ્રકાશશક્તિ છે. આત્મામાં પ્રકાશશક્તિ નામનો ગુણ છે. જેમ જ્ઞાન....જ્ઞાન...જ્ઞાન....જ્ઞાન.....જ્ઞાન, જાણવું....જાણવું...જાણવું ગુણ છે; એમ પ્રકાશ... પ્રકાશ...પ્રકાશ....પ્રકાશ...પ્રકાશ ગુણ ત્રિકાળ છે. એ ગુણનો સ્વભાવ શું ? કે : સ્વસંવેદન - પોતાનાથી વેદન થાય છે. એને કોઈ દયા-દાન-વ્રત-વ્યવહારની અપેક્ષા છે જ નહીં. આહા...હા..હા ! ધર્મની પહેલી સીડી સમ્યગ્દર્શન અને સમ્યગ્જ્ઞાન - એમાં એ આત્માનું સ્વસંવેદન (થાય છે.) સ્વસંવેદન - સ્વ = સ્વથી + સમ = પ્રત્યક્ષ + વેદન - પોતે પોતાથી પ્રત્યક્ષવેદન, એવો પ્રકાશ નામનો ગુણ એમાં (આત્મામાં) છે. આહા...હા...હા ! એ ગુણની પ્રતીતિ ક્યારે થાય છે ? કે : જ્યારે એકલા ગુણની પ્રતીતિ નહીં; પણ એકલા દ્રવ્યની પ્રતીતિ કરે ત્યારે. આહા...હા...હા !

આ 'અવ્યક્ત' (બોલ) ચાલે છે ને.....? અવ્યક્ત કહો, સામાન્ય કહો, દ્રવ્ય કહો, નિત્ય કહો, એકરૂપ કહો, અભેદ કહો - એની પ્રતીતિ ક્યારે થાય છે ? કે : એ અનંત અનંત શક્તિના પિંડ તરફ - 'અવ્યક્ત' તરફ - ઉપાદેયતા આવે ત્યારે. સમ્યગ્દર્શન અને સમ્યગ્જ્ઞાનમાં એની પ્રતીતિ આવે છે. આહા...હા...હા ! સમજાયું કાંઈ ?

આવી વાત ઝીણી પડે; એટલે પછી સોનગઢના નામે લોકો બિચારા ! વાતો ય કરેવિરોધેય કરે. કારણ કે બહાર (સંપ્રદાયમાં) તો ચાલે છે કે : તમે વ્રત કરો ને તપસ્યા કરો, ભક્તિ કરો, પૂજા કરો, મંદિર બનાવો (તો) ધર્મ થશે. (પણ) અહીં કહે છે કે : હરામ જો એમાં ધર્મ હોય તો. રાગની મંદતા કરતા હોય તો પુણ્ય છે. પણ એ પુણ્યથી આત્મા અનુભવમાં આવે એ ચીજ આત્મામાં છે જ નહીં. સમજાયું ? છે ને.....? 'સ્વયં પ્રકાશમાન વિશદ.' વિશદનો અર્થ સ્પષ્ટ, અને સ્પષ્ટનો અર્થ પ્રત્યક્ષ છે, એવી સ્વસંવેદનમયી - પોતાના અનુભવથી જાણવામાં આવે

છે એવી - શક્તિઓ અંદર પડી છે. આહા...હા...હા ! પણ એ શક્તિને પ્રતીતમાં લે ત્યારે શક્તિની પ્રતીતિ કરી કહેવામાં આવે ને.....? (બાકી) ભરોસો-વિશ્વાસ અંદર નથી અને વિશ્વાસ છે વર્તમાન એક સમયની પર્યાયનો, અને જોર છે દયા-દાન રાગ ઉપર. જોર - એ તો પર્યાયબુદ્ધિ-મિથ્યાબુદ્ધિ-મિથ્યાદૃષ્ટિ છે. આહા....હા !

અહીં 'સ્વયં' કીધું; ૪૮ (ગાથા)માં આ કહ્યું; અને ૧૭-૧૮ ગાથામાં યે કહ્યું. ગઈ કાલે કહ્યું હતું ને....? કે : જ્ઞાનની પર્યાયનો 'સ્વ-પર પ્રકાશક' ગુણ હોવાથી, પોતાની પર્યાયમાં સ્વયં આત્મા જ જાણવામાં આવે છે. આહા...હા...હા ! એમ હોવા છતાં પણ, (અજ્ઞાની) બંધ અર્થાત્ રાગને વશ થઈને, પર્યાયમાં 'જ્ઞાયક' જાણવામાં આવે છે (છતાં), એને જાણતો નથી. સમજાય છે કાંઈ ? આવી વાત છે. ભાઈ ! માર્ગ બહુ જુદો ! હજુ તો ધર્મની શરૂઆતની પહેલાંની વાત છે ! પછી ચારિત્ર અને કેવળજ્ઞાન - એ તો કોઈ અલૌકિક ચીજ છે !! આહા....હા...હા !

અહીં તો પ્રથમ પ્રકાશશક્તિની પ્રતીતિ ક્યારે થાય છે ? કે : જ્યારે એને આખા આત્માની પ્રતીતિ થાય છે ત્યારે. તો આખા આત્મામાં - અનંતગુણના પિંડમાં - એક પ્રકાશગુણ છે તે સ્વસંવેદનથી જ જાણવામાં આવે છે. એને (અનંતગુણના પિંડને) અહીંયાં 'અવ્યક્ત' કહે છે. જે જાણવામાં આવે છે, તે 'અવ્યક્ત' છે. જાણવામાં આવ્યું તે પર્યાયમાં આવ્યું. સમજાણું કાંઈ ? પર્યાયમાં જાણવામાં આવ્યું કોણ ? કે : 'અવ્યક્ત' અવ્યક્ત એટલે વસ્તુ.

અહીંયાં એ કહે છે : 'પોતે પોતાથી જ'છે ને ? સંસ્કૃત પાઠમાં તો એટલું છે : 'સ્વયમેવ હિ' - 'સ્વયં+એવ+હિ = સ્વયમેવ હિ = સ્વયં જ = પોતે જ. 'સ્વયં' કોણ ? કે : 'પોતે જ.' પોતાની જે નિર્મળપર્યાય, અંદરમાં સમ્યગ્દર્શન-જ્ઞાનમય થાય છે, તો તે સમયે સ્વયં (- પોતે) પોતાથી જ બાહ્ય - અભ્યંતર સ્પષ્ટ અનુભવાઈ રહ્યો છે. જુઓ ! 'અનુભવમાં આવી રહ્યો છે.' 'બાહ્ય' એટલે વ્યક્ત-પર્યાય. અભ્યંતર એટલે અવ્યક્ત-દ્રવ્ય.

સમજાય એટલું સમજો, ભાઈ ! આ તો અલૌકિક માર્ગ છે ! જૈનદર્શન કોઈ અલૌકિક ચીજ છે ! જૈનદર્શન એટલે વસ્તુનું સ્વરૂપ. વસ્તુનું સ્વરૂપ (એટલે જૈનદર્શન). એ કોઈ સંપ્રદાય નથી. એ તો જેવી ચીજ છે, તેવી જ જાણી, એવી જ કહેવામાં આવી છે !

તો કહે છે કે : 'પોતે પોતાથી જ.....' તો કોઈ એમ કહે કે : 'એમાં તો એકાંત થઈ ગયું'.....'પોતાથી જ'....'કથંચિત્ પરથી અને કથંચિત્ પોતાથી તો અનેકાંત થાય.' (- એમ) નથી ! પાઠ જ એ છે : 'સ્વયમેવ હિ.' 'કથંચિત્ પરથી કથંચિત્ પોતાથી' એવું છે જ નહીં. આહા...હા...હા ! 'સ્વયમેવ હિ' - નિર્મળાનંદ પ્રભુ, અતીન્દ્રિય આનંદનો કંદ-નાથ; (તથા) (એની) અતીન્દ્રિય આનંદની અને મતિ-શ્રુતજ્ઞાનની પર્યાય; - એ પોતે જ પોતાથી (છે).

('બહિરન્તઃ') - 'બાહ્ય-અભ્યંતર' - પર્યાય અને દ્રવ્ય. 'બાહ્ય' એટલે પર્યાય. બાહ્ય એટલે બાહ્ય ચીજ ન લેવી. અહીં વાત બાહ્ય ચીજની નથી. સમજાણું કાંઈ ? 'બાહ્ય' એટલે એ (નિર્મળ) પર્યાય, બાહ્ય છે.

શુદ્ધભાવ અધિકારમાં 'નિયમસાર' ૩૮મી ગાથામાં આવ્યું છે ને.....! 'જીવાદિ બહિત્ત્વં હેયમુવાદેયમ્પણો અપ્પા.' (અહીં) તો જીવને પણ હેય કહ્યો; કેમકે એ પર્યાયની વાત છે. જીવની

જે (નિર્મળ) પર્યાય તે 'બાહ્ય', તેને અહીં હેય કહી. આહા...હા...હા ! રાગાદિ તો હેય છે જ.

આહા...હા...હા ! આ વાત ક્યાંય સાંભળે નહીં; (કોઈ) સંભળાવે નહીં. જિંદગી એમ ને એમ - પશુની જેમ - ચાલી જાય છે ! ભલે માણસ (પાસે) બેપાંચ કરોડ રૂપિયા હોય - ધૂળ હોય; પણ જ્યાં આત્મા શું ચીજ છે, એ સમજે નહિ ત્યાં સુધી, પશુતુલ્ય અવતાર છે !

જિજ્ઞાસા : વ્યવહાર જીવને હેય કહ્યો ?

સમાધાન : 'પર્યાય' એ વ્યવહાર જીવ (છે), અભૂતાર્થ (છે). 'દ્રવ્ય' એ ભૂતાર્થ (છે).

અહીંયાં ભૂતાર્થને 'અવ્યક્ત' કહ્યો અને પર્યાય - અભૂતાર્થને 'વ્યક્ત' કહ્યો. સમજાણું કાંઈ ? આ બધું સાંભળીને.... આ તો જાણે બધું નવું-નવું લાગે.....! આ તે કાંઈ વીતરાગમાર્ગ હશે...?

અહીંયાં કહે છે : 'બાહ્ય-અભ્યંતર સ્પષ્ટ અનુભવાઈ રહ્યો' છે. (તથા) ('સમયસાર') ૧૭-૧૮મી ગાથામાં તો એમ કહ્યું કે : જે વસ્તુ ત્રિકાળ ધ્રુવ છે, એને પોતાની પર્યાયમાં જાણવું, એ પર્યાયનો સ્વભાવ છે. તો (સ્વ-પર પ્રકાશક) પર્યાયના સ્વભાવમાં - 'દ્રવ્ય' - એ જાણવામાં તો આવે જ છે; પણ એનું (અજ્ઞાનીનું) લક્ષ 'એ (દ્રવ્ય)' ઉપર નથી. (એ) લક્ષ રાખે છે 'વર્તમાન અવસ્થા' ઉપર, તેથી (તે) પર્યાયમૂઢ (છે). વર્તમાન અવસ્થા જે 'વ્યક્ત' છે, તે 'બાહ્ય' છે - તેમાં, જેની રુચિ જામી ગઈ છે, તે પર્યાયમૂઢ જીવ મિથ્યાદૃષ્ટિ છે. આહા...હા...હા ! સમજાય છે કાંઈ ?

'આવો ધર્મ' કઈ જાતનો હશે....? ભઈ ! અમે તો બધાએ (એ) સાંભળ્યું છે કે : પોષા કરવા... સામાયિક કરવી.... પ્રતિક્રમણ કરવું... ચોવિયાર કરવો.... છ કાયની દયા પાળવી.....ને - એવું હતું. અરે ભાઈ ! એ તો બધી રાગની વાતો છે. - એ તત્ત્વ, સમ્યગ્દર્શન અને ધર્મ નથી.

અહીંયાં તો કહે છે : 'પોતે પોતાથી જ બાહ્ય-અભ્યંતર' - દ્રવ્ય અને પર્યાય, બન્ને પ્રત્યક્ષ અનુભવાઈ રહ્યાં છે.

પ્રશ્ન : દ્રવ્ય અનુભવાઈ રહ્યું છે ?! !દ્રવ્ય તો ધ્રુવ છે, એનો અનુભવ પર્યાયમાં આવતો નથી.

સમાધાન : આવતો નથી એટલે (પર્યાયમાં) ધ્રુવ આવતો નથી. પણ જેવી 'ધ્રુવ' ચીજ છે, એવો અનુભવ પર્યાયમાં આવે છે. પર્યાયનો અનુભવ (પર્યાયમાં) અનાદિનો છે; તે પર્યાય જ્યારે આ (ધ્રુવ) બાજુ ઢળી, તો 'ધ્રુવનો અનુભવ' એમ કહેવામાં આવે છે. આહા...હા...હા ! ઝીણી વાત છે ભાઈ !

ભગવાન આત્મા એક સમયની પર્યાયમાં બાહ્ય-અભ્યંતર સ્પષ્ટ અનુભવાઈ રહ્યો છે. આહા...હા...હા ! 'વ્યક્ત' અને 'અવ્યક્ત' - બન્ને અનુભવાઈ રહ્યાં છે.

જિજ્ઞાસા : અહીંયાં 'બાહ્ય'માં નિર્મળપર્યાય લેવી છે ?

સમાધાન : અહીંયાં નિર્મળપર્યાય જ છે. મલિનની વાત અહીં છે જ નહીં; એ તો 'કષાયથી ભિન્ન છે'માં - બીજા બોલમાં - આવી ગઈ.

આહા...હા...હા ! 'ચિદ્દેવિલાસ'માં તો એમ લીધું છે કે : પર્યાય જે છે તે ભલે મલિન હોય કે નિર્મળ, (- તે પોતાના ષટ્કારકથી પરિણમે છે). અહીંયાં તો નિર્મળની વાત છે. તો નિર્મળપર્યાયના કર્તા-કર્મ-કરણ-સંપ્રદાન-અપાદાન-અધિકરણ, (એ) પર્યાયના પર્યાયમાં છે. નિર્મળપર્યાયની

‘કર્તા’ નિર્મળપર્યાય. નિર્મળપર્યાયનું ‘કાર્ય’ નિર્મળપર્યાય. નિર્મળપર્યાયનું ‘સાધન’ નિર્મળપર્યાય. નિર્મળપર્યાયનું દાન આધું એ ‘સંપ્રદાન’ નિર્મળપર્યાય પોતાથી ઉત્પન્ન થઈ એ ‘અપાદાન’. પર્યાયમાંથી પર્યાય ઉત્પન્ન થઈ અને પર્યાયના આધારે પર્યાય ઉત્પન્ન થઈ (એ ‘અધિકરણ’.) સમજાય છે કાંઈ ? (તથા) ‘પ્રવચનસાર’ ગાથા-૧૦૧માં (એમ કહ્યું કે :) ‘ઉત્પાદ ઉત્પાદથી અને વ્યય વ્યયથી (છે)’ આહા....હા....હા....હા !

ભિન્ન-ભિન્ન ઠેકાણે શાસ્ત્રમાં તો અહો...હો...હો ! ગજબ વાતો કરી છે !! એક એક શાસ્ત્ર, એક એક ગાથા - દિગંબર...હો ! અલૌકિક વાતો છે !! એ વાત (બીજે) ક્યાંય નથી.

અહીંયાં કહે છે : ‘બાહ્ય-અભ્યંતર પ્રત્યક્ષ અનુભવાઈ રહ્યો છે’ ભગવાન આત્મા. ‘વ્યક્ત’ અને ‘અવ્યક્ત’ - બેયનો અનુભવ છે !

‘સમતા, રમતા, ઊરઘતા’ - ‘નાટક સમયસાર’નો શબ્દ ‘શ્રીમદ્ (રાજચંદ્ર) ગ્રંથમાં, ૨૬મા વર્ષ)માં આવે છે. એમાં ‘રમ્ય’ લીધું છે. રમ્યપણું જેને વિષે છે જેને લઈને આત્મા પ્રગટ-પ્રભાસ (- દીપ્તિ-પ્રભાસુક્ત) દેખાય છે. ‘પશુ, પક્ષી, મનુષ્યાદિ દેહને વિષે, વૃક્ષાદિને વિષે જે કંઈ રમણીયપણું જણાય છે, અથવા જેના વડે તે સર્વ પ્રગટ (- સ્ફુટ) સ્ફૂર્તિવાળાં જણાય છે, પ્રગટ સુંદરપણા સમેત લાગે છે તે રમતા, રમણીયપણું છે લક્ષણ જેનું તે જીવ નામનો પદાર્થ છે.’ - (પત્રાંક : ૪૩૮માં) છે.

અહીં કહે છે : આત્મા અંતરમાં ‘સ્વ’ (- ‘અવ્યક્ત’) અને ‘પર’ (- ‘વ્યક્ત’)નો, (બેયનો અનુભવ કરે છે). પર્યાયને ‘પર’ પણ કહી છે; ‘પરદ્રવ્ય’ પણ કહી છે; ‘નાશવાન’ પણ કહી છે; ‘વ્યક્ત’ પણ કહી છે; ‘એક સમય’ની સ્થિતિવાળી - ‘મુદ્દતવાળી’ પણ કહી છે.

(‘પ્રવચનસાર’) ગાથા-૧૦૭માં છે ને....! ‘સત્ દ્રવ્ય’, ‘સત્ પર્યાય’, ‘સત્ ગુણ’ - સત્ત્વનો વિસ્તાર છે ! આહા...હા ! દ્રવ્ય જે વસ્તુ છે - અનંત શક્તિનો પિંડ - એ ‘સત્’ છે. ગુણ છે એ પણ ‘સત્’ છે અને પર્યાય પણ ‘સત્’ છે. ‘સમયસાર’ બંધ અધિકારમાં તો લીધું છે કે : ત્રણેય અહેતુક છે. કોઈનો હેતુ કોઈ નથી. આહા....હા ! પરનો તો હેતુ (આત્મા) નથી; પણ ગુણ-દ્રવ્યનો પર્યાયમાં હેતુ નહીં.

આહા....હા...હા ! આવી વાત !! હવે ક્યાં સમજે ! ચોર્યાસીના અવતાર કરી....આમ ને આમ....રખડપટ્ટી કરી કરીને મરી ગયો છે ! અહીં મનુષ્યમાં મોટો બ્રહ્મદત્ત ચક્રવર્તી, હીરાના ઢોલિયે સૂતો. સોળ હજાર દેવ તો સેવા કરે ! મરીને તરત સાતમી નરકે ગયો. આહા...હા ! આ દેહ છૂટ્યા ભેગો નીચે સાતમી નરકે ! હજી તો થોડાં વરસ ગયાં છે, પંચાસી હજાર. અસંખ્ય અબજ વરસનો તો એક પલ્યોપમ, એવાં દશ કોડાકોડી પલ્યોપમનો એક સાગરોપમ, એવા તેત્રીસ સાગરની સ્થિતિએ ગયો છે. અત્યારે નરકમાં પડ્યો છે.

આ વાણિયામાં ય, એ બધા પૈસાવાળામાંથી ઘણા ય તો જવાના ઢોરામાં. જેને સમ્યગ્દર્શન-ધર્મ નથી; નથી સમ્યગ્દર્શનની ખબર; નથી દિવસના ચાર-પાંચ કલાક સત્સમાગમમાં પુણ્ય બાંધવાં; - એવા ઘણા ય તો ઢોરમાં જવાના. પુણ્ય બાંધે તોસ્વર્ગમાં જાય, મનુષ્યમાં જાય (પણ) જેને ધર્મના સંસ્કાર નથી, અને જે કોઈ સત્સમાગમ-વાંચન-શ્રવણ-સત્શાસ્ત્રોનો પરિચય દરરોજ બેચાર કલાક

કરતો નથી તેને તો પુણ્ય પણ નથી.

માંડ નવરો થઈને કો'ક દી એકાદ કલાક જાય તો માથે (પાટ ઉપર) બેઠો હોય.... કહે....જી હા....!....એનો કલાક લૂંટી લે કુગુરુ. શ્રીમદ્ એમ કહે છે. આખો દી પાપમાં જાય; અને નવરો થઈ ને જાય, ત્યાં એક કલાક સાંભળવા. તો ઓલો કુગુરુ લૂંટી લે - વ્રત કરો....ઉપવાસ કરો.... તમારું કલ્યાણ થશે ! - લૂંટી નાંખે.....મિથ્યાત્વમાં ! સમજાય છે કાંઈ ?

અહીં કહે છે : 'સ્પષ્ટ અનુભવાઈ રહ્યો છે'. - પર્યાય અને દ્રવ્ય સ્પષ્ટ અનુભવમાં આવી રહ્યાં છે. આહા...હા ! અનુભવમાં....હોં ! આહા...હા...હા ! એક પરલક્ષી પર્યાયનો અનુભવ તો અનંત કાળથી છે. પણ અહીં હવે પર્યાય જ્યારે દ્રવ્ય તરફ ઝૂકી તો દ્રવ્યનો પણ અનુભવ છે અને પર્યાયનો પણ અનુભવ છે, એમ કહેવામાં આવ્યું છે. આહા....હા....હા ! સમજાયું ?

'સ્પષ્ટ અનુભવાઈ રહ્યો હોવા છતાં પણ'....(પાઠ) છે ને.....? 'સ્વયમેવ હિ બહિરન્તઃ સ્ફુટમનુભૂયમાનત્વેડપિ', 'વ્યક્તોપેક્ષણેન,' - વ્યક્તપણા પ્રતિ ઉદાસીનપણે, 'પ્રદ્યોતમાન' - પ્રકાશમાન છે. આહા...હા...હા ! પર્યાય નિર્મળ અને ત્રિકાળી નિર્મળ ભગવાન - એનો અનુભવ હોવા છતાં પણ પર્યાયથી ઉદાસીન છે. એક સમયની પર્યાયમાં, ટકતાં 'દ્રવ્ય' ઉપર દૃષ્ટિ જાય છે. આહા...હા...હા સમજાયું કાંઈ ?

શું પર્યાય અને શું દ્રવ્ય.....? 'દ્રવ્ય' એટલે આ પૈસો હશે....? પૈસાને દ્રવ્ય કહે દુનિયા. પૈસાવાળાને ડાહ્યા કહે ! બુદ્ધિ તો સમજવા જેવી હોય....તો ય ડાહ્યા કહે ! અને ઓલા બિચારા ગરીબ માણસ, બુદ્ધિવાળા હોય પણ પૈસા ન હોય; અને માંડ બે-પાંચ હજાર રૂપિયા હોય ને રળી ખાતા હોય તો (તે) સાધારણ માણસ....(લોકો કહે કે) એને બુદ્ધિ ક્યાં છે ? એવા ય ઘણા જોયા છે - બુદ્ધિના બારદાન, કોથળા જેવા હોય (બુદ્ધિથી) ખાલી. (તોપણ) મહિને પાંચ-પાંચ લાખ પેદા કરતા હોય ! અને બુદ્ધિના ખાં હોય (પણ) મહિને બે હજાર પેદા કરવા હોય (તો, તેને) પરસેવા ઊતરતા હોય ! ત્યાં બહાર (ધન-સંપત્તિ) પુરુષાર્થથી મળે, એવું ક્યાં છે ?

જિજ્ઞાસા : ઘેર બેઠાં કોઈ પૈસા દેવા આવતું નથી ને.....?

સમાધાન : પણ પૈસા દઈ-લઈ શકે છે કોણ ? પૈસા તો એના કારણે આવવાના હોય તો આવે અને એના કારણે ન આવે તો ન આવે. રજકણને કોઈ દઈ શકે ને લઈ શકે, એ ત્રણકાળ-ત્રણલોકમાં નથી. આવે છે ને.....? કે : 'દાણે-દાણે ખાવાવાળાનું નામ છે'. 'નામ' શું છે ? કહે છે : જે રજકણ આવવાવાળા છે તે આવશે જ. તારા પ્રયત્નથી આવશે ? - (એમ નથી). ખોરાક-દાળ, ભાત, રોટલી ને મૈસૂબ - જે રજકણ આવવાનો હશે, તે આવશે; અને જે નહિ આવવાનો હોય, તે નહીં આવે. તારા પ્રયત્નથી સારો આવે ને એના પ્રયત્નથી ખરાબ આવે, એવી કોઈ ચીજ નથી. આહા...હા....હા ! સમજાયું કાંઈ ?

અહીં કહે છે કે : (સ્પષ્ટ અનુભવાઈ રહ્યો) 'હોવા છતાં પણ વ્યક્તપણા પ્રતિ' ત્યાં જે 'બાહ્ય' કીધું હતું ને.....? તે અહીં 'વ્યક્ત' લેવું. બાહ્ય એટલે વ્યક્તતા પ્રત્યે, 'ઉદાસીનપણે પ્રકાશમાન (- પ્રદ્યોતમાન) છે.' ત્યાં કાયમ રહેવું છે, એમ નહીં.ઉદાસ છે. પર્યાયથી પણ ઉદાસ છે. આહા...હા...હા...હા ! ધર્મીની દૃષ્ટિ, ઉદાસ....પર્યાયથી ખસીને, જ્યાં ત્રિકાળી જ્ઞાયક આનંદકંદ

પ્રભુ (છે) ત્યાં રહે છે. ઉદ્ + આસન = એનું (દૃષ્ટિનું) આસન દ્રવ્ય ઉપર છે - આસન દ્રવ્યમાં લગાવ્યું છે. એનું આસન બહાર મહેલ-મકાનમાં તો નથી; (પણ) એનું આસન પર્યાયમાં પણ નથી.

અહીં કહે છે : એ (ધર્મી) મકાનમાં રહે છે, એ પણ નહીં. શરીરમાં આત્મા રહે છે, એવો પણ નહીં અને ધર્મી રાગમાં રહે છે, એવો પણ નહીં. ધર્મી નિર્મળપર્યાયમાં રહે, એવો પણ નહીં. આહા...હા...હા ! ઉદાસીન છે ને.....! પર્યાયથી ઉદાસીન. ત્યાં કાયમ ટકવું નથી અને આ દ્રવ્યસ્વભાવ બાજુ દૃષ્ટિનું જોર છે ને !

આહા...હા...હા ! ગજબ વાત છે !! આવી વાત સાંભળવા મળવી પણ મુશ્કેલ છે, બાપુ ! ભાઈ ! બાકી બધાંને ધૂળ તો ઘણી મળે છે. સાંભળી છે ને.....! અમેરિકામાં કરોડપતિ અને અબજોપતિ એટલા પડ્યા છે ! બધા બિચારા દુઃખ થઈને, હવે ધર્મ શોધવા જાય છે, પણ ધર્મ મળતો નથી. ત્યાં પરદેશમાં ક્યાં ખબર છે કે 'ધર્મ કોને કહીએ ?' સ્વદેશમાંના માણસોને ય ખબર ન મળે ધર્મની, તો ત્યાં (વિદેશમાં) ક્યાં ધર્મ હતો ?

અહીંયાં તો કહે છે : એવો (સ્પષ્ટ અનુભવાઈ રહ્યો) હોવા છતાં પણ 'વ્યક્ત' અર્થાત્ 'પર્યાય' પ્રત્યે ઉદાસીનરૂપથી પ્રકાશમાન છે. આહા...હા ! પર્યાયમાં રહેવું છે એમ નથી; એમાં આસન લગાવ્યું નથી. આહા...હા...હા ! ઉદ્ + આસન = ઉગ્રપણે આસન લગાવવું. (ધર્મીની) દૃષ્ટિ દ્રવ્યમાં પડી છે. વસ્તુ જે નિત્યાનંદ પ્રભુ, ધ્રુવ (છે) ત્યાં આગળ દૃષ્ટિનું આસન છે. પર્યાયમાં દૃષ્ટિ રહેવી, એમ નથી. આહા...હા...હા ! પર્યાય આવે છે; અને (દ્રવ્ય-પર્યાય) બેઉનો અનુભવ પણ છે; બેઉનું જ્ઞાન પણ છે; પણ એનાથી (ધર્મી) ઉદાસીન છે. ગજબ વાત કરી ને.....!! શુદ્ધ ચૈતન્ય ધ્રુવ ઉપર જ આસન લગાવ્યું છે. દૃષ્ટિનો વિષય જે ધ્રુવ છે, ત્યાં જ દૃષ્ટિ પડી છે. દૃષ્ટિ ક્યારેય ધ્રુવ ઉપરથી ખસતી નથી. આહા...હા...હા...હા !

કહે છે કે : આ આત્માએ - એની નિર્મળ પર્યાય અને ત્રિકાળી દ્રવ્ય બન્નેનું જ્ઞાન અને અનુભવ હોવા છતાં, વ્યક્ત-બાહ્ય-પર્યાય (જે છે) ત્યાં - આસન લગાવ્યું નથી. દૃષ્ટિનું આસન તો 'અવ્યક્ત' ઉપર છે. અહીંયાં 'અવ્યક્ત' કહેવું છે ને.....! વ્યક્તપણા પ્રતિ ઉદાસીનરૂપથી પ્રકાશમાન છે. એટલા માટે એને (આત્માને) 'અવ્યક્ત' કહે છે. આહા...હા...હા ! ભાષા આકરી ! ભાવ આકરા !

આ રીતે છ હેતુથી (અવ્યક્તપણું સિદ્ધ કર્યું). છ હેતુ - છ પ્રકાર કહ્યાં ને.....? પહેલાં એ કહ્યું : છ દ્રવ્યથી ભિન્ન આત્મા સપ્તમ (દ્રવ્ય) છે, એને 'અવ્યક્ત' કહે છે. બીજામાં એમ કહ્યું : કષાયોનો ભાવ જેટલો પ્રગટ છે - દયા, દાન, વ્રત, ભક્તિ આદિના (ભાવ) - એનાથી ભગવાન આત્મા ભિન્ન છે. ત્રીજામાં કહ્યું : ચિત્સામાન્યમાં ચૈતન્યની સમસ્ત વ્યક્તિઓ નિમગ્ન છે. આહા...હા ! ભગવાન ધ્રુવસ્વરૂપ - એમાં ભૂત અને ભવિષ્યની બધી પર્યાયો નિમગ્ન છે; વર્તમાનપર્યાય જાણવામાં છે, એ પ્રગટ છે. પૂર્વ પર્યાય અને ભવિષ્ય પર્યાય નિમગ્ન છે; એ જાણવું (વર્તમાન) પર્યાયમાં આવે છે, (એ પ્રગટ-બાહ્ય છે); બાકી બધી પર્યાયો અંદર (દ્રવ્ય)માં છે. (ચોથામાં : ક્ષણિક વ્યક્તિ માત્ર નથી માટે અવ્યક્ત છે). પાંચમો : વ્યક્ત અને અવ્યક્ત એકમેક મિશ્રિત પ્રતિભાસિત હોવા

છતાં પણ તે વ્યક્તતાને સ્પર્શતું નથી, વ્યક્તને સ્પર્શતું નથી. છઠ્ઠો બોલ આ : બાહ્ય-અભ્યંતર પ્રત્યક્ષ અનુભવમાં આવી રહ્યો હોવા છતાં પણ વ્યક્ત-બાહ્ય-પર્યાય પ્રત્યે ઉદાસીન છે. ધર્મની દૃષ્ટિનું જોર પર્યાય ઉપર નથી; દૃષ્ટિનું જોર દ્રવ્ય ઉપર છે. એણે આસન લગાવ્યું છે દ્રવ્યમાં. - આમ છ હેતુથી 'અવ્યક્ત'ને સિદ્ધ કર્યું છે.

એ 'અવ્યક્ત' કહો કે ઉપાદેય શુદ્ધ આત્મા કહો - એ આદરણીય છે. પર્યાય હેય છે. જે (વર્તમાન) પર્યાય એને (- અવ્યક્તને) આદરણીય માને છે, એ પર્યાય પણ હેય છે. આહા...હા...હા ! પર્યાય એનો - ત્રિકાળ જ્ઞાયકભાવનો આદર કરે છે - એને સમ્યગ્દર્શન અને ધર્મની દશા કહેવામાં આવે છે.

- પૂરું થયું.



ॐ

परमात्मने नमः ।

श्री समयसार

श्री जयसेनार्यार्यकृत 'तात्पर्यवृत्ति' टीकाभां गाथा : ३०६ थी ३०८
[श्री अमृतयंद्रार्यार्यकृत 'आत्मभ्याति' टीकाभां गाथा : २८३ थी २८५]

आत्म-भावना

अथ निर्विकल्पसमाधिरूपनिश्चयप्रतिक्रमणनिश्चयप्रत्याख्यानरहितानां जीवानां योऽसौ बंधो भणितः स च हेयस्याशेषस्य नारकादिदुःखस्य कारणात्वाद्धेयः । तस्य बंधस्य विनाशार्थं विशेष भावनामाह -

“सहजशुद्धज्ञानानन्दैकस्वभावोऽहं, निर्विकल्पोऽहं, उदासीनोऽहं
निरंजननिजशुद्धात्मसम्यक् श्रद्धानज्ञानानुष्ठानरूपनिश्चयरत्नत्रयात्मक
निर्विकल्पसमाधिसंजातवीतरागसहजानन्दरूप सुखानुभूतिमात्रलक्षणेन स्वसंवेदनज्ञानेन
संवेद्यो गम्यः प्राप्यः, भरितावस्थोऽहं, राग-द्वेष-मोह-क्रोध-मान-माया-लोभा-
पञ्चेन्द्रियविषयव्यापार, मनोवचनकायव्यापार-भावकर्म-द्रव्यकर्म-नोकर्म-ख्याति-पूजा-
लाभ-दृष्टश्रुतानुभूतभोगाकांक्षारूपनिदानमायामिथ्याशल्यत्रयादिसर्ववि-
भावपरिणामरहितः शून्योऽहं, जगत्त्रये कालत्रयेपि मनोवचनकायैः कृतकारितानुमतैश्च
शुद्धनिश्चयेन, तथा सर्वे जीवाः इति निरंतर भावना कर्तव्या ।”

गुजराती भाषांतर : “हुं सलज शुद्ध ज्ञानानंदरूप अक स्वभाव हुं, निर्विकल्प
हुं, उदासीन हुं, निज निरंजन शुद्धात्माना सम्यक् श्रद्धान, ज्ञान, अनुष्ठानरूप
निश्चयरत्नत्रयात्मक निर्विकल्प समाधिथी उत्पन्न वीतराग सलजानंदरूप सुखानुभूतिमात्र
लक्षण द्वारा स्वसंवेदन ज्ञान वडे संवेद्य, गम्य, प्राप्य-भरितावस्थ हुं. राग-द्वेष-मोह-
क्रोध-मान-माया-लोभ-पंचेन्द्रिय विषयव्यापार, मनवचनकायव्यापार, भावकर्म-द्रव्यकर्म-
नोकर्म-भ्याति-पूजा-लाभ दृष्ट श्रुतअनुभूत भोग-आकांक्षारूप निदान-माया-मिथ्या-
त्रयाशल्य आदि सर्व विभावपरिणाम रलित हुं, शून्य हुं. शुद्ध निश्चये हुं आवो
हुं. तथा त्रणे लोक अने त्रणे काणे अधाय जव अेवा ऐ. - अेम मन, वचन, कायथी
अने कृत, करित, अनुभोदनाथी निरंतर भावना कर्तव्य ऐ.”

‘આત્મ-ભાવના’

પ્રવચન : તા. ૨૪-૧-૧૯૭૮

આ ‘સમયસાર’ વાંચીને શું કરવું ? આખું ‘સમયસાર’ વાંચીને - જાણીને કરવાનું શું ? ‘સમયસાર’ બંધ અધિકારમાં ‘બંધસ્ય વિનાશાર્થ’ - બંધના નાશને માટે ‘આ આત્મ-ભાવના’ કરવી, એમ છે. તેમ જ ‘સર્વવિશુદ્ધજ્ઞાન અધિકાર’ના આખરમાં છે કે ‘સમયપ્રાભૃત’ને જાણીને ‘આ’ કરવું. અને ‘પરમાત્મપ્રકાશ’માં છેલ્લે છે કે ‘પરમાત્મપ્રકાશ’ જાણીને પણ ‘આ ભાવના’ કરવી. - એમ ત્રણ ઠેકાણે છે (અને) એને લગતું ચોથે થોડુંક (‘સમયસાર’) ગાથા-૪૧૩માં છે; પણ (ત્યાં) થોડાક શબ્દો ફેર છે. સારમાં સાર ‘આ’ વસ્તુ છે.

પાઠમાં તો એમ છે : (‘સહજશુદ્ધજ્ઞાનનન્દૈકસ્વભાવોઽહં’) સહજ શુદ્ધ જ્ઞાન અને આનંદ જેનો એક સ્વભાવ છે, એવો છું. ‘એવો છું’ એમાંથી ‘હું છું’...ને ! ‘હું’ - ‘ઽહં’ પાઠમાં છેલ્લો શબ્દ છે. ‘અહં’ એટલે ‘હું છું’ એમ એમાંથી કાઢવું. એટલે કે ત્રિકાળ સ્વાભાવિક શુદ્ધ જ્ઞાન, સ્વાભાવિક શુદ્ધ આનંદ જેનો એક સ્વભાવ છે, એવો...હું છું. આહા...હા...હા ! ‘સમયસાર’ કે ‘પરમાત્મપ્રકાશ’ શાસ્ત્ર ભણીને કરવાનું તો.... ‘આ’ એમ આત્મ-ભાવના માટે ‘આ’ - ‘સ્વાભાવિક શુદ્ધ જ્ઞાન (છું)’. સમજવામાં આ કઠણ પડે એવું છે.

સ્વાભાવિક શુદ્ધ જ્ઞાન; પર્યાય નહીં, ત્રિકાળી સ્વાભાવિક શુદ્ધ જ્ઞાન-પવિત્ર જ્ઞાન છું. પાઠમાં ‘શુદ્ધ જ્ઞાનાનંદ છે’ એનો અર્થ કર્યો ‘જ્ઞાન અને આનંદ’. ‘સહજશુદ્ધજ્ઞાનનન્દૈકસ્વભાવોઽહં’ - સહજ જ્ઞાન અને આનંદરૂપી સ્વભાવ તે ‘હું છું’ એવી આત્મ-ભાવના કરવી. આહા...હા ! શ્રીમદ્માં (પત્રાંક : ૪૭૪માં) પણ એ શબ્દ આવે છે : ‘આત્મભાવના ભાવતાં, જીવ લહે કેવળજ્ઞાન રે.’ પણ ભાવના ‘આ’. સમજાણું કાંઈ ?

શુભ ભાવને નપુંસક તરીકે કહ્યો છે ને....? એનો વિરોધ બહુ આવ્યો છે. પણ એને તો - શુભ ભાવને તો - નપુંસક જ કહ્યો છે. આહા...હા ! આ કઠણ પડે જગત્ને....! ‘વીર્ય (પુરુષાર્થ)’ તો એમાં છે કે : હું જ્ઞાન અને આનંદસ્વભાવી.... તે જેનો ‘એક’ સ્વભાવ.... કે જેમાં ભેદ નહીં. રાગ તો નહીં, પણ પર્યાયનો ભેદ પણ નહીં. - ‘સહજ જ્ઞાન, સહજ આનંદ જેનો એક સ્વભાવ છે, તે હું છું.’ ‘હું’ ભલે પહેલો લીધો, પણ ‘એવો હું છું’ એમ લેવું. ભાષા સમજાય છે ? કરવાનું તો ‘આ’ (આત્મ-ભાવના) છે.

ચારે ય અનુયોગમાં ‘સાર’રૂપે તો ‘વીતરાગતા’ છે. બીજા (લોકો) તકરાર એમ કરે છે ને....? કે : ચરણાનુયોગમાં આમ કહ્યું છે ને તેમ કહ્યું છે. ચારે ય અનુયોગનો સાર તો વીતરાગતા છે. અને વીતરાગતા તો ત્યારે પ્રગટે કે : ‘સહજ જ્ઞાનાનંદ હું છું’ એવી દૃષ્ટિ કરે તો પ્રગટે ! એનો અર્થ એ આવ્યો કે : ‘સ્વનો આશ્રય કરવો.’ આહા...હા ! કેવો ‘સ્વ’ છું ? - સ્વાભાવિક

શુદ્ધ જ્ઞાન અને આનંદ. સ્વાભાવિક અને શુદ્ધ. કેવો છે 'શુદ્ધ જ્ઞાનાનંદ' ? - સ્વાભાવિક છે; કૃત્રિમ નથી. નવી પર્યાય (કૃત્રિમ) ઉત્પન્ન કરવી, એમ નથી. આહા...હા ! આકરું પડે છે લોકોને.

આમ તો વ્યવહારને વ્યભિચાર કહ્યો છે, નપુંસક કહ્યો છે; એ વાત લોકોને આકરી પડે છે. પણ એ (વ્યવહાર) તો હેય છે. 'સમયસાર'ના પ્રવચનમાં એની વાત ઘણા બોલે કહેવાઈ હતી. 'સમયસાર'માં વ્યવહારને અભિસારિકા, વેશ્યા સમાન, વ્યભિચાર વગેરે ઘણા બોલ લીધા છે. તે ઘણા વર્ષ પહેલાં 'આત્મધર્મ'માં આવી ગયા છે.

અહીં તો આ ચીજ શું ? એનો સરવાળો આ છે : જેની પર્યાય બુદ્ધિ છૂટીને, ત્રિકાળી શુદ્ધ જ્ઞાન, સહજ શુદ્ધ જ્ઞાન, સ્વાભાવિક શુદ્ધ-પવિત્ર જ્ઞાન અને આનંદ તે હું છું. આમાં કોઈ વ્યવહારનો કર્તા છું કે રાગવાળો છું કે પર્યાયવાળો છું, એમ પણ અહીંયાં લીધું નથી. આહા...હા ! ધર્મી ભાવના 'આ' કરે !

('સમયસાર') ૩૨૦-ગાથામાં આવી ગયું છે ને....? કે : ધ્યાનાર-ધ્યાયતા શું ધ્યાવે, (કોનું) ધ્યાન કરે ? કે : સર્વથા નિરાવરણ અખંડ જ્ઞાન; તેનું ધ્યાન કરે ! વર્તમાન ધ્યાન કરનાર પર્યાયનું ધ્યાન ન કરે. કેમકે વર્તમાન પર્યાય છે તે ખંડખંડ છે, અને આ (જ્ઞાન) અખંડ છે.

ભાઈ ! બહુ ઝીણું છે. આ તો જરી (આ) બધું (પુસ્તકમાં) ભેગું નાખવાના છે ને....? એટલે થોડુંક આવ્યું છે, આ (સ્પષ્ટીકરણ) ઊંચામાં ઊંચું છે.

આહા...હા ! અહીંયાં કહે છે કે : એ આનંદ જેનો એક સ્વભાવ છે - એવો આત્મા - તે હું છું. સ્વાભાવિક શુદ્ધ જ્ઞાનાનંદ જેનો એક સ્વભાવ છે એવો 'હું' છું. 'હું' પહેલો લીધો તે હું 'આ' છું. આહા...હા ! આ વાત કોઈ ભાષા કે વિકલ્પની નથી. 'આવો હું છું' એવો વિકલ્પે ય નહીં. વસ્તુનું સ્વરૂપ 'આ' છે. સમજાણું કાંઈ ?

ચરણાનુયોગ શીખીને કે બીજું શીખીને, કોઈ વિરોધ કરે છે કે : આ (સોનગઢવાળા) લોકો શુભ ભાવને નપુંસક કહે છે. એમ કહે છે ને તેમ કહે છે. પરંતુ ચરણાનુયોગમાં તો તેને (- વ્યવહારને) આદરણીય કહ્યો છે. એક વિદ્વાને વિરોધમાં ઘણું લખ્યું છે. (પણ) ભાઈ ! તને ખબર નથી બાપુ !

અહીંયાં કહે છે : 'एकस्वभावोऽहं' - હું એકસ્વભાવી છું. જેમાં 'પરિપૂર્ણ ગુણ' અને 'પરિપૂર્ણ સ્વભાવ' એવો પણ ભેદ નહીં. અનેકપણું કે એવા (ગુણ-ગુણીના) ભેદ નહીં. - એવી એ તો પરિપૂર્ણ ગુણથી ભરેલી (અભેદ) ચીજ છે. - એવા (સ્વ) ભાવની ભાવના (ભાવવી). ભાવના (એટલે) વિકલ્પ ને ચિંત્વન નહીં. ભાવના (એટલે) એવા (સ્વ-) ભાવમાં એકાગ્ર થવું. આવા ભાવમાં 'હું આ છું' (એકાગ્રતા થઈ), પછી એવી (સ્વ-ભાવાકારે) તો પર્યાય થઈ. આ (વિષય) 'પરમાત્મપ્રકાશ'માં છેલ્લે છે. સમજાણું કાંઈ ?

આહા...હા ! જોયાં....એમાં કેટલા શબ્દો વાપર્યા 'સ્વાભાવિક' - કૃત્રિમ નહીં, કરાયેલો નહીં, નાશ થાય નહીં, એક સમયની પર્યાય પૂરતું નહીં. 'સ્વાભાવિક' તે પણ 'શુદ્ધ'. સ્વાભાવિક ચીજ છે એ શુદ્ધ જ હોય. એ (વર્તમાન) પર્યાયમાં જે અશુદ્ધતા છે તે તો વ્યવહારનયનો વિષય છે. 'સમયસાર'માં કહ્યું છે : આ (વ્યવહાર) હેય છે. આ (સ્વભાવ) સિવાય બધું હેય છે. આ (સ્વભાવ)

તે ઉપાદેય છે. આહા...હા ! આવો વખત ક્યારે મળે ! અરે સાંભળવાનું.....એ ય મુશ્કેલ પડે !

‘સ્વાભાવિક શુદ્ધ જ્ઞાન, સ્વાભાવિક શુદ્ધ આનંદ એવો જેનો એક સ્વભાવ છે, તે આત્મા.’ આહા...હા ! ‘જ્ઞાનાનંદ’ બે ભેગું છે. એ તો અહીંયાં જુદું પાડીને સમજાવ્યું છે. સહજ જ્ઞાનાનંદ જેનો એક સ્વભાવ.....તે હું છું. ‘સહજજ્ઞાનાનંદૈકસ્વભાવોઽહં’ એમ પાઠ છે. પણ ભિન્ન પાડીને સમજાવ્યું છે કે : સ્વાભાવિક શુદ્ધ જ્ઞાન અને આનંદ એવી એકસ્વાભી વસ્તુ (હું છું). તેની પર્યાયમાં જે વીતરાગતા આવે છે, તે ‘વીતરાગતા’ અખંડ-અભેદ-એકસ્વભાવના લક્ષે આવે છે. એ સમ્યગ્દર્શન પણ વીતરાગતા છે. (એમાં) ‘સરાગ’ અને ‘વીતરાગ’ એવા જે ભેદ પાડ્યા તે તો ચારિત્ર-દોષની અપેક્ષાએ છે. બાકી સમકિત તો સરાગ-વીતરાગ છે જ નહીં. એ (સમકિત) તો ‘નિર્વિકલ્પ-સહજ-જ્ઞાનાનંદ-શુદ્ધ ‘હું’ એકસ્વભાવી છું’ એવી અંતરમાં - વર્તમાન જ્ઞાનની પર્યાયમાં આ પૂર્ણ (સ્વભાવ) જ્ઞેય થઈને, જ્ઞાન થઈને - પ્રતીતિ કરવી, તે છે.

આહા....હા ! આવો માર્ગ છે !! (તેમ છતાં) કોઈ મશ્કરી કરે બિચારા કે : (સોનગઢ) અધ્યાત્મની આવી વાતો કરે ને....તેવી વાતો કરે ! (પણ) અરે ભગવાન ! બાપુ ! પ્રભુ ! અધ્યાત્મ એટલે કે : ‘તું પૂર્ણસ્વરૂપ,’ તે ‘અધ્યાત્મ.’ આત્માના આશ્રયે કથન, તે ‘વાણી’. અને આત્માના આશ્રયે ભાવ, તે ‘ધર્મ’. એવો ‘હું’ છું. (પણ) ભગવાન છે ને....બીજા એવો પરમાત્મા છે, તેની સાથે કાંઈ સંબંધ નથી. એક બોલ થયો.

બીજો બોલ : ‘નિર્વિકલ્પોઽહં’ - ‘હું નિર્વિકલ્પ છું’. વિકલ્પ અર્થાત્ ભેદ, જેમાં નથી, (એવો) અભેદ-નિર્વિકલ્પસ્વરૂપ છું. ‘એકસ્વભાવ છું’ એમાં (એ) આવી ગયું હતું પણ એને વિશેષ સ્પષ્ટ કર્યું છે. આહા....હા ! ભાઈ! આ ઝીણી વાત છે. બીજે સંભળાય તેમ નથ. ભગવાન આત્મા નિર્વિકલ્પ-વિકલ્પથી રહિત એટલે ભેદથી રહિત (છે). એવી ‘નિર્વિકલ્પ-અભેદ વસ્તુ (હું) છું. - એવી દૃષ્ટિ થવી - અંતરમાં પરિણમવું - એને અહીં સમ્યગ્દર્શન અને આત્માની ભાવના કહેવામાં આવે છે. સમજાય છે કાંઈ ?

પાઠ તો એટલો છે : ‘નિર્વિકલ્પોઽહં’ - નિર્વિકલ્પ ‘હું’ છું. અસ્તિથી કહે છે ‘હું અભેદ છું’ પર્યાયનો ભેદ પણ તે સ્વરૂપ-એકતામાં - મારામાં નથી, એવો ‘હું’ છું.

આગળ લેશે : ત્રણે લોકમાં - ત્રણેકાળે બધાય જીવો એવા છે. આહા...હા ! ‘જગત્રયે’ - ઊર્ધ્વ, મધ્ય અને અધો; ‘કાલત્રયેપિ’ - ભૂત, વર્તમાન અને ભવિષ્ય; ‘સર્વે જીવાઃ’ - અભવ્ય આદિ બધાય જીવ; આવા ભાવ (- સ્વભાવ) વાળા છે. સમજાય છે ? કહણ પડે માણસને.....(પણ) શું થાય આમાં ?

(ગઈ) કાલે વાત આવી હતી ને....? કે : દૃષ્ટિ તો ધ્રુવ ઉપર, અને અનુભવ બેઉનો (- દ્રવ્ય અને પર્યાયનો) હોવા છતાં, મારું દૃષ્ટિનું ધ્યેય તો એકલું સામાન્ય ઉપર જ છે. પર્યાય અને દ્રવ્ય - બેઉનું જ્ઞાન હોવા છતાં, દૃષ્ટિનું જોર ધ્રુવ ઉપર છે. જો ધ્રુવથી દૃષ્ટિ ખસે તો, એ વસ્તુ (- ધ્રુવ) દૃષ્ટિમાં રહી શકે નહીં. ધર્મની દૃષ્ટિના ધ્યેયની ધ્રુવતામાં એક પળ કે એક સમય પણ કદી આંતરો પડતો નથી. આહા...હા ! શરીર-વાણી-મન-પૈસા-લક્ષ્મી તો ક્યાંય રહી ગયાં ! પણ એક સમયની પર્યાય, - ભાવના કરનારો ભાવ અર્થાત્ ‘ભાવના’ છે પર્યાય, પણ

એ 'પર્યાય,' - તે 'હું' નહીં; હું તો 'આ' (- ધ્રુવ) છું ! આહા....હા...હા !

'સમયસાર' ગાથા-૩૨૦માં એવું આવે છે ને....! 'હું તો અખંડ જ્ઞાયકભાવ છું'. પર્યાય ('મારી') ભાવના કરે છે. પણ એ પર્યાય એમ કહે છે કે : હું તો 'આ' (- અખંડ જ્ઞાયકભાવ) છું; ખંડજ્ઞાન નથી. સમ્યગ્દર્શન-જ્ઞાન-ચારિત્રની એ છે તો પર્યાય; પણ એ પર્યાય એમ માને છે કે : હું તો 'આ' અખંડ છું. પર્યાય એમ જાણે છે કે : હું તો 'આ' છું. પર્યાય એમ ન જાણે કે : હું આ (- પર્યાય) છું. આહા....હા ! 'આત્મા' જે નિર્વિકલ્પ અને એકસ્વભાવી છે, એના ઉપરથી, ધર્મીની અંતર્મુખ દૃષ્ટિ એક સેકંડ - સમય માત્ર પણ ખસતી નથી.

('ધ્રુવ-ધામના ધ્યેયના ધ્યાનની ધખતી ધૂણી ધગશ ને ધીરજથી ધખાવવી તે ધર્મનો ધારક ધર્મી ધન્ય છે !') એ તેર બોલ હમણાં મૂક્યા હતા ને....? ધખતી ધૂણી ધગશ ને ધીરજથી ધખાવવી - એ છે તો પર્યાય; પણ એ (પર્યાય) એમ કહે છે કે : હું 'આ' (- ધ્રુવ) છું ! આહા...હા ! કે'દી એવાં વચનો સાંભળે....? અરે.....રે ! બાકી તો બધી જિંદગી નિરર્થક છે.

પાઠમાં તો 'નિર્વિકલ્પોઽહં' શબ્દ છે. એનો અર્થ કર્યો 'હું નિર્વિકલ્પ છું' 'અભેદ છું'. 'નિર્વિકલ્પોઽહં' જેમાં વિકલ્પના ભેદ નથી, એમ નાસ્તિથી પણ વાત નથી કરી. અસ્તિથી વાત કરી. 'નિર્વિકલ્પોઽહં' વિકલ્પ-ભેદ નથી એ તો નાસ્તિથી. પણ પર્યાયદૃષ્ટિનો વિષય લઈને (આ) વાત લીધી નથી. સમજાય છે કાંઈ ?

('ઉદાસીનોઽહં') - 'હું ઉદાસીન છું'. કાલે આવ્યું હતું ને.....! 'સમયસાર' (ગાથા-૪૯, અવ્યક્તના) છઠ્ઠા બોલમાં કે : 'વ્યક્ત પ્રત્યે ઉદાસીન છું.'

આહા....હા ! આવી ચીજ (આત્મા)ને સમજવા માટે, બાપુ ! એણે ઘણા આગ્રહો છોડવા પડે. આ શાસ્ત્ર અમે જાણીએ છીએ.....! - એ બધાં અભિમાન એણે મૂકવાં જોઈએ. આહા...હા ! શાસ્ત્ર જાણ્યાં ને....(આત્મા નહીં.)

અહીં પાઠ તો એવો છે : 'ઉદાસીનોઽહં' એનો અર્થ કર્યો : 'હું ઉદાસીન છું'. હું ભગવાનઆત્મા ઉદાસીન છું. મારું આસન ધ્રુવમાં છે. આહા...હા ! મારી બેઠક ધ્રુવમાં છે. પરથી તો 'હું' ઉદાસ છું, પણ પર્યાયથી પણ 'હું' ઉદાસ છું.

આહા...હા....હા ! આવો માર્ગ વીતરાગનો !! (જીવોને) સાંભળવા મળે નહીં, પ્રભુ ! શું કરે ? અરે ! એના દુઃખના અનંત દિવસો ગયા (- વીત્યા) છે, ભાઈ ! એનાં દુઃખ તો એણે વેઠયાં; પણ દુઃખના દેખનારાની આંખમાંથી પણ આંસુની ધારા હાલી (ચાલી) છે, એવાં દુઃખો સહન કર્યા.....તોપણ એ અહીં ભૂલી ગયો ! એ (અનંત દુઃખ) મિથ્યાત્વને લઈને છે. મિથ્યાત્વ જેવું પાપ નથી. મિથ્યાત્વ જેવો આસૂત્રવ નથી. મિથ્યાત્વ જેવો કોઈ અધર્મ નથી. એને (- મિથ્યાત્વને) તોડવાની આ વાત છે. -

('ઉદાસીનોઽહં ') ઉદ + આસીન. 'મારી' બેઠક તો ધ્રુવ ઉપર છે. કહે છે : 'હું' પર્યાયથી ઉદાસ છું. 'મારી' બેઠક પર્યાયમાં નથી. (જેમ) લોકમાં માણસો આમ નથી કહેતા કે : ભાઈ ! અમે ફલાણા સારા સારા માણસની બેઠકમાં રહીએ છીએ. અમે મોટા મોટા માણસોની બેઠકમાં રહીએ છીએ. અમે સાધારણ માણસોમાં રહેતા નથી. (તેમ) અહીં કહે છે કે : અંદર પૂર્ણાનંદનો

નાથ પ્રભુ છે, ત્યાં 'મારી' બેઠક છે. મારું અસ્તિત્વ તેટલું, તે છે. બાકી 'હું' તો પર્યાયથી પણ ઉદાસીન છું.

આખાં શાસ્ત્ર ભણીને 'બંધના નાશ કરવા માટે' કરવાનું તો 'આ' (- આત્મ-ભાવના) છે ! સમજાય છે કાંઈ ? બીજાને સમજાવતાં આવડે કે ન આવડે, એમાં કંઈ વિશેષતા નથી.

આહા...હા ! હું ઉદાસીન છું. 'નિર્વિકલ્પોઽહં' 'ઉદાસીનોઽહં' એમ સંસ્કૃત શબ્દ છે. પણ એનો અર્થ આ રીતે થાય ને....! કે : 'હું નિજ નિરંજન શુદ્ધ આત્મા છું.' આહા...હા ! ('નિરંજનનિજશુદ્ધાત્મ') હું નિજ નિરંજન - મારું જે અંજન વિનાનું, મલ વિનાનું (સ્વરૂપ) - શુદ્ધ આત્મા છું. મારા નાથને આવરણ નથી !

બહેનશ્રીનું સૂત્ર છે ને.....! ('જેમ કંચનને કાટ લાગતો નથી, અગ્નિને ઊધઈ લાગતી નથી, તેમ જ્ઞાયકસ્વભાવમાં આવરણ ઊણપ કે અશુદ્ધિ આવતી નથી'.) કનકને કાટ ન હોય, અગ્નિને ઊધઈ ન હોય. ઊધઈ ઝીણી ધોળી હોય છે; તે બહુ તડકામાં તરત મરી જાય. પંચોતેરની સાલમાં પાળિયાદમાં આ નજરે જોયું છે. બધું જોયેલું છે. જેમ અગ્નિમાં ઊધઈ ન હોય, તેમ ભગવાનઆત્માના શુદ્ધસ્વરૂપમાં - શુદ્ધ સ્વરૂપને આવરણ ન હોય. શુદ્ધ સ્વરૂપમાં અશુદ્ધતા ન હોય. શુદ્ધ સ્વરૂપમાં ઊણપ ન હોય. આ બોલ (- ૩૮૦) 'બહેનશ્રીનાં વચનામૃત'માં છે.

અહીંયાં કહે છે : 'હું' તો નિરંજન છું. 'મારા'માં અંજન-મેલ છે જ નહીં. એ તો આનંદધન પ્રભુ છે. 'હું નિજ નિરંજન છું'. અરે ! (લોકોને) (આ) કેમ બેસે....! (આ વાત) ક્યાંય સાંભળી પણ નહિ (હોય).

આમ તો 'હું નિજ નિરંજન શુદ્ધાત્માના સમ્યક્શ્રદ્ધાન-જ્ઞાન-અનુષ્ઠાનરૂપ નિશ્ચય રત્નત્રયયાત્મક જે નિર્વિકલ્પ સમાધિ; તેનાથી ઉત્પન્ન વીતરાગ સહજાનંદરૂપ સુખની અનુભૂતિમાત્ર જેનું લક્ષણ છે, એવા સ્વસંવેદન જ્ઞાન વડે સ્વસંવેદ્ય-ગમ્ય-પ્રાપ્ય છું' - એમ લેવું છે.

પણ અહીં 'હું' પહેલાં લઈને 'આવો છું', આહા...હા ! 'હું નિરંજન છું', અંજન-મેલ છે; એ તો પર્યાયને / રાગને નિમિત્ત-નૈમિત્તિક સંબંધ છે. (- એમ કહે છે.) વસ્તુને - ભગવાન આત્માના સ્વભાવને - કોઈ અંજન-મેલ છે જ નહીં. એવો વસ્તુનો જે સ્વભાવ તે અંજન વિનાનો, મેલ વિનાનો, ઊણપ વિનાનો, આવરણ વિનાનો છે.

એવો જે 'નિજ નિરંજન શુદ્ધ આત્માના સમ્યક્શ્રદ્ધાન' - એવા શુદ્ધ આત્માની સમ્યક્ શ્રદ્ધા. જુઓ, ભાષા તો જુઓ ! દેવ-ગુરુ-શાસ્ત્રની શ્રદ્ધા ને પર્યાયની શ્રદ્ધા - એ વાત તો (અહીં) કરી નહીં.

(પરંતુ) ઓલા (કોઈ) એમ કહે છે કે : 'દેવ-ગુરુ-શાસ્ત્રની ભક્તિ કરો તો કલ્યાણ થાય!' પણ એ દેવ-ગુરુ-શાસ્ત્ર તો પરદ્રવ્ય છે. પરદ્રવ્યની ભક્તિ તો રાગ છે. ('જ્ઞાનીની) આજ્ઞા આરાધો !' તો આજ્ઞા તો 'આ' છે. આવું શ્રીમદ્માં આવે છે, લોકો આમ કહે. પણ જુઓ ! 'જ્ઞાનીની આજ્ઞા આરાધવી, એટલે આજ્ઞાને માનવી'. પણ (આજ્ઞા) માનવી, એટલે શું ? કે : 'એ આજ્ઞા માને એની'. તો જ્ઞાનીની આજ્ઞા એ છે કે : 'તું આવો (શુદ્ધ આત્મા) છો ! - તેની શ્રદ્ધા કર, અનુભવ કર !' અને 'મને પણ માનવું છોડી દે ! અને તારી પર્યાયના જેટલો પણ (પોતાને) માનવું

છોડી દે !' - એમ જ્ઞાનીની આજ્ઞા છે. સમજાય છે કાંઈ ?

(નિજ) નિરંજન શુદ્ધ આત્મા, એનું સમ્યક્ શ્રદ્ધાન, એની સાચી શ્રદ્ધા. જોયું ! જેવું (આત્મ-) સ્વરૂપ છે, તેવી શ્રદ્ધા. જેવો ત્રિકાળી ઉદાસીન અને શુદ્ધ ચૈતન્યઘન (આત્મા છે, તેવો) તેનું શ્રદ્ધાન. આહા....હા ! આમાં દેવ-ગુરુ-શાસ્ત્રની શ્રદ્ધા કે છ દ્રવ્યની શ્રદ્ધા કે પર્યાયની શ્રદ્ધા - એવી તો કાંઈ વાત લીધી નથી. નાસ્તિની એ વાત તો એમાં નથી. પરની શ્રદ્ધા આદિ એ વાત નહીં લેતાં, આ વાત સમજવી : નિજ નિરંજન નિરાકાર શુદ્ધ ભગવાનઆત્મા - તેની શ્રદ્ધાને, (શ્રદ્ધાન કહીએ).

નિજ નિરંજન શુદ્ધ આત્માનું જ્ઞાન, તેનું નામ જ્ઞાન. શાસ્ત્ર ભણવું, એ જ્ઞાન તે કંઈ જ્ઞાન નથી. 'નિજ નિરંજન' એ (પણ) પોતાનું. ભગવાનનું જ્ઞાન, એ ય નહીં. તીર્થંકર અને એનું જ્ઞાન, એ (પણ) નહીં. એ તો પરદ્રવ્ય છે. આહા...હા ! આકરું લાગે.... (પણ) શું થાય ? ભાઈ ! માર્ગ તો આવો છે. તું પોતે ભગવાન (ગુણ -) ભંડાર છો ને....! આહા...હા ! એ નિજ નિરંજન શુદ્ધ આત્માનું સમ્યક્જ્ઞાન. જોયું ! જ્ઞાન એને કહીએ.

એક પંડિતે એમ લખ્યું છે કે : 'આવો જે આત્માનો અનુભવ તે જિનશાસન છે, એ સિવાય બાર અંગ વ્યર્થ છે'. (પરંતુ) 'બાર અંગનું જ્ઞાન વ્યર્થ છે' એમ નથી. બાર અંગનું જ્ઞાન તો સમકિતીને જ હોય છે. 'વ્યર્થ છે' એ શબ્દ ત્યાં ન જોઈએ. જૈનશાસન આને (- સ્વાનુભવને) કહેવું, એટલે કે : જે શુદ્ધ આત્મા પરિપૂર્ણ ભગવાન નિજ નિરંજન શુદ્ધ, તેનું જ્ઞાન. 'સમયસાર' ૧૫મી ગાથા જ્ઞાનની છે, ત્યાં જ્ઞાનની વ્યાખ્યા છે; અને ૧૪મી ગાથા સમ્યક્દર્શનની છે. એ નિજ નિરંજન શુદ્ધ આત્માનું અબદ્ધસ્પૃષ્ટ (સ્વરૂપ) છે, તેનું જ્ઞાન જેને છે, તેને બાર અંગનું જ્ઞાન હોય કે ન હોય; પણ જેને બાર અંગનું જ્ઞાન હોય, તેને સમ્યક્જ્ઞાન જ હોય. 'બાર અંગનું જ્ઞાન વ્યર્થ છે' એમ ન જોઈએ. શું કહ્યું....સમજાય છે કાંઈ ? એ (સમ્યક્જ્ઞાન) વિનાનું, અગિયાર અંગનું જ્ઞાન આદિ કે નવ પૂર્વની લબ્ધિ આદિ (હોય તોપણ) તે વ્યર્થ છે. એ બરાબર છે. પણ જેને નિજ આત્માનું જ્ઞાન છે, તેને જ બાર અંગનું જ્ઞાન હોય. 'સમયસાર કલશ-ટીકા'માં આવે છે ને....! કે : ('આ પ્રસંગે બીજો પણ સંશય થાય છે કે, કોઈ જાણશે કે દ્વાદશાંગજ્ઞાન કોઈ અપૂર્વ લબ્ધિ છે. તેનું સમાધાન આમ છે કે દ્વાદશાંગજ્ઞાન પણ વિકલ્પ છે. તેમાં પણ એમ કહ્યું છે કે શુદ્ધાત્માનુભૂતિ મોક્ષમાર્ગ છે. તેથી શુદ્ધાનુભૂતિ થતાં શાસ્ત્ર ભણવાની કાંઈ અટક (બંધન) નથી'.) ભાઈ ! બાર અંગનું જ્ઞાન કોઈ અપૂર્વ લબ્ધિ નથી. એથી કરીને બાર અંગનું જ્ઞાન મિથ્યાદૃષ્ટિને પણ હોય, એમ નથી. 'કલશ-ટીકા'માં એમ કહ્યું છે કે : બાર અંગનું જ્ઞાન કાંઈ અપૂર્વ નથી. કેમકે બાર અંગના જ્ઞાનમાં પણ અનુભૂતિનું કથન કર્યું છે. બાર અંગમાં પણ 'સાર' આત્માનો અનુભવ છે.

અહીં કહે છે કે : એ નિજ નિરંજન શુદ્ધ આત્માનું સમ્યક્ (આચરણ) (એ) અનુષ્ઠાન (છે). ચરણાનુયોગ પ્રમાણે જે વ્રતાદિના વિકલ્પ, તેને અહીં અનુષ્ઠાન ગણ્યાં જ નથી. અનુષ્ઠાન એટલે ચારિત્ર. પણ આચરણ કયું ? કે : નિજ નિરંજન શુદ્ધ આત્માનું સમ્યક્ આચરણ. એ ત્રિકાળી આનંદકંઠના નાથમાં રમણતા - તે સમ્યક્ આચરણ - તેને ચારિત્ર કહીએ. સમજાય છે કાંઈ ?

(શ્રદ્ધાન, જ્ઞાન અને અનુષ્ઠાન) ત્રણેયની વ્યાખ્યા થઈ ગઈ. નિજ નિરંજન શુદ્ધ આત્મા - તેનું સમ્યક્ શ્રદ્ધાન; તેનું સમ્યક્જ્ઞાન; તેનું સમ્યક્ આચરણ. સમ્યક્ આચરણ એટલે ચારિત્ર. મહાપ્રતાદિના વિકલ્પ, તે કાંઈ આત્માનું ચારિત્ર નથી.

આહા....હા ! શું વાત કહીએ ? પણ માર્ગ તો આવો છે ! પ્રભુ ! અરે ! જન્મ-મરણનાં અંતનાં ટાણાં (આવ્યાં) ! એમાં જો 'આ વાત' ન બેસે.....તો ભાઈ ! બાપુ ! તને ક્યારે બેસશે ? આ (મનુષ્ય)ભવ તો ભવના અંત માટેનો ભવ છે. ભવના છેડા લાવવા માટે આ ભવ છે; એમાં તને ભવના છેડા (લાવવા)ની વાત ન બેસે તો એ ભવ થયો ન થયો (બન્ને સમાન) છે. આહા...હા ! ઢોરને (સાંભળવા) નથી મળ્યું અને તને મળ્યું. પણ ('આ વાત' જો ન બેસે તો) બેઉને (સરખું) નિરર્થક છે.

આહા...હા ! નિજ નિરંજન, મલિનતા રહિત, અંજન-મેલ વિનાનો, આવરણ વિનાનો, ઊણપ અને અશુદ્ધતા વિનાનો 'નિજ શુદ્ધ આત્મા', તેનું સમ્યક્ આચરણ, તેનું આ અનુષ્ઠાન, તેને ચારિત્ર કહીએ.

પુસ્તક (શાસ્ત્ર) સામું પડ્યું છે ને....! આ તો આચાર્યના શબ્દો છે. દિગંબર સંતોના શબ્દો છે. (તેમ છતાં,) એ લોકો (શાસ્ત્રમાંથી) વાંધા ઉઠાવે !.....શું થાય, ભગવાન ! વાંધો તો એનો (પોતાના) આત્માની સાથે છે; કોઈ (બીજા)ની સાથે વાંધો શેનો ?

'સમાધિશતક'માં કહ્યું છે : 'જો કે અમે આત્મા છીએ' એમ જે કોઈ (અજ્ઞ) અમને જાણતા નથી તો તે અમારા અરિ (- દુશ્મન) અને મિત્ર કઈ રીતે હોઈ શકે ? અને 'અમે આત્મા છીએ' એવું જે (પ્રબુદ્ધ) જાણ્યું છે, એવી જેને ખબર પડે છે તે પણ અમારા વૈરી ને દુશ્મન કઈ રીતે હોઈ શકે ? મિત્ર કઈ રીતે હોઈ શકે ? આહા...હા ! સમજાય છે કાંઈ, શું કહ્યું એ ? કે : અમે જે આત્મા છીએ, જે રીતે છીએ, તે રીતે અમે જાણ્યું છે, તે રીતે બીજો (અમને) આત્મા જાણનારો નથી; તો પછી તે અમારો વૈરી ને મિત્ર કઈ રીતે હોઈ શકે ? અને અમે આત્મા છીએ, જે રીતે અમે જાણ્યો છે, તે રીતે જો એ (અમને) આત્માને જાણે છે; તો તે પણ (અમારો) વૈરી કે મિત્ર કઈ રીતે હોઈ શકે ? સમજાય છે કાંઈ ?

આહા...હા ! 'કરુણા ઊપજે જોઈ.' જુઓ ને....! શ્રીમદ્માં ('આત્મસિદ્ધિ' ગાથા : ૩-૪માં) તો એમ આવે છે : 'કોઈ ક્રિયાજડ થઈ રહ્યા શુષ્કજ્ઞાનમાં કોઈ; માને મારગ મોક્ષનો, કરુણા ઊપજે જોઈ'. 'બાહ્ય ક્રિયામાં રાયતા, અંતર્ભેદ ન કાંઈ, જ્ઞાનમાર્ગ નિષેધતા, તેહ ક્રિયાજડ આંઈ'. કોઈ એકલી ક્રિયાને માને; એકલા (ક્ષયોપશમ) જ્ઞાનના ઉઘાડને (જ્ઞાન) માને, પણ જ્ઞાનતત્ત્વના જ્ઞાનને ન માને, એનો નિષેધ કરે; તો શ્રીમદ્ કહે છે કે : 'એ (જીવ) તો કરુણાનો પાત્ર છે'. ભાઈ ! એનાં (તત્ત્વજ્ઞાનના વિરોધના ભાવનાં) ફળ બહુ આકરાં છે, ભાઈ ! કોઈ જીવ દુઃખી થાય એવું જ્ઞાનીને હોય ? (ન જ હોય). અરે ! આવા (નિષેધના) ભાવ, એ વિપરીત છે. એનાં ફળ તો પ્રભુ ! સાંભળ્યાં જાય નહીં, એવાં દુઃખો છે. એવા જીવો પ્રત્યે વિરોધ કેમ હોય ? એને (વૈરી) તરીકે કેમ મનાય ? એવા (વિરોધના ભાવથી પ્રાપ્ત) દુઃખને ભોગવવું એને આકરું પડશે, ભાઈ ! સમજાય છે કાંઈ ?

અહીં કહે છે : 'નિજ નિરંજન શુદ્ધ આત્માના સમ્યક્ શ્રદ્ધાન-જ્ઞાન-અનુષ્ઠાનરૂપ નિશ્ચય રત્નત્રયાત્મક' આ ત્રણેયને નિશ્ચયરત્નત્રય શબ્દ કહ્યો છે. ક્યા ત્રણને ? - નિજ નિરંજન શુદ્ધ આત્માની સમ્યક્ શ્રદ્ધા, નિજ નિરંજન શુદ્ધ આત્માનું જ્ઞાન અને એનું (શુદ્ધાત્માનું) ચારિત્ર - એ નિશ્ચયરત્નત્રયતાત્મ. અહીં એ ત્રણેય સહિત લીધું છે ને.....! એ ત્રણ થયું.

એ 'નિશ્ચયરત્નત્રયાત્મક નિર્વિકલ્પ સમાધિ' નિર્વિકલ્પ સમાધિ અર્થાત્ શાંતિ ઉત્પન્ન (થવી). શુદ્ધ આત્માની સમ્યક્ શ્રદ્ધા, સમ્યક્જ્ઞાન અને સમ્યક્ આચરણ - એનાથી નિર્વિકલ્પ સમાધિ, રાગ વિનાની શાંતિ - એ સમાધિ (ઉત્પન્ન) થઈ. રત્નત્રયનું પરિણમન, એ સમાધિ છે. એ સમાધિ, આધિ-વ્યાધિ-ઉપાધિથી રહિત છે. ઉપાધિ અર્થાત્ સંયોગ જેમાં નથી; વ્યાધિ અર્થાત્ શરીરમાં રોગ છે, તે ત્યાં નથી; આધિ અર્થાત્ મનમાં સંકલ્પ-વિકલ્પ છે, તે ત્યાં નથી. સંયોગ નથી, રોગ નથી, અને સંકલ્પ-વિકલ્પ નથી. આધિ-વ્યાધિ-ઉપાધિથી રહિત તે 'આ' સમાધિ છે; ઓલા બાવા ચડાવે તે 'આ' સમાધિ નહીં.

એવી જે 'નિર્વિકલ્પ સમાધિથી ઉત્પન્ન વીતરાગ સહજાનંદરૂપ સુખાનુભૂતિ માત્ર.' આહા...હા ! નિશ્ચયરત્નત્રય આવાં હોય ! એમ કહે છે (તેનાથી) ઉત્પન્ન વીતરાગ સહજાનંદરૂપ સુખ - જેમાં રાગરહિત, સ્વાભાવિક આનંદરૂપ સુખ - એનો અનુભવ, આ નિશ્ચયરત્નત્રયનુંસ્વરૂપ છે. એ ત્રણેય વીતરાગ પર્યાય છે અને સહજાનંદરૂપ (સુખાનુભૂતિ) (પણ) પર્યાય છે. સ્વાભાવિક આનંદ-સુખની અનુભૂતિ માત્ર જેનું 'લક્ષણ' છે, (એવા લક્ષણ દ્વારા) 'સ્વસંવેદન જ્ઞાન વડે' - સ્વ= પોતાના+વેદન, આનંદના વેદન વડે, વીતરાગી સહજાનંદના સુખના વેદન વડે - 'સ્વસંવેદ' - પોતાથી વેદાવા યોગ્ય - 'ગમ્ય' છું. એવી નિર્વિકલ્પ સમાધિથી ('હું નિજ નિરંજન શુદ્ધ આત્મા') ગમ્ય છું. આહા...હા !

વિશેષ કહેશે.....



'આત્મ-ભાવના'

પ્રવચન : તા. ૨૫-૧-૧૯૭૮

'આત્મા' ત્રિકાળી જેવું સ્વરૂપ છે, તેવું અનુભવમાં લેવું, તેનું નામ 'આત્મ-ભાવના' છે. એ મોક્ષનો માર્ગ છે અને જન્મ-મરણના અંતનો 'આ' ઉપાય છે.

કેવો છે 'આત્મા' ? ત્યાં (પાઠમાં) સમજાવ્યું છે, ભાઈ ! 'સ્વસંવેદ' છે. પોતાથી વેદાવા યોગ્ય તેમ જ જણાવા યોગ્ય છે. એટલે કે કોઈ નિમિત્તથી - ગુરુથી કે દેવ-શાસ્ત્રથી - તે જણાવા

યોગ્ય નથી. પોતાના સ્વસંવેદનથી તે ગમ્ય છે. નિર્વિકલ્પ, ઉદાસ, ત્રિકાળી શુદ્ધ ચેતનરત્ન - એની એકાગ્રતા, એનું સ્વસંવેદન એનું વેદન-અનુભવ ! પોતે પોતાથી પ્રત્યક્ષ, થઈ શકે છે !

આ બધા વ્યવહારનાં, વર્તન (આચરણ)નાં બહુ લખાણ શાસ્ત્રમાં આવે છે ને....? એ બધું નિમિત્તનું જ્ઞાન કરાવવાની વાત છે. બાકી પોતે જેવો છે, તેવો દેખનારને દેખે ! 'દેખનાર' તેને ન દેખે; અને પરને જાણીને ત્યાં (પરમાં) ઊભો (રોકાઈ) રહ્યો છે; એ વસ્તુનું સ્વરૂપ નથી. પોતાનું જ્ઞાન અને આનંદ (રૂપ) ત્રિકાળી સ્વભાવ - એ સ્વ, પોતાથી અનુભવવા લાયક અને તેનાથી (- અનુભવથી) તે ગમ્ય વસ્તુ છે. આવી વાત છે !!

બાહ્ય વ્રત ને તપ ને જપ ને ક્રિયા ને શાસ્ત્રઅભ્યાસ, એ તો અનંત વાર કર્યાં. પણ આ સ્વસંવેદન વડે 'આત્મા'ને જાણવાનો (યથાર્થ પ્રયત્ન -) અનુભવ કોઈ ઠી કર્યો નહીં. એ વિના, એના પરિભ્રમણના અંત ન આવ્યા. જૈન સાધુનાં દ્રવ્યલિંગ અનંત વાર ધારણ કર્યાં, તોપણ (આત્મા) રાગથી અને નિમિત્તથી જણાય, એવી પર (આશ્રિત) બુદ્ધિના શલ્યને લઈને, એ ચાર ગતિમાં રખડ્યો !

એ (આત્મા) સ્વસંવેદ છે અને પ્રાપ્ત થવા યોગ્ય છે. પાઠમાં બીજો શબ્દ 'પ્રાપ્ય:' છે ને....! એ શુદ્ધ ચૈતન્ય આનંદકંદ દ્રવ્યસ્વભાવ, જે પરિપૂર્ણ આનંદ અને પરિપૂર્ણ જ્ઞાન અને પરિપૂર્ણ શાંતિથી ભરેલો તે ભગવાન; સ્વસંવેદનથી પ્રાપ્ત થવા યોગ્ય છે. સ્વસંવેદનથી ગમ્ય છે. આહા...હા ! એને 'ગમ્ય:' કહ્યો. એટલે એનાથી (સ્વસંવેદન વડે) તે (આત્મા) જણાય છે અને 'પ્રાપ્ય:' એની સ્વસંવેદનથી પ્રાપ્તિ છે. સ્વસંવેદન ગમ્ય છે તેથી તે સ્વસંવેદનથી પ્રાપ્ય છે. સમજાય છે કાંઈ ?

(જીવ) પહેલો નિરધાર - નક્કી તો કરે કે મારગ 'આ' છે ! બાકી તો અનંત વાર દ્રવ્યલિંગ-મુનિપણાં ધારણ કર્યાં, અનંત વાર અગિયાર અંગ અને નવ પૂર્વનાં શાસ્ત્રના અભ્યાસ કર્યા છે. બહારની વાત - પાપની વાત - તો ક્યાં કરવી ? (જીવે) એવાં પુણ્યનાં પરિણામ પણ અનંતવાર કર્યાં છે. પણ સ્વસંવેદન જ્ઞાનમાં 'આત્મા'ને (ક્યારેય) લીધો નહીં.

પરના આશ્રયથી, ત્રણ કાળમાં તે (આત્મા) પામી શકાય એવો નથી. એ તો સ્વઆશ્રયે, પોતે વર્તમાન જ્ઞાનની પર્યાયને અંતરમાં વાળતાં, જે સ્વ-પોતાનું વેદન થાય, તેનાથી 'આ આત્મા છે', એમ જણાય અને તેનાથી 'પ્રાપ્ય:' - આત્મા પ્રાપ્ત થાય, એટલે કે પર્યાયમાં આત્માની પ્રાપ્તિ થાય. અનાદિથી પર્યાયમાં જે પર્યાયની અને રાગની પ્રાપ્તિ છે, તે પર્યાય 'આત્મા'માં અંતર્મુખ થઈને સ્વસંવેદન કરે, તો જે (આત્મ) વસ્તુ છે તે પ્રાપ્ત થાય. આહા...હા ! આવી વાત (વસ્તુસ્થિતિ) છે !!

('મરિતાવસ્થોઽહં') હું મૂળ તો એવો શક્તિઓ અને સ્વભાવથી ભરેલી દશાવાળો - અવસ્થ એટલે શક્તિવાળો છું. આહા...હા ! ભરિતાવસ્થ એટલે પરિપૂર્ણ સ્વરૂપ. એમ એ ભરેલી અવસ્થાવાળાની વ્યાખ્યા : 'પરિપૂર્ણ સ્વરૂપ હું છું'. રાગ નથી, નિમિત્ત નથી, અપૂર્ણતા પણ 'મારા'માં નથી. 'મારા'માં રાગની વિપરીતતા તો નથી, પણ અપૂર્ણતા યે નથી - એવો 'હું' પરિપૂર્ણ છું. પાઠમાં તો એટલું આવ્યું કે 'મરિતાવસ્થોઽહં' - હું પરિપૂર્ણ સ્વરૂપ છું.

'રાગ-દ્વેષ-મોહ' - 'રાગ'માં વ્યવહાર રત્નત્રયનો વિકલ્પ પણ આવી ગયો. દેવ-ગુરુ-શાસ્ત્રની

શ્રદ્ધા અને પરદ્રવ્ય તરફના વલણની દશારૂપ જે રાગ, તેનાથી તો 'હું' રહિત છું. જેનાથી રહિત છું તેનાથી તે કેમ પમાય ?

'દ્વેષ' એટલે પ્રતિકૂળતા (પ્રત્યે અણગમો). પ્રતિકૂળ-અનુકૂળ જેવી કોઈ ચીજ જ નથી. એ તો જ્ઞાનમાં 'પરજ્ઞેય' તરીકે જણાવા લાયક વસ્તુ છે. એ તો વ્યવહાર છે. (ખરેખર તો) 'જ્ઞાન' પોતે જ પોતાનો જાણનાર ! પોતે જાણનારો અને જણાવા યોગ્ય પણ પોતે જ છે ! આહા...હા !

જિજ્ઞાસા : બીજું કોઈ નથી ?

સમાધાન : કોઈ નથી. જાણનારો એ પોતે, જણાવા યોગ્ય પોતે, જાણનારો પોતે પોતાને. આહા...હા ! આવો હું છું. આવો અનુભવ થતાં તેને સમ્યગ્દર્શન અને જ્ઞાન ને શાંતિ થાય છે. બાકી તો અશાંતિ....અશાંતિ ને અશાંતિ છે. ચોરાશીના અવતારમાં તો દુઃખી દુઃખી થઈ રહ્યો છે.

'મોહ' એટલે પર તરફના વલણવાળી દશા, સાવધાની. એ સાવધાનીથી રહિત છું.

'ક્રોધ-માન-માયા-લોભ' - એ વિસ્તાર કર્યો. દ્વેષની વ્યાખ્યા 'ક્રોધ-માન'. રાગની વ્યાખ્યા 'માયા-લોભ'. - એનાથી પણ 'હું' રહિત છું.

આહા....હા ! એને ક્યાં સુધી જવું છે ? અંદરમાં - આવી ચીજ (આત્મા)માં - પહોંચવું છે ને....બાપા ! એ ધ્રુવ-ધામમાં તેને વિસામો લેવાનો છે. એ વિના, ભવના અંત આવે એમ નથી....ભાઈ ! અનંત અનંત અવતાર ચોરાશીના કર્યા. એક એક યોનિમાં અનંત વાર જન્મ્યો. અનંત વાર આચાર્ય નામ ધરાવ્યાં. અનંત વાર દીક્ષાઓ લીધી. 'સબ શાસ્ત્રનકે નય ધારિ હિયે, મત મંડન ખંડન ભેદ લિયે; વહ સાધન બાર અનંત કિયો, તદપિ કદ્દુ હાથ હજુ ન પર્યો'. (- 'શ્રીમદ્ રાજચંદ્ર' પત્રાંક : ૨૬૫). કહે છે કે : આ ચીજ (આત્મપ્રાપ્તિ)ને માટે કોઈ વિકલ્પની પણ એને જરૂર નથી.

'પંચેન્દ્રિયવિષયવ્યાપાર' - ઇન્દ્રિયથી ભગવાનને જોવા અને ભગવાનની વાણી સાંભળવી - એ વિષયના વ્યાપારથી પણ 'હું' તો રહિત છું. આહા...હા !

જિજ્ઞાસા : મિથ્યાત્વ મંદ તો પડે ને ?

સમાધાન : (મિથ્યાત્વ) મંદ પડે, એ કોઈ ચીજ નથી. એ તો કર્મનું મંદ અને તીવ્રપણું છે. એ કોઈ વસ્તુ નથી. એવા મિથ્યાત્વનું મંદપણું અને અનંતાનુબંધીનું મંદપણું તો અભવીને પણ થાય છે. એ કોઈ ચીજ નથી. મિથ્યાત્વ ટાળવા અને (આત્મ-) અનુભવ કરવા માટે તો 'આ' (આત્મ-ભાવના) એક જ ઉપાય છે.

પાંચેય ઇન્દ્રિયોનો વિષય-વ્યાપાર, એનાથી 'હું' રહિત છું. આહા....હા ! ('સમયસારા') ૩૧-ગાથામાં આવી ગયું છે ને....! ઇન્દ્રિય કોને કહેવી ? જિતેન્દ્રિયમાં ઇન્દ્રિય કોને કહેવી ? આ જડ ઇન્દ્રિય છે પાંચ. (આ - સ્પર્શ, રસના, ધ્રાણ, ચક્ષુ અને કર્ણ). અને ભાવેન્દ્રિય છે (જે) એક એક વિષયને જાણવાનો ક્ષયોપશમનો અંશ (છે તે.) અને ઇન્દ્રિયથી જણાય તેવી ચીજોને પણ ઇન્દ્રિય કહી છે. આહા...હા ! ગજબ વાત છે !! ભાઈ ! લોકોને આકરું પડે (કે) સ્ત્રી, કુટુંબ, પરિવાર પણ ઇન્દ્રિય; અને દેવ, ગુરુ અને શાસ્ત્ર પણ ઇન્દ્રિય ! આહા....હા ! (પોતે) 'ભગવાન'

તો (દ્રવ્ય અને ભાવ ઇન્દ્રિય તથા ઇન્દ્રિયના વિષય) - એ ત્રણેય ઇન્દ્રિયથી અધિક, ભિન્ન - જુદો-પરિપૂર્ણ છે.

જિજ્ઞાસા : સિદ્ધ થાય ત્યારની (આ) વાત છે....ને ?

સમાધાન : અહીં અત્યારની વાત છે. એ (આત્મા) છે જ એવો ! એવો જ છે. જેવો છે તેવો જાણવામાં આવે, અનુભવમાં આવે તો પછી સિદ્ધ થાય ને....? એ વિના, સિદ્ધ ક્યાંથી થાય ? આ (આત્મા) તો અત્યારે શું.....ત્રણેય કાળે આવો (પરિપૂર્ણ) છે.

છેલ્લે (પાઠમાં) આવશે : ત્રણે લોકમાં, ત્રણે કાળે સર્વ જીવ આવા (પરિપૂર્ણ) જ છે. ભાઈ ! ત્રણે કાળે આમ છે. ત્રણે લોકમાં આમ છે અને સર્વ જીવ આમ છે. - એમ એને પોતાને જણાતાં, બધાય જીવો, ભગવાન પૂર્ણાનંદના નાથ, સ્વસંવેદનગમ્ય છે. એવા જ એ બધા જ જીવો છે. ભલે અભવી (જીવ) એ (આત્માને) સ્વસંવેદનગમ્ય કરી શકે નહીં, પણ વસ્તુનો સ્વભાવ તો એવો છે.

આહા...હા ! પાંચ ઇન્દ્રિયના વિષયમાં તો ભગવાનની વાણી પણ છે. લોકોને એ આકરું પડે છે કે એને - ભગવાનને અને વાણીને ને પરને - તમે (સોનગઢવાળા) ઇન્દ્રિય કહો છો ! (પણ) બાપુ ! ભગવાન (એમ) કહે છે. ભાઈ ! ('સમયસાર') ૩૧મી ગાથામાં પોતે ભગવાન એમ કહે છે : હું અને મારી વાણી (ભગવાનની વાણી એ નિમિત્તથી કહ્યું) એને તો અમે ઇન્દ્રિય કહીએ છીએ અને તું છો અણઇન્દ્રિય. તો ઇન્દ્રિય દ્વારા અણઇન્દ્રિય પમાય ? - એમ હોય શકે નહીં.

આહા....હા ! આ એકદમ સાર-માખણ છે. આત્માના આંતરઅનુભવ અને જ્ઞાન વિના, એવાં તો અનંત વાર દ્રવ્યલિંગ ધારણ કર્યાં, ક્રિયા-કાંડો કર્યાં, પણ એથી શું ? - એ (તો) સંસાર છે.

આહા...હા ! આવો જે (પરિપૂર્ણ) આત્મા, તે પાંચ ઇન્દ્રિયોના વિષયના વ્યાપારથી રહિત છે. (ભગવાનની) વાણી કાને સાંભળવી અને ભગવાનના રૂપને આંખથી જોવું - એવા ઇન્દ્રિયના વિષયના વ્યાપારથી પ્રભુ (આત્મા) રહિત છે. આહા...હા ! આવી વાત છે !! (જીવોને) નવરાશ ન મળે; અને પોતાની કઈ ચીજ છે, એ સાંભળવા મળે નહીં, સમજવા મળે નહીં; અરે ! ક્યાં જાણ....?

એ ભગવાન (આત્મા) તો અંદર પરિપૂર્ણ પરમાત્મા છે. ભાઈ ! તને એ પરિપૂર્ણતાની પ્રતીતિની ખબર નથી. પ્રતીતિ એટલે દેવ-ગુરુ-શાસ્ત્ર(ની શ્રદ્ધા એમ નહીં, એ) તો ઇન્દ્રિયના વિષય છે. તે ઇન્દ્રિય છે. આત્મા એનાથી પણ પાર છે.

'મનોવચનકાયવ્યાપાર' મન-વચન-કાયાના વ્યાપારથી પાર છે. આહા...હા ! ભગવાન અંદર શુદ્ધ આનંદકંદ પ્રભુ.....! જેના સ્વભાવનો આશ્રય લેતાં (પર્યાયમાં) અતીન્દ્રિય આનંદનો સ્વાદ આવે, (એને પ્રતીતિ કહીએ). એ ભગવાન પોતે મન, વચન અને કાયાથી તો ભિન્ન છે. તે વાણીથી મળે તેવો નથી, દેહથી મળે તેવો નથી, પણ મનના ભાવથી પણ તે મળે તેવો નથી. અંતઃકરણ મન છે તે તો અંદર જડ છે, એ તો પરમાં ગયું. પણ ભાવેન્દ્રિય - ભાવમન સંકલ્પ-વિકલ્પ (છે); 'પ્રભુ' તો એનાથી પણ રહિત છે; અંદર ભિન્ન છે. એનું નામ 'આત્માની ભાવના' કહેવાય

છે.

(‘ભાવકર્મ-દ્રવ્યકર્મ-નોકર્મ’) ‘ભાવકર્મ’ : પુણ્ય અને પાપ, દયા, દાન, વ્રત, ભક્તિ, એ બધાં ભાવકર્મ. લોકોને આકરું પડે ! ભાવકર્મ એટલે વિકલ્પની વૃત્તિ જે ઊઠે છે તે. ચાહે તો ભગવાનના સ્મરણની, શાસ્ત્રવાંચનની, શાસ્ત્રને કહેવાની (હોય) - એ બધી વૃત્તિઓ છે, તે ભાવકર્મ છે. ભાવકર્મ એટલે વિકારી પરિણામ. તેનાથી ‘પ્રભુ(આત્મા)’ ભિન્ન છે. ‘દ્રવ્યકર્મ’ : જડકર્મ જે (જ્ઞાનાવરણીય આદિ) આઠ છે; તેનાથી તો ‘પ્રભુ’ અંદર ભિન્ન છે. વસ્તુ છે, અસ્તિ છે, હાજર છે, હયાતી ધરાવે છે, એવું જે ‘આત્મતત્ત્વ’; તે એ જડકર્મ (- દ્રવ્યકર્મ)થી ભિન્ન છે. ભાવકર્મથી ભિન્ન છે, એ પહેલાં લીધું. (હવે કહે છે કે) નોકર્મથી ભિન્ન છે. નોકર્મથી (એટલે કે) શરીર-વાણી-મન આદિ અથવા બીજાં બાહ્ય નિમિત્તો - એ બધાંથી, તે (‘પ્રભુ’ ભિન્ન છે.

(‘ખ્યાતિ-પૂજા-લાભ’) મારી પ્રસિદ્ધિ થાઓ, મારી પૂજા થાઓ, - એવા ખ્યાતિ - પૂજાના લાભની આકાંક્ષાથી (‘પ્રભુ’) રહિત છે. આહા...હા ! કોઈ મને કંઈ ગણતરીમાં ગણે, કોઈ મારી ખ્યાતિ-પ્રસિદ્ધિ બહાર લોકોમાં કરે, - એવી આકાંક્ષાથી પણ ‘પ્રભુ’ તો રહિત છે. આહા...હા ! એને અહીં ‘આત્મા’ કહેવામાં આવે છે. લોકો ખ્યાતિ-પૂજા-બહુમાન કરે, મને પૂજ્ય તરીકે સ્વીકારે, - એવી આકાંક્ષાથી ‘પ્રભુ’ રહિત છે.

(‘દૃષ્ટશ્રુતાનુભૂતભોગાકાંક્ષારૂપનિદાનમાયામિથ્યાશલ્યત્રયાદિ’) ‘દૃષ્ટ’ - જે ભોગો દેખવામાં આવે છે; ‘શ્રુત’ - જે ભોગો સાંભળેલા છે; અને ‘અનુભૂત’ - જે ભોગો અનુભવેલા (છે); (- તેની આકાંક્ષાથી ‘પ્રભુ’ રહિત છે.) જે ભોગો જોવામાં આવે એટલે આ બહારનાં સાધનો, જે જોવામાં આવે છે તે. સાંભળેલા ભોગો એટલે કે (લોકોને કહેતા) સાંભળ્યા હોય કે અમેરિકામાં અબજોપતિ આવા છે, ને.....ફલાણ છે ને....૪૮-૪૮ માળનાં મકાન છે ને.....એમાં રહે છે ને....એ બધી વાતો સાંભળેલી હોય તે. અનુભવેલા એટલે કે એવા વિષય-ભોગોનો અનુભવ કર્યો હોય તે. એવા દેખેલા, સાંભળેલા અને અનુભવ કરેલા ભોગોની ‘આકાંક્ષારૂપ નિદાન’ એની જે ઇચ્છારૂપી નિદાન-હેતુથી તો ‘પ્રભુ’ રહિત છે. આહા...હા ! એવા ‘આત્મા’ને અંદર અનુભવવો એનું નામ ‘ધર્મ’ છે. એનું નામ ‘જૈનધર્મ’ છે. અહીં ત્રણ ‘શલ્ય’ લેવાં છે ને....? ‘ભોગાકાંક્ષારૂપ નિદાન’; ‘માયા’ એટલે કપટ-કુટિલતા; અને ‘મિથ્યા’ એટલે ઊંડે ઊંડે કંઈ પણ રાગથી લાભ થાય, વ્યવહારથી નિશ્ચય-આત્મા પમાય, એ મિથ્યાશલ્ય; - એવાં ત્રણેય શલ્યથી, ‘પ્રભુ’ રહિત છે. એટલે કોઈ પણ સૂક્ષ્મવૃત્તિનું ‘નિદાન’, ઊંડી ઊંડી ‘માયા’, અને ઊંડે ઊંડે ‘મિથ્યાત્વ’નો - વિપરીત માન્યતાનો સૂક્ષ્મ ભાવ; જેના અસંખ્ય પ્રકાર છે; એવાં ત્રણ શલ્યથી, ‘પ્રભુ’ રહિત છે.

(‘સર્વવિભાવપરિણામરહિતઃ શૂન્યોઽહં’) ‘સર્વવિભાવ’ એમાં ક્યાં બાકી રાખ્યું કાંઈ ? ‘બહેનશ્રીનાં વચનામૃત’ (બોલ : ૩૧૯)માં છે કે : ‘વિભાવથી જુદો પડીને ચૈતન્યતત્ત્વને ગ્રહણ કર’. ‘વિભાવથી રહિત થાઓ.’ આહા...હા ! આ એક શબ્દ બસ છે ! ‘વિભાવ’ અર્થાત્ પુણ્ય-પાપ, દયા-દાન, વ્રત-ભક્તિનાં પરિણામ, એ ‘વિભાવ’ છે; એ ‘સ્વ-ભાવ’ નથી. (‘હું’) એવા સર્વ વિભાવપરિણામ રહિત, શૂન્ય છું. અભાવ બતાવવો છે ને....! આહા...હા ! ‘સર્વ વિભાવપરિણામરહિત શૂન્ય છું’. પછી વ્રત ને.... તપ ને....ભક્તિ ને....પૂજા આદિના જે વિકલ્પ છે, તે પણ વિભાવ છે. ભાઈ !

‘પ્રભુ’માં વિભાવ નથી. એ તો અધ્યાસથી વિભાવને પોતાનો માન્યો છે. પણ ‘વસ્તુ’માં નથી. (જીવ) અધ્યાસમાં ટેવાઈ ગયેલાને લીધે ‘જાણે આ સૂક્ષ્મ વિકલ્પનો વિભાવ, મારો (સ્વ-ભાવ) છે’ એમ એણે શલ્યમા-મિથ્યાત્વમાં માન્યું છે. પણ (કોઈ પણ) વિભાવ ‘વસ્તુ’માં નથી. સમજાય છે કાંઈ?

આવો ભગવાન આત્મા ચૈતન્યદીવો - સૂર્ય કે જેના ચેતનના પ્રકાશમાં એ ‘વિભાવભાવ’ અંધારું છે, અજીવ છે. આહા...હા ! એ વિભાવભાવ છે તે અજીવ છે; એ જીવ નથી. એ અંધારું છે. એ જાણતા નથી. જાણતા નથી તે જાણનારથી જુદા છે. સમજાય છે કાંઈ ?

એ ‘વિભાવ’ને તો વ્યભિચારી કહ્યા છે. ‘સ્વ-સ્વભાવ’ જ્ઞાન અને આનંદથી પરિપૂર્ણ પ્રભુ છે ! એમાં વિભાવના ભાવને સંયોગીભાવ-વ્યભિચારભાવ કીધો છે. અરે ! શાસ્ત્રમાં બુદ્ધિ જાય, તેને વ્યભિચારણી કહી છે. લોકોને આકરું પડે છે ! (અને પોકારે છે કે) એકાંત છે...એકાંત છે. (પણ) બાપુ ! આ તો સમ્યક્ એકાંત છે. શ્રીમદ્માં (પત્રાંક : ૭૦૨માં) આવે છે : ‘અનેકાંતિક માર્ગ પણ સમ્યક્ એકાંત એવા નિજપદની પ્રાપ્તિ કરાવવા સિવાય બીજા અન્ય હેતુએ ઉપકારી નથી’. (પરંતુ) લોકો અનેકાંત...અનેકાંતના (નામે) એમ કહે છે કે : સ્વભાવથી લાભ થાય અને વિભાવથી પણ લાભ થાય, તો અનેકાંત કહેવાય. તેમ જ પોતાના ઉપાદાનથી પણ કામ થાય અને નિમિત્તથી પણ અંદર (આત્મામાં) કામ થાય, એને અનેકાંત કહે છે. (પણ) એ અનેકાંત નથી. એ તો એકાંતિક મિથ્યાત્વભાવ છે. એ વિભાવભાવ છે. સમજાય છે કાંઈ ?

(અહીં કહે છે :) ‘સર્વ વિભાવપરિણામ રહિત છું, શૂન્ય છું’. એવા (સર્વ વિભાવ) પરિણામથી તો ‘હું’ રહિત છું ! હવે (જ્યારે) વિભાવપરિણામથી રહિત છું (ત્યારે) એને વિભાવપરિણામ કરતાં કરતાં (કેવી રીતે) સ્વભાવ પ્રાપ્ત થાય ?

બહુ આકરું કામ, ભાઈ ! એને (પૂર્વ) આગ્રહ છોડવો મુશ્કેલ પડે છે. (તીવ્ર) આગ્રહ તો અભવીએ પણ છોડ્યો હતો. તીવ્ર છોડ્યો, મંદ રહ્યો હતો - એ કોઈ ચીજ નથી.

અહીં તો વિભાવ નામનો અંશ પણ જેના સ્વભાવમાં નથી એવો આ ‘ભગવાન-આત્મા’ પોતે પોતાના અંતરના આનંદ અને જ્ઞાનની નિર્મળ પર્યાય દ્વારા પ્રાપ્ત થઈ શકે છે. ત્યાં ‘આ રીતે’ મળી શકે છે, એમ કહે છે. બાકી તો કોઈ રીતે (‘આત્મા’) મળી શકતો નથી. (ભલે ને) કરોડોનાં-અબજોનાં દાન આપે; કે કરોડોનાં-અબજોનાં મંદિરો બનાવે; કે અગિયાર અંગ, નવ પૂર્વ સુધી શાસ્ત્ર ભણે; તોપણ, આત્માની પ્રાપ્તિ થાય નહીં.

આહા...હા ! શ્રીમદે કહ્યું છે ને....! ‘યમનિયમ સંજમ આપ કિયો, પુનિ ત્યાગ બિરાગ અથાગ લલ્હો; વનવાસ લિયો મુખ મૌન રલ્હો, દૃઢ આસન પદ્મ લગાય દિયો’. ‘સબ શાસ્ત્રનકે નય ધારિ દિયે, મત મંડન ખંડન ભેદ લિયે; વહ સાધન બાર અનંત કિયો, તદપિ કલ્પ હાથ હજુ ન પર્યો. અબ ક્યોં ન વિચારત હૈ મનસેં, કલ્પ ઔર રહા ઉન સાધનસેં ?’ - ૨૪મા વર્ષે શ્રીમદ્ (‘શ્રીમદ્ રાજયંદ્ર’ પત્રાંક : ૨૬૫માં) કહે છે. આહા...હા ! ‘અબ ક્યોં ન વિચારત હૈ મનસેં, કલ્પ ઔર રહા ઉન સાધનસેં? બિન સદ્ગુરુ કોય ન ભેદ લહે,.....’ આહા...હા ! જરીક, જ્ઞાનીમાં નિમિત્તપણું થાયું છે. પણ જ્ઞાની એને ‘આ’ સમજાવે છે. એની આજ્ઞાનો આરાધનનો અર્થ :

એ (જ્ઞાની) આજ્ઞા એ કરે છે કે 'વસ્તુનો (સ્વભાવનો) આશ્રય લે ! અને 'વસ્તુ'માં વિભાવનો અંશ નથી, તેને પ્રાપ્ત કર !' જ્ઞાનીની આજ્ઞાનું આરાધન 'એને' કહેવાય. આજ્ઞા તો વાણી છે; પણ એનો કહેવાનો ભાવ - સર્વ જ્ઞાનીનો, તીર્થકરોનો, કેવળીઓનો કહેવાનો આશય - 'વીતરાગ ભાવ' છે અને 'વીતરાગ ભાવ' પ્રગટ થવાને માટે 'સ્વદ્રવ્યનો આશ્રય' છે. આહા....હા ! ગમે તે કરે....ગમે ત્યાં ફરે....(પણ કરવાનું તો 'આ' છે).

અહીં કહે છે કે : ચેતન ભગવાન, એ વિભાવપરિણામથી શૂન્ય છે. (ક્યાં ?) કે : ('જગત્ત્રયે') ત્રણે લોકમાં. નરકમાં સાતમી નારકીના જીવો છે, પણ એ (જીવો) આવા છે. જીવ 'એને' કહીએ. અરે ! નિગોદના એવા અનંતા જીવો છે.....પ્રભુ ! જે અત્યાર સુધી ત્રસપણું પામ્યા નથી અને હજુ અનંતકાળ-ભવિષ્યમાં ત્રસપણું પામશે પણ નહીં, એવા જીવો છે. પણ છે તો એ (જીવો) અંદર ભગવાનસ્વરૂપ જ. પર્યાયમાં ફેર છે. પણ એ 'પર્યાય' અંદર (- દ્રવ્યસ્વભાવ)માં નથી. ખરેખર તો એ 'પર્યાયને' દ્રવ્ય સ્પર્શતો ય - અડતો ય નથી. આવો જે ભગવાન પૂર્ણ આનંદ, પૂર્ણ જ્ઞાન (સ્વભાવી), તે ત્રણ લોકમાં છે, એમ કહે છે.

પ્રશ્ન : અધોલોકમાં એવા જીવો છે પરંતુ ઊર્ધ્વલોકમાં એવા (નિગોદના) જીવો હોય ? કેમ કે ત્યાં તો સિદ્ધ ભગવાન બિરાજે છે !

સમાધાન : સિદ્ધ બિરાજે ત્યાં (પણ) નિગોદના જીવ અનંતા છે. જ્યાં સિદ્ધ ભગવાન આ (આત્માના) આનંદના અનુભવમાં બિરાજે છે ત્યાં એના ક્ષેત્રમાં અનંતા નિગોદ-જીવ છે.

સિદ્ધ ભગવાન આનંદને વેદે છે. (પરંતુ) એના ક્ષેત્રમાં (આકાશ-અપેક્ષાએ) રહેલા નિગોદના જીવો દુઃખને વેદે છે. છતાં ય એ જીવ છે એ તો ત્રણે લોકમાં આવા શુદ્ધ(સ્વરૂપે) છે. પર્યાયમાં ભલે વેદન-અલ્પ-ઘણું-વિશેષ - ગમે તે પ્રકારે હોય.

આહા....હા ! ('સર્વે જીવાઃ') એમ કહીને 'એક જીવ છે' એ વાતને (- માન્યતાને) ઉઠાપી. તેમ જ ('જગત્ત્રયે') (કહીને) 'ત્રણ લોકમાં (જીવ) નથી પણ અમુક ઠેકાણે જ (જીવ) છે' એને ય (- એવા મતને) ઉઠાપ્યો.

(અહીં) કહ્યું ને....! ઊર્ધ્વ, મધ્ય અને અધો - ત્રણે લોકમાં (અનંતા જીવો છે). નરક સાત છે. એની નીચે નિગોદ છે. આખાય લોકમાં એવા (નિગોદના) જીવ અનંતાનંત છે. ત્રણે લોકમાં એક અંગુલના અસંખ્યાતમા ભાગ (ક્ષેત્ર)માં જીવોની સંખ્યા અનંતાનંત છે. નિગોદમાં જીવની પર્યાય ભલે હીણી - અક્ષરના અનંતામા ભાગે - થઈ જાય, પણ ત્રણે લોકમાં એ બધાય જીવ તો આવા (પરિપૂર્ણ 'પ્રભુ') જ છે.

('કાલત્રયેપિ') ત્રણે કાળે એ (જીવ) તો આવા જ અંદર 'પ્રભુ' છે. વર્તમાન કાળે અથવા થશે ત્યારે, એમ નહીં. પાંચમાં આરાનો છેડો એવો આકરો ને છઠ્ઠો આરો એવો ને....! ગમે તે આરો હોય અને ગમે તે કાળ હોય....પણ ત્રણ લોક-ત્રણ કાળમાં ભગવાન સ્વરૂપે 'આત્મા' જેવ કહ્યો તેવો શુદ્ધ ચૈતન્યઘન છે. આહા...હા ! આ ભગવાનઆત્મા અંદર છે એ તો આવો છે ! એ ભગવાત્સ્વરૂપ છે. પર્યાયમાં ગમે તેટલા (ફેરફાર) થાય; પણ 'પ્રભુ' પોતે સ્વરૂપમાંથી ત્રણે કાળે હાલતો (ચલિત થતો) નથી. આહા...હા ! એવો એ આતમ દરબાર છે ! સમજાય

છે કાંઈ ?

(‘શુદ્ધનિશ્ચયન’) ત્રણે લોકમાં- ત્રણે કાળે કઈ દૃષ્ટિએ (‘આત્મા’) એવો ભગવત્-સ્વરૂપે છે ?
- પર્યાયદૃષ્ટિએ નહીં. શુદ્ધ નિશ્ચયનયે (આવો છે).

‘સમયસાર’માં ‘ભૂતાર્થ આશ્રિતઃ’ સમકિત કહ્યું છે ને....! એ (‘આત્મા’) ભૂતાર્થ છે, એ શુદ્ધ નિશ્ચયનયનો વિષય છે, એમ કહો; અથવા (તેને) શુદ્ધ નય કહો. ૧૧મી ગાથામાં એમ કહ્યું : ‘ભૂયત્યમસ્સિદો ખલુ’ ‘ભૂયત્યો દેસિદો દુ સુદ્ધગઓ’. જે ત્રિકાળ આનંદકંઠ પ્રભુ, અનંત ગુણનો પિંડ, સ્વભાવની મૂર્તિ - તે ભૂતાર્થ છે અને તે જ શુદ્ધનિશ્ચય છે, એ ભૂતાર્થ છે. ભૂત અર્થાત્ છતો પદાર્થ છે, છતી ચીજ છે, અસ્તિ-હાજર છે - એને અહીં શુદ્ધ નય કહ્યો છે. અહીં ત્રીજા પદમાં જરી નયનો અને નય-વિષયનો ભેદ પાડ્યો. પહેલા પદમાં એમ કહ્યું : ‘વ્યવહારોઽભૂયત્યો’ પર્યાય માત્ર અભૂતાર્થ છે. ત્રિકાળ દ્રવ્યની દૃષ્ટિ કરાવવા, સમ્યક્ત્વનું પ્રયોજન સિદ્ધ થવા, ત્રિકાળી ચીજ તે મુખ્ય અને નિશ્ચય છે; અને પર્યાય માત્રને ગૌણ કરી, નથી ને અભૂતાર્થ છે, એમ કહેવામાં આવ્યું છે. પછી કહ્યું : ‘ભૂયત્યો દેસિદો દુ સુદ્ધગઓ’ ભૂતાર્થ ત્રિકાળ છે, ત્રિકાળ ચીજ છે, એ જ સત્ય છે. પર્યાય અસત્ય છે, એમ કહ્યું. આહા....હા ! સમજાણું કાંઈ ? પછી કહ્યું : ‘ભૂયત્યમસ્સિદો’ એ ત્રિકાળીનો આશ્રય લે; આવો જે (આત્મા) કહ્યો, એનો આશ્રય લે; તો સમ્યગ્દર્શન થાય.

ભાઈ ! આવું બહુ ઝીણું છે. અરે....રે ! (જીવો) આ દુનિયામાં ક્યાં પૂછીને ક્યાં ને ક્યાં જિંદગી કાઢે ! અને મનુષ્યનું આયુષ્ય પૂરું થતાં....ક્યાંય ચાલ્યા જાય ! આહા...હા ! જ્યાં જવું છે ત્યાં (- આત્મામાં) જાય નહીં ! (તો) નથી જવું ત્યાં પછી જશે ! નરક અને નિગોદના ભવ કરી કરીને, બાપુ ! (દુઃખી દુઃખી થઈશ).

પ્રભુ ! અહીં તો કહે છે કે : ત્રણે કાળે-ત્રણે લોકમાં શુદ્ધ નિશ્ચયનયે બધાય જીવ આવા પ્રભુ છે. ભાષા એકલી નિશ્ચયનયની નથી કરી, કારણ કે અશુદ્ધ નિશ્ચયનયે રાગાદિ છે; અશુદ્ધ નિશ્ચયનયે જીવમાં છે. - એમ પણ (શાસ્ત્રમાં) કહેવામાં આવે. જીવમાં પુણ્ય-પાપ - સંસાર છે, તે અશુદ્ધ નય છે. અશુદ્ધ નય એ નિશ્ચયની અપેક્ષાએ વ્યવહારનય થાય છે અને વ્યવહારનય એટલે પર્યાયનય થાય છે. (એ અશુદ્ધ નિશ્ચયનય, વ્યવહારનય અને પર્યાયનય) - ત્રણેયને કાઢી નાખવા. શુદ્ધ નિશ્ચયનયે એકલો જ્ઞાનરસ અને આનંદરસ, ધ્રુવ - ત્રિકાળ છે, જેને જાણનારો ‘શુદ્ધ નય’ (એમ) જાણે કે : એ શુદ્ધ નિશ્ચયનયે ‘હું આવો છું’. આહા...હા ! શુદ્ધ નિશ્ચયનયે ‘હું આવો છું’ - એનું નામ ‘સમ્યગ્દર્શન’ અને એનું નામ ‘આત્મ-ભાવના’. આત્માની ‘આ’ ભાવના. ‘આવો છું’ એવી દૃષ્ટિ અને અનુભવ તે ‘આત્મ-ભાવના’. આહા...હા ! આત્માની વસ્તુ આવી છે !

‘હું’ આવો છું, તથા ‘બધાય’ જીવ આવા છે ! બધા ભગવંતસ્વરૂપ છે. બધા જીવો એવા પરમાત્મસ્વરૂપે છે. ચાહે તો નિગોદના જીવની પર્યાય અક્ષરના અનંતમા ભાગની (હીણી) હોય, પણ વસ્તુ તરીકે તો આવી ચીજ છે. આહા...હા ! આવા ‘આત્મા’ને અનુભવવો - એનું નામ સમ્યગ્દર્શન ને સમ્યગ્જ્ઞાન અને એમાં ઠરવું એનું નામ સમ્યક્ ચારિત્ર. બાકી તો બધી વાતું છે !

(‘सर्वे जीवाः’) બધાય જીવ ‘આવા’ છે, પણ તે કઈ રીતે ? તે હવે કહે છે : બધાય જીવ ‘આવા’ છે, એમ (‘मनोवचनकायैः’) મન-વચન-કાયથી માનવા. મનથી પણ એમ જાણવું. વાણીથી પણ એમ જાણવું અને કાયથી પણ એ જ કે આવા (પરમાત્મસ્વરૂપે) જ બધા જીવ છે.

(‘कृतकारितानुमतैश्च’) કૃત-કારિત-અનુમોદનાથી પણ એમ જ કે બધા જીવો શુદ્ધ, બુદ્ધ, નિર્વિકલ્પ, ઉદાસીન....સ્વસંવેદનગમ્ય અને પ્રાપ્ય-પ્રાપ્ત થવા લાયક છે. એ બધાય જીવો આવા (પરમાત્મસ્વરૂપે) છે; એ કરવામાં પણ એમ, કરાવવામાં પણ એમ, અને અનુમોદવામાં પણ એમ. વ્યવહાર કરવો, વ્યવહાર કરાવવો અને વ્યવહારને અનુમોદવો, એ વાત છોડી દીધી. સમજાય છે કાંઈ ?

(‘इति निरंतर भावना कर्तव्या’) આવી ભાવના નિરંતર....પાછો એક ક્ષણ કોક દી. એનો વિચાર કર્યો, એમ નહીં.નિરંતર - અંતર પાડ્યા વિના - એવા ભગવાન ત્રિકાળી સ્વભાવની ભાવના કર્તવ્ય છે. નિરંતર ‘આ’ ભાવના કર્તવ્ય છે - કરવા લાયક છે.

આહા....હા ! વ્યવહાર કરવા લાયક છે ને....વ્યવહારથી સાધનથી નિશ્ચય થાય છે ને....? બાપુ ! એ બધાં કથનો છે. એ તો વ્યવહારનું જ્ઞાન કરાવવા માટેનાં (કથન) છે. બાકી કર્તવ્ય તો ‘આ’ (- ‘આત્મ-ભાવના’) છે.

વ્યવહાર કરવા લાયક છે ને....વ્યવહારથી નિશ્ચય થાય ને....! એવું જે જોર તું આપે છે ને....તેમાં તો એ પરિપૂર્ણ પરમાત્માનો તું અનાદર કરે છે !

આહા...હા ! કેમ કે નિરંતર (‘આ’ આત્મ-)ભાવના કર્તવ્ય છે. અંતર ન પડે એવી રીતે એની ભાવના-એકાગ્રતા, એ કરવા લાયક છે ! (બધી વાતનો) સરવાળો ‘એ’ છે.

- બે વ્યાખ્યાન થયાં આનાં.



‘‘श्रीढद् रलखंद्’’
‘ढोधवयन’

(स्वद्द्रव्य अने द्रव्यना ढोल)

कुढलंक : १०ॢ-११७

(१७ढा वर्ष ढडेलां)

- १०ॢ. स्वद्द्रव्य अन्यद्द्रव्य त्ढिन्न त्ढिन्न ङुओ.
- १०ॢ. स्वद्द्रव्यना रकुषक त्वराथी थाओ.
११०. स्वद्द्रव्यना व्ढापक त्वराथी थाओ.
१११. स्वद्द्रव्यना धारक त्वराथी थाओ.
- ११ॢ. स्वद्द्रव्यना रढक त्वराथी थाओ.
- ११ॣ. स्वद्द्रव्यना ग्राडक त्वराथी थाओ.
- ११।. स्वद्द्रव्यनी रकुषकता ँढर लकुष राढो (दो).
- ११ॡ. ढरद्द्रव्यनी धारकता त्वराथी तङो.
- ११ॢ. ढरद्द्रव्यनी रढलता त्वराथी तङो.
- ११ॣ. ढरद्द्रव्यनी ग्राडकता त्वराथी तङो.

‘સ્વદ્રવ્ય અન્ય દ્રવ્યના બોલ’

પ્રવચન : તા. ૨૬-૧-૧૯૭૮

શ્રીમદ્ના આ ૧૭મા વર્ષ પહેલાંના - શરીરની ઉંમર ૧૭ વર્ષ, તે પહેલાં(ના) - આ શબ્દો છે. (બોધવચન ક્રમાંક ૧૦૮-૧૧૭) દશ બોલ છે. પહેલી આવૃત્તિમાં નહોતા, બીજી આવૃત્તિમાં છપાણા છે.

‘સ્વદ્રવ્ય અન્યદ્રવ્ય ભિન્ન ભિન્ન જુઓ.’ પહેલો આ શબ્દ છે. સ્વદ્રવ્ય - ભગવાનઆત્મા; દ્રવ્ય એને કહીએ. એકલો સ્વભાવ ત્રિકાળી, આનંદ આદિ સ્વભાવનો પિંડ, તે દ્રવ્ય. આહા...હા ! અહીં તો ‘સ્વદ્રવ્ય અન્ય દ્રવ્ય ભિન્ન ભિન્ન જુઓ’ બસ....! રાગ આદિ પરદ્રવ્ય છે, એમ અહીં કહેવું છે. વ્યવહાર રત્નત્રયનો રાગ એ પણ પરદ્રવ્ય છે, એને ભિન્ન જુઓ. સ્વદ્રવ્ય એ તો ચૈતન્યઘન પૂર્ણ આનંદસ્વરૂપ ધ્રુવ. એનાથી રાગાદિ બધા પરદ્રવ્ય છે, પુદ્ગલ છે; એમ કહ્યું છે ને...! સમજાય છે કાંઈ ?

શ્રીમદ્ રાજચંદ્રે નાની ઉંમરમાં - ૧૭ વર્ષની ઉંમર પહેલાં - ‘આ’ લખ્યું છે. આત્મજ્ઞાન - આનંદનો અનુભવ તો પાછળથી ૨૪મા વર્ષ (વિક્રમ સંવત ૧૯૪૭માં) થયો. તે પહેલાં ‘આ’ લખ્યું છે ! પૂર્વનું જાતિસ્મરણ ઘણું હતું - પૂર્વના ઘણા ભવનું જ્ઞાન હતું તો થોડા શબ્દોમાં આવું લખ્યું : ‘સ્વદ્રવ્ય અન્યદ્રવ્ય ભિન્ન ભિન્ન જુઓ.’ ઝીણી વાત છે, પ્રભુ ! સ્વદ્રવ્ય અર્થાત્ આનંદ અને જ્ઞાન આદિ અનંત શક્તિનો પિંડ.

આકાશના પ્રદેશ અનંત છે, તેનાથી અનંતગણા ગુણ એક દ્રવ્યમાં છે. આકાશ છે - લોક અને અલોક બધા આકાશના પ્રદેશ (કે જેનો) અંત નથી. અનંત....અનંત....અનંત... જેના પ્રદેશ છે. (એક પરમાણુ જેટલું (ક્ષેત્ર) રોકે, તેને પ્રદેશ કહીએ. તો એવા અનંત પ્રદેશ આકાશના છે.) તેનાથી અનંતગણા ગુણ એક આત્મામાં છે. (તેમ જ) એટલા જ અનંતગણા ગુણ એક પરમાણુમાં છે. પરમાણુમાં જડ (ગુણો) છે અને ભગવાનઆત્મામાં ચૈતન્ય-આનંદ છે, એવા અનંત ગુણ તેમાં છે. તો કહે છે કે : અનંત ગુણનો પિંડ જ દ્રવ્ય-વસ્તુ (સ્વદ્રવ્ય) છે તેને અન્ય દ્રવ્યથી (ભિન્ન જુઓ).

‘સમયસાર’ અજીવ અધિકારમાં તો એમ લીધું છે કે : રાગ આદિ જે વ્યવહાર-વિકલ્પ ઊઠે છે તે પણ અજીવ છે. તે પુદ્ગલનાં પરિણામ છે. ‘એને પુદ્ગલનાં પરિણામ કેમ કહ્યાં ?’ એવો પ્રશ્ન (એક વિદ્વાને) કર્યો હતો. (સમાધાન :) અંતર ચીજ ભગવાન આનંદકંદ પ્રભુ સચ્ચિદાનંદસ્વરૂપ, તેમાંથી એ રાગ છે તે નીકળી જાય છે. સિદ્ધભગવાનમાં રાગ નથી. કેમકે એનો સ્વભાવ ન હતો. પોતાના સ્વભાવમાં રાગ છે જ નહીં. તે અપેક્ષાએ ભગવાન પરમાત્માએ કહ્યું. - આ વાત એમને (શ્રીમદ્જીને) પૂર્વ ભવના જાતિસ્મરણમાં આવી હતી. તેથી આ પહેલો બોલ એમ લીધો. ભગવંત ! જરી બધી શાંતિની વાત છે, પ્રભુ !

સ્વદ્રવ્ય અનંત ગુણનો પિંડ ! જેમાં વ્યવહાર રત્નત્રયના વિકલ્પ પણ પરદ્રવ્ય કહેવામાં આવે છે; એવી વાત છે !! એવા સ્વદ્રવ્ય, અન્ય દ્રવ્ય ભિન્ન ભિન્ન જુઓ. આહા...હા !

આ શરીર તો જડ છે, માટી-ધૂળ છે. અંદર કર્મ એ અજીવ, માટી-ધૂળ છે. પણ પુણ્ય અને પાપના શુભ-અશુભભાવ પણ પરમાર્થથી તો ભગવાને અન્ય દ્રવ્યમાં ગણ્યાં છે. કેમકે સમ્યગ્દૃષ્ટિની દૃષ્ટિ દ્રવ્યસ્વભાવ ઉપર પડી છે. સમ્યગ્દર્શન પર્યાય છે પરંતુ તેનો જે વિષય છે, તે ધ્રુવ છે. એ તો અનંત ગુણનો પિંડ વસ્તુ-દ્રવ્ય છે. આહા...હા ! એને અહીં સ્વદ્રવ્ય કહેવામાં આવ્યું છે. ઝીણી વાત, ભગવાન ! એ અન્ય દ્રવ્ય અને સ્વદ્રવ્ય ભિન્ન ભિન્ન જુઓ.

પ્રશ્ન : એવું ક્યારે જોવામાં આવે છે ?

સમાધાન : નિમિત્તની દૃષ્ટિ છોડીને; રાગનો વિકલ્પ જે શુભ-અશુભ છે, એની દૃષ્ટિ છોડીને; એક સમયની પર્યાયનો અંશ છે, એની દૃષ્ટિ પણ છોડીને; સમ્યક્ એકાંતરૂપ આનંદકંઠ પ્રભુ, અનંત અનંત ગુણ-અપરિમિત શક્તિનો ભંડાર ભગવાન, તેને સ્વદ્રવ્ય જુઓ. તથા રાગ આદિ વિકલ્પને પરદ્રવ્ય જુઓ. એ પોતાની ચીજમાં નથી.

ભગવાન કુંદુકંઠાર્યના 'સમયસાર'નો આ પોકાર છે કે પોતાની ચીજમાં પુણ્ય અને પાપ, શુભ અને અશુભ રાગ નથી, એ તો પરદ્રવ્યમાં ગણવામાં આવ્યાં છે. કેમકે જેમ પરદ્રવ્ય ભિન્ન થઈ જાય છે, તેમ એ રાગ પણ અનુભવમાં ભિન્ન થઈ જાય છે. આહા...હા...હા !

સમ્યગ્દર્શનના અનુભવમાં ભગવાનઆત્મા, સ્વદ્રવ્ય ચૈતન્યચમત્કાર વસ્તુ (છે). દુનિયાના ચમત્કાર તે બધા (તો) ફોગટ છે. જે ચેતનવસ્તુ એટલા નાના ક્ષેત્રમાં રહે છે. અરે ! નિગોદના જીવ પ્યાજ અને લસણ(માં) અંગુલના અસંખ્યમાં ભાગમાં અસંખ્ય શરીર છે, એક એક શરીરમાં અનંત જીવ છે. અંગુલના અસંખ્યમાં ભાગમાં એ (નિગોદ જીવ) અહીં બધે ભર્યાં છે. ભગવાન ! એક એક કણમાં આ ક્ષણે અહીં અનંત નિગોદ છે. તે એક એક નિગોદ (શરીર)માં અનંત જીવ છે; અને એક એક જીવ વર્તમાન રાગાદિની પર્યાયથી ભિન્ન છે. આહા...હા ! તો તમારા દ્રવ્યને પણ એવું જુઓ અને પર દ્રવ્યને પણ એવું જુઓ.

પ્રભુ અંતરઆત્મા આનંદસ્વરૂપ શુદ્ધ ચૈતન્યઘન, એની દૃષ્ટિમાં સ્વદ્રવ્ય અને પરદ્રવ્ય ભિન્ન ભિન્ન જોવામાં આવે છે. રાગને વ્યવહાર કહેવામાં આવે છે. વ્યવહાર રત્નત્રયનો વિકલ્પ છે એ રાગ છે, તેને પણ અહીં તો પરદ્રવ્ય ગણવામાં આવ્યું છે. 'સમયસાર'ના અજીવ અધિકારમાં, કર્તા-કર્મ અધિકારમાં - બધામાં 'રાગ'ને તો પરદ્રવ્યમાં - પુદ્ગલના પરિણામમાં ગણવામાં આવ્યું છે. આહા...હા !

ધર્મની-મોક્ષમહેલની પહેલી સીડી....તે 'છ ઢાળા'માં આવે છે : 'મોક્ષમહેલની પરથમ સીડી, યા વિન જ્ઞાન ચારિત્રા'. - એવું સમ્યગ્દર્શન-અનુભવ - આત્માના આનંદનો અનુભવ - આ સમ્યગ્દર્શનનો વિષય છે 'દ્રવ્ય', સમ્યગ્દર્શન છે. 'પર્યાય'. સમ્યગ્દર્શન કોઈ ગુણ નથી. ગુણ તો ત્રિકાળ છે અને દ્રવ્ય પણ ત્રિકાળ છે. ત્રિકાળનો અંતરમાં અનુભવ થવો, અંતરમાં અતીન્દ્રિય આનંદનો સ્વાદ આવવો, એમાં પ્રતીતિ થવી - એનું નામ સમ્યગ્દર્શન છે. જેને સમ્યગ્દર્શન પ્રગટ કરવું હોય, તો એની પ્રથમ આ વ્યાખ્યા છે : 'સ્વદ્રવ્ય અન્ય દ્રવ્ય ભિન્ન ભિન્ન જુઓ.'

આહા....હા ! ભગવાન ! 'સમયસાર'ની ૭૨ ગાથા છે; ત્યાં તો આચાર્યદેવ 'ભગવાન' કહીને બોલાવે છે. ૭૨ ગાથામાં પહેલાં તો એવું લીધું છે કે : પ્રભુ ! એક વાર સાંભળ તો ખરો. પ્રભુ ! એ શુભ-અશુભ ભાવ એ અશુચિ છે, મેલ છે અને મેલપણે અનુભવમાં આવે છે. પહેલો બોલ અમૃતચંદ્ર આચાર્યની સંસ્કૃત ટીકામાં છે. પુણ્ય અને પાપ, શુભ અને અશુભ ભાવ અશુચિ છે, મેલ છે, અજીવ છે, પુદ્ગલ-પરિણામ છે અને ભગવાન આત્મા નિર્મળાનંદ પ્રભુ જ્ઞાનરસ-આનંદરસ-અવિકારી શાંતરસનો કંદ પ્રભુ છે. આહા....હા ! એને 'ભગવાન' તરીકે બોલાવ્યા છે. બીજા બોલમાં કહ્યું કે શુભ-અશુભ ભાવ તે જડ છે. કેમકે એમાં જ્ઞાન અને આનંદનો અંશ નથી. શુભ અને અશુભ ભાવમાં જ્ઞાન-ચેતનનાં કિરણ નથી, અતીન્દ્રિય આનંદનો અંશ નથી, એ કારણે પુણ્ય અને પાપ ભાવને, શુભ-અશુભ ભાવને જડ કહ્યા છે. પ્રભુ (ભગવાનઆત્મા) વિજ્ઞાનઘન છે, આનંદનો કંદ છે. આહા....હા ! તે કહ્યું હતું ને....? જેમ સકરકંદ (શકરિયાં) છે તેની ઉપલી છાલ છે તેને ન જુઓ તો અંદર જે કંદ છે; તેનું આખું દળ સાકરની મીઠાશનો પિંડ છે અને જે છાલ છે તે ભિન્ન છે; એમ ભગવાનઆત્મા પુણ્ય અને પાપના (ભાવથી ભિન્ન છે). પ્રભુ ! ઝીણી વાત તો છે, શું થાય ? શુભ અને અશુભ ભાવ જડ છે. આ (શરીર) તો જડ છે જ. એ તો માટી-ધૂળ છે. પ્રભુ ! અહીં તો 'ભગવાન' તરીકે જ બોલાવે છે. આહા....હા !

બાળકની માતા પારણું ઝુલાવતાં ઝુલાવતાં એનાં વખાણ કરે છે - પ્રશંસા કરે છે તો તે અવ્યક્તપણે (બાળકને) ઠીક લાગે છે અને સૂઈ જાય છે. અહીં સંતો-મહામુનિઓ 'ભગવાન' કહીને એને જગાડે છે. અરે જાગ રે જાગ, નાથ ! તું તો ચૈતન અને આનંદની રિદ્ધિનો ભંડાર ! પ્રભુ ! તું રાગમાં કાં રોકાયો ? રાગ તો જડ છે અને અચેતન છે ને....? - એમાં તો આત્માની શાંતિ અને આનંદનો અંશ નથી, એ કારણે શુભ-અશુભ ભાવ બન્નેને જડ કહ્યા. ભગવાનઆત્માને ચૈતન્યમૂર્તિ કહ્યો - એ આ સ્વદ્રવ્ય. સમજાય છે કાંઈ ?

('સમયસાર') ૭૨-ગાથામાં, ત્રીજા બોલમાં એવું લીધું કે : શુભ અને અશુભ ભાવ દુઃખ છે. રાગ છે એ દુઃખ છે, પ્રભુ ! આત્મા તો અતીન્દ્રિય આનંદની મૂર્તિ પ્રભુ છે. એ અતીન્દ્રિય આનંદની મૂર્તિથી રાગ વિરુદ્ધ છે; એ કારણે દુઃખ છે અને એનાથી ભિન્ન, ભગવાનઆત્મા અતીન્દ્રિય આનંદનો કંદ છે. આહા....હા!

પરંતુ આ 'દૃષ્ટિ' ભાષામાં સમજાય શી રીતે ? - અંતરમાં-દૃષ્ટિમાં રાગથી ભિન્ન થઈ, ભગવાન (આત્મા)ને સ્વદ્રવ્ય જાણીને અનુભવે; અને રાગને પરદ્રવ્ય જાણીને (ભિન્ન) જાણે. સમ્યગ્દૃષ્ટિ રાગને પર દ્રવ્ય તરીકે જાણે. - એમ (સ્વદ્રવ્ય અન્ય દ્રવ્ય) ભિન્ન ભિન્ન જુએ. એવો અર્થ 'આ' શબ્દનો છે. 'સ્વદ્રવ્ય' શરીર પ્રમાણે હોવા છતાં શરીરથી ભિન્ન; અને આખા આત્મ-પ્રદેશમાં કર્મવર્ગણા-રજકણ છે, તોપણ તેનાથી ભિન્ન (છે). તથા રાગ પણ આખા આત્માની પર્યાયમાં છે, તેનાથી પણ ભિન્ન 'ચેતનદ્રવ્ય' છે. એ ચેતનદ્રવ્યની અંતર્દૃષ્ટિ કરવી. આહા....હા ! આ અનંતકાળમાં કર્યું નહીં; આ સિવાય, ઘણું બધું કર્યું. સ્વર્ગ પણ અનંતવાર મળ્યું. ભગવાન તો એમ કહે છે કે અનંતકાળે એક વાર મનુષ્ય-ભવ મળે તેવા મનુષ્યના અનંત ભવ કર્યા. એનાથી અસંખ્યગણા નારકીના અનંતા ભવ કર્યા. આહા....હા ! તે નરકનાં દુઃખ....પ્રભુ ! શું કહે છે - એક ક્ષણના

દુઃખ ભગવાન તેં સહ્યાં તે કરોડ જીભે, કરોડ ભવમાં પણ કહી શકાય નહીં; એવાં દુઃખ તેં સહન કર્યાં છે. પ્રભુ ! એ ભવ પણ મનુષ્ય-સંખ્યા કરતાં અસંખ્યગણા અનંત કર્યાં અને તેનાથી અસંખ્યગણા અનંત ભવ સ્વર્ગના કર્યાં. તો સ્વર્ગમાં શું કોઈ પાપ કરીને જઈ શકે છે ? મિથ્યાદૃષ્ટિ થઈ, પુણ્ય કરી, અનંતવાર સ્વર્ગમાં ગયો. આવું અનંત વાર થયું. પણ સમ્યગ્દર્શન પામ્યો નહીં. એ દૃષ્ટિ (મેળવી નહીં). અંદર વસ્તુ શું છે ? સ્વદ્રવ્ય શું છે ? (- એનો યથાર્થ નિશ્ચય કર્યો નહીં) અને પરદ્રવ્યનું ભેદજ્ઞાન ક્યારેય કર્યું નહીં.

પરમાત્મા એમ કહે છે : 'ભેદવિજ્ઞાનતઃ સિદ્ધાઃ સિદ્ધા યે કિલ કેચન।' પ્રભુ ભગવાન તો મહાવિદેહમાં બિરાજે છે. ત્યાં બે હજાર વર્ષ પહેલાં, સંવત ૪૯માં કુંદકુંદાચાર્ય ગયા હતા. ત્યાંથી આવીને 'આ' સંદેશો લાવ્યા. ('સમયસાર') પાંચમી ગાથામાં કહ્યું (છે) કે : પ્રચુર સ્વસંવેદન જેની મહોરછાપ છે; એ મારા મુનિપણાનો-ભાવલિંગનો વૈભવ છે. અનુભવની મહોરછાપ શું ? કે : કે અતીન્દ્રિય આનંદ એની મહોર છાપ છે કુંદકુંદાચાર્ય એમ કહે છે કે : મારા અંતર આનંદનું વેદન જે પ્રચુર છે એનાથી હું કહું છું કે : સ્વદ્રવ્ય અન્ય દ્રવ્ય ભિન્ન ભિન્ન છે, એવું જે છે, તેમ પ્રભુ તું જો ને....! એક વાર ત્યાં નજર તો કર ! આહા...હા ! ભગવાન આનંદનો નાથ અંદર બિરાજે છે. અતીન્દ્રિય આનંદનો રસકંદ છે. - એ સ્વદ્રવ્યથી; પરદ્રવ્ય-રાગાદિ, વ્યવહાર રત્નત્રય, વિકલ્પ આદિ, મન, વાણી, દેહ, કર્મ, એ પરદ્રવ્ય - ભિન્ન જુઓ. એનું નામ સમ્યગ્દર્શન અને સમ્યગ્જ્ઞાન છે. આહા....હા ! સમજાય છે કાંઈ ? ઝીણી વાત છે, પ્રભુ ! અહીં તો અમે બધા આત્માને અંદરમાં પ્રભુ તરીકે જોઈએ છીએ. (સંસારી જીવને) એની ખબર નથી. એક બોલ થયો.

બીજો બોલ : 'સ્વદ્રવ્યના રક્ષક ત્વરાથી થાઓ.'

પોતાનું સ્વરૂપ ચિદાનંદ આનંદકંદ પ્રભુ, જે વિકલ્પ અર્થાત્ રાગથી ભિન્ન એવું જે સ્વદ્રવ્ય છે, એના રક્ષક થાઓ. આહા...હા ! (આ) સ્વદયા. ભગવાનઆત્મા - સ્વદ્રવ્યના રક્ષક (થાઓ). પરના રક્ષક તો થઈ શકતા જ નથી. કેમકે પરદ્રવ્ય તો સ્વતંત્ર-ભિન્ન છે. એના દયાના ભાવ આવે, પણ એ રાગ છે.

આહા....હા ! 'પુરુષાર્થસિદ્ધિ ઉપાય'માં રાગને હિંસા કહી છે. પરની દયા તો પાળી શકાતી નથી; કેમકે એનું આયુષ્ય ન હોય તો મરણ અને આયુષ્ય હોય તો મરણ નહીં. એના કારણે એ છે. તારા કારણથી દયા પળે એવું તો નથી.

અહીં કહે છે કે : તારો રક્ષક તું છો. ઝીણું તો છે. પ્રભુ ! આ ભાષા ઝીણી છે. બહુ સૂક્ષ્મ છે. અરૂપી ભગવાન અંદર દેહદેવળમાં, ભગવાન ભિન્ન, જિનસ્વરૂપી વીતરાગમૂર્તિ, અતીન્દ્રિય આનંદસ્વરૂપ, અનંત અનંત ઈશ્વરતા શક્તિથી પૂરો ભર્યો પડ્યો છે.!

'સમયસાર'માં છેલ્લે ૪૭ શક્તિ છે ને....? એવી તો અનંત છે. પણ નામ ૪૭ આપ્યાં છે. (તેમાં) એક સાતમી પ્રભુત્વશક્તિ છે. જીવત્વશક્તિ, ચિત્તિ, દર્શિ, જ્ઞાન, સુખ, વીર્ય, પ્રભુત્વ, વિભુત્વ, સર્વદર્શિત્વ, સર્વજ્ઞત્વ વગેરે ૪૭ શક્તિ છે. આ પ્રભુત્વશક્તિનો અર્થ : તારામાં ઈશ્વરશક્તિ પૂર્ણ પડી છે. બીજો કોઈ તારો ઈશ્વર નથી. સમજાય છે કાંઈ ?

સ્વદ્રવ્યના રક્ષક અર્થાત્ રક્ષા (કરનાર). રક્ષાનો અર્થ : જેવી પૂર્ણાનંદરૂપી વસ્તુ છે; એવી અંદરમાં પ્રતીતિ અને જ્ઞાનની વર્તમાન પર્યાયમાં એ જ્ઞેય. જે વસ્તુ છે, તે પર્યાયમાં આવતી નથી પણ પર્યાયમાં તે જાણવામાં આવે (તો) એ જીવદ્રવ્યની રક્ષા કરી, એમ કહેવામાં આવ્યું છે. આહા...હા !

બીજો બોલ છે ને....! 'સ્વદ્રવ્યના રક્ષક ત્વરાથી થાઓ.' એ આજે જ થાઓ ! એમ કહે છે. 'પ્રવચનસાર'માં છેલ્લે શ્લોક છે તેમાં અમૃતચંદ્રાઆચાર્યદેવ (એમ કહે છે કે :) 'આજે'. પ્રભુ ! તમને જેની રુચિ હોય એને વાયદા ન હોય. પ્રભુ ! આ તો તારી ચીજ અંદર છે ને નાથ ! એ પૂર્ણ આનંદસ્વરૂપ છે. ભગવાન ! તારામાં વિદ્યમાન છે. છતી ચીજ છે અંદર, તેની ત્વરાથી રક્ષા કર. રક્ષા અર્થાત્ 'છે' એવો અનુભવ કર. જેવડો છે એવડો ન માનીને, 'હું એક પર્યાય જેવડો છું', 'રાગ જેવડો છું' એમ માનવું એ જીવની હિંસા છે. હિંસાનો અર્થ : જેવી જીવનજ્યોતિ ચૈતન્યમૂર્તિ ભગવાન છે 'એના નકાર કરવો' એ જ એની હિંસા છે અને 'જેવો છે એવો અનુભવમાં - દર્શનમાં-જ્ઞાનમાં લેવો' એનું નામ રક્ષક છે.

આહા...હા ! સમજાય છે કાંઈ ? ઝીણી વાત છે, પ્રભુ ! જે સાણસે સર્પ પકડાય તેનાથી શું મોતી પકડાય ? 'પુણ્ય-પાપ અધિકાર'માં તો શુભ-અશુભભાવને સ્થૂળ કહ્યા છે. સ્થૂળ પરિણામથી ભગવાનઆત્મા જાણવામાં આવતો નથી. એ શુદ્ધ ઉપયોગથી જાણવામાં આવે છે. પુણ્ય અને પાપના ભાવ અશુદ્ધ ઉપયોગ છે.

ભગવાન ! તારી રક્ષા કરવી હોય, તારો રક્ષક થવું હોય તો ત્વરા અર્થાત્ ઉગ્ર થા ને ! કાલે કરીશ...પરમ દી કરીશ, એમ નહીં; પ્રભુ ! ક્યારે આંખો મીંચાઈ જશે અને દેહ છોડીને ચાલ્યો જશે ! અહીં કહે છે : સ્વદ્રવ્યના રક્ષક (ત્વરાથી થાઓ).

અહીં તો 'ઘટ ઘટ અંતર જિન બસૈ, ઘટ ઘટ અંતર જૈન; મતિ-મદિરાકે પાનસોં, મતવાળા સમુજૈ ન.' (મતવાળાનો) અભિપ્રાય જુઠો છે. આ અંદર જિનસ્વરૂપી વસ્તુ, પ્રભુ બિરાજે છે. જે શક્તિરૂપે જિનસ્વરૂપી ન હોય તો પ્રગટરૂપે દશા આવશે ક્યાંથી ? વીતરાગ, સર્વજ્ઞ થાય છે તે આત્મામાં જે સર્વજ્ઞ નામનો ગુણ છે, શક્તિ છે, એના આશ્રયથી - ધ્યાનથી - સર્વજ્ઞ થાય છે. વીતરાગસ્વરૂપ જ - જિનસ્વરૂપ જ - ઘટ ઘટ અંતર(માં) છે. આહા...હા ! અમૃતચંદ્ર આચાર્યના કલશોમાંથી 'સમયસાર નાટક' (પં. બનારસીદાસજીએ) બનાવ્યું છે. 'ઘટ ઘટ અંતર જિન બસૈ, ઘટ ઘટ અંતર જૈન' પણ 'મતિ-મદિરાકે પાનસોં' - પોતાના અભિપ્રાયના દારૂ પીધેલા - 'મતવાળા સમુજૈ ન.' પોતાના અભિપ્રાયના જોરમાં (એ) મતવાળા, એ ચીજ (સ્વદ્રવ્ય)ને જાણી શકતા નથી. અંતરમાં અનુભવ કરી શકતા નથી. એનો (સ્વદ્રવ્યનો તું) અનુભવ કર ! સમજાય છે કાંઈ ?

'સ્વદ્રવ્યના રક્ષક ત્વરાથઈ થાઓ.' ત્વરા કરો....જલ્દી કરો. એના વાર શી ? પ્રભુ ! જેની રુચિ છે તેના વાયદા શા ? 'પ્રવચનસાર'માં છેલ્લા કલશમાં 'આજે' શબ્દ પડ્યો છે. આજ કરો.... આજે જ કરો. આ 'ત્વરા' શબ્દ લીધો છે. આજે એનું હયાતીપણું પરિણામો. 'અઘ' શબ્દ છે. બીજા શ્લોકમાં પણ છે : આ ચિત્સ્વરૂપ ભગવાન આત્માને આજે અત્યંત અનુભવો, આજે જ અનુભવો.

દિગંબર સંતોની વાણી તો જુઓ ! (બીજે) ક્યાંય નથી. દૃષ્ટિ વિપરીત થઈ ને શ્વેતાંબરમત

તો, ભગવાન (મહાવીર) પછી, ૬૦૦ વર્ષ પછી નીકળ્યો છે અને આ (દિગંબરમત) તો સનાતન સત્ય છે. મહાવિદેહમાં સાક્ષાત્ સર્વજ્ઞ પરમાત્મા ત્રિલોકનાથ જિનેન્દ્રદેવ સનાતન બિરાજે છે. (ત્યાં) સમવસરણમાં ઇન્દ્રો જાય છે, સિંહ-વાઘ (પણ) જાય છે.

અહીં અમૃતચંદ્ર આચાર્ય ('પ્રવચનસાર'માં) એમ કહે છે કે 'આજે' પ્રભુ ! આ 'ત્વરા'નો અર્થ છે : આ આત્માની રક્ષા-દયા-સ્વદયા-ત્વરાથી કરો. સ્વદયા અર્થાત્ અહિંસા. રાગ જે ઉત્પન્ન થાય છે તે હિંસા છે અને અવિકારી-અહિંસક-વીતરાગ પર્યાય ઉત્પન્ન થાય તેનું નામ ભગવાન 'અહિંસા પરમો ધર્મ:' કહે છે. એ અહિંસા તો પર્યાય છે.

પ્રશ્ન : એ પર્યાય આવી ક્યાંથી, શું બહારથી આવે છે ?

સમાધાન : લીંડીપીપરમાં ૬૪ પહોરી તીખાશ ભરી છે. કદમાં નાની અને રંગમાં કાળી પણ અંદર ૬૪ એટલે ૬૪ પૈસા, એટલે ૧૬ આના, એટલે રૂપિયો, એટલે પૂર્ણ તીખાશ ભરી છે; અને અંદર લીલો રંગ ભર્યો છે. એ ૬૪ પહોર ઘૂંટવાથી બહાર આવે છે. બહાર ક્યાંથી આવી ? અંદર 'છે' એમાંથી આવી. ઘૂંટવાથી આવી હોય તો લાકડી અને કોલસો ઘૂંટીને (ન) નીકળે ? પણ હોય નહીં તો ક્યાંથી નીકળે ? એમ આ સ્વદ્રવ્યમાં પૂર્ણ આનંદ અને પૂર્ણ જ્ઞાન ભર્યું છે, એમાં આ રક્ષા કરો. એની રક્ષા કરી લીન થા તો તને ત્વરાથી કેવળજ્ઞાન-પરમાત્મદશા થઈ જશે. આહા...હા ! તું તો પરમાત્મસ્વરૂપ જ છે. જો પરમાત્મસ્વરૂપ ન હોય તો પરમાત્મા પર્યાયમાં એનલાઈ (પ્રગટ) ક્યાંથી થશે ? જે પર્યાયમાં પરમાત્મા થાય છે, તે શું બહારથી આવે છે ? - શક્તિમાંથી વ્યક્તિ થાય છે.

એ શક્તિરૂપ જે સ્વદ્રવ્ય ભગવાન પૂર્ણ છે, એની રક્ષા કરવામાં ત્વરા કરો. એકદમ કરો, ત્વરાથી કરો; પ્રભુ ! પ્રમાદ ન રાખો. પરમાં પોતાપણાની માન્યતા છોડી દે. તારી ચીજ અંદર ભગવાનસ્વરૂપે બિરાજમાન છે, નાથ ! બધા પ્રભુ છે ને....! શરીરને અને આ (રાગને) ન દેખે તો અંદર આત્મા પ્રભુ જ છે ! શક્કરિયાની છાલ ન દેખો, તો એ સક્કરકંદ સાકરનો કંદ - સાકરનો પિંડ જ છે. એમ શરીર, વાણી, મન, પુણ્ય-પાપના ભાવ ન દેખો તો અંદરમાં ત્વરાથી રક્ષા કરવાથી વીતરાગદશા ઉત્પન્ન થાય છે. એ વીતરાગદશા અંતરના સ્વભાવમાંથી આવે છે. આહા...હા ! વાત ઝીણી છે, પ્રભુ ! શું થાય ? મારગ તો 'આ'. - 'એક હોય ત્રણ કાળમાં પરમારથનો પંથ'.

આહા...હા ! ત્રણ લોકના નાથ જિનેન્દ્રદેવ, વીતરાગ સર્વજ્ઞ અનંત તીર્થંકર થયા. ત્રણ કાળમાં ત્રણ કાળને જાણનહારનો વિરહ ન હોય. શું કહ્યું ? - ત્રણ કાળમાં ત્રણ કાળને જાણવાવાળાને કદી વિરહ ન હોય. સર્વજ્ઞ (તીર્થંકર) અનાદિથી છે. એક (મોક્ષ) જાય તો બીજા દેખે. સર્વજ્ઞ તો હમણાં છે, અનાદિથી હતા, અનંતકાળ રહેશે. ત્રણ કાળ-ત્રણ લોકને જાણવાવાળા ભગવાનનો વિરહ જગતમાં ન હોય. વિરહ હોય જ નહીં. મહા વિદેહમાં તો સર્વજ્ઞ કાયમ રહે છે.

આહા...હા ! એ ભગવાનની વાણીમાં આવું આવ્યું છે. દિવ્યધ્વનિ, એ આવી (છન્નસ્થ જેવી) વાણી ન હોય ! ભગવાનનો 'ૐ'ધ્વનિ - કંઠ હલે નહીં, હોઠ હલે નહીં, આખા શરીરમાંથી - 'ૐ'કાર (નાદ ઊઠે). 'મુખ ૐ'કાર ધ્વનિ સુનિ અર્થ ગણધર વિચારે, રચિ આગમ ઉપદેશ ભવિક

જીવ સંશય નિવારે'. - (આ) 'બનારસીવિલાસ'માં બનારસીદાસનું વચન છે. ભગવાનની વાણીમાંથી આગમની રચના થઈ. આગમ દ્વારા ભવિકજીવ - લાયક પ્રાણી - મિથ્યાત્વને - સંશયને નિવારે.

આ સિવાય તો બીજી વાણી જ ક્યાંય છે નથી. આવો મારગ જ ક્યાંય (બીજે) નથી. વેદાંતમાં તો વાત કરી (કે) આત્મા આવો ને તેવો..... (સર્વ) વ્યાપક છે. શ્વેતાંબરમાં પણ ઘણી ગરબડ છે. સર્વજ્ઞ એક સમયે જ્ઞાન (વડે) જાણે અને (બીજા) એક સમયે દર્શન (વડે) જાણે (-દેખે), એમ કહે છે. - આ વાત જૂઠી છે. ભગવાનને શરીરમાં રોગ થાય છે અને સ્ત્રી (પર્યાયમાં પણ) ભગવાન થાય છે (મલ્લિનાથ). - એ બધી વાત જૂઠી છે.

અહીં તો પરમાત્મા અંદર સ્વ-રૂપે બિરાજમાન (છે). એનો ત્વરાથી રક્ષક થા ને....! આ તારે કરવા લાયક છે, નાથ ! આ ચીજ (સ્વદ્રવ્ય) છે ને....પ્રભુ ! આહા...હા ! 'સ્વદ્રવ્યના રક્ષક ત્વરાથી થાઓ.' 'ત્વરા'માં બહુ જોર છે.

આ આત્મા જેટલો બહારમાં પ્રયત્ન કરે છે, રાગમાં પ્રયત્ન કરે છે, તેનાથી અનંતગણો પ્રયત્ન સ્વ તરફના ઝુકાવમાં (થવો ઘટે) છે કે જ્યાં પ્રભુનાં પગલાં પડ્યાં છે. ધ્રુવ....ધ્રુવ વિદ્યમાન છે. દરેક સમયની પર્યાય ઉપરઉપર છે અને તે 'ધ્રુવ' પર્યાયની સમીપમાં, અંદર આપો વિદ્યમાન છે. એ અનાદિ-અનંત જે વસ્તુ છે તેને અહીં 'સ્વદ્રવ્ય' કહે છે. એના રક્ષક ત્વરાથી થાઓ. બે બોલ થયા.

ત્રીજો બોલ : 'સ્વદ્રવ્યના વ્યાપક ત્વરાથી થાઓ.'

આહા...હા ! શું કહે છે ? તું આત્મા ભગવાન છો ને....નાથ ! પ્રભુ 'पूर्ण इदम्' એવા પ્રભુમાં ત્વરાથી વ્યાપક થાઓ. રાગમાં - પુણ્ય-પાપમાં - વ્યાપક થઈ રહ્યો છે. પરમાં તો વ્યાપક કદી થઈ શકતો જ નથી. જડમાં તો એનો અત્યંત અભાવ છે. એક આંગળીમાં બીજી આંગળીનો અભાવ છે ત્યારે તો એ આંગળી (જુદી) રહી શકે છે. એમ સ્વદ્રવ્યમાં પરદ્રવ્યનો અભાવ હોય તો (જ) સ્વદ્રવ્ય પોતામાં રહી શકે છે !

અહીં કહે છે કે : સ્વદ્રવ્યમાં વ્યાપક થાઓ. પ્રભુ ! તું અનાદિથી પુણ્ય અને પાપના ભાવમાં વ્યાપક છો. તે આવું અનંત વાર કર્યું. પુણ્ય કર્યાં તો સ્વર્ગ આદિ મળ્યાં. પાપ કર્યાં તો નરક મળ્યું. પરંતુ આ શુદ્ધોપયોગ અર્થાત્ સ્વદ્રવ્યમાં વ્યાપવું - (વ્યાપક થવું) - પ્રસરવું (- એ કદી કર્યું નહીં). આહા...હા ! ચૈતન્યમૂર્તિ ભગવાન પૂર્ણાનંદમાં પ્રસરી જા ને....પ્રભુ ! તારું પુણ્ય અને પાપના વિકારમાં પ્રસરવું, એ તો અનાદિ કાળનો સંસાર છે. સમજાય છે કાંઈ ? તો હવે સ્વદ્રવ્યના વ્યાપક; વ્યાપક પણ ત્વરાથી થાઓ. જલ્દીથી. જલ્દી કર....! સમય માત્રનો પ્રમાદ છોડી દે, નાથ !

તારી શક્તિ અંદરમાં (પૂર્ણ છે). 'નાથ' કોને કહીએ ? કે : પોતાનું જેવડું સ્વરૂપ છે એની રક્ષા કરે; અને પર્યાયમાં અપૂર્ણતા છે ત્યાં પૂર્ણતાની પ્રાપ્તિ કરે; એનું નામ 'નાથ'. યોગક્ષેમનો કરનાર-કરાવાવાળાને 'નાથ' કહે છે. જે પર્યાય અંદર સ્વરક્ષાથી ઊપજી-સ્વવ્યાપકથી થઈ, એટલી તો રાખે. એ પણ હજી પૂર્ણ જ્ઞાન અને વીતરાગ થયો નથી. એનાથી પણ વ્યાપક થઈને (અંદર) જામે, એનું નામ ક્ષેમ કહેવામાં આવે છે; એને નાથ કહેવામાં આવે છે.

પ્રભુ ! તું નાથ છો ને....! તારામાં સ્વસ્વામિત્વમયી સંબંધશક્તિ અંદર પડી છે ને....! તારે

પરની સાથે સંબંધ છે જ નહીં, પ્રભુ ! એ તો તેં માની રાખ્યું છે. આ માન્યતા તો અનાદિથી-અનંત કાળથી છે.

અહીં તો કહે છે : 'સ્વદ્રવ્યના વ્યાપક ત્વરાથી થાઓ.' વ્યાપક અર્થાત્ પ્રસરવું. જેમ પાણી છે તેમાં તરંગ ઊઠે છે; તેમ ચૈતન્યમૂર્તિ ભગવાન આત્મામાં એકાગ્ર થઈને વ્યાપક થવાથી આનંદ અને જ્ઞાનના તરંગ ઊઠે છે, તે જ પર્યાયને વ્યાપક કહેવામાં આવે છે.

આહા....હા ! રાગ અને પુણ્ય-પાપનો વ્યાપક તો પ્રભુ ! અનંત વાર થયો, નાથ ! તારા જન્મ-મરણનો અંત આપ્યો નહીં, નાથ ! અહીં તો જન્મ-મરણના અંતની વાત છે. પ્રભુ તો ફરમાવે છે : જલ્દી કર ને....પ્રભુ ! પૂર્ણાનંદના નાથમાં વ્યાપી જા ને....! તેમાં પ્રસરી જા ને....! તેમાં વ્યાપક થઈ જા ને....! તને અતીન્દ્રિય આનંદનો સ્વાદ આવશે અને તને શાંતિ મળશે. એ આ 'સ્વદ્રવ્યના વ્યાપક' કહેવાનો અર્થ છે.

વિશેષ કહેશે.....



‘સ્વદ્રવ્ય અન્ય દ્રવ્યના બોલ’

પ્રવચન : તા. ૨૭-૧-૧૯૭૮

પહેલો સિદ્ધાંત તો એ છે કે : એક દ્રવ્યથી અન્ય દ્રવ્યને કંઈ પણ સંબંધ નથી. એક દ્રવ્ય અને બીજા દ્રવ્યને તદ્દન ભિન્ન ભિન્ન જુઓ. એનો અર્થ શું થયો ? કે : આ આત્મદ્રવ્યને અને દેવ-ગુરુ-શાસ્ત્રને પણ ભિન્ન ભિન્ન જુઓ, એમ થયું ને....? દેવ-ગુરુ-શાસ્ત્ર - ત્રિલોકનાથ તીર્થંકર, એની વાણી, શાસ્ત્ર રચનાર ગુરુ - એ પર દ્રવ્ય છે. તો કહે છે : 'સ્વદ્રવ્ય અન્ય દ્રવ્ય ભિન્ન ભિન્ન જુઓ.' એમાં શું કહ્યું ? એક જ વાત છે. (ભલે) નિમિત્ત હોય; (પણ) તે શું કરે છે, પરમાં કાંઈ કરી શકે છે ? ચમત્કાર તો અહીં એનો છે : સ્વદ્રવ્યને અન્ય દ્રવ્યથી ભિન્ન જુઓ !

હવે એક ન્યાયથી આ લઈએ કે જમીનને અડીને પગ ચાલે છે ? કે : ના. પગ જમીનને અડતો નથી. એક દ્રવ્યને બીજા દ્રવ્યથી ભિન્ન ભિન્ન જુઓ, ભાઈ ! આવી વાતું છે !!

‘સ્વદ્રવ્ય અન્ય દ્રવ્ય ભિન્ન ભિન્ન જુઓ.’ એનો અર્થ શું થયો ? - એક પરમાણુને પણ બીજા પરમાણુથી ભિન્ન જુઓ. અહીં તો સ્વદ્રવ્યની વાત લીધી છે. સ્વદ્રવ્ય એટલે વસ્તુ. ‘વસ્તુ’ કોને કહીએ ? કે : પૂર્ણ આનંદકંદ અનંત ગુણનો પિંડ તે ‘સ્વદ્રવ્ય’. રાગ અને વિકલ્પ એ અહીં સ્વદ્રવ્ય નહીં. આવી ચમત્કારી વસ્તુ છે !

હવે ચમત્કાર ક્યાં જોવા જેવો છે ? એને બહારમાં આ પૈસા મળ્યા-ધૂળ મળી; આશીર્વાદ મળે અને વાંઝિયાને દીકરો થયો. આમ થયું, - બધાંયે ખોટેખોટાં ગપ્પ !

આહા...હા ! એક દ્રવ્ય-સ્વદ્રવ્ય - અનંત ગુણનો પિંડ, શુદ્ધ ચૈતન્યઘન, આનંદકંદ જે સમ્યગ્દર્શનનો વિષય - એવું સ્વદ્રવ્ય અને અન્ય દ્રવ્ય ભિન્ન ભિન્ન જુઓ. એમાં કેટલું સમાયું છે !! એક સ્વદ્રવ્ય અને બીજાં (પર) દ્રવ્ય. ભલે ને દેવ-ગુરુ-શાસ્ત્ર પ્રત્યે ભક્તિનો ભાવ (હોય), પણ (તે) પરદ્રવ્યમાં જાય છે ! સમજાય છે કાંઈ ? આહા....હા ! છે ને.... પુસ્તક ? એમાં એ લખ્યું છે 'આ'.

કહ્યું ને....? કે : જેની રાગમાં રુચિ છે એને (સ્વદ્રવ્ય) તિરોભૂત છે. આત્મા-જ્ઞાયક તો અનાદિ-અનંત છે. પણ એની દૃષ્ટિની અપેક્ષાએ (તે) તિરોભૂત છે. (જો કે દ્રવ્ય) એ તો છે તે છે. તે કાંઈ તિરોભૂત કે આવિર્ભૂત થતો નથી. પણ દૃષ્ટિ જ્યાં દ્રવ્ય ઉપર થઈ (ત્યાં તે આવિર્ભૂત થયો, એમ કહેવામાં આવે છે). એ (ત્રીજા બોલ) 'વ્યાપક'માં આવશે. સમજાય છે કાંઈ ? આહા...હા ! આવી વાત છે !! ભગવાન વીતરાગસ્વરૂપ જ આવું છે.

કોઈને લઈને કોઈને પૈસા થાય, કોઈની કૃપાથી દીકરો થાય ને કોઈનાથી આ થાય - બધી ગપ્પેગપ્પ વાતું છે.

શ્રોતા : આપની કૃપાથી ઘણા (લોકો) પૈસાવાળા થયા છે !

સમાધાન : એ બધાં એની પર્યાય થવાને કાળે થયાં છે. ડોક્ટર કહે છે કે લોહીમાં કંઈક છે; તો એ કેમ મટતું નથી ? અહીં તો આ મહાસિદ્ધાંત એક ચમત્કાર છે. આ ચીજ (- હાથમાં જે લાકડીની પટ્ટી) છે, તે (આ) આંગળીથી ઊંચી થઈ નથી અને આ આંગળી આને અડી નથી. - આ ચમત્કાર નથી ? આ દ્રવ્યમાં અને આ (બીજા) દ્રવ્યમાં અત્યંત અભાવ છે. આ આંગળી આને અડી નથી. તેમ (જ) આ (લાકડી) ચોપડી ઉપર રહી નથી; તેથી પાનું આમ (સ્થિર) રહ્યું છે; એમ (પણ) નથી. આહા....હા ! આ તે વાત !!

જમીનને અડીને પગ હાલે છે, એમ કહેવું એ પણ વ્યવહારનું - અભૂતાર્થનયનું કથન છે. આહા...હા ! ભગવાનઆત્મા સ્વદ્રવ્ય; અને શરીર પરદ્રવ્ય; જમીન પરદ્રવ્ય; એને ભિન્ન ભિન્ન જુઓ. આને લઈને આમાં થયું - એમ ન જુઓ. આહા...હા ! આકરું કામ છે, બાપુ ! આ ચમત્કાર છે. બાકી બધા ચમત્કારની વાતું કરે : આનાથી આમ થયું ને આમાંથી આમ થયું.

અહીં તો કહે છે કે : સ્વદ્રવ્ય અને અન્ય દ્રવ્ય. અન્ય દ્રવ્યમાં - ભગવાન આવ્યા, સિદ્ધ આવ્યા, પંચ પરમેષ્ટી આવ્યા. આહા...હા ! શ્રીમદ્ ૧૭ વર્ષ(ની ઉંમર) પહેલાં આમ કહે છે. સમજાય છે કાંઈ ?

આહા....હા ! આ ચમત્કાર છે ને...! કે : એક દ્રવ્યમાં જે પર્યાય થાય એ પર્યાયને દ્રવ્યનો પણ આશ્રય નહીં ! આશ્રય કહેવાય છે એ તો લક્ષ કરે છે એટલે. પણ લક્ષ કરે છે તે સ્વતંત્ર પોતે લક્ષ કરે છે કે ચીજ છે માટે લક્ષ કરે છે ? શું કહેવું છે તે સમજાણું ? વર્તમાન પર્યાય - સ્વ-ભગવાનઆત્મા - તરફ લક્ષ કરે છે, તેથી એમ બોલાણું કે એને (આત્માને) આશ્રયે (સમકિત) થાય. પણ લક્ષ કર્યું છે કોણે ? તે દ્રવ્ય છે, માટે એની પર્યાયે લક્ષ કર્યું ? - એ પર્યાયનું સ્વતંત્રપણું

એવું છે કે લક્ષ કરવાને યોગ્ય પર્યાય હતી, માટે (લક્ષ) થયું છે. એ પર્યાયને જ્યાં દ્રવ્યનો પણ આશ્રય નથી એટલે કે દ્રવ્યના કર્તા-કર્મ ષટ્કારકને કારણે - એને લઈને - પર્યાયનું ષટ્કારક (રૂપ) પરિણમન નથી. (ત્યાં) હવે એને (સ્વદ્રવ્યને) પરદ્રવ્યની પર્યાયનું - પરદ્રવ્યનું કારણ માનવું - એ તદ્દન મિથ્યાત્વ-ભ્રમ છે. સમજાય છે કાંઈ ?

અહીં તો એવી ચોખ્ખી વાત છે. (લોકોને આ) વાત આકરી પડે, પણ શું (થાય) ? વસ્તુ એવી છે. વસ્તુની મર્યાદા જ એ રીતે છે. એક દ્રવ્યમાં બીજું દ્રવ્ય સંક્રમ્યા વિના કરે શું ? વસ્તુ એવી છે. વસ્તુની મર્યાદા જ એ રીતે છે. એક દ્રવ્યમાં બીજું દ્રવ્ય સંક્રમ્યા વિના કરે શું ? (એમાં) આવ્યું ને....! કર્તા-કર્મ (ષટ્કારક). આહા...હા ! આ લૂગડું, આ ઘોડી (ઠવણી) ઉપર સરખું પાથર્યું છે, તે આ ઘોડીને લઈને રહ્યું નથી; ત્યાં આગળ તે સમયની તે પર્યાય, કર્તા-કર્મ-સાધન (ષટ્કારક)થી તે ક્ષેત્રે (તે પ્રકારે) પોતાથી થઈ છે. આહા...હા ! આ ચમત્કાર નથી ? કોણે કર્યું આ (પુસ્તક) તૈયાર ? - કોઈએ (કર્યું -) કરાવ્યું નથી, તે એને કારણે થયું છે. (કોઈ) કાલે કહેતા હતા (કે) એ આ બધું તમે કરાવ્યું ! (પણ) કહ્યું : ભાઈ ! કોણ કરાવે ? અમે તો કોઈ દી કહ્યું નથી કે સ્વાધ્યાયમંદિર બનાવો, મંદિર બનાવો કે આ બનાવો; અને કહે માટે બને છે ? અને બનાવનાર ત્યાં ઊભો હોય છે માટે બને છે ? (- એમ નથી.) આવી વાતું છે !

સ્વદ્રવ્ય અને પરદ્રવ્યને જુદાં જુદાં જુઓ, પ્રભુ ! તારી પ્રભુતા એમાં છે. તારું માહાત્મ્ય એમાં છે. સ્વદ્રવ્યને પર દ્રવ્ય સાથે કાંઈ સંબંધ (છે જ નહીં).

‘સમયસાર’ શ્લોક-૨૦૧માં પણ કહ્યું છે ‘સમ્બન્ધ એવ સકલોઽપિ યતો નિષિધઃ’ તો એનો અર્થ શું થયો ? કે : ભાઈ ! આ લાકડી છે, નીચે (જમીનને) લઈને રહી છે ? - એમ નથી; એને સંબંધ જ નથી. નિમિત્ત-નૈમિત્તિક સંબંધ - એટલે કે સંબંધ નહીં. સમજાય છે કાંઈ ?

‘સ્વદ્રવ્ય અન્ય દ્રવ્ય (ભિન્ન ભિન્ન જુઓ.)’ (શ્રીમદ્દે) ૧૭ વર્ષની ઉંમર પહેલાં ‘આ’ કહ્યું છે ! આત્માને ક્યાં ઉંમર લાગુ પડે છે ? અને શ્રીમદ્દનો ક્ષયોપશમ તો - એ વખતે તો - મારા હિસાબમાં તો - એના જેવો ક્ષયોપશમ કોઈને હતો નહીં. એ એક જ પુરુષ હતો. ભલે એની જરીક શ્વેતાંબર અને દિગંબરની ભિન્નતામાં થોડી (જાહેરમાં સ્પષ્ટતાની કમી/ક્ષતિ કોઈને જણાય). પણ એનું જોર હતું સ્વભાવ ઉપર ને....! એટલે બહુ બહારમાં પડ્યાં નથી અને તે વખતે એવો પ્રસંગ પણ નહોતો. બાકી એના જેવો ક્ષયોપશમ કોઈ પુરુષનો હતો જ નહીં. ભલે બીજા અભિમાની (ભ્રમથી) માને; પણ ૧૭ વર્ષે તો ‘આ’ કહે છે ! હજી તો ઊગીને ઊભા થાય છે. બાલક છે....શરીર હોં !

આહા...હા ! ‘એક જ સિદ્ધાંત’ એનો યથાર્થ નિશ્ચય રાખે (કે) એક દ્રવ્યનું બીજાં દ્રવ્ય કંઈ કરી શકે, એ ત્રણ કાળમાં બનતું નથી. આહા....હા ! ‘સ્વદ્રવ્ય અન્ય દ્રવ્ય જુદાં જુદાં જુઓ.’ - (શ્રીમદ્દે) આ પહેલું મહા ભેદજ્ઞાન કરાવ્યું છે !

(શ્રીમદ્દનો) ક્ષયોપશમ બહુ હતો અને એકાવતારી થઈ ગયા છે, એમાં ફેર નથી. એક ભવ કરીને મોક્ષ જશે, એવી શક્તિ-તાકાત લઈ ને ગયા છે. દુનિયા એને પક્ષથી જુએ ન જુએ -

એ જુદી વાત છે; વસ્તુસ્થિતિ આવી છે. એનું વળી પ્રમાણ શું ? - એમ કોઈ માંગે છે.અરે ભગવાન ! બાપુ !

આહા....હા ! અહીં કહે છે કે 'સ્વદ્રવ્ય અન્ય દ્રવ્ય ભિન્ન ભિન્ન જુઓ'. 'સ્વદ્રવ્યના રક્ષક ત્વરાથી થાઓ'. શબ્દ ફેરવ્યો હવે. 'સ્વદ્રવ્યના રક્ષક' - સ્વદ્રવ્યની રક્ષા કરવામાં તત્પર થાઓ. રક્ષક ત્વરાથી થાઓ. એ (સ્વદ્રવ્ય) જ્ઞાન અને સહજાનંદપ્રભુ છે, એની રક્ષા કરવાને ત્વરા કરો. છે ને.... 'ત્વરાથી થાઓ' - જલ્દી કરો.... જલ્દી કરો. આમ '(ત્વરાથી) થાઓ''જલ્દી કરો' એનો અર્થ થયો : 'સ્વદ્રવ્યના રક્ષક ત્વરાથી થાઓ'. - જલ્દીથી તેનું રક્ષણ કરો. સમજાય છે કાંઈ ?

સ્વદ્રવ્યના રક્ષક ત્વરાથી થાઓ. સ્વદ્રવ્યનું રક્ષણ કરવા માટે જલ્દી કરો. આહા....હા ! આનંદકંદપ્રભુ ધ્રુવસ્વરૂપ જે (સ્વદ્રવ્ય), એમાં આ રાગ તો આવે નહીં, પણ ખરેખર પર્યાય (પણ એમાં આવતી નથી). 'આમ કરો' એ તો પર્યાય નક્કી કરે છે. 'સ્વદ્રવ્ય અન્ય દ્રવ્ય ભિન્ન ભિન્ન જુઓ''જુઓ' એ તો 'પર્યાય' છે. પર્યાય એમ જુઓ છે કે, આ સ્વદ્રવ્ય 'આ', અને આ પરદ્રવ્ય મારામાં નહીં - એમ પર્યાય 'નિર્ણય' કરે છે પર્યાયમાં. 'નિર્ણય' કંઈ દ્રવ્ય-ગુણમાં થતો નથી. દ્રવ્ય-ગુણ તો ધ્રુવ-નિત્ય 'એ' સ્વદ્રવ્ય. પણ એને પરદ્રવ્યથી 'ભિન્ન જુઓ' એ પર્યાય. એ દ્રવ્યથી બીજી (- અન્ય ભિન્ન) પર્યાય - બીજી દશા. આહા....હા....હા ! જેને - પર્યાયને 'નિયમસાર'માં પરદ્રવ્ય કહ્યું છે. પણ એ પરદ્રવ્ય (- પર્યાય) સ્વદ્રવ્યનો નિર્ણય કરે છે. આહા....હા ! સમજાય છે કાંઈ ?

શબ્દો થોડા, પણ એમાં સિદ્ધાંત તો મોટા ભર્યા છે !! 'સ્વદ્રવ્યના રક્ષક' - વસ્તુ ભગવાન પૂર્ણ આનંદ - શુદ્ધ ચેતન આનંદ 'એ' સ્વદ્રવ્ય, એના રક્ષા કરનારા (થાઓ). ત્યાં પુરુષાર્થથી કહ્યું છે : 'રક્ષક ત્વરાથી થાઓ'. કર્મ માર્ગ આયે તો (રક્ષા) થશે અને કાળલબ્ધિ આવશે તો થશે, એમ શબ્દ નથી લીધો. 'સ્વદ્રવ્યના રક્ષક જલ્દીથી થાઓ'. આહા....હા !

ત્રીજો (બોલ) અધૂરો રહ્યો (હતો). 'સ્વદ્રવ્યના વ્યાપક ત્વરાથી થાઓ'.

હવે 'સ્વદ્રવ્ય' દ્રવ્ય છે, એ વ્યાપક છે અને 'પર્યાય' છે, એ વ્યાપ્ય છે. પણ આપણે 'ચેતના'માં બીજી રીતે લીધું હતું કે : ચેતના જે છે, કાયમ રહેનારી છે, તે વ્યાપક છે અને આત્મા તે વ્યાપ્ય છે. અહીં એ રીતે કહ્યું કે : ચેતનાની જે પર્યાય છે તે દ્રવ્યમાં વાળી લે, દ્રવ્યમાં વ્યાપક - પ્રસારી દે ! આહા....હા ! ઝીણી વાત છે.

સ્વદ્રવ્ય જે જ્ઞાયક ચૈતન્યજ્યોત, જેના પ્રમત્તઅપ્રમત્તના ભાવ પણ તેમાં નથી. એવો જે સ્વદ્રવ્ય-જ્ઞાયકભાવ - તેમાં - સ્વદ્રવ્યમાં સ્વદ્રવ્યના વ્યાપક (ત્વરાથી થાઓ). નહીં તો દ્રવ્ય પોતે વ્યાપક છે અને પર્યાય વ્યાપ્ય છે, એમ (અહીં લેવું નથી). અહીં સ્વદ્રવ્યના વ્યાપક થાઓ, (એમ લીધું છે). પર્યાય એ બાજુ વાળ - એ વ્યાપક થા ! જે પર્યાય રાગમાં વ્યાપી છે, જે અવસ્થા રાગ અને પુણ્યમાં રોકાઈ છે એ પર્યાય તો એ જ રહી ગઈ - એ પર્યાય તો ત્યાં રહી ગઈ, પણ પછીની પર્યાયને દ્રવ્યમાં વ્યાપક કર ! અંદર કર ! આહા....હા ! આનંદકંદ દ્રવ્યમાં પર્યાયને વ્યાપક કર ! આવા ટૂંકા શબ્દો !!

સ્વદ્રવ્યના વ્યાપક-વ્યાપન કરનાર, એ દ્રવ્ય કહેવાય. પણ છે પર્યાય વ્યાપક. સ્વદ્રવ્યમાં વ્યાપક - પર્યાયને જલ્દીથી સ્વદ્રવ્યમાં વ્યાપક કર ! આહા.....હા ! સમજાણું કાંઈ ?

ત્યાં એમ નથી કહ્યું કે : પરદ્રવ્ય - દેવ-ગુરુ-શાસ્ત્રની શ્રદ્ધામાં રોકા; એની આજ્ઞાનું આરાધન કર. (એની) આજ્ઞા તો આ છે કે : સ્વદ્રવ્યમાં વ્યાપક થા ! મારા તરફ જુઓ, અને મારા તરફ વ્યાપક થાઓ - એમ આજ્ઞા નથી. સમજાય છે કાંઈ ?

સ્વદ્રવ્યના વ્યાપક જલ્દીથી - ત્વરાથી થાઓ. એમાં પ્રમાદ ન કરો, એ નાસ્તિથી ન લીધું. (પણ અસ્તિથી લીધું કે) 'સ્વદ્રવ્યના વ્યાપક ત્વરાથી થાઓ.' આહા...હા...હા !

અહીં આમાં (સંપ્રદાયમાં) ચાલે એવું કે : દયા કરો ને વ્રત કરો ને તપ કરો. અશુભથી બચવા માટે શુભભાવ આવે ને...હોય ને ? પણ 'અશુભથી બચવા' માટેનો શબ્દ કોને લાગુ પડે ? કે : જેણે સ્વદ્રવ્યમાં વ્યાપકપણું કર્યું છે અને એમાં પૂર્ણ વ્યાપક નથી, તેથી એને શુભભાવ આવે, એમ 'અશુભથી બચવા' (માટે) આવે - એમ કહેવામાં આવે. પણ હજી જેની દૃષ્ટિ જ પર્યાય-રાગ ઉપર છે, રાગના કર્તા ઉપર છે, ત્યાં તો હજી એની દૃષ્ટિ પરદ્રવ્ય ઉપર છે. દેવ-ગુરુ-શાસ્ત્રની વ્યવહારશ્રદ્ધા - એવી શ્રદ્ધામાં વ્યાપક થા, એમ નહીં. કારણ કે એ તો પરદ્રવ્ય (છે, એના) તરફનું (લક્ષ) છોડવાનું છે. ભાઈ ! આકરું કામ, બાપા !

અહીં તો (કહે છે કે :) અંદર પ્રભુ બિરાજે છે પૂર્ણ આનંદ શુદ્ધચેતનઘન, ત્યાં વ્યાપક થા ને....! ત્યાં પ્રસરી જા ને.....! ત્યાં પર્યાયને ઠાલવ ને....! એ પર્યાયને દ્રવ્ય તરફ ઢાળી દે ને....! પરસન્મુખ છે તેને સ્વસન્મુખ કરી દે ને....! ત્રણ બોલ થયા.

ચોથો : 'સ્વદ્રવ્યના ધારક ત્વરાથી થાઓ.'

સ્વદ્રવ્યના ધારક-ધરનારા (થાઓ) અર્થાત્ સ્વદ્રવ્યને ધારો. સ્વદ્રવ્યને ક્યારે ધરાય ? - સ્વદ્રવ્યની દૃષ્ટિ થઈને અનુભવ થયો ત્યારે ધારક થયો. - આ ૧૭ વર્ષ પહેલાં (ની ઉંમરમાં) કહે છે શ્રીમદ્ !

બીજા એમ કહે કે, 'પણ અમને સમજાય નહીં', 'અમે ગૂંચાઈ ગયા'. પણ હવે 'ગૂંચાઈ ગયા' (એમ વિચારવાનું) પડતું મૂક ને....! અત્યારે ગૂંચ તે ઊભી કરી છે; અને તારે જ ગૂંચ છોડવાની છે. 'જે જોડે તે તોડે'. તું રાગમાં જોડાણો છો. ત્યાંથી જોડાણ તોડ ને....! એમ કરીને અહીંયાં (આત્મામાં) જોડાઈ જા ને....!

સ્વદ્રવ્યના ધારક-ધરનારા, ધરનારનો કરનારો પાછો; એમ ધારકનો-ધરનારનો કરનારો. - સ્વદ્રવ્યનો ધારક કરનારો. આહા...હા ! ધારણામાં ધારણ કરવું, એ તો એક મતિજ્ઞાનનો ભેદ છે. પણ એ 'ધારક' ક્યારે થાય ? ક્યાં (ધારણ થાય) ? એ ચીજ જ્યારે દૃષ્ટિમાં આવી છે. મતિજ્ઞાનમાં અવગ્રહ, ઈહા, અવાય અને ધારણા (થાય) ત્યારે 'ધારક' થાય છે. શું કહ્યું ? ભગવાનઆત્મા પૂર્ણ શુદ્ધપણે બિરાજમાન છે, એનો ધારક થા, એનો ધરનારો થા. પર્યાયને-રાગને ધાર્યો છે કે આ હું છું; ત્યાંથી હવે આ (ભગવાનઆત્મા બાજુ ઢળી જા ! ભગવાન પૂર્ણાનંદનો નાથ પ્રભુ જ્યાં બિરાજે છે તેની ધારણા કર ને....! પણ એ ધારણા થાય ક્યારે ? અંતરના-સન્મુખના અનુભવમાં થયો ત્યારે ધારણા થઈ કે આ વસ્તુ 'આવી' છે. આહા...હા ! સમજાય

છે કાંઈ ?

ઘણાં વર્ષ પહેલાં બોટાદમાં એક મુમુક્ષુભાઈએ આ પ્રશ્ન કર્યો હતો કે : દેવ-ગુરુ-શાસ્ત્ર તો શુદ્ધ છે એ પર છે ? એમ કે શુદ્ધ હોય એ આત્માથી પર કેમ હોય ? એ (દેવ-ગુરુ-શાસ્ત્ર) શુદ્ધ છે તો તે એનામાં શુદ્ધ છે (પણ) (આ) આત્માથી તો (તે) પર છે. શુદ્ધ તો આત્માથી અભેદ હોય પણ ક્યો અભેદ ? તારું શુદ્ધપણું તારા આત્માથી અભેદ (- અભિન્ન) હોય કે એનું (દેવ-ગુરુ-શાસ્ત્રનું) શુદ્ધપણું (તારા આત્માથી અભેદ-અભિન્ન હોય ?)

અહીં તો ‘પરમાત્મપ્રકાશ’ અને (‘પ્રવચનસાર’) અલિંગગ્રહણ (બોલ)માં તો ત્યાં સુધી કહ્યું કે : યતિની બાહ્ય ક્રિયાનો દ્રવ્યમાં અભાવ છે. અલિંગગ્રહણના ૨૦ અર્થના ૨૦ બોલ છે. તેમાં એ ૧૭મો છે : (‘લિંગોનું એટલે કે ધર્મચિહ્નોનું ગ્રહણ જેને નથી તે અલિંગગ્રહણ છે; આ રીતે આત્માને બહિરંગ (બાહ્ય) યતિલિંગોનો અભાવ છે, એવા અર્થની પ્રાપ્તિ થાય છે’.) અર્થાત્ મુનિની બાહ્ય ક્રિયાઓ એટલે કે પંચ મહાવ્રતાદિનાં પરિણામ અને નગ્નપણું વગેરે - એ બધાંનો સ્વદ્રવ્યમાં અભાવ છે. એ સ્વદ્રવ્યમાં નથી. ‘પરમાત્મપ્રકાશ’માં એમ કહ્યું કે : મોક્ષનો માર્ગ, જે ભાવલિંગ છે એ પણ દ્રવ્યમાં નથી. આહા...હા ! એને દ્રવ્ય કહીએ. કારણ કે નિશ્ચ મોક્ષનો માર્ગ હોય (તો)પણ તે દ્રવ્યમાં નથી. વ્યવહાર મોક્ષમાર્ગ તો (દ્રવ્યમાં) નથી જ. આહા....હા ! નિશ્ચયસ્વરૂપ જે શુદ્ધ ચેતન (દ્રવ્ય) એનો નિર્ણય, જ્ઞાન અને રમણતા (રૂપ) એ જે મોક્ષનો માર્ગ, એવું જે મુનિનું ભાવલિંગપણું, તે પણ દ્રવ્યમાં નથી. નિર્ણય કરનારી પર્યાય દ્રવ્યમાં નથી. જાણનારી પર્યાય દ્રવ્યમાં નથી. રમણ કરનારી-ચારિત્રની પર્યાય દ્રવ્યમાં નથી. આહા...હા ! આવું વસ્તુનું સ્વરૂપ !! એ (લોકોને) આકરું લાગે.

સ્વદ્રવ્યના ધારક-ધરનારા(થાઓ). પણ ધારક ક્યારે થાય ? કે : સ્વદ્રવ્યસન્મુખ થઈ, સ્વનું જ્ઞાન થયું (ત્યારે) તેણે ધાર્યું કે ‘આ તો પૂર્ણાનંદ પ્રભુ છે.’ - આ ધારક છે. સમજાય છે કાંઈ ? પછીનાં વર્ષોમાં (શ્રીમદ્માં) ક્યાંક આવે છે, ભાઈ ! આજ્ઞાનું આરાધન કરવું. ગુરુને આધીન રહેવું ...વગેરે. પણ એ બધું વ્યવહારથી સમજાવ્યું છે. વસ્તુસ્થિતિ આ છે કે ‘દેવ-ગુરુની આજ્ઞા આ છે’ એવું જે લક્ષ જાય, તે પણ વિકલ્પ છે. એ પણ પરદ્રવ્ય છે; એ સ્વદ્રવ્યમાં આવતું નથી. વ્યવહાર રત્નત્રયના વિકલ્પને ધાર, એમ નથી કહ્યું. ‘સ્વદ્રવ્યના ધારક ત્વરાથી થાઓ’ (એમ કહ્યું છે).

ભગવાનને ધારો મગજમાં. ‘સમાધિશક્ત’માં એક બોલ આવે છે કે સિદ્ધનું ધ્યાન કરવાથી પણ આત્માનો મોક્ષ થાય છે. લ્યો ! એવું આવે છે. જેમ ઝાડમાં ઝાડને રગદોળે (તો) એમાંથી અગ્નિ (પ્રગટ) થાય, એમ પોતે પોતાનું ધ્યાન કરવાથી શાંતિનો અગ્નિ પ્રગટે. (આમ) સ્વથી કીધું અને સિદ્ધનું ધ્યાન કરતાં પણ (મોક્ષ) થાય - ‘દીવે દીવો થાય’, એ વ્યવહારનું વચન છે. પણ સિદ્ધ ઉપર લક્ષ જાય ત્યાં હજી વિકલ્પ છે. આહા....હા ! અરે, આવી વાત ! આ ચમત્કાર નથી ? બહારના ચમત્કાર ધૂળમાં ને પૈસામાં ને....! છોકરા થાય ને વેપાર સારો ચાલે ને... માટે ગુરુની કૃપા થઈ. પણ એમાં કૃપા ક્યાં આવી ?

(અરે ! લોકો) પર્યાય અને દ્રવ્યના સ્વાધીનપણામાં વાંધો ઉઠાવે ! આહા....હા ! પણ ચમત્કાર

તો આ કે દ્રવ્યને લઈ ને મારી પર્યાય થઈ છે, એમ નથી. ભડાકા છે ! (અહીં તો ધ્રુવભાવ અને પર્યાયભાવની સ્વતંત્રતાનો આ ઢંઢેરો છે !) આહા....હા ! આ સત્ય! સત્યને સત્યની રીતે રાખો. એમ શ્રીમદ્માં આવે છે કે : વસ્તુને વસ્તુ તરીકે રાખો, ફેરવો નહીં, મર્યાદા ન ફેરવો ! સમજાય છે કાંઈ ?

અહીં કહે છે : સ્વદ્રવ્યના ધારક ત્વરાથી થાઓ, જલ્દીથી થાઓ. ધારક ક્યારે થાય ? - પ્રભુ અતીન્દ્રિય આનંદસ્વરૂપ છે તેને પર્યાયમાં ધારીને. એનો નિર્ણય કરીને. આત્મા તો આનંદમય છે, એમ અંદરમાં - અનુભવમાં આનંદની દશાનો સ્વાદ આવે, ત્યારે એને ધાર્યું કહેવાય. એનો ધારક ત્યારે થાય.

અહીં દેવ-ગુરુ-શાસ્ત્રને ધારી રાખ, એ વાત લીધી નથી. એ તો શ્રીમદે પોતે કહ્યું છે : શાસ્ત્ર લક્ષ દેખાડી અળગાં રહે. ફક્ત લક્ષ બતાવે છે કે 'અંદર જવું'. બાકી અળગાં શાસ્ત્ર શું કરે ત્યાં ? આહા....હા ! ધારક-ધરનારનો ધારક-ધરનાર કરનારો - જલ્દીથી થા ! ભાઈ ! આ મનુષ્યનો દેહ મળ્યો ને અવસર ચાલ્યો જાય છે.

ક્ષાયિક સમકિતી-જ્ઞાની ચક્રવર્તી રાજમાં હોય (છતાં તે) રાજમાં નથી ! રાજમાં દેખાય.... કે આમ આખો દી રાજદરબારમાં સિંહાસન ઉપર બેઠો હોય; રાજાઓને આદેશ કરતો હોય કે આ કરો, આને આમ કરો, આ રાજા કેમ કામ કરતો નથી ? - એ વિકલ્પ છે તે ઊઠે, હોય (ભલે). પણ અહીં કહે છે કે - એને (વિકલ્પને) ધાર નહીં. હવે એ ભૂલી જા. થાય ત્યારે પણ ભૂલી જા ! આહા....હા ! એને (વિકલ્પને) ધારવાની-રાખવાની (વાત જ નથી).

ચક્રવર્તીનું રાજ કરવું એ કેવું હશે ? ૩૨૦૦૦ રાજા ભેગા થાય. ઇન્દ્રો તો જેના મિત્રો હોય ! ચક્રવર્તી ભરતની વાત લો : અષ્ટાપદ પર્વત ઉપરથી ભગવાન (ઋષભદેવ) જ્યારે મોક્ષ પધાર્યા ત્યારે ભરતની હાજરી (હતી). ક્ષાયિક સમકિતી, મતિ-શ્રુત-અવધિ ત્રણ જ્ઞાનના ધરનારા, ભરત, જ્યાં ભગવાનને આમ મોક્ષ થયો જુએ; ત્યાં આંસુની ધારા હાલી જાય છે. ત્યારે તેમના મિત્ર ઇન્દ્ર કહે છે : ભરત ! અમારે તો હજુ મનુષ્યનો એક દેહ કરવાનો છે અને તમારે તો હવે આ છેલ્લો દેહ છે અને ભગવાનના વિરહમાં આ શું ? ભરત કહે છે : હે ઇન્દ્ર ! બધો ખ્યાલ છેબધો ખ્યાલ છે. આ મારો છેલ્લો દેહ છે. ભગવાનના વિરહના કારણે નહીં, પણ મારી નબળાઈને કારણે આ રાગ આવે છે. અહીં એમ કહે છે ને....! ભાઈ, સાંભળ ને ! (- એવા) રાગના વિકલ્પનો ભાવ આવે ત્યારે પણ એની (ભરતની) ધારણામાં આ વિકલ્પ મારો છે, એમ નથી. એ વિકલ્પનો તો હું અડતો ય નથી. આહા....હા ! આ ભારે ચમત્કાર તો જુઓ ! એ વિકલ્પને હું અડતો ય, સ્પર્શતો ય નથી. મારું સ્પર્શવું તો ભગવાનઆત્મા ઉપર છે. આહા...હા ! પરની (એવી અંતરદશાને) કોણ ઓળખે ?

અહીં કહે છે : ત્વરાથી તે ધારણ કર ! આનંદનો નાથ સચ્ચિદાનંદ પ્રભુ, પૂર્ણ અરિહંત પૂર્ણ પરમાત્મસ્વરૂપે બિરાજમાન છે એને ધારણ કર ને ! એને ધાર ને ! મેં શાસ્ત્રની આ વાત ધારી, આમાં એમ છે ને તેમ છે, એ બધું ઠીક.....; હવે સાંભળ ને....! પોતાનો ભગવાન છે એને ધાર, તે પણ ત્વરાથી ધાર ! (ત્વરાથી) થાઓ, (અર્થાત્) એ (વર્તમાન) પર્યાયરૂપે (ધરનાર)

થાઓ, એમ કહે છે.

જેમ પ્રભુ કુંદકુંદ આચાર્ય કહે છે ને....! 'તં એયત્તવિહત્તં દાણં અપ્પણો સવિહવેણ' - હું મારા વૈભવથી એકત્વ - સ્વરૂપની એકતા - અને વિભાવની પૃથક્તા દેખાડીશ. ભગવાને આમ કીધું છે ને....સાંભળ્યું છે, એમ નહીં. (પણ) હું મારા અનુભવના વૈભવથી દેખાડીશ. પ્રભુ ! દેખાડું તો પ્રમાણ કરજો. આહા...હા ! અનુભવની પરીક્ષા અનુભવથી કરીને પ્રમાણ કરજો, એમ કહ્યું. પ્રમાણ કરજે એટલે હા પાડજે, એમ એકલું નથી (કહેવું). ભગવાન અંદર જ્ઞાનસ્વરૂપી ચેતનબિંબ પ્રભુ પડ્યો છે ને....! એને જો. અમે તને દેખાડીએ (તો પ્રમાણ કરજે). સંતો જેને પ્રચુર આનંદનું વેદન વર્તે છે એ એમ કહે છે 'હું દેખાડું'દેખાડવાના બે શબ્દો આવ્યાં. એકત્વવિભક્ત 'હું દેખાડીશ', એમ પહેલાં કહ્યું; પછી કહ્યું 'દેખાડું તો' 'તં એયત્તવિહત્તં દાણં અપ્પણો સવિહવેણ' હજી એટલું કહ્યું. (આશંકા -) પણ ભાષા નથી કરી શકતા ને, પ્રભુ ! તમે આ શું કહો છો? - હવે (વિવેક રાખી) સાંભળ ને....! 'જદિ દાણ્જ્જ' (જો હું દેખાડું તો) જે યથાર્થ કથન આત્મામાંથી આવ્યુંપ્રભુ ! તું પ્રમાણ કરજે હોં ! ('પમાણં') પ્રમાણ કરજે એટલે અનુભવ કરીને પ્રમાણ કરજે. આત્મા આત્મામાં (- અનુભવમાં) આવે એનું નામ પ્રમાણ છે. આકરું કામ ઘણું, બાપા ! આખો સંસાર ઊડા જાય, ભવનો છેદ થાય અને આનંદની - પૂર્ણ સિદ્ધદશાની શરૂઆત થઈ જાય - એ વાતું તો આકરી છે ને, ભાઈ !

લોકોને દુઃખ લાગે.... અમે આ વ્યવહાર કરીએ છીએ, એને તો ઉડાવી દે છે અહીંયાં ! (પણ) અહીં કહે છે બાપુ ! વ્યવહાર તારી વસ્તુ જ નથી. એ વ્યવહાર ધારવા જેવો જ નથી, રાખવા જેવો નથી. 'સ્વદ્રવ્યના ધારક ત્વરાથી થાઓ'. આહા...હા ! ચાર બોલ થયા.

પાંચમો : 'સ્વદ્રવ્યના રમક ત્વરાથી થાઓ',

એ સ્વદ્રવ્યની રમણતા કરનાર ત્વરાથી થાઓ. રાગમાં રમણતા તારી અનાદિ કાળની છે, પ્રભુ ! એ તો તારી દુઃખની દશા છે. સ્વદ્રવ્યના રમક-રમણ કરનારા (ત્વરાથી થાઓ). જોયું ભાષા.... 'ક' શબ્દ છે ને....? પુરુષાર્થની વાત છે. સ્વદ્રવ્યમાં રમક-રમણ કરનારો જલ્દી થા, બીજી રમણતા છોડી દે, પ્રભુ ! રાગની રમણતા છોડ. આહા....હા !

એની વિશેષ વાત આવશે.....



‘સ્વદ્રવ્ય અન્ય દ્રવ્યના બોલ’

પ્રવચન : તા. ૨૮-૧-૧૯૭૮

હમણાં એક છાપામાં એવું આવ્યું હતું કે, સોનગઢ ‘ળમો લોણ સવ્વ અરિહંતાળ’ એમ કહે છે ! ‘ઘવલ’માં ‘ળમો લોણ સવ્વ ત્રિકાલવર્તી અરિહંતાળ’ અને ‘ળમો લોણ સવ્વ અરિહંતાળ’ - બે પાઠ છે. પછી ટૂંકું અર્થ કરીને ‘ળમો અરિહંતાળ’ પણ છે.

‘ળમો લોણ સવ્વ સાહુળ’ એટલે લોકના બઘાય સાધુ એટલે જૈનના જે સાધુ છે તે સાધુ - આત્મસ્વરૂપનું - આનંદનું સાધન કરે છે - જેને અંતર અતીન્દ્રિય આનંદનો સાગર ઊછળ્યો છે. ભગવાન(આત્મા) અતીન્દ્રિય આનંદસ્વરૂપ છે. ત્રિકાળ સ્વરૂપ છે. અતીન્દ્રિય આનંદ અને અતીન્દ્રિયજ્ઞાન ને અતીન્દ્રિય શાંતિથી ભરેલો પૂર્ણ ભગવાન છે. જેમ દરિયાકાંઠે ભરતી આવે તેમ જેની પર્યાયમાં (પ્રચુર) આનંદની ભરતી આવે છે તેને અહીં સાધુ કહીએ. એવા જેટલા સાધુ હોય તેને મારા નમસ્કાર. પછી વળી વિશેષ જોડ્યું : ‘ળમો લોણ સવ્વ ત્રિકાલવર્તી સાહુળ’ ત્રણ કાળના - ભૂત, વર્તમાન, અને ભવિષ્ય(માં થવાના છે) એને પણ હું તો વર્તમાન નમસ્કાર કરું છું. ‘લોણ’ - ‘સવ્વ’ (અંત) દીપક છે, તે ચારેયને લાગુ પડે છે અને એનાથી વઘારે ‘ત્રિકાલવર્તી’ - ‘ઘવલ’માં લખ્યું છે. ભલે એ બધું જ્ઞાન હો, વંદન હો; પણ એને કરવાનું તો (આ છે કે :) ‘સ્વદ્રવ્યના રમક ત્વરાથી થાઓ.’ આપણે અહીં આ પાંચમો બોલ આવ્યો ને....! એ (નમસ્કારાદિના) બઘા ભાવ અંદર હોય પણ પ્રયોજનભૂત તો (એ છે) કે :

અતીન્દ્રિય આનંદસ્વરૂપ ભગવાન (સ્વદ્રવ્ય) એમાં રમણ કરનારા થાઓ. ‘રમક’ છે ને....! આ વસ્તુ છે, ભાઈ ! તાત્પર્ય (એ કે :) ભગવાન અંતર સચ્ચિદાનંદ પ્રભુ, પૂર્ણ જ્ઞાન અને પૂર્ણ અતીન્દ્રિય આનંદના સ્વભાવને સ્પર્શીને એનું રમણ થાઓ. આહા...હા ! રાગની રમતું છોડ ! વ્યવહારરત્નત્રયનો રાગ છે, એની રમત છોડ પ્રભુ ! સમજાણું કાંઈ ?

‘રાણા રમતું છોડ, કટક આવ્યું કિનારે.’ આ લડાઈ કરનારો રાજા આવ્યો છે. એને (રાણાને) કાંઈ ખબર નથી. એમ અહીં કહે છે કે : આત્મા ! જગતની રમતું છોડ ! એ દયા, દાન ને વ્રત, ભગવાનની (પૂજા-ભક્તિના) ભાવ-વિકલ્પ; (એને) હે રાણા ! હે રાજા ! તું છોડ. (‘સમયસાર’) ૧૭મી ગાથામાં, આતમ રાજા-જીવ રાજા કહ્યું છે ને....! રાજતે શોભતે ઇતિ રાજા. જે અંતર અનંત આનંદથી શોભે છે અને અનંત આનંદની રમત કરે છે, એનું નામ રાજા. આ કરોડપતિઓ બઘાય મમતાવાળા, દુઃખી છે, ભાઈ ! સમજાણું કાંઈ ?

અહીં તો કહે છે : સ્વદ્રવ્યના રમક (ત્વરાથી થાઓ). તો ‘સ્વદ્રવ્ય’ એટલે શું ? - અનંત આનંદનો કંદ, પ્રભુ ધ્રુવ શુદ્ધ ચેતનઘન (એ ‘સ્વદ્રવ્ય’). એમાં રમણ કરવામાં ત્વરા કર. આહા...હા ! આવો સમય પાછો મળવો મુશ્કેલ છે પ્રભુ ! એમ કહે છે. નક્કી તો કર કે આ કરવા જેવું

છે. બાકી તો બધી વાતું છે. વ્યવહારની ને નિમિત્તની વાતું આવે; પણ કહે છે કે : જો તારે કલ્યાણ કરવું હોય (તો સ્વદ્રવ્યના રમક ત્વરાથી થાઓ).

આ ચોરાસીના અવતાર-પરિભ્રમણ કરી કરીને, દુઃખી થઈને આત્માને મરણ તુલ્ય કરી નાખ્યો છે. જાણે (કે) એ જીવતી-જાગતી જ્યોત જ નથી. એ પુણ્ય-પાપના બધા ભાવો જાણે જીવન હોય અને બહારની કોઈ અનુકૂળ સામગ્રીમાં જાણે 'એ મારું જીવન' ત્યાં હોય. (એમાં) તો આત્માને મૃતતુલ્ય કરી નાખ્યો, ભાઈ ! જાગતી જ્યોત, ચેતન અનંત આનંદ અને અનંત શાંતિથી ભરેલો ભગવાન છે. એનું ક્ષેત્ર ભલે શરીર-પ્રમાણે હો, પણ એનો સ્વભાવ તો અમાપ છે. એક એક ગુણ અમાપ-બેશુમાર શક્તિથી ભરેલો (છે). - એવા સ્વદ્રવ્યના રમક અને રમણ કરવામાં ત્વરા કરો !

ભાષા તો કેટલી સાદી ! ૧૭ વર્ષની ઉંમર પહેલાં (શ્રીમદે) લખેલું છે ! કોઈ એ વખતે તો આવા શબ્દ કરનાર નહોતું. બધા આ દયા-દાન ને વ્રત ને ભક્તિ ને તપ ને.... એવું કરો. (પણ) (એમ કરીને) આ ચોર્યાશીના અવતાર કરી કરીને મરી ગયો, પ્રભુ ! તને તે મારી નાખ્યો છે.

જે ચીજ (આત્મા) જેટલી તાકાતવાળી છે, એને એટલી ન માનતાં એને એ (વર્તમાન) પર્યાય ને રાગ જેટલી માની; (એમાં) પ્રભુને - પરમાત્માના સ્વરૂપને મરણ તુલ્ય કરી નાખ્યું છે. હવે એની (અંદરની) રમતમાં એને (આત્માને) જીવતો કર ! એટલે જેટલી શક્તિવાળો અને જેટલું એ તત્ત્વ છે તેટલી દૃષ્ટિ કરીને તેના પ્રમાણમાં પ્રતીતિ-પુરુષાર્થ કરીને સ્વદ્રવ્યમાં રમક-રમણનારો થા. રમક-રમણ કરનારો થા. આહા...હા ! આ બારે અંગનો સાર 'આ' છે. ગમે તેટલાં (શાસ્ત્ર) ભણ્યો-વાંચ્યું, ગમે તે કર્યું પણ કરવાનું તો 'આ' - સ્વદ્રવ્યમાં સ્વદ્રવ્યનો રમક-રમણ કરનારો જલ્દીથી થા. આહા...હા ! મુનિઓ પણ એમ કહે છે ને....! 'આજે જ કરો'.

પ્રભુ ! તમે ઘણા આળસુ થઈ ને ચેતનની પૂંજનો - મૂડીનો અનાદર કર્યો છે. આ બહારની લક્ષ્મીને 'મારી મૂડી' માની; અરે ! રાગનો કણ - શુભરાગ - એને પણ 'મારો' માન્યો; (એમાં) એણે ચેતના આનંદકંદ જીવતરને મરણ તુલ્ય કરી નાખ્યું છે. જાણે એ ચીજ જ ન હોય. આહા...હા ! આવી વાત માણસને આકરી પડે.

અહીંથી તો હજી સમ્યગ્દર્શન શરૂ થાય છે. સ્વદ્રવ્યનો રમક-રમણ કરનારો ત્વરાથી થા. જલ્દી થા. આહા...હા ! શુભ-અશુભના બધા વિકલ્પોને છોડી દે; એ પછી કહેશે. પહેલાં અસ્તિથી કીધું છે અને પછી નાસ્તિથી કહેશે.

(સમયસાર'ના) પહેલા શ્લોકમાં પણ અસ્તિથી આવ્યું છે ને....! 'નમઃ સમયસારાય સ્વાનુભૂત્યા ચકાસતે। ચિત્સ્વભાવાય ભાવાય સર્વભાવાન્તરચ્છેદ।।' આ શ્લોકમાં ભગવાન અમૃતચંદ્રાચાર્ય સંત-મુનિ (ફરમાવે છે કે :) 'નમઃ સમયસારાય' જે સમયનો સાર ભગવાન - સ્વદ્રવ્ય - તેને હું નમું છું, તેમાં હું ઢળું છું, એમાં વળું છું. 'સ્વાનુભૂત્યા ચકાસતે' એ સ્વદ્રવ્ય સ્વાનુભૂતિથી પ્રગટ થાય એવું છે. - એ આ 'રમક' - 'સ્વાનુભૂત્યા ચકાસતે' સ્વ-અનુભૂતિ - સંવર ને નિર્જરા. સ્વાનુભૂતિ એ સંવર અને નિર્જરા - એ અનુભૂતિ - આત્માની રમણતા - એ સંવર-નિર્જરાની અસ્તિ.

‘ચિત્સ્વભાવાય ભાવાય’ જેનો સ્વભાવ ચિત્-જ્ઞાનસ્વભાવ અને પોતે તેનો ધરનારો ભાવ. ‘ભાવાય’માં દ્રવ્ય મૂક્યું. ‘ચિત્સ્વભાવાય’માં ગુણ મૂક્યા. ‘સ્વાનુભૂત્યા’માં પર્યાય મૂકી. આહા...હા ! (એમ) અસ્તિ કીધી અને ‘સર્વભાવાન્તરચ્છિદે’ તેનાથી પૂર્ણ-મુક્ત-મોક્ષ દશા થશે. સર્વ ભાવને જાણનાર થશે - સર્વજ્ઞ થશે. એ પણ અસ્તિથી સર્વજ્ઞપણું સ્થાપ્યું. એક શ્લોકમાં ચારનું અસ્તિત્વ કહ્યું : ચિત્ ભાવ, ચિત્ સ્વભાવ, સ્વાનુભૂતિ અને પૂર્ણ મોક્ષ. આત્મા, (આત્માનો સ્વભાવ), આત્માનો માર્ગ અને પૂર્ણતા. આત્મા, આત્માનો સ્વભાવ, આત્માની અનુભૂતિની પર્યાય અને એની પૂર્ણ પ્રાપ્તિરૂપ મોક્ષ; (એમ) ચાર અસ્તિ કહી.

અહીં (પણ) પહેલાં અસ્તિથી કહે છે : સ્વદ્રવ્યમાં રમણ કરનારો ત્વરાથી થા !

છહો બોલ : ‘સ્વદ્રવ્યના ગ્રાહક ત્વરાથી થાઓ.’

સ્વદ્રવ્યને પકડનારા - ગ્રાહક-ગ્રહણ કરનારા (ત્વરાથી થાઓ). (અજ્ઞાની જીવે) રાગને ગ્રહણ કર્યો છે, પુણ્યને ગ્રહણ કર્યું છે. એ તો બધી મિથ્યા જાળ છે. બહારની કોઈ ચીજને તો ગ્રહણ કરી નથી; (પણ) એ ચીજ પ્રત્યેની ‘મમતા’ને ગ્રહણ કરી છે, તેનો ગ્રાહક છે.

અહીં તો કહે છે : સ્વદ્રવ્યનો ગ્રાહક ત્વરાથી થા. પૂર્ણાનંદનો નાથ એ સ્વદ્રવ્ય. એને પહેલો ઓળખીને એનો ગ્રાહક થા. ગ્રાહક એટલે માલ લેવા ઘરાક આવે છે ને.....! એમ તારે માલ જોઈતો હોય તો અંદર જા. એનો ઘરાક થા !

આહા...હા ! પોતે ભગવાન રાજા ! એની શોભા તો સ્વને ગ્રહણ કરવામાં છે. સ્વનો ઘરાક (- ગ્રાહક) થા. સ્વના ઘરમાં જા. ‘છે’ ત્યાં જા. રાગ છે પર્યાયમાં; એ રાગમાં ‘તું’ નથી. એ રાગ ‘તારા’માં નથી. આહા...હા ! કેવી વાતું !!

અશુભથી બચવા શુભને.....! (પણ) એ (કથન) બાપુ ! કોના માટે ? - એ તો જેની સ્વરૂપની રમણતા - દૃષ્ટિ થઈ છે એને હવે જ્યારે કોઈ શુભભાવ થાય, ત્યારે એમ કહેવાય. ખરેખર તો (તે) શુભભાવ કમબદ્ધમાં આવવાનો જ હતો, નિજક્ષણે ઉત્પન્ન થવાનો જ હતો; અને તે પણ ષટ્કારકથી તે રાગ થવાનો હતો; એ દ્રવ્ય-ગુણને લઈને નહીં; કર્મને લઈને નહીં. ‘અશુભ ટાળવા માટે (શુભભાવ આવે)’ એ પણ એક વ્યવહારનું વચન છે; (એવાં વચન શાસ્ત્રમાં) આવે. ‘પંચાસ્તિકાય’માં છે : ‘અશુભ વંચનાર્થ’ બાકી તો તે કાળે તેને કમબદ્ધમાં શુભરાગ આવવાનો કાળ છે, તે આવે; પણ ત્યાં એની સાથે હવે રમતું ન માંડે. એના પ્રેમમાં તું ન ફસા !

આહા....હા ! ભગવાન અંદર પૂર્ણાનંદનો નાથ છે, છતી ચીજ છે. બેનનું (‘બહેનશ્રીનાં વચનામૃત’) બોલ : ૩૦૬માં વચન છે ને.....! ‘જાગતો જીવ ઊભો છે’. જાગતો એટલે જ્ઞાયકભાવ-ધ્રુવ (સ્વભાવ). - એ શાસ્ત્ર-ભાષા. બેનની ભાષા સાધારણ માણસને (પણ) સમજવામાં સહેલી પડે. (લોકો ‘બહેનશ્રીનાં વચનામૃત’ વાંચીને) બહુ ખુશી બતાવે છે, અહો....હો ! ભારે પુસ્તક ! (લોકો) બહુ વખાણ કરે છે.

આહા...હા ! આ વસ્તુ !! પ્રભુ ! તારી નજરને (તારા) નિધાનમાં લઈ જા. પર્યાય અને રાગની પામરતા છે; એને છોડી દે ! હે રાજન ! પર્યાયની રમતું છોડી દે. ભાઈ ! દેહ છૂટવાના ટાણાં આવશે. એટલે ‘આ’ (- સ્વદ્રવ્યની) રમતું કર; તો રાજન ! તારું રાજ રહેશે. નહીંતર

તું હારી જઈશ. પ્રભુ ! ક્યાં જઈશ? ક્યાં નિગોદ....ક્યાં બટાટા.....ક્યાં સકરકંદ ! આહા...હા ! ઘણો વખત તો વેપાર-ધંધો (કરવામાં જાય); ૬-૭ કલાક ઊંઘે; ૨-૪ કલાક સ્ત્રી અને છોકરાંને રાજી રાખવામાં (વેડકે); - આખાં પાપનાં પોટલાં - અરરર, પ્રભુ ! શું કરે છે તું આ ! અહીંથી ક્યાં જઈશ ? આ એકલાં પાપ બાંધે.....૨૨ કલાક. કલાક-બે કલાક કાંઈક (ધર્મનું) સાંભળવા જાય; તો મળે સંભળાવનારા એવા કે અપવાસ કર....વ્રત લે, તો તને સંવર થશે. અપવાસ કર, તો તને નિર્જરા થશે અને એ સંવર-નિર્જરાથી તારો મોક્ષ થશે. આહા...હા ! લૂંટી નાખ્યો એને. અહીં તો કહે છે કે એ (વ્રતાદિ) બધું વિકલ્પ છે; - એની રમતું છોડ પ્રભુ ! તારું કલ્યાણ કરવું હોય; જીવનો ઉદ્ધાર કરવો હોય - ભવસાગરમાં ડૂબતામાંથી ઉગારવો હોય અંદરથી - (તો) સ્વદ્રવ્યના ગ્રાહક ત્વરાથી થાઓ. ગ્રાહક-ગ્રહણ કરનારો - સ્વદ્રવ્યને ગ્રહણ કરનારો (થા). રાગને - વ્યવહારને ગ્રહણ કરનારો (તો) અનાદિથી છે, (હવે) સ્વદ્રવ્યનો ગ્રાહક (થા).

‘મોક્ષમાર્ગ પ્રકાશક’માં વ્યવહારનયને ગ્રહણ કરવા યોગ્ય કીધું છે ને....? - (ત્યાં) ‘ગ્રહણ’ કરવાનો અર્થ ‘જાણવું’ છે. જાણવાનો અર્થ જ ગ્રહણ કરવાનો છે. એમ આ વસ્તુ (સ્વદ્રવ્ય)ને જાણ. અંદર આનો ગ્રાહક થા. રાગને હેયરૂપે જ્ઞેય (તથા) ભગવાન (સ્વદ્રવ્ય)ને ઉપાદેયરૂપે જ્ઞેય (બનાવ). આહા...હા ! વાત તો એવી છે !! સાંભળવા મળે નહીં. વાડા (સંપ્રદાય)માં તો બધી બહારની-રખડવાની-બંધની વાતું છે.

આ અંદર શિવનો નાથ, પ્રભુ નિરુપદ્રવતત્ત્વ, આવો એ શિવસ્વરૂપ જ છે. એનો ગ્રાહક ત્વરાથી થા. એને પકડનારો ત્વરાથી થા. એને જાણનારો એકદમ થા. એ સ્વદ્રવ્યનો માલ લેવાનો ઘરાક થા !

અરે ! ક્યાં સાંભળે....? આ (શરીર) તો સ્મશાનની રાખું થાશે. બાપુ ! ધૂળ-પૈસા (વગેરે) તો ક્યાંય રહી જશે. શુભરાગ ભલે કોઈ કર્યો હશે તો એ પરમાણુ બંધાણા હશે પણ (એમાં) ‘એરણની ચોરી ને સોયનું દાન’, એમ આખો દી પાપ....પા ને પાપ - એમાં કોઈ વખત સહેજ કલાક સત્સમાગમે સાંભળે, (તે સત્સમાગમ તો હજી કોને કહેવો, એ મુશ્કેલ છે; પણ), એમાં કંઈક શુભભાવ થાય; તો પણ ત્યાં ‘આ એરણની ચોરી ને સોયનું દાન’એમાં તારો ઉદ્ધાર ક્યાં છે ? સમજાય છે કાંઈ ?

અહીં (શ્રીમદ્) ૧૭ વર્ષની ઉંમર પહેલાં - (આત્માને ઉંમર ક્યાં છે ? આત્મા તો અનાદિ અનંત છે.) - પોકાર કરે છે, (અહીં ૬૦-૭૦-૮૦ (વર્ષની ઉંમર) થાય એને ખબર ન મળે,) કે : ‘જો તારે કલ્યાણ કરવું હોય તો સ્વદ્રવ્યનો ગ્રાહક થા. ગ્રહણ કરનાર થા. વર્તમાન જ્ઞાનની પર્યાયમાં તેને (સ્વદ્રવ્યને) ગ્રહણ કર. જ્ઞાનની અને શ્રદ્ધાની પર્યાયમાં એ ત્રિકાળી (સ્વ) દ્રવ્યને ગ્રહણ કર. એ ત્રિકાળીને પકડ !’ તે પર્યાયને અને રાગને પકડ્યા છે, એ તો (ત્રણે કાળે) સંસાર-ભાવ છે. એ સંસાર-ભાવનો વ્યય, એ પછી કહેશે; પણ અહીં તો ‘ગ્રાહક બન’ (એમ) ઉત્પાદની વાત (છે). ભલે ગમે તે (શાસ્ત્ર) વાંચ્યું, ગમે તે ધાર્યું; અને શુભરાગ પણ ગમે તે પ્રકારે થયા હોય; પણ ‘ગ્રાહક જીવનો (- સ્વદ્રવ્યનો) થા,’ ત્યારે તારું કલ્યાણ છે. કેમકે એના (સ્વદ્રવ્ય) જેવી સર્વોત્કૃષ્ટ કોઈ ચીજ જ નથી. આહા...હા ! સિદ્ધની પર્યાય પણ એક સમયની; અને આ તો

પ્રભુ અનંત પર્યાયનો પિંડ; એક એક ગુણ-જ્ઞાન, આનંદ ને શાંતિનો દરિયો; એના સ્વભાવનો ગ્રાહક થા ને....પ્રભુ ! દ્રવ્યદૃષ્ટિ કરીને તેનો ગ્રહનાર થા. પર્યાયદૃષ્ટિને છોડી દે ! - એમ કહે છે.

આવી વાતું હોય અને આવો ઉપદેશ હોય; પછી માણસને એમ (બેસવું કઠણ) લાગે. પણ જેને હજી એવી પહેલી વ્યવહાર શ્રદ્ધાની જ ખબર નથી કે 'આ વસ્તુ આવી છે ને આવી નથી' તેને તો આ વાતું આકરી પડે...પણ શું થાય ?

અહીં તો નિશ્ચયસ્વરૂપ ભગવાન આત્મા - નિશ્ચય એટલે સત્ય-ભૂતાર્થ, નિશ્ચય એટલે જ્ઞાયકભાવ - તેનો ગ્રાહક થા. એને ગ્રહનારો થા. એને જાણનારો થા. તેનો જ ધારક થા. બીજું છોડી દે. કોઈ ચીજ મારે જોઈતી નથી. ગ્રાહક તો 'દ્રવ્ય છું' એનો ધરાક થા. આહા...હા...હા ! છેલ્લો 'સાર' છે, ભાઈ ! આ તો.

હહારની પળોજણમાં જિંદગી ચાલી જાય છે ! એ દીકરા ને બાયડી ને છોકરાં નેએમાં જિંદગી (વેડફાઈ જાય છે) ! પણ ભાઈ ! (એમાં) આત્મા તારો કોઈ દી થાય ? 'આ બાયડી મારી'કોની બાયડી ? કોને શું કહે છે તું ? એનું (બાયડીનું) શરીર જડ છે... એ તારું છે ? એનો આત્મા તો પર છે.... એ તારો છે ? આ મારો દીકરો છે ને.... આ મારી બાયડી છે ને.... આ મારા છોકરાની વહુ છે ને....! - પ્રભુ ! આ તે શું કર્યું ? લૂંટાઈ ગયો, પ્રભુ ! તું પરનો ગ્રાહક થઈ ગયો; પરનો ધણી થયો. (હવે) સ્વદ્રવ્યનો ગ્રાહક જલ્દીથી થા, એમ કહ્યું પાછું. પ્રમાદ છોડી દે બાપુ ! 'હમાણાં (આત્મા) નહીં; (પહેલાં) થોડું (બીજું) કરી લઉં. આ દીકરીઓ મોટી થઈ છે, (તેને) પરણાવી લઉં; છોકરાં મોટા થયાં છે, (તેને) ઠેકાણે પાડું.' - રખડવામાં ! અને કહે કે 'હજી (તો) જુવાન અવસ્થા છે.' (પણ અહીં તો કહ્યું કે : ત્વરા કર !)

(સંવત્ ૧૯૯૦માં વઢવાણમાં એક મુમુક્ષુને મેં કહ્યું કે : તમે (અહીં) શું કરવા આવ્યા છો ? તો તેણે કહ્યું કે : આમ છે ને આમ છે, અત્યારે કરી લઈએ, અત્યારે થોડુંક કરીએ તો (ભવિષ્યમાં) કામ આવે. તો મેં કહ્યું : શું કરી લઈએ ? શું કરવું, બાપુ ! એ ક્યાં રહેશે ? એ રહેશે માટે તને સંતોષ થશે, એમ છે ? - ધૂળણાં ય નથી કાંઈ બાપુ ! ત્યાં (વ્યાખ્યાનમાં તો) કહ્યું હતું કે : જુઓ ભાઈ ! આત્માનો જ્ઞાનસ્વભાવ ત્રણ કાળ - ત્રણ લોકને જાણવાનો છે. પણ (જીવે) એ રીતે જાણ્યું નહીં. પણ સમયે સમયે ક્ષણે ક્ષણે ભવ કરી, અને તે તે ભવના ભાવ અને ભવનું જાણવું ઘણું કર્યું. 'એક સમયે બધાંને જાણવું', એવું એનું (જ્ઞાનનું) સ્વરૂપ છે. (પણ) એ (રીતે જાણવું) કર્યું નહીં. પણ ભવના ભ્રમણના દ્રવ્ય-ક્ષેત્ર-કાળ-ભાવને જાણ્યાં, બીજા ભવના જાણ્યા, ત્રીજા ભવના જાણ્યા - એમ એવા ભવના (દ્રવ્ય-ક્ષેત્ર-કાળ-ભાવને) જાણી....જાણી...જાણી (ભવનું જાણપણું ઘણું કર્યું). - આમ આવું પરલક્ષી જ્ઞાન કર્યું. પણ તારો નાથ સર્વજ્ઞસ્વભાવી અંદર બિરાજે છે, એનો તું ગ્રાહક ન થયો. તે તેને પકડ્યો નહીં.

તે દી એક બ્રહ્મચારી ભાઈ એ મને ખાનગીમાં કહ્યું (કે :) શ્રીમદ્માં તો ફલાણું હતું ને.... આમ હતું....શ્રીમદ્માં એવી ભાષા કરી છે. મેં કહ્યું : અરે ! 'શું બોલો છો' આ બધું બાપુ ! એ વસ્તુ તો એમને (પ્રાપ્ત) થઈ ગઈ અને પ્રાપ્ત થઈ પછી તો પોતે જ આરાધના કરીને ચાલ્યા

ગયા છે ! એ તો એક ભવ કરીને મોક્ષે જશે; એમાં કોઈ દલીલ ને પ્રશ્ન નથી.

અહીં કહે છે : 'સ્વદ્રવ્યના ગ્રાહક ત્વરાથી થાઓ.' આહા....હા....હા ! (જેમ લોકો કહે છે ને કે :) એલા ! જલ્દી લાવજે હો ! શાકનું ટાણું થઈ ગયું છે, આ રાંધવાનું ટાણું થયું છે, જલ્દી કર. જઈને પાછો ઉતાવળે લાવજે ! ત્યાં ઉતાવળથી કરવાનું હોય છે. કોઈ માલ લેવા મોકલે.... ત્યાં (કહે છે ને....) ઉતાવળથી લાવજે, ઝટ લાવજે, દોડીને ઝટ આવજે હો ! મોટા માણસ આવ્યા છે, દૂધમાં કેસર નાખવાનું છે....કેસર ઝટ લઈને આવજે ! (તેમ) અહીં કહે છે કે : પ્રભુ ! તું ઝટ લઈને હવે જા ને અંદરમાં !

તું માલ (- સુખ) લેવા, એનો ગ્રાહક થવા (બહાર) જાય છે ! પણ માલ તો અહીં (તારામાં જ) પડ્યો છે. આહા....હા ! તારા અંતરમાં તો પ્રભુ ! (અનંત આનંદ, અનંત જ્ઞાનાદિ ચતુષ્ટય પડ્યાં છે). જે સર્વજ્ઞે અનંત ચતુષ્ટય પ્રગટ કર્યાં - મુખ્યપણે અનંત જ્ઞાન, અનંત આનંદ, અનંત દર્શન, અનંત વીર્ય - એ ક્યાંથી આવ્યાં, પ્રભુ ? તારામાં એ અનંતચતુષ્ટય પડ્યાં છે. (સર્વજ્ઞને) તો એ પર્યાયરૂપે પ્રગટ્યાં. પણ અહીં (તારામાં) તો અનંત જ્ઞાન, અનંતદર્શન, અનંત આનંદ, અનંત વીર્ય - એવાં અનંત ગુણરૂપે પડ્યાં છે. અહીં સ્વદ્રવ્ય, સ્વક્ષેત્ર, સ્વકાળ, સ્વ-ભાવથી અસ્તિ અને પરથી નાસ્તિ એ ચતુષ્ટય નહીં; અહીં તો અંદરમાં જે ગુણરૂપે ચાર ચતુષ્ટય છે એ. સમજાણું કાંઈ ?

સ્વદ્રવ્ય-સ્વક્ષેત્ર-સ્વકાળ-સ્વ-ભાવથી છે અને પરદ્રવ્ય-પરક્ષેત્ર-પરકાળ-પરભાવથી નથી, એ પણ ચતુષ્ટય કહેવાય (છે). પણ એ ચતુષ્ટય, સ્વથી છે અને પરથી નથી. (એટલી અપેક્ષા છે). પણ અહીં તો 'સ્વ'માં શું છે ? પ્રભુ ! તું અંદરમાં કેવડો છો ? - ભાઈ ! તું એક પર્યાયની રમતમાં, આ એક સમયની પર્યાયની રુચિમાં - સમીપમાં પ્રભુ છે - તેની પાસે ગયો નથી. આહા....હા ! ત્યાં (પ્રભુ) તો અનંત ચતુષ્ટયે બિરાજમાન છે. રાજન ! પ્રભુ આનંદનો નાથ-સાગર અનંત ગુણે બિરાજમાન છે, એનો ઘરાક થા ને....! એને પકડ ને.....! એવો પકડ કે કોઈ દી છૂટે નહીં. આહા....હા ! સ્વદ્રવ્યનો ગ્રાહક થા - સ્વદ્રવ્યના ઘરાક જલ્દીથી થાઓ.

ઘણાં વર્ષ પહેલાં એક શેઠ સાથે આ પ્રશ્ન ઊઠ્યો હતો : કેવળી છે એ, 'તું પુરુષાર્થ કર' એવો ઉપદેશ કરે જ નહીં. કારણ કે સર્વજ્ઞ ત્રિલોકનાથ ત્રણ કાળને જાણે છે. એને આ (જીવ) ક્યારે પુરુષાર્થ કરશે એ તો ખબર છે. (તો) પછી કેવળી એને એમ કેમ કહે કે 'તું પુરુષાર્થ કર !' (મેં) કહ્યું : આમ નથી, બાપુ ! આ શું કહો છો ? મેં તો 'આચારાંગ'નો દાખલો આપ્યો હતો. આ છે તો આચાર્યનું વચન; પણ તે દી (સંપ્રદાયમાં) તો ભગવાનનું છે એમ જાણતા હતા ને....? 'આણયે ગે સો ઠાણા અણાણાયે નિરુઠાણા' (અર્થ :) 'આજ્ઞામાં અણઉદમ અને અણઆજ્ઞામાં ઉદમ, એ બે તને ન હશો; આજ્ઞામાં ઉપસ્થિત થા અને અણઆજ્ઞામાંથી ઉપસ્થિતિ છોડી દે'. જુઓ, આ પુરુષાર્થ કરવાનું તો કેવળીએ કીધું છે ! અને 'ઉત્તરાધ્યયન'માં વીર એમ કહે છે કે : 'સમયં ગોચમ ! મા પમાયણ' - એક સમય માત્રનો પ્રમાદ કરશો નહીં ! જાણે છે કેવળી. એને જે સ્થિતિ છે તે તે જાણવામાં અને વાણીમાં યે આવે. સમજાય છે કાંઈ ? ઘણાં શલ્યો જગતનાં-ભગવાન જાણે માટે તે પ્રમાણે થશે, ભગવાન જાણે માટે એ પુરુષાર્થ કરવાનું કહે નહીં

ને ! - શું કરો છો આ તમે બધું ?!

એ (તો) પોતે શ્રીમદ્ પહેલીથી કહે છે; કેવળીનાં વચનોમાં પણ એ છે : જ્ઞાયકના ગ્રાહક (ત્વરાથી) થાઓ.

એ ('સમયસાર') છઠ્ઠીગાથામાં છે ને.....! 'ળ વિ હોદિ અપ્પમત્તો ણ પમત્તો' - પ્રમત્ત-અપ્રમત્ત એ દશાઓ દ્રવ્યમાં નથી. કેમકે શુભ-અશુભ ભાવરૂપે જીવ થાય તો પ્રમત્ત-અપ્રમત્તરૂપે થાય; (પણ) જીવદ્રવ્ય શુભ-અશુભ ભાવરૂપે કદી થયો જ નથી. આહા...હા ! 'ળ વિ હોદિ અપ્પમત્તો ણ પમત્તો જાણઓ દુ જો ભાવો। एवं भणति शुद्धं' એને અમે શુદ્ધ કહીએ છીએ. 'ળ ઓ જો સો ડ સો ચેવ' જે પર્યાયમાં સ્વ જણાણો, તે જ આત્મા. એમાં પર જણાતો નથી. એ સ્વને જ જાણે છે. - એને અમે શુદ્ધ કહીએ છીએ. આહા...હા ! 'આ' છઠ્ઠીનો લેખ ! એમ અહીં ભગવાન(આત્મા)ને જાણવો છે, એ કોઈ નવી ચીજ છે ? એ તો (અફર) લેખ છે. પડ્યો જ છે અંદર જ્ઞાયક. - છઠ્ઠીના લેખ ! - જ્ઞાયકને જાણ. તું ત્રણ લોકનો નાથ બિરાજમાન પરમાત્મા, તું જ પ્રભુ છો; તેને ગ્રહણ કર ! તું તને ગ્રહણ કર ! પરનું ગ્રહણ છોડી દે; એ પછી કહેશે. સમજાય છે કાંઈ ?

('સમયસાર) કલશ-ટીકા'માં આવ્યું છે ને.....! કે : બાર અંગનું જ્ઞાન કોઈ અપૂર્વ (લબ્ધિ) નથી. બાર અંગના જ્ઞાનમાં એ અનુભૂતિ કહી છે. બાર અંગનું જ્ઞાન અપૂર્વ નથી. અપૂર્વ તો અનુભૂતિ છે. જો કે અનુભૂતિ હોય એને જ બાર અંગનું જ્ઞાન હોય. પણ અહીં તો વજન અનુભૂતિનું દેવું છે ને.....! હમણાં એક (લખાણ) આવ્યું હતું ને.... એમ કે બાર અંગનું જ્ઞાન પણ નિષ્ફળ છે, જો અનુભૂતિ ન કરે તો. પણ એ બાર અંગ(ના જ્ઞાનવાળાને) અનુભૂતિ હોય જ. ૧૦ પૂર્વની અંદરમાં ૮ પૂર્વ સુધીની લબ્ધિ (તો) મિથ્યાદૃષ્ટિને (પણ) થાય; પર બાર અંગનું જ્ઞાન એ તો આત્માની અનુભૂતિ હોય તેને જ થાય. એ કંઈ ભણ્યું ભણાતું નથી. એ કંઈ શીખ્યું શીખાતું નથી. એ તો અંદરમાંથી લબ્ધિ આવે છે. અંદર આત્માનો અનુભવ જરાક થયો એમાંથી કોઈ જીવને, એ જ્ઞાનની છોળ એટલી ઊંછળે કે પર્યાયમાં બાર અંગનું જ્ઞાન - વગર શીખ્યે, વગર ભણે, વગર પાનાં ફેરવ્યે, વગર સાંભળ્યે - પ્રગટ થઈ જાય છે. 'કલશ'માં એમ કહ્યું ને.....! બાર અંગ(નું જ્ઞાન) કાંઈ અપૂર્વ નથી. પણ બાર અંગમાં તો 'આ' અનુભૂતિ કરવાનું કહ્યું છે. - 'આ ગ્રાહક'.

પણ તું કોણ ? પ્રભુ ! તારી વાત - અંદરમાં તત્ત્વ જેને કહીએ, જેને આત્મતત્ત્વ કહીએ, એ વાત - તને બેસતી નથી !! તેં એક સમયની પર્યાયની રમતુંમાં કાળ ગાળ્યો. તેથી જે આખો રમણ કરનારો ભગવાન ત્રિકાલી, ત્રણ લોકનો નાથ; એ એમ ને એમ કોરો રહી ગયો - એ તારી નજરમાં તને ન આવ્યો ! હવે એનો ગ્રાહક થા ! આવી વાતું છે, ભાઈ !

પ્રશ્ન : શું કરવું આમાં ? સૂઝ પડતી નથી.

સમાધાન : પણ (સ્વદ્રવ્યનું ગ્રાહક થવું) 'આ' કરવું નથી ?

આહા...હા ! સ્વદ્રવ્યના ગ્રાહક ઉતાવળથી થાઓ. આ અસ્તિથી વાત કરી.

હવે પહેલી જે કીધી હતી ને.....! 'સ્વદ્રવ્યના રક્ષક ત્વરાથી થાઓ'. એને હવે બીજી રીતે

કહે છે : (બોલ સાતમો) 'સ્વદ્રવ્યની રક્ષકતા ઉપર લક્ષ રાખો (દો)'. પહેલું એ કહ્યું હતું 'સ્વદ્રવ્યના રક્ષક ત્વરાથી થાઓ'. હવે અહીં કહે છે કે : 'સ્વદ્રવ્યની રક્ષકતા ઉપર લક્ષ રાખો'. પરદ્રવ્યને રાખવા ઉપરનું લક્ષ છોડી દે. પરદ્રવ્ય એટલે રાગ આદિ. પરને (શરીરાદિને) તો કોણ રાખતું હતું ?

'રક્ષકતા' જોયું ! રક્ષક ને ધારક ને ગ્રાહક ને.... 'ક' ત્યાં હતો તે રક્ષકતા - રાખવાપણું અર્થાત્ સ્વદ્રવ્યનું રાખવાપણું, એમ આવ્યું હવે. સ્વદ્રવ્યની રક્ષકતા - સ્વદ્રવ્યના રક્ષકપણા ઉપર લક્ષ આપો. 'સ્વદ્રવ્યની જેમ રક્ષા થાય' તે ઉપર ધ્યાન રાખો. 'પરની રક્ષા થાય' એ દૃષ્ટિમાંથી છોડી દો. કરવાનું તો 'આ' છે.

વિશેષ કહેશે.....



'સ્વદ્રવ્ય અન્ય દ્રવ્યના બોલ'

પ્રવચન : તા. ૨૯-૧-૧૯૭૮

'સ્વદ્રવ્યની રક્ષકતા ઉપર લક્ષ રાખો.' પહેલું એના ખ્યાલમાં-જ્ઞાનમાં આવવું જોઈએ ને...." ! (કે) 'સ્વદ્રવ્ય' એટલે શું ? કે : પર્યાય અને રાગથી પણ ભિન્ન, પરિપૂર્ણ અનંતગુણનો સમુદાય-પિંડ છે જે ત્રિકાળ એકરૂપ છે, ધ્રુવ છે એને અહીં 'સ્વદ્રવ્ય' કહેવામાં આવ્યું છે. એ સ્વદ્રવ્યની રક્ષકતા-રક્ષકપણું-રાખવાપણું અર્થાત્ સ્વદ્રવ્યનું રાખવાપણું (એના) ઉપર લક્ષ રાખો. પરદ્રવ્યનું રાખવાપણું તો (જીવ) રાખી શકે નહીં; એ (નાસ્તિ) પછી કહેશે. અત્યારે પહેલાં અસ્તિથી વાત કરે છે : સ્વદ્રવ્યની રક્ષકતા ઉપર (લક્ષ રાખો). પરની રક્ષકતા ઉપર તો લક્ષ અનંત વાર કર્યું. પરનું લક્ષ રાખીને પરની દયા પાળવાનું આદિ, (તેમ જ) પર ઉપર લક્ષ રાખીને, શાસ્ત્ર ભણતર પણ અનંત વાર કર્યું. પણ જે સ્વદ્રવ્ય છે એની રક્ષકતા-રાખવાપણું એક સેંકડ પણ કર્યું નહીં. સર્વ શાસ્ત્ર-ભણતરનું અને (બીજાં) બધાં પરિણામ શુભ-અશુભ ગમે તેટલાં હો પણ એની અંદર ગ્રહણ કરવાનું તો સ્વદ્રવ્ય છે, એ સાર છે. સમજાય છે કાંઈ ?

સ્વદ્રવ્ય જે વસ્તુ અંદર (ત્રિકાળ છે, એની રક્ષકતા ઉપર લક્ષ રાખો). જો કે 'નિયમસાર' ગાથા-૩૮માં તો પર્યાયને પણ પરદ્રવ્ય કહ્યું છે. આહા...હા ! વર્તમાન પર્યાયના ધ્યાનમાં ધ્યેય માટે અંદર રહેલી આ ત્રિકાળ ધ્રુવ વસ્તુ એ સ્વદ્રવ્ય - એની રક્ષકતા ઉપર લક્ષ રાખો. એ અસ્તિથી વાત કરી.

હવે નાસ્તિથી વાત કરે છે : 'પરદ્રવ્યની ધારકતા ત્વરાથી તજો.' આહા....હા ! પહેલાં

બોલમાં 'ત્વરાથી' નહોતું; ૨-૩-૪-૫-૬માં ત્વરાથી હતું; સાતમામાં નહોતું. આઠમામાં 'પરદ્રવ્યની ધારકતા ત્વરાથી તજો.' લાખ વાતની વાત (કે) જેણે સ્વદ્રવ્યની રક્ષકતા ઉપર દૃષ્ટિ આપી અને પરદ્રવ્યની ધારકતા ત્વરાથી તજી (એવા) આઠ વર્ષના બાળકને, બાળક કહેવાય, પણ કેવળજ્ઞાન થાય છે. આહા...હા !

અહીં તો દયા-દાન-વ્રત-ભક્તિ-પૂજાના ભાવ એ 'પરદ્રવ્ય' છે; એ પરદ્રવ્યની ધારકતા-ધારવાપણું (ત્વરાથી તજો).

આહા....હા ! પરદ્રવ્યનું જ્ઞાન પરદ્રવ્ય માટે કરવાનું નથી. પરદ્રવ્યનું જ્ઞાન એ સ્વદ્રવ્યમાં નથી એ માટે જ્ઞાન કરવાનું છે. સમજાય છે કાંઈ ? શ્રી યોગેન્દ્રદેવના દોહરામાં 'છ દ્રવ્યનું જ્ઞાન પ્રયત્નથી કરો' એમ આવે છે. પર એનો હેતુ - 'પરદ્રવ્યમાં છે તે મારા દ્રવ્યમાં નથી' - એવું જ્ઞાન કરવા માટે (છે). 'છ દ્રવ્યને પ્રયત્નથી જાણો'પણ જાણવાનો હેતુ-ફળ શું ? કે : 'સ્વદ્રવ્યમાં એ પર દ્રવ્ય નથી' માટે તેનું લક્ષ છોડવા જેવું છે.

અહીં કહે છે : એ પરદ્રવ્યની ધારકતા અર્થાત્ પરદ્રવ્યનું ધારવાપણાનું લક્ષ ત્વરાથી છોડો. 'પરદ્રવ્યની ધારકતા ત્વરાથી તજો.' આહા...હા ! (શ્રીમદે) ૧૭ વર્ષની ઉંમરે આવું કહ્યું હતું !!

જિજ્ઞાસા : પરદ્રવ્યની ધારકતા છે, એમ કબૂલ કર્યું ?

સમાધાન : છે; પણ એને તજો. છે તો ખરી ને.....'છે' એને તજવાનું કહ્યું ને.....? પરદ્રવ્યની ધારકતા-ધારવાપણું ત્વરાથી તજો.

વ્યવહારરત્નત્રય-રાગ આદિ આવે છે. દેવ-ગુરુ-ધર્મની શ્રદ્ધા-ભક્તિ આદિ રાગ આવે છે. પણ કહે છે કે : 'પરદ્રવ્યની ધારકતા ત્વરાથી તજો'. ભગવાનઆત્મામાં લક્ષ આપો. આહા...હા ! અરે ! જીવને કઠણ પડે. પણ બાપુ ! સત્ છે. સત્ સર્વત્ર છે, સરળ છે. 'છે' તેને પામવું એમાં કઠણ શું ? પણ એણે (જીવે) પ્રયાસ કર્યો નથી. આહા...હા ! મૂળ ચીજ આ છે, એની ખબર ન મળે ને એ વિના બધાં સામાયિક ને પોહા ને પરિક્રમણ (કર્યા)...પણ એ શેનાં ? એ બધા વિકલ્પો છે. એ પરદ્રવ્યનું ધારવાપણું (ત્વરાથી તજો). પહેલાં તો કહ્યું હતું (કે) 'સ્વદ્રવ્યના ધારક ત્વરાથી થાઓ' એની સામે (કહ્યું) 'પરદ્રવ્યની ધારકતા ત્વરાથી તજો'. કેમકે ભગવાનઆત્માનું જ્ઞાન કર્યા વિના, જન્મ-મરણના અંત આવે (એમ) ક્યાંય નથી. લાખ ક્રિયાકાંડ કરે (પણ) એ બધી (ક્રિયા પરદ્રવ્ય છે). (જ્યાં સુધી) પૂર્ણ ન હો ત્યાં (જ્ઞાનીને આવો) વ્યવહાર આવે, પણ છે એ બંધનું કારણ. અહીં તો કહે છે (કે) એ પરદ્રવ્યનો ભાવ આવે ખરો, પણ એ પરદ્રવ્યનું ધારવાપણું ત્વરાથી-જલ્દીથી છોડો. એ પરદ્રવ્યને મગજમાં-જ્ઞાનમાં ક્ષણ વાર (પણ) ન રાખો.

'સમાધિશતક'માં તો એક શ્લોક આવે છે ને.....! આત્માના કાર્ય સિવાય, પરકાર્યનું લક્ષ આવે એને જલ્દી છોડો. એને (પરકાર્યને) સ્મરણ ન કરો. મેં આમ કર્યું હતું નેમેં આમ કર્યું હતું ને - એ બધા વિકલ્પને બહુ યાદ ન કરો. આત્માનાં સમ્યગ્દર્શન, જ્ઞાન અને ચારિત્ર - એ કાર્ય સિવાય, બીજાં કાર્યને અવકાશ ન આપો.

આહા....હા ! સ્વદ્રવ્યની ધારકતા ત્વરાથી કરો અને પરદ્રવ્યની ધારતા ત્વરાથી તજો. સામસામે બે વાત છે. અહીં તો દેવ-ગુરુ-શાસ્ત્રની ભક્તિનો શુભભાવ આવે, પણ એને ત્વરાથી તજો. એમ

કહ્યું ને....તજો, ત્વરાથી તજો: ધારકતા ત્વરાથી તજો.

ભગવાન આનંદનો નાથ પ્રભુ (સ્વદ્રવ્ય) એને ગ્રહણ કરવા, એમાં ઠરવા, એમાં રમવા (માટે ત્વરા કરો). આહા...હા ! કરવાનું તો આ છે. બાકી તો બધું છે એ (પરદ્રવ્ય) છે. લોકોને આકરું લાગે છે કે અમારા (વ્યવહાર)થી નિશ્ચય થાય, એમ કહો; તમારું (સોનગઢનું) એકાંત છે; એમ કહે છે. (પણ) સમ્યક્ એકાંત જ છે. આ પરદ્રવ્યમાં વ્યવહાર આવી ગયો. વ્યવહારનો વિકલ્પ એ પરદ્રવ્ય છે. પરદ્રવ્યની ધારકતા (ત્વરાથી તજો). ધંધાના વ્યવહારની (અહીં) વાત નથી; એ તો પાપવ્યવહાર છે. પણ અહીં તો પુણ્યવ્યવહાર જે શુભભાવ, એ પણ સ્વદ્રવ્યથી વિરુદ્ધ છે, તેથી પરદ્રવ્યનું રક્ષાપણું (રક્ષકતા) ત્વરાથી તજો. ત્યાં (તેમાં) તમારું કલ્યાણ છે; બાકી (અન્યથા) કલ્યાણ નથી. ખરેખર તો અસંગમાં પરના સંગ (નો) વિકલ્પ ઊઠે (તે) ભલે ને દેવ-ગુરુના સંગનો (હોય તોપણ એ પરદ્રવ્ય છે).

આહા...હા ! આવી વાત !! જીવને ક્યારેય સાંભળવા મળે નહીં, બાપુ ! રખડી(ને) મરી ગયો. મુંબઈમાં એક પાંત્રીસ વર્ષનો માણસ, બે-ત્રમ વર્ષનું પરણેતર, ‘માથું દુ:ખે છે’ એટલું કહ્યું પછી તરત (મરી ગયો). (હજી તો) કંઈક આ કરશું ને.... આ કરશું ને.... ત્યાં જિંદગી ખલાસ થઈ જાય. પ્રભુ ! ત્યારે તને અનુભવવાનો કાળ ક્યારે આવે ? હજી ‘સ્વદ્રવ્ય’ તે શું ચીજ છે અને એની પ્રતીતિ - પ્રથમ દૃષ્ટિ ક્યાં મૂકવાની છે, એવા નિર્ણય વિના, પરદ્રવ્ય તજાય શી રીતે ? ધંધા-વેપારની તો વાત એક કોર રહી. એ તો પાપ છે. એને તો છોડ.

પરદ્રવ્ય અને આ રાગ (તથા) દેવ-ગુરુની ભક્તિનો રાગ (તે તો) પરદ્રવ્ય છે. (પણ) ભગવાન એમ કહે (છે કે) તારી અપેક્ષાએ અમે પરદ્રવ્ય છીએ. ભગવાનની વાણીમાં એમ આવે કે પરદ્રવ્યની ધારકતા જલ્દી તજો. અમારી સામું જોવું જલ્દી તજો. આહા...હા ! જુઓ, આ વાણી !!

અત્યારે તો ગરબડ બહુ થઈ ગઈ છે. સાચાને ખોટું ઠરાવે ને ખોટાને સાચું ઠરાવે ! બાપુ ! સાચું તો સત્ છે, તે રહેશે અને એ કંઈ નવું નથી, ભાઈ !

(અહીં) પરદ્રવ્યનો અર્થ વ્યવહાર કર્યો. વ્યવહાર એ પરદ્રવ્ય છે. એ વ્યવહારની ધારકતાને જલ્દીથી તજો. આહા...હા ! (હવે કહે છે :) ‘પરદ્રવ્યની રમણતા ત્વરાથી તજો’. પહેલી ધારકતા કહી હતી - ધારવું - આ આમ છે ને તેમ છે એમ વિકલ્પ (- એને તજો). હવે પરદ્રવ્ય - રાગમાં રમણતા (- એને તજો). ભગવાનઆત્મા જ્ઞાનાનંદસ્વભાવ, એમાં જે કંઈ વિકલ્પ ઊઠે છે એ પરદ્રવ્ય છે, એમાં રમણતા - એ પરદ્રવ્યની રમણતા - ત્વરાથી તજો. એ પહેલાં પાંચમા બોલમાં આવી ગયું : ‘સ્વદ્રવ્યના રમક ત્વરાથી થાઓ’ (હવે) અહીં નાસ્તિથી વાત કરી છે : ‘પરદ્રવ્યની રમણતા ત્વરાથી તજો.’

આ તો શાંતિનો માર્ગ છે, પ્રભુ ! એ (માર્ગ) કોઈ ક્રિયાકાંડથી દયા ને, વ્રત ને, તપ ને, ભક્તિ ને, ઉપવાસ આદિથી (મળે તેમ નથી). એ (બધાં) તો વિકલ્પ છે અને પરદ્રવ્ય છે.

અરે....રે ! (જીવને) સાંભળવા ય કે દી મળે ? અને મનુષ્યપણું ચાલ્યું જાય છે. મૃત્યુની સમીપે બધા સમય જાય છે કારણ કે મૃત્યુનો સમય નક્કી છે. કેવળજ્ઞાનમાં નક્કી છે. એની આયુષ્યની સ્થિતિ નક્કી છે અને એના જીવની યોગ્યતા અહીં રહેવાને માટે નક્કી છે. શું કહ્યું ?

ત્રણ વાત કહી. એ જીવને શરીરમાં રહેવાની યોગ્યતાનો કાળ જ નજીક છે. નજીક છે એટલેનક્કી છે. તેમ આયુષ્યની સ્થિતિ એ તો નિમિત્તરૂપે છે. આયુષ્ય પ્રમાણે રહેવું એ તો નિમિત્તથી છે, પણ પોતાની યોગ્યતા (થી) તે કાળે તે તો રહેવાનો તે નક્કી છે. એ સમય પૂરો થઈ ને દેહ ફડાક દઈ ને ધૂટી જશે; એટલે કે કેવળજ્ઞાનીએ આમ જોયું છે કે આ સમયે દેહ ધૂટવાનો, આ ક્ષેત્રે - આ સંયોગે - એ રીતે જ આ થશે. માટે કહે છે કે : પરદ્રવ્યની રમણતા છોડ ને...પ્રભુ !

આહા...હા ! (તારે) સ્વદ્રવ્યની રમણતા કરવામાં પરદ્રવ્યની રમણતા છોડવી પડશે. એ પણ સમજાવવા (માટે) એક નાસ્તિથી કથન કર્યું છે. ખરેખર તો જ્યારે સ્વદ્રવ્યમાં રમે છે ત્યારે પરદ્રવ્ય ધૂટી જાય છે. પણ સમજાવવું હોય ત્યારે કેમ સમજાવે ? ટૂંકમાં ન સમજાય ત્યારે વિસ્તાર કરીને સમજાવે કે : સ્વ-ચેતનમૂર્તિ, જ્ઞાન અને આનંદનું ધામ, ધ્રુવ ધામ, તેમાં રમણતા ત્વરાથી કરો અને એનાથી વિરુદ્ધ રાગ આદિ એ પરદ્રવ્યને ત્વરાથી તજો. આહા...હા !

એક ક્ષુલ્લક કહેતા હતા (કે) મહારાજ (કાનજીસ્વામી જે આ) બધું કહે છે એનું આટલું ટૂંકું (મર્મ છે) : ‘પરથી ખસ, ‘સ્વમાં વસ’ એટલું બસ....એટલું ટૂંકું ટય’. ‘પરથી ખસ’ એ આ પરથી-રાગાદિથી ખસ; સ્વ ચેતનના આનંદમાં વસ; એટલું બસ...એ ટૂંકું ટય. બાકી આ એનો બધો વિસ્તાર છે.

આહા...હા ! આ બહાર (ના સંયોગની) મોહજાળ મારી નાખે (છે જીવને). અહીંથી નવરો થતો નથી; એ હજી દયા-દાન અને વિકલ્પથી નવરો થાવો (ઘણું મુશ્કેલ છે).

આ ચૌદ બ્રહ્માંડમાં એક સ્વદ્રવ્ય હોય તો તું (છો); એ સિવાય રાગથી માંડીને બધું પરદ્રવ્ય (છે). એ પરદ્રવ્યનું લક્ષ છોડ. સ્વદ્રવ્યની રક્ષકતા ઉપર લક્ષ રાખો. ધ્યાનમાં ધ્યેય ‘સ્વરૂપ’ને બનાવ; અને એ સિવાય પરદ્રવ્ય-વ્યવહાર આદિ (ના લક્ષને છોડ).

લોકોને આકરું પડે છે કે (અમે) આટલું દયા-દાન-વ્રત-તપ કરીએ (એ) વ્યવહારથી પણ (કલ્યાણ) ન થાય ! - ભાઈ, એ તો પરદ્રવ્ય છે.

અહીં તો ‘નિયમસાર’માં ત્યાં સુધી કહ્યું કે : ક્ષાયિક સમકિત થાય અને સમ્યગ્દર્શન-જ્ઞાન-ચારિત્રની પર્યાય સાચી થાય એને પણ અમે પરદ્રવ્ય કહીએ છીએ. કેમકે જેમ પરદ્રવ્યમાંથી (- પરદ્રવ્યના લક્ષથી નિર્મળ) પર્યાય (ઊપજતી નથી); આનંદની ને શાંતિની નવી પર્યાય વધતી નથી; (એટલે કે) શુદ્ધિની વૃદ્ધિ થતી નથી. એમ પર્યાયને લક્ષે શુદ્ધિની વૃદ્ધિ થતી નથી, માટે તે નિર્મળ પર્યાયને પણ, અમે પરદ્રવ્ય કહીએ છીએ. આહા...હા ! સમજાય છે કાંઈ ?

આવી વાત છે !! લોકોને બેસે નહિ. બિચારા સાધારણ માણસ અને પંડિતો (આવી વાતનો) વિરોધ કરે. આ આત્મા શું છે એની (ખબર નથી); ક્યાંથી ખસવું અને ખસીને જવું ક્યાં ? એ ચીજ (સ્વદ્રવ્ય)નું માહાત્મ્ય આવ્યા વિના જાય ક્યાં ? અને રાગનું માહાત્મ્ય ધૂટ્યા વિના છોડે ક્યાંથી ? જ્યાં સુધી વ્યવહારત્ત્રયનું પણ માહાત્મ્ય રહે કે આ છે; તો આ (નિશ્ચયત્ત્રય) થાય છે; ‘એ છે’ તો ‘આ’ થાય છે (ત્યાં સુધી એનું લક્ષ ધૂટે ક્યાંથી ?)

શ્રીમદે સત્સંગ ઉપર ભાર આપ્યો છે; પણ સરવાળે એમ કહ્યું કે : સત્સંગ એટલે શું ?

- સત્સંગ એટલે 'તું'. આ અમે પરસત્સંગની વાત કરીએ છીએ ભલે; (પણ) સત્ ભગવાનઆત્મા આનંદનો નાથ પ્રભુ, જ્ઞાયકરસથી ભરેલો, જેનું અસ્તિત્વ પરિપૂર્ણ પ્રભુ છે; એની સામે જો ને....! ત્યાં જા ને.....! સમજાય છે કાંઈ ?

'પરદ્રવ્યની રમણતા ત્વરાથી તજો'. જ્ઞાનીને પણ જ્યાં સુધી પૂર્ણ વીતરાગતા ન હોય ત્યાં સુધી રાગનો અભાવ આવે. પણ અહીં કહે છે કે એની (રાગની) રમણતા ત્વરાથી તજ, પ્રભુ ! એ બંધનું કારણ છે. ધર્મીને પણ હજી આસક્તિનો રાગભાવ આવે; પણ એ છોડવા જેવો છે. એને છોડ !

પહેલાં દૃષ્ટિમાં (રાગ-પરદ્રવ્ય) છોડવા જેવું છે અને સ્વરૂપ આદરવા જેવું છે (એમ) નિર્ણય કરી, પછી પરદ્રવ્યને છોડ અને સ્વદ્રવ્યની રમણતા વૃદ્ધિ કર. આમાં તો પંચ મહાવ્રત (વગેરેને) પરદ્રવ્યમાં નાખી દીધું છે.

અરે ! 'નિયમસાર' શુદ્ધભાવ-અધિકારમાં નિર્મળ પર્યાયને પરદ્રવ્યમાં નાખી છે ને....! ગાથા ઉત્તરી 'નિયમસાર'નો જે શુદ્ધભાવ અધિકાર છે, એ શુદ્ધભાવ પર્યાયની વાત નથી. એ શુદ્ધભાવ ત્રિકાળી (દ્રવ્ય)ની વાત છે. આહા...હા ! શુદ્ધભાવ એટલે 'ત્રિકાળી સ્વદ્રવ્ય'. એને શુદ્ધભાવ ત્યાં કહ્યો છે. ત્યાં શુદ્ધ ઉપયોગને શુદ્ધભાવ કહ્યો નથી. એ શુદ્ધ એટલે ત્રિકાળી જ્ઞાયક પવિત્ર પિંડ પ્રભુ ! તે સ્વદ્રવ્ય છે અને એ સિવાય, નિર્મળ પર્યાયને પણ અમે પરદ્રવ્ય કહીએ છીએ. એ પરદ્રવ્યની રમણતા-એકાગ્રતા, એ પણ છોડ. (એમ) કહે છે. સમજાય છે કાંઈ ?

આહા...હા ! આવો માર્ગ !! સાંભળ્યું ન હોય એને એવું (આકરું) લાગે અને પૂર્વના આગ્રહ પકડી રાખ્યા હોય એને એવું લાગે કે આ શો માર્ગ છે ? શું જૈનધર્મ આવો છે ? વ્રત પાળવાં ને ભક્તિ કરવી, પૂજા કરવી, દાન કરવું..... એ કાંઈ વાતું (છે) ? આ તો (સોનગઢને) વાતું કરવી (છે). અરે ભગવાન ! સાંભળ ને....પ્રભુ ! વાત તો વાતમાં રહેશે. પ્રભુ પ્રભુમાં રહેશે. એ 'વાતે વડાં થાય' એવું નથી.

અહીં તો કહે છે : પરદ્રવ્યને ત્વરાથી તજો. પરદ્રવ્યની રમણતા ત્વરાથી તજો. 'ત્વરાથી તજો' એ ક્યારે થાય ? (કે) સ્વદ્રવ્યમાં પુરુષાર્થનું જોર અંદર જતાં, સ્વદ્રવ્યની રમણતા વધતાં, પરદ્રવ્યની રમણતા તજાઈ જાય છે, છૂટી જાય છે. પણ પુરુષાર્થની સમજાવવું હોય તો એ સમજાવે ને (ત્વરાથી તજો).

(જીવ એમ વિચારે છે કે :) આવું શું આખો દી કરવું ? અમારે તો ધંધા કરવાના હોય....બાયડી-છોકરાંને નભાવવાનાં હોય....પરણ્યાં એને રાખવાં કે શું કરવું - નાખી દેવાં ? (પણ એ) તારાં ક્યાં હતાં, બાપુ ! એને છોડવામાં રાખો - 'પરદ્રવ્યની રમણતા ત્વરાથી તજો.' ભારે કામ, બાપુ ! જુઓ ને....ક્ષણ ભરમાં આયુષ્ય પૂરું થઈ જાય છે. થોડી વારમાં ત્રણ લોકનો નાથ જ્યાં દેહની સ્થિતિ પૂરી થઈ ત્યાં એકલો ચાલ્યો જાય છે ! કોઈ રજકણ સાથે (આવશે નહીં). કર્મનાં રજકણ પણ કર્મને કારણે સાથે આવે છે, આત્માના કારણે નહીં.

અહીં કહે છે : પરદ્રવ્યની રમણતા ત્વરાથી છોડ ! ચાહે તો ભગવાનની ભક્તિનો રાગ (હોય) પણ (એ) પરદ્રવ્ય છે. (રાગ) આવે, પણ તેને હેય તરીકે જાણ અને સ્વદ્રવ્યને ઉપાદેય

તરીકે જ્ઞેય જાણ. જ્ઞેય તો બન્ને (- રાગ ને સ્વદ્રવ્ય) છે. પણ બન્ને જ્ઞેયમાં એક ઉપાદેય જ્ઞેય છે અને બીજું હેય જ્ઞેય છે. હેયજ્ઞેયની વાત અહીં છોડવાને માટે કહે છે : 'પરદ્રવ્યની રમણતા ત્વરાથી તજો'. આહા...હા ! સમજાય છે કાંઈ ?

છેલ્લો બોલ : 'પરદ્રવ્યની ગ્રાહકતા ત્વરાથી તજો.' છઠ્ઠો બોલ હતો : 'સ્વદ્રવ્યના ગ્રાહક ત્વરાથી થાઓ.'

દેહની ૧૭ વર્ષની ઉંમરે (શ્રીમદ્ને) કેટલો ક્ષયોપશમ છે ! થોડી ભાષામાં કેટલું સમાવી દીધું છે ! જે કહેવા માગે છે એ ભાષા બહુ થોડી (ને) ભાવ ઘણો ! આહા...હા !

લોકોને બાહ્યનો ત્યાગ - સ્ત્રી ને કુટુંબનો ત્યાગ - હોય ને....તો એને ત્યાગ માને છે. પણ ખરેખર તો રાગનો ત્યાગ અને મિથ્યાત્વનો ત્યાગ એ ત્યાગ છે, એ વાસ્તવિક ત્યાગ છે. એ ત્યાગ ક્યારે થાય ? કે : સ્વદ્રવ્યને ગ્રહણ કરીને સ્વદ્રવ્યમાં રમે ત્યારે પરદ્રવ્યનો ત્યાગ થાય. અહીં તો બહારથી બાયડી-છોકરાં, દુકાન અને ધંધો છોડે એટલે જાણે કે અહોહો ! ત્યાગી થઈ ગયા. (પણ) એ ત્યાગ (નથી) બાપુ !

મૂળમાં તો જે મિથ્યાશ્રદ્ધા છે એ ખરેખર પરદ્રવ્ય છે. કારણ કે એ સાચી શ્રદ્ધા નથી. (અર્થાત્) વસ્તુસ્વરૂપ શુદ્ધ ચેતન છે, એ વસ્તુ-સ્વદ્રવ્યની તો પ્રતીતિ નથી. 'પરદ્રવ્ય - રાગ અને પુણ્ય - એ હું' એ પ્રતીતિ તો મિથ્યાશ્રદ્ધા-મિથ્યાત્વ છે. તો એ મિથ્યાત્વના ત્યાગ વિના, સ્વનું ગ્રહણ નહીં થાય; અને સ્વના ગ્રહણ વિના મિથ્યાત્વનો ત્યાગ નહીં થાય. પહેલો ત્યાગ તો એ છે. હવે એ ત્યાગ થયા વિના, અવ્રતનો ત્યાગ અને બીજા પ્રમાદ-કષાયનો ત્યાગ અને બહારનો ત્યાગ આવ્યો ક્યાંથી ? સમજાય છે કાંઈ ? આકરો છે, ભાઈ ! માર્ગ વીતરાગ ત્રિલોકનાથ તીર્થકરદેવ(નો).

આહા...હા ! ભગવાનનાં વચનો છે 'આ'. શ્રીમદે 'એ' કંઈ ઘરનું કહ્યું નથી. વસ્તુનું સ્વરૂપ (આ) છે. શાસ્ત્રમાં છે. એમણે નાની ઉંમરે ક્ષયોપશમમાંથી કહ્યું કે : પરની રમણતા (ત્વરાથી તજો). દેવ-ગુરુ-શાસ્ત્ર તરફનું લક્ષ પણ પરની રમણતા થઈ. એ એમાં (પરદ્રવ્યમાં) (આવી જાય છે). (શ્રીમદે) પછી સત્સંગનું (મહત્ત્વ) સ્થાપ્યું છે. પણ એનો સાર એવો કહ્યો છે કે : એ (સત્)પુરુષને ઓળખ અને એની આજ્ઞાને આરાધ ! એની આજ્ઞા એ (કે) 'સ્વદ્રવ્યમાં આવવું.' એ આજ્ઞા છે; તો લોકો એમ સમજે કે આજ્ઞા, એ કહે છે એમાં - ભાષામાં. (પણ એમ નથી). એની - જ્ઞાનીની આજ્ઞા એ છે : 'સ્વદ્રવ્યનો આશ્રય લે અને પરદ્રવ્યનો (આશ્રય) છોડ !' અનંત તીર્થકરો, અનંત કેવળીઓ, અનંત સંતો-મુનિઓ 'આ' એક જ અવાજે કહે છે, કહી ગયા અને કહેશે કે : 'તારું સ્વરૂપ જે ભગવાન પૂર્ણાનંદ સ્વદ્રવ્ય, તેને ગ્રહ ને ! એનો ગ્રાહક થા ને ! એનો ઘરાક થા ને; રાગનો ઘરાક (થવું) છોડી દે.'

(શાસ્ત્રમાં) લખાણમાં ક્યાંય એવું પણ આવે કે ભાઈ ! આવો નિશ્ચય થાય એને હજી રાગ હોય. વ્યવહાર હોય છે; પણ 'હોય' છે માટે વ્યવહાર આશ્રય કરવા લાયક છે કે આત્માને લાભદાયક છે ? - એમ નથી. પરદ્રવ્યનો રાગ (શુભભાવ હોય) - એમ પણ આવે : 'અશુભવંચનાર્થ.' અથવા અસ્થાનના રાગને છોડવા માટે શુભભાવ આવે. 'પંચાસ્તિકાય'માં એવું આવે છે : અસ્થાનથી

અથવા અશુભની વંચના અર્થે શુભભાવ હોય. પણ 'હોય' એ માટે તે ધર્મ છે અને તે સ્વભાવનું સાધન છે અને તેના વડે સ્વભાવ પ્રાપ્ત થાય, એમ નથી.

તેથી અહીં કહ્યું : પરદ્રવ્યની ગ્રાહકતા-પરદ્રવ્યનું ગ્રહણ કરવું, ત્વરાથી તજો. આહા...હા ! (જેમ) જેને બરાબર તૃષ્ણા લાગી હોય, ગળું સુકાતું હોય અને જ્યારે મોસંબી મળે (તો તે) ગટક-ગટક (ગળે) ઉતારે. એમ (જો તને) તૃષ્ણા-ચેતનની તૃષ્ણા લાગી હોય તો પ્રભુ ! તું એક વાર પરદ્રવ્યની ગ્રાહકતા છો. ભગવાન અતીન્દ્રિય આનંદનો નાથ પ્રભુ છે, એની તને જો ભાવના થઈ હોય તો આ પરભાવની ગ્રાહકતા છોડી દે ! ત્યારે (કોઈ) એમ કહે કે પણ એ શુભભાવ તો ક્યાંક આગળ જતાં (આગળના ગુણસ્થાનમાં) છૂટે છે ! - એ પ્રશ્ન જુદી વાત છે. પણ દૃષ્ટિમાંથી તો છોડ !

પહેલી-ચોથી ભૂમિકામાં (- ગુણસ્થાનમાં) - સમ્યગ્દર્શનમાં (સમકિતીને) ચાહે તો દેવ-ગુરુના સંગનો પરિચય હોય, વાણી સાંભળવાનો પરિચય હોય; પણ એ શાસ્ત્રની તરફ (તેની) બુદ્ધિ જાય છે; તેને તો 'પદ્મનંદીપંચવિંશતિ'માં વ્યભિચારિણી કહી છે. આ એ સ્વદ્રવ્યને છોડીને પરદ્રવ્યમાં લક્ષ જાય છે, એ રાગને વ્યભિચાર કહ્યો છે અને 'પ્રવચનસાર'માં પાછું એમ પણ કહ્યું છે : 'શાસ્ત્રનો અભ્યાસ કરવો.' તેને એ સ્વલક્ષ રાખીને અભ્યાસ કર; પણ છે એ વિકલ્પ; એ તો છોડવા જેવો છે.

આહા...હા ! આવું આકરું પડે માણસને ! હવે કરવું શું ? આખો દી મળે - આ કર....! તો આમાંથી નિવૃત્તિ લઈને આ કરી શકાય; કે આ છોડવું, આ ન ખાવું, કંદમૂળ ન ખાવાં, ચોવિચાર કરવો ? પણ (અહીં) આ કહે છે કે ભાઈ ! તારી ચોવિચાર ને એવી ક્રિયાઓ તો તેં અનંત વાર કરી,....સાંભળને - એ તો રાગની ક્રિયા છે. એ રાગને પણ ત્વરાથી (છોડ). ત્વરાથી એનો ગ્રાહક ન થા. કહે છે ને....! 'પરદ્રવ્યની ગ્રાહકતા ત્વરાથી તજો.' પરદ્રવ્યની પકડ છોડી દે. પરદ્રવ્યનો રાગ છે એને છોડી દે.

- આ બધાંનો સાર પછી (આ બોલ પહેલાં આંક ૧૦૩માં છે) છેલ્લો શબ્દ છે : 'પરભાવથી વિરક્ત થા.' છેલ્લો સરવાળો 'આ' છે : રાગ આદિ પરભાવથી વિરક્ત થા. સ્વભાવમાં રક્ત થા. 'પરભાવથી વિરક્ત થા.' આ ટૂંકમાં બધું પાછું આવ્યું.

પુણ્યના ભાવ - દયા-દાન-વ્રતના (ભાવ) પણ પરભાવ છે. (એ) પરભાવથી વિરક્ત થા. અહીં (લોકો) એ પરભાવથી આત્માનું કલ્યાણ થાય, એમ માને ! હવે 'એ માન્યતા' કે દી છોડે ? અને આ માન્યતા પણ 'આત્મામાં બેઠી' એટલે એ તો આત્મા થઈ ગયો, હવે એને છોડાય કેમ ? એને પ્રતીતિમાં આત્મા પણ એ રીતે થઈ ગયો બરાબર. હવે એને શી રીતે છોડવું ?

અહીં કહે છે : પ્રભુ ! એકવાર પરભાવથી વિરક્ત થા. 'વિરક્ત થા'માં કેમ વિરક્ત શબ્દ મૂક્યો ? કે : સ્વચેતનમૂર્તિ શુદ્ધ ચેતન છે, તેમાં રક્ત થા. કેમકે તે સ્થિતિ (સ્થિરતા) થવાનું સ્થાન છે.

'સમયસાર' નિર્જરા અધિકાર ગાથા-૨૦૩માં આવે છે ને....! 'સ્થાતાનું સ્થાન છે' અર્થાત્ (રહેનારનું) રહેઠાણ છે. જેને રહેવું હોય, એનું રહેઠાણ-સ્થાન એ ભગવાન ધ્રુવ છે. પર્યાય રહેઠાણ-

સ્થાન નથી. પર્યાય તો ફરતી (ચીજ) છે.

આહા...હા ! 'પરભાવથી વિરક્ત થા.' મોટા પુસ્તક ('શ્રીમદ્ રાજયંદ્ર')માં તેરમે પાને છે. 'પરભાવ' - ચોખ્ખી ભાષા મૂકી - એ દયા, દાન, વ્રત, ભક્તિ, તપસ્યાના વિકલ્પ ઊઠે - એ પરભાવ છે. શાસ્ત્ર-વાંચન એ પરભાવ છે. શ્રવણ કરવામાં વિકલ્પ ઊઠે એ પણ પરભાવ છે. (માટે) સ્વભાવમાં રક્તથા, પરભાવથી વિરક્ત થા. લ્યો ! આ એક શબ્દ એ બધાનો 'સાર' છે. આ બાર અંગની ટીકાનો બધો વિસ્તાર 'આ' છે કે : ભગવાન આત્મા આનંદકંદ પ્રભુ - એ સ્વદ્રવ્ય-માં રક્ત થા. રક્ત કહો, રમણતા કહો, સ્થિરતા કહો, લીનતા કહો (બધું એક જ છે) અને પરભાવની રમણતા-લીનતા-એકાગ્રતાથી વિરક્ત થા.

વ્રત લીધાં માટે વિરક્ત થયો, વિરતિ થયો.....! પણ હજી અંદર રાગ છે, એને પોતાનો માન્યો છે; એનાથી તો વિરતિ થઈ નથી. અંદર રાગનો વિકલ્પ ઊઠે છે, એનાથી તો વિરક્તિ નથી. તો વિરક્તિ (- વિરતિ) આવી ક્યાંથી ? અવ્રતી તે વિરક્ત નથી અને વ્રતી તે વિરતિ છે. પણ કોણ ? (કે) જેને અંદર રાગથી વિરક્તિ થઈ છે; જેને અંદર પુણ્ય ને દયા-દાન-વિકલ્પથી વિરક્તિ થઈ છે; તેને આત્મામાં રક્તપણું હોય છે અને વિરક્તિ આગળ વધતાં વિશેષ વિરક્તિ થાય; અસ્થિરતાની પણ વિરક્તિ થાય; ત્યારે તેને ચારિત્ર કહેવામાં આવે છે. પણ પહેલેથી જ જેની દૃષ્ટિમાં વિરક્તિ નથી, એને વિરક્તિ થાય અને વિરક્ત થાય - એ હોઈ શકતું નથી.

'પરભાવથી વિરક્ત થા.' આ છેલ્લો સરવાળો મૂક્યો છે. સમજાણું ? પરભાવમાં તો જે ભાવથી તીર્થંકરગોત્ર બંધાય એ પરભાવ છે. આહા...હા ! 'પરભાવથી વિરક્ત થા' એમાં આવી ગયું ને.....! પરદ્રવ્યની ધારકતા-રમણતા-ગ્રાહકતા - એમાં, એ તીર્થંકરગોત્ર બાંધે, એ શુભભાવ આવી ગયો; એ ભાવને પણ ગ્રહણ ન કર. એમાં રમણ ન કર. આહા...હા !

હવે જે ભાવે તીર્થંકર પ્રકૃતિ બંધાય અને તીર્થંકર થાય; પણ તીર્થંકર તે પ્રકૃતિથી થાય છે ? - એ તો સ્વદ્રવ્યનો આશ્રય લઈ અને કેવળજ્ઞાન થાય છે ત્યારે તીર્થંકર પ્રકૃતિના ઉદયનું ફળ - બહારમાં સમવસરણ ને એ બધું - એને આવે. તીર્થંકરગોત્રનો ઉદય તેરમે (ગુણસ્થાને) આવે, પહેલાં ન આવે. જ્યારે એ રાગથી વિરક્ત થઈને, વીતરાગ ને કેવળજ્ઞાન થયું; ત્યારે તીર્થંકરગોત્રનો ઉદય આવ્યો. પણ એમાં એણે શું કર્યું ? સમજાય છે કાંઈ ?

પરદ્રવ્યથી વિરક્ત થા, નિવૃત્તિ લે, રાગથી નિવૃત્તિ લે. બીજા પરદ્રવ્યનો (તો) ગ્રહણ-ત્યાગ ક્યાં છે ? - પરદ્રવ્યનો ગ્રહણ-ત્યાગ આત્મામાં છે જ નહીં. 'ત્યાગોપાદાનશૂન્યત્વશક્તિ' - પરનો ત્યાગ અને પરનું ગ્રહણ, એનાથી તો ભગવાન (આત્મા) શૂન્ય જ છે.

અહીં તો પરભાવ એટલે રાગ. સ્ત્રી-કુટુંબ-પરિવાર ને ધંધો-દુકાનને ગ્રહણ કે દી કર્યા હતાં (કે) એને તું છોડે ! એણે ગ્રહણ કર્યો હતો મિથ્યાત્વભાવ અને રાગ; એનાથી વિરક્ત થા, જેથી તને સ્વરૂપમાં રક્તપણું થાય. - એ એનો સરવાળો છે.

પૂરું થયું.



परमात्माने नमः

श्री समयसार गाथा - ३०८ से ३११

अथात्मनोऽकर्तृत्वं दृष्टान्तपुरस्सरमाख्याति -

दवियं जं उप्पज्जइ गुणेहिं तं तेहिं जाणसु अणणं।
जह कडयादीहिंदु पज्जएहिं कणयं अणणमिह।।३०८।
जीवस्साजीवस्स दु जे परिणामा दु देसिदा सुत्ते।
तं जीवमजीवं वा तेहिमणणं वियाणाहि।।३०९।।
ण कुदो चि वि उप्पण्णो जम्हा कज्जं ण तेण सो आदा।
उप्पादेदि ण किंचि वि कारणमवि तेण ण स होदि।।३१०।।
कम्मं पडुच्च कत्ता कत्तारं तह पडुच्च कम्माणि।
उप्पज्जंति य णियमा सिद्धि दु ण दीसदे अण्णा।।३११।।

जीवो हि तावत्क्रमनियमितात्मपरिणामैरुत्पद्यमानो जीव एव, नाजीवः, एवमजीवोऽपि क्रमनियमितात्परिणामैरुत्पद्यमानोऽजीव एव, न जीवः, सर्वद्रव्याणां स्वपरिणामैः सह तादात्म्यात् कङ्कणादिपरिणामैः काञ्चनवत्। एवं हि जीवस्य स्वपरिणामैरुत्पद्यमानस्याप्यजीवेन सह कार्यकारणभावो न सिध्यति, सर्वद्रव्याणां द्रव्यान्तरेण सहोत्पाद्योत्पादकभावाभावात्; तदसिद्धौ चाजीवस्य जीवकर्मत्वं न सिध्यति; तदसिद्धौ च कर्तृकर्मणोरनन्यापेक्षसिद्धत्वात् जीवस्याजीवकर्तृत्वं न सिध्यति। अतो जीवोऽकर्ता अवतिष्ठेत।

अनुवाद :

उवे आत्मानुं अकर्तापणुं दृष्टांतपूर्वकं कडे छे :-

जे द्रव्ये उपजे जे गुणोथी तेथी जाण अनन्य ते,
ज्यम जगतमां कटकादि पर्यायोथी कनक अनन्य छे. ३०८.
जव अजवनां परिणाम जे दर्शावियां सूत्रो महीं,
ते जव अगर अजव जाण अनन्य ते परिणामथी. ३०९.
उपजे न आत्मा कोरथी तेथी न आत्मा कार्य छे,
उपजावतो नथी कोरने तेथी न कारण पण ठरे. ३१०.
रे ! कर्म-आश्रित होय कर्ता, कर्म पण कर्ता तणे,
आश्रितपणे उपजे नियमथी, सिद्धि नव भीजे दीसे. ३११.

ટીકા :- પ્રથમ તો જીવ કમબદ્ધ એવાં પોતાનાં પરિણામોથી ઊપજતો થકો જીવ જ છે, અજીવ નથી; એવી રીતે અજીવ પણ કમબદ્ધ પોતાનાં પરિણામોથી ઊપજતું થકું અજીવ જ છે, જીવ નથી; કારણ કે જેમ (કંકણ આદિ પરિણામોથી ઊપજતા એવા) સુવર્ણને કંકણ આદિ પરિણામો સાથે તાદાત્મ્ય છે તેમ સર્વ દ્રવ્યોને પોતાનાં પરિણામો સાથે તાદાત્મ્ય છે. આમ જીવ પોતાનાં પરિણામોથી ઊપજતો હોવા છતાં તેને અજીવની સાથે કાર્ય કારણભાવ સિદ્ધ થતો નથી, કારણ કે સર્વ દ્રવ્યોને અન્ય દ્રવ્ય સાથે ઉત્પાદ-ઉત્પાદકભાવનો અભાવ છે; તે (કાર્યકારણભાવ) નહિ સિદ્ધ થતાં, અજીવને જીવનું કર્મપણું સિદ્ધ થતું નથી; અને તે (- અજીવને જીવનું કર્મપણું) નહિ સિદ્ધ થતાં, કર્તા-કર્મની અન્ય નિરપેક્ષપણે (- અન્યદ્રવ્યથી નિરપેક્ષપણે, સ્વદ્રવ્યમાં જ) સિદ્ધિ હોવાથી, જીવને અજીવનું કર્તાપણું સિદ્ધ થતું નથી. માટે જીવ અકર્તા ઠરે છે.



પ્રવચન (હિન્દીમાં) : તા. ૨૧-૭-૧૯૭૯

આ ગાથા જે છે તે મોક્ષ અધિકારની ચૂલિકા છે. મોક્ષ અધિકાર પૂરો થયો. (પછી) આ શરૂઆતની જે ગાથા છે; તે મોક્ષ અધિકારની ચૂલિકા છે. ૩૨૧-ગાથાથી આખા 'સમયસાર'ની ચૂલિકા છે. ચૂલિકાનો અર્થ એ છે કે : (એમાં) જે કથન આવી ગયું હોય એ પણ હોય, આવ્યું ન હોય એ પણ હોય અને વિશેષ સ્પષ્ટીકરણ કર્યું હોય - એનું નામ ચૂલિકા છે. આ ગાથા મોક્ષ અધિકાર ચાલી ગયો ને...! એની ચૂલિકા છે.

ઝીણી વાત છે. કહે છે કે : 'પ્રથમ તો' એ કહેવું છે કે - પ્રથમ એટલે 'તાવત્' શબ્દ સંસ્કૃતમાં પડ્યો છે. 'તાવત્' - મુખ્ય વાત તો એ કહેવી છે કે - '(પ્રથમ તો) જીવ કમબદ્ધ એવાં પોતાનાં પરિણામોથી ઊપજતો થકો (જીવ જ છે).' ઝીણી વાત છે. 'જીવ કમબદ્ધ' - એક પછી એક પરિણામ જે થાય છે, એ કમબદ્ધ - આઘાં-પાછાં નહીં; અને પરથી નહીં. આહા...હા...હા ! આ 'કમબદ્ધ'નો મોટો ઝઘડો (વિવાદ) છે ને...? કે : 'કમબદ્ધ'માં જો એવું હોય તો પુરુષાર્થ ક્યાં રહ્યો ?

'કમબદ્ધ' એક પછી એક પર્યાય જ્યારે થશે, તો છે તો એવું જ. જીવમાં કમસર કમવર્તી કહ્યું છે; અહીં 'ક્રમનિયમિત' - 'કમબદ્ધ' કહ્યું છે. જે જીવને જે સમયે જે પર્યાય થવાવાળી છે, તે 'કમબદ્ધ;' એટલે કમમાં આવવાવાળી છે તે આવે છે; અને તે પર્યાયનો સ્વકાળ જ એ છે; જન્મક્ષણ તે છે. જીવમાં જે સમયે જે પર્યાય થવા યોગ્ય, આઘી-પાછી કોઈ નહીં, (તે કમબદ્ધ

છે).

‘ક્રમબદ્ધ’ની મોટી ચર્ચા ૨૦૧૩ની સાલમાં ઈશરીમાં થઈ હતી. (તેઓએ) ‘ક્રમબદ્ધ’નો એવો અર્થ કર્યો કે ‘એક પછી એક થશે, પણ આ પછી આ જ, એમ નહીં.’ તો કીધું : ‘એક પછી એક છે તે જ તે છે, એનું નામ ‘ક્રમબદ્ધ’ છે.’ સમજાણું કાંઈ ? ઝીણી વાત છે, ભાઈ !

આ જીવ જ છે ‘આત્મા’. એની પર્યાય-અવસ્થા, (તે) ક્રમબદ્ધ-ક્રમનિયમ - જે સમયે જે થશે, તે (જ) થશે. પછી જે થવાની હશે તે થશે. પછી થવાની હશે તે થશે. - એમ ક્રમસર થાય છે. (તેને) આઘી-પાછી કરવાની તાકાત ઇન્દ્ર-નરેન્દ્રની પણ નથી. આહા...હા...હા !

પણ એ ‘ક્રમબદ્ધ’માં તાત્પર્ય શું છે ? તે કહે છે : ગાથા ઉપર જુઓ, કહ્યું ને....! ‘આત્માનું અકર્તાપણું દૃષ્ટાંતપૂર્વક કહે છે.’ - ‘ક્રમબદ્ધ’માં અકર્તૃત્વ સિદ્ધ કરવું છે. ઝીણી વાત છે, ભગવાન ! દરેક જીવની પર્યાય જે સમયે થવાવાળી છે, તે જ સમયે થશે; આઘી-પાછી કરવાની તાકાત ઇન્દ્ર-નરેન્દ્ર-જિનેન્દ્રની પણ નથી અને (તે) પરથી તો થતી જ નથી. આહા...હા...હા...હા ! ઝીણી વાત છે. એ કહે છે : ‘અકર્તાપણું’ સિદ્ધ કરવા માટે ‘ક્રમબદ્ધ’ની વાત કરી છે. ‘ક્રમબદ્ધ’ કહેવા માટે ‘અકર્તા’ અને ‘અકર્તાપણું’ સિદ્ધ કરવા માટે ‘ક્રમબદ્ધ’ કહે છે. આહા...હા...હા ! આ ગાથા બહુ કઠણ છે.

જે જીવને જે સમયે જે પર્યાય થવાવાળી છે તે થશે. ભગવાન જુએ છે, માટે થશે, એમ પણ નહીં. ભગવાન તો જ્ઞાયક છે. એ તો સર્વજ્ઞ છે. એ તો થાય છે તેને જાણે છે. પણ દરેક જીવમાં - નિગોદથી માંડીને સિદ્ધ અને બધામાં - જે સમયે જે પર્યાય ઊપજવાવાળી છે તે ક્રમસર-ક્રમબદ્ધ-નિયમસર ઊપજશે. તો એનું તાત્પર્ય શું ?

‘પ્રથમ તો જીવ ક્રમબદ્ધ એવાં પોતાનાં પરિણામોથી ઊપજતો થકો જીવ જ છે.’ - જીવ પોતાનાં પરિણામોથી - ક્રમસરમાં પોતાનાં પરિણામોથી - ઊપજે છે. એ પરિણામ પરથી તો થતાં નથી. પોતાનાં પરિણામથી પરમાં કંઈ થતું નથી અને પોતાનાં પરિણામ પણ ‘ક્રમબદ્ધ’ - એક પછી એક થવાવાળાં તે જ - થશે. આહા...હા ! તો પછી ક્રમબદ્ધ પર્યાય છે, તે થશે, તો એમાં ‘પુરુષાર્થ’ ક્યાં રહ્યો ? તો કહ્યું કે : એમાં અકર્તાપણું સિદ્ધ કરવું છે. આહા...હા ! ‘અકર્તાપણું’ પણ નાસ્તિથી વાત છે; બાકી ખરેખર (તો) જ્ઞાતાને જ સિદ્ધ કરવો છે.

આહા...હા...હા...હા ! ઝીણી વાત, બાપુ ! ભગવત્ ! તારી ચીજ જ કોઈ એવી છે ! પોતાનો પક્ષ છોડીને ‘સત્ય’ શું છે ? લોકોએ (એ રીતે) કદી સાંભળ્યું નથી.

પર્યાય ક્રમબદ્ધ થાય છે, તો એમાં પુરુષાર્થ ક્યાં રહ્યો ? તો અહીં કહે છે કે : ક્રમબદ્ધમાં અકર્તાપણાનો પુરુષાર્થ છે ! જે સમયે જે પર્યાય થશે, એનો જ્યારે નિર્ણય કરે છે, તો ‘જ્ઞાયક’ ઉપર દૃષ્ટિ જાય છે; અને જ્ઞાયક ઉપર દૃષ્ટિ થવાથી રાગનું (કર્તૃત્વ છૂટી જાય છે). ઝીણી વાત છે. ખરેખર તો એ (જ્ઞાયક), પર્યાયનો પણ કર્તા નથી. પણ અહીંયાં એટલી બધી વાત લીધી નથઈ. (અહીં કહે છે કે) ‘એ જે સમયે જે પર્યાય થવાવાળી છે,’ એનો નિર્ણય ક્યારે થાય છે ? કે : એનો ‘હું અકર્તા છું.’ તો ‘અકર્તાપણા’નો નિર્ણય ક્યારે થાય છે ? કે : પોતાના જ્ઞાયકભાવ ઉપર નજર પડે (અર્થાત્) પોતાના જ્ઞાયક-સ્વભાવ ઉપર દૃષ્ટિ જાય; ત્યારે ક્રમબદ્ધનો

(- અકર્તાપણાનો) નિર્ણય થાય છે. તો જ્ઞાયક ઉપર (દૃષ્ટિ જતાં) 'અકર્તાપણા'નો પુરુષાર્થ આવ્યો. ઝીણી વાત છે, ભગવાન !

આહા...હા...હા ! ('સમયસાર') ૭૨-ગાથાની સંસ્કૃત ટીકામાં 'ભગવાન આત્મા' એવો શબ્દ છે. આચાર્ય તો 'ભગવાન' તરીકે જ બોલાવે છે. 'ભગવાનઆત્મા' એમ કહે છે. (આ) ગાથામાં આવ્યું છે કે : પ્રભુ ! પુણ્ય અને પાપ અશુચિ છે, મેલ છે. દયા-દાન-વ્રત-ભક્તિ-પુજાનો ભાવ પણ મેલ છે. ભગવાનઆત્મા, નિર્મળાનંદ જ્ઞાતા-દૃષ્ટા છે. (પરિણામ) ક્રમસર થાય છે, તોપણ પુણ્ય-પાપ(નાં) જે પરિણામ છે (તે) તો દુઃખરૂપ અને મેલ છે.

આહા...હા...હા ! પોતાનો આત્મા રાગ અને પરનો 'અકર્તા' છે; જ્યારે એવી બુદ્ધિ થાય છે, તો એની બુદ્ધિ દ્રવ્ય ઉપર જાય છે. સમજાયું કાંઈ ? દ્રવ્ય 'જ્ઞાયક' છે, તો જ્ઞાયક ઉપર દૃષ્ટિ થવાથી 'જ્ઞાતા-દૃષ્ટા'નો નિર્ણય ક્રમબદ્ધમાં થાય છે. 'અકર્તાપણા'નો નિર્ણય 'જ્ઞાતા-દૃષ્ટાપણા'માં જાય છે. આહા...હા...હા ! સમજાય છે કાંઈ ?

કોઈ એમ કહે કે : 'કેવળીએ દીઠું તેમ થશે'અમે (પુરુષાર્થ) શું કરીએ ? ક્રમબદ્ધ પર્યાય થશે - જ્યારે ભગવાને દીઠું ત્યારે થશે - તો (પછી) અમે (પુરુષાર્થ) શું કરી શકીએ ? - એ મોટો પ્રશ્ન, ૬૩ વર્ષ પહેલાં, સંવત ૧૯૭૨માં ઊઠ્યો હતો. અમે પહેલાં (સ્થાનકવાસી) સંપ્રદાયમાં હતા....ને ! ૨૬ વર્ષની નાની ઉંમર હતી. સિત્તેરમાં દીક્ષા અને બોંતેરમાં આ વાત (ચર્ચા) ચાલી : 'કેવળીએ દીઠું તેમ થશે. આપણે શું કરીએ ?' તો કહ્યું સાંભળો : 'કેવળીએ દીઠું તેમ થશે'તો પહેલાં કેવળજ્ઞાની આ જગતમાં છે; જ્ઞાનની એક પર્યાય ત્રણ કાળ-ત્રણ લોકને જાણે છે, એવી એક સમયની પર્યાયની સત્તા જગતમાં છે; (પહેલાં) - 'એનો સ્વીકાર છે....?' સમજાણું કાંઈ ? ઝીણી વાત છે ! અમારા ગુરુભાઈ તો ઘણું કહેતા : 'શું કરીએ, ભાઈ ! ભગવાને દીઠું હશે તેમ થશે... અમે શું પુરુષાર્થ કરીએ ?' (તો કહ્યું) સાંભળો : 'ભગવાને દીઠું હશે તેમ થશે....તો 'ભગવાન છે' એવો નિર્ણય પહેલાં છે ?' 'દીઠું હશે તેમ થશે' - એ પછી (ની વાત). 'ભગવાન સર્વજ્ઞ પરમાત્મા, ત્રિલોકનાથ જગતમાં છે, જેના જ્ઞાનની એક પર્યાય ત્રણ કાળ - ત્રણ લોકને અડ્યા વિના, (તેને) જાણે છે, એવી સત્તા જગતમાં છે ? અરે ! પોતના દ્રવ્ય-ગુણ ત્રિકાળ જુએ; પોતાની ત્રણે કાળની પર્યાય(ને) અને બીજાં (છયે દ્રવ્યોની) ત્રણે કાળની અનંતી પર્યાય(ને) તથા બીજાં બધાં દ્રવ્ય(ને) એક સમયની જ્ઞાનની પર્યાયમાં જુએ ! - એવા જ્ઞાનની પર્યાયની સત્તા જગતમાં છે ? (- એનો સ્વીકાર અંદરમાં છે ?)પછી 'દીઠું હશે તેમ થશે' એ પછી વાત'. સમજાણું કાંઈ ? આ વાત (ચર્ચા) સંપ્રદાયમાં ઘણી ચાલી.... ઘણી ચલી. અમારા (દીક્ષા) ગુરુ ઘણા શાંત હતા. સંપ્રદાયમાં હતા, પણ શાંત...શાંત...કષાય મંદ. એકદમ વિરોધ ન કરે. પહેલાં તો મેં વાત કહી, તો સાંભળે કે વાત કહે છે સાચી.

'ભગવાને દીઠું'પણ 'ભગવાન જગતમાં છે' એવી સત્તાનો સ્વીકાર ક્યારે થશે ? 'એ કેવળજ્ઞાનની પર્યાય બીજામાં છે, અને 'છે' જગતમાં' એવો સ્વીકાર, પોતાની પર્યાયમાં ક્યારે થશે ? કે : અંદર જ્યાં સર્વજ્ઞસ્વભાવ પડ્યો છે; એના ઉપર પોતાની પર્યાયની નજર જશે, ત્યારે, કેવળજ્ઞાનની પર્યાયની સત્તાનો સ્વીકાર યથાર્થ થાય છે. ઝીણી વાત છે, ભાઈ ! આ અધિકાર

કેમ લીધો...સમજાણું કાંઈ ? પ્રભુ ! તારી વાત તો અલૌકિક છે; પણ સમજવામાં ઘણો (ઉત્સાહ જોઈએ).

ભગવાન પરમાત્મા અનંત સિદ્ધ છે. મહાવિદેહક્ષેત્રમાં સંખ્યાતા કેવળી છે, અને વીસ તીર્થકર છે. આહા...હા ! એ બધા કેવળજ્ઞાની પરમાત્મઓએ દીઠું તેમ થશે. એવા અનંત સિદ્ધકેવળી અને તીર્થકરકેવળીનું તો એવું કેવળજ્ઞાન કે જે એક સમયમાં ત્રણ કાળ-ત્રણ લોકને જુએ તેવું થશે. આઘું-પાઘું નહીં. - એમ 'સ્વામિકાર્તિકેયાનુપ્રેક્ષા' ગાથા : ૩૨૧-૨૨-૨૩માં આવે છે : ભગવાને દીઠું તેમ થશે, એ સિવાય ક્યારેય આઘું-પાઘું થાય નહીં, એમ સમકિતી માને છે. એનાથી વિરુદ્ધ માને (તો) તે મિથ્યાદૃષ્ટિ છે. એમ લખ્યું છે.

એમ ને એમ (કોઈ) સામાયિક કરી લે ને...પોસા કરી લે ને....ધર્મ કરી લે ને.... મંદિર બનાવી દે ! (પણ) એનાથી કોઈ ધર્મ નથી. લાખો-કરોડો રૂપિયા ખર્ચે તો એમાં ધર્મ છે ? લાખો મંદિરો બનાવી દે તો ધર્મ છે ? - એવી વાત છે જ નહીં. એ તો જગતની ચીજ છે. એના કારણે બનવાવાળી છે, બને છે. એનો 'કર્તા' આત્મા નથી; હવે એનો કર્તા આત્મા નથી; પણ જે મંદિરનો-પૂજાનો ભાવ આવ્યો તે તો શુભભાવ છે, એ કોઈ ધર્મ નથી. (ભાવ) આવે છે.....પણ એ ધર્મ નહીં, એ પુણ્ય છે. આવે છે, ધર્મી સમકિતીને - મુનિને પણ શુભભાવ આવે છે. પણ એ જાણે છે કે : (આ) રાગ છે. હેય છે. એ મારી ચીજ નહીં અને રાગ છે, તે દુઃખરૂપ છે.

ભગવાન (આત્મા) છે, તે અતીન્દ્રિય આનંદમય છે; એનો જ્યારે નિર્ણય આળે છે; તો પર્યાયમાં આનંદ આવે છે. ભગવાન ! આનંદની - જ્ઞાનની પર્યાય સાથે છે. એ (કમબદ્ધ) પર્યાયનો નિર્ણય કરે (- થાય), તો આનંદનો સ્વાદ આવવો જોઈએ. તો (તે) કેવી રીતે આવે છે ? એ પર્યાયનું લક્ષ દ્રવ્ય ઉપર જાય છે. પર્યાયનો નિર્ણય, પર્યાયના આશ્રયે થતો નથી. કેવળીનો નિર્ણય પણ પર્યાયના આશ્રયે થતો નથી અને પોતાની પર્યાયનો નિર્ણય પણ પોતાની પર્યાયના આશ્રયે થતો નથી અને પોતાની પર્યાયનો નિર્ણય પણ પોતાની પર્યાયના આશ્રયે થતો નથી. આહા...હા...હા ! ઝીણી વાત છે, ભગવાન ! એવી અલૌકિક વાત છે !!

ત્રણ લોકના નાથ સર્વજ્ઞ પરમેશ્વર એ કહે છે : સાંભળ તો ખરો...પ્રભુ ! 'અમે કેવળજ્ઞાની છીએ' એવો નિર્ણય, તને તારી પર્યાયમાં આવ્યો છે ? નિર્ણય ક્યારે આવશે ? કે : પર્યાયના લક્ષથી આવશે ? અમારા લક્ષે આવશે ? પર્યાય તો એક સમયની છે. એના આશ્રયે એનો (સર્વજ્ઞનો) નિર્ણય કેવી રીતે થાય ? પલટતી અવસ્થા છે. છે કમબદ્ધ, પણ પલટતી અવસ્થા છે. એના આશ્રયે નિર્ણય કેવી રીતે થાય ? તો એનો અર્થ અહીં એ કહે છે : 'અકર્તાપણું' કમબદ્ધનો નિર્ણય કરે. એને 'અકર્તાપણા'ની બુદ્ધિ થાય છે. 'અકર્તાપણાની બુદ્ધિ' એ નાસ્તિથી વાત કરી છે. અસ્તિથી કહીએ તો 'જ્ઞાતા-દૃષ્ટાની બુદ્ધિ' થાય છે. આહા...હા...હા...હા ! સમજાણું કાંઈ ? (ગાથાનું) મથાળું જરી સમજવા જેવું (છે).

અહીં 'સમયસાર' નિર્જરા અધિકાર ચાલી રહ્યો હતો. (ઓગણીસમી વાર આ ચાલે છે). પણ હમણાં આ શિક્ષણ-શિબિર છે; તો થોડી મૂળ ચીજ તો સમજે. (જગતથી આ) જુદી વાત છે. ભાઈ ! મુદ્દાની રકમ એ છે. આહા...હા ! મુદ્દાની રકમ છે કે :

આ ભગવાન આત્મા સર્વજ્ઞ પરમેશ્વર જગતમાં છે. - એવો 'નિર્ણય' પરના લક્ષે થતો નથી. પર્યાયના લક્ષે થતો નથી. સર્વજ્ઞશક્તિ છે ને....! સર્વજ્ઞશક્તિ-ગુણ છે, તો એના કારણે જે દૃષ્ટિ ઉત્પન્ન થાય છે, એમાં 'નિર્ણય' થાય છે કે : 'મારો (ત્રિકાળી) સર્વજ્ઞ સ્વભાવ છે અને જગતમાં સર્વજ્ઞસ્વભાવમાંથી સર્વજ્ઞની પર્યાય પ્રગટ થઈ છે.' એ સર્વજ્ઞનો નિર્ણય થયો. એ તો સમ્યગ્દર્શન થયું. આહા...હા...હા ! 'હું તો સર્વજ્ઞસ્વરૂપી છું.' હું પુણ્ય-પાપના વિકલ્પ નહીં અને હું એક સમયની પર્યાય જેટલો પણ નહીં. આહા...હા...હા...હા ! 'હું તો સર્વજ્ઞસ્વરૂપી પ્રભુ !!'

'એ જ્ઞાન-જ્ઞાયકસ્વરૂપી' એમ કહ્યું ને.....? ('સમયસાર') છઠ્ઠી ગાથામાં 'જ્ઞાયક' કહ્યો. 'ण वि होदि अप्पमतो ण पमतो' - 'જ્ઞાયક'. જ્ઞાયક કહો કે સર્વજ્ઞસ્વભાવ કહો, એ જ્ઞાયકભાવ કહ્યો છે. ભગવાનઆત્મા ભગવાન છે અને જ્ઞાયક એનો ભાવ છે. એ જ્ઞાયકભાવ 'છે'. જગતમાં-મારામાં અસ્તિત્વ છે, સત્તા છે - 'પૂર્ણ પ્રભુ હું છું.' આહા...હા...હા...હા ! મારામાં આવો એક ગુણ નહીં પણ આવા અનંતગુણો પરિપૂર્ણ છે. છતાં, અનંતગુણની દૃષ્ટિ નહીં, કેમકે ગુણ-ગુણીના ભેદનું લક્ષ કરવાથી તો રાગ ઉત્પન્ન થાય છે. તો એ ગુણ-ગુણીના ભેદનો પણ વિચાર-નિર્ણય નહીં. ઝીણી વાત છે, પ્રભુ !

'હું તો જ્ઞાનથી પરિપૂર્ણ છું, આનંદથી પરિપૂર્ણ છું, ઇશ્વરતાથી પરિપૂર્ણ છું, કર્તાપણાના સ્વભાવથી પરિપૂર્ણ છું, પરિપૂર્ણ વસ્તુ છું, એવા અનંતગુણોથી હું પરિપૂર્ણ છું.' એ પરિપૂર્ણ જે વસ્તુદ્રવ્ય છે તે એકરૂપ છે; (એમાં) ગુણ-ગુણીના ભેદ નથી. આહા...હા ! જ્યારે એ 'દ્રવ્ય'નું લક્ષ-દૃષ્ટિ થાય છે, ત્યારે જગતમાં સર્વજ્ઞ છે અને એણે દીઠું તેમ થશે - એવો સમકિતીનો સાચો નિર્ણય થાય છે. ભાઈ ! ઝીણી વાત છે. ભાઈ ! આ તો વીતરાગ-માર્ગ છે !!

પરમાત્માના (અહીં) વિરહ પડ્યા. સીમંધરપ્રભુ પરમાત્મા તો ત્યાં રહી ગયા, મહા વિદેહમાં બિરાજે છે. પાંચ સો ધનુષ્ય (શરીરની ઊંચાઈ) છે. મહા વિદેહમાં તો કુંદકુંદ આચાર્ય ગયા હતા, એને તો બે હજાર વર્ષ થયાં. આપ (ભગવાન) તો ત્યાં અબજો વર્ષથી હતા અને અબજો વર્ષ રહેવાના છે. (એક) કોડ પૂર્વનું આયુષ્ય છે. એક પૂર્વમાં (૭૦૫૬૦૦૦,૦૦,૦૦૦ વર્ષ) સિત્તેર લાખ છપ્પન હજાર કરોડ વર્ષ જાય છે. આહા...હા ! આવી વાત છે ! એવું કોડ પૂર્વ વર્ષનું આયુષ્ય પ્રભુનું છે. શ્વેતાંબર ચોર્યાશી લાખ પૂર્વ કહે છે. શ્વેતાંબર એ તો કલ્પિત વાત છે. (અહીં) આ તો સંતો અનાદિથી કહેતા આવ્યા છે, એ વાત છે. દિગંબર મુનિઓ (એટલે) કેવળીના કેડાયતો....! આહા...હા ! એમણે એમ કહ્યું :

'જીવ કમબદ્ધ'. આમ તો 'ગુણ' સહવર્તી અને 'પર્યાય' કમવર્તી, એવું આવે છે ને....? પણ 'કમવર્તી'માં આ 'બદ્ધ' ન આવ્યું. તેથી અહીં પાઠમાં 'ક્રમનિયમિત' એમ લીધું છે : 'કમે', પણ નિશ્ચયથી જે પર્યાય થશે, તે જ થશે - 'ક્રમનિયમિત' - એકલો 'કમ' નહીં. ઘણી (ગહન) ચીજ છે ! આહા...હા ! જ્યસેનાચાર્યની ટીકામાં એવો પાઠ છે (કે) કોઈ એક ભાવ પણ જો યથાર્થ સમજવામાં આવે તો બધા ભાવ સમજણમાં આવી જાય છે.

આ અધિકાર, મોક્ષ અધિકારની ચૂલિકા છે. આહા...હા ! તો મોક્ષ કેવી રીતે થાય છે ? અને મોક્ષ થતાં પહેલાં સમ્યગ્દર્શન કેવી રીતે થાય છે ? અને સમ્યગ્દર્શન એ મોક્ષનો માર્ગ

છે; તો મોક્ષનો માર્ગ સમ્યગ્દર્શન કેમ થાય છે ?

ક્રમબદ્ધની પર્યાયમાં, પોતાની ક્રમબદ્ધપર્યાયને (પણ) આઘી-પાછી કરી શકતા નથી. પોતાના આત્મા સિવાય, પરનું - કોઈ પરમાણુનું, કોઈ સ્ત્રીના-પુત્રના આત્માનું - કાંઈ કરી શકે, એ ત્રણ કાળમાં (થતું) નથી. 'મારી સ્ત્રી છે અને મારો છોકરો છે' એમ માનવું, એ મિથ્યાત્વ-ભ્રમ-અજ્ઞાન છે. એ આત્મા ભિન્ન છે; શરીર અને રજકણ ભિન્ન છે; એ તારાં ક્યાંથી આવી ગયાં ? 'લક્ષ્મી મારી છે'લક્ષ્મી તો જડ છે, ધૂળ છે, અજીવ-ધૂળ-માટી છે; 'તું જીવ;' તારામાં એ અજીવ ક્યાંથી આવી ગયા ? અહીં તો એનાથી આગળ જઈને 'પુણ્યનાં પરિણામ પણ મારાં છે' એવી માન્યતા, મિથ્યાદૃષ્ટિની છે. કેમકે અહીં ક્રમબદ્ધમાં તો પુણ્ય અને પાપનાં પરિણામથી ભિન્ન. પોતાના સર્વજ્ઞ સ્વભાવનો નિર્ણય કરે છે તો પુણ્ય-પાપનો પણ 'અકર્તા' થઈ જાય છે. આહા...હા ! 'હું તો સર્વજ્ઞસ્વભાવી જ્ઞાયક છું' તો 'જ્ઞાયકભાવ' રાગને કરે ?

આત્મામાં અનંતા...અનંતા...અનંતા....અનંતા ગુણ છે. એ ગુણનો પાર નથી. આકાશના પ્રદેશો, માપ વિનાના અલોક...અલોક...અલોક, એના પ્રદેશોથી અનંતગણા ગુણ એક જીવમાં છે. એ અનંત ગુણોમાંથી કોઈ ગુણ એવો નથી કે વિકાર કરે. શું કહ્યું એ ? અનંતા...અનંતા ગુણ છે, એમાં વિકાર કરે એવો કોઈ ગુણ નથી. (તો) એ પર્યાયમાં વિકાર કેમ થાય છે ? કે : પરના લક્ષે, પરના વશથી વિકાર થાય છે. પોતાના દ્રવ્ય અને ગુણમાં વિકાર થવાથી તાકાત જ નથી. આહા...હા...હા...હા ! દયા-દાનનાં પરિણામ કરવાની પણ તાકાત પોતાના ગુણની નથી. ગુણ તો નિર્મળ છે. અનંતા...અનંતા....અનંતા....અનંતા ગુણ છે, પણ એમાંથી એકેય ગુણ વિકાર કરે, એવો કોઈ ગુણ છે નહીં. આહા...હા...હા !

અહીં કહે છે કે : મુખ્ય વાત એ કહેવી છે કે....આચાર્ય મહારાજ અમૃતચંદ્રાચાર્ય કહે છે 'તાવત્' - અમારી મુદાની વાત એ છે કે : 'ક્રમબદ્ધ એવાં પોતાનાં પરિણામોથી' - પોતાનાં પરિણામ ક્રમબદ્ધ થાય છે; આઘાં-પાછાં નહીં. આહા...હા ! સમજાણું કાંઈ ?

તેઓ (ઈશરીમાં) કહેતા હતા કે 'આગળ-પાછળ પરિણામ હોય. એક પછી એક થતાં હોય પણ આ જ હોય, એમ નહીં.' (પણ) અહીં એમ નથી. 'તે જે થવાવાળાં (પરિણામ) હોય તે જ થશે.' સમજાણું કાંઈ ? ઝીણી (વાત) છે. આ તો પરમાત્માના પેટની વાત છે. આહા...હા !

અરે ! તેણે (જીવે) કદી (યથાર્થ) નિર્ણય કર્યો નથી. પરથી વિમુખ-નિમિત્તથી, રાગથી અને પર્યાયથી વિમુખ - પોતાના ત્રિકાળીસ્વભાવ-સન્મુખ નિર્ણય કરે છે ત્યારે 'ક્રમબદ્ધ'નો સાચો નિર્ણય થાય છે. સમજાણું કાંઈ ?

આહા...હા ! બહુ આકરી વાત ! અભ્યાસ ન મળે, લોકોને નવરાશ નથી. આખો દી પાપના ધંધા...લોકો બાયડી-છોકરાંમાં રોકાય. પાપ....પાપ ને પાપ. ધર્મ તો નથી, પણ પુણ્યનાં ઠેકાણાં નથી. ચાર કલાક શાસ્ત્રવાંચન કરવું અને સત્સમાગમ (કરવો). (પણ) સત્સમાગમ મળવો (પાછો) કઠણ. (મળે તો) એવો મળે કે ઊંધો અર્થ સમજાવે.... તો મિથ્યાત્વનું પોષણ થાય. સમજાણું કાંઈ ? એમાં ધર્મ-બર્મ (નથી). ધર્મ તો કોઈ અલૌકિક ચીજ છે ! હજુ ચોવીસ કલાકમાંથી ચાર કલાક પુણ્યનો શુભભાવ કરીને પુણ્ય બાંધે, એ પણ ટાઈમ (નવરાશ) નહીં. એમાં આ ધર્મ (ક્યાં) ?

મારી ચીજ અનંતગુણથી પરિપૂર્ણ ભરેલી છે; એનો જેને નિર્ણય હોય, એને ‘કમબદ્ધ’નો નિર્ણય થાય છે. એને ‘કેવળજ્ઞાનનીએ દીઠું તેમ થશે’ એનો નિર્ણય થાય છે. સમજાણું કાંઈ ? ૧૯૭૨ની સાલમાં, ફાગણ માસમાં, એ મોટી ચર્ચા થઈ હતી. મેં તો એમ કહ્યું કે જુઓ : નેમિનાથ ભગવાન (જ્યારે) દ્વારકમાં આવ્યા હતા, તો દર્શન કરવા માટે શ્રીકૃષ્ણ અને એના ભાઈ ગજસુકુમાર (ગજ અર્થાત હાથી, હાથીના તાળવા જેવું જેનું સુંવાળું શરીર હતું. અવસ્થા જુવાન.) હાથીના હોદ્દે જતા હતા. (શ્રીકૃષ્ણના) ખોળે ગજસુકુમાર બેઠા હતા. હાથી ઉપરથી જોયું ત્યાં એક ઘણી રૂપાળી સોનીની છોકરી, સોનાના દડે રમતી હતી. શ્રીકૃષ્ણે કહ્યું કે આ છોકરીને ગજસુકુમારના લગ્ન માટે અંત:પુરમાં લઈ જાઓ ! ગજસુકુમાર એ વાત સાંભળે છે. કન્યાને અંત:પુરમાં લઈ ગયા અને એ ગયા હવે ભગવાન પાસે. જ્યાં ભગવાન પાસે સાંભળ્યું; ત્યાં એ વખતે ગજસુકુમાર કહે છે : ‘પ્રભુ ! આપની આજ્ઞા હોય તો હું તો મુનિપણું લેવા ઇચ્છું છું’. (આ...હા ! ખબર છે કે હજી એના ભાઈ ત્યાં (લગ્ન માટે) કન્યા ગોઠવે છે.) ‘પ્રભુ ! આપની આજ્ઞા’ ...તો ભગવાન તો આજ્ઞા ક્યાં (કરે છે) ? એ તો ઐ બોલે છે. એને તો (અક્ષરી) વાણી છે નહિ. પણ એને (ગજસુકુમારને) વિનય કરવાનો ભાવ છે, તેથી એમ બોલે ને....! કે : ‘પ્રભુ ! આપની આજ્ઞા હોય તો હું તો મુનિ બનવા ઇચ્છું છું.’ આહા...હા ! એ ઘરે ગયા એની માતા પાસે. ત્યાં લગ્નની તૈયારી (ચાલે). (માતાને) કહ્યું : ‘માતા ! હું મારું સ્વરૂપ-સાધન કરવાને, સાધકપણે સાધુ થવા (ઇચ્છું થું). માતા ! રજા દે... રજા દે, મા !’ આહા...હા ! માતા રોવા લાગી. તો કહે છે કે : ‘માતા ! જનેતા ! તારે રોવું હોય તો રોઈ લે; હવે પછી બીજી માતા નહીં કરું ! હવે હું તો મોક્ષે જઈશ...રજા દે, મા ! હું આ ભવે મોક્ષ જઈશ !’ છન્નસ્થ ને....ભગવાનને પૂછ્યા વિના, આટલો નિર્ણય થઈ ગયો ? - અરે ! ભગવાનઆત્મામાં એટલી તાકાત છે !! ત્યાં (સમવસરણમાં) જઈને દીક્ષિત થયા ! તો (મેં એમ) કહ્યું કે : તમે આવું કહો છો ?! ‘ભગવાને દીઠું હશે તેમ થશે’ એમ ત્યાં (ગજસુકુમારે) કહ્યું હશે ? આ એક ક્ષણમાં મુનિ થઈ ગયા !! અને મુનિ થયા પછી પણ ભગવાન પાસે આજ્ઞા લીધી : પ્રભુ ! હું તો બારમી પડિમા લઈ ને દ્વારકના સ્મશાનમાં ધ્યાનમાં બેસું છું. સાધુની બારમી પડિમા ઘણી જવાબદારીવાળી છે. કહ્યું : આટલો પુરુષાર્થ !! (ગજસુકુમાર) (સ્મશાનમાં) ધ્યાનમાં રહ્યા. ત્યાં એ સમયે તે કન્યાનો પિતા સોમલ આવ્યો....અરેરે ! રાજા એ (મારી) કન્યાને અંત:પુરમાં (આ રાજકુમાર માટે લઈ ગયા) ને... આ રાજકુમારે આ દીક્ષા (લીધી !) તો મારી કન્યાને લેશે (વરશે) કોણ ? તો એને ઝેર (- તીવ્ર દ્વેષ) થઈ ગયું. મસાણમાં જે બળેલી રાખ હતી તેમાં પાણી નાખીને માથા ઉપર (પાઘડીની જેમ) બાંધી; અને એમાં નાખ્યો અગ્નિ. (એ તો) અંદર ઊતરી ગયા - આહા...હા ! કેવળજ્ઞાન પામીને દેહ છૂટી ગયો. કહ્યું કે : ભગવાનની આ વાણી કેવી છે કે એમણે મુનિપણું લઈ લીધું !કોમળ એવું શરીર (ને) અગ્નિ (લાગ્યો)અંદરમાં ઊતરીને કેવળજ્ઞાન થઈ ગયું...! દેહ છૂટી ગયો...સંસારથી ચાલ્યા ગયા !! આ વસ્તુ ભગવાનની વાણીમાં કેવી આવી - કે : પુરુષાર્થ કરીને મુનિપણું લઈને... (સિદ્ધાલયમાં) ચાલ્યા ગયા !! કહ્યું કે ‘ભગવાન દીઠું હશે તેમ થશે...દીઠું હશે તેમ થશે’ એમ કહીને ત્યાં બેસી રહેશે ?

આહા...હા ! 'ભગવાને દીઠું તેમ થશે' તો 'મેં પણ દીઠું તેમ થશે' (એવું) જ્યારે મારા જ્ઞાનમાં પણ થાય છે ત્યારે જોવાવાળો (- જ્ઞાતાદૃષ્ટા) 'હું છું' (એમ નિશ્ચય આવે છે). આહા...હા ! જ્યારે પર્યાયની દૃષ્ટિ છૂટીને, પરનું લક્ષ્ય છૂટીને અંતરમાં જાય છે, ત્યારે 'ક્રમબદ્ધ'નો નિર્ણય, પોતાના પરિણામનો નિર્ણય થાય છે. આ પહેલી લીટીનો અર્થ છે. 'પ્રથમ તો જીવ ક્રમબદ્ધ એવા' - ક્રમસર-આઘાંપાછાં નહીં.

'ક્રમબદ્ધ'નો લેખ 'આત્મધર્મ'માં ઘણો આવે છે. એમાંથી લોકો એમ કહે છે કે 'ક્રમબદ્ધ થશે તો પછી આપણે શું કરવું ? એ તો થશે જ થશે.' પણ ક્રમબદ્ધનો 'નિર્ણય' કરવામાં આત્માનો 'પુરુષાર્થ' સ્વ-સન્મુખ થાય છે. - એ જ પુરુષાર્થ છે. ભગવંત ! (તને) તારા પુરુષાર્થની ગતિની ખબર નથી. આહા..હા ! તારી પર્યાય જ્યારે જેવી થવાવાળી થશે; (તેને) તું ફેરવી શકતો નથી; અને (તે) પરથી થતી નથી. - એવો 'નિર્ણય' જ્યારે કરવા જાય છે ત્યારે, પ્રભુ ! તારી પ્રભુતા ઉપર તારી નજર અંદર જશે. આહા...હા...હા ! 'પ્રભુતાથી ભર્યો પડ્યો 'હું' પ્રભુ છું, ભગવંતસ્વરૂપ છું !' જો ભગવતસ્વરૂપ ન હોય તો ભગવતસ્વરૂપની પર્યાય આવશે ક્યાંથી? સમજાણું ? કેવળજ્ઞાનની જે પર્યાય આવે છે, ભગવંતસ્વરૂપ - અનંતચતુષ્ટય જે પ્રગટ થાય છે, તે ક્યાંથી આવ્યાં ? - બહારથી આવે છે ? - અંદરમાં અનંતજ્ઞાન, અનંતદર્શન, અનંત આનંદ, અનંતવીર્ય, અનંતસ્વચ્છતા, અનંતસુખ આદિ પડ્યાં છે; એની જ્યારે એકાગ્રતા થાય છે, એ તરફ નજર જાય છે, ત્યારે અનંત ગુણનો એક અંશ સમ્યગ્દર્શનમાં પ્રગટ થાય છે.

'સર્વગુણાંશ તે સમ્યક્ત્વ' આવું શ્રીમદ્નું વચન (પત્રાંક : ૮૫, વર્ષ ૨૩મું) છે. ટોડરમલજીની 'રહસ્યપૂર્ણ ચિહ્ની'માં એ છે : એકદેશ જ્ઞાનાદિનું પ્રગટ થવું એ ચોથે ગુણસ્થાને અને સર્વદેશ પ્રગટ થવું એ કેવળીને. શું કહે છે ? કે : આત્મામાં જે અનંત...અનંત...અનંત...અનંત, જેનો અંત નથી, એટલી સંખ્યામાં ગુણ છે. એ જ્યારે પોતાના સ્વભાવ-સન્મુખ થયો, તો જેટલી સંખ્યા છે તે બધાંમાંથી એક અંશ વ્યક્ત અર્થાત્ પ્રગટ, પર્યાયમાં આવ્યો છે. સમ્યગ્દર્શન થતાં સર્વગુણાંશ તે સમકિત. જેટલા ગુણ છે એટલા, (એક) અંશ વ્યક્ત-અલ્પ પણ વ્યક્ત-પ્રગટ થાય છે; એકલું સમ્યગ્દર્શન નહીં. સમજાણું કાંઈ ?

'મૂયત્યો'માં તો એમ કહે છે કે શ્રદ્ધાને આત્મામાં લઈ જાઓ ! પણ કંઈ એકલી શ્રદ્ધા આત્મામાં નથી જાતી. શ્રદ્ધાની મુખ્યતાથી વાત કરી છે. સમજાણું ? અનંત ગુણની પર્યાય આ (દ્રવ્ય) બાજુ ઝૂકી જાય છે. એ 'રહસ્યપૂર્ણ ચિહ્ની'માં છે : બધા ગુણની પર્યાય આ બાજુ ઢળી જાય છે - અનંત અનંત ગુણની જે પર્યાય છે તે આ બાજુ ઢળી જાય છે. ઝૂકી જાય છે. તો જેટલા અનંતગુણ છે એટલા એક એક અંશ વ્યક્ત થઈ જાય છે. આનંદનો અંશ, શ્રદ્ધાનો અંશ એટલે સમકિત, ચારિત્રનો અંશ એટલે સ્વરૂપાયરણ, પ્રભુતા-ઈશ્વરતાનો અંશ, અનંત અનંત ગુણની પર્યાયની રચના કરનાર વીર્ય એ વીર્યનો અંશ - આત્મામાં પ્રગટ થાય છે.

આહા...હા ! આવો માર્ગ છે !! માર્ગ સમજ્યા વિના, એમ ને એમ, કરો વ્રત ને કરો ભક્તિ ને કરો પૂજા...! - એ શુભભાવ છે, બાપુ ! એ તો સંસાર છે. (શુભભાવ) આવે છે...જ્ઞાનીને પણ આવે છે. અશુભથી બચવા માટે - એવો પાઠ છે : 'અશુભવંચનાર્થ' એમ અસ્થાનથી બચવા

માટે આવે છે; પણ છે એ બંધનું કારણ.

ભગવાનસ્વરૂપ આત્મા કમબદ્ધ પોતાનાં પરિણામોથી ઊપજતો થકો જીવ જ છે. એ કમમાં એ પરિણામ ઊપજ્યાં એ જીવ જ છે. આહા...હા...હા ! સ્વના આશ્રયે જીવના જે કમબદ્ધમાં જે પરિણામ ઊપજ્યાં તે જીવ છે; તે અજીવ નથી; અજીવથી ઊપજ્યાં નથી. પરિણામની ઉત્પત્તિમાં પરની અપેક્ષા નથી. આહા...હા...હા ! આવી વાત છે : (પરિણામ) જીવ જ છે ! સંસ્કૃતમાં છે 'જીવ એવ'. પરિણામને 'જીવ એવ' કહ્યાં. આહા...હા...હા ! શું કહ્યું ? કે : પોતાનો આત્મા-ભગવાનઆત્મા કમબદ્ધ - સમયે સમયે જે પરિણામ ઊપજે છે - જ્યારે એવો નિર્ણય, પોતાના દ્રવ્ય-જ્ઞાયક ઉપરથી થયો, તો જે પરિણામ ઊપજ્યાં, એ અનંત પરિણામ વ્યક્ત થયાં, એ પરિણામ જીવ જ છે. નહીં તો (એમ તો) તે છે એ પર્યાય. પાછું 'જીવ જ છે' - એમ કહ્યું 'જીવ એવ' - એ પરિણામને અમે જીવ કહીએ છીએ. પણ એ પરિણામ ક્યાં ? કે : દ્રવ્યની સન્મુખ થઈ ને નિર્મળ પરિણામ થાય છે તે પરિણામને અહીં 'જીવ' કહ્યાં છે. સમજાણું કાંઈ ? રાગાદિ થાય છે, પણ એ રાગનું જ્ઞાન કરે છે.

આહા...હા...હા ! આવી ઝીણી વાત !! હવે, પકડાય, નહીં; પછી માણસને, એકાંત છે...એકાંત છે સોનગઢનું....એમ પોકાર કરે છે. કરો...ભાઈ ! ભગવંત ! તારી ચીજ તો એવી છે !

આહા..હા ! 'જીવ જ છે.' પોતાનાં પરિણામ ઊપજ્યાં - જીવદ્રવ્યના આશ્રયે કમબદ્ધ પરિણામ જે ઊપજ્યાં તે જીવ જ છે. દ્રવ્યનાં પરિણામ દ્રવ્ય જ છે અને અજીવ નથી - નાસ્તિ કર્યું - આ 'અનેકાંત' ? અનેકાંત એ નથી કે પોતાનાં પરિણામ પોતાથી પણ છે અને પરથી પણ છે. - એ અનેકાંત નહીં, (પણ) એ તો એકાંત મિથ્યાત્વ છે. સમજાણું ? પોતાનાં પરિણામ પોતાથી પણ છે અને પરથી પણ છે, એ અનેકાંત છે, એમ લોકો કહે છે; (પણ) એમ નથી. એ પોતાનાં પરિણામ પોતાથી જ છે; અજીવથી નથી; એ કર્મથી થયાં નથી. કર્મનો ક્ષયોપશમ થયો તો આ જીવનાં પરિણામ જીવના આશ્રયે થયાં, એમ (પણ) નથી. (અર્થાત્) કર્મનો ક્ષયોપશમ થયો તો આ પરિણામ થયાં, એવી વાત જ નથી. પોતાનાં પરિણામમાં કર્મના ક્ષયોપશમની અપેક્ષા નથી. આહા...હા...હા ! આવો માર્ગ !! હવે સાંભળવો ય કદાચ પડે.

આહા...હા...હા ! આ તો વીતરાગ ત્રિલોકનાથ(ની વાત છે) ! અને તે પણ દિગંબર ધર્મમાં આવી વાત છે...હો ! શ્વેતાંબરમાં આવી વાત નથી. સ્થાનકવાસી - શ્વેતાંબરમાં ક્યાંય (આ વાત નથી). 'મોક્ષમાર્ગ પ્રકાશક'માં તો શ્વેતાંબર અને સ્થાનકવાસીને અન્ય મતમાં નાખ્યાં છે. અન્ય મતમાં નાખ્યાં છે - એ (વાત કોઈ) પક્ષથી નથી. પ્રભુ ! વસ્તુનું સ્વરૂપ છે. આ ચીજ તો...!

આહા...હા...હા...હા ! ભગવાનઆત્મા અનંતગુણનો પિંડ છે ! (એની) પર્યાય જ્યારે 'કમબદ્ધ'નો નિર્ણય કરવા જાય છે ત્યારે, પોતાના સ્વભાવ-સન્મુખ થઈને જે પરિણામ ઊપજ્યાં તે પરિણામ જીવ જ છે. જીવનાં પરિણામ જીવ જ છે. અજીવનાં પરિણામ અજીવ જ છે. - એમ કહીને શું કહ્યું ? કે : અંદર કર્મનો ઉદય છે તે મંદ પડી ગયો અને કંઈક ખસી ગયો તો આ સમ્યગ્દર્શનની પર્યાય ઊપજી - એમ નથી. કર્મનો ક્ષયોપશમ છે તો પોતાની સમ્યગ્દર્શનની પર્યાય ઊપજી - એવી અપેક્ષા નથી. આહા...હા...હા ! સમજાણું કાંઈ ?

અરે ! ક્યારે (આ) નિર્ણય કરે ? નવરાશ ન મળે. ધંધા આડે નવરાશ નહીં. અમારે તો પિતાજી ગુજરી ગયા પછી દુકાન ચલાવવી પડી. ૧૯૬૩ થી ૧૯૬૮ની સાલ. જો ભાગીદાર થડે બેઠા હોય, તો અમે નિવૃત્તિ લઈ લેતા હતા. અમે અંદર દુકાનમાં શાસ્ત્ર વાંચતા. જો ભાગીદાર ન હોય, તો થડે-ધંધે બેસવું પડે.

(અહીં) એવી રીતે એને અનેકાંત કર્યું કે 'પોતાના-જીવનાં પરિણામ જીવ જ છે; અજીવ નહીં.' અર્થાત્ અજીવથી ઊપજ્યાં નથી. અર્થાત્ કર્મનો ક્ષયોપશમ છે તો જીવનાં પરિણામમાં સમ્યગ્દર્શન થયું, એવી અપેક્ષા નથી.

૨૦૧૩ની સાલમાં સમ્મેદશિખરની યાત્રાએ ગયા હતા, ત્યારે ઈશરીમાં મોટી ચર્ચા થઈ હતી. 'પંચાસ્તિકાય'ની દર-ગાથામાં એવું લીધું છે કે : આત્મામાં જે પુણ્ય-પાપના - દયા-દાનના, કામ-ક્રોધના - વિકાર ઊપજે છે, તે ષટ્કારકના પરિણમનથી ઊપજે છે. એ જે પરિણામ થાય છે તે પોતાથી છે; પરથી નહીં: કર્મથી નહીં. (તો) સામે એમ પ્રશ્ન કર્યો : 'જો કર્મથી વિકાર ન હોય તો સ્વભાવ થઈ જાય ?' (મેં કહ્યું :) 'પણ એ સ્વભાવ જ છે પર્યાયનો.'

('સમયસાર') ૩૭૨-ગાથામાં પણ છે : ખરેખર સ્વભાવ છે - એ પર્યાયમાં વિકૃતપર્યાય થવી એ પણ પર્યાયનો સ્વ-ભાવ છે; દ્રવ્યનો નહીં; ગુણનો નહીં. તો એ પર્યાયમાં વિકાર થવા માટે પરની અપેક્ષા છે ? - એમ બિલકુલ નથી. ('પંચાસ્તિકાય') દર-ગાથામાં એવો પાઠ છે : કર્મના કારકની અપેક્ષા નથી. કર્મના કારકની અપેક્ષા વિકાર થવામાં નથી; તો પછી, ધર્મની પર્યાયમાં કોઈ પરની અપેક્ષા છે ?! (- એવું છે જ નહીં).

આહા...હા ! નિશ્ચયથી તો એવું જ છે કે : જ્યારે એ (પર્યાય), જીવદ્રવ્યનું અવલંબન લે છે ત્યારે તો તે પર્યાય (પોતાના) ષટ્કારકથી પરિણમે છે. સમ્યગ્દર્શનની પર્યાય ષટ્કારકથી પરિણમે છે. - એનો અર્થ શું છે ? કે : પર્યાયનો કર્તા પર્યાય છે. પર્યાયનો કર્તા દ્રવ્ય નથી. આહા...હા...હા ! ઝીણું છે થોડું. કર્તા કહેવું અને છતાં પરની અપેક્ષા નહીં ! કર્તા પરિણામ સમ્યગ્દર્શન છે, એ ષટ્કારકથી પરિણમિત થયા છે. (અર્થાત્) કર્તા-કર્મ-કરણ-સંપ્રદાન-અપાદાન-અધિકરણ-ષટ્કારકથી, સમકિતની પર્યાય ઉત્પન્ન થાય છે. પણ એ કર્તામાં એનું લક્ષ સ્વદ્રવ્ય ઉપર જાય છે. એ કર્તા સ્વતંત્ર થઈને સ્વલક્ષ ઉપર જાય છે. શું કહ્યું ? એમ કે : સ્વનું લક્ષ આવ્યું તો એટલી 'અપેક્ષા' પરાધીનતાની થઈ કે નહિ ? - નહીં. એ સમ્યગ્દર્શનની પર્યાય ષટ્કારકથી ઊપજે છે. એમાં પરની તો અપેક્ષા નથી, પણ દ્રવ્ય-ગુણની (ય) નથી. સમજાણું ? જો દ્રવ્ય-ગુણની (અપેક્ષા) નથી, તો કર્તાપણની પર્યાય છે, તે કર્તા તો છે; પણ કર્તા કોનો ? કે : પોતાની પર્યાયનો. પણ એ પોતાની પર્યાયનો કર્તા છે, એ કર્તા સ્વતંત્રપણે સ્વના લક્ષમાં જાય છે. સમ્યગ્દર્શન અને જ્ઞાનની - ધર્મની પર્યાય, કર્તા થઈ ને સ્વતંત્ર થાય છે. પણ એ કર્તા થઈ ને સ્વ લક્ષ ઉપર જાય છે. આહા...હા ! એમ કે સ્વનો આશ્રય કરે તો પર્યાયની પરાધીનતા છે ? - એમ નથી. કહેવામાં આવે છે : ('સમયસાર') ૧૧મી ગાથા - 'ભૂયત્યમસ્સિદો ખલુ સમ્માઈટ્ઠી હવઈ જીવો' - ભૂતાર્થ વસ્તુ ભગવાન પૂર્ણાનંદનો આશ્રય કરવાથી સમ્યગ્દર્શન થાય છે. સમજાય છે કાંઈ ? છતાં, અહીં કહે છે કે : એ પર્યાય સ્વતંત્ર થઈ ને આશ્રય કરે છે. આહા...હા...હા ! એ

પર્યાય પરાધીન - સ્વ(દ્રવ્ય) ઉપર લક્ષ ગયું માટે પરાધીન - થઈ, એમ નથી.

હવે આવી વાત !! બેસવી કઠણ છે જગતને. ત્રણલોકના નાથ વીતરાગ પરમાત્માનો એ સીધો દિવ્યધ્વનિ છે. 'ૐકાર ધ્વનિ' સુનિ અર્થ ગણધર વિચારે અને આગમ રચે અને આગમ સુણીને ભવિક જીવ સંશય નિવારે. - આ એ વાત છે !! આહા...હા ! સમજાણું કાંઈ ?

(અહીં) તો કહે છે કે : 'જીવ જ છે, અજીવ નહીં' - આ અનેકાંત છે. જીવનાં પરિણામ પોતાથી પણ થાય છે અને પરથી પણ થાય છે - એવો શબ્દ આવે છે : 'તત્ત્વાર્થરાજવાર્તિક'માં એવો પાઠ છે. અકલંકદેવ એમ કહે છે કે - બે કારણનું કાર્ય છે : ઉપાદાન અને નિમિત્ત. એ તો નિમિત્ત છે એનું જ્ઞાન કરાવ્યું છે. નિમિત્તથી થતું નથી; પણ નિમિત્ત છે, એનું જ્ઞાન કરાવ્યું છે. અહીં તો એક જ કારણ કહ્યું. 'સ્વામિકાર્તિકેયાનુપ્રેક્ષા'માં એવું આવ્યું છે : 'પુલ્ક-પરિણામ-જુતં...દલ્લં ઉત્તર-પરિણામ-જુદં' - પૂર્વ પર્યાયયુક્તદ્રવ્ય - ઉપાદાન કારણ અને ઉત્તર પર્યાયયુક્તદ્રવ્ય ઉપાદેય (- કાર્ય) છે. (અર્થાત્) પૂર્વ પર્યાય ઉપાદાન 'કારણ' છે અને પછીની પર્યાય 'કાર્ય' (છે). - એ સદ્ભૂતવ્યવહારનયથી કથન છે; નિશ્ચયથી નહીં. નિશ્ચયથી તો એ (ઉત્તર) પર્યાય, પૂર્વની પર્યાયથી પણ ઉત્પન્ન થઈ નથી. (કારણ કે) પૂર્વની પર્યાયનો તો વ્યય થઈને (ઉત્તર-પર્યાય) ઉત્પન્ન થાય છે. એ (ઉત્તર) પર્યાય ઉત્પન્ન થવામાં આશ્રય તો ત્રિકાળી દ્રવ્યનો છે. આહા...હા ! કઠણ વાત છે.

'નિયમસાર'માં પરમ આલોચના અધિકારમાં છેલ્લે 'સતત સુલભં' પાઠ છે કે : જ્ઞાનીને આત્મા (સહજ તત્ત્વ) 'સતત સુલભં' છે અને પહેલા અધિકારમાં છે કે : અજ્ઞાનીને આ (બાહ્ય) સામગ્રી મળે છે તે - 'સતત સુલભં' - સહજ મળે છે, એને સુલભ છે. મિથ્યાદૃષ્ટિ એમ ને એમ લક્ષ કરે છે : 'મને મળ્યું....મને પૈસા મળ્યા, મને શરીર મળ્યું.' (પણ) ધૂળે ય મળતી નથી. એ તો પૂર્વના પુણ્યથી મળે છે. એક બાજુ મુનિ ભગવાન એમ પણ કહે : મિથ્યાદૃષ્ટિને સામગ્રી મળવી દુર્લભ છે. કેમકે એના (વર્તમાન) પુરુષાર્થઆધીન (તે) નથી. (તે તો) પૂર્વના પુણ્યના આધીન છે; (તેથી) દુર્લભ કહ્યું. એક બાજુ સુલભ કહ્યું. સમજાણું કાંઈ ?

અહીં કહે છે કે : જીવનાં પરિણામ જીવથી છે; અજીવથી નહીં; કર્મથી નહીં; અથવા દેવ-ગુરુ-શાસ્ત્રથી પણ નહીં. પોતાનાં પરિણામ જે પોતાના દ્રવ્યના અવલંબનથી થયાં છે તે પરિણામ દેવ-ગુરુ-શાસ્ત્રના નિમિત્તથી પણ નહીં. આહા...હા..હા !

'અજીવથી નહીં' એનો અર્થ : આ જીવ સિવાય, બીજાં બધાં (જે) છે (તેનાથી નહીં). અહીં અજીવ તો 'કર્મ' લેશે. નહીંતર તો આ જીવ, તે 'જીવ' છે; અને એ અપેક્ષાએ, બાકીના બધા જીવ 'અજીવ' છે. આહા..હા ! આ દ્રવ્ય, 'દ્રવ્ય' છે; એની અપેક્ષાએ; બીજાં દ્રવ્ય 'અદ્રવ્ય' છે. સમજાણું ? ઝીણી વાત છે, ભાઈ ! પ્રભુનો એક એક બોલ સમજવો....! એ અલૌકિક વાતો છે, બાપુ ! એ કોઈ (સાધારણ વિષય નથી) અને એ (જો યથાર્થ) સમજવામાં આવી ગયું તો ભવનો અંત આવી ગયો; એને ભવ (હોય) નહીં. એ અહીં કહે છે :

'એવી રીતે અજીવ પણ કમબદ્ધ પોતાનાં પરિણામોથી'ભાષા જુઓ ! શરીરમાં પણ કમબદ્ધ પર્યાય થાય છે; આત્માથી નહીં. (શરીર) આમ...હલે છે, એ (એની) કમબદ્ધ પર્યાય થવાની લાયકાતથી

એમ થાય છે. સમજાણું કાંઈ ? (શરીર) પહેલાં આમ હતું ને આમ થયું, એ ક્રમબદ્ધ પર્યાયમાં, અજીવની (જે) પર્યાય ક્રમબદ્ધથી થવાવાળી થઈ (તે) એનાથી થઈ; આત્માની ઇચ્છાથી નહીં; આત્માથી નહીં. આહા...હા !

‘અજીવ પણ’ કેમ કહ્યું ? કે : પહેલાં જીવની વાત કહી ખરી ને....? એટલે એમ : ‘અજીવ પણ’ ‘ક્રમબદ્ધ’ - એમાં (અજીવમાં) પણ ક્રમબદ્ધ છે. આહા...હા...હા ! આ મકાન થવાની પર્યાય, પરમાણુની ક્રમબદ્ધ થઈ છે. મંદિર બને છે....તો પરમાણુની પર્યાય ક્રમબદ્ધમાં થવાવાળી છે, એનાથી બને છે. કડિયા અને પ્રમુખ એને બનાવવાવાળા નથી. આહા...હા ! ભારે ઝીણી વાતો !!

‘અજીવ પણ ક્રમબદ્ધ’. બધાંમાં ક્રમબદ્ધ છે ને....! આ ભાષા નીકલે છે... એ પણ ક્રમબદ્ધ. પરમાણુમાંથી ભાષા આવે છે; આત્માથી નહીં. આત્મા બોલતો નથી અને ભાષાની પર્યાયનો કર્તા આત્મા નથી. આહા...હા ! ‘અજીવ પણ ક્રમબદ્ધ’. આત્મા સિવાય, શરીર-વાણી-મન-બાહ્ય પુદ્ગલ - બધાં અજીવ; એ પણ ક્રમબદ્ધ; એનાં પરિણામ ક્રમથી થવાવાળાં છે તે ક્રમથી થાય છે. કોઈ કહે કે ‘હું એને - પરમાણુને સુધારી દઉં.’ (પણ એમ થાય નહીં). સમજાણું કાંઈ ? કાચા શાકમાંથી પાકું શાક થાય છે, તે અગ્નિથી નહીં; એ ક્રમબદ્ધમાં આવવાવાળી પર્યાય, અજીવનાં પરિણામ છે; અને અજીવનાં પરિણામ એ અજીવ છે. તાવડીથી અને સ્ત્રીથી રોટલી થઈ, શાક (અગ્નિથી) પાકું થયું - એમ નથી. આહા...હા !

વિશેષ કહેશે.....



પ્રવચન : તા. ૨૨-૭-૧૯૭૯

‘સમયસાર’ ૩૦૮ થી ૩૧૧ ગાથા. ટીકા - અમૃતચંદ્રાચાર્ય. એક લીટી કાલે ચાલી હતી. ફરીથી. ‘જીવો હિ તાવત્’ સંસ્કૃતમાં શબ્દ છે. ‘પ્રથમ તો જીવ’ (‘ક્રમબદ્ધ’) - ઘણી જ ઝીણી વાત છે. આ વાત અત્યારે લોકોને કઠણ પડે - પોતાની પર્યાય પરથી થતી નથી અને પોતાની પર્યાય આઘી-પાછી (પણ) થતી નથી. એવી રીતે દરેક પદાર્થમાં છે. આ તો (‘પ્રથમ તો જીવ’ કહીને) અત્યારે જીવની વાત છે. જીવમાં જે પર્યાય થાય છે, એ પરથી તો થતી નથી; પણ એ પર્યાય આઘી-પાછી થાય, એમ પણ નથી. આહા..હા !

‘જં ગુણેહિ’ શબ્દ (ગાથામાં) છે; તેનો અર્થ અહીં ‘પર્યાય’ છે. એ ક્રમસરમાં, ‘દ્રવ્ય’ જે જે પર્યાયે ઊપજે છે, તે એનો સ્વકાળ છે અને ‘ક્રમબદ્ધ’નો એ જ અર્થ છે : જે સમયે જે પર્યાય ઊપજે છે, બીજા સમયે - જે સમયે જે પર્યાય ઊપજે છે તે ‘ક્રમનિયમિત’ (છે). (ક્રમનિયમિત) એકલો ક્રમ નહીં પણ ક્રમ અને નિશ્ચિત. ક્રમે તો થાય છે પણ નિશ્ચિત (અર્થાત્) જે પર્યાય

થવાની છે તે જ થાય છે. સમજાણું ?

‘જીવ ક્રમબદ્ધ’ - ‘ક્રમબદ્ધ’ શબ્દ કેવી રીતે થયો ? ‘ક્રમનિયમિત’ - ‘ક્રમ’ અને ‘નિયમિત’. ‘નિયમિત’નો અર્થ ‘બદ્ધ’ કર્યો; એટલે (‘ક્રમ + ‘બદ્ધ’ =) ‘ક્રમબદ્ધ’. એ ‘ક્રમબદ્ધ’ ક્યાંથી નીકળ્યું ? કે : ‘જં...ગુણેહિં’ - જે ગુણ એટલે ‘જે પર્યાય’ ઊપજે છે તે; એમ ત્યાંથી કાઢ્યું : (‘જીવ ક્રમબદ્ધ’). આહા...હા ! પ્રત્યેક દ્રવ્ય પોતાના સ્વકાળે પોતાની પર્યાયથી જે (સ્વરૂપે) ઊપજવા લાયક છે, તે સમયે ઊપજે છે.

અત્યારે તો કેટલાક પંડિત લોકો એમ કહે છે કે : આત્મા અથવા દરેક દ્રવ્યમાં ઉપાદાનની યોગ્યતા અનેક પ્રકારની છે. જેવું નિમિત્ત આવે, એવી પર્યાય થાય. તો અહીં એમ કહે છે કે : એવું નથી. જે પર્યાય ઊપજવાની છે, તે એક જ પ્રકારની તેવી યોગ્યતા છે. સમજાણું કાંઈ ? જેમ પાણી છે સફેદ. (એમાં જો) રંગ કાળો નાખે તો કાળું થઈ જાય, લીલો નાખો તો લીલું થઈ જાય; (તેમ) ઉપાદાનમાં અનેક યોગ્યતા છે; જેવું નિમિત્ત મળે તેવું થાય ? - નહીં, એવું નથી. આહા...હા ! આ તો મુદ્દાની રકમની વાત છે !

અહીં તો આપણે ‘જીવ’ લેવું છે. જીવ છે તે ‘જીવદ્રવ્ય’ છે. ‘દવિયં’ જે દ્રવ્ય (અર્થાત્) દરેક દ્રવ્ય - જે દ્રવે તે દ્રવ્ય-દ્રવ્ય દ્રવે છે; એમાં જે પર્યાયથી દ્રવીને ઊપજે છે તે પર્યાયથી જ ઊપજશે અને એ ‘પર્યાય’ એનું (દ્રવ્યનું) કાર્ય; અને દ્રવ્ય ‘કર્તા’ કહેવામાં આવે છે. ખરેખર દ્રવ્ય કર્તા નથી. ખરેખર તો પર્યાય કર્તા અને પર્યાય કાર્ય. પણ અહીં એમ નથી લેવું. અહીં (તો) ફક્ત જે સમયે, જે પર્યાય દ્રવ્યની ઊપજવાવાળી છે, તે જ ઊપજશે. (બસ...એટલું લેવું છે).

‘પંચાસ્તિકાય’ ગાથા-૧૭૨માં લખ્યું છે કે : ચારેય અનુયોગનું તાત્પર્ય શું ? કે : ‘વીતરાગતા’. અહીં આ શબ્દ છે : ‘જે સમયે, જે પર્યાય દ્રવ્યની ઊપજવાવાળી છે, તે જ ઊપજશે’ તો તેનું તાત્પર્ય શું ? એવું કહેવામાં અને એવા ભાવમાં તાત્પર્ય શું ? કે : ‘એનું તાત્પર્ય વીતરાગતા (છે).’ તો ‘વીતરાગતા’ કેવી રીતે થાય ? કે : ‘જે સમયે, જે પર્યાય ઊપજવાવાળી છે (તે જ ઊપજશે)’ - એનો ‘નિર્ણય’ જ્યારે કરે છે; ત્યારે રાગાદિનો ‘અકર્તા’ થઈ જાય છે - ‘અકર્તા થાય છે.’

અહીં ‘અકર્તા’ સિદ્ધ કરવો છે. મથાળામાં એ શબ્દ પડ્યો છે : ‘અથાત્મનોઽકર્તૃત્વં દૃષ્ટાન્તપુરસ્સરમાખ્યાતિ’ - એમાં ‘ક્રમબદ્ધ’ આવ્યું છે કે : જે પર્યાય, જે સમયે (થવાની હશે તે) થશે. આહા...હા ! (અહીંયાં પર્યાયનો કર્તા ‘પર્યાય’) એટલી બધી વાત નથી લીધી. (અહીં) ‘પરનો કર્તા નથી’ એટલું લીધું છે; ખબર છે; પણ અંતરમાં - ગર્ભમાં તો એટલી (ઘણી) વાત ભરી છે !

‘જે સમયે જે દ્રવ્યની-જીવની - (જે) પર્યાય (થવાની છે તે) થાય છે.’ તો એનું તાત્પર્ય શું ? એનું ફળ શું ? કે : તે ‘ક્રમબદ્ધપર્યાય’નો નિર્ણય કરવા જાય છે, તો પર્યાયના આશ્રયે ક્રમબદ્ધનો ‘નિર્ણય’ થતો નથી. એનો ‘નિર્ણય’ પર્યાયમાં, પર્યાયના આશ્રયે થતો નથી. એનું (એવા નિર્ણયનું) તાત્પર્ય ‘વીતરાગતા’ છે. વીતરાગતા ‘પર્યાય’માં (થાય) છે. તો ‘વીતરાગતા’ પર્યાયના

આશ્રયે ઊપજતી નથી.

પ્રશ્ન : (જ્યારે) તાત્પર્ય વીતરાગતા છે, તો વીતરાગતા કેવી રીતે ઉત્પન્ન થાય ?

સમાધાન : 'ઘટ ઘટ અંતર જિન બસૈ, ઘટ ઘટ અંતર જૈન, મતિ-મદિરા કે પાનસોં મતવાળા સમુઝૈ ન.' એમ કેમ કહ્યું કે : 'અંતર જૈન ?' કે : બહારમાં તો ચકવર્તીને છ ખંડનું રાજ્ય પણ હોય, ૯૬ હજાર સ્ત્રીઓ હોય, દેવને કરોડો અપ્સરાઓ હોય; (તો પણ) જૈનપણું અંતરમાં છે. તો અંતરમાં શું ? કે : 'ઘટ ઘટ અંતર જિન બસૈ' - વીતરાગસ્વરૂપ આત્મા છે, જે જિનસ્વરૂપી ભગવાન-આત્મા છે, તે તરફનું જ્યાં લક્ષ અને આશ્રય કરવા જાય છે, તો પર્યાયમાં વીતરાગતા - સમ્યગ્દર્શન થાય છે. - એ જૈનપણું ઘટમાં છે. એ 'જૈનપણું' કોઈ બાહ્ય ત્યાગ કે અત્યાગમાં છે (નહીં); એથી, તેનું પ્રમાણ કરવા જાય, તો મળે (તેમ) નથી. (બાહ્યમાં) છ ખંડનું રાજ્ય હોય, ૯૬ હજાર સ્ત્રી હોય, ૯૬ કરોડ પાયદળ હોય છતાં, (અંદરમાં) સમ્યગ્દર્શન ! એ ઘટ ઘટમાં 'જિન' અને ઘટ ઘટમાં 'જૈન'! આહા...હા...હા ! એ 'જિનપણું' જે વસ્તુનું સ્વરૂપ છે, એ વીતરાગસ્વભાવી આત્મા છે, ત્રિકાળ નિરાવરણ છે, અખંડ છે, એક છે, શુદ્ધ છે, પરમ પારિણામિક તત્ત્વ-ભાવવાળુ 'નિજ દ્રવ્ય' છે ! એ નિજદ્રવ્ય ઉપર દૃષ્ટિ કરવાથી - નિજદ્રવ્ય, વીતરાગસ્વરૂપ છે; એના ઉપર દૃષ્ટિ કરવાથી - પર્યાયમાં 'વીતરાગતા' ઉત્પન્ન થાય છે.

એમ કહીને ઘણું કાઢી નાખ્યું. : નિમિત્તથી વીતરાગતા હોય, વ્યવહારરત્નત્રયથી નિશ્ચય હોય, એ વાત કાઢી નાખી. વ્યવહારરત્નત્રય, દયા-દાન-પૂજા-ભક્તિનાં (જે) પરિણામ, એનાથી સમ્યગ્દર્શન થાય છે, એ વાત કાઢી નાખી અને એ (ભાવ) કરવાવાળો (એને) આધું-પાછું કરે છે, એ વાત પણ કાઢી નાખી.

છતાં, શાસ્ત્રમાં એવો પાઠ આવે છે કે : આ જીવે થોડા - અચિર કાળમાં કેવળજ્ઞાન લીધું; 'અચિરમ્' - વિશેષ નહીં, અલ્પકાળમાં લીધું. પણ એનો અર્થ શું ? કે : જેની દૃષ્ટિ દ્રવ્ય-જ્ઞાયક ઉપર પડી છે (અર્થાત્) જેને જિનસ્વરૂપની દૃષ્ટિ-અનુભવ થયો, તેને કેવળજ્ઞાન પ્રાપ્ત કરવાનો કાળ જ અલ્પ છે. ક્રમસર તો આવશે. સમજાણું કાંઈ ?

'ષટ્ખંડાગમ'માં તો એવો એક લેખ છે કે : જ્યારે મતિ અને શ્રુતજ્ઞાનમાં જે સર્વજ્ઞસ્વરૂપી પ્રભુનો જ્યાં અનુભવ થયો, અને મતિશ્રુતજ્ઞાન સમ્યગ્જ્ઞાન થયું; તો (ત્યાં) 'મતિજ્ઞાન' કેવળજ્ઞાનને બોલાવે છે ! આહા...હા...હા...હા ! શું કહે છે ? કે : એ જે મતિજ્ઞાન - 'જે સમયે જે પર્યાય થાય છે' એવો - નિર્ણય કરવા જાય છે; તો વીતરાગસ્વરૂપી ભગવાન આત્મા ઉપર દૃષ્ટિ જાય છે; અને એ વીતરાગભાવ ઊપજે છે. ઝીણી વાત છે, ભાઈ !

કોઈ એમ કહે છે કે : ચોથા ગુણસ્થાનમાં તો સમકિત સરાગ જ થાય છે, વીતરાગ સમકિત હોતું નથી. - એમ કહેવું જે જૂઠું છે. કેમકે 'ક્રમબદ્ધ'માં તાત્પર્ય વીતરાગતા છે અને 'વીતરાગતા' વીતરાગસ્વરૂપ ભગવાનઆત્માના આશ્રયે થાય છે. ચોથું ગુણસ્થાન છે, એ સમકિત 'વીતરાગી પર્યાય' છે. એ તો રાગની અપેક્ષાથી કોઈ સ્થળે સરાગ સમકિત કહ્યું છે. 'સમકિત' સરાગ નથી. હજી (સંપૂર્ણપણે) રાગનો અભાવ કર્યો નથી, વીતરાગ થયો નથી; એ અપેક્ષાએ, સમકિતીને સરાગ સમકિતી કહ્યો. સમજાણું ?

ઉમાસ્વામી (કૃત) 'તત્ત્વાર્થસૂત્ર'માં બે પાઠ આવે છે કે : જ્યારે સ્વર્ગનું આયુષ્ય બંધાય છે, તો સરાગ સંયમથી બંધાય છે અને શાતાવેદનીય બંધાય છે તે પણ સરાગ સંયમથી બંધાય છે. તો (ત્યાં) સરાગ સંયમ કહેવામાં આવ્યું છે. પણ એ 'સંયમ' સરાગ નથી. સંયમ તો અંતર વીતરાગી પર્યાય, તે જ સંયમ છે. પણ સાથે આયુષ્ય બંધાવાનું કારણ રાગ હતો, તો રાગને કારણે સરાગ સંયમ કહી દીધું. સંયમ રાગ છે - એવો સંયમ નથી.

એમ સમકિતમાં સરાગી સમકિત પણ કહ્યું છે; એ તો રાગનો દોષ નીકળ્યો નથી એ અપેક્ષાએ કહ્યું છે; પણ સમ્યગ્દર્શન છે તે તો વીતરાગી પર્યાય છે. આ 'ક્રમબદ્ધ'માં પણ એ (વીતરાગી પર્યાય) આવે છે. આહા...હા...હા !

જે સમયે જે પર્યાય થશે, તેને આધી-પાછી કરવી, એ વસ્તુની મર્યાદામાં નથી. વસ્તુની સ્થિતિ એવી છે. પર્યાય આધી-પાછી થવી, તે વસ્તુની સ્થિતિ નથી. તેથી તે (પર્યાય) આધી-પાછી થતી (જ) નથી અને જ્યારે (પર્યાય સ્વકાળે) થઈ છે, તેનું યથાર્થ જ્ઞાન જ્યારે થવાનું છે (ત્યારે થશે). તો યથાર્થ જ્ઞાન ક્યારે થશે ? (એટલે કે) જે પર્યાય ક્રમબદ્ધમાં આવી છે, તેનું યથાર્થ જ્ઞાન ક્યારે થશે ? કે : જ્યારે વીતરાગસ્વરૂપ ભગવાન આત્મા (જે) છે, એનું સ્વનું-જ્ઞાન થશે, ત્યારે તે (ક્રમબદ્ધ) પર્યાયનું જ્ઞાન (યથાર્થ) થશે. આહા...હા...હા ! સમજાય છે કાંઈ ?

કાલે કહ્યું હતું ને....? (વિક્રમ) સંવત ૧૯૭૨માં (- ૬૩ વર્ષ પહેલાં) સંપ્રદાયમાં મોટો પ્રશ્ન ઊઠ્યો હતો. (અમે નવદીક્ષિત, ૨૪ વર્ષની ઉંમરે) ૭૦માં દીક્ષા, ત્યારે ૭૨માં દીક્ષાને બેવર્ષ થયાં. અમે તો પહેલેથી જ આ કહેતા હતા. પણ બહાર વાત પછી મૂકી.) એ લોકો (સંપ્રદાયના સાધુઓ) એમ કહેતા હતા કે : 'કેવળીએ દીદું તેમ થશે.' એ તો અહીં ભગવતીદાસજી પણ કહે છે કે : 'જો જો દેખી વીતરાગને સો સો હોસી વીરા રે.' - પણ એનું તાત્પર્ય શું ? 'એ વીતરાગ સર્વજ્ઞ પરમાત્માએ જોયું તેમ થાય તો એ વીતરાગ સર્વજ્ઞ જગતમાં 'છે'એવી સત્તાનો સ્વીકાર છે....પહેલાં ? - એ સત્તાના સ્વીકાર પછી, 'એણે જોયું તેમ થશે' - એ પછીની વાત ! આ મોટી વાત (ચર્ચા) તો ૭૨થી ચાલે છે. (દીક્ષા ગુરુએ તો મારી વાત સ્વીકારી લીધી: પણ ગુરુભાઈ ઘણો વિરોધ કરતા કે : 'આત્મા પુરુષાર્થ બિલકુલ કરી શકે નહીં, સર્વજ્ઞ દીદું તે દી થશે.'

પ્રભુ ! આ તો વીતરાગની વાણીમાં આ 'સાર' આવ્યો છે. વીતરાગની વાણી જ્યાં સાંભળી તો એમાં એ આવ્યું કે : તારી પર્યાયમાં જ્યારે વીતરાગતાની પર્યાય થશે, તે પર્યાયના સ્વકાળે થશે. તો 'તે સ્વકાળે થશે' એવી 'પર્યાય'નો જ્યાં નિર્ણય કરે છે, તો (તે) ત્રિકાળી (નિજ) વીતરાગ (સ્વભાવ)નો નિર્ણય કરે છે, તો (ત્યાં) સ્વકાળે વીતરાગી પર્યાય ઊપજે છે. આહા...હા...હા ! ઝીણી વાત છે, પ્રભુ !

શાસ્ત્ર તો ગહન છે !! એ કાંઈ સાધારણ શબ્દ નથી. કુંદકુંદ આચાર્ય 'દવિયં જંગુણેહિં' ...બસ ! એમાંથી સાર કાઢ્યો છે. આહા...હા...હા ! 'દવિયં જં....ગુણેહિં'. 'ગુણેહિં' એટલે અહીં 'પર્યાય' લીધી. 'ગુણ' કે દી ઊપજે છે ? અહીં પાઠ તો એ છે ને....! 'દવિયં જં ઉપ્પજ્જહુ ગુણેહિં' - દ્રવ્યમાં જે પ્રકારે પર્યાય ઉત્પન્ન થવાવાળી છે તે ઉત્પન્ન થાય છે. એમાંથી અમૃતચંદ્રાચાર્ય -

‘ક્રમનિયમિત’ કાઢ્યું !

અહીં પરમાત્મા....આ સંત કહે છે તે પરમાત્મા જ કહે છે : ગુણની જે સમયે જે પર્યાય દ્રવે છે (તે) ઉત્પન્ન થશે, એવું તેમાં છે, તે ‘ક્રમનિયમિત’ છે. ‘ક્રમે’ તો ઠીક, પણ ‘નિયમિત’. એટલે જે પર્યાય થવાવાળી છે તે જ થશે. - એ મોટી ચર્ચા સંવત ૨૦૧૩માં ઈશરીમાં થઈ હતી.

‘કેવળજ્ઞાનીએ દીઠું તેમ થશે.’ આપણે ક્યાં પુરુષાર્થ કરીએ ?’ આ ચર્ચા સંવત ૧૯૭૨માં સંપ્રદાયમાં થઈ હતી. પ્રભુ ! સાંભળ : આ જગતમાં કેવળજ્ઞાન એક સમયની પર્યાય છે. તે ત્રણ કાળ-ત્રણ લોકને સ્પર્શ્યા વિના જાણે છે, એવી એક પર્યાયની સત્તાનું સામર્થ્ય છે. - એવી સત્તાના સામર્થ્યની પ્રતીતિ છે પહેલાં ? ‘એણે દીઠું તેમ થશે’ - એ વાત પછી. જ્યારે એ એક સમયની પર્યાયનું આટલું સામર્થ્ય ! - એવો જે ‘નિર્ણય’ કરે છે, (તે નિર્ણય), પરના સામર્થ્યમાંથી કે પર્યાયના આશ્રયથી થતો નથી. પરના આશ્રયે તો થતો નથી, પણ પર્યાયના આશ્રયે (પણ) એ ‘નિર્ણય’ થતો નથી. સમજાણું કાંઈ ? ઝીણી વાત છે, ભાઈ ! વીતરાગ-માર્ગ....!! આહા...હા...હા !

આ તો અમે કરી દઈએ....મંદિર બનાવી દઈએ....એવું બન્યું ને....! કોણ બનાવે, પ્રભુ ! એ તો એની પર્યાયના કાળમાં, ‘દવિયં જં ઉપ્પજ્જઈ’ - પોતાની પર્યાયના કાળે ઊપજ્યું છે. એ મંદિર કોણ બનાવે ? ત્યાં પ્રતિમાને કોણ સ્થાપે ? (એવો) શુભભાવ આવે; તો ત્યાં એ શુભભાવને નિમિત્ત કહેવામાં આવે છે. (અર્થાત્) એ ક્રિયામાં શુભભાવને નિમિત્ત કહેવામાં આવે છે. પણ શુભભાવથી તે થયું - એમ નથી.

અહીં કહે છે કે : જ્યારે ‘ક્રમબદ્ધ’નો નિર્ણય કરે છે અર્થાત્ ‘કેવળીએ દીઠું’ એવો નિર્ણય કરે છે તો એવા ‘નિર્ણય’માં પર્યાય - જ્ઞાનસ્વરૂપી પ્રભુમાં - ધૂસી (- પ્રવેશી) જાય છે. ‘ત્રિકાળી જ્ઞાન ઇં. સર્વજ્ઞ ઇં. સંપૂર્ણ સર્વજ્ઞ ઇં’. ‘એ (કેવળી) સર્વજ્ઞ છે’. - એ નિર્ણય કરવામાં ‘હું સર્વજ્ઞ પૂર્ણ ઇં’ (- એમ આવે છે).’ આહા...હા...હા !

અલ્પજ્ઞાનના આશ્રયે સર્વજ્ઞનો સાચો નિર્ણય થતો નથી. બહારનો નિર્ણય થાય છે. એ (‘પ્રવચનસાર’) ૮૦ ગાથામાં આવે છે : ‘જો જાણદિ અરહંતં દવ્વત્તગુણત્તપજ્જયત્તેહિં’. એ તો વ્યવહાર છે. અહંતના દ્રવ્ય-ગુણ-પર્યાય જાણવા, એ તો હજી વ્યવહાર છે અને એ પર્યાયનો નિર્ણય કરવો, એ પણ વિકલ્પ છે, રાગ છે.

આહા...હા...હા ! પોતાનું સ્વરૂપ એ સર્વજ્ઞ છે. તે સર્વજ્ઞપણું આવ્યું ક્યાંથી ? એનો સ્વભાવ સર્વજ્ઞ છે. ‘છે’ એમાંથી પ્રાપ્તની પ્રાપ્તિ છે, કૂવામાં હોય એ અવેડામાં આવે છે. એમ અંદરમાં (આત્મામાં) હોય તે બહાર આવે છે. આહા...હા...હા...! ભગવાનઆત્મા સર્વજ્ઞસ્વરૂપી પ્રભુ, ત્રિકાળી, અનાદિ-અનંત (છે). એને આવરણ પણ નહીં, અપૂર્ણતા નહીં, વિરુદ્ધતા નહીં, વિપરીતતા નહીં - એવો સર્વજ્ઞસ્વભાવી ભગવાન; એની તરફ જ્યારે દૃષ્ટિ જાય છે; ત્યારે પર્યાયમાં સર્વજ્ઞનો નિર્ણય - સમ્યગ્દર્શન-વીતરાગી પર્યાયમાં - થાય છે. ત્યારે સાથે પર તીર્થંકર આદિનું સર્વજ્ઞપણું વ્યવહારથી નિશ્ચયમાં આવ્યું. આ નિશ્ચયમાં ‘આ’ આણ્યું. પણ પરદ્રવ્યનું સર્વજ્ઞપણું એ તો પરદ્રવ્યું છે; અને પરદ્રવ્યનું લક્ષ કરવાથી તો વિકલ્પ જ ઊઠે છે. (અર્થાત્) પરસર્વજ્ઞ છે, એનો નિર્ણય કરતાં વિકલ્પ

ઊઠે છે. સમજાણું કાંઈ ?

અહીં કહે છે કે : એ અંતર્દૃષ્ટિ જે વીતરાગસ્વભાવ છે, એ સિદ્ધ કરવું છે. તું વીતરાગ પ્રભુ અંદર છો; તેથી તારી (વીતરાગી) પર્યાય જે સમયે ઊપજે છે, તે ઉત્પત્તિ, ત્રિકાળી જ્ઞાયકભાવનો નિર્ણય કરવાથી થાય છે. આહા...હા...હા...હા ! આ ગજબ વાત છે !! અમે સર્વજ્ઞ થતા તો ક્યાંથી થયા ? (શું) પર્યાયમાંથી સર્વજ્ઞ-પર્યાય આવી છે ? 'પ્રવચનસાર' ટીકામાં પાઠ છે : ત્રિકાળી જ્ઞાયકને-જ્ઞાનભાવને 'કારણ'પણે ગ્રહીને 'કાર્ય' - સમ્યગ્દર્શન-જ્ઞાન - થાય છે. આહા...હા...હા ! સમજાય છે કાંઈ ?

તે પણ અહીં આવ્યું કે : પ્રથમનો અર્થ : 'તાવત્'. 'તાવત્'નો અર્થ 'મુખ્ય'. મારે એમ કહેવું છે કે - અને વસ્તુની મર્યાદા પણ એ છે કે - 'તાવત્' - 'પ્રથમ તો જીવ કમબદ્ધ' - કમસર જે પરિણામ થાવવાળાં છે તે થશે. સમજાણું કાંઈ ?

સંવત ૨૦૧૩માં, ઈશરીમાં, વિદ્વાનોની હાજરીમાં આ ચર્ચા ચાલી હતી : તેઓ તો એમ કહે કે 'કમબદ્ધ છે ખરું; પણ આ પછી આ જ (પર્યાય) થશે, એમ નહીં; ગમે તેવી પર્યાય થાય - તે કમબદ્ધ'. ત્યારે કહ્યું કે : 'એમ નથી. જે સમયની પર્યાય જેવી આવવાવાળી હશે, તે જ આવશે; બીજી નહીં; આઘી-પાછી નહીં.'

અને (બીજી) આ એક વાત (ચર્ચા) થઈ : આત્મામાં વિકાર થાય છે, એ પોતાથી પોતાના ષટ્કારક પરિણમનથઈ થાય છે; કર્મના કારણે નહીં.

પોતાના ત્રિકાળી દ્રવ્યઅને ગુણમાં વિકાર થવાની લાયકાત છે જ નહીં. દ્રવ્ય-ગુણ તો ત્રિકાળ શુદ્ધ-પવિત્ર છે. છે અનંત ગુણ, પણ બધા પવિત્ર છે. તો પવિત્ર ગુણ અપવિત્રતા કરો !? - એમ થતું જ નથી. પર્યાયમાં જે અપવિત્રતા થાય છે, તે એ પવિત્ર ગુણમાંથી નહીં; એ નિમિત્તને અને પરને વશ, પોતાથી થાય છે; તે નિમિત્તથી નહીં. પણ નિમિત્તને (પોતે) વશ થઈને પર્યાયમાં વિકાર કરે છે. એ વિકાર પર્યાયમાં ષટ્કારકથઈ પરિણમન થાય છે; પરના કારણે નહીં. દ્રવ્ય-ગુણથી (પણ) નહીં. એ રાગ કર્તા, રાગ કાર્ય, રાગ સાધન, રાગ અપાદાન, રાગ સંપ્રદાન, રાગ આધાર - (એમ) ષટ્કારકથી થાય છે. જ્યારે વિકારમાં એમ છે તો નિર્વિકારી પર્યાયમાં શું ? નિર્વિકારીપર્યાય જે ધર્મ પર્યાય - સમ્યગ્દર્શન-જ્ઞાન-ચારિત્ર છે, તે પર્યાય, પણ પોતાથી - ષટ્કારકથી - પરિણમે છે; તેને કોઈ દ્રવ્ય-ગુણની પણ અપેક્ષા નથી. તેને વ્યવહારની તો અપેક્ષા નથી કે વ્યવહાર છે તો તેને નિશ્ચય સમકિત થયું, એ વાત તો છે જ નહીં. પણ જ્યારે સમ્યગ્દર્શન અને સમ્યગ્જ્ઞાન ઊપજે છે, તે પોતાના ત્રિકાળી દ્રવ્યસ્વભાવ જે જ્ઞાયકભાવ; એના અવલંબનથી ઊપજે છે - એ પણ અપેક્ષિત વાત છે. બાકી તો પર્યાય કર્તા, પર્યાય કર્મ, પર્યાય કરણ આદિ પર્યાયના ષટ્કારક પર્યાયથી છે. સમજાણું કાંઈ ? આવી વાત છે, ભાઈ !

આ એક લીટીમાં તો ઘણું ભરી દીધું છે ! આ તો સિદ્ધાંત છે. આ કાંઈ વાર્તા નથી. આ કંઈ કથા નથી. આહા...હા ! 'કેવળીએ દીધું' એવો નિર્ણય થવામાં પણ 'કેવળજ્ઞાની'નો નિર્ણય કરવો પડશે. 'કેવળજ્ઞાની જગતમાં છે' - એવી સત્તાનો સ્વીકાર કરે, ત્યારે એની દૃષ્ટિ દ્રવ્ય ઉપર જાય છે. આ 'કમબદ્ધ'નો નિર્ણય કરવા જાય છે તો એના 'તાત્પર્ય'ની (- વીતરાગતાની

સિદ્ધિ) પણ દ્રવ્યસ્વભાવ ઉપર નજર જાય છે (ત્યારે થાય છે). સમજાણું કાંઈ ?

‘પ્રવચનસાર’માં ૪૭ નવ લીધા છે. ‘કાળે પણ મોક્ષ અને અકાળે પણ મોક્ષ’ એવો પાઠ છે. (જો) બન્ને છે તો આ ‘ક્રમબદ્ધ’ છે, તો ‘અકાળે મોક્ષ’ એ ક્યાંથી આવ્યો ? પણ એનો અર્થ બીજો છે. ‘કાળે (મોક્ષ)’ તો તે જ સમયે થાય છે, (અર્થાત્) એ ક્રમની પર્યાય જ્યારે આવવાવાળી છે, ત્યારે થાય છે. પણ ‘અકાળે (મોક્ષ)’ કેમ લીધો ? કે : સ્વભાવ અને પુરુષાર્થ સાથે લેવા છે. ક્રમબદ્ધ સાથે એકલા સ્વભાવ અને પુરુષાર્થ લેવા છે; પાંચ સમવાય સાથે લેવા છે; તો કાળ સિવાય, બીજા ચાર સમય ભેળવીને ‘અકાળે (મોક્ષ)’ કહેવામાં આવ્યું છે. પણ અકાળનો અર્થ એવો નથી કે (તે ક્રમબદ્ધ નથી). સમજાય છે કાંઈ ?

અરે....રે ! આવું (દુર્લભ) મનુષ્યપણું મળ્યું ! અરે ! માંડ નિર્ણય કરવાનાં ટાણાં આવ્યાં છે. ‘સર્વ અવસર આવી ગયો છે’ (એમ) ‘મોક્ષમાર્ગ પ્રકાશક’માં શ્રી ટોડરમલજીએ લખ્યું છે. આહા..હા ! તારી ઊંઘ ઉડાડી દે, જાગૃત થઈ જા...નાથ ! પ્રભુ ! તારી શક્તિ તો અનંત અનંત ગુણથી ભરી પડી છે. એને જગાડી દે ! તું નિદ્રામાં ઊંઘે છે. પોતાના સ્વરૂપની ખબર નથી અને રાગાદિમાં પોતાપણું માને છે. - એ બધાં પ્રાણી અસાધ્યમાં છે. મરતાં બેભાન થઈ જાય છે ને.... (પણ) આ તો જીવતા અસાધ્ય છે. મરતાં બેભાન થઈ જાય છે ને....(પણ) આ તો જીવતા અસાધ્ય છે ! સાધ્ય જે ત્રિકાળી જ્ઞાયકમૂર્તિ પ્રભુ છે; એની દૃષ્ટિ નહીં, એનો અનુભવ નહીં, તે તરફનો આશ્રય નહીં; અને રાગનો આશ્રય, વ્યવહારનો આશ્રય - એ બધું અંધત્વ છે.

‘સમયસાર’ નિર્જરા અધિકાર, કલશ-૧૩૮માં પાઠ છે : ‘આસંસારાત્પ્રતિપદમમી રાગિણો નિત્યમત્તા....સુપ્તા.’ આહા...હા ! સંબોધન કરે છે : ‘અન્ધા’ - હે અંધ પ્રાણીઓ ! ‘તદ્વિબુધ્યધ્મન્ધા’ - બીજી લીટી. (અજ્ઞાનીને) આંધળો કહે છે : હે આંધળા ! બધું જોયું પણ તારી ચીજ ન જોઈ તો તું આંધળો છે. આહા...હા ! સંબોધન છે : આંધળો ! હે અંધ પ્રાણીઓ ! અરે ! જે દેખવાની ચીજ હતી તે તો દેખી નહીં, જાણવાવાળાને જાણ્યો નહીં, દેખવાવાળાને દેખ્યો નહીં અને જાણવામાં જે ચીજ આવે છે, એને જાણીને (ત્યાં) રોકાઈ ગયો !

તે પણ ખરેખર તે ચીજને જાણતો નથી. (પણ) ખરેખર તો પોતાની પર્યાયને જાણે છે; પરને જાણતો નથી. પર તો અસદ્ભૂતવ્યવહારનયથી કહેવામાં આવે છે. પરને જાણવાની પર્યાય પોતામાં પોતાથી પોતાને જાણે છે. એ પર્યાયને જાણે છે; પણ એ પર્યાય તો ‘અંશ’ છે. ભગવાન ત્રિકાળી આનંદકંઠ પ્રભુ શુદ્ધ સ્વભાવથી પૂર્ણ ભર્યો ભગવાન (આત્મા) ‘અંશી’ છે. આહા...હા...હા ! હે અંધા ! ત્યાં નજર કર. પર્યાયમાં - રાગ, દયા, દાન, વ્રતમાં - રોકાયો (તેને) તો અહીં આંધળો કહે છે. (કહે છે કે :) આંધળો છે તું આંધળો ! તારી (મૂળ) ચીજ જે રાગથી ભિન્ન, અંદર પૂર્ણાનંદનો નાથ, સચ્ચિદાનંદ પ્રભુ, સત્ એટલે શાશ્વત જ્ઞાન અને આનંદના જળથી ભરેલો સાગર છે. પ્રભુ ! ત્યાં તું નજર (કર). આ ‘ક્રમબદ્ધ’માં ‘એ’ છે. સમજાય છે કાંઈ ?

‘ક્રમબદ્ધ’માં જે સમયે જે થશે, ‘તે જે સમયે જે થશે’ - તેની સામે જોવાનું છે ? (- એમ નથી). ત્યાં તો ‘અકર્તાપણું’ અને ‘જ્ઞાતાપણું’ સિદ્ધ કરવું છે. પાઠ તો એ આવ્યો. ‘અકર્તા’ કહો કે ‘જ્ઞાતા’ કહો. ‘જ્ઞાતા’ ભગવાન સર્વજ્ઞસ્વરૂપી પ્રભુ, સર્વદર્શી, અતીન્દ્રિય આનંદનો પૂર્ણ નાથ

(‘હું છું’) - એવો નિર્ણય કરે છે, તો એને સમ્યગ્દર્શન થાય છે. આ વાત (તો પાયાની) છે, ભાઈ ! એ વિના, બધાં મીંડાં છે, એકડા વિનાનાં મીંડાં છે. આહા...હા...! અહીં ‘આંધળો’ કહીને મોટી વાત કરી દીધી !

હવે આપણે ચાલે છે એ ‘ક્રમબદ્ધ’ આવ્યું ને - ‘જીવ ક્રમબદ્ધ’. આહા...હા ! એમ કોઈ માને છે (કે) ‘આમાં પુરુષાર્થ ઊડી જાય છે’‘આમાં પુરુષાર્થ કરવાનું રહેતું નથી’....‘જે સમયે જે પર્યાય થવાની હશે તે થશે’ (તો) એમાં અમે શું કરીએ ? - પૂર્ણ એનો ‘નિર્ણય’ કરવામાં, તારો પુરુષાર્થ સ્વભાવસન્મુખ જાય છે, ત્યારે ‘ક્રમબદ્ધ’નો નિર્ણય થાય છે. સમજાય છે કાંઈ ?

અમારે એ ચર્ચા સંવત ૧૯૭૨થી છે અને સંવત ૧૯૭૧થી આ પહેલી ચર્ચા ચાલી હતી : ‘કર્મથી વિકાર ક્યારે ય ત્રણ કાળમાં થતો નથી.’ કારણ કે ‘કર્મ પરદ્રવ્ય છે.’ તો પરદ્રવ્યથી આત્મામાં વિકાર થાય ? - એ ત્રણ કાળમાં થતો નથી.

પરદ્રવ્ય પોતાને (- આત્માને) ક્યારે ય સ્પર્શતું જ નથી. એ ‘સમયસાર’ ત્રીજી ગાથામાં છે : દરેક દ્રવ્ય પોતાના ગુણ-પર્યાયરૂપી ધર્મને ચુંબે છે. પણ પરદ્રવ્યની પર્યાયને ક્યારે અડ્યું નથી, ચુંબ્યું નથી અને સ્પર્શ્યું નથી. તો આત્મા કર્મને અડ્યો જ નથી. કર્મ પણ આત્માને સ્પર્શ્યું જ નથી. આહા...હા ! તારા અપરાધથી તારામાં મિથ્યાભ્રાંતિ અને રાગ-દ્વેષ તારાથી ઊપજે છે, કર્મથી નહીં. એ મિથ્યાભ્રાંતિ અને વિકારનો નાશ કરવો હોય, ‘એ મારામાં નથી’ એવો નિર્ણય કરવો હોય તો જ્ઞાયક તરફ જવું પડશે.

શાસ્ત્ર (- તાત્પર્ય) ‘આ’ (છે) ! (એને જાણે) એ પંડિત છે ! (લોકો) પંડિતાઈની વાતો બહુ કરે ! પણ મૂળ ચીજ તો અંદર (જુદી જાતની છે). આહા...હા ! અનંતવાર ૧૧ અંગ પણ ભણી નાખ્યાં. એક અંગમાં ૧૮ હજાર પદ; અને એક પદમાં એકાવન કરોડ ઝાઝેરા શ્લોક. એવાં ૧૧ અંગ પણ કંઈક ક્યાં - એમાં શું આવ્યું ? - એ તો ‘પરજ્ઞેય-નિષ્ઠ’ છે. શાસ્ત્રનું જ્ઞાન એ પરજ્ઞેય (છે). ‘જ્ઞેય’ પર છે - એના જ્ઞાનમાં ‘નિષ્ઠ’ છે - (એ) ‘સ્વ-જ્ઞાન’ નહીં. આહા...હા...હા હા !

‘બહેનશ્રીનાં વચનામૃત’માં આવે છે : શાસ્ત્રનું જ્ઞાન પરજ્ઞેયનિષ્ઠ છે; પોતાના જ્ઞેયમાં નહીં. પોતાના જ્ઞેયમાં (નિષ્ઠ) તો (ત્યારે થાય કે) જ્યારે પર્યાયમાં ‘ક્રમબદ્ધ’નો નિર્ણય કરે છે. ‘જે સમયમાં જે (પર્યાય) થવાની હશે તે થશે’ એનો નિર્ણય કરે છે તો (પર્યાય) અંતરમાં ઝૂકી જાય છે. દૃષ્ટિનો વિષય આત્મા થઈ જાય છે. દૃષ્ટિનો વિષય ક્રમબદ્ધપર્યાય રહેતી નથી. આહા...હા...હા..હા ! આવી વાત છે, ભાઈ ! અત્યારે (લોકોને) સમજવું કઠણ પડે !

ભાઈ ! મુદ્દાની રકમ છે ! મૂળ વાત આ છે ! આ (બહારમાં) તો (એવી વાત ચાલી રહી છે કે) પડિમા લઈ લ્યો ને...આ લઈ લ્યો ! પણ એ કાંઈ પડિમા નથી. પડિમા આવી ક્યાંથી ? હજી તો સમ્યગ્દર્શનની ખબર નથી અને સમ્યગ્દર્શ કેમ થાય ? તેની (પણ) ખબર નથી અને પર્યાય ‘ક્રમબદ્ધ’ થાય છે; એને આઘી-પાછી કરવાની કોઈની - ઇન્દ્ર, નરેન્દ્ર, જિનેન્દ્રની - તાકાત નથી; (છતાં) તમે (અભિપ્રાયમાં) પર્યાયને આઘી-પાછી કરી દો અને ધર્મ થઈ જાય ? (એ તદ્દન અશક્ય છે). આહા...હા ! ઝીણી વાત છે, ભાઈ !

આહા...હા ! ભાષા તો સાદી છે ને....પ્રભુ ! ભાષા કાંઈ સંસ્કૃત ને વ્યાકરણ જેવી કઠણ નથી. ભાષા તો સાદી છે. પ્રભુ સાદો છે; અંદર નિરાવરણસ્વરૂપ, પરમાત્મસ્વરૂપ, પૂર્ણ (વિદ્યમાન) પડ્યો છે ! - એનો આશ્રય લેવાથી 'કમબદ્ધ'નો સાચો નિર્ણય થાય છે. કમબદ્ધનો નિર્ણય કરવામાં, સ્વનો આશ્રય લેવાથી, સમ્યગ્દર્શનની પર્યાય - ભવના અંતની પર્યાય - ઊપજે છે. સમજાણું કાંઈ ?

એ કહ્યું : 'જીવ કમબદ્ધ'. 'જં...ગુણેહિં' એનો અર્થ નીકળ્યો : જે પર્યાયથી ઊપજે છે - તે પોતાનાં પરિણામોથી (અર્થાત્) એ પરિણામ પોતાના દ્રવ્યમાં છે - અહીં પાછું એમ કહેવું છે. બીજે ઠેકાણે કહે છે કે : પરિણામ જે છે તે આત્મદ્રવ્યનાં છે જ નહીં. પર્યાય પર્યાયની છે. દ્રવ્ય દ્રવ્યનું છે. કેમ કે : બે વાચ્ય છે; તો અંદર બે વાચક છે. વાચક-વાચ્ય બન્ને સ્વતંત્ર છે. પર્યાય પણ સ્વતંત્ર અને દ્રવ્ય પણ સ્વતંત્ર છે. આહા...હા ! પણ અહીં તો પરથી ભિન્ન પાડવાની અપેક્ષાએ 'પોતાનાં પરિણામોથી ઊપજતો થકો (જીવ જ છે, અજીવ નથી)'. એમ પોતાનાં પરિણામોથી - દ્રવ્ય પોતાનાં પરિણામોથી - તો પરિણામ પોતાના-દ્રવ્યના થયા. સમજાણું ?

આહા....હા...હા ! પ્રભુ....એની વાણી !! એ કુંદકુંદાર્ય દિગંબર સંતો ! એ એની વાણી !! (બીજે) ક્યાંય નથી. એને સમજવા - પોતાનો પક્ષ છોડીને, પોતાના માનેલા અભિપ્રાયને છોડીને, વસ્તુના સ્વરૂપની મર્યાદા શું છે - એનો અભિપ્રાય બનાવવો. એ કોઈ અલૌકિક વાત છે (કે) જે અભિપ્રાયમાં ભગવાન આત્મા આવે છે. આહા...હા ! એ વિના, અભિપ્રાયનો વિષય દ્રવ્ય થતું નથી.

અહીં કહે છે : 'જીવ જ (છે)'. - એકાંત કહી દીધું : એ પરિણામોથી ઊપજતો થકો જીવ જ છે. એ પરિણામથી ઊપજતા થકા એ પરિણામ જીવ જ છે. 'પરિણામ જીવ જ છે.' સંસ્કૃત પાઠની પહેલી લીટી એ છે : 'જીવ એવ' - જીવ જ છે. અરે પ્રભુ ! 'પરિણામ જીવ જ છે ?!' 'જીવ તો દ્રવ્ય છે અને આ પરિણામ તો એક સમયની પર્યાય છે !' અહીં તો દ્રવ્ય જે સમયે પરિણામે છે તેવું લઈને, 'દ્રવ્ય પોતાનાં પરિણામોથી ઊપજતો થકો' - એમાં (એ કહ્યું કે એ) પરિણામ પરનાં નથી - આત્મા (પોતા) સિવાય, પરનાં પરિણામ ઊપજાવતો નથી. શરીર-વાણી-મનની આ બધી અવસ્થા (જે) થાય છે, એ આત્માથી બિલકુલ (થતી) નથી. આહા...હા ! આત્મા પોતાના પરિણામ સિવાય, બીજાની પર્યાય-પરિણામને ત્રણ કાળમાં - ક્યારેય કરી શકતો જ નથી. પગ ચાલે છે.....તો એ ક્રિયાનો કર્તા આત્મા નથી. પગ ચાલે છે (પણ) એ રાગ જમીનને સ્પર્શતા નથી અને પગ ચાલે છે. કેમકે એક દ્રવ્ય બીજા દ્રવ્યને ક્યારેય ય સ્પર્શતું નથી. આહા...હા...હા...હા ! ઝીણું પડે ! પણ પ્રભુ ! માર્ગ આ છે. (પરમ સત્ય) વાત આ છે ! આ એને કરવું (- સમજવું) પડશે.

અહો...હો ! ત્રણ લોકના નાથ સર્વજ્ઞ-અનુસારી દિગંબર સંતો - કેવળીના કેડાયતો - કેવળજ્ઞાનીની કેડીએ ચાલનારા અને અલ્પ કાળમાં કેવળજ્ઞાન લેનારા...! આહા...હા...હા ! (આ એમની વાણી !!

પહેલાં કહ્યું ને....! કે : પોતાના દ્રવ્યના આશ્રયથી જ્યારે મતિ-શ્રુતજ્ઞાન થયું; ત્યારે તે મતિજ્ઞાન કેવળજ્ઞાનને બોલાવે છે. - 'ષ્ટખંડાગ'માં છે : આવો....આવો....અલ્પકાળમાં કેવળજ્ઞાન

આવો ! હવે મારું કેવળજ્ઞાન દૂર કાળ નહીં રહે. આહા...હા...હા !

એક માણસ જતો હોય ને....ભાઈ ! અહીં આવ, અહીં આવ, અહીંથી જવાનું છે, આ રસ્તો છે - સિદ્ધપુર જવાનો. પ્રભુ ! (તું જે રસ્તે જાય છો) તે વાડે ઊતરે છે (- ખોટો રસ્તો છે). ત્યાંથી જવું છે કે ખુલ્લા (સાચા) રસ્તે જવું છે ? ગાડારસ્તા તો બેઉ છે (પણ એમાં એક ખોટો છે). ભાઈ ! સિદ્ધપુર જવાનો (હોય તો) અહીં આવ....અહીં આવ ! એમ અહીં કેવળજ્ઞાનને કહે છે : આવો....પ્રભુ ! નજીક નજીક આવો ! હવે તમે દૂર નહીં રહી શકો. આહા...હા...હા ! બીજ ઊગી છે તે પૂનમ થશે જ થશે. બીજ ઊગે તો પૂનમ થશે જ થશે.

એમ આ 'કમબદ્ધ'નો નિર્ણય કરવાવાળો સમકિતી અલ્પ કાળમાં કેવળજ્ઞાન લેવા માટે (પુરુષાર્થ કરી) છૂટશે. આહા...હા...હા ! કઠણ પડે જગતને. (પણ) ભાઈ ! અંતરની ચીજ (આ) છે. પ્રાપ્તની પ્રાપ્તિ છે. 'છે' તેમાંથી લેવાનું છે. 'નથી'માંથી તો લેવાનું નથી. અંદર પ્રાપ્ત પડ્યું છે. આહા...હા...હા !

(અહીંયાં કહે છે :) 'જીવ જ છે' - જીવનાં પરિણામ જીવ જ છે. (તથા 'સમયસાર') ૩૨૦-ગાથામાં કહેશે કે : મોક્ષ અને મોક્ષના માર્ગને 'જીવ' કરતો નથી. એ તો 'પરિણામ' કરે છે. આ ગાથા પછી ગાથા-૩૨૦ લેવાની છે. ૩૨૦ (- ગાથા)માં આવો પાઠ છે : ઉદય અને નિર્જરા, બંધ અને મોક્ષ - એને આત્મા જાણે છે. આત્મા મોક્ષને કરતો નથી. નિર્જરાને જાણે છે, ઉદયને જાણે છે, બંધને જાણે છે અને મોક્ષને પણ જાણે છે. 'કરે છે' એવું ત્યાં નથી લીધું. ત્યાં તો (એમ લીધું કે જેને) અંદર દ્રવ્યની દૃષ્ટિ નિર્મળ-પૂર્ણ થઈ તો એને પર્યાયનો પણ આશ્રય નથી. (દૃષ્ટિને) પર્યાયનો આશ્રય અને અવલંબન નહીં અને પર્યાયને દ્રવ્યનું પણ અવલંબન નહીં. આ વિષય 'પ્રવચનસાર' ગાથા-૧૭૨, અલિંગગ્રહણ-૨૦મા બોલમાં તો એમ લીધું છે કે : આ આત્મા - પોતાનું દ્રવ્ય - પ્રત્યભિજ્ઞાનનું કારણ એવો જે આત્મા; આ છે....આ છે....આ છે, એ પ્રત્યભિજ્ઞાનનું કારણ (જે) આત્મા - પોતાનું દ્રવ્ય. (એવા) પોતાના દ્રવ્યને નહીં સ્પર્શતી એવી શુદ્ધ પર્યાય (તે આત્મા) છે; વેદનમાં આવી, એ ('પર્યાય') હું છું. આહા...હા...હા ! અહીં કહે છે કે : એ 'દ્રવ્ય' છે, એ હું છું.

એ (ક્યાં) કઈ અપેક્ષાએ લીધું છે, (તે સમજવું પડશે). આ તો વિશાળ માર્ગ વીતરાગનો !! સ્યાદાદ માર્ગ છે ! પણ સ્યાદાદનો અર્થ એવો નથી કે : નિશ્ચયથી પણ થાય છે અને વ્યવહારથી પણ થાય છે; ઉપાદાનથી પણ થાય છે અને નિમિત્તથી પણ થાય છે; - એ સ્યાદાદ નથી; એ તો ફૂદડીવાદ છે. સમજાણું કાંઈ ?

અહીં કહે છે : જીવ પોતાનાં પરિણામોથી ઊપજતો થકો જીવ, જીવ જ છે. આહા...હા...હા ! અભેદ લઈ લીધું. જેમાંથી જે પરિણામ આવ્યું તે પરિણામ એનું (દ્રવ્યનું) છે. (તે પરિણામ) જીવનાં જ છે; અજીવનાં નથી. - આ અનેકાંત. જીવથી છે અને અજીવથી પણ છે, એ અનેકાંત નથી; એ તો મિથ્યા એકાંત-ફૂદડીવાદ છે. સમજાણું કાંઈ ?

પોતાનાં પરિણામ પોતાથી ઊપજે છે, એ જીવ જ છે; અજીવ નથી. એ (પરિણામ) કર્મથી ઊપજ્યાં નથી. સમ્યગ્દર્શન-જ્ઞાન ઊપજ્યું એ કર્મના ક્ષયોપશમથી ઊપજ્યું નથી. આહા...હા ! 'એ (પરિણામ) અજીવ નથી' - ઝીણી વાત છે, ભાઈ !

‘જે સમયે જે થવાનું હશે તે થશે.’ તો ત્યાં (કોઈ) એમ કહે : ‘અમે પુરુષાર્થ શું કરીએ ?’ - ‘ભગવાને દીઠું (હશે) તેમ થશે’ તો ભગવાન સર્વજ્ઞ પરમાત્મા જગતમાં છે; એ સત્તાનો સ્વીકાર છે અંદર ? ‘સત્તાનો સ્વીકાર છે’ ...તો દૃષ્ટિ જ્ઞાનમાં (આત્મામાં) ઘૂસી જશે, દૃષ્ટિ સર્વજ્ઞમાં ઘૂસી જશે અને જ્યાં દૃષ્ટિ જ્ઞાનસ્વરૂપમાં ઘૂસી ગઈ તો ભગવાને એના ભવ દીઠા જ નથી. એકબે ભવ હોય તે કાંઈ ભવ નથી, એ તો જ્ઞાનનું જ્ઞેય છે. આહા...હા...હા ! સમજાણું કાંઈ ? ઝીણી વાત છે, ભાઈ !

એ વીતરાગનો માર્ગ ઘણો સૂક્ષ્મ છે ! (એને કોઈ) સાધારણ વાતમાં લઈ લે છે, માની લે છે ! (તો) બાપા ! જિંદગી (વ્યર્થ) ચાલી જશે. આવો વીતરાગ-માર્ગ છે, તે સુખનો પંથ છે; (જો) એના પંથે જશે નહીં (તો) એ (બીજા) બધા તો દુઃખના (જ) પંથ છે. આહા...હા ! (તેને) શાસ્ત્રમાં ચપળતા કીધી છે. એ પુણ્ય અને પાપના અનેક પ્રકારના વિકાર એ ચપળતા (- ચંચળતા) છે; અને ચપળતા એ દુઃખ છે. એ શુભ અને અશુભ - બન્ને ભાવ, જીવનાં પરિણામ પણ નથી; એ તો અજીવનાં-જડનાં પરિણામ છે. આહા...હા ! (ખરેખર) એવી વાત છે. હજી અહીં તો ‘પરિણામ પોતાના (જીવનાં) છે’, ત્યાં સુધી લેવું છે. ‘પરિણામ પોતાનાં છે; અજીવ(નાં) નથી.’ એક બોલ થયો.

(હવે કહે છે :) ‘એવી રીતે અજીવ પણ’ - આ શરીર, વાણી અને કર્મ(પણ) - (કમબદ્ધ પર્યાયે પરિણમે છે). કોઈ કહે કે : ‘આત્મા રાગ-દ્વેષ કરે છે, તો ત્યાં કર્મ બંધાય છે.’ (પણ) એ અહીં ના પાડે છે. એ કર્મવર્ગણા જે છે; તેમાં કર્મ-પર્યાય થવાનો સમય છે; તો તે કમરૂપે પરિણમન કરે છે. (એટલે કે) એ અજીવ પણ પોતાનાં પરિણામનું કમબદ્ધથી પરિણમન કરે છે ! આહા...હા...હા...હા !

આ હોઠ ચાલે છે. જીવ ચાલે છે. - એ બધાં પરિણામ કમબદ્ધમાં છે; એ પરિણામથી (તે) ઊપજે છે; આત્માથી નહીં; અને આવાં-પાછાં પણ નહીં. આહા...હા ! જે સમયે ભાષાવર્ગણામાં પર્યાય ઊપજવાની કમબદ્ધમાં લાયકાત હોય છે; વચનવર્ગણામાંથી વચનની જે પર્યાય થાય છે; તે પર્યાય કમબદ્ધમાં આવવાવાળી (હોય) છે તેનાથી થાય છે. (એને) આત્મા તો કરી શકે નહીં, પણ બીજો પરમાણુ પણ ભાષાની પર્યાય કરી શકે નહીં. એ ભાષાની પર્યાય જે પરમાણુની થઈ તે પરમાણુમાં તે પર્યાય કમબદ્ધ થાય છે.

‘એવી રીતે અજીવ પણ.’ (અહીં) ‘પણ’ કેમ કહ્યું ? કે : પહેલાં જીવનો બોલ લીધો ને....? ‘એવી રીતે અજીવ પણ કમબદ્ધ પોતાનાં પરિણામોથી ઊપજતું થકું (અજીવ જ છે).’ આહા...હા !

આ લાકડી....આમ ઊંચી થાય છે, તો એ કહે છે કે : આ આંગળીથી નહીં; (પણ) એનું કમબદ્ધમાં (એ) પરિણામ આવવાવાળું હતું તો (એ) નીચેથી એમ (ઊંચી) ઊપજી (છે). એ પર્યાયનો ‘કર્તા’ આત્મા તો નથી; પણ ખરેખર તો એ પર્યાયનો કર્તા એનું દ્રવ્ય પણ નથી; પર્યાયનો કર્તા ‘પર્યાય’ (છે). આહા...હા...હા ! આવી વાત છે !! ઝીણી વાત બહુ.

અત્યારે તો બહારમાં-સંપ્રદાયમાં વ્રત લઈ લ્યો....! પડિમા લઈ લ્યો....દેવ-ગુરુ-શાસ્ત્રની શ્રદ્ધા, નવ તત્ત્વની શ્રદ્ધા - એ સમકિત....જાઓ ! આહા...હા ! સમકિત શું ચીજ છે, એ તો (ખબર

આદિ થાય છે તેને 'અકમ' કહેવામાં આવે છે. તે થાય છે તો 'કમબદ્ધ'. 'અકમ'નો અર્થ એક સમયમાં ઘણી પર્યાયો છે અને 'કમ' એક સમયમાં ગતિ છે તે બીજા સમયમાં એ ગતિ - એ 'કમ' છે - ગતિમાં 'કમ' છે; અને યોગ-લેશ્ય-રાગાદિમાં 'અકમ' છે. અર્થાત્ એકસાથે છે. છે તો (તે) 'કમબદ્ધ'. 'અહમિક્વો' લીધું છે કે : હું તો કમરૂપ અને અકમરૂપ પ્રવર્તમાન ભાવોથી ભિન્ન છું. આહા...હા ! હું એકરૂપ શુદ્ધ ચિદાનંદ છું. કમરૂપ અને અકમરૂપ ભાવોથી 'હું' ભિન્ન છું. એ જે કમ અને અકમ ભાવ છે, તે વ્યવહારિક ભાવ છે. (આ) ગાથા-૩૦૮માં એકની વ્યાખ્યા છે. બીજે ઠેકાણે પણ આવે છે, 'તત્ત્વાર્થરાજવાર્તિક'માં પણ એ કમ-અકમ 'પર્યાય'ની વાત છે.

બાકી 'કમ' અને 'અકમને' ને બીજી રીતે લઈએ તો 'ગુણ' છે તે અકમ છે; અને 'પર્યાય' છે તે કમ છે. સમજાય છે કાંઈ ? ૩૦૮મી ગાથામાં 'એ' નથી લેવું અને અહીં (ગાથા : ૩૦૮ થી ૩૧૧માં) પણ 'આ' નથી લેવું. પોતાની પર્યાયમાં કમે 'ગતિ' એક સમયમાં એક થાય છે, બીજી નહીં; તો એ 'કમ' કહેવામાં આવે છે; છે તો 'પર્યાય (કમબદ્ધ)'. અને એક સમયમાં રાગ-યોગ-લેશ્યા આદિ સાથે છે; છે તો પર્યાય; છે તે 'કમબદ્ધ'માં; પણ એકસાથે હોવાથી (તેને) 'અકમ' કહેવામાં આવે છે. તો કેટલાક દલીલ કરે છે : જુઓ ! 'તત્ત્વાર્થરાજવાર્તિક'માં 'કમ અને અકમ' લખ્યું છે. પણ એ તો બીજી વાત છે. પર્યાયમાં યોગ-લેશ્યા આદિ એકસાથે હોય તેને 'અકમ' કહે છે.

બીજે પણ ક્યાંક આવે છે : 'ગુણ' અકમે છે અને 'પર્યાય' કમે છે. 'ગુણ' સહવર્તી છે. એક સાથે અનંત છે. તોપણ એકસાથે - દ્રવ્યની સાથે છે, એમ પણ નથી. શું કહ્યું ? આત્મામાં ગુણ 'અકમે' છે, સહવર્તી છે, એક સાથે છે. તો એકસાથે ગુણ છે; તે દ્રવ્યમાં એકસાથે છે, એટલા માટે (સહવર્તી) નહીં પણ ગુણો એકસાથે અનંત છે, માટે (તેને) સહવર્તી કહેવામાં આવે છે. સમજાય છે કાંઈ ? ઝીણી વાત છે, ભાઈ ! ભગવાનનો માર્ગ ઘણો સૂક્ષ્મ છે.

શું કહ્યું ? કે : ભગવાન આત્મા તે એકરૂપ દ્રવ્ય (છે) અને ગુણ અનંત (છે). એ ગુણ એકસાથે સહવર્તી છે. સહવર્તી અર્થાત્ સાથે વર્તે છે. સહવર્તી એટલે દ્રવ્યની સાથે ગુણ છે એ માટે સહવર્તી કહ્યું, એમ નથી, દ્રવ્યની સાથે તો પર્યાય પણ છે. અનંત ગુણ એકસાથે છે; અને પર્યાયો એકસાથે નથી. અહીં એ 'કમબદ્ધ' સિદ્ધ કરવું છે ને...? સમજાણું કાંઈ ? ઝીણી (વાત) છે, ભગવાન ! અંતર-માર્ગની 'આ' ઝીણી વાત, ભાઈ !

વીતરાગ પરમાત્મા અહીં ૩૦૮મી (ગાથામાં) કહે છે : ગુરુએ શિષ્યને સમજાવ્યું..... તો આ સમજાવ્યું કે પ્રભુ ! એક વાર સાંભળ ! તારી પર્યાયમાં અકમ (અને) કમ - બન્ને છે. (તો) તે બન્નેનો અર્થ : પર્યાય(માં) કમસર એક ગતિ છે; ત્યારે બીજી ગતિ નથી - એ 'કમ' અને એકસાથે રાગ-યોગ-લેશ્યા (આદિ છે) - માટે 'અકમ'. (પણ) પર્યાય કમવર્તીમાંથી છૂટીને પર્યાય અકમે થઈ જાય છે એમ નથી. (રાગાદિ) એકસાથે રહે છે માટે 'અકમ' કહેવામાં આવે છે. અને (બીજે ઠેકાણે) 'ગુણ'ને પણ અકમ કહેવામાં આવ્યા છે.

ભગવાન આત્મા ગુણ અને પર્યાયના ભેદથી પણ રહિત છે. આહા...હા ! એ પૂર્ણાનંદનો નાથ પ્રભુ એકસ્વરૂપે બિરાજમાન છે ! એની દૃષ્ટિ કરવી, એનું નામ સમ્યગ્દર્શન છે. એ ધર્મનું

પહેલું પગથિયું છે.

એમાં (આત્મામાં) ગુણને સહવર્તી કહ્યા. એ ગુણ એકસાથે રહે છે. પર્યાય એકસાથે નથી રહેતી, (તેથી તેને) ક્રમવર્તી કહી.

અહીં 'ક્રમબદ્ધ' કહ્યું. નિયમથી એક પછી એક પર્યાય થવાવાળી છે તે જ થશે. દ્રવ્યમાં આઘી-પાછી પર્યાય થશે, એમ નથી. દરેક દ્રવ્યમાં પર્યાયની વ્યવસ્થિત વ્યવસ્થા છે. વ્યવસ્થા અર્થાત્ વિશેષ અવસ્થા. તે તે સમયમાં તે પર્યાય પોતાનાથી વ્યવસ્થિત છે. બીજો કોઈ પર્યાયને કરે અથવા તે પર્યાયમાં ફેરફાર કરે, એમ નથી.

બીજી વાત જરી ખ્યાલમાં આવી : એક આત્મામાં ૪૭ શક્તિઓ લીધી છે. છે અનંત. અહીં ૪૭માં નામ લીધાં છે. ૪૭ શક્તિમાં એક ભાવ નામનો ગુણ (શક્તિ) છે. તો એ ગુણનું સ્વરૂપ શું ? કે : કોઈ પણ પર્યાય, જે સમયે થવાવાળી છે તે થશે, તે ભાવગુણનું કાર્ય છે. સમજાણું કાંઈ ? જીણી (વાત) છે, ભગવાન ! ભાવગુણના કારણે ભવન-પર્યાય જે સમયે થાય છે, તે આઘી-પાછી નહીં. એક વાત બીજી વાત : એ ભાવગુણ છે, એનું - પોતાનું રૂપ અનંત ગુણમાં છે. તો જેમ ભાવગુણમાં જે વર્તમાન પર્યાય થવાવાળી (છે તે) ભાવગુણના કારણે થશે. તેમ અનંત ગુણમાંથી પણ ભાવગુણના કારણે (પર્યાય ક્રમબદ્ધ થશે); (કેમકે) અનંત ગુણમાં ભાવગુણનું રૂપ છે. આહા...હા ! સમજાય છે ભાઈ ! જીણું છે, ભગવાન ! આ 'ક્રમબદ્ધ' તો સૂક્ષ્મ છે.

અમારે ૭૨મી સાલથી 'ક્રમબદ્ધ'ની (ચર્ચા) ચાલે છે. કહ્યું હતું ને....! કે : 'કેવળીએ દીઠું હશે તેમ થશે.' વાત તો સાચી છે : 'જે સમયે જે પર્યાય (થવાની હશે તે જ) થશે.' પણ 'જેવું કેવળીએ દીઠું હશે તેમ થશે' - એવું પરથી (જે) લે છે, તે છોડી દો ! સમજાય છે કાંઈ ?

દ્રવ્યની પર્યાય જ્યારે જ્યારે થવાવાળી હશે ત્યારે થશે. એ દ્રવ્યનો સ્વભાવ છે અને એ દ્રવ્યમાં ભાવ નામનો એક ગુણ છે; કે જેના કારણે જે સમયે જે પર્યાય થવાની છે તે થાય છે અને એ પર્યાય છોડી (- વ્યય થઈ) ને બીજી (ઉત્પાદ) થાય છે. તો એમાં - ભગવાન આત્મામાં - એક ભાવઅભાવ નામનો ગુણ છે. અનંત ગુણની જે વર્તમાન પર્યાય છે તે જ થવાવાળી છે. તે જ છે. પણ એ ભાવનો અભાવ - વર્તમાન છે એનો અભાવ - એવો એક ગુણ છે; એ ગુણના કારણે (એ જ) વર્તમાન પર્યાયમાં ભાવ નહીં - એ અભાવનો ભાવ - એ કરવો ન પડે. 'હું કરું' એવો વિકલ્પ નહીં. જીણી વાત છે, પ્રભુ ! આહા...હા ! સમજાય છે કાંઈ ? જરી સૂક્ષ્મ (વિષય) છે.

આ તો અહીં 'ક્રમબદ્ધ' આવ્યું ; અને પછી બીજે ઠેકાણે 'ક્રમ-અક્રમ' છે (એમ આવ્યું). પણ એ ક્રમ-અક્રમ 'પર્યાય'ની વાત છે. તે 'ક્રમ' એક પછી એક થશે. એ 'અક્રમે' થશે, એમ નથી. પર્યાયમાં એકસાથે રહેવાવાળી પર્યાયને 'અક્રમ' કહે છે અને એકસાથે ન રહેવાવાળી પર્યાયને 'ક્રમ' કહે છે. સમજાય છે કાંઈ ?

આત્મામાં ભાવ નામના બે ગુણ છે. એક ભાવગુણ એવો છે કે : ષટ્કારકથી પર્યાયમાં જે વિકારીભાવ ક્રમસરમાં થાય છે, તે વિકારીપર્યાયનું અભાવરૂપે પરિણમન થવું તે ભાવગુણના કારણે (અર્થાત્) ભાવગુણનું કાર્ય છે.

અહીં તો અમારે ‘ક્રમબદ્ધ’માં નિર્મળ પર્યાય પ્રગટ થાય છે, એ સિદ્ધ કરવું છે. કેમકે આત્મામાં ‘ક્રમબદ્ધ’ છે એવો નિર્ણય જ્યારે કરે છે, ત્યારે તો દૃષ્ટિ જ્ઞાયકસ્વરૂપ ઉપર હોય છે. જ્ઞાયકસ્વભાવમાં અનંત ગુણ છે. અનંતગુણમાં ‘ભાવ’ નામના બે ગુણ છે. એક ભાવગુણનો અર્થ : જે સમયે જે પર્યાય થવાવાળી છે; તે ભાવ (ગુણ)ના કારણે થશે. એ ભાવ(ગુણ)નું રૂપ અનંત ગુણમાં છે. (એ) કારણે અનંત ગુણની પર્યાયો (જે સમયે જે થવાવાળી છે તે) થશે. એક વાત. બીજી વાત : ષટ્કારકથી પર્યાયમાં વિકાર થાય છે. તે કર્મથી નહીં; દ્રવ્ય-ગુણથી નહીં. પર્યાયમાં વિકાર ષટ્કારકથી (એટલે કે) રાગ કર્તા, રાગ કાર્ય, રાગ સંપ્રદાન આદિ છ કારકથી (થાય છે). રાગ આદિ, દ્વેષ આદિ, વિષયવાસના આદિ (વિકારરૂપ) પરિણમન, પર્યાયમાં ષટ્કારકથી થાય છે. (એ) વિકારનો અભાવ થઈને, અવિકારરૂપ (જે) પરિણમન થાય છે તે એક ભાવગુણના કારણે થાય છે. તો એ ભાવ(ગુણ) એવો છે કે : વિકારના અભાવરૂપ - ધર્મરૂપ -મોક્ષમાર્ગની પર્યાયરૂપ - પરિણમન થાય છે. આહા...હા...હા ! તો આ ‘ક્રમબદ્ધ’માં પણ એમ કાઢવું છે ! સમજાય છે કાંઈ ?

કોઈ કહે કે : ‘ક્રમબદ્ધ’ છે.....‘ક્રમબદ્ધ છે, તે થશે....થશે.’ પણ (ધીરજથી) સાંભળ : પ્રભુ ! પર્યાય ક્રમબદ્ધ તો એમ જ થાય છે; પણ ક્રમબદ્ધમાં ‘અકર્તાપણું’ ક્યારે આવે છે ? ‘હું કરું છું....હું કરું.... આ પર્યાયને એવી કરું’ ત્યાં સુધી તો વિકલ્પ છે અને ‘કર્તાપણા’નો (- કર્તાબુદ્ધિનો) ભાવ છે. તો ‘પર્યાય ક્રમબદ્ધ થાય છે’ એમાં ‘હું કરું’ એવો વિકલ્પ પણ નહીં; અને ‘પર્યાય થાય છે’ એને ‘હું કરું’ એવો ભાવ પણ નહીં. આહા...હા...હા ! આવી વાત ઝીણી છે !

પ્રભુ અંદર સચ્ચિદાનંદ પ્રભુ - ‘સિદ્ધ સમાન સદા પદ મેરો’ - એવી જે અંદર ચીજ છે તે (તો) પર્યાયથી ભિન્ન છે. એ ક્રમબદ્ધની પર્યાય અને અક્રમપર્યાય; (અક્રમ એટલે યોગ-લેશ્યા આદિ સાથે રહેવાવાળા;) એનાથી રહિત છે. એવો ભગવાન આત્મા જ્યારે દૃષ્ટિમાં આવે છે ત્યારે એમાં જેટલા ગુણ છે, એમાં ભાવગુણનું રૂપ છે, તે કારણે એ (એક) સમયમાં અનંત ગુણની પર્યાય થાય જ છે. ‘હું કરું તો થાય છે’ એમ નથી. ઝીણી વાત છે, ભાઈ ! આ વાત સમજવા જેવી છે. ઝીણી તો (છે), બાપુ ! આ પ્રિયંકર (- હિતકારક) ચીજ છે.

ભગવાન આત્મા એક સમયમાં-વર્તમાન ધ્રુવ...ધ્રુવ...ધ્રુવ....ધ્રુવ...ધ્રુવ ત્રિકાળ રહેશે માટે એ ત્રિકાળીની અપેક્ષા પણ (ભેદરૂપ) વ્યવહાર છે. ભેદથી કથન આવે.....! બાકી એક સમયમાં પરમાત્મા પોતે પૂર્ણાનંદનો નાથ પ્રભુ (છે). એ ‘ક્રમબદ્ધ’ના નિર્ણયમાં ‘અકર્તાપણું’ આવે છે અથવા ‘જ્ઞાતાપણું’ આવે છે.

પ્રશ્ન : તો જ્ઞાતાપણું અને અકર્તાપણું ક્યારે આવે છે ?

સમાધાન : ક્રમબદ્ધના લક્ષમાંથી, પર્યાયનું લક્ષ છોડીને, જેમાંથી ક્રમબદ્ધ થાય છે એ દ્રવ્ય ઉપર જ દૃષ્ટિ દેવી ! (તો જ્ઞાતાપણું અને અકર્તાપણું આવે છે). ઝીણી વાત છે, ભાઈ !

એ અનંતગુણનું વિકારરૂપ પરિણમન થાય છે તોપણ, એમાં એવો ગુણ છે કે (જે) (દ્રવ્યને પકડે. ક્રમબદ્ધની પર્યાયમાં દ્રવ્યને - જ્ઞાયકને પકડ્યો. પણ પર્યાયમાં પર્યાયનો નિર્ણય પર્યાયથી નથી થતો. પર્યાયનું જ્ઞાન પણ દ્રવ્યનો નિર્ણય કરવાથી થાય છે. તો અહીં કહે છે કે : એ પર્યાયમાં જે ક્રમસર પર્યાય છે, એનો નિર્ણય જ્યારે કરે છે તો ‘દૃષ્ટિ’ જ્ઞાયક ઉપર હોય છે.

જ્ઞાયકમાં 'ભાવ' નામના બે ગુણ છે. એક ભાવ નામના ગુણને કારણે અનંત ગુણમાં એવી એક શક્તિ પોતાનાથી છે કે : એ સમયે એ પર્યાય થશે, થશે ને થશે જ. 'હું કરું તો થશે' એમ નથી અને એક ભાવગુણ એવો છે કે : પર્યાય ષટ્કારક(થી) પરિણામે છે અને 'ક્રમબદ્ધ'નો નિર્ણય (થતાં) જ્યારે (દૃષ્ટિ) જ્ઞાયક ઉપર જાય છે ત્યારે એની નિર્વિકારી-ધર્મની પર્યાય ઉત્પન્ન થાય છે. સમજાય છે કાંઈ ?

આહા...હા ! આવી વ્યાખ્યા હવે ! કોઈ કહે : કરો વ્રત...કરો અપવાસ ને કરો તપસ્યા....કરો ભક્તિ - (એ) સહેલું હતું. (પણ) એ તો બધું રખડવાનું હતું. રાગની ક્રિયા છે અને (જો) રાગનો કર્તા થાય છે અને આધુ-પાદ્યું કરવા જાય છે તો મિથ્યાત્વ જ વધે છે.

દ્રવ્યમાં ભાવ નામનો ગુણ જે સ્વભાવ છે, તે ગુણને કારણે અન્વયની વર્તમાન પર્યાય થશે ને થશે જ. તે આધી-પાછી થશે નહીં. તે સમયે થવાવાળી થશે ને થશે જ. 'હું કરું તો પર્યાય થાય છે' એવી દૃષ્ટિ ઊડી જાય છે. એવો વિકલ્પ પણ ઊડી જાય છે. આહા...હા...હા ! સમજાણું કાંઈ ?

ઝીણી વાત છે, ભાઈ ! આ તો મૂળ તત્ત્વ છે ! પરમાત્મા સર્વજ્ઞદેવ ત્રિલોકનાથે જે કહ્યું એ કોઈ (નવો) પંથ નથી. એ કોઈ પ્રક્ષ નથી. એ તો વસ્તુનું સ્વરૂપ જ એવું (ત્રિકાળ) છે. આહા...હા ! એ વસ્તુનું સ્વરૂપ આ છે કે : જ્યારે એ વસ્તુની દૃષ્ટિ થાય છે અને ક્રમબદ્ધ પર્યાય ઉપરથી લક્ષ ધૂટી જાય છે અને ત્યારે એને દ્રવ્યની દૃષ્ટિ થાય છે.

દ્રવ્યમાં એ ભાવગુણ બે છે. એક (ભાવ) ગુણના કારણે વિકારરૂપ પરિણમનના અભાવરૂપ પરિણમન થાય છે. એટલે ધર્મનું મૂળ સમ્યગ્દર્શન, જ્ઞાન, ચારિત્રરૂપ પરિણમન થાય છે અને (બીજા) એક ભાવ (ગુણ)ને કારણે, એ સમયે જે પર્યાય થવાવાળી છે તે થશે. આહા...હા...હા !

આ દ્રવ્યમાં 'હું આ પર્યાય કરું તો થશે' એવો પ્રશ્ન નથી. એવો વિકલ્પ પણ નથી. ઝીણી વાત છે, પ્રભુ ! એ વસ્તુમાં વિકલ્પ નથી. ભાવગુણને કારણે એ પર્યાય (થવાવાળી) થશે (જ). પછી 'હું કરું' એવા વિકલ્પનું લક્ષ નથી. અર્થાત્ 'એ પર્યાય કરું' એવું પણ લક્ષ (સાધકને) નથી. એનું લક્ષ તો દ્રવ્ય ઉપર ગયું છે; કે જેમાં અનંત ગુણ પડ્યાં છે : ભાવ, અભાવ, અભાવભાવ (વગેરે). ઝીણી વાત ! એક એક વાત (ઝીણી) છે.

આત્મામાં 'ભાવ' નામના બે ગુણ છે. જ્યારે 'ક્રમબદ્ધપર્યાય'નો નિર્ણય કરે છે તો એની દૃષ્ટિ દ્રવ્ય ઉપર જાય છે અને દ્રવ્યમાં ભાવ નામનો ગુણ પડ્યો છે તો તે કારણે, વિકારરહિત પરિણમન થાય છે. નહીંતર 'ક્રમબદ્ધ'માં તો વિકાર પણ આવે છે પણ, 'ક્રમબદ્ધ'નો નિર્ણય કરવા જાય છે ત્યાં, ક્રમબદ્ધમાં નિર્મળ-મોક્ષમાર્ગની પર્યાય ઉત્પન્ન થાય છે. આહા...હા ! સમજાય છે કાંઈ ?

(અહીં) કહે છે : 'પ્રથમ તો જીવ ક્રમબદ્ધ એવાં પોતાનાં પરિણામોથી ઊપજતો થકો' - (અહીં) નિર્મળ પરિણામને પોતાનાં કહ્યાં (છે). નહીંતર પર્યાય છે, તે દ્રવ્યથી ભિન્ન છે. કારણ કે પર્યાય તો દ્રવ્ય ઉપર તરે છે. પર્યાયનો પ્રવેશ દ્રવ્યમાં નથી. (પણ) અહીં તો એટલું (જ) સિદ્ધ કરવું છે કે : જીવમાં જે પરિણામ થાય છે તે ક્રમસર થાય છે, ક્રમબદ્ધ થાય છે.

સાધારણ વાત તો એમ આવી ને....? કે : ગુણ સહવર્તી અને પર્યાય ક્રમવર્તી (છે). (પણ) અહીં તો એ ઉપરાંત 'ક્રમનિયમિત' - ક્રમવર્તી તો છે; પણ નિયમથી જે થવાવાળી છે તે થશે, 'તે થશે' એ સત્ છે ! ખરેખર તો પર્યાય 'સત્' (છે).

અહીં તો (કહે છે :) નિર્મળ-સમ્યગ્દર્શન-જ્ઞાન-ચારિત્રની-પર્યાય ઉત્પન્ન થઈ છે, એ (નિર્મળ પર્યાય) પણ 'ક્રમબદ્ધ'નો નિર્ણય કરવાથી (ઉત્પન્ન થઈ છે). (કેમકે) દ્રવ્યસ્વભાવનો નિર્ણય થાય છે, તો એનું (દ્રવ્યનું) પરિણમન નિર્મળ જ થાય છે. વિકાર થાય છે, પણ વિકારથી રહિત એનું પરિણમન થાય છે. ઝીણી વાત છે, ભાઈ ! (પણ) વાત આવી છે !! લોકોને બેસે (કે) ન બેસે...! (પણ) વસ્તુનું સ્વરૂપ જ આવું છે. વસ્તુ એવી છે !!

આત્મામાં અનંત ગુણ છે. અનંત ગુણમાં, એ બધા ગુણોની વર્તમાન પર્યાય ઉત્પન્ન થાય, એવો પણ એમાં એક ગુણ છે. (તો) 'પર્યાય કરું તો થશે' એવી વાત નથી. એક વાત અને (બીજી વાત :) એ 'ભાવ' પર્યાય છે, એનો અભાવ થાય છે. તો 'એ પર્યાયનો હું વ્યય કરું' એમ પણ નથી. કારણ કે : આત્મામાં એક 'ભાવ-અભાવ' નામનો ગુણ છે.

આહા...હા..હા ! વીતરાગ-માર્ગ તો જુઓ ! અહો...હો ! ત્રણ લોકના નાથ જિનેશ્વરદેવનો પંથ કોઈ જુદી જાતનો (છે) ! ભાઈ ! દુનિયા સાથે કાંઈ મેળ ખાવો કઠણ છે. એટલે લોકો 'સોનગઢ'નું એકાંત છે, એકાંત છે (- એમ કહે). તો કહો પ્રભુ ! તું પણ પ્રભુ છો. સિદ્ધાંતમાં તો એવું લીધું છે કે : સમકિતીને પર્યાયદૃષ્ટિ ઊડી ગઈ છે તો દ્રવ્યથી તો પરદ્રવ્ય એનો સાધર્મી છે. કારણ કે : પોતાને પર્યાયદૃષ્ટિ ઊડી ગઈ (હોવાથી) (તે) બીજાની (પણ) પર્યાયને જોતા નથી. એનું (બીજાનું પણ) દ્રવ્ય પર્યાયરહિત છે. સમજાણું ? દ્રવ્ય સાધર્મી છે. ભગવાન છે ! પોતાને પર્યાયનું લક્ષ છૂટ્યું; પરની પર્યાયનું પણ લક્ષ છૂટ્યું. (તેથી તે) એનું દ્રવ્ય છે એને જુએ છે.

આહા...હા ! અંદર ભગવાનસ્વરૂપ પરમાત્મા છે. ઉપરથી શરીર-રાગાદિ પરિણામ ગમે તે હો....પણ અંદર તો એનાથી ભિન્ન, ભગવાન છે ! - એવી દૃષ્ટિ થયા વિના, ક્રમબદ્ધમાં ધર્મની નિર્મળ પર્યાય ઉત્પન્ન થતી નથી. સમજાણું કાંઈ ?

(જીવ) પોતાનાં પરિણામોથી ઊપજે છે. તો આ પરિણામ ક્યાં ? કે : નિર્મળ લેવા. સાથે વિકાર થાય છે, પણ એનું જ્ઞાન થાય છે. એ (નિર્મળ) પરિણામ (અહીં) એનાં (- સાધકનાં) લેવાં છે. (સાધકને) પરિણામમાં વિકાર તો થાય છે પણ એ (વિકારી) પરિણામ પોતાનાં નહીં. કારણ કે : જ્યારે 'ક્રમબદ્ધ'નો નિર્ણય થાય છે ત્યારે તો દૃષ્ટિ દ્રવ્ય ઉપર-જ્ઞાયક ઉપર પડે છે. જ્ઞાયકમાં કોઈ ગુણ વિકારી તો છે જ નહીં. અવિકારી અનંત ગુણનો પિંડ પ્રભુ છે ! એ અનંત ગુણના પિંડનો જ્યાં સ્વીકાર થયો ત્યાં, પર્યાયમાં વિકાર થાય છે પણ તે પરિણામ પોતાનાં (સાધકનાં) નથી. એનાથી રહિત, એ (નિર્મળ) પરિણામ પોતાનાં છે. ક્રમસર થાય છે. થવાનાં હોય ત્યારે થાય છે. તોપણ પોતાનાં નિર્મળ પરિણમ તે પોતાનાં છે. જ્ઞાનીને પણ વિકારી અવસ્થા થાય છે; પણ એ પરિણામ પોતાનાં છે, એવું (અહીં) આવતું નથી.

વિકારી પરિણામ પણ ક્રમસર-ક્રમબદ્ધ જ આવે છે. પણ તે જ સમયમાં વિકારથી રહિત - 'ક્રમબદ્ધનો નિર્ણય' - 'દ્રવ્ય'નો નિર્ણય કહેવાય (છે). દ્રવ્યમાં તો અનંત ગુણ છે. તે અનંત ગુણ

નિર્મળ છે. તો એ વિકારી અવસ્થાથી રહિત - 'ક્રમબદ્ધનો નિર્ણય કરવાથી' - 'દ્રવ્ય'નો નિર્ણય થયો અને તેથી નિર્મળ પર્યાયની ઉત્પત્તિ થાય છે. - એ 'પોતાનાં પરિણામોથી ઊપજતો થકો જીવ જ છે.' સમજાય છે કાંઈ ?

આ તો રહસ્યનો કોઈ પાર ન મળે ! કોઈ (સાધારણથી) પહોંચી ન શકે. આ સંતોની-દિગંબર સંતોની વાણી તો અલૌકિક છે ! (બીજે) ક્યાંય નથી. વેદાંત એક આત્મા કહે છે ને....શુદ્ધ કહે છે ને....! સુધરેલાંમાં ઘણું ચાલે છે ને....? પરદેશમાં પણ વેદાંત ઘણું ચાલે છે : 'એક સર્વ વ્યાપક છે.' અને મુસલમાનોમાં પણ એમ ચાલે છે. એમાં એક સૂફી નામનો માર્ગ (- મત) છે. સૂફી ફકીર અમે જોયા છે. અમે એકવાર બોટાદ બહાર નીકળતા હતા, ત્યાં બે સૂફી ફકીર સામે મળ્યા. વૈરાગ્ય....ઉદાસ....ઉદાસ...વૈરાગ્ય દેખાય લોકોને. તે એક જ માને છે : 'એક હમ હૈં. એક ખુદા હમ હૈં, હમ હૈં ખુદા ખુદા ચારો. બીજી ચીજ કોઈ છે જ નહીં. એક જ ખુદા સર્વવ્યાપક છે.' - એ બધું જૂઠું છે. વેદાંત પણ સર્વવ્યાપક માને છે. વેદાંત તો ત્યાં સુધી કહે છે કે : આત્મા અને આત્માનો અનુભવ - બે ક્યાંથી આવ્યા ? અહીં તો હજી આત્મા અને આત્માની પર્યાય - બે લેવાં છે. અનુભવ છે તે પર્યાય છે. આત્મા ત્રિકાળી છે. 'ક્રમબદ્ધ'નો જ્યાં નિર્ણય કરે છે તો આત્માનો અનુભવ થાય છે. આત્મા અને આત્માનો અનુભવ - બન્નેનો નિષેધ વેદાંત કરે છે કે : 'આત્મા' અને 'અનુભવ' (એ) તો દ્વૈત થઈ ગયા. આહા...હા ! (પણ) દ્વૈત જ છે ! અનુભવની પર્યાય છે. વિકારની પર્યાય પણ છે; પણ એ પર્યાયથી રહિત પરિણમન પોતાનું થાય છે; તો 'એ' છે તો ખરું ને....? 'છે' તો એનાથી રહિત થયો ને....! છ દ્રવ્યથી રહિત આત્મા છે; તો છ દ્રવ્ય છે કે નહિ ? આ આત્મા સિવાય, બીજા અનંત આત્મા હમણાં બધા છે !

જ્યાં દ્રવ્યનો આશ્રય થઈને, એક સમયની પર્યાયમાં એ છ દ્રવ્યનો નિર્ણય થાય છે, તે એ પર્યાયમાં પોતાના દ્રવ્ય-ગુણનું પણ જ્ઞાન થાય છે. એ પર્યાયમાં જ્ઞાનનો સ્વભાવ સ્વ-પર પ્રકાશક પોતાનાથી થાય છે - એવું જ્ઞાન એમાં થાય છે; નવું કરવું પડતું નથી. એની પર્યાયમાં સ્વ-પર પ્રકાશક પર્યાય ઉત્પન્ન થાય છે. 'પરને જાણું' એ પણ નથી. 'પરને જાણવું' એ પણ અહીં નથી. પરસંબંધી પોતાનું જ્ઞાન જે છે, એને જ જાણે છે. પરને જાણતા નથી. (જ્ઞાન) પરને સ્પર્શતું નથી, તો પરને જાણે ક્યાંથી ?!

આહા...હા ! સમજાણું કાંઈ ? થોડું ઝીણું છે, ભાઈ ! પણ વાત તો એવી છે ! બરાબર ન સમજાય તો રાત્રે (ચર્ચામાં) પૂછવું. એમ ન સમજાવું કે અમારે ન પુછાય. એવી વાત નથી. બધા પૂછી શકે (છે).

'પોતાનાં પરિણામોથી ઊપજતો થકો' - અહીં તો 'પોતાનાં પરિણામોથી' લીધું. 'પોતાનાં વિકારી પરિણામોથી' એમ નહીં; એ (વિકારી) પરિણામ જીવનાં નથી. તે વખતે એ વિકાર થાય છે પણ એ સમયે, દ્રવ્યની દૃષ્ટિથી 'ક્રમબદ્ધ'નો નિર્ણય કરે છે તો, વિકારરહિત પોતાનાં પરિણામ ક્રમબદ્ધમાં થાય છે. આહા...હા ! સમજાણું કાંઈ ?

આ તો આ લીટીનો અર્થ ત્રીજી વાર થાય છે, પરમ દિવસે કર્યો હતો. કાલે અને આજે

શરૂ કર્યો હતો. પાર નહીં ! વીતરાગ-માર્ગનાં શાસ્ત્રનાં રહસ્યનો પાર નહીં !! આહા...હા ! એવી ચીજ ભગવાન ત્રિલોકનાથ સર્વજ્ઞના શ્રીમુખે દિવ્ય ધ્વનિમાં આવે છે !! 'મુખ ઝંકાર ધુનિ સુનિ અર્થ ગણધર વિચારે, રચિ આગમ ઉપદેશ ભવિકજીવ સંશય નિવારે !'

(‘સમયસાર’) ૩૮ ગાથામાં ક્રમ અને અક્રમ પછી પાઠ એમ લીધો છે : શિષ્ય-શ્રોતા પંચમ આરાનો (છે) ! અને કુંદકુંદ આચાર્ય અને અમૃતચંદ્રાચાર્ય પંચમ આરાના સાધુ છે ! (તે) શ્રોતાને સમજાવે છે ! શ્રોતા સાંભળે છે અને સાંભળીને તરત પ્રતિબોધ પામે છે ! પ્રતિબોધ એવો પામે છે : હવે મને સમ્યગ્દર્શન થયું; મિથ્યાત્વનો નાશ થયો; હવે ફરી (એનો) અંકુર ઉત્પન્ન નહીં થાય.

પંચમ આરાના શ્રોતાને ગુરુએ સમજાવ્યા - અપ્રતિબદ્ધને સમજાવ્યા. કેટલાક (લોકો) એમ કહે છે કે ‘આ ‘સમયસાર’ તો સાધુને માટે છે.’ પણ પાઠમાં (‘અત્યન્તમપ્રતિબુદ્ધઃ’ શબ્દ છે) તો અપ્રતિબદ્ધને સમજાવ્યા છે અને અપ્રતિબદ્ધ સમજ્યા. આહા...હા ! એવી સંતોએ વાત લીધી છે ! એ શિષ્ય એમ કહે છે કે : પ્રભુ ! હવે અમારે મિથ્યાત્વનો નાશ થયો. એ મિથ્યાત્વનો અંકુર હવે સાદિ-અનંત (કાળમાં) ઉત્પન્ન નહીં થાય. આહા...હા ! અરે પ્રભુ ! તું છન્નસ્થ છે....પંચમ આરાનો શ્રોતા (છે), અપ્રતિબુદ્ધ હતો અને આ સાંભળ્યું ને....આટલું બધું જોર આવી ગયું ?! ભગવાન જોર શું ? આત્મામાં એટલી તાકાત તો છે....અહો...હો...હો ! (‘સમયસાર’) (ગાથા-) ૩૮માં અને (‘પ્રવચનસાર’) ૯૨માં ‘અપ્રતિહત’ વાત લીધી છે : ઉત્પન્ન થયું તે થયું. સમ્યગ્દર્શન થયું અને પછી પડી જશે - એ વાત જ નથી.

(‘સમયસાર’) આસ્ત્રવ અધિકારમાં લીધું છે : (જેઓ) (શુદ્ધ) નયથી પરિચ્યુત થાય તો આમ થાય છે. (આ તો) જરા જ્ઞાન કરાવવા માટે ‘શુદ્ધનયતઃ પ્રચ્યુત્ય’ (લીધું છે).

આહા...હા ! શ્રોતા તો એવા લીધા છે કે સાંભળતાં (જ) રસ આવી ગયો અને દ્રવ્ય ઉપર ઝૂકી ગયા અને જે અનુભવ થયો, સમ્યગ્દર્શન થયું તો એ કહે છે કે : હવે અમે સમ્યગ્દર્શનથી પડી જશું અને મિથ્યાત્વ ઉત્પન્ન થશે - એ અમને (બનવાનું) નથી ! આવી વાત છે !

‘પ્રવચનસાર’ (ગાથા-) ૯૨માં પણ એમ કહ્યું કે : આગમકૌશલ્યથી અને પોતાના અનુભવથી જે અમને દર્શન-જ્ઞાન-ચારિત્ર થયું તો દર્શનમાં અમને મિથ્યાત્વનો અંકુર ઉત્પન્ન થશે નહીં. ચારિત્રની વાત બીજી છે. પંચમ આરાના છે તો સ્વર્ગમાં જશે; (ત્યાં) ચારિત્ર રહેશે નહીં. પંચમ આરાના સાધુ છે ને....! તો કેવળજ્ઞાન તો છે નહીં. અમારા દર્શનમાં (તો) મિથ્યાત્વનો અંકુર ઉત્પન્ન થાય નહીં. (પણ) અમે ચારિત્રવંત છીએ તો ચારિત્ર નાશ પામશે નહીં એમ નથી; કેમકે અમે પંચમ આરામાં છીએ, (તેથી) અમારે સ્વર્ગમાં જવું પજશે. કારણ કે અમને (અત્યારે) કેવળજ્ઞાન છે નહીં. અમારા પુરુષાર્થમાં કમી છે; એ કાળના કારણે નહીં. અહીંથી તો સ્વર્ગમાં જવું પડશે તેથી ચારિત્રથી તો રહિત થશું. ચારિત્ર અપ્રતિહત નથી, એમ કહ્યું.

‘ચારિત્રપાહુડ’માં પર્યામાં બે બોલ છે ને....! પર્યાય ‘અક્ષય’ અને ‘અમેય’ ! દ્રવ્ય-ગુણની તો વાત ક્યાં કરવી ?! આહા...હા ! દ્રવ્યનો જ્યાં અનુભવ-દૃષ્ટિ થઈ, (અર્થાત્) ‘હું પૂર્ણાનંદ પ્રભુ, અભેદ-અખંડ આનંદ છું’ એવી જ્યાં દૃષ્ટિ થઈ તો કહે છે કે ચારિત્રવંતને (તે) પર્યાય

અક્ષય છે અને અમેય છે. નહીંતર (સ્વર્ગમાં તો) ચારિત્ર છૂટી જશે. તોપણ અમે ચારિત્ર બીજા ભવમાં લેશું, લેશું ને લેશું અને બીજા ભવમાં પૂર્ણ કરીશું. આહા...હા ! અમે પંચમ આરાના સાધુ છીએ.....(પણ ખરેખર) અમે પંચમ આરાના નહીં, અમે તો અમારા આત્માના છીએ. અમને આરો નડતો નથી. ચારિત્રનો અધિકાર લીધો છે ત્યાં ચારિત્રની પર્યાયને અક્ષય અને અમેય (કહી છે). પર્યાયમાં મર્યાદા નહીં, એટલી તાકાત પર્યાયમાં છે !

અનંત ગુણની પર્યાયમાં એક એક પર્યાય એટલી તાકાતવાળી છે કે : અનંત ગુણને જાણે, અનંત પર્યાયને જાણે - તેવી જ્ઞાનની એક પર્યાયની તાકાત ! શ્રદ્ધાની એવી તાકાત ! ચારિત્રની એવી તાકાત ! અસ્તિત્વ-વસ્તુત્વ-પ્રમેયત્વ-અગુરુલઘુત્વ આદિ દરેક પર્યાયની એવી તાકાત-એટલી તાકાત ! આહા...હા ! સમજાણું કાંઈ ?

એ પર્યાય તો એમ કહે છે કે 'અમારે હવે મિથ્યાત્વનો અંકુર ઉત્પન્ન નહીં થાય.' (પણ) પ્રભુ ! તમે ભગવાન પાસે ગયા નથી....અને તમે એટલું કહ્યું ! તમે મહાવ્રતધારી છો ને....તમે એટલું કહી દ્યો છો ! (સાધક કહે છે :) અમારો નાથ એમ પોકાર કરે છે....અમારો પ્રભુ પોકાર કરે છે - એ પ્રભુ એમ કહે છે કે : અમને મિથ્યાત્વ હવે થી કદી થશે નહીં.

આહા...હા ! આ 'કમબદ્ધ'નો નિર્ણય કરવામાં એ દર્શન (- શ્રદ્ધા)નો નિર્ણય થયો તો નિર્મળ પરિણામ પોતાનાં થયાં - એ નિર્મળ-સમ્યક્ પરિણામ હવે નહીં પડે. સમજાણું ?

આવી વાત કોઈ દિવસ - આટલા વર્ષમાં સાંભળી પણ નહિ હોય ! સાંભળવા જાય (ત્યાં સાંભળવા મળે કે :) દયા કરો ને વ્રત કરો ને મંદિર બનાવો ! એક દિવસ આ મંદિરની પાસે કહ્યું હતું : એ તો જે સમયે જે પર્યાય જડની થવાવાળી હશે તે થશે, થશે ને થશે. બીજો કરે (તો થાય) અને બીજો ન કરે તો ન થા, એમ નથી. એ અહીં આવ્યું છે :-

એ પોતાનાં પરિણામોથી ઊપજતો થકો જીવ જ છે 'જીવ જ છે' એમાં તો વિકારનાં પરિણામ દૂર રાખવામાં આવ્યાં છે. નહીંતર (તે) જીવ જ છે. (પણ) જ્યાં 'કમબદ્ધ'નો નિર્ણય થયો (ત્યાં નિર્મળ પરિણામ જે ઉત્પન્ન થાય છે તે જીવ જ છે). આહા...હા ! ગજબ વાત !!

ગાથા રચનાર કુંદકુંદાચાર્યે તીર્થકર જેવું કામ કર્યું છે અને એમના ગણધર જેવું કામ અમૃતચંદ્રાચાર્યે કર્યું છે. આહા...હા...હા ! અરે ! એ વાણી મળવી મુશ્કેલ, બાપા ! પ્રભુ ! આ કોઈ લૌકિક વાત નથી. જગતના પ્રપંચની વાતો નથી. આ તો અંતરની વાતો છે.

'જીવ કમબદ્ધ' આહા...હા ! એમાં કેટલું ભર્યું છે !! આહા...હા ! 'પોતાનાં પરિણામોથી ઊપજતો થકો' ...વિકાર આદિ છે તો ખરા; પણ વિકારનું જ્ઞાન છે - એ પોતાનાં પરિણામ છે. કારણ કે અકર્તાપણાની વાત છે ને....! તો અકર્તાપણામાં જ્ઞાતા-દૃષ્ટા થયો. 'જ્ઞાતા-દૃષ્ટા પરિણામ' એ પોતાનાં છે. એમ 'કમબદ્ધ એવાં પોતાનાં પરિણામ' છે. એ પરિણામનો કમ છે. પરિણામમાં 'કમબદ્ધ' લેવું છે ને....? દ્રવ્યમાં (કમબદ્ધ) ક્યાં લેવું છે ? 'કમબદ્ધ એવાં પોતાનાં પરિણામ' - પરિણામમાં કમબદ્ધ લેવું છે.

આહા..હા ! સૂક્ષ્મ છે પણ, પ્રભુ ! આ તો અમૃતનો ઘડો છે !! એવી વાત દિગંબર સંતો સિવાય ક્યાંય નથી. શ્વેતાંબરમાં પણ કલ્પિત વાતો છે. શાસ્ત્રો બનાવ્યાં એ કલ્પિત બનાવ્યાં

છે. આ તો ભગવાન ત્રિલોકનાથની વાણી છે. સર્વજ્ઞના કેડાયતો આડતિયા થઈ ને વાત કરે છે. એ મુનિ (ભગવંત) સર્વજ્ઞના આડતિયા છે. એ માલ પ્રત્યક્ષપણે સર્વજ્ઞ ભગવાનનો છે. શ્રુતજ્ઞાનીને પરોક્ષ છે. એ પ્રત્યક્ષપણે એમનો માલ છે; એ પ્રત્યક્ષપણે અહીં બતાવે છે.

આહા...હા ! પ્રભુ ! તું પૂર્ણાનંદનો નાથ છો ને.....! તારી પર્યાય જે સમયે જે થવાની હશે તે થશે જ. તેની ઉપરથી દૃષ્ટિ હઠાવી લે. એટલું સત્ પણ થશે (- થઈને રહેશે).

શું કહે છે ? - પર્યાય 'સત્' છે. ઉત્પાદ-વ્યય રૂપ 'સત્' છે ને....! ઉત્પાદ-વ્યય 'સત્' છે. વ્યય અભાવરૂપે સત્ છે. 'ત્રણે સત્ છે.' ઉત્પાદ સત્ છે. વ્યય સત્ છે. ભાવ સત્ છે. અભાવ સત્ છે અને ધ્રુવ સત્ છે. - એ ત્રણે સત્માં કોઈની અપેક્ષા એકેને નથી. એવું ૧૦૧-ગાથા 'પ્રવચનસાર'માં આવ્યું છે. ઉત્પાદની અપેક્ષા ધ્રુવને નહીં. ધ્રુવની અપેક્ષા ઉત્પાદને નહીં. આહા...હા !

અહીં તો જે પરિણામ ઊપજે છે તે જીવ જ છે. ક્રમબદ્ધ પરિણામમાં જે સમ્યગ્દર્શન-જ્ઞાન-શાંતિ(નાં) નિર્મળ પરિણામ ઊપજ્યાં તે (જીવ જ છે). આહા...હા ! ગજબ વાત છે !!

કેટલાંક દિગંબર પંડિતો શાસ્ત્ર (- આશય) સમજે નહીં અને સમજ્યા વિના (એમ ને એમ) વાંચ્યા કરે, અને મોટા (પૈસાવાળા) માણસ (સભામાં) બેઠા હોય એને કંઈ ખબર પડતી ન હોય છતાં જયનારાયણ (- હા એ હા) કરે ! અહીં તો સત્ય છે એ સત્ય છે. (મેં તો ઇન્દોરના શેઠને કહ્યું કે : 'શેઠ ! પર્યાય ઉપાદાનથી - પોતાનાથી થાય છે, પરથી નહીં. (એ વાતનો) ઢંઢોરો પીટો ! અહીં કંઈ ખાનગી નથી.'

(અહીં કહે છે :) 'અજીવ નથી' - એ પરિણામ (જીવ જ) છે, અજીવ નથી. એનો અર્થ છે : એ પરિણામમાં રાગ પણ નથી અને અજીવ પણ નથી. આહા...હા ! સમજાણું કાંઈ ?

માર્ગ જરી ઝીણો, પ્રભુ ! પકડવા માટે બહુ ધ્યાન રાખવું જોઈએ, બહુ પ્રયત્ન જોઈએ. દુનિયાને રાજી રાખવા વાત કરે (તે તો) લોકરંજન છે. તારણસ્વામી કહે છે કે : દુનિયા લોકરંજન કરે છે, જનરંજન કરે છે. આ 'અષ્ટપાહુડ'માં (પણ) આવ્યું : જનરંજન કરે છે - લોકોને ઠીક કેમ પડે ? જનરંજન (એટલે) દુનિયા રાજી થાય એવું કરો. દેશસેવા કરો. એકબીજાને મદદ કરો. સાધર્મીને મદદ કરો. પણ અહીં કહે છે કે મદદ કોઈ કરી શકતું નથી; (એ તો) જડની પર્યાય છે.

મુનિને-સાચા સંતને પણ આહાર-પાણી દે છે.... તો એ આહાર-પાણી દેવાની ક્રિયા આત્મા કરી શકતો નથી. એ સમયે એ વિકલ્પ આવ્યો. પણ આહાર દેવામાં જે જ્ઞાની છે (તે) તો (એ) વિકલ્પથી રહિત, નિર્મળ પરિણામના સ્વામી છે. એને ક્રમબદ્ધથી નિર્મળ પરિણામ ઉત્પન્ન થાય છે. એ રાગના અને 'હું મુનિને આહાર આપું છું' એવા (વિકલ્પના) પણ સ્વામી નથી. આહા...હા ! બહુ આકરી વાત !

અહીં આ લોકો (સંપ્રદાયમાં) તો (એમ) કહે : શેત્રુંજયની જાત્રા કરીને નીચે ઊતરે અને સાધુને આહાર આપે તો ઘણો લાભ થશે ! પછી એના સાધુ ગમે તેવા હોય. (પણ) એ સાધુ ક્યાં હતા ? શ્વેતાંબરમાં સાધુ-ગૃહીત મિથ્યાત્વી છે. કુંદકુંદ આચાર્યે કહ્યું ને.....! (અને) 'મોક્ષમાર્ગ

પ્રકાશક' પાંચમા અધ્યાયમાં શ્વેતાંબર-સ્થાનકવાસીને અન્ય મતમાં નાખ્યા છે. કોઈને દુઃખ લાગે....પણ સત્ય તો આ છે. સત્ય તો આવું છે. તારા લાભનું કારણ તો 'આ' છે. તને અનુકૂળ બોલે...ને વિપરીત થઈ જાય તો નરક ને નિગોદ મળશે. પ્રભુ ! એ (જન)રંજન કરવા જશે તેને નરક-નિગોદ મળશે.

આહા...હા ! અહીં કહે છે : 'જીવ જ છે, અજીવ નથી' - આ અનેકાંત. જીવ પણ પરિણામનો કર્તા છે અને (એ) પરિણામનો કર્તા અજીવ પણ છે (- એ અનેકાંત નથી).

ખરેખર તો ક્રમબદ્ધના નિર્ણયમાં જ્યારે સમ્યગ્દર્શન થયું, તે પરિણામ વખતે (જે) રાગ છે, એ રાગ સંબંધી પોતાનું જ્ઞાન પોતાનાથી થાય છે. રાગ છે તો જ્ઞાન થાય છે એમ પણ નહીં. એ પોતાનાં પરિણામનો કર્તા (છે), અજીવ નહીં. એટલે શું કહે છે ? કે : જે પોતાનામાં જ્ઞાતા-દૃષ્ટાનાં પરિણામ થયાં, તે રાગને જાણ્યો એ પણ નહીં. પોતાને જાણ્યો. એ પર્યાયમાં રાગસંબંધીનું જ્ઞાન પોતાનું છે, એને જાણ્યું છે. આહા...હા ! સમજાણું કાંઈ ? રાગ પણ અજીવ છે. તો અજીવનું જ્ઞાન અહીં થયું છે, એ પણ વ્યવહાર કહેવામાં આવ્યો છે. એ સમયમાં પોતાની સ્વ-પર પ્રકાશકશક્તિથી એ અજીવ સંબંધી - પરનું જ્ઞાન પોતાથી પોતામાં થયું છે; પરને કારણે નહીં. રાગ છે તો રાગનું જ્ઞાન થયું છે એમ પણ નહીં. સમજાણું કાંઈ ?

આહા...હા ! 'અજીવ નથી'. (એ) પરિણામ અજીવ નથી. એ પરિણામનો કર્તા અજીવ નથી. એ (પરિણામ) ક્રમસર કહ્યાં. જે થવાનું હશે તે જ થશે. - એવું જ્યારે અકર્તાપણું થઈ જાય છે; તો ભગવાન આત્મા અકર્તા-જ્ઞાતા થઈ જાય (છે). જ્ઞાતા થતાં (એની) દૃષ્ટિ જ્ઞાન (- જ્ઞાયક) ઉપર રહી જાય છે. તો એ પરિણામમાં રાગનું જાણવું જે થાય છે, તે રાગના કારણે થયું એમ પણ નથી.

પ્રશ્ન : રાગનું પણ જ્ઞાન થયું ને !

સમાધાન : (આત્મામાં) ભાવ (નામનો) ગુણ કહ્યો ને....! તો એ ભાવગુણને કારણે ષટ્કારકથી વિકારપણે થાય છે. પણ (બીજા) ભાવગુણને કારણે વિકારરહિત પરિણામ એનાં છે. જે થવાનું હશે તે થશે તે બીજી વાત. ભાવ એક ગુણ છે એમાં પર્યાય થશે જ, તે બીજી વાત અને એક ભાવ વિકારરહિત ભાવ. ૪૭ શક્તિમાં બે ભાવગુણ છે. તો બીજો ભાવ એવો છે કે જ્યારે દૃષ્ટિ દ્રવ્ય ઉપર ગઈ અને ક્રમબદ્ધનો નિર્ણય થયો; તો રાગ છે તો રાગનું જ્ઞાન થયું; એમ પણ નહીં. (જ્ઞાનમાં) રાગ તો આવતો નથી પણ રાગનું જ્ઞાન થાય છે, એ પણ વ્યવહારથી. એ પોતાના સ્વ-પર પ્રકાશકનું જ્ઞાન પોતાનાં પરિણામોથી ઉત્પન્ન થાય છે; એ રાગથી અને અજીવ નહીં.

વિશેષ કહેશે.....



પ્રવચન : તા. ૨૪-૭-૧૯૭૯

‘સમયસાર’ ગાથા-૩૦૮ થી ૩૧૧. પહેલી લીટી ત્રણ દિવસ ચાલી. આજે ચોથો દિવસ છે. શું કહે છે ? અમૃતચંદ્રાચાર્ય એમ કહે છે : ‘તાવત્’ - પ્રથમ-મુખ્ય વાત એ છે કે : ‘જીવ કમબદ્ધ’ - જીવ કમબદ્ધ એવા પર્યાયથી ઊપજે છે. કાલે એ નહોતું કહ્યું....? કે : આત્મામાં કમવૃત્તિ(કમરૂપ) અને અકમવૃત્તિ (અકમરૂપ) એક ગુણ છે. (અર્થાત્) આત્મા જે વસ્તુ છે, એમાં કમવૃત્તિ અને અકમવૃત્તિ નામનો (એક) ગુણ છે.

જ્યારે ‘કમબદ્ધ’નો નિર્ણય કરીએ છીએ - જે સમયે જે પર્યાય થવાવાળી (છે તે) કમસર થશે. આઘી-પાછી નહીં અને પરથી નહીં. - તો એમાં પુરુષાર્થ ક્યાં રહ્યો ? તે કહે છે :-

‘કમબદ્ધ’નો નિર્ણય કરતાં જ પર્યાયનું લક્ષણ દૂટી જાય છે અને જ્ઞાયકનું લક્ષણ થાય છે; ત્યારે ‘કમબદ્ધ’નો નિર્ણય થાય છે. કારણ કે ‘કમબદ્ધ’ છે, તે પર્યાયમાં છે. દ્રવ્યમાં કાંઈ ‘કમબદ્ધ’ નથી.

દ્રવ્યમાં કમસર થવું અને અકમે થવું - એવો ગુણ છે. સમજાય છે કાંઈ ? કાલે તો થોડી વાત એ કહી હતી કે : (‘સમયસાર’) ગાથા-૩૦૮માં એવું કહ્યું છે કે : ‘કમ’ અને ‘અકમ’ - બન્ને પર્યાયમાં છે. શું ? કે : એ ‘કમ’ અને ‘અકમ’ એ બીજી છે. એ ‘કમ’ એટલે એક સમયે, એક ગતિ થાય છે અને બીજા સમયે બીજી ગતિ. - એ ગતિ ‘કમસર’ છે. પણ આત્મામાં યોગ-લેશ્યા-કષાયાદિ એક સમયમાં છે. - એ ‘અકમ’ કહેવામાં આવે છે. (છતાં) અકમપર્યાય અકમસર થાય છે, એમ નથી. પર્યાય તો ‘કમબદ્ધ’ જ થાય છે. પણ એ ‘કમબદ્ધ’નો નિર્ણય કરવા જતાં, ત્યાં પર્યાય ઉપર લક્ષણ રહેતું નથી, પણ ‘હું જ્ઞાયક સર્વજ્ઞસ્વભાવી છું’ ‘સર્વજ્ઞ સ્વભાવી છું.’ (- એનું લક્ષણ થાય છે).

‘અસાધારણ જ્ઞાનને કારણપણે ગ્રહીને’ - અસાધારણ એટલે ‘સર્વજ્ઞસ્વભાવી’ આત્માને જે અસાધારણ ગુણ છે, એને કારણપણે ગ્રહીને - એવો પાઠ ‘પ્રવચનસાર’ ટીકામાં છે. અહીંયાં તો (જે) યાદ આવે એ આવે....પણ વસ્તુનો અંદર પાર ન મળે !! ‘અસાધારણ જ્ઞાનને કારણપણે ગ્રહીને’ એનો અર્થ (એ છે) કે : જ્યારે ‘કમબદ્ધ’નો નિર્ણય કરીએ છીએ, ત્યારે સર્વજ્ઞસ્વભાવનું કારણ ગ્રહીને, (તેનું લક્ષણ થઈને,) ‘કમબદ્ધ’નો નિર્ણય થાય છે (કે જે) સર્વજ્ઞસ્વભાવ અંદરમાં છે.

ઝીણી વાત છે, પ્રભુ ! વીતરાગમાર્ગ કોઈ અલૌકિક છે !! આહા...હા ! એમાં ‘આ’ દિગંબર સંતોની વાણી !! (બીજે) ક્યાંય નથી. પણ ગંભીર ઘણી ! એક એક શબ્દ અને એક એક પદમાં ઘણી ગંભીરતા !!

‘જે સમયે (પર્યાય) કમબદ્ધ થાય છે તો એમાં અમારે પુરુષાર્થ (કરવાને) ક્યાં રહ્યો ? કેવળજ્ઞાનીએ દીઠું તેમ થશે. આપણે શું પુરુષાર્થ કરી શકીએ ? એ (તો) ભગવાને જ્યારે દીઠું હશે ત્યારે પુરુષાર્થ થશે. આપણે એકલા પુરુષાર્થ કેમ કરી શકીએ ?’ - એવો પ્રશ્ન સંપ્રદાયમાં બે વર્ષ સંવત ૧૯૭૦ અને ૧૯૭૧માં ચાલ્યો. અમારી નવી નવી દીક્ષા. એક ગુરુભાઈ હતા તે વારંવાર એમ કહ્યા કરે, સાંભળતા હતા. અમે તો પહેલાં (સ્થાનકવાસી સંપ્રદાયમાં) હતા ને ? અમે તો ભાઈ ! કોઈના ‘સંપ્રદાયમાં’ આવ્યા નથી. અમે તો ‘સત્ય છે તેને’ અંતરમાં લઈ લીધું. ૧૯૭૨ની સાલમાં અમારી ઉંમર છવીસ વર્ષની. પછી ‘આ ચર્ચા’ વીંછીઆ પાસે સરવા ગામમાં બહાર - પ્રગટ કરી : મેં કહ્યું - પ્રભુ ! મને તો તમે (ગુરુભાઈ) કહો છો તે વાત બેસતી નથી. કેમકે જે કેવળીએ દીઠું તેમ થશે, એ વાત તો એમ જ છે. પણ ‘પુરુષાર્થ શું કરીએ ?’ તો અમે તો કહીએ છીએ કે ‘કેવળી જગતમાં છે. એક સમયની જ્ઞાનની પર્યાયમાં ત્રણ કાળ, ત્રણ લોકને જાણવાવાળા જગતમાં છે. એવા અનંત સિદ્ધો છે. મહાવિદેહમાં લાખો કેવળી છે. વીસ તીર્થંકર છે, એ કેવળજ્ઞાની છે. એક સમયમાં ત્રણ કાળ, ત્રણ લોકને જાણવાવાળી પર્યાયની સત્તા છે. એ સત્તાનો સ્વીકાર છે પહેલાં ?’.....‘પછી એણે દીઠું તેમ થશે.’ ‘આ વાત’ ત્રેસઠ વર્ષ પહેલાંની છે.

પૂર્વના સંસ્કાર હતા ને.....! ખરેખર તો આ વાત ‘પ્રવચનસાર’ ૮૦-૮૧-૮૨ ગાથામાં ચાલે છે ને.....! એ તો ૧૯૭૨માં હાથમાં ય નહોતું આવ્યું. એ અઠ્યોતરમાં આવ્યું. પણ ‘એ વાત’ અંદરથી આવી હતી. ગાથા છે ને‘જો જાણદિ અરહંતં દવ્વત્તગુણત્તપજ્જયત્તેહિ’ જે કોઈ અર્હંતના દ્રવ્ય-ગુણ-પર્યાય જાણે ‘સો જાણદિ અપ્પાણં’ (તે પોતાના આત્માને જાણે છે).

અર્હંતના દ્રવ્ય-ગુણ-પર્યાય તો પરદ્રવ્ય છે. પરદ્રવ્યના દ્રવ્ય-ગુણ-પર્યાય જાણવા, એ તો વિકલ્પ છે. અરે ! એ તો વિકલ્પ છે; પણ પોતાના આત્મામાં દ્રવ્ય-ગુણ-પર્યાય - ત્રણનો વિચાર કરવો એ પણ વિકલ્પ છે.

‘નિયમસાર’ આવશ્યક અધિકારમાં એવું લીધું છે : ભગવાનના દ્રવ્ય-ગુણ-પર્યાય તો પરદ્રવ્ય છે. તો ભગવાન તો એમ કહે છે કે : પરદ્રવ્યનો વિચાર કરીશ તો તારી દુર્ગતિ થશે. ‘મોક્ષપાહુડ’ ૧૬મી ગાથામાં ભગવાન કુંદકુંદ આચાર્યે એમ કહ્યું કે : અમારું લક્ષ કરીશ તો તને રાગ થશે અને તને દુર્ગતિ (થશે) અર્થાત્ ચૈતન્યની ગતિ નહીં થાય.

(તો) અહીં (‘પ્રવચનસાર’) એમ કહ્યું કે : ‘જો જાણદિ અરહંતં દવ્વત્તગુણત્તપજ્જયત્તેહિ સો જાણદિ અપ્પાણં’....? પણ એ તો નિમિત્તથી કથન કર્યું.

સર્વજ્ઞની પર્યાય એક સમયમાં પૂર્ણ ત્રિકાળ(-જ્ઞ) છે. તો એ પર્યાય નીકળી ક્યાંથી ? - એ સર્વજ્ઞશક્તિમાંથી નીકળી છે. સુડતાલીસ શક્તિમાં સર્વજ્ઞ(શક્તિ) - ગુણ અંદર(આત્મામાં) છે. એ ‘સર્વજ્ઞશક્તિ’માંથી એ સર્વજ્ઞ-પર્યાય નીકળી છે. (જો) એ અર્હંતના દ્રવ્ય-ગુણ-પર્યાયનો નિર્ણય કરવા જઈએ છીએ, તો પોતાના દ્રવ્યમાં (જે) સર્વજ્ઞશક્તિ છે, એનો નિર્ણય થાય છે; ત્યારે એને ‘કમબદ્ધ’નો (નિર્ણય થયો) અને અર્હંતના દ્રવ્ય-ગુણ-પર્યાય વ્યવહારથી જાણવામાં આવ્યા. ઝીણી વાત છે, ભગવાન !

(પરિણામો) ક્રમબદ્ધ થાય છે. જે સમયે જે પર્યાય થવાવાળી (હશે તે) થશે. આઘી-પાછી નહીં. પરથી-પરદ્રવ્યથી તો (થાય જ) નહીં. નિશ્ચયથી તો અહીં એ લીધું છે કે : જ્યારે ક્રમબદ્ધનો નિર્ણય થયો, તો એને અર્હતના કેવળજ્ઞાનનો તો નિર્ણય થયો (છે); પણ એ તો પર છે. પણ પોતાનો નિર્ણય થયો કે ‘હું સર્વજ્ઞસ્વભાવી છું.’ આહા...હા...હા ! ‘મારી ચીજ જ સર્વજ્ઞ સ્વભાવી છે !’

(જો) સર્વજ્ઞસ્વભાવ ન હોય તો પર્યાયમાં સર્વજ્ઞપણું આવશે ક્યાંથી ? સમજાય છે કાંઈ ? તો જ્યારે એ ‘સર્વજ્ઞસ્વભાવ’નો નિર્ણય કરીએ છીએ. ત્યારે ‘ક્રમબદ્ધ’નો નિર્ણય આવી ગયો, તો એમાં ‘પુરુષાર્થ’ આવી ગયો.

‘કેવળીએ દીઠું તેમ થશે’ (એમાં) પહેલાં કેવળીની શ્રદ્ધા, અને કેવળીની શ્રદ્ધા પહેલાં પોતાનો સર્વજ્ઞસ્વભાવ છે એની શ્રદ્ધા (થાય છે). આહા...હા...હા !

ઝીણી વાત છે, ભાઈ ! આ તો પ્રભુના વિરહ પડ્યા ને....(અહીં) આવી પડ્યા...બાપુ ! આહા...હા ! આ વાત ક્યાંથી ક્યારે આવે છે ! એ (કઈ રીતે) કહીએ ? પણ એ અંદરથી આવે છે ! એ કંઈ તૈયાર અંદર ગોખી રાખી છે ? - એમ નથી. વાત અંદરથી આવે છે ! કાલે શું આવ્યું હતું એ ખ્યાલ નથી. કાલે વ્યાખ્યાન આવ્યું હતું એવું આખી જિંદગીમાં નથી કર્યું, એવું આવ્યું હતું.

અહીં કહે છે કે : ક્રમવર્તી અને અક્રમવર્તી નામનો (એક) ગુણ અંદર (આત્મામાં) છે. જ્યારે ‘સર્વજ્ઞસ્વભાવ’નો નિર્ણય કરીએ છીએ. ત્યારે ‘દ્રવ્યન’નો નિર્ણય કરવામાં ‘ક્રમવર્તી અને અક્રમવર્તી’ નામના ગુણનો નિર્ણય પણ સાથે આવી ગયો. સમજવામાં થોડી ઝીણી વાત છે, ભાઈ !

જેમ ‘સર્વજ્ઞ જગતમાં છે, દીઠું હશે તેમ થશે’ તો એ સર્વજ્ઞ-પર્યાય આવી ક્યાંથી ? - એની સર્વજ્ઞશક્તિમાંથી આવી. ‘અપ્પાણં જાણદિ’ એ લખ્યું છે ને ? તો ‘હું પણ સર્વજ્ઞશક્તિવાન છું.’ ‘મારો સ્વભાવ જ સર્વજ્ઞસ્વરૂપ છે.’ કોઈ ચીજનું કરવું કે એનું કોઈએ કરવું - એ તો નથી; પણ એને જાણ્યા વિના રહેવું - એમ પણ નથી. ત્રણ કાળ, ત્રણ લોકના (જે જે) દ્રવ્ય-ગુણ-પર્યાય છે, એને જાણવાની તાકાત મારી એક પર્યાયમાં છે. એ પર્યાય સર્વજ્ઞસ્વભાવમાંથી આવે છે. - એવો નિર્ણય જ્યારે કરવા જાય છે, તો એ ક્રમવર્તી અને ક્રમબદ્ધ - જે સમયે જે પર્યાય થવાવાળી છે ત્યારે (તે જ થાય છે - નો યથાર્થ નિર્ણય આવે છે). ઝીણી વાત છે, ભગવાન !

ઈશરીમાં ૨૦૧૩ની સાલમાં ચર્ચા ચાલી હતી. પણ એ લોકોને ‘આ વાત’ ન બેસી. એ લોકો કહે છે કે ‘એક પછી એક (પર્યાય) થશે. પણ આ જ થશે એવું નહીં’. અહીં (મેં) કહ્યું ‘જે થશે તે જ થશે. આઘી-પાછી થવાનો કોઈ પ્રશ્ન જ નથી. આ પછી આ જ (પર્યાય) આવશે, એમ જ છે; આ પછી આ આવશે એમ નહીં - આવશે જ.’ (સામેવાળાએ કહ્યું કે) ‘આ પછી આ જ આવશે, એમ નહીં’. તો મેં કહ્યું ‘આ પછી આ જ આવશે, એવો નિયમ છે.’

અહીં કહે છે કે : ‘એમ ક્રમબદ્ધ પોતાનાં પરિણામોથી’. તો એક બાજુ એમ કહે કે : પર્યાય દ્રવ્યમાં નથી. દ્રવ્ય પર્યાયમાં આવતું નથી. કારણ કે બે ચીજ છે. (બન્નેનું) અસ્તિત્વ છે : પર્યાયનું અસ્તિત્વ છે અને દ્રવ્યનું અસ્તિત્વ છે. અસ્તિત્વને હેતુ હોતો નથી. ‘છે’ એને હેતુ

નથી. ચાહે તો દ્રવ્ય હો, ચાહે તો ગુણ હો અને ચાહે તો પર્યાય હો. (- ત્રણેયની) 'સત્તા' છે !

'સમયસાર' બંધ અધિકારમાં છે : 'અહેતુક'. પર્યાય અહેતુક છે. એ તો ઠીક; પણ 'ક્રમબદ્ધ'નો નિર્ણય કરવાથી દ્રવ્યનું લક્ષ થતાં, જે પર્યાય ઉત્પન્ન થઈ, તે પર્યાયને નિશ્ચયથી દ્રવ્યની-ધ્રુવની પણ અપેક્ષા નથી. કારણ કે એ જે પર્યાય છે તે 'સત્' છે. 'સત્'ને (કોઈ) હેતુ નથી. આહા...હા...હા ! એને (પર્યાયને) ધ્રુવનો હેતુ નથી. પ્રભુ ! ઝીણી વાત છે. અહીં કહે છે કે : 'એ પરિણામો પોતાથી' - 'ક્રમબદ્ધ પોતાનાં પરિણામોથી ઊપજતો'. તો એક બાજુ એમ કહે કે 'એ પરિણામને ધ્રુવની અપેક્ષા નહીં'. સમજાય છે કાંઈ ?

દ્રવ્ય-જ્ઞાયકની દૃષ્ટિ થઈ, તો જે નિર્મળ પરિણામ ઊપજ્યાં (તે જીવ છે); વિકારની વાત અહીં નથી. વિકાર પરિણામમાં આવે છે. કહ્યું હતું ને કે : આત્મામાં ભાવ નામના બે ગુણ, સુડતાલીસ શક્તિમાં છે. એમાં એક ભાવ નામના ગુણનો અર્થ એ છે કે જે સમયે જે પર્યાય થવાની છે તે એ ભાવગુણના કારણે થશે. એ ગુણનું રૂપ અનંત ગુણમાં છે. તો અનંત ગુણની પણ જે સમયે જે પર્યાય થશે, તે (એ) ભાવગુણના કારણે થશે. અનંત ગુણમાં એ ભાવગુણનું રૂપ છે તો અનંત ગુણની જે સમયે જે પર્યાય થવાની છે તે અનંત ગુણના કારણથી થાય છે. - એ અહીં પહેલી લીટીમાં શબ્દ છે : 'પોતાનાં પરિણામોથી' - 'પરિણામ'થી એમ ન કહ્યું; 'પરિણામો'થી (કહ્યું). બહુવચન છે. અનંત (પરિણામ) લીધાં છે. આ તો ગંભીર વાત, બાપુ ! દિગંબર સંતોની વાત કોઈ અલૌકિક (છે)!

અહીં તો એક શબ્દ 'ક્રમબદ્ધ' લીધો છે....અલૌકિક છે ! 'ક્રમબદ્ધ'નો નિર્ણય જેને થયો એને સર્વજ્ઞસ્વભાવી પ્રભુનો નિર્ણય થયો.

બોંતેરની સાલમાં તે (સંપ્રદાયના સાધુ) કહેતા કે 'ભગવાને દીઠા હશે એટલા ભવ થશે'. તો ત્યાં મેં એક વખતે કહ્યું હતું કે 'સાંભળો ! ભગવાનના જ્ઞાનનો અને પોતાના સર્વજ્ઞસ્વભાવનો નિર્ણય જેને થયો, તેના ભવ કેવળજ્ઞાનીએ દીઠા જ નથી. (એને) ભવ છે જ નહીં. કદાચિત બે-ચાર ભવ હોય તો તે જ્ઞાનનું જ્ઞેય છે.' ત્યાંની (વિદેહની) વાત હતી ને....! ભગવાન ત્રણ લોકના નાથ પાસેથી (સાંભળ્યું હતું ને....!) અહીં જન્મ થઈ ગયો છે. આ (પુરુષાર્થહીનતાની વાત) તો સહન થઈ નહીં. તેથી કહ્યું કે : સર્વજ્ઞ જગતમાં છે, એવી સત્તાનો સ્વીકાર કરવા જાય છે, તો એનું લક્ષ પર્યાય ઉપર રહેતું નથી. એનું લક્ષ ગુણ-ગુણીના ભેદ ઉપર રહેતું નથી. એનું લક્ષ દ્રવ્ય ઉપર જાય છે, અભેદ ઉપર જાય છે; ત્યારે 'ક્રમબદ્ધનો નિર્ણય સાચો થાય છે.' તો 'કેવળજ્ઞાનીએ દીઠું તેમ થશે' (એમ) એણે કેવળજ્ઞાનીની સત્તાના સ્વીકાર કર્યો, પોતાની સત્તાનો સ્વીકાર કર્યો ત્યાં પુરુષાર્થ આવી ગયો.

બીજી વાત : એમાં (આત્મામાં) ક્રમવૃત્તિ(રૂપ) અને અક્રમવૃત્તિ(રૂપ) ગુણ છે. તો એની પર્યાય ક્રમસર-ક્રમબદ્ધ જ થશે. એ ગુણને ધરવાવાળો ગુણી પ્રભુ - એ ગુણીની દૃષ્ટિ જ્યારે થાય છે, તો ગુણમાં જે પર્યાય ક્રમબદ્ધ આવવાવાળી છે (તે) ક્રમવૃત્તિગુણના કારણે તે જ થશે. સમજાય છે કાંઈ ? થોડું ઝીણું પડે, પણ ધીમેથી પચાવવું, ભાઈ !

અહીં પછી બીજી વાત કે : ‘પરિણામોથી ઊપજતો થકો’ એટલે કે ‘એક પરિણામ નહીં.’ આજે સવારમાં કોઈ ભાઈએ પ્રશ્ન કર્યો હતો કે : એક સમયમાં એક જ પર્યાય ઉત્પન્ન થાય છે ? તો કીધું કે : એક ગુણની એક. (એમ) અનંતા (પર્યાયો એક સમયમાં). ‘પરિણામો’ લીધાં છે ને.....? અનંત ગુણનાં પરિણામ એક સમયમાં ઉત્પન્ન થાય છે. દ્રવ્યમાં અનંત ગુણ છે. જ્યારે દ્રવ્યની દૃષ્ટિ થઈ તો અનંત ગુણ જેટલી સંખ્યામાં છે, (- એ બધાં ગુણની નિર્મળ પર્યાય પ્રતિસમયે ઊપજે છે).

આકાશના પ્રદેશનો અંત નથી. અલોકનો અંત ક્યાં આવશે ? - ક્યાંય અંત નથી. લોકનો અંત છે, પણ અલોકનો અંત ક્યાં ? દશે દિશાઓ આકાશ....ક્યાં પૂરું થાય છે ? - ક્યાંય પણ અંત નથી. આ (અનંત....અનંત....પછી) શું છે ? આહા....હા ! એક વાર નાસ્તિથી વિચાર કરે તો પણ આ અસ્તિત્વની શ્રદ્ધા થઈ જાય (તેમ) છે કે - આકાશ પછી શું આવશે ?

ધુવારણ ગામમાં ૧૯૯૧માં બે ભાઈઓને આમ કહ્યું કે : ભાઈ ! એટલો (પહેલાં) વિચાર કરો, બીજું પછી રાખો; કે : આ (આકાશ) ચીજ છે, તો આ ક્યાં સુધી છે ? અનંત અનંત અનંત અનંત યોજનમાં આ ચીજ છે. આ ચીજ (તો) અનંત અનંત યોજનમાં (પૂરી થતી) નથી; તો ત્યારે (એના) પછી શું ? અને પછી છે; તો એનો અંત ક્યાં ? આહા...હા ! અંદરથી માથું ફરી જાય એવું છે !! માથું એટલે દૃષ્ટિ. આકાશના પ્રદેશનો અંત શું ? આકાશનો છેલ્લો પ્રદેશ ક્યાં ? અલોકની વાત છે. એનો છેડો જ નથી. એટલા પ્રદેશ (આકાશના) છે. - એનાથી અનંતગણા ગુણ તો એક આત્મામાં છે. આહા...હા....હા !

અહીં એમ કહ્યું : અનંત ગુણનાં પરિણામોથી ઊપજતો થકો. એક ગુણની પર્યાય, એમ નહીં; શ્રદ્ધાની પર્યાય ઉત્પન્ન થાય છે, આનંદની પર્યાય થાય છે; અરે ! જેટલા અનંત ગુણ છે, એ બધાનાં પરિણામ વ્યક્ત-પ્રગટ-ઉત્પન્ન થાય છે. આહા...હા ! દ્રવ્ય ઉપર દૃષ્ટિ જવાથી, એ સંખ્યામાં જેટલા ગુણ છે, એ બધા ગુણનો એક અંશ વ્યક્ત-પ્રગટ થાય છે. સમ્યગ્દર્શનમાં એકલું સમ્યગ્દર્શન થાય છે, એમ નથી; સમ્યગ્દર્શનની પર્યાયમાં આનંદનો અંશ, વીર્યનો અંશ (સાથે છે).

આત્મામાં વીર્ય-પુરુષાર્થ નામનો ગુણ છે. એ વીર્યગુણનું કાર્ય એ છે કે : સ્વરૂપની રચના કરવી; એમ સુડતાલીસ શક્તિમાં આવે છે. શુભ અને અશુભ રાગની રચના કરવી, એ કાર્ય વીર્યગુણનું નથી. જ્યારે દ્રવ્યની દૃષ્ટિ થઈ ત્યારે જેટલા અંતરમાં અનંત (ગુણ) છે, એની પ્રગટ અવસ્થાની રચના વીર્ય કરે છે, એ કાર્ય વીર્યનું છે. આહા...હા ! પુરુષાર્થથી સમ્યગ્દર્શન થાય છે, એમ કહેવું છે. એ (સમ્યગ્દર્શનની) પર્યાય પણ કમબદ્ધમાં આવે છે; પણ એ પુરુષાર્થથી થાય છે. અનંત નિર્મળ પર્યાયની રચના વીર્યગુણ કરે છે, તો એમાં (કમબદ્ધમાં) પુરુષાર્થ આવ્યો કે નહિ ?

અને એ સમયે જે રાગ આવે છે તે - આત્મામાં જે એક ભાવગુણ છે તેની વિકૃત પરિણતિ - ષટ્કારકરૂપે થાય છે; એનાથી રહિત થવું એવો ભાવગુણ છે. સુડતાલીસ શક્તિમાં છે. આહા...હા...હા ! આવી વાતો !! હવે એમાં સમજવું શું ? જે પર્યાય ષટ્કારકરૂપે વિકૃત થાય

છે, એ પર્યાયથી રહિત, ભાવ નામનો ગુણ છે; એનું પરિણામન (વિકૃત) રહિતપણે થાય છે; વિકૃતસહિતપણે નહીં.

એ 'ક્રમબદ્ધ'નો નિર્ણય કરવામાં 'દ્રવ્ય'નો નિર્ણય થાય છે. દ્રવ્યમાં 'વીર્ય' એક એવો ગુણ છે કે જે સ્વરૂપની નિર્મળ રચના કરે; રાગની (રચના) કરે, એમ એમાં છે જ નહીં. આહા...હા !

રાગ આવે છે.... તો અહીં જ્ઞાન, રાગ સંબંધી જ્ઞાન કરે છે. (છતાં) એ રાગ છે, તો એનું જ્ઞાન કરે છે, એમ પણ નથી. એ જ્ઞાનની પર્યાય સ્વનું જ્ઞાન કરે છે અને પરનું જ્ઞાન (કરે છે. છતાં) પર છે, તો પરનું જ્ઞાન કરે છે, એમ પણ નથી. એ જ્ઞાનની પર્યાય, પોતાના સ્વ-પર પ્રકાશક સામર્થ્યથી પ્રગટ થાય છે. રાગ હો....પણ રાગ છે, તો અહીં (જ્ઞાનમાં) એ રાગનું જ્ઞાન થયું, એવું નથી. પોતાના જ્ઞાનની પર્યાયમાં સ્વ-પર પ્રકાશક તાકાત હોવાથી (જ્ઞાન થાય છે).

એ અનંતી પર્યાય - દરેક પર્યાયમાં-વીર્યની રચના છે. એ અનંત પરિણામો પોતાના પુરુષાર્થથી પ્રગટ થાય છે અને તે પરિણામો નિર્મળ ઉત્પન્ન થાય છે. મલિન (પરિણામ)ની વાત અહીં છે જ નહીં.

એ સમયે જે રાગ છે, તે સંબંધી જ્ઞાન, પોતાથી પોતાના કારણે ઉત્પન્ન થાય છે. રાગ છે, તો રાગનું જ્ઞાન થાય છે, એમ નથી.

એમ કહ્યું ને....! 'પોતાનાં પરિણામોથી ઊપજતો થકો'.....તો 'રાગ' છે, એ કોઈ પોતાનાં પરિણામ નથી. રાગ-દયા, દાન આદિ - કાંઈ પોતાના સ્વભાવનાં પરિણામ છે ? (- નહીં). કારણ કે - આત્મામાં જેટલા ગુણ છે એમાં વિકૃત પર્યાય કરી શકે એવો કોઈ ગુણ જ નથી. અનંત ગુણ પવિત્રતાની પરિણતિ કરી શકે એવા છે. વિકૃત (પરિણતિ) કરી શકે એવો કોઈ ગુણ અનંત ગુણમાં નથી. વિકૃતિ (પર્યાયમાં) થાય છે, એ તો પર્યાયદૃષ્ટિથી નિમિત્તને વશ થઈને થાય છે.

પણ જ્ઞાનીને જ્યારે 'ક્રમબદ્ધ'નો નિર્ણય થયો, તો એનું (રાગનું) પણ જ્ઞાન (થયું). પણ રાગ થયો તો રાગસંબંધી જ્ઞાન થયું; એમ પણ નથી. આહા...હા ! સમજાય છે કાંઈ ?

'ક્રમબદ્ધ એવાં પોતાનાં પરિણામોથી' (અર્થાત્) 'પોતાનાં અનંત નિર્મળ પરિણામોથી' (એટલે કે) જેટલા અનંત ગુણ છે એટલા પર્યાયમાં આવ્યા. એક ગુણની એક, પણ અનંત ગુણની અનંત પર્યાય, એક સમયમાં થઈ. જ્યાં સમ્યગ્દર્શન થયું, ક્રમબદ્ધનો નિર્ણય થયો, સર્વજ્ઞગુણનો નિર્ણય થયો, સર્વદર્શીનો (નિર્ણય થયો), (એટલે કે) સર્વ ગુણને ધરવાવાળા દ્રવ્યનો નિર્ણય થયો, તો અનંતા અનંતા જેટલા ગુણ છે તે બધા પરિણામમાં નિર્મળપણે ઉત્પન્ન થાય છે.

આહા...હા ! ઝીણું બહુ, ભાઈ ! સમજાય એટલું સમજવું, બાપુ ! આ તો પરમાત્મા, ત્રણ લોકના નાથના ઘરની વાતું છે ! એના પેટની વાતું છે !

પુરુષાર્થ વિના કોઈ પર્યાય થતી જ નથી. કેમકે વીર્યગુણ જે છે, એનું રૂપ અનંત ગુણમાં છે. (અર્થાત્) અનંત ગુણમાં પણ વીર્ય નામની શક્તિનું રૂપ છે. જ્યારે દૃષ્ટિ દ્રવ્ય ઉપર થઈ તો અનંત ગુણમાંથી વીર્યથી પર્યાય પ્રગટ થાય છે. 'ભગવાને દીઠું તેમ થશે' એવો નિર્ણય જ્યાં થયો, તો પોતાની પર્યાયમાં અનંતી પર્યાયો પુરુષાર્થથી ઉત્પન્ન થાય છે.

બીજી વાત : એ 'પરિણામોથી ઊપજતો થકો' - (એટલે કે :) એ વખતે રાગ કે અજીવ બધી ચીજ બહારમાં (ભલે) હોય....પણ એ સંબંધી જ્ઞાન, પોતાનું પોતાથી ઊપજતું થકું એ (પર) ચીજને જુએ છે કે (પર) ચીજને જાણે છે - એમ પણ નથી. પર ચીજને દેખવી-જાણવી, એમ તો છે જ નહીં. એ તો પોતાને જ દેખ-જાણે છે. કારણ કે પરને અને પોતાની પર્યાયને અત્યંત અભાવ છે. જો બન્નેમાં અત્યંત અભાવ છે; તો આ (જ્ઞાન -) પર્યાય એને (પરને) દેખે છે, એમ કહેવું તે તો અસદ્ભૂતવ્યવહારનયનું કથન છે. લોકાલોકસંબંધી અને પોતાના દ્રવ્યસંબંધિત જે (જ્ઞાન -) પર્યાય ઉત્પન્ન થઈ, તે (તો) પોતાના સામર્થ્યથી, પોતાના કારણે ઉત્પન્ન થઈ છે. લોકાલોક છે તો (જ્ઞાન-) પર્યાય ઊપજી; એમ પણ નથી.

આહા...હા ! હવે આ આટલે બધે જવું....કઠણ પડે, બાપુ ! પણ માર્ગ તો આ છે.

'પોતાનાં પરિણામોથી ઊપજતો થકો' - બીજાંનાં પરિણામોને 'જીવ' ન કહ્યાં. (એક બાજુ એમ કહે કે :) પર્યાય દ્રવ્યમાં જતી નથી અને દ્રવ્ય પર્યાયમાં આવતું નથી. (તથા) અહીં એ કહ્યું કે : પરિણામોથી ઊપજતો થકો જીવદ્રવ્ય જ છે. એ અનંત ગુણનું પરિણમન (જીવ જ છે). આહા...હા...હા !

જ્યારે 'ક્રમબદ્ધ'નો નિર્ણય કરવા જાય છે ત્યાં જ્ઞાયકસ્વભાવ ઉપર (દૃષ્ટિ થાય છે) અને (જીવ અકર્તા ઠરે છે). અહીં આત્માનું અકર્તૃત્વ સિદ્ધ કરવું છે. જુઓ ગાથા ઉપર છે : 'હવે આત્માનું અકર્તાપણું દૃષ્ટાંતપૂર્વક કહ છે.' ક્રમબદ્ધમાં પરની પર્યાયનું કર્તાપણું નથી. (ક્રમબદ્ધમાં) જ્ઞાતાપણું સિદ્ધ કરવું છે. તો જ્યારે જ્ઞાતાપણું સિદ્ધ થયું, ત્યારે રાગનો પણ કર્તા નહીં અને રાગથી જ્ઞાન થયું એમ પણ નહીં. આહા..હા ! આવી વાત છે, ભાઈ ! સમજાય છે કાંઈ ?

એ....પોતાનાં અનંતા શુદ્ધ પરિણામોથી, એમ કહ્યું ને....? પરનાં પરિણામો(થી) નહીં, રાગનાં (પરિણામથી) પણ નહીં - 'પોતાનાં પરિણામોથી' (એટલે કે) જે પોતાના અનંત ગુણો છે, એની (જે) પવિત્ર પરિણતિ થઈ, એ પોતાનાં પરિણામ છે. વ્યવહારરત્નત્રયનો રાગ છે, એ પોતાનાં પરિણામ નથી, અને વ્યવહાર રત્નત્રયનો રાગ છે, તો એનું જ્ઞાન અહીં થયું, એમ પણ નથી. એ પોતાના જ્ઞાનની પર્યાય એટલી સામર્થ્યવાળી છે કે પરની અપેક્ષા રાખ્યા વિના, સ્વ-પરને જાણવાનું પરિણમન પોતાથી થાય છે. ઝીણી વાત બહુ, બાપુ !

આહા...હા..હા ! એ 'પોતાનાં પરિણામોથી'. એક કોર કહે કે : પર્યાય દ્રવ્યની નહીં, પર્યાય પર્યાયની છે. એ 'આત્મીમાંસા' ન્યાય-ગ્રંથમાં પણ આવે છે : ધર્મી અને ધર્મ - બેઉ ભિન્ન છે. ધર્મી, ધર્મ નહીં અને ધર્મ, ધર્મી નહીં. આહા...હા...હા ! અહીંયાં એમ નથી લીધું. અહીં તો પરથી ભિન્ન, પોતાનાં પરિણામ નિર્વિકારી ઉત્પન્ન થાય છે તો એ પરિણામ પોતાનાં છે, એ પરિણામ જ જીવ છે. (એમ લીધું છે).

બાપુ ! વીતરાગ-માર્ગ !! એ કોઈ હળદરને ગાંઠિયે ગાંઠી થઈ જવાય, એમ નથી. આ તો ઘણી ગંભીર ચીજ છે. આહા...હા ! થોડાં શાસ્ત્ર વાંચ્યાં ને ભણ્યા, એટલે જ્ઞાન થઈ ગયું - એવી ચીજ નથી. ભાઈ ! ભગવાન આત્માનું જ્ઞાન થાય ત્યારે જ્ઞાન થાય છે. સમજાય છે કાંઈ ?

'પોતાનાં પરિણામોથી'....'પરિણામોથી' એ બહુવચન : અનંત પરિણામને લીધાં. 'ઊપજતા

થકા' - ઉત્પન્ન થતા થકા, 'જીવ જ છે.' એ જીવદ્રવ્ય જ છે. એ પર્યાય જીવની છે તો એ જીવદ્રવ્ય જ છે.

આહા...હા ! આવી વાત છે ! અરે પ્રભુ ! આત્મામાં તાકાત છે, એક ક્ષણમાં કેવળજ્ઞાન લેવાની તાકાત છે. એને એવી વાત સમજવામાં ન આવે, એવું કલંક ન લગાડવું. અમે નહિ જાણી શકીએ, એમ ન કહેવું ! (કેમ કે) એ (તો) કલંક છે. પ્રભુ ! તારું કેવળજ્ઞાન ત્રણ કાળ, ત્રણ લોકને જાણે - એવી પર્યાય, એક ક્ષણમાં પ્રગટ થાય (તેમ) છે. એક સમયમાં પ્રગટ થાય છે (તેમ) છે. એક સમયમાં પ્રગટ થાય છે ! આહા...હા ! એ પોતાના સામર્થ્યથી - દ્રવ્યનું લક્ષ કરવાથી - કેવળજ્ઞાન ઉત્પન્ન થાય છે !

મોક્ષ છે - એ મોક્ષના માર્ગથી ઉત્પન્ન થયો, એમ પણ નથી. (મોક્ષ થતાં) મોક્ષ-માર્ગનો તો અભાવ-વ્યય થાય છે. અને વ્યયની અપેક્ષા ઉત્પાદને નથી. (તો) એ ઉત્પાદ, ઉત્પાદથી (છે). બહુ કહો તો દ્રવ્યના આશ્રયથી (મોક્ષ) ઉત્પન્ન થયો, એમ કહેવામાં આવે છે. મોક્ષ-માર્ગનો તો વ્યય-અભાવ થઈ જાય છે અને કેવળજ્ઞાન-મોક્ષ પર્યાય છે, એ તો ભાવવાળી છે. તો એ ભાવ ક્યાંથી ઉત્પન્ન થયો ? કે : દ્રવ્યમાંથી ઉત્પન્ન થયો. - એમ એક અપેક્ષાથી કહેવામાં આવે છે. દ્રવ્ય 'કર્તા' અને પર્યાય 'કર્મ' - એ પણ ઉપચારથી કથન છે. અમૃતચંદ્ર આચાર્યની 'કલશટીકા'માં એવું આવે છે કે : આ નિર્મળ પરિણામ પોતાનું 'કાર્ય' અને આત્મા 'કર્તા' - એ બે પણ ઉપચારથી છે. આહા...હા...હા !

અરે ભગવાન ! તારી તો અંદર બલિહારી છે ! તું તો ભગવાન છો...ચૈતન્ય હીરલો ! તારા હીરાની કિંમત શું !! આહા...હા...હા ! 'બડા બડા બોલે નહિ, બડા ન બોલે બોલ;હીરા મુખસે ન કહે, લાખ અમારા મોલ.' એમ ભગવાનની કિંમત કરવા જતાં, બાપુ ! એ કિંમત વિનાની (અણમોલ) ચીજ; એ તો મહા ચીજ છે, બાપુ ! એ કોઈ સાધારણ ચીજ નથી. સમ્યગ્દર્શન-જ્ઞાન, એ કોઈ સાધારણ ચીજ નથી. એના વિના, વ્રત લઈ લ્યો ને....પરિમા લઈ લ્યો ને....આ લઈ લ્યો - ધૂળ છે; બધું સંસાર છે. આહા...હા ! જ્યાં મૂળ ચીજનાં ઠેકાણાં નથી, (તો) વ્રત-તપ-પરિમા-પૂજા-ભક્તિ આવી ક્યાંથી ? એ તો બધા રાગ છે. (પણ) એ ધર્મનું કારણ છે, (એમ જો માને) તો એ મિથ્યાત્વ છે. આહા...હા ! આકરી વાત છે, ભાઈ !

અહીં કહે છે : પોતાનાં પરિણામોત્તી ઊપજતો થકો 'જીવ છે' એમ નથી કહ્યું; પણ 'જીવ જ છે' (એમ કહ્યું). 'જીવ એવ' સંસ્કૃતમાં છે. 'જીવ એવ' - 'જીવ જ છે.'

પ્રશ્ન : પ્રભુ ! તમે તો કહેતા હતા ને...કે : પરિણામમાં દ્રવ્ય આવતું નથી અને (અહીં) તમે આ પરિણામને દ્રવ્ય કહો છો !

સમાધાન : ભાઈ ! પરથી જુદાં અને પોતાનાં પરિણામથી અભિન્ન છે. અભિન્નનો અર્થ : પરિણામ દ્રવ્યમાં એકમેક થઈ ગયાં, એમ નથી. અભિન્નનો અર્થ : પરિણામ પરિણામીમાં અભેદ થાય છે, એકમેક થાય છે, એમ નથી. પણ એ (પરિણામ) સન્મુખ થયાં, તો પરથી વિમુખ થઈ ગયાં; તો એમ કહેવામાં આવ્યું (કે :) પરિણામ આત્મામાં અભેદ થયાં. આહા...હા...હા...હા !

આવો માર્ગ ત્રિલોકનાથ જિનેશ્વરદેવનો !! અરે ! જેને સાંભળવા ય ન મળે, એ વિચારે

ક્યારે અને એને બેસે ક્યારે ? બાપુ ! આવો (દુર્લભ) મનુષ્યદેવ ચાલ્યો જાય છે ! એનો મૃત્યુનો જે સમય છે તે તો પાકો (- નિશ્ચિત) છે. જેટલા દિવસ જાય છે એટલો મૃત્યુની સમીપ જાય છે.

અહીં કહે છે કે : ‘પોતાનાં પરિણામોથી’ - એ પોતાનાં પરિણામ નિર્મળ લેવાં, વિકારી ન લેવાં. વિકાર થાય છે.....પણ જ્યાં દ્રવ્યની દૃષ્ટિ થઈ, તો એમાં (જે) ભાવ નામનો ગુણ છે એના કારણે વિકારથી રહિત પરિણામન, એ એનું છે. વિકારનું જે જ્ઞાન થયું, વિકારની શ્રદ્ધા થઈ - એ પોતાથી થઈ (છે). એ વિકાર છે તો જ્ઞાન થયું અને શ્રદ્ધા થઈ, એમ નથી. એ શ્રદ્ધા અને જ્ઞાન થયાં તે પોતાનાં પરિણામ છે. રાગ પોતાનાં પરિણામ નથી. આહા...હા...હા ! ઝીણી વાત છે.

અહીં કહ્યું કે : ‘(પરિણામ) જીવ જ છે.’ એક કોર પ્રભુ એમ કહે કે : પરિણામને ધ્રુવની અપેક્ષા નથી. ‘પ્રવચનસાર’ ૧૦૧-ગાથા : જે પરિણામ ઉત્પન્ન થાય છે, એને ધ્રુવની અપેક્ષા નથી. એને (ઉત્પાદને) વ્યયની અપેક્ષા નથી. ધ્રુવને ઉત્પાદની અપેક્ષા નથી. આહા...હા...હા...હા !

અરે ભાઈ ! એ ટાણાં ક્યારે મળે, બાપા ! ભગવાન સર્વજ્ઞ ત્રિલોકનાથનું હૃદય ‘આ’ છે. એનો અભિપ્રાય ‘આ’ છે ! સમજાય છે કાંઈ ?

(પોતાનાં પરિણામ) જીવ જ છે. પરિણામ એનાં (જીવનાં) છે અને એનાથી ઉત્પન્ન થયાં છે ને.....! નિમિત્તથી ઉત્પન્ન થયાં છે, એમ પણ નથી. અરે ! વ્યવહાર રત્નત્રય રાગ છે, તો એનાથી અહીં સમ્યગ્દર્શન થયું, એમ નથી. વ્યવહાર રત્નત્રયનો રાગ છે તો રાગનું જ્ઞાન, રાગના કારણે થયું, એવું (પણ) નથી. પોતાના જ્ઞાનગુણ આદિ અનંત ગુણશક્તિ જે છે, તેનું અનંત પર્યાયરૂપે પરિણામન પોતાના કારણે થાય છે.

આહા...હા...હા ! દ્રવ્ય સ્વતંત્ર. ગુણ પણ સ્વતંત્ર અને અનંત પર્યાયો ઉત્પન્ન થાય છે એ પણ સ્વતંત્ર. એ પર્યાય જ્યારે ઉત્પન્ન થાય છે; જેને અહીં ‘જીવ જ’ કહી; તે નિશ્ચયથી તો (પોતાના) ષટ્કારકથી ઉત્પન્ન થઈ છે. (અર્થાત્) જ્યારે નિર્મળ પર્યાય - સમ્યગ્દર્શન-જ્ઞાન-ચારિત્ર આદિ(ની) - થઈ; (ત્યારે) એ પર્યાયનો ‘કર્તા’ પર્યાય; પર્યાયનું ‘કાર્ય’ પર્યાય; પર્યાયનું ‘સાધન’ પર્યાય; પર્યાયથી પર્યાય; પર્યાય થઈ ને પર્યાય રહી; પર્યાયના ‘આધારે’ પર્યાય (થઈ)।

અરે...રે ! ક્યાં પ્રભુનો માર્ગ ! અને લોકો ક્યાં માની બેઠાં ! અને સત્ય વાત (બહાર) આવી તો કહે કે ‘એકાંત’. અરે પ્રભુ ! ‘સમ્યક્ એકાંત’ જ આ છે. આ ચીજ જ એવી છે ! નય એક છે તો એક અંશનું જ લક્ષ કરે છે, તો એ બધું એકાંત છે. પ્રમાણ છે તે બન્ને અંશને (પ્રગટ) કરે છે, એ અનેકાંત છે : દ્રવ્યનું પણ જ્ઞાન અને પર્યાયનું (પણ) જ્ઞાન. અહીં તો દ્રવ્યનું જ્ઞાન થયું તો પર્યાયના જ્ઞાનનો નિર્ણય યથાર્થ થયો. ‘કમબદ્ધ’નો નિર્ણય ત્યારે થયો, કે જ્યારે ‘દ્રવ્ય’નો નિર્ણય યથાર્થ થયો. તો ‘કમબદ્ધ’નો નિર્ણય થયો, ત્યારે ‘સર્વજ્ઞ-પરદ્રવ્ય-જગતમાં છે’ એવો નિર્ણય પણ, એને વ્યવહારથી થયો. સમજાય છે કાંઈ ?

‘પોતાનાં પરિણામોથી ઊપજતો થકો જીવ જ છે, અજીવ નથી.’ - એ શું કહ્યું કે : જે અનંત પરિણામોથી ઉત્પન્ન થયો (તે જીવ જ છે, અજીવ નથી). રાગ આવ્યો, તો એ રાગથી

અહીં 'જ્ઞાન' થયું - એમ નથી. 'રાગ' એ અજીવ છે; જીવ નથી. શરીરાદિ અજીવ છે. એ અજીવથી (જ્ઞાન) થયું નથી. અનંત પરિણામો જે ઊપજ્યાં તે અજીવથી થયાં નથી. રાગથી થયાં નથી. રાગનું જ્ઞાન, રાગથી થયું નથી.

આહા...હા ! આવી ઝીણી વાત છે, ભાઈ ! શિક્ષણશિબિરમાં લોકો બહારથી - ક્યાં ક્યાંથી આવ્યાં છે ? (સત્યને) ખ્યાલમાં તો લેવું જોઈએ ને....! અરે ! મનુષ્યપણું ચાલ્યું જશે, ભાઈ ! જો વિપરીત શ્રદ્ધા થોડી પણ રહી ગઈ (તો તે મહા સંસારનું કારણ છે).

'મોક્ષમાર્ગ પ્રકાશક'માં પાંચમા અધ્યાયમાં ગૃહીત મિથ્યાત્વની વાત કહી. છઠ્ઠા અધ્યાયમાં કુગુરુ-કુદેવ કહ્યા અને સાતમા અધિકારમાં જૈનસંપ્રદાયમાં જન્મ્યા એ પણ મિથ્યાદૃષ્ટિ કેમ રહે ? એનો અધિકાર છે. મિથ્યાત્વનો એક અંશ પણ - શલ્ય પણ મહા સંસારનું કારણ છે. જૈનમાં જન્મ્યાં - દિગંબરમાં, તો પણ ત્યાં મિથ્યાત્વ રહે છે, એની એને ખબર નથી. એનો અધિકાર સાતમો છે.

અહીં કહે છે કે : દ્રવ્યના નિર્ણયમાં અર્થાત્ ક્રમબદ્ધનો નિર્ણય કરવાથી જે પોતાના સમ્યગ્દર્શન-જ્ઞાન-ચારિત્રનાં પરિણામ ઉત્પન્ન થયાં, તે રાગથી નહીં અને અજીવથી (પણ) નહીં. અહીંયાં (પંચ પરમેષ્ઠીને પણ) અજીવની સાથે લેશે. ખરેખર તો 'આ જીવ'ની અપેક્ષાએ ભગવાન પંચ પરમેષ્ઠી પણ જીવ નથી. - શું કહ્યું ? - 'આ દ્રવ્ય'ની અપેક્ષાએ તે પર-અદ્રવ્ય છે. ત્રણ લોકના નાથ પંચપરમેષ્ઠી આદિ છે, તે પણ 'આ દ્રવ્ય'ની અપેક્ષાએ 'અદ્રવ્ય' છે; 'આ ક્ષેત્ર'ની અપેક્ષાએ 'અક્ષેત્ર' છે; 'આ કાળ'ની અપેક્ષાએ 'અકાળ' છે; અને 'આ ભાવ'ની અપેક્ષાએ 'અભાવ' છે. આહા...હા....હા...હા ! તો 'આ (પોતાના) દ્રવ્ય'ની અપેક્ષાએ તો એ (પંચપરમેષ્ઠી) 'અદ્રવ્ય' છે. 'આ જીવ'ની અપેક્ષાએ પંચપરમેષ્ઠી એ 'આ જીવ' નહીં, તે 'અજીવ' છે. સમજાણું કાંઈ ?

થોડી ઝીણી વાત તો છે, ભાઈ ! પણ સમજવાની તો 'આ' ચીજ છે. યથાર્થ જ્ઞાન અને યથાર્થ શ્રદ્ધા વિના, જે કાંઈ કરે, તે બધો સંસાર (- હેતુ) છે. 'શુભભાવ' એ સંસાર....છે. એ દયા-દાન-વ્રત-ભક્તિ-પરિણામનાં શુભ પરિણામ, એ 'સંસાર છે'. સ્ત્રી-કુટુંબ-પરિવાર-લક્ષ્મી - એ કોઈ 'સંસાર' નથી. સંસાર તો અજ્ઞાનીને પોતાની પર્યાયમાં રહે છે. સંસાર કોઈ બીજામાં રહે ? (- એમ નથી). સંસાર વિકૃત પર્યાય છે. વિકૃત પર્યાય આત્માની પર્યાયમાં થાય છે. તેથી સંસાર એની પર્યાયમાં રહ્યો. સંસાર કાંઈ બહારમાં નથી. સ્ત્રી-કુટુંબ-પરિવાર-લક્ષ્મી, એ સંસાર છે ? ના. એ પરચીજ છે. સંસાર તો તારી પર્યાયમાં જે શુભ રાગ અને અશુભ રાગ ઉત્પન્ન થાય છે, એ સંસાર છે. આહા...હા ! ભારે આકરી વાતો, ભાઈ ! એ સંસાર અજીવ છે. તો એ અજીવથી અહીં જ્ઞાનપરિણામ ઉત્પન્ન થયાં, આનંદપરિણામ ઉત્પન્ન થયાં - એમ નથી. આહા...હા...હા ! આકરી વાત છે, ભાઈ !

ત્રણ લોકના નાથની વાણી આવતી હશે તે કેવી હશે !! આહા...હા ! (જ્યાં) સંતો આવી વાતો કરે....! છન્નસ્થ મુનિઓ આવી વાત કરે....! તો સર્વજ્ઞની વાણી-દિવ્યધ્વનિમાં કેવું (આવતું હશે !!) જ્યાં ઇન્દ્રો પણ સમવસરણમાં ગલુડિયાની જેમ સાંભળવા બેસે....! પહેલા સર્વગના ઇન્દ્ર એક ભવતારી અને એની મુખ્ય ઇન્દ્રાણી (જે કરોડોમાં એક - મુખ્ય છે, તે પણ એક ભવતારી

છે. બન્ને મનુષ્ય થઈને મોક્ષ જવાવાળા છે.) એ જ્યારે સાંભળવા જાય છે, તો (તે) વાણી કેવી હશે !! દયા પાળો...વ્રત કરો - એ તો કુંભારે ય કહે છે.

(પહેલાં) જીવ લીધું ને...? હવે, 'એવી રીતે અજીવ પણ કમબદ્ધ' - એવી રીતે જીવની પેઠે અજીવ પણ કમબદ્ધ. આહા...હા ! એમાં પણ પર્યાય કમસર (જે) થવાવાળી છે (તે) થાય છે.

આ મંદિર બન્યું...તો (એ) એની પર્યાયથી બન્યું છે. કોઈ કડિયાએ બનાવ્યું છે, એવું નથી. સમજાણું ? આહારનો એક કોળિયો જે (હાથમાં) નીચે છે, તે...આમ.... ઊંચો થાય છે, તે એની પર્યાયથી થાય છે; હાથથી નહીં (અને) જીવની ઇચ્છાથી (પણ) નહીં. આહા...હા ! 'અજીવ પણ કમબદ્ધ'.

શરીરની આવી જે પર્યાય છે, એ કમબદ્ધમાં આવવાવાળી છે, તે આવી છે. હું ધ્યાન રાખું તો (શરીર) બરાબર રહી શકે. પથ્ય આહાર કરું તો નીરોગતા રહી શકે. એ બધી વાત (મિથ્યા છે). પરદ્રવ્યની પર્યાયને દવા નિરોગી કરે - એ અહીં ના પાડે છે; કે : નીરોગતા પણ શરીરની પર્યાયનો કમ છે, તો થાય છે.

એક દ્રવ્યમાં પર્યાય બીજા દ્રવ્યને ક્યારેય સ્પર્શતી નથી. એ 'સમયસાર' ત્રીજી ગાથાની ટીકામાં છે : દરેક પદાર્થ પોતાના ગુણ-પર્યાયરૂપી ધર્મને ચુંબે છે, પરદ્રવ્યને ક્યારે ય સ્પર્શતા જ નથી. આ આત્મા છે, તે કર્મને ક્યારે ય અડચો જ નથી. આ આત્મા શરીરને પણ સ્પર્શ્યો જ નથી; અને શરીર આત્માને સ્પર્શ્યું જ નથી; અને શરીર આત્માને સ્પર્શ્યું નથી. આહા...હા ! સમજાય છે કાંઈ ?

આ લાકડી ઊંચી થાય છે....જુઓ ! કહે છે કે : (આ) કમબદ્ધપર્યાયથી આમ ઉત્પન્ન થઈ છે. આંગળીનો આધાર છે તો ઉત્પન્ન થઈ છે, આંગળીથી ઉત્પન્ન થઈ છે - એમ ત્રણ કાળમાં નથી. પણ એ (અજ્ઞાની જીવ) સંયોગથી જુએ છે. એ અહીં જોતો નથી. એ અહીં (નિમિત્ત) જુએ છે, પણ અહીં (ઉપાદાન) જુએ તો એની પર્યાય અહીં (પોતા) થી છે. પણ આ (સંયોગ) જુએ છે કે જુઓ આ (આંગળીથી આમ ઊંચી) થઈ છે કે નહિ ? પણ એ (આંગળી) તો બીજી ચીજ છે. આહા...હા !

(અહીં 'એવી રીતે) અજીવ પણ કમબદ્ધ પોતાનાં પરિણામોથી'- એમાં આ બહુવચન આવ્યું. અજીવ ઘણા છે ને....? એ બધાં અનંત છે.

આ પાટડો છે.....તે નીચેના આધારે રહ્યો નથી. એ એક એક પરમાણુમાં (પોત-પોતાના) ષટ્કારક (છે). પોતાના આધારે (દરેક) પરમાણુ રહ્યાં છે; પરના આધારે નહીં. આહા...હા ! આ તે કોણ માને ? સંયોગ - (દૃષ્ટિવાળા) ન માને. એ સંયોગથી જુએ છે. એ પોતાથી રહ્યો છે, એમ એ જોતાં નથી ! (શ્રોતા :) તો આ થાંભલો કોણે બનાવ્યો ? (ઉત્તર :) (એની) પર્યાયે બનાવ્યો છે. એ તો જડની પર્યાયથી (આ) થાંભલો બન્યો છે. આ પુસ્તક બને છે, એ જડની પર્યાયથી બને છે. અક્ષર લખે છે, તો એ અક્ષર (જીવની) ઇચ્છાથી તો નથી થયા, પણ કલમથી પણ થયા નથી.

આહા...હા ! આવી વાત છે !! 'એમ' પ્રભુનો પોકાર છે ! ત્રણ લોકના નાથ જિનેશ્વરદેવનો

‘આ’ પોકાર છે : અજીવની - પરમાણુની દરેક ગુણની પર્યાય, જે સમયે થવાવાળી (છે તે) થાય છે; તે પોતાથી થાય છે; પરના કારણે થતી નથી ! આહા...હા...હા !

અહીં તો એકોતરની સાલથી કહેતા હતા કે ‘કર્મથી પોતામાં (- આત્મામાં) વિકાર થતો નથી.’ એ પ્રશ્ન ઈશરીમાં ૨૦૧૩ની સાલમાં ચાલ્યો. તે એમ કહે કે ‘કર્મથી -નિમિત્તથી વિકાર થાય છે.’ તો કહ્યું કે ‘ત્રણ કાળ, ત્રણ લોકમાં નિમિત્તથી (વિકાર) થતો નથી.’ - આ તો (દુનિયાથી) જુદી વાત છે !

પરદ્રવ્યની પર્યાય - એક પરમાણુની પર્યાય, બીજા પરમાણુની પર્યાયને ક્યારે ય સ્પર્શતી નથી. પરમાણુની પર્યાયને જીવ કરે, એમ કેમ બને ? કેમ કે : અજીવનાં (જે) પરિણામ ઊપજે છે, એ અજીવ જ છે.

આહા...હા ! એ અજીવ પણ ક્રમબદ્ધ પોતાનાં પરિણામોથી (ઊપજે છે). આહા..હા ! એ ‘ક્રમબદ્ધ’માં મહા ભગવંત બિરાજે છે ! ‘ક્રમબદ્ધ’નો નિર્ણય કરવામાં ભગવાન નજરમાં આવે છે; ત્યારે ‘ક્રમબદ્ધ’નો સાચો નિર્ણય થાય છે. આહા...હા ! એવી વાત છે, ભાઈ ! ‘અજીવ પણ ક્રમબદ્ધ’.

આ પુસ્તક છે, તે (આ) ઘોડીના આધારે રહ્યું છે ? - નહીં. એમ કહે છે. એ પોતાની પર્યાય પોતાના આધારે, પોતાના કારણે (આમ) છે. પરમાણુ (એ) પર્યાય (રૂપે) પોતાના કારણે છે; પરના કારણે (એ) પરમાણુ (નથી).

‘તત્ત્વાર્થસૂત્ર’માં એવું છે - સિદ્ધાંત તો એમ ચાલ્યો છે કે : બે ગુણ અધિક હોય (એટલે કે) એમાં અહીં જો ત્રમ ગુણ હોય અને બીજામાં પાંચ ગુણ હોય, તો પાંચ ગુણ થઈ જાય છે. એ તો નિમિત્તનું કથન છે કે : (એક) પરમાણુમાં પાંચ ગુણ ચીકાશની પર્યાય છે અને બીજા પરમાણુમાં ત્રણ ગુણની છે તો તે પાંચ ગુણમાં આવી જાય, તો પાંચ થઈ જાય છે. (પણ) એ આ પંચ ગુણના મળવાથી પાંચ થઈ છે, એમ નથી. ક્રમબદ્ધમાં એનો પાંચ થવાનો કાળ છે, તો પાંચ થાય છે.

વિશેષ આવશે.....



પ્રવચન : તા. ૨૫-૭-૧૯૭૯

‘સમયસાર’ સર્વવિશુદ્ધજ્ઞાન અધિકાર. આ અધિકાર મોક્ષ અધિકારની ચૂલિકા છે. ચૂલિકાનો અર્થ એ છે કે : પહેલાં કહ્યું હોય તે પણ કહેશે અને ન કહ્યું હોય તે પણ વિશેષ કહેશે. એમાં ઘણું સ્પષ્ટ આવ્યું છે. કોઈ પ્રશ્ન કરે કે ભાઈ ! ૧૪મી ગાથા ને ૩૮મી ગાથા ! તો

એમાં બધું આવી જાય છે. ૧૪મી ગાથામાં એ કહ્યું કે : પોતાનો ભગવાન આત્મા અબદ્ધ છે; રાગથી બદ્ધ નથી; કર્મથી બદ્ધ નથી; અને એક પર્યાય જેટલો (પણ) નથી. તો 'એ વાત' અહીં આવે છે. ભગવાન(આત્મા) અબદ્ધસ્પૃષ્ટ છે. અબદ્ધસ્પૃષ્ટમાં નાસ્તિથી કથન છે. અસ્તિથી કહો તો મુક્તસ્વરૂપી ભગવાન અંદરમાં છે. દ્રવ્યસ્વરૂપ જે દ્રવ્ય-વસ્તુ છે, તે તો મુક્ત સ્વરૂપ છે. એને અબદ્ધ કહીને જે મુક્ત સ્વરૂપનું જ્ઞાન કરે છે, મુક્ત સ્વરૂપની પ્રતીતિ કરે છે, મુક્ત સ્વરૂપનો અનુભવ કરે છે, તે આખા જૈનશાસનનો અનુભવ કરે છે. એ ૧૫મી ગાથામાં કહ્યું. તો એમાં - ૧૪મી, ૩૮મી (ગાથામાં) બધું આવી ગયું છે. ૭૩મી ગાથામાં પણ એ કહ્યું કે : આ એક સમયની પર્યાય અને પરથી તો ભગવાન ભિન્ન જ છે. રાગથી પણ ભિન્ન છે અને સ્વદ્રવ્યના આશ્રયથી પોતાની જે નિર્મળ-ધર્મની પર્યાય ઉત્પન્ન થાય છે, એ (પર્યાય) ષટ્કારકના પરિણમનથી ઉત્પન્ન થાય છે. દ્રવ્યથી પણ નહીં. અહીં એ કહ્યું : પોતાનો આત્મા ક્રમસર પોતાનાં નિર્મળ પરિણામે ઉત્પન્ન થાય છે. વસ્તુ તો વસ્તુ છે ત્રિકાળ, ત્રિકાળ નિર્મળ, શુદ્ધ-બદ્ધચૈતન્યઘન-સિદ્ધસ્વરૂપ પ્રભુ (આત્મા) શુદ્ધ છે, બુદ્ધ છે, જ્ઞાનનો પિંડ છે ! 'સિદ્ધ સમાન સદા પદ મેરો.' એમાં એ ષટ્કારકની પરિણતિ - ધર્મની હો ! વિકારની નહીં - ધર્મની પરિણતિ જે પર્યાયમાં છે, (અર્થાત) પોતાની પર્યાયમાં ચૈતન્ય શુદ્ધ ભગવંતનો અનુભવ, એની પ્રતીતિ, એનું જ્ઞાન, એમાં લીનતા (થાય છે) - એ પર્યાય, ષટ્કારકથી પોતાથી ઉત્પન્ન થાય છે. આહા...હા...હા ! - એ કહ્યું તે જ અહીંયાં કહ્યું (કે :) 'પોતાનાં પરિણામોથી ઉત્પન્ન થાય છે.' - એનો અર્થ : એ નિર્મળ પરિણામ ષટ્કારકથી ઉત્પન્ન થાય છે.

આહા...હા..હા ! ઝીણી વાત છે, ભાઈ ! ધર્મ-વીતરાગનો ધર્મ-વીતરાગ-સ્વભાવથી ઉત્પન્ન થાય છે. વીતરાગસ્વભાવ એ પોતાનાં પરિણામ છે. તો એ પરિણામ ઉત્પન્ન ક્યાંથી થયાં ? કે : ત્રિકાળી વીતરાગસ્વભાવ છે એના આશ્રયથી થયાં. સમજાણું કાંઈ ? આ તો પહેલી લીટીના થોડા શબ્દ છે : 'જીવ ક્રમબદ્ધ એવાં પોતાનાં પરિણામોથી (ઊપજતો થકો જીવ છે).' દ્રવ્ય તો દ્રવ્ય જ છે. પણ એની જે નિર્મળ પર્યાય થાય છે, તે પણ 'ક્રમબદ્ધ' (છે). પોતાની પર્યાયના કાળમાં (થાય છે). એ પર્યાયની જન્મક્ષણ છે. એ પર્યાયની ઉત્પત્તિનો કાળ છે. - 'પ્રવચનસાર' ગાથા-૧૦૨માં (છે).

આહા...હા ! 'પોતાનાં પરિણામોથી ઊપજતો થકો' - (એમ) કેમ કહ્યું ? કે : પરિણામ દ્રવ્યની પર્યાય છે. એ અપેક્ષાથી કહ્યું. બાકી દ્રવ્યથી (પરિણામ) ઉત્પન્ન થાય છે, એ પણ વ્યવહાર છે. સમજાય છે કાંઈ ? ઝીણી વાત છે, ભાઈ ! 'પોતાનાં પરિણામોથી ઊપજતો થકો જીવ જ છે.'

પોતાને કેવળજ્ઞાન ઉત્પન્ન થાય છે, એ પોતાનાં પરિણામોથી ઉત્પન્ન થાય છે. ચાર ઘાતિ(કર્મ)નો નાશ થાય છે તો (જ્ઞાન), કેવળજ્ઞાનપણે ઉત્પન્ન થાય છે, એવી અપેક્ષા નથી. આહા...હા ! એમ એક દર્શનમોહનીય કર્મ છે, જો એનો અભાવ થાય છે, તો અહીં સમ્યક્ત્વની પર્યાય થાય છે; એવી પણ અપેક્ષા નથી.

એમ પોતામાં આત્મ(- દર્શન) - સમ્યગ્દર્શન (અર્થાત) શુદ્ધ ચૈતન્ય આત્માનો સાક્ષાત્કાર (અર્થાત)

જેવો આત્મા છે તેવો, જ્ઞાનમાં આવીને, અનુભવમાં આવીને, પ્રતીતિ કરી અને પછી એમાં લીનતા થાય છે. - એ લીનતા, પણ પોતાના દ્રવ્યના આશ્રયે થાય છે. પણ ખરેખર તો એ લીનતા, પોતાના ષટ્કારક પરિણમનથી ઉત્પન્ન થાય છે. દ્રવ્ય(ના) (આશ્રયે) ઉત્પન્ન થાય છે, એ પણ એક વ્યવહારસંબંધ બતાવવો છે. બહુ ઝીણી વાત !

એ વાત તો ચાર દિવસ ચાલી. આજે પાંચમો દિવસ છે. એ તો ગંભીર વાત છે, પાર નહીં (આવે) એવી (છે) !! અમૃતચંદ્ર આચાર્યની ટીકા અને કુંદકુંદાચાર્યનો શ્લોક, એક એક શ્લોકમાં ગંભીરતાનો પાર નહીં !! આહા...હા...હા !

અહીં હવે બીજું આવ્યું : જીવ પોતાની પર્યાયમાં કમથ-કમકાળમાં-પોતાના ઉત્પત્તિકાળમાં પોતાનાં પરિણામોથી ઉત્પન્ન થાય છે. અહીં પરિણામ નિર્મળ લેવાં, મલિન નહીં. કેમ કે દ્રવ્યમાં અનંત ગુણો હોવા છતાં પણ, એવો કોઈ ગુણ નથી કે જે પર્યાયને વિકૃત કરે. એવા અનંત ગુણનો પિંડ પ્રભુ (આત્મા) પોતાની પર્યાયથી ઉત્પન્ન થાય છે. એવી (જ) રીતે અજીવ પણ પોતાની પર્યાયથી કમસર (- કમબદ્ધ ઉત્પન્ન થાય છે. આહા...હા...હા ! સમજાય છે કાંઈ ? ‘અજીવ પણ’ કેમ કહ્યું ? કે : જીવની વાત પહેલાં ચાલી છે ને....? તો અજીવ પણ (કમબદ્ધ).

આ આંગળી આમ...આમ હાલે છે. એ પર્યાયમાં કમબદ્ધ-સ્વકાળમાં હાલવાની ક્રિયાનું પરિણામ છે. થવાનું હતું તો થયું છે. (એ) આત્માથી થયું છે, અને આત્માએ ઇચ્છા કરી તો આંગળી ચાલે છે, (એમ નથી). ભગવાનની પૂજામાં (બોલે છે ને....) સ્વાહા....! એ સ્વાહાની ભાષાની પર્યાય, અજીવમાં કમસર થવાવાળી થઈ છે. ઝીણી વાત ! આહા...હા !

મંદિર બનાવ્યું ને....! એ તો અજીવની પર્યાય, (જે) કમથી આવવાવાળઈ હતી, તે આવી છે. એમાં આત્માને શું ? એ તો અહીં કહે છે ‘અજીવ પણ કમબદ્ધ.’ એ પૈસાની પર્યાય, જે સમયે જે એ ક્ષેત્રમાં આવવાવાળી હતી. (છતાં) તેમાં (કોઈ) માની લે કે ‘પૈસા મારા છે’ તો એ મિથ્યા-મૂઠ છે. પૈસાની-અજીવની-પર્યાય કમબદ્ધમાં, જે સમયે જ્યાં ક્ષેત્રાંતરમાં થવાવાળી છે, ત્યાં થાય છે. (તેમ છતાં, કોઈ) બીજો પ્રાણી કહે કે : મેં રાગ કર્યો, પુરુષાર્થ કર્યો, તો આ પૈસા કમાયો, તે ભ્રમ અને અજ્ઞાન છે. આહા...હા !

રોટલી બને છે....તો રોટલીની પર્યાય, લોટની તે સમયે થવાવાળી હતી, તે થઈ છે. એ સ્ત્રીથી થઈ છે, એમ નથી. (તેમ જ) તવા-તાવડીથી થઈ નથી અને અગ્નિથી થઈ નથી. સ્ત્રીની ઇચ્છા રોટલીની હતી તો થઈ છે, એમ પણ નથી. ગજબ વાત છે ! અને એ લોટ લઈને (એના ઉપર) વેલણ ફેરવે છે....તો વેલણ એને (લોટને) અડે છે, એમ નથી. એ વેલણથી એ રોટલી આમ પહોળી થાય છે, એમ નથી. એની પર્યાય કમબદ્ધમાં આવી થવાવાળી હતી, તો થાય છે. આહા...હા...હા !

જિજ્ઞાસા : આ દેખાય તો છે !

સમાધાન : એ દેખાય છે, એ તો મૂઠ (જીવ) સંયોગથી જુએ છે. એની પર્યાયથી જુએ, તો એની પર્યાય એનાથી થઈ છે. જુએ છે સંયોગથી - આ વેલણથી....અગ્નિથી ! જોવાવાળાની દૃષ્ટિમાં ફેર છે.

જિજ્ઞાસા : રૂપિયા આવે તો છે !

સમાધાન : કોની પાસે રૂપિયા આવે ? એ તો જડની પર્યાયનો, જે સમયે એ ક્ષેત્રમાં આવવાનો ક્રમ હતો તે મુજબ આવી છે. એના (માણસના) પુણ્યથી આવી છે, એમ કહેવું, એ પણ નિમિત્તનું કથન છે. પૂર્વનાં પુણ્ય છે, એ તો જડની પર્યાય છે અને એ પરમાણુ જુદી પર્યાય છે અને આ પૈસા આવે છે, તે બીજી પર્યાય છે. તો પુણ્યથી પૈસા આવ્યા, એમ કહેવું, એ નિમિત્તનું કથન છે.

આહા...હા...હા ! બહુ (ઝીણી) વાત ! પ્રભુનો માર્ગ !! પ્રવચનમાં પ્રશ્ન થયો (હતો) કે : ઈશ્વર કર્તા છે કે નહીં ? તો કહ્યું કે : (ઈશ્વર) ક્યાંય કર્તા નથી. અહીંયાં તો પ્રભુની પૂજા કરે છે, એમાં જે અવાજ આવે છે ને...! સ્વાહા....! તે જડની પર્યાયમાં, ક્રમબદ્ધ થવાવાળી હોવાથી, (આમ) થાય છે. (પણ) સ્તુતિ કરવાવાળો (જો) એમ માને, કે 'હું આમ ભાષા કરું છું ને સ્તુતિ કરું છું', અર...ર ! એ તો મિથ્યાત્વનું પોષણ છે.

અહીં કહે છે કે : શરીરની પર્યાય પણ જ્યારે જે ક્ષેત્રે જવાની યોગ્યતા હોય છે, ત્યાં ક્રમબદ્ધ થાય છે. એ અહીં કહે છે કે 'અજીવ પણ ક્રમબદ્ધ પોતાનાં પરિણામોથી.'

અહીંયાં પર્યાયની દશાને 'પરિણામ' કહે છે. 'પરિણામ' કેમ કહ્યાં ? કે : 'નિયમસાર' ૧૪મી ગાથામાં એવો સંસ્કૃત (પાઠ) છે : 'પરિ સમન્તાત્ ભેદમેતિ ગચ્છતીતિ પર્યાયઃ' 'પરિ' એટલે સમસ્ત પ્રકારે નમી ગઈ. પર્યાય પોતાથી જ થઈ છે. પરિણામ સમસ્ત પ્રકારે 'નમી' એટલે 'નમન' એટલે 'ઉત્પન્ન થવું' એ પરિણામ પોતાથી ઉત્પન્ન થયાં છે; દ્રવ્યથી નહીં; ગુણથી નહીં; પરથી નહીં. આહા...હા ! આવું સાંભળવા ક્યાં મળે ? 'પરિ સમન્તાત્' ક્રમબદ્ધપર્યાય(ને) પરિણામ કેમ કહ્યાં ? કે : 'ભેદમેતિ ગચ્છતીતિ પર્યાયઃ' - દ્રવ્યમાં પર્યાયરૂપી ભેદ ઉત્પન્ન થાય છે. અર્થાત્ જે સર્વ તરફથી ભેદને પ્રાપ્ત થાય, તે પર્યાય છે. પરિણામ પણ પર્યાય છે. તો દ્રવ્યમાં એ સર્વ પ્રકારે ભેદ થઈને પોતાનાં પરિણામ પોતાથી ઉત્પન્ન થાય છે. પરના કારણે અજીવની પર્યાય થાય (એમ નથી).

એવો કાયોત્સર્ગ લગાવવો....આવો કાયોત્સર્ગ લગાવ્યો.....! ભાઈ ! એમ નથી. એ શરીરની પર્યાય, ક્રમે એમ થાય છે, તો આમ થાય છે. (શ્રોતા :) કાયોત્સર્ગ (લગાવે તો છે ને ?) (ઉત્તર :) કોણ લગાવે ? કોઈ લગાવતા નથી. માને છે....'મેં આમ કર્યું'એ તો એનું અભિમાન છે. અજ્ઞાની માને છે કે 'અમે એમ કરીએ છીએ.' ભગવાનની સ્તુતિ પણ ચાલે છે.....તો વાણીની પર્યાયથી ચાલે છે અને ક્રમસર પર્યાય છે, તેથી ચાલે છે. આહા...હા ! અને મંદિર થયું... ઉપર ભગવાનની પ્રતિમા (સ્થાપી)....એ પણ ક્રમસર તે જડની-અજીવની પર્યાય હોવાને કારણે આમ ઉત્પન્ન થઈ છે. એ પરમાણુમાં, 'ભેદમેતિ ગચ્છતીતિ' એ સમયે ભેદરૂપ પર્યાયની ઉત્પત્તિ છે, તો ક્રમસર ઉત્પન્ન થાય છે. બીજો જીવ કે બીજો અજીવ, એને બનાવે એમ ત્રણ કાળમાં થતું નથી.

(ત્રાંતિથી લાગે કે) 'મેં કર્યું....મેં કર્યું' 'એવું મેં કર્યું.....મેં કર્યું.' (પણ) અહીંયાં તો દરેક અજીવની પર્યાય વ્યવસ્થિત છે. વ્યવસ્થિતનો અર્થ વ્યવસ્થા. વ્યવસ્થાનો અર્થ, વિશેષ અવસ્થા (અર્થાત્) વિશેષે અવસ્થા. એ સામાન્ય, જે પરમાણુદ્રવ્ય છે, એની વિશેષ અવસ્થાને વ્યવસ્થા કહે છે. એ પરમાણુની

વ્યવસ્થા, દ્રવ્યમાં પર્યાયથી થાય છે. આહા...હા...હા ! સમજાણું ? ઝીણી વાત છે, ભાઈ !

અત્યારે તો આ તત્ત્વનો ફેરફાર બહુ થઈ ગયો છે. ભગવાનની સ્તુતિ કરીને, ભગવાનને ચોખા-કેસર ચઢાવ્યાં...એની માની લ્યે છે કે અમને ધર્મ થાય છે ! અરે...રે ! (અત્યારે કેટલાક) તો ભગવાનને પંચામૃતથી અભિષેક કરે છે ! ભગવાન તો વીતરાગ છે, એની મૂર્તિને પણ પંચામૃત હોતું (જ) નથી.

એ (ભગવાનની) સ્થાપના થઈ છે....તે એની ક્રમ પર્યાયથી સ્થાપના થઈ છે. સ્થાપના કરવાના ભાવવાળો હતો, અને એના ક્રમમાં (આ જે) શુભભાવ આવવાનો હતો, તો તે (ભાવ) આવ્યો (છે). એ શુભભાવ ને સ્થાપના - બધો ક્રમ છે; બધા ક્રમમાં આવ્યા છે. ભોપાલમાં પંચકલ્યાણક હતું. ચાલીસ હજાર માણસ વ્યાખ્યાન સાંભળતા હતા; પણ એ બધી પર્યાય આવવાળી હતી; તો આવ્યા. ભાષાને પણ નીકળવાનો કાળ છે, તો ભાષા નીકળે છે. પ્રભુ ! એવી વાત છે. એ જડ છે, તો જડ ક્રમબદ્ધ પોતાનાં પરિણામોથી ઉત્પન્ન થાય છે. આહા...હા ! 'આ વાત' કેમ બેસે ?

જિજ્ઞાસા : નિશ્ચયથી આમ છે ?

સમાધાન : નિશ્ચયથી અર્થાત્ યથાર્થથી. જેવી વસ્તુની સ્થિતિ છે એવી એ છે. એનાથી વિપરીત માનવું, એ વિપરીત દૃષ્ટિ છે. (પ્રશ્નમાં એમ સ્પષ્ટ કરાવવું છે કે :) નિશ્ચયથી એમ; પણ વ્યવહારથી તો થાય છે ને ? નિશ્ચયથી (તો) નહીં; પણ વ્યવહારથી તો કરી શકીએ ને ? (- એમ નથી).

અહીં તો કહે છે : શ્રીમદ્ રાજચંદ્રે તો એક વાર કહ્યું કે : 'એક વાર એક તણખલાના બે ભાગ કરવાની ક્રિયા કરી શકવાની શક્તિ, પણ ઉપશમ થાય ત્યારે જે ઈશ્વરેચ્છા હશે તે થશે'. - પત્રાંક : ૪૦૮.) એક તરણું-તણખલાના બે ટુકડા કરવા, એ આત્માની શક્તિ નથી. ટુકડાની પર્યાય ક્રમબદ્ધમાં થવાવાળી છે, તો થાય છે.

જિજ્ઞાસા : પુરુષાર્થ તો કરે ને ?

સમાધાન : પુરુષાર્થ તો અજ્ઞાનનો કરે છે ! (ભલે) માને : 'હું ખેડ કરું છું ને બળદ હલાવું છું ને....!' એ બધાં અભિમાન - મિથ્યાત્વ છે.

અહીં એ કહે છે : એવી રીતે - જીવની પેઠે, જીવની જેમ - અજીવ પણ ક્રમબદ્ધ પોતાનાં પરિણામોથી....આહા...હા ! પરિણામો કેમ કહ્યાં ? - દરેક પરમાણુમાં અનંત ગુણ છે, તો એક સમયમાં અનંતી પર્યાયો ઉત્પન્ન થાય છે. એક પરમાણુમાં એક સમયમાં અનંત પર્યાય (ઊપજે છે). કેમકે : ગુણ અનંત છે ને....! તો એની અનંતી પર્યાય ક્રમબદ્ધમાં-ક્રમસરમાં જે આવવાવાળી છે, તે આવે છે. આહા...હા ! આવું કામ !

આ શહેર મારું. ગામ મારું. અમે (ત્યાં) રહેવાવાળા....! તો એ (શહેર-ગામ) તો બીજી ચીજ છે, અને રહેવાવાળો બીજી ચીજ છે. ભાઈ ! તું તો આત્મામાં રહેવાવાળો છો. રાગમાં પણ રહેવાવાળો નથી. તો પછી શહેર (- ગામ)માં રહેવાવાળો (ક્યાંથી થયો ?) આહા...હા ! ઘણો ફેર છે.

અજીવ પણ ક્રમબદ્ધ પોતાનાં પરિણામોથી ઉત્પન્ન થાય છે. આહા...હા ! પાણી અગ્નિના નિમિત્તથી ઊનું થયાય છે....તો કહે છે કે : પાણીમાં ઉષ્ણ થવાના ક્રમથી તે ઉષ્ણ થવાની પર્યાય થવાનો કાળ હતો તો, ઉષ્ણ થયું; અગ્નિથી નહીં. સમજાણું કાંઈ ? આ તો દૃષ્ટાંત છે. સિદ્ધાંત તો એક જ છે કે : પ્રત્યેક અજીવ પદાર્થ, પોતાના સ્વકાળે-ક્રમસરમાં આવવાવાળા પરિણામથી પરિણમે છે. પણ ખરેખર પરમાણુ - અજીવમાં પણ જે પરિણામ થાય છે, તે ષટ્કારકથી પરિણમન થાય છે. એ પરમાણુનાં પરિણામ પણ (પોતે પોતાથી થાય છે). ‘પંચાસ્તિકાય’ ગાથા-૬૨માં એમ પાઠ છે : જીવ અને કર્મ - બેયને પોતાથી પરિણામ થાય છે. એ ચર્યા ઈશરીમાં થઈ હતી કે ‘વિકાર પોતાથી થાય છે, પરથી નહીં.’

અહીં તો હજી નિર્મળ પર્યાયની વાત ચાલે છે. નિર્મળ પર્યાય પણ પોતાથી ક્રમસર થવાવાળી છે, ત્યારે થાય છે. એનો અર્થ કે : ધર્મની-નિર્મળ પર્યાયને આશ્રય લેવો છે દ્રવ્યનો-વ્યવહારે.

(અહીં કહે છે કે :) (જ્યારે) પર્યાય, પોતાના દ્રવ્ય તરફ ઝૂકે; પર્યાયનું મુખ બદલે; (એટલે કે :) પર્યાયનું મુખ, રાગ અને પુણ્ય-દયા-દાન અને વિકલ્પ ઉપર છે, એ પર્યાય (પોતાનું) મુખ, (જ્યારે) પોતાના દ્રવ્ય તરફ બદલે; તો ‘દૃષ્ટિ’ દ્રવ્ય ઉપર જાય છે; ત્યારે એને ક્રમબદ્ધમાં સમ્યગ્દર્શન અને ધર્મ થાય છે.

જિજ્ઞાસા : મુખ કેમ બદલવું ?

સમાધાન : કેમ કરવું...? આ છે; એને આમ કરવું. મોઢું આમ (બહિર્મુખ) છે, તેને આમ (સ્વસન્મુખ) કરવું ! સમજાણું કાંઈ ?

ગમે તે કોઈ પરનું કરી શકે એમ હોય, તો જુઓ : આ (આંગળી) આમ છે, તો (એને) આમ (બીજી બાજુ) કરી દો. (પણ) એમ નહીં થાય ! આ આ બાજુ રહેશે. આહા...હા ! વાત બહુ ઝીણી, બાપુ !

ભગવાન સર્વજ્ઞ પરમાત્માએ અનંત દ્રવ્ય જોયાં છે, તો અનંત, અનંતપણે ક્યારે રહેશે ? કે : અનંતમાં એક દ્રવ્યની પર્યાયને, બીજો કર્તા ન હોય, તો અનંત, અનંતપણે રહેશે. જો બીજું દ્રવ્ય બીજાની પર્યાયનો કર્તા થાય, તો એ દ્રવ્ય, એ પર્યાય વિનાનું રહ્યું. પર્યાય વિનાનું દ્રવ્ય રહેતું નથી અને એ જો એક પર્યાય ન રહી, તો બીજાનો કર્તા (થાય) છે, તો એ પર્યાય પણ રહી નહીં. પર્યાય વિનાનું દ્રવ્ય રહેતું નથી. (છતાં એક દ્રવ્યની પર્યાયનો કર્તા, બીજા દ્રવ્યને માને, તો એના અભિપ્રાયમાં) તો દ્રવ્યનો પણ નાશ થાય છે. સમજાય છે એમાં ? આહા...હા ! ઝીણી વાત છે ! દુનિયાથી જુદી જાત છે. અત્યારે તો....!

અહીં તો કહે છે : કોઈ પણ પરમાણુના સ્કંધમાં જે પરમાણુ છે, તે પરમાણુ પણ ક્રમસર (પોતે) પોતાની પર્યાયથી ઉત્પન્ન થાય છે. એ (પરમાણુ) સ્કંધમાં આવ્યા છે, તો એવી (પર્યાય) થઈ, એમ નથી. એ પરમાણુની લોહીની જે પર્યાય થઈ, તે આ (આહારના) પરમાણુ (જે) અહીં (હોજરીમાં) આવ્યા તો (એ) લોહીની પર્યાય થઈ, એમ નથી. એ પરમાણુની પર્યાય, લોહીની થવાની યોગ્યતાથી, ક્રમબદ્ધમાં આવવાવાળી છે, તે (પર્યાય) આવી છે. આહા...હા !

પ્રભુ ! તું તો જ્ઞાતા-દૃષ્ટા છો ને....! જાણવા-દેખવાવાળો જો કર્તા થઈ જાય, તો મિથ્યાત્વપણું

આવી જાય છે. તું તો જ્ઞાતા-દૃષ્ટા છો. અહીં તો 'અકર્તા' સિદ્ધ કરવું છે. ગાથાને મથાળે છે ને....? 'હવે આત્માનું અકર્તાપણું દૃષ્ટાંતપૂર્વક કહે છે.' અમૃતચંદ્ર આચાર્યને અકર્તૃત્વ (સિદ્ધ કરવું છે.)

(વેદાંત) ઈશ્વરને કર્તા કહે છે. (પણ) અહીં તો કહે છે કે : દ્રવ્ય, પર્યાયનું કર્તા નથી. કોઈ ચીજનો કર્તા, ઈશ્વર તો નથી. પણ ચીજની જે પર્યાય છે, એ પર્યાયનું કર્તા દ્રવ્ય નથી. બીજું દ્રવ્ય તો કર્તા નથી (જ). આહા...હા...હા ! આકરી વાત છે, ભાઈ ! આ તો પરમાત્મા જિનેશ્વરદેવ ત્રિલોકનાથે સર્વજ્ઞસ્વભાવમાં પદાર્થની જેવી મર્યાદા અને સ્થિતિ જોઈ છે, એ વાત છે ! દુનિયા માને કે ન માને, 'સત્યને કાંઈ સંખ્યાની જરૂર નથી.' લાખો માને તો એ સત્ય કહેવાય અને થોડા માને તો અસત્ય કહેવાય, એવું કાંઈ છે નહીં.

સ્ત્રી કપડામાં ભરત ભરે છે - એ પર્યાય, સ્ત્રીના આત્માએ કરી - એવી (માન્યતા) હરામ છે ! કપડામાં ભરત (ભરીને) એ અહીંયાં ગોઠવી દીધું - એ સ્ત્રીએ કર્યું ? એની ઇચ્છા થઈ તો થયું ? - બિલકલ જૂઠું છે ! ભરત પણ પોતાની પર્યાયમાં કમબદ્ધમાં જે પર્યાય થવાવાળી છે, તે થાય છે. તોરણમાં મોતી ગોઠવીને હાથી બનાવે છે - એ ગોઠવણી, એની પર્યાયે કરી (છે). સ્ત્રીએ આંગળીથી કરી (છે), એમ નથી!

(શ્રોતા :) સોય લાગવાથી લોહી નીકળે છે ને ? - એ ય નહીં. પોતાથી લોહીની પર્યાય નીકળી છે ! જુઓ ; આ આંગળી છે (એને) આ (શરીરમાં દબાવો તો જે) આમ ખાડો થયો...પણ એ આંગળી, એને (શરીરને) અડી પણ નથી, અને આમ ખાડો (જે) થયો, એ ખાડાની પર્યાય, પરમાણુમાં કમસર થવા યોગ્ય થઈ છે; આંગળીથી થઈ નથી ! સમજાય છે કાંઈ ?

જિજ્ઞાસા : સાફ દેખાય તો છે કે (ખાડો) આંગળીથી થયો !

સમાધાન : એ વાત પણ સંયોગથી જુએ છે. એની પર્યાયને જુએ તો આંગળી તો બીજી ચીજ છે; અને એ ત્યાં બીજી ચીજ છે. પણ એ સંયોગથી જુએ છે. પણ એની પર્યાય એમાં ઉત્પન્ન થઈ છે, એ દૃષ્ટિથી તો જોતો નથી !

ઝીણી વાત છે, ભાઈ ! અત્યારે તો ઘણી ગરબડ થઈ ગઈ છે ને....! 'મેં પુસ્તક બનાવ્યું.' (એ માન્યતા વિપરીત છે). એ પુસ્તક પણ પોતાની (કમબદ્ધ) પર્યાયથી થાય છે !

આચાર્ય મહારાજ તો કહે છે : આ ટીકા અમે બનાવી, એમ મોહથી ન નાચો ! અમે તો જ્ઞાતા (છીએ). અમે અમારા સ્વરૂપમાં છીએ. અમારા સ્વરૂપથી બહાર નીકળીને, આ ટીકાની રચના થઈ, અને વિકલ્પ આવ્યો તો ટીકાની રચના થઈ; એમ પણ નથી અને વિકલ્પ આવ્યો છે, તો મારું કર્તવ્ય એ વિકલ્પ છે, એમ પણ નથી. આહા...હા ! 'હું તો જ્ઞાતા (છું).'

'અકર્તા' સિદ્ધ કરવું છે ને....? આત્મા પરનો તો કર્તા નહીં, પણ રાગનો પણ કર્તા નથી. દયા-દાન-વ્રતાદિના વિકલ્પ આવે છે, પણ એનો કર્તા આત્મા નથી. કારણ કે 'આત્મા પવિત્ર પિંડ પ્રભુ છે.' એ વિકારને કેમ કરે ? ચકવર્તી રાજાને મકાનની ધૂળ વાળવાનું બતાવવું; કે મકાનમાંથઈ ધૂળ કાઢી દે ! તેમ ભગવાન આત્મા અનંત પવિત્ર ગુણનો પિંડ, એને દયા-દાન-વિકલ્પનો કર્તા બનાવવો - એ 'ચકવર્તીને ધૂળ વાળવાનું કહેવા' જેવી વાત છે. એ દૃષ્ટાંત શાસ્ત્રમાં

આવે છે. દિગંબર શાસ્ત્રોમાં દૃષ્ટાંત-ન્યાય બધુંય ભર્યું છે; જ્યાં જ્યાં જે જોઈએ, તે બધું ભર્યું છે.

‘કમબદ્ધ પોતાનાં પરિણામોથી ઊપજતું થકું અજીવ જ છે’. જોયું ! એ પર્યાયને અજીવ કહ્યું. અજીવની પર્યાયને અજીવ કહ્યું. જીવની પર્યાયને જીવ કહ્યું. નહીંતર (તો) જીવ દ્રવ્ય છે, તે પર્યાયમાં આવતું નથી. તેમ (જ) અજીવ દ્રવ્ય પણ પર્યાયમાં આવતું નથી. (પણ અહીં) અત્યારે એમ લેવું છે કે : એ પર્યાય એના (દ્રવ્ય)થી થઈ છે. એ બતાવવા અને પરથી થઈ નથી અને કમસર આવવાવાળી છે તે (પર્યાય) આવી છે, એ બતાવીને (કહ્યું કે) અજીવનાં પરિણામ અજીવ છે. આહા...હા ! એમ કેમ કહ્યું કે : અજીવનાં પરિણામ અજીવ છે. અર્થાત્ સાથે બીજો જીવ હોય, તો એનાથી એમાં થયું ? - એમ નથી. એની ના પાડે છે. જુઓ ! ‘અજીવ જ છે, જીવ નથી’, ‘જીવ નથી’ એમ કેમ કહ્યું ? કારણ કે, જીવ સંયોગમાં હોય અને એનાથી તે પર્યાયની જડની થઈ છે; એવું ત્રણ કાળમાં નથી.

આહા...હા ! આ વાત (બેસે નહીં) પછી લોકો એમ કહે : સોનગઢનું એકાંત છે...એકાંત છે. કહે તો કહો...પ્રભુ ! આ ભગવાન કહે છે. આ કોની વાત છે ? - ત્રણ લોકના નાથ તીર્થંકરદેવ સીમંધર ભગવાનના શ્રીમુખેથી નીકળેલી વાણી છે. તે કુંદકુંદાર્ય સાક્ષાત્ સાંભળી છે અને અહીં આવીને આ શાસ્ત્ર બનાવ્યાં (છે). (શ્રોતા :) આપે પણ સાંભળી છે ? (ઉત્તર :) અમે પણ સાક્ષાત્ સાંભળવામાં સાથે હતા.....પણ એ વાત.....! આ તો (અહીં) ભગવાન કુંદકુંદાર્યની વાત કરીએ છીએ. આહા...હા...હા !

અહીં ‘અજીવ જ છે’ એમ લીધું. તો કોઈ એમ કહે કે ‘એ એકાંત નથી ?’ કથંચિત્ અજીવથી પર્યાય થઈ અને કથંચિત્ જીવથી થઈ, એમ અનેકાંત કરો ! (પણ) એ અનેકાંત નથી. પ્રભુ ! એ તો એકાંત છે.

એ કહે છે કે : અજીવની પોતાની પર્યાયથી અજીવ ઉત્પન્ન થયું, એ અજીવ જ છે. આહા..હા ! આ હોઠ ચાલે છે...તો (તે) અજીવની પર્યાય અજીવ જ છે. એમ કેમ કહ્યું કે ‘જીવ નથી’ ? અંદર જીવ છે, તો એનાથી હોઠ હાલ્યો, એમ નથી; માટે ‘જીવ નથી.’ આહા...હા...હા ! આ તો અભિમાન છેડાવવું છે.

(શ્રોતા :) મડદું ક્યાં બોલે છે ? (ઉત્તર :) મજદું પણ ચાલે છે. સાંભળ્યું છે ? અમારે મોટા ભાઈ હતા. તે ૧૯૫૭ની સાલમાં ગુજરી ગયા. અમારી ઉંમર ૧૧ વર્ષની હતી. (સંવત) ૧૯૪૬માં જન્મ છે. તેઓ સાંજે ગુજરી ગયા. અમે જોયું કે રાત્રે છાતી ઉપર કોશ મૂકી કે જેથી મડદું ઊભું ન થઈ જાય. તો એમ મડદા ઉપર કોશ રાખે છે. બાકી તો મડદાની એવી પર્યાય ઊભા થવાની નહોતી. તો (કોશનું) નિમિત્ત આવ્યું. પણ (પર્યાય) ઊભા થવાની હતી, ને (કોશ) રાખી, તેથી (મડદું) ઊભું ન થયું - એમ પણ નથી.

છપ્પનિયો દુકાળ મોટો હતો ને....! નજરે જોયું છે. ચાલીશ-પચાશ ગાયો ઊભી હતી. ભરવાડ ઊભો હતો. ગાયોની આંખમાં આંસુ.....અરે ! ચારપાંચ દિવસથી ઘાસનું એક તણખલું મળ્યું નથી. ક્યાંથી લાવે પણ ? ઘાસ જ નથી ઊગ્યું ને. હમણાં પણ સાંભળ્યું છે : અહીં ઘાસ વિના ૧૨-

૧૪ ઢોર મરી ગયાં. થોડું થોડું ઘાસ ઊગ્યું છે. તો ઘણું ફરે તો ખાઈ શકે. બહુ ફરવાની શક્તિ ન હોય, તેથી (ભૂખે) મરી ગયાં. પણ જે સમયે જે પર્યાય થવાની હતી તેવી થાય છે. ઘાસ ન મળ્યું, માટે દેહ છૂટી ગયો, એમ નથી. દેહની છૂટવાની પર્યાય હતી. દેહમાં આત્મા રહ્યો, તો આયુષ્યના કારણે રહ્યો, એમ પણ નથી. આયુષ્ય છે તે જડ છે અને ભગવાન આત્મા ચૈતન્ય તો જડથી આત્મા, અંદરમાં રહી શકે, એમ નથી. શરીરમાં રહેવાની પોતાની પર્યાયની ક્રમસરમાં થવાવાળી, યોગ્યતાથી એટલાં વર્ષ રહે છે અને જ્યારે યોગ્યતા છૂટી જાય છે, તો છૂટીને (બીજી ગતિમાં જાય છે). સમજાણું કાંઈ ?

અહીં તો ધર્મી જીવની (વાત છે). મનુષ્યમાંથી સ્વર્ગમાં (જાય છે). એ દૃષ્ટાંત પોતાનું લીધું છે. કારણ કે એ આચાર્ય, દેહ છોડીને સ્વર્ગમાં જવાવાળા છે. ‘પંચાસ્તિકાય’માં પણ ચાર ગતિનું દૃષ્ટાંત લીધું છે. મનુષ્યથી સ્વર્ગ અને સ્વર્ગથી પછી મનુષ્ય થઈ ને, કેટલાક સંતો - કુંદકુંદ આચાર્ય આદિ - કેવળજ્ઞાનન પામીને મોક્ષ જવાવાળા છે. એવી સ્થિતિ છે. મનુષ્યનું દૃષ્ટાંત એવું લીધું કે ‘મનુષ્ય મરીને સ્વર્ગમાં જાય છે’. મનુષ્ય મરીને નરક અને તિર્યચમાં જાય છે, એવું ન લીધું. કારણ કે પોતાની વાત કરી. પોતાનો દેહ કમથી છૂટી જશે, ત્યારે કમથી અમને સ્વર્ગની ગતિ મળશે. (કેમકે) કેવળજ્ઞાન નથી, પૂર્ણ પ્રાપ્તિ નથી, તો દેહ તો મળશે. પણ એ જડ મળશે. જડના કારણથી સંયોગ મળશે. પોતાની યોગ્યતાને કારણે ત્યાં સ્વર્ગમાં રહે છે. નરકમાં પણ અત્યારે શ્રેણિક રાજા છે. શ્રેણિક રાજા (ખરેખર) નરકમાંથી નથી. તે પોતાની પર્યાયમાં અને ગુણમાં છે. પરને ક્યારેય અડચા પણ નથી. તો પરમાં રહે, એમ ક્યાં છે ? બહુ કઠણ, ભાઈ ! સમજાય છે કાંઈ ?

કોઈ એ પ્રશ્ન કર્યો હતો કે : શ્રેણિક રાજા મરીને નરકમાં ગયા. તો જુઓ : નરક ગતિનો ઉદય આવ્યો તો તેમને (નરકે) જવું પડ્યું ! પહેલાં મુનિની અશાતના કરી હતી; તેથી નરકનું આયુષ્ય મોટું બંધાઈ ગયું. પછી મુનિ મળ્યા અને મુનિ પાસે સમ્યક્ત્વ પામ્યા અને જે મોટી સ્થિતિ (આયુષ્યની) બંધાઈ હતી તે તૂટીને ૮૪ હજાર વર્ષની રહી. હજી અત્યારે ત્યાં છે. પણ એ (ત્યાં) પોતાની પર્યાયની યોગ્યતાથી છે. ગતિનો ઉદય છે, એ કારણથી (તે) ત્યાં ગયા છે, એમ નથી.

નામકર્મની ૯૩ પ્રકૃતિમાં એક અનુપૂર્વી પ્રકૃતિ છે. તે અનુપૂર્વી પ્રકૃતિ શું છે કે : એક ગતિમાંથી બીજી ગતિમાં લઈ જવું. એમ કહેવાય છે. એ કથન બધું નિમિત્તથી છે. જેમ બળદને નાકમાં નાથ છે, તેને ખેંચે ને ? તેમ અનુપૂર્વી ખેંચીને લઈ જાય છે, એમ લેખ છે. (એ તો) અનુપૂર્વી પ્રકૃતિ છે, એમ નિમિત્તનું જ્ઞાન કરાવવા માટે (કથન) છે. બાકી પોતાની પર્યાયની યોગ્યતાથી ક્રમસર આવ્યા પ્રમાણે સ્વર્ગમાં જાય છે, નરકમાં જાય છે. અનુપૂર્વીથી (એમ થાય છે), એ બિલકુલ જૂઠું છે.

‘પોતાનાં પરિણામોથી ઊપજતું થકું અજીવ જ છે, જીવ નથી’ - આ અનેકાંત. (પર્યાય) જીવથી પણ થાય અને અજીવથી પણ થાય, તો અનેકાંત - એ અનેકાંત નથી. (અર્થાત્) પોતાની પર્યાય કથંચિત્ પોતાથી અને કથંચિત્ પરથી (થાય) એમ કહો, તો અનેકાંત સિદ્ધ થાય છે, એમ

નથી. 'જીવ નથી' (એટલે કે) જીવની પર્યાય, એને (અજીવની પર્યાયને) ઉત્પન્ન કરી શકે, એમ બિલકુલ છે જ નહીં. આહા...હા !

હવે દૃષ્ટાંત આપે છે : 'કારણ કે જેમ (કંકણ આદિ પરિણામોથી ઊપજતા એવા) સુવર્ણને કંકણ (- કડું-વીંટી) આદિ પરિણામો સાથે તાદાત્મ્ય છે'. (અર્થાત્) સોનું જે દાગીનારૂપે થયું, એ દાગીનાથી-પરિણામથી સોનાનું તાદાત્મ્ય છે. જેમ ઉષ્ણતાની સાથે અગ્નિનું તાદાત્મ્ય છે. જેમ જ્ઞાનની સાથે આત્માનું તાદાત્મ્ય છે - તત્સ્વરૂપે છે. એમ સુવર્ણનું પોતાની કંકણ-પર્યાય સાથે તાદાત્મ્ય છે. પરથી ઉત્પન્ન થયું જ નથી. એ કંકણ, સોનામાંથી થયું (છે). એ સોનીથી થયું નથી. કેમકે, એ (સુવર્ણનું) તાદાત્મ્ય (પણું, એનાં) પરિણામોથી છે. એ (કંકણ આદિ) પરિણામ સોનાથી ઉત્પન્ન થયાં છે. દાગીનાની અવસ્થા સોનાથી ઉત્પન્ન થઈ છે; સોનીથી નહીં, હથોડીથી નહીં, અને એરણથી નહીં.

આહા...હા ! આવી વાતો !! આકરું લાગે માણસને. આખો દી અમે આ વેપાર-ધંધા કરીએ છીએ ને.... આ કરીએ છીએ. કોણ કરી શકે ? બાપુ ! એ તો સંયોગથી જુએ છે. બાકી સંયોગી પર્યાય તો એના કારણે થાય છે અને તું માને છે કે 'એ અમારાથી થઈ'. એ તો મિથ્યાત્વનું પોષણ છે. આ મિથ્યાત્વ સંસાર છે. એ મિથ્યાત્વ જ આસ્ત્રવ અને સંસાર છે. એ (કર્તૃત્વબુદ્ધિરૂપ) અહંકાર કાઢવો, (અને) ભેદજ્ઞાન કરવું, એ અલૌકિક વાત છે ! 'જડની પર્યાય મારાથી (થાય) નહીં. અને મારી પર્યાય જડથી (થાય) નહીં.' - એમ ભેદ કરવો !

એ અહીં કહે છે કે : સુવર્ણનું કંકણ આદિ પરિણામો સાથે તાદાત્મ્ય છે. જે સોનાના દાગીના થાય છે, એ પરિણામ, એ સોનાનાં છે. એ પરિણામની સાથે સુવર્ણનું તાદાત્મ્ય છે કે ? એ પરિણામોની સાથે સોનીનું તાદાત્મ્ય છે ? એ દાગીનાની સાથે એરણનું તાદાત્મ્ય છે કે એ પરિણામોની સાથે હથોડીનું તાદાત્મ્ય છે ? (- એમ નથી.) આહા...હા ! દાગીના (જે) ઉત્પન્ન થયા, એ હથોડીથી નહીં; એરણથઈ નહીં; સોનીથી નહીં; પૂર્ણ પર્યાયથી પણ નહીં. (અને) એક સમયમાં જે પર્યાય, કમબદ્ધ ઉત્પન્ન થઈ છે, એ પૂર્વ પર્યાયથી પણ નહીં અને નિશ્ચયથી તો સુવર્ણના દ્રવ્ય-ગુણથી પણ નહીં. આહા...હા...હા...હા...હા !

તાદાત્મ્ય કહ્યું ને....! 'તેમ સર્વ દ્રવ્યોને પોતાનાં પરિણામો સાથે તાદાત્મ્ય છે.' (અર્થાત્) જીવનાં પરિણામનું તાદાત્મ્ય, પોતાના આત્મા સાથે છે. અજીવનાં પરિણામનું અજીવની સાથે તાદાત્મ્ય છે. એક પરમાણુનું પરિણામનું (તે જ) પરમાણુ સાથે તાદાત્મ્ય છે. કોઈ પણ ચીજનાં પરિણામ તે તે (ચીજ-તત્ત્વ) સાથે તત્સ્વરૂપે છે. (તેને) પરની સાથે કાંઈ સંબંધ નથી ! આહા...હા...હા !

આ શિક્ષણ-શિબિરમાં આવા અર્થ કાઢ્યા છે ? આ (જ વસ્તુસ્થિતિ) છે, બાપુ ! અરે...રે ! અનાદિ કાળથી ચોર્યાશી લાખ (યોનિ)ના અવતારમાં, ભાઈ ! ભૂલી ગયો ! (શ્રોતા :) 'બીજા પૂછે તો બોલી શકાય ને ? (ઉત્તર :) બીજા પૂછે કે ન પૂછે', એ જાણે. અહીં તો વસ્તુસ્થિતિ આ છે ! 'આ બીજા પૂછે', એની તો અહીં વાત ચાલે છે. હજારો માણસોની વચ્ચે તો 'આ વાત' ચાલી રહી છે. 'પૂછે' - એ ભાષાની પર્યાય, પણ પૂછવાવાળાના હાથમાં (- અધિકારમાં) નથી. એવી વાત છે, ભાઈ ! આ પરમ સત્યની વાત છે. આહા...હા ! 'આમ જીવ પોતાનાં

પરિણામોથી ઊપજતો હોવા છતાં તેને અજીવની સાથે કાર્યકારણભાવ સિદ્ધ થતો નથી.’

પ્રશ્ન : જીવ પોતાનાં પરિણામોથી તો ઉત્પન્ન થાય છે ને ? એટલું તો કારણ અને કાર્ય કરે છે ને ? જીવ પોતાનાં પરિણામનું તો કાર્ય કરે છે ને ? તો (જો) પોતાનાં પરિણામનું કાર્ય કરે છે, તો બીજાનાં પરિણામનું પણ કાર્ય કરે ! જેમ એક ગોવાળ, એક ગાયને ચરાવા લઈ જાય; તો બીજો કહે છે કે ‘અમારી ગાયને પણ સાથે લઈ જાવ’. એમ, બીજા દ્રવ્યનાં પણ પરિણામ કારણરૂપથી હોય, તો એમાં (વાંધો) શું છે ?

સમાધાન : જુઓ, પ્રભુ ! આત્મામાં એક અકાર્યકારણ નામનો ગુણ છે. ૪૭ શક્તિમાં (આ) ૧૪મી શક્તિ છે. આત્મા પરનું કાર્ય નથી અને આત્મા રાગ અને પરનું કારણ નથી. ‘જે અન્યથી કરાતું નથી અને અન્યને કરતું નથી એવા એક દ્રવ્યસ્વરૂપ અકાર્યકારણત્વશક્તિ. (જે અન્યનું કાર્ય નથી અને અન્યનું કારણ નથી એવું જે એક દ્રવ્ય તે - સ્વરૂપ અકાર્યકારણત્વશક્તિ.’) ‘જે અન્યથી કરાતું નથી’ (અર્થાત્) આત્મામાં જડથી કોઈ પર્યાય કરાતી નથી અને આત્મામાં સમ્યગ્દર્શનની પર્યાય, રાગથી કરાતી નથી. ‘જે અન્યથી કરાતું નથી’ - અન્યમાં પરદ્રવ્ય અને રાગ બધું લેવું. કેમકે અહીં શક્તિનું વર્ણન છે અને શક્તિના વર્ણનમાં નિર્મળ પર્યાય જ લીધી છે. પાછળ જે કમ(વૃત્તિરૂપ) - અકમ(વૃત્તિરૂપ) શક્તિ લીધી છે, એમાં અકમ તે ગુણ અને કમ તે પર્યાય. પણ એ ‘કમ’ પર્યાયે નિર્મળ લીધી છે. એમાં (આત્મામાં) અંદર જે શક્તિ છે, તે વસ્તુના ગુણ છે અને ગુણને ધરવાવાળું જે દ્રવ્ય છે, તે પવિત્ર છે; તો શક્તિ (- ગુણ) પણ પવિત્ર છે. તો એ પવિત્રતાનાં (- ગુણનાં) પરિણામ પણ પવિત્ર છે. સમજાય છે કાંઈ ! રાગનાં પરિણામ, એ આત્મામાં છે, એમ અહીં (લેવું) નથી. શક્તિના વર્ણનમાં શરૂઆતમાં અને છેલ્લે બે ઠેકાણે એમ લીધું છે.

‘પ્રવચનસાર’માં ૪૭ નયનો અધિકાર લીધો છે, ત્યાં જ્ઞાન (- પ્રમાણજ્ઞાનથી) બતાવવા માટે જરી લીધું છે કે : ધર્મી જીવ ગણધર છે; એને જે શાસ્ત્ર રચવાનો જરી વિકલ્પ આવ્યો, તે એનું પરિણામન છે. તેથી (તેને) એનો (વિકલ્પનો) કર્તા કહેવામાં આવે છે. પરિણામની અપેક્ષાએ ‘કર્તા’ કહેવામાં આવે છે. કરવા લાયક છે, માટે ‘કર્તા’ એમ નથી. આહા...હા ! સમજાય છે કાંઈ ? ‘પ્રવચનસાર’માં એમ લીધું : કર્તા નય છે. ભોક્તા નય છે. અહીંયાં એ ન લેવું. અહીં આ દ્રવ્યદૃષ્ટિનો વિષય છે. શક્તિનું વર્ણન છે.

જિજ્ઞાસા : ‘સમયસાર’ માનવું કે ‘પ્રવચનસાર’ ?

સમાધાન : બન્ને (માનવાં), જ્ઞાનની પ્રધાનતાથી, જાણવા લાયક તે ચીજ છે; એમ જ માનવું. (અને) દૃષ્ટિની અપેક્ષાએ, પોતાનાં પરિણામ નિર્મળ જ થાય છે; એમ માનવું.

(‘સમયસાર’ પરિશિષ્ટમાં શક્તિના વર્ણન પહેલાં) એક પ્રશ્ન છે : ‘જેમાં કમ અને અકમે પ્રવર્તતા અનંત ધર્મો છે એવા આત્માને જ્ઞાનમાત્રપણું કઈ રીતે છે ?’ (પણ અહીં ‘કમ’માં નિર્મળ લેવાં. આ ‘કમ’માં મલિન ન લેવું.) ઉત્તર : ‘પરસ્પર ભિન્ન એવા અનંત ધર્મોના સમુદાયરૂપે પરિણત એક જ્ઞાનમાત્ર ભાવરૂપે પોતે જ હોવાથી (આત્માને જ્ઞાનમાત્રપણું છે)’. એ અનંત શક્તિમાં ‘કમ’ને તો નિર્મળ લીધું છે.

બીજું જે 'પંચાસ્તિકાય'માં, દર-ગાથામાં લીધું, ત્યાં તો વિકારની પર્યાય પણ સ્વતંત્ર ષટ્કારકથી પરિણમે છે; એમ લીધું છે. ત્યાં ('પ્રવચનસાર'માં) તો જ્ઞેય અધિકાર છે, તેથી જ્ઞેયને બતાવે છે.

અહીં (૪૭ શક્તિ) તો દૃષ્ટિપ્રધાન શક્તિનું વર્ણન છે. બધી શક્તિ પવિત્ર છે અને પવિત્ર (શક્તિ)ને ધરનારો પ્રભુ, પવિત્ર દ્રવ્ય છે. તો પવિત્રમાંથી ક્રમમાં અપવિત્રતા આવે - એ વાત નથી. અપવિત્રતા આવે છે, પણ એ અપવિત્રતાનું અહીં જ્ઞાન કરે છે. એ જ્ઞાનની પર્યાય, એ પોતાની છે. આહા...હા...હા ! સમજાય છે કંઈ ?

કાલે કહ્યું હતું ને....! આત્મામાં એક ભાવ નામનો ગુણ છે. ૩૩મી 'ભાવશક્તિ' છે : 'વિદ્યમાનઅવસ્થાવાળાપણારૂપે ભાવશક્તિ. (અમુક અવસ્થા જેમાં વિદ્યમાન હોય એવાપણારૂપ ભાવશક્તિ.) એ ભાવશક્તિના કારણે પર્યાય નિર્મળ થાય જ છે. અહીં નિર્મળની વાત છે, 'હું કરું' તો પર્યાય થાય, એવો વિકલ્પ પણ ત્યાં નથી. આહા...હા ! જ્યાં દ્રવ્ય ઉપર દૃષ્ટિની પર્યાય ઝૂકી, ત્યાં દ્રવ્યમાં જે ભાવ નામનો ગુણ છે, તે કારણે અનંત ગુણની પર્યાય, નિર્મળ જ પ્રગટ થાય છે. એ 'ભાવ(ગુણ)' અહીં લીધો અને એક 'ભાવશક્તિ' ઉલ્ભી છે. જુઓ ! ('કર્તા, કર્મ આદિ) કારકો અનુસાર જે ક્રિયા તેનાથી રહિત ભવનમાત્રમયી (- હોવામાત્રમયી, થવામાત્રમયી) ભાવશક્તિ'. આહા...હા ! બે પ્રકારની ભાવશક્તિ ! એક ભાવશક્તિ અનંત ગુણમાં પડી (- વિદ્યમાન) છે; તો દરેક ગુણની પર્યાય, જે સમયે થવાવાળી છે, તે થશે. થશે ને થશે જ. એ 'હું કરું' તો થશે, એમ નથી અને એક ભાવશક્તિ-વિકારનું પરિણમન ષટ્કારકરૂપે થાય છે, એનાથી રહિત પરિણમન, એ ભાવશક્તિનું ફળ છે.

વિશેષ કહેશે.....



પ્રવચન : તા. ૨૬-૭-૧૯૭૮

'સમયસાર' ૩૦૮ થી ૩૧૧. 'ક્રમબદ્ધ'ની વ્યાખ્યા આવી ને....! એ 'ક્રમબદ્ધ'માં પરના કાર્ય-કારણનો અભાવ થાય છે. વિશેષ સ્પષ્ટીકરણ આવે છે એનું કારણ આ છે કે : 'જીવ પોતાનાં પરિણામોથી ઊપજે છે.' એ 'ક્રમબદ્ધ'માંથી કાઢ્યું. જ્યારે જીવ પોતાનાં પરિણામોથી ઊપજે છે, તો 'ક્રમબદ્ધ'માં એનો નિશ્ચય (યતાં, દૃષ્ટિ) જ્ઞાયક ઉપર જાય છે. એ વાત અહીં છે કે : જ્ઞાયક ઉપર દૃષ્ટિ થઈ, તો એ જીવનાં પરિણામ, પોતાનાં પરિણામોની સાથે તાદાત્મ્ય છે. એવી રીતે જીવ પોતાનાં પરિણામોથી ઊપજે છે. અહીં નિર્મળ (પરિણામ)ની વાત છે હો ! પોતાનાં પરિણામોથી તે જીવ ઊપજે છે.

જીવ દ્રવ્ય તો છે જ. પણ (તે) પરિણામોથી ઊપજે છે. (અહીં કહ્યું કે : ‘આમ જીવ પોતાનાં પરિણામોથી ઊપજતો હોવા છતાં....’) (અહીં) ‘છતાં’ કેમ કહ્યું ? કે : પોતાનાં પરિણામોથી તો ઊપજે છે, એટલું તો કાર્ય કરે છે ને ? પોતાનાં પરિણામોથી તો ઊપજે છે ને, નથી ઊપજતો, એમ તો નથી; તો એમ કે : પોતાનાં પરિણામોથી ઊપજે છે, તો પરનાં પણ પરિણામ કરે ! જો (પોતાનાં પરિણામથી) ઊપજતો ન હોય, (અર્થાત્) (જો પોતાનું) કાર્ય કરતો ન હોય, તો તો પરનું કાર્ય ન કરે ! પણ (પોતાનું) કાર્ય તો કરે છે, (અર્થાત્) જીવ પોતાનાં નિર્મળ પરિણામનું કાર્ય તો કરે છે; ‘છતાં’ પરનું કાર્ય કરતો નથી - એમ લેવું છે. ગંભીર શબ્દ છે કે : પોતાનાં નિર્મળ પરિણામોથી ઊપજતો હોવા ‘છતાં’, તેને અજીવની સાથે કાર્ય-કારણ ભાવ સિદ્ધ થતો નથી.

‘હું શુદ્ધ ચૈતન્યઘન, જ્ઞાન-આનંદકંઠ પ્રભુ !’ એનાં આનંદ અને શાંતિનાં પરિણામ, એ પરિણામ તો એનાં છે. અહીં ધર્મ પામેલાની વાત ચાલે છે. અથવા કમબદ્ધનો નિર્ણય જેને થયો, એની વાત ચાલે છે.

જગતમાં દરેક પદાર્થમાં પોતાનાં પરિણામની અવસ્થાથી વ્યવસ્થિત વ્યવસ્થા થાય છે. બીજાં પરિણામ એને કરે, તો એમાં વ્યવસ્થા-પર્યાય થાય, એમ નથી.

પ્રશ્ન : આ બધા વ્યવસ્થાપક - આ પ્રમુખ છે, વ્યવસ્થાપક છે ને ?

સમાધાન : નહીં. કોનો વ્યવસ્થાપક ? ભાઈ ! જે દ્રવ્ય પોતાનાં પરિણામથી ક્રમમાં ઉત્પન્ન થાય છે, તો તેની વ્યવસ્થા, તેની પર્યાયની વ્યવસ્થા, તે જ તેની વ્યવસ્થા છે. બીજો જીવ, તેની વ્યવસ્થા કરે (એમ બનતું નથી).

(વળી,) બીજો જીવ પોતાનાં નિર્મળ પરિણામોથી ઊપજે છે. ત્યાં (તે) પોતાનાં પરિણામોથી ઊપજે અને બીજાનાં પરિણામને પણ ઉત્પન્ન કરે, એમ થતું નથી. તેથી (અહીંયાં) ‘છતાં’ - ‘તથાપિ’ લીધું છે. એમ કે - પોતાનું કાર્ય કરે છે ને ! કરે છે કે નહિ ? પલટાં છે કે નહિ ? તો પછી બીજાનાં (પરિણામને) પણ પલટાવે ! (પણ) એમ થઈ શકતું નથી. કારણ કે : બીજું દ્રવ્ય પણ પોતાનાં પરિણામોથી પરિણમે છે. બીજું દ્રવ્ય કાંઈ પર્યાય વિનાનું દ્રવ્ય (તો) છે જ નહીં. તેથી તેની પર્યાયનું કાર્ય કરવાવાળો તો તે પરદ્રવ્ય છે. તો તેની પર્યાયનું કાર્ય, બીજો જીવ કરે, એમ કદી થતું નથી.

આ બધા શેઠિયાઓ દુકાનમાં ઘડાઘડ ધંધો-વેપાર કરે છે ને....? (શ્રોતા :) વ્યવહારથી કરે ? (ઉત્તર :) શું કરે....? ‘કર્તા થવું’ અર્થાત્ ‘હું કરું’ એ તો મરી (જવા) જેવું છે. ભગવાન (આત્મા) જ્ઞાયકસ્વરૂપ પ્રભુ છે; એને રાગનું - પરનું કામ સોંપવું, એ તો પ્રભુનું મૃત્યુ છે; અથવા એનો અનાદર છે. અનાદર છે તે જ મૃત્યુ છે !

આ બધા વેપાર કરે છે....(માલ) સંઘરે, એમાં ભાવ વધી જાય, (તો) ખુશી થાય કે નહિ ? એ (પૈસાની) પર્યાય તો પરમાણુની છે. ત્યાં આવવાવાળા પરમાણુ, તે પોતાની પર્યાયના કમબદ્ધમાં આવ્યા છે. બીજાના કારણે ત્યાં પૈસા આવ્યા (એમ નથી). (શ્રોતા :) એની પાસે આવ્યા. બીજા પાસે ન આવ્યા ને....? (ઉત્તર :) એની પાસે આવ્યા, તો તે સમયની કાર્યની દશા અને કાળ

જ એવો હતો. પૂર્વનું પુણ્ય કહેવામાં આવે છે; તો પુણ્ય તો નિમિત્ત છે કે પૂર્વનું પુણ્ય પૈસાને ખેંચીને લાવે ? (ખરેખર) એમ નથી. બોલવામાં આવે છે કે - એના પુણ્યના કારણે (આવે) શાસ્ત્ર પણ એવું બોલે છે : પુણ્યથી ફળ મળે છે. પદ્મપ્રભમલધારીદેવ પણ કહે છે : પ્રભુ ! બીજાની ઋદ્ધિ જોઈને તને વિસ્મય થાય છે : આહા...હા ! આ તો કરોડપતિ ને અબજપતિ ! અને તારી ઇચ્છા થાય કે 'હું પણ થાઉં'. તો પ્રભુ ! તું અરિહંતથી ભક્તિ કર ! તો એનાથી પુણ્ય થશે અને એનાથી વસ્તુ મળશે. (પણ) મળશે...તો પછી તને શું લાભ છે ? તું તો ભગવાન આત્મા સત્ ચિદાનંદ પ્રભુ (છો !) જેમાં અનંત અનંત નિર્મળ ગુણની ખાણ છે ! એ ખાણની જેને પ્રતીતિ, કમબદ્ધના પરિણામમાં થઈ, એ તો પોતાના પરિણામથી ઉત્પન્ન થાય છે.

દરેક જીવદ્રવ્યમાં 'કર્તા' નામનો એક ગુણ છે. એ કર્તા થઈને પોતાના પરિણામનું 'કર્મ' અર્થાત્ 'કાર્ય' કરે છે. અહીં પોતાના નિર્મળ પરિણામની વાત છે. 'કમબદ્ધ'ના નિર્ણયમાં જ્ઞાયક ઉપર દૃષ્ટિ હોવાથી, જે સમ્યગ્દર્શન-જ્ઞાન-ચારિત્ર પ્રગટ્યું, એ 'કાર્ય'નું કર્તા કોણ ? કે : જીવમાં કર્તા નામનો ગુણ છે, એ કર્તા (ગુણ)ના કારણે એ સમ્યગ્દર્શનાદિની પર્યાય ઉત્પન્ન થઈ છે; પૂર્વની પર્યાયથી નહીં, નિમિત્તથી નહીં, સાંભળવા (- દેશના)થી નહીં. અંદર ઘણું મંથન કર્યું, તો એનાથી પણ (સમ્યગ્દર્શનાદિ) પ્રાપ્ત થાય, એમ નથી. મંથન છે, એ તો વિકલ્પ છે. પોતાનામાં કર્તા નામનો અનાદિ ગુણ છે; એ કર્તાગુણથી - કારણથી એની (આત્માની) સમ્યગ્દર્શન આદિ પર્યાય ઉત્પન્ન થાય છે. અથવા કર્મ નામનો ગુણ છે, (એનું) પરિણામન એ સમ્યગ્દર્શનાદિ પર્યાય છે).

અહો...હો ! એક જડ કર્મ. એક નોકર્મનું કર્મ. એક રાગનું કર્મ. એક નિર્મળ પર્યાયરૂપી નિર્મળ ભાવકર્મ અને આત્મામાં એક કર્મ નામનો ગુણ છે. - શું કહ્યું ? કે : આત્મા સિવાય (- આત્માની જેમ) અનંત પદાર્થમાં કાર્ય (- પરિણામન) (જે) થાય છે, એ એનું કર્મ છે. તે તો પદાર્થોએ પોતાનાં પરિણામ કર્યાં, એ પરિણામન, એનું કાર્ય છે - કાર્ય કહો કે કર્મ કહો (એક જ છે) - એક વાત. બીજું : કર્મ જડ છે, એને કર્મ કહેવું. એ પરમાણુ પણ પોતાથી કર્મરૂપે પરિણામમાં છે, તે પણ કર્મ. ત્રીજું : રાગ-દ્વેષનાં પરિણામ કરવાં, તે પણ એક કર્મ, એ ભાવકર્મ. ચોથું : નિર્મળ પરિણામનનું કાર્ય થાય, તે પણ કર્મ અને પાંચમું : આત્મામાં 'કર્મ' નામનો એક ગુણ છે. આહા...હા...હા !

ઝીણી વાત છે, ભાઈ ! અરે....રે ! અનંત કાળમાં સત્ય વાત મળી નહીં અને મળી તો રુચે નહીં ! આહા...હા ! એકાંત...એકાંત લાગે ! કાંઈ વ્યવહારથી કે રાગની મંદતા કરવાથી (ધર્મ) થાય છે કે નહિ ? તો કહે છે કે : એના (આત્માના) 'કર્મ' નામના ગુણે શું કર્યું ? રાગથી જો (ધર્મ) થયો, તો 'રાગ' કર્તા અને 'ધર્મ-પર્યાય' કાર્ય, તો (આત્માના) 'કર્તા' નામના ગુણનું કાર્ય શું ? આહા...હા ! ઝીણી વાત છે ! પણ મુદ્દાની વાતમાં એણે ક્યારેય દૃષ્ટિ દીધી નથી !

અહીં કહે છે કે : 'કર્મ' એટલા પ્રકારનાં છે - એક ગુણરૂપી કર્મ. એક નિર્મળ પર્યાયરૂપી કર્મ. એક રાગરૂપી ભાવકર્મ. એક કર્મરૂપી જડની પર્યાય (- દ્રવ્યકર્મ). અને એક પરનાં પરિણામરૂપી (નોકર્મ).

પ્રશ્ન : તો એ પરનું કર્મ આત્મા કરે છે કે નહિ ?

સમાધાન : (જડ) કર્મનાં પરિણામ જે છે, તેને આત્મા કરતો નથી અને રાગ છે, તે પણ આત્મા કરતો નથી અને નિર્મળ પર્યાયનો કર્તા (આત્મા) છે, એ પણ ઉપચારથી છે. આહા...હા ! આત્મા 'કર્તા' અને નિર્મળ પરિણામ પોતાનું 'કાર્ય' - એમ પણ ઉપચારથી-વ્યવહારથી કહેવામાં આવે છે ! (આ) બધું 'કલશ ટીકા'માં છે. સમજાય છે કાંઈ ?

અહીં તો કહે છે કે : આત્મામાં 'કર્મ' નામનો ગુણ છે. જડ કર્મનો નહીં. રાગનો નહીં અને પર્યાયનો (પણ) નહીં. જેમ ભગવાન આત્મા જ્ઞાનસ્વભાવી ત્રિકાળ છે, આનંદસ્વભાવી ત્રિકાળ છે; એમ કર્મસ્વભાવી ત્રિકાળ છે.

આહા...હા ! આ શબ્દ પણ સાંભળ્યો ન હોય ! ને આ પૈસા મંદિરમાં ખર્ચ્યાં, માટે એમાં કંઈક ધર્મ થઈ ગયો ? (- એમ નથી). (કેમ કે) આત્મા પૈસા ખર્ચી જ શકતો નથી. એ પરમાણુની પર્યાયનું કાર્ય, તો એ પરમાણુનું છે; બીજાનું નથી અને પૈસાના કાર્યથી મંદિર થાય, એમ પણ નથી.

જિજ્ઞાસા : આપ કોઈનો ઉપકાર ગણતા નથી ?

સમાધાન : એ તો બધી વ્યવહારથી વાતો છે. શાસ્ત્રમાં ઉપકાર(ની વાત) આવે છે ને....! 'મોક્ષમાર્ગ પ્રકાશક' આઠમા અધ્યાયમાં છે કે : અરહંતોએ પણ ઉપદેશ આપીને ઉપકાર કર્યો છે, તો હું ઉપકારનો અધિકાર લખું છું. તો અમે પણ ઉપકાર કરીએ છીએ. - એ તો નિમિત્તથી કથન છે. સમજાણું કાંઈ ? અત્યારે તો ઘણું ચાલે છે ને....! ચૌદ બ્રહ્માંડનો નકશો બનાવીને નીચે લખે છે 'પરસ્પરોપગ્રહો જીવાનામ્' પરસ્પર ઉપકાર કરે છે. એ ઉપકાર કરે છે, એવી વ્યાખ્યા નથી. ઉપકારનો અર્થ : 'નિમિત્તપણે છે' એટલું જ્ઞાન કરાવવા માટે 'ઉપગ્રહ' અથવા 'ઉપકાર' એમ બે શબ્દ લીધા છે.

અહીંયાં તો પરમાત્મા એમ કહે છે કે : જીવનાં પોતાનાં પરિણામ કહો કે કર્મ કહો કે કાર્ય કહો; પોતાનાં કાર્યથી ઊપજે છે છતાં તેને અજીવની સાથે, રાગની સાથે, કર્મની સાથે, શરીરની સાથે, કાર્યકારણભાવ સિદ્ધ થતો નથી. એ કર્મ - જડનું 'કાર્ય' અને આત્મા 'કારણ', એમ સિદ્ધ થતું નથી. આ શરીર (- હોઠ) ચાલે છે, એવી ભાષા નીકળે છે; તો એ ભાષાનું નીકળવું 'કાર્ય' અને આત્મા 'કર્તા', એવું ક્યારેય સિદ્ધ થતું નથી. (અર્થાત્) તેને (જીવને) અજીવની સાથે કાર્યકારણભાવ (સિદ્ધ થતો નથી).

એ તો કાલે કહ્યું હતું ને....! કે : આત્મામાં 'અકાર્યકારણ' નામનો ગુણ છે. પર 'કર્તા' અને આત્માની પર્યાય 'કાર્ય', એમ તો થતું નથી. રાગ 'કર્તા' અને નિર્મળ પર્યાય 'કાર્ય', એમ પણ થતું નથી. ઝીણી વાત છે ! વ્યવહારરત્નત્રય 'કર્તા' અને સમ્યગ્દર્શન-નિર્મળ પર્યાય 'કાર્ય', એવું કર્તા-કર્મપણું નથી. બહુ તો આત્મા 'કર્તા' અને નિર્મળ પર્યાય 'કાર્ય', - એમ (કર્તા-કર્મના) બે ભેદ ઉપચારથી પડે છે. પણ વ્યવહાર-રાગ(માં) (તો પરમાર્થે ઉપચાર પણ લાગુ પડતો નથી).

(કેટલાંક) લખાણ આવે છે : વ્યવહાર કરો....વ્યવહાર કરો..... કરતાં કરતાં પછી છોડી દો ! (શ્રોતા :) પહેલાં તો કરવું પડે ને ? (ઉત્તર :) પહેલાં અને પછી, કરે કોણ ?

(અહીં કહે છે કે :) પોતાનાં પરિણામોથી ઉત્પન્ન થવાવાળો પ્રભુ (પોતે છે). અને બીજાનાં પરિણામથી ઉત્પન્ન થવાવાળું એ (અન્ય) દ્રવ્ય છે. (કેમ કે, બીજું) દ્રવ્ય, પરિણામ વિનાનું નથી. અથવા પરદ્રવ્ય પોતાનાં કાર્ય વિનાનું નથી. તો એ કાર્ય તો તેનું છે. (જો) આત્મા પોતાનું કાર્ય કરે અને પરનું પણ કાર્ય કરે તો (તો) બીજું દ્રવ્ય કાર્ય વિનાનું થઈ ગયું. અર્થાત્ (તે) દ્રવ્ય, પર્યાય વિનાનું થઈ ગયું ! (પણ) પર્યાય વિનાનું દ્રવ્ય કદી હોતું જ નથી. આવી વાત છે, ભાઈ !

આહા...હા ! ભગવાનની વાણી 'કર્તા' અને આત્માની જ્ઞાન-પર્યાય 'કાર્ય', એમ નથી. ભગવાનની વાણી જે દિવ્યધ્વનિ છે, તે તો પરમાણુની પર્યાય પોતાથી ઉત્પન્ન થઈ છે; તે ભગવાનની (થઈ) નથી. (અર્થાત્) ભગવાનની દિવ્યધ્વનિ, ભગવાનથી પણ થઈ નથી. ભગવાનને તો નિમિત્ત કહેવામાં આવે છે.

લોકાલોકમાં કેવળજ્ઞાનને નિમિત્ત કહેવામાં આવે છે અને કેવળજ્ઞાનમાં લોકાલોકને નિમિત્ત કહેવામાં આવે છે. પણ નિમિત્ત કહેવામાં આવ્યું, તો નિમિત્તથી કંઈ થયું છે ? - એવી ચીજ (વસ્તુસ્થિતિ) નથી. લોકાલોકને નિમિત્ત કેવળજ્ઞાન છે, તો (શું) કેવળજ્ઞાનથી લોકાલોક ઉત્પન્ન થયું છે ? અને કેવળજ્ઞાનમાં નિમિત્ત લોકાલોક છે, ત્યાં (શું) લોકાલોકથી કેવળજ્ઞાનની પર્યાય ઉત્પન્ન થઈ છે ? - એમ નથી. 'સમયસાર' સર્વવિશુદ્ધ અધિકારમાં છે કે : કેવળજ્ઞાન લોકાલોકને નિમિત્ત છે અને લોકાલોક કેવળજ્ઞાનને નિમિત્ત છે. પણ એનો અર્થ શું ? (કે) એ બીજી ચીજ છે, એનું જ્ઞાન કરાવ્યું. પણ કાંઈ કેવળજ્ઞાન થયું છે, એ આત્માનું 'કાર્ય' અને એનું લોકાલોક કારણ - 'કર્તા' - એમ કદી છે ? અને લોકાલોકને નિમિત્ત કેવળજ્ઞાન છે, તો કેવળજ્ઞાન 'કર્તા' અને લોકાલોક 'કાર્ય' - એમ છે ? (- એમ ક્યારેય નથી). આવી બહુ ઝીણી વાત છે !

અહીં કહે છે કે : જીવ પોતાનાં પરિણામોથી ઊપજે છે. (એટલે) કાર્ય તો કરે છે. કાર્ય કર્યા વિના રહે છે એમ તો નથી. તો (પોતાનું) કાર્ય કરે છે, તો પરનું પણ કાર્ય કરે, એમાં શું ? (જેમ) લોકમાં નથી કહેતા કે : ગોવાળ એક ગાયને ચરાવે, તો બીજી અમારી ગાયને પણ (ચરાવવા) લઈ જાય. એક ગાયને ચરાવે, તો પાંચ ગાયને (પણ) ચરાવે ! (પણ) ચરાવે ! તેમ (જીવ) પોતાનું કાર્ય કરે છે, તો પરનું કાર્ય પણ કરવું ! જો કાર્ય કર્યા વિના રહેતો હોય, તો પરનું ન કરવું ! - એમ કહે છે.

જુઓ ! શબ્દ કેવો લીધો છે : 'જીવ પોતાનાં પરિણામોથી'. પરિણામ અર્થાત્ કાર્ય. સમ્યગ્દર્શન-જ્ઞાન-ચારિત્ર આદિ પરિણામ - એ 'કાર્ય' - કર્તા ગુણથી થાય છે. અથવા એ 'કર્મ', કર્મગુણથી થયું છે, પોતાનામાં 'કર્મ ગુણ' છે. એ કારણથી 'કર્મ' અર્થાત્ વીતરાગી-ધર્મની પર્યાય 'કર્મગુણ'થી થઈ છે.

એ (જીવ) પોતાનાં પરિણામોથી ઊપજે છે'. એ (જો) પોતાનું કાર્ય કર્યા વિના રહે, તો તમે એમ કહો કે : પરનું કાર્ય ન કરે ! (પણ) કાર્ય તો કરે છે. આહા...હા ! ઝીણી વાત છે, ભાઈ ! અંદર વસ્તુ આત્મા, એ વીતરાગ સર્વજ્ઞ પરમાત્મા જ છે. (એ) પોતાનાં પરિણામોથી ઊપજે છે. પોતાનું કાર્ય તો કરે છે. કાર્ય કર્યા વિના રહેતો નથી. 'છતાં' પરનું કાર્ય કરતો નથી. - એમ લીધું. 'છતાં' લીધું ને ? એમ હોવા છતાં પણ.

આત્મા પોતાનાં પરિણામથી, પોતાનું કાર્ય-સમ્યગ્દર્શન-જ્ઞાન-ચારિત્ર કરે છે. (એવો) એમાં (આત્મામાં) ગુણ છે. ગુણ તો ધ્રુવ છે. ગુણનું પરિણમન હોતું નથી. ગુણ તો ત્રિકાળ અપરિણમન સ્વભાવે-પારિણામિકભાવે છે. પણ (અહીં એમ કહ્યું છે કે :) સમ્યગ્દર્શન-જ્ઞાન-ચારિત્રનાં સ્વભાવે-પરિણામ, એ પરિણમન છે, તો એ પરિણમનનો 'કર્તા' આત્મા છે. એ પરિણામ, એ 'કર્તાનું કાર્ય' છે. પણ એનું 'કાર્ય' રાગ નથી; શરીર નથી; વાણી નથી; સ્ત્રી, કુટુંબ અને ધંધો નથી.

ઓલા પૈસાવાળાને આ બધું આકરું પડે છે ! મેં આટલાં આટલાં પૈસા સંઘર્યા ને....આટલા ભેગા કર્યા ને....દુકાન ઉપર થડે બરાબર બેસીને ગ્રાહકનું ધ્યાન રાખીને....! (- આ બધો તારો) અહંકાર છે ! પરદ્રવ્ય અને તારા દ્રવ્ય (વચ્ચે) અત્યંત અભાવ છે તો અભાવ વચ્ચે પરનું કાર્ય તમે કરો, એ કેમ બને પ્રભુ ? આહા...હા..હા ! તારા અહંકારનું નામ મિથ્યાત્વ છે.

(જીવ) પોતાના કાર્યથી ઊપજે છે; છતાં તેને અજીવની સાથે કાર્ય કારણભાવ સિદ્ધ થતો નથી. એને એમ સિદ્ધ કર્યું કે : જ્યારે પોતામાં પોતાનાં 'કમબદ્ધ'નો નિર્ણય કરે છે ત્યારે 'જ્ઞાયકભાવ'નો નિર્ણય થયો, તો પોતામાં સમ્યગ્દર્શન-જ્ઞાન પર્યાય ઉત્પન્ન થઈ; એનો 'કર્તા' તો આત્મા છે. (પણ રાગાદિનો કર્તા આત્મા નથી).

(કહે છે કે :) વ્યવહારરત્નત્રયનો રાગ 'કર્તા' અને નિર્મળ પર્યાય 'કાર્ય', એમ નથી. નિર્મળ પર્યાય 'કર્તા' અને રાગ 'કાર્ય', એમ (પણ) નથી. રાગનું કાર્ય જુદું છે. સમજાય છે કાંઈ ?

પોતાની ચીજને જાણીને જ્યારે સમ્યગ્દર્શન-જ્ઞાન થયું (ત્યારે) એનાથી ઊપજતો થકો, તે પોતાનાં પરિણામમાં કાર્ય કરે છે. તો કહે છે કે : તે પરિણામનું કાર્ય, પૂર્વ પર્યાયમાં (કારણ) હતું તો ઉત્પન્ન થયું ? જેમ કે, મોક્ષમાર્ગ હતો તો કેવળજ્ઞાન ઊપજ્યું ? કે : ના. એ મોક્ષમાર્ગનો તો વ્યય થાય છે. એ (કેવળજ્ઞાન) તો સીધું પોતાના કેવળજ્ઞાન-પરિણામથી ઉત્પન્ન થાય છે. આહા...હા ! આવી વાતો !! હવે જેમાં મોક્ષમાર્ગથી પણ મોક્ષ નહીં, તો રાગથી, નિમિત્તથી અને પરથી તો ક્યાં રહ્યું ?

અહીં અજીવને સાથે લીધું છે. પણ એનો અર્થ એવો પણ લેવો કે : આ જીવ સિવાય, બીજા (જે) જીવ છે; તે 'આ (જીવની)' અપેક્ષાએ અજીવ છે. તેનું કાર્ય પણ 'આ આત્મા' કરી શકતો નથી. અજીવ-કર્મ આદિનું કાર્ય તો (આત્મા કરી શકતો) નથી. પણ 'આ જીવ' સિવાય, બીજા જે જીવ છે તે અજીવ છે. પોતાની અપેક્ષાએ તે અજીવ છે અને તેની અપેક્ષાએ તે જીવ છે; એનું કાર્ય પણ (આ આત્મા કરી શકતો નથી).

અહીં તો અજીવનો નિષેધ કર્યો. તો પછી જીવની પર્યાયને કરી શકે છે, એમ આવે છે કે નહીં ? પરજીવનું કાર્ય કરી શકે છે, એમ આવે છે કે નહીં ? (ના ! એમ નથી). 'આ આત્મા' સિવાય બધી પરવસ્તુ - 'આ જીવ' નથી - (અજીવ છે). 'આ જીવ' પોતાના સમ્યગ્દર્શન-જ્ઞાન-ચારિત્રના પરિણામથી ઊપજે છે. (પણ) પરજીવમાં (જો) સમ્યગ્દર્શન ઊપજે, તો તેમાં આ આત્માની પર્યાય 'કર્તા' અને એનું તે (બીજાનું) સમ્યગ્દર્શન 'કાર્ય', એમ નથી.

અહીં કહે છે કે : 'છતાં તેને અજીવની સાથે કાર્યકારણભાવ સિદ્ધ થતો નથી'. કારણ આપે છે : 'કારણ કે સર્વ દ્રવ્યોને અન્ય દ્રવ્ય સાથે ઉત્પાદ-ઉત્પાદક ભાવનો અભાવ છે'; શું

કહે છે ? સર્વ દ્રવ્યોની સાથે ઉત્પાદ અર્થાત્ ઉત્પન્ન થવા લાયક, અને પર (બીજો) આત્મા ઉત્પાદક એમ ઉત્પાદ અને ઉત્પાદક છે નહીં.

હાથની આમ ઊંચા થવાની લાયકાત ઉત્પાદ, અને આત્માનો વિકલ્પ ઉત્પાદક; અથવા જ્ઞાનમાં આવ્યું કે મારે હાથ ઊંચો કરવો છે, એવું જ્ઞાન ઉત્પાદક, અને હાથ ઊંચો થયો એ ઉત્પાદ; - એનો અભાવ છે.

આહા...હા ! આ ભભૂતી (- વૈભવ) બીજી છે ! આ (ધન-વૈભવ) તો બધી ધૂળની ભભૂતી છે. ભગવાન ! તારો માર્ગ, પ્રભુ કોઈ અલૌકિક છે. બાપુ ! સાંભળ્યું-સૂણ્યું અને એનાથી જ્ઞાનથી પર્યાય થઈ, (એમ નથી). સાંભળનાર-પર્યાય 'કર્તા' અને જ્ઞાન-પર્યાય 'કાર્ય', એમ છે નહીં અને એ પણ પરલક્ષી જ્ઞાન-પર્યાય, એ કોઈ સમ્યગ્જ્ઞાન નથી. શું કહ્યું ? સાંભળવામાં જે અંદર જ્ઞાન-પર્યાય થાય છે, તે તો એની પર્યાય એના કારણે થાય છે; સાંભળવાથી નહીં. પણ એ જ્ઞાન જે ઉત્પન્ન થયું, (એમાં) સૂત્ર-સાંભળવાનું નિમિત્ત છે, તોપણ એ જ્ઞાન સમ્યગ્જ્ઞાન નથી; કારણ કે એ પરલક્ષે થયું છે. સમ્યગ્જ્ઞાનનું કાર્ય, તો પોતાના દ્રવ્યના આશ્રયે થાય છે. શાસ્ત્રનું જ્ઞાન એ 'કર્તા' અને આત્માનું સમ્યગ્દર્શન 'કાર્ય', એમ નથી.

આહા...હા...હા ! ક્યાં (સુધી) લઈ જવું....? પ્રભુ ! તારી સ્વતંત્રતા....!! તારામાં એક 'પ્રભુત્વ' નામનો ગુણ છે. ૪૭ શક્તિમાં છે, ઈશ્વર થવાનો ગુણ છે. એક ગુણ ઈશ્વર થવાનો છે, તો બધા ગુણમાં 'ઈશ્વર'નું રૂપ છે. અનંતા અનંતા ગુણ ઈશ્વરરૂપ છે. 'ઈશ્વર કોઈ પરની આશા કરતા નથી'. અખંડ પ્રભુતાથી - સ્વતંત્રતાથી શોભાયમાન પોતાના અખંડ પ્રતાપથી, પ્રત્યેક ગુણની પર્યાય સ્વતંત્રતાથી પોતાની પર્યાયથી ઉત્પન્ન થઈ, જેમાં કોઈ નિમિત્ત કારણ તો નથી; પણ પૂર્વના પર્યાયથી આ (ઉત્તર પર્યાય) ઉત્પન્ન થઈ એમ પણ નથી. અહીં તો આત્મા જ્ઞાયકભાવથી સીધો પરિણામમાં ઊપજતો હોવા છતાં, (જો કે એની સાથે બીજાં દ્રવ્યો પોત પોતાનું કાર્ય કરે છે, તોપણ) બીજાના કાર્યમાં એની મદદ મળે, એમ નથી.

આ લાકડી ઊંચી થાય છે; તો એનો કર્તા એમાં છે. એમાં પણ 'કર્તા' નામની શક્તિ છે. ત્યારે એ (શક્તિ)ના કારણે એવું કાર્ય થાય છે; આંગળીથી નહીં. (પણ) દુનિયા સંયોગથી જુએ છે. પણ એ જ્યાં છે ત્યાં એના સ્વભાવથી છે, એમ જોતા નથી ! આ આંખથી દેખાય છે કે આ જુઓ : આ (લાકડી ઊંચી) આંગળીથી (થઈ) છે કે નહીં ? પણ આંગળી તો સંયોગ-પર છે.

એમ, સાંભળવાથી જ્ઞાન થયું; એ પણ પર છે. સાંભળવું પરચીજ છે; (તો) એનાથી તને જ્ઞાન થાય ?! એ તો ભાઈ ! અમૃતચંદ્રાચાર્યે કહ્યું છે કે 'આ ટીકા મેં કરી છે' એમ મોહથી ન નાચો, પ્રભુ ! 'હું તો જ્ઞાનસ્વરૂપમાં મગ્ન છું'. મારા વિકલ્પમાં પણ 'હું' નથી આવ્યો; તો ટીકાની ક્રિયામાં 'હું' ક્યાંથી આવું ? 'સમયસાર', 'પ્રવચનસાર', 'નિયમસાર' 'પંચાસ્તિકાય' - દરેકમાં પાછળ શ્લોક છે. આહા...હા ! આવી (અલૌકિક) ટીકા !! પણ કહે છે કે : એ કાર્ય તો શબ્દની પર્યાયથી થયું છે. એ શબ્દ-પરમાણુમાં કર્તા-કર્મ શક્તિ છે. એનાથી એ પર્યાયનું કાર્ય થયું છે; મારાથી નહીં. 'હું ટીકાનો કરવાવાળો' એમ તમે મોહથી ન નાચો ! અને મારી ટીકા

સાંભળવાથી તમને જ્ઞાન થાય છે, એમ ન નાચો ! આહા...હા ! મારી ટીકા સાંભળવાથી કે હું કહું છું તે સાંભળવાથી તમને જ્ઞાન થાય છે, એમ ન નાચો !

‘પ્રવચનસાર’માં છેલ્લા શ્લોકમાં વિશેષ છે - ‘ખરેખર પુદ્ગલો જ સ્વયં શબ્દરૂપે પરિણમે છે. આત્મા તેમને (- શબ્દને) પરિણમાથી શકતો નથી. તેમ જ ખરેખર સર્વ પદાર્થો સ્વયં જ્ઞેયપણે-પ્રમેયપણે પરિણમે છે. શબ્દો તેમને જ્ઞેય બનાવી સમજાવી શકતા નથી.’

એ શબ્દ આવ્યો તો તને જ્ઞાનની પર્યાય ઉત્પન્ન થઈ, એમ ન નાચો. પ્રભુ ! આહા...હા ! શબ્દો જે પરિણમે છે, તે પુદ્ગલની પર્યાયથી પરિણમે છે; આત્માથી નહીં. (આત્મા) એમને પરિણમાવી શકતો નથી. તેમ જ પરપદાર્થ સ્વયં જ્ઞેયપણે પરિણમે છે; તે જાણવું પોતાની પર્યાયમાં થાય છે, તે પોતાથી થાય છે. સાંભળવાથી (જ્ઞાન) થાય છે (- એમ નથી). કાને શબ્દ પડ્યો તો જ્ઞાન થયું - એમ ન નાચો, પ્રભુ ! એવી પરાધીનતા નથી. આહા...હા...હા...હા ! આવી વાત છે !!

શાસ્ત્રને પગે લાગવું...તો કહે છે કે એ તો વિકલ્પ છે. શાસ્ત્રથી જ્ઞાન થાય છે, એમ ન નાચો ! જ્ઞાનની ખાણ તો તું છો ! તારમાંથી જ્ઞાન ‘કર્તા’ થઈને, જ્ઞાનની પર્યાય ‘કર્મ’ અર્થાત્ ‘કાર્ય’ થાય છે. સાંભળવાથી (જ્ઞાન) થાય છે, એમ ન માનો !

જિજ્ઞાસા : તો સાંભળવું કે નહીં.... શું કરવું ?

સમાધાન : એ તો (વિકલ્પ) આવે. પણ આમ વાત બહુ આકરી ! ભાષા (- કથન) તો એમ આવે કે : આગમનો અભ્યાસ કરો...દેવ-ગુરુની શ્રદ્ધા કરો....સાંભળો....ગુરુની સેવા-ગુરુની ચરણ સેવના પછી સમ્યક્ત્વ થાય....! એમ પણ શાસ્ત્રમાં આવે છે. (ભાઈ !) એ બધાં કથન નિમિત્તનાં છે.

‘શબ્દો તેમને જ્ઞેય બનાવી - સમજાવી શકતા નથી માટે ‘આત્મા સહિત વિશ્વ તે વ્યાખ્યેય (- વ્યાખ્યા કરવા લાયક) (- સમજાવવા યોગ્ય) છે. વાણીની ગૂંથણી તો વ્યાખ્યા (- સમજૂતી) છે અને અમૃતચંદ્રસૂરિ તે વ્યાખ્યાતા (- વ્યાખ્યા કરનાર, સમજાવનાર) છે’, એમ મોહથી (હે) જનો ન નાચો. (ન ફુલાઓ). - ‘પ્રવચનસાર’ શ્લોક : ૨૧માં છે. તો એમાંથી પછી એમ અર્થ લે કે : એ તો નિર્માનતાથી એવી વાત કરે છે. તો પણ એનો (ટીકાનો) કર્તા ‘નિમિત્ત’ છે જ નહીં.

‘પ્રવચનસાર’માં કલશ થોડા છે - બાવીસ જ છે. ‘સમયસાર’માં ૨૭૮ છે. ‘નિયમસાર’માં ઘણા છે (- ૩૧૧ છે) અહીં કહે છે કે : અમૃતચંદ્રસૂરિ વ્યાખ્યાતા - સમજાવનાર છે, એમ મોહથી (હે) જનો ન નાચો !

આહા...હા ! સમજાવનારને એમ થઈ જાય કે ‘હું સમજાવું છું’ તો તે સમજે છે ! (શ્રોતા :) મહારાજ ! આપ સમજાવો છો, તો અમે સમજીએ છીએ. (ઉત્તર :) એ એવી વાત છે જ નહીં. એમ કહે છે. માર્ગ બહુ અલૌકિક છે, ભાઈ !

જિજ્ઞાસા : સમજાવવાનો ભાવ કરે ?

સમાધાન : એ પણ વિકલ્પ (છે). (એનો) પણ ‘કર્તા’ આત્મા નથી. (ક્યાં) ભગવાન જ્ઞાનસ્વરૂપ ! ને ક્યાં એ વિકલ્પ-રાગ-વિકાર.....દુઃખ.....આકુળતા ! (તો શું) આનંદનો નાથ આકુળતાને ઉત્પન્ન

કરે ? આહા...હા...હા...હા ! જે સમજાવવાનો વિકલ્પ છે, તે પણ આકુળતા છે, દુઃખ છે, 'સમાધિશતક'માં તો ત્યાં સુધી લીધું છે : 'હું પરને સમજાવું છું' એ પણ એક ઉન્મત્તતા છે, ઘેલછા છે, પાગલપણું છે ! કેમ કે તારાથી એમને એ સમજમાં આવતું નથી. એને તો એનાથી સમજમાં આવે છે, વાત આકરી બહુ ! ભાઈ ! આખી દુનિયાથી ફેર (જુદી) છે.

અત્યારના તો (કેટલાય) પંડિતો ય (કહે) કે : અમે એમ (પરનું) કરીએ ! એક વાર તો એવું સાંભળ્યું હતું કે, અહીંના વિરોધમાં પચાસ પંડિતો ઇન્દોરમાં એકઠા થયા હતા. તેમણે એવો નિર્ણય કર્યો કે 'પરદ્રવ્યનું કરે નહીં, (એમ માને) (તો) તે દિગંબર નથી'. અહીંથી પરદ્રવ્યનું (કરવાની) ના પાડે છે ને....? (વિરોધ) કરો....પ્રભુ ! તમે પણ અંદરમાં પ્રભુ છો. ભૂલ (તો) પર્યાયમાં થાય. 'જામે જિતની બુદ્ધિ હૈ ઉતનો દિયો બતાય; વાકો બૂરો ન માનીએ ઔર કહાંસે લાય ?' આહા...હા ! ઝીણી વાત છે, ભાઈ !

અહીં અમૃતચંદ્ર આચાર્ય કહે છે : 'ટીકા અમે સાંભળી અને એનાથી અમને જ્ઞાન થાય' - એમ ન નાચો, એમ કુલાઓ નહીં. 'ન કુલાઓ !' 'પરંતુ સ્યાદ્વાદ વિદ્યાના બળથી વિશુદ્ધ જ્ઞાનની કળા વડે આ એક આખા શાશ્વત સ્વતત્ત્વને પ્રાપ્ત કરો, તે આજે જ કરો. (આજે (જનો) અવ્યાકુળપણે નાચો.) (- પરમાનંદ પરિણામે - અતીન્દ્રિય આનંદપણે પરિણમો)'. એવો પાઠ છે. (- 'પ્રવચનસાર' શ્લોક૨૧). દિગંબર સંતોની વાણી કોઈ અલૌકિક છે !! આહા...હા...હા ! (કહે છે :) આજે જ પ્રાપ્ત કરો ! 'પછી કરીશ'....તો તને રુચિ નથી. જેની રુચિ છે, તેની તરફ વીર્ય ગતિ કર્યા વિના રહે નહીં. 'રુચિ અનુયાયી વીર્ય'. જેની રુચિ છે એના વાયદા કરે, એમ હોતું નથી. વાયદા કરે - પછી (કરીશ), (તો) પછીનું પછી રહેશે.

આહા...હા ! 'એક આખા શાશ્વત સ્વતત્ત્વને પ્રાપ્ત કરો'. પ્રભુ ! ભાષા જુઓ : એક આખા - પરિપૂર્ણ પ્રભુ, શાશ્વત - ટંકોત્કીર્ણ - શાશ્વત સ્વતત્ત્વને પ્રાપ્ત કરીને આજે (જ) અવ્યાકુળપણે નાચો ! આહા...હા...હા ! એક અખંડ શાશ્વત ચૈતન્યપ્રભુનું લક્ષ કરીને (એને) પ્રાપ્ત કરો ! એ કરવા લાયક છે. 'આજે જનો અવ્યાકુળપણે નાચો'. પ્રભુ ! જો તું તારી ચીજમાં આજે એકાગ્ર થઈશ, તો આજે જ અર્થાત્ એ (જ) કાળે તને આનંદ આળશે. એ કહે છે, જુઓ : અવ્યાકુળપણે પરિણમો. અતીન્દ્રિય આનંદપણે પરિણમો. પ્રભુ ! એ તારું કાર્ય છે. એ આત્મા પોતાનાં પરિણામોથી ઊપજે છે. સમજાણું કાંઈ ?

આહા...હા ! આકરી વાત છે, ભાઈ ! આ તો 'હું કરું....હું કરું.... એ જ અજ્ઞાન છે, શક્ટનો ભાર જેમ શ્વાન તાણે'. બળદો ગાડાને ચલાવતા હોય, એના નીચે કૂતરો (ચાલતો હોય) જો કૂતરાનું માથું ઠાઠાને અડે, તો (કૂતરો માને) કે 'મારાથી ગાડું ચાલે છે'. એમ દુકાને બેસે ને 'આ બધો ધંધો મારાથી ચાલે છે' (એમ જો માને તો તે) કૂતરા જેવો છે. અહીં તો આ વાત છે. પ્રભુ ! માર્ગ તો કોઈ અલૌકિક છે !

એ અહીંયાં કહ્યું કે : 'કાર્યકારણભાવ સિદ્ધ થતો નથી'. એ શબ્દ 'કારણ' અને જ્ઞાનની પર્યાય 'કાર્ય' - એમ સિદ્ધ થતું નથી. 'સમયસાર' બંધ અધિકારમાં આવે છે ને....! 'હું પરનો બંધ કરાવી દઉં અને પરને વીતરાગ કરાવી દઉં, પરને હું મોક્ષ કરાવી દઉં....!' (તો) કહે છે

કે 'મૂઠ્ઠા છે'. એની વીતરાગતા મોક્ષ થશે અને એના રાગથી - અજ્ઞાનથી સંસાર રહેશે. (તો) તું એને વીતરાગતા આપી શકે છે ? 'હું પરને બંધ અને મોક્ષ કરાવી દઉં.....' (તો કહે છે) પ્રભુ ! તું શું કરે છે ? તું શું કરીશ ? પ્રભુ ! તું તો જ્ઞાનસ્વરૂપ છો ને....! જ્ઞાનસ્વરૂપમાં વિકલ્પ (જે) ઊઠે છે, એ (તો) પ્રભુ ! દુઃખરૂપ છે ને....! તો તારે બીજાનું શું કરવું છે ? એમ અભિમાન તારે ક્યાં સુખી રાખવું છે ? જ્યાં સુધી હું પરનું કરી શકું છું તે - અભિમાન-મિથ્યાત્વ છે, ત્યાં સુધી સ્વસન્મુખ થઈ શકતો નથી. આહા...હા ! ભાષા સમજાય છે ને....? ઝીણી વાત છે.

'ઉત્પાદ-ઉત્પાદક ભાવનો અભાવ છે'. શું કહ્યું ? સર્વ દ્રવ્યોને અન્ય દ્રવ્ય સાથે (એટલે કે) અરિહંતદ્રવ્ય 'ઉત્પાદક' અને સાંભળવાવાળાનું જ્ઞાન 'ઉત્પાદ' - એવો અભાવ છે. ઉત્પાદ અર્થાત્ થવાવાળું કાર્ય અને (એનું) ઉત્પાદક બીજી ચીજ - એવું ઉત્પાદ અને ઉત્પાદક (ભાવ)નો અભાવ છે. 'જડની પર્યાય' ઉત્પાદ અર્થાત્ થવા લાયક અને 'આત્મા' એનો ઉત્પાદક (- એવો) અભાવ છે.

જિજ્ઞાસા : કર્મશાસ્ત્રમાં શું એનાથી વિરુદ્ધ લખ્યું છે ?

સમાધાન : ક્યાંય (વિરુદ્ધ) લખ્યું જ નથી. એ તો પહેલાં 'પ્રવચનસાર'માં બતાવ્યું ને...! મેં ટીકા કરી જ નથી. (કહે છે કે) અમે ક્યાં અમારી પર્યાયને છોડીને, પરમાં જઈને પરને કરીએ ?

આહા...હા ! આકરી વાત ! બાપુ ! જગતથી મેળ ખાવો (શક્ય નથી). જન્મ-મરણથી રહિત થવાની રીત કોઈ અલૌકિક છે ! બહારથી રાજ થઈ જાય, ખુશી થઈ જાય અને બીજાના જનરંજન (માટે) અનુકૂળ એવી વાત કરે, કે લોકોનું રંજન થઈ જાય. (પણ) પ્રભુ ! (- એમ જો) તું એમને જનરંજનની - અનુકૂળ વાત કરીશ (તો) એ તો તારી ભ્રમણા છે ! એમ 'અષ્ટપાહુડ'માં કુંદકુંદ આચાર્યે કહ્યું છે અને તારણસ્વામીએ પણ (બીજે) કહ્યું છે. આખી દુનિયા ખુશી થાય કે ભાઈ ! એકબીજાની મદદ કરો ! ત્યાં એ ગરીબ-ઓશિયાળા માણસે કહ્યું : મહારાજે ઘણું સારું કહ્યું - અમને મદદ કરવાનું કહ્યું. અમે ગરીબ માણસ છીએ. શેઠિયાને અમારી મદદ કરવાનું કહ્યું. તો (એમ) રાજ થઈ જાય !

અમારા ઉપર ઘણા ખાનગી કાગળ આવે છે. હવે અમે નિવૃત્ત થઈ ગયા છીએ, તો ત્યાં (સોનગઢમાં) અમને રાખો. એક દિગંબર સાધુનાં પણ લખાણ આવે છે કે : તમારી વાત સાંભળીને અમને એમ થયું કે અમે સાધુ નથી. અમે મુનિ નથી. અમે તો સમકિત વિનાનો ભેખ લઈ લીધો છે. હવે અમારે ત્યાં આવવાનો ભાવ છે. તમે એટલું લખો કે : આવો ! (પણ) અમે તો એટલું પણ કોઈ દી લખતા નથી. આવો કે ન આવો. એક સ્થાનકવાસીના સાધુ આવ્યા હતા. કહ્યું કે : મને અહીં રાખો ! પણ અહીં રાખે કોણ ? બોલાવે કોણ ? એ પ્રવૃત્તિની પળોજણમાં પડે કોણ ? અમારે ક્યાં રાખવા ? એમાં હું શું પ્રવૃત્તિ કરું ? એને આહાર-પાણી કોણ દે ? મકાન કોણ દે ? અહીં કોણ કરે, બાપુ ? અહીં કોઈ કરે નહીં. (શ્રોતા :) આપ વ્યવસ્થા કરતા નથી ? (ઉત્તર :) કોઈ કરતા નથી. અહીં કોણ કરે ? બાપા ! આ તો ઉપદેશનો વિકલ્પ આવે

છે, અને વાણી નીકળે છે તે આવે છે. બાકી ઉપાધિ કોણ કરે ?

જુઓ : અહીંયાં શું કહ્યું ? 'સર્વ દ્રવ્યોને અન્ય દ્રવ્ય સાથે' - બધાં દ્રવ્ય લીધાં. જીવ, અજીવ-પરમાણુ, ધર્માસ્તિકાય આદિ કોઈ પણ તત્ત્વ (- દ્રવ્ય) 'ઉત્પાદ' અર્થાત્ ઉત્પન્ન થવા લાયક, અને (અન્ય દ્રવ્ય) 'ઉત્પાદક' અર્થાત્ ઉત્પાદ કરવાવાળો - એમ નથી. સર્વ દ્રવ્યોમાં ઉત્પાદ (એક) અને 'ઉત્પાદક' (બીજો) - એમ છે જ નહીં. ઉત્પાદ પણ તે અને ઉત્પાદક પણ તે. ખરેખર તો એની (કોઈ પણ દ્રવ્યની) પર્યાય (જે) ઉત્પન્ન થાય છે એનું 'કારણ' પણ તે અને 'કાર્ય' પણ તે. (અર્થાત્) પર્યાય 'કારણ' અને પર્યાય 'કાર્ય' - એમ છે પ્રભુ ! આહા...હા...હા ! એમાં નિમિત્ત ઉત્પાદનું ઉત્પાદક અને નિમિત્ત ઉત્પાદક - એવા (ભાવનો) અભાવ છે. ઉત્પાદ અર્થાત્ ઉત્પન્ન થવા લાયક 'કાર્ય' અને ઉત્પાદક અર્થાત્ એ (કાર્ય)ને ઉત્પન્ન કરવાવાળો (- 'કર્તા'.) - એવા ઉત્પાદ-ઉત્પાદકભાવનો અભાવ સર્વ દ્રવ્યોને અન્ય દ્રવ્ય સાથે છે. અહીંયાં શું બાકી રહ્યું ? દેવ-ગુરુ, એ 'ઉત્પાદક' અને એની (બીજાની) સમ્યગ્દર્શનની પર્યાય 'ઉત્પાદ' - એમ નથી. આહા...હા...હા ! આકરી વાત છે, ભાઈ ! આ શિક્ષણ-શિબિરમાં આવ્યા...પણ શિક્ષણ તો આ જાતનું છે !

'સર્વ દ્રવ્યોને અન્ય દ્રવ્ય સાથે ઉત્પાદ-ઉત્પાદક ભાવનો અભાવ છે; તે (કારણ-કાર્યભાવ) નહીં સિદ્ધ થતાં', અર્થાત્ પરદ્રવ્ય 'ઉત્પાદ' અને બીજું પરદ્રવ્ય 'ઉત્પાદક' એમ સિદ્ધ ન થતાં, 'અજીવને જીવનું કર્મપણું સિદ્ધ થતું નથી'. અજીવને જીવનું કાર્ય - અજીવની પર્યાય જીવનું કાર્ય, એમ સિદ્ધ થતું નથી. સમજાણું ? શું આવ્યું ? અજીવને જીવનું કર્મપણું (અને) જીવને અજીવનું કર્મપણું - એમ સિદ્ધ થતું નથી.

સમ્યગ્દૃષ્ટિ જો કુંભાર હોય, તો ઘડો બનાવામાં 'હું બનાવું છું', એવો વિકલ્પ (- એવી માન્યતા) એને છે જ નહીં. (જે) સ્ત્રી સમ્યગ્દૃષ્ટિ છે તે 'હું રોટલી બનાવું છું અને શાક બનાવું છું' એમ અંદરમાં માનતી નથી. 'કાર્યમાં ઉપસ્થિતિ જુએ, તો એ એનાથી બને છે', એમ સમ્યગ્દૃષ્ટિ માનતો નથી. બહુ આકરું કામ ! રોટલી, દાળ, ભાત, શાક બનાવવાં; આ પુડલા બનાવવા; વડી-પાપડ-સેવ (બનાવવામાં જો) હોંશિયાર બાઈ હોય, હાથ હળવા હોય....તો બરાબર થાય છે (- એવી માન્યતા) ભ્રમણા છે તારી !

(અહીં કહે છે :) (જીવને) એ અજીવનું કર્મપણું અને (અજીવને) જીવનું કર્મપણું સિદ્ધ થતું નથી. (જીવથી) અજીવનું કાર્ય (અને અજીવથી) જીવનું કાર્ય - એમ સિદ્ધ થતું નથી. આહા...હા ! અને તે સિદ્ધ જ થતાં, કર્તા-કર્મની અન્યનિરપેક્ષણે સિદ્ધિ હોવાથી, (જીવને અજીવનું કર્તાપણું સિદ્ધ થતું નથી). (અહીં શબ્દ) 'નિરપેક્ષ' આવ્યું ને ? જરી એની વિશેષ વ્યાખ્યા છે. જરી વિશેષ લેવું છે.....



પ્રવચન : તા. ૨૭-૭-૧૯૭૯

‘સમયસાર’. આ અધિકાર ઘણો અપૂર્વ છે ! પ્રત્યેક પદાર્થમાં પર્યાય ‘ક્રમબદ્ધ’ થાય છે. એ પર્યાયમાં પરની અપેક્ષા નથી. જેમ ઘડો ઉત્પન્ન થાય છે, તેને કુંભારની અપેક્ષા નથી. આ કર્તા-કર્મનો મહાસિદ્ધાંત છે.

‘કર્તા-કર્મની અન્યનિરપેક્ષપણે’ (એટલે કે) કર્તાનું કાર્ય, એમાં અન્યની અપેક્ષા જ નથી. ઘડો થાય છે, તો કુંભારની અપેક્ષા નથી. વણકર વસ્ત્ર વણે છે, તો વસ્ત્ર (વણવાના) સમયે વણકરની અપેક્ષા નથી. ભાષા થાય છે, તેમાં આત્માની અપેક્ષા નથી. જે અક્ષર લખવામાં આવે છે, (તેમાં) લખવાવાળાની અપેક્ષા નથી. આખી દુનિયાની વાત ‘ક્રમબદ્ધ’માં આવી ગઈ છે. ‘કર્તા-કર્મ’ મહા સિદ્ધાંત !!

‘કર્તા-કર્મની અન્યનિરપેક્ષપણે’ - જ્યાં અન્ય પદાર્થની અપેક્ષા નથી. જેમ કે આત્મામાં રાગ થાય, તો એમાં કર્મની અપેક્ષા જ નથી અને કર્મ-બંધન જે થાય છે, એમાં રાગની અપેક્ષા નથી. એણે રાગ કર્યો, માટે કર્મબંધન થાય છે, એમ નથી. આહા...હા ! આ શરીર ચાલે છે, એમાં આત્માની અપેક્ષા નથી. આત્માએ ઇચ્છા કરી, એટલી અપેક્ષાથી શરીર ચાલે છે ? - એમ નથી. રોટલી બને છે, તો રોટલીમાં સ્ત્રીની કે તાવડીની, અગ્નિની અપેક્ષા છે ? - એવું નથી. એમ કહે છે. આ જે ટોપી માથા ઉપર રહે છે, એને શરીરની અપેક્ષા નથી.

‘કર્તા-કર્મની અન્યનિરપેક્ષપણે’ છે ને....? આહા...હા ! ઝીણી વાત છે, ભગવાન ! આ વાત પણ જો યથાર્થપણે ન બેસે, તો એને અંતર્મુખ થવાની લાયકાત જ નથી. આહા...હા ! સમજાણું કાંઈ ?

અહીં કહે છે : હીરા ઘસે છે અને જે ઉજ્જવળતા (થાય) છે, એમાં એ (હીરા) ઘસવાવાળાની અપેક્ષા નથી. શાક ચડી જાય છે, એમાં અગ્નિની - સ્ત્રીની અપેક્ષા નથી. આ હોઠ હલે છે, એ પરમાણુ ‘કર્તા’ અને હોઠ એનું ‘કર્મ’, એમાં આત્માની અપેક્ષા નથી.

આહા...હા ! આ ચીજ !! આ ‘ક્રમબદ્ધ’માં તે નાખ્યું છે. કારણ કે પ્રત્યેક પદાર્થમાં જે સમયે, જે પર્યાય થવાવાળી (છે, તે) થાય છે; તો એને પરની અપેક્ષા નથી. જગતમાં કોઈ પણ ચીજની પર્યાય-કાર્ય એ પદાર્થનું કર્મ કહો કે પર્યાય કહો કે એનું કાર્ય કહો (એમાં પરથી અપેક્ષા છે જ નહીં). પરમાણું અને જીવનું (કાર્ય, અન્યનિરપેક્ષપણે છે). એ પોતાની પર્યાયના કાર્યમાં, પરની કોઈ અપેક્ષા જ નથી.

આહા...હા ! આખી દુનિયામાં આ વાત બેસવી (અતિ કઠણ છે). (આ લોકડાનો) પાટડો જે ઉપર રહ્યો છે, તો એમાં (એને) નીચે (જમીન)ના આધારની અપેક્ષા નથી. નીચેની અપેક્ષાએ

(તે) ત્યાં (ઉપર) રહ્યો છે, એમ નથી. આહા...હા ! ગજબ વાત છે !! કહે છે કે : એક પરમાણુ પણ ઊંચે ગતિ કરે છે તો (એને) (ધર્મદ્રવ્યની અપેક્ષા નથી). વંટોળિયો થાય, એમાં તણખલું ઊડે છે, તેને પવનની અપેક્ષા નથી. આ પુસ્તક બને છે, એમાં બનાવવાવાળાની અપેક્ષા છે જ નહીં. અમારે (ત્યાં) ઘણાં પુસ્તક બને છે, ઘણા પંડિત બનાવે છે ! (પણ કોણ બનાવે, પ્રભુ ?)

આહા...હા ! સર્વજ્ઞ પરમાત્મા ત્રિલોકનાથનો આ સિદ્ધાંત ! 'કમબદ્ધ' કહીને (કર્તા-કર્મની અન્યનિરપેક્ષપણાની આ તો જાહેરાત છે). આહા...હા ! જ્યારે જે દ્રવ્યની જે પર્યાય જે સમયે (ઉત્પન્ન થવાની છે) તે સમયે (તે) ઉત્પન્ન થાય છે; તો એને પરની અપેક્ષા ક્યાં રહી ? ઘડો બનવામાં (કુંભાર ભલે) નિમિત્ત હોય, (છતાં) ઘડાને કુંભારની અપેક્ષા નથી. કુંભાર હોય, પણ હોય તેતી એની અપેક્ષાથી ઘડો બન્યો છે, એમ નથી અને વણકર છે તો એનાથી એ કાપડ પણ વણાય છે, એમ છે જ નહીં. એ કાપડની પર્યાયને 'કર્તા-કર્મની અપેક્ષામાં' વણકરની અપેક્ષા છે જ નહીં. આહા...હા ! આ વાત !!

ઘરમાં તિજોરીમાં પૈસા મૂકે છે. કોઈ ન કોઈ લઈ જાય. તો કહે છે કે એમાં પૈસા મૂકવાની અપેક્ષામાં, એની (આત્માની) અપેક્ષા છે જ ક્યાં ? (પૈસા) રહેવાની એની યોગ્યતાનાં 'કર્તા-કર્મ' એમાં છે. તિજોરીથી પણ રહ્યાં નથી. તિજોરીમાં મૂક્યા, (તો) એની અપેક્ષાથી આ (પૈસા) રહ્યાં નથી. તાળું દીધું...તો કહે કે તાળું બંધ થયું એને કૂચીની અપેક્ષા નથી.

આવી વાત છે, પ્રભુ ! પ્રભુની વાત અપૂર્વ છે, નાથ ! એ વાત કહેવા પૂરતી નથી, પણ એ વાત અંતરમાં બેસવી (જોઈએ).

અહીં તો એમ કહે છે કે : ભગવાનની વાણી પણ કાને પડી, તો ત્યાં જ્ઞાનની પર્યાય ઉત્પન્ન થઈ; એવી વાણીની અપેક્ષા એમાં (જ્ઞાનમાં) નથી. આ પાનું જે છે એને વાંચવાથી જ્ઞાન થાય છે, તો કહે છે કે : જ્ઞાનની પર્યાયમાં આ પાનાની અપેક્ષા નથી. જ્ઞાનની પર્યાય 'કર્તા' છે અને આત્મા 'કર્તા' છે - એ (પણ) વ્યવહાર (છે). નિશ્ચયથી (તો) પર્યાય 'કર્તા' અને પર્યાય 'કાર્ય' છે. આહા...હા ! તો એ પાનાને જોવાથી જ્ઞાન થાય છે, એ વાત સાચી નથી અને પરને સમજવાનું-જ્ઞાન થાય છે, તો સમજાવવાવાળાની - વાણીની અપેક્ષા એમાં નથી. આહા...હા ! કેટલાથી હઠી જવું ?

રોટલીનો ટુકડો થાય છે, તો (તેમાં) દાંતની અપેક્ષા નથી. દાંતના નિમિત્તે ટુકડો થાય છે ને ? (ભાઈ !) ટુકડો (જે) થાય છે, એ 'કાર્ય' રોટલીના પરમાણુનું છે; એમાં દાંતની અપેક્ષા નથી. આ જાણવામાં આવે છે, તો યશમાં નિમિત્ત છે. (જો) (યશમાં) નીચે ઊતરે તો જાણવામાં (આવે) નહીં ! (પણ) એમ કહે છે કે (જાણવામાં) તે યશમાંની અપેક્ષા જ નથી. આહા...હા ! સમજાય છે કાંઈ ?

જિજ્ઞાસા : સર્વથા (અપેક્ષા) નથી ?

સમાધાન : નિશ્ચયરૂપથી સર્વથા (અપેક્ષા) નથી. યશમાં બીજી ચીજ છે અને જાણવાની પર્યાય બીજી ચીજ છે; તો જાણવાની પર્યાયમાં યશમાંની અપેક્ષા જ નથી. તો (યશમાં) ચઢાવે છે કેમ ? કોણ ચઢાવે છે ? પ્રભુ ! એ ચઢે છે તો એના 'કર્તા-કર્મ'થી ચઢે છે; આંગળીથી (પણ) નથી

ચઢતા. અરે...રે ! એ ચશમાં નાકના આધારે રહ્યાં છે, એવી પરની અપેક્ષા નથી.

અમારી પાસે ચર્યા કરવા લીંબડીમાં એક દેરાવાસી (શ્વેતાંબર) સાધુ આવ્યા હતા. મેં કીધું (કે :) અમે કોઈ સાથે ચર્યા-વાદ તો કરતા નથી, ભાઈ ! આ વાત એવી કોઈ છે કે, એમ કોઈ વાદ-વિવાદે મળે (તેમ નથી). પછી જરા ઊઠતી વખતે બોલ્યા કે 'લ્યો ! આ ચશમાં વિના જાણવામાં આવે છે ?' (મેં) કીધું : થઈ ગઈ ચર્યા, ભાઈ !

'નિયમસાર'માં તો કુંદકુંદાચાર્ય પ્રભુ કહે છે : પ્રભુ ! સ્વસમય અને પરસમય સાથે વાદ-વિવાદ નહીં કરતો. એવી ચીજ અગમ્ય છે કે એ કાંઈ વાદ-વિવાદથી ગમ્ય થઈ જાય (તેવી વસ્તુસ્થિતિ જ નથી). સ્વસમય (એટલે) પોતાના જૈન, અને પરસમય (એટલે) અન્ય; એની સામે વાદ ન કરવો !

(અહીંયાં કહે છે :) 'કર્તા-કર્મની અન્યનિરપેક્ષપણે' (- અન્ય દ્રવ્યથી નિરપેક્ષપણે) સ્વદ્રવ્યમાં જ સિદ્ધ હોવાથી..... આહા...હા ! મહા સિદ્ધાંત !! 'ક્રમબદ્ધ'નો નિયોડ (- સાર) આ છે કે : પ્રત્યેક પદાર્થની જે પર્યાય જે સમયે, જે કાળે, જન્મક્ષણે ઉત્પન્ન થવાની છે, (તે) ત્યારે ઉત્પન્ન થશે. એને પરની અપેક્ષા નથી. સમજાય છે કાંઈ ?

એક હાથ બીજા હાથને અડતો નથી. એ પોતાનું આમ (અડવાનું) જે કાર્ય અહીંયાં (થયું), એમાં આ આંગળીની અપેક્ષા નથી અને આ આંગળીના કાર્યમાં આ (બીજા હાથની) આંગળીની અપેક્ષા નથી. આહા...હા ! આવી વાત !!

હું લોકોને ભાષાથી સમજાવી દઉં....! (એવું) જોર સમજાવવાવાળાને આવી જાય. પણ અહીં કહે છે કે - એની સમજવાની પર્યાયમાં તારી ભાષાની અપેક્ષા નથી.

જિજ્ઞાસા : પરસ્પર ઉપકારની (વાત શાસ્ત્રમાં આવે છે ને ?)

સમાધાન : એ વાત જ નિમિત્તનું કથન છે. હમણાં તો બધાં (પ્રકાશનો)માં આવે છે ને...! ચૌદ બ્રહ્માંડનો (આકાર) કરીને નીચે લખે છે 'પરસ્પરોપગ્રહો જીવાનાનામ્' . એ તો નિમિત્તનું કથન છે. 'મોક્ષમાર્ગ પ્રકાશક'માં આઠમા અધ્યાયમાં છે. જુઓ : 'હવે, મિથ્યાદૃષ્ટિજીવોને મોક્ષમાર્ગનો ઉપદેશ આપી, તેમનો ઉપકાર કરવો એ ઉત્તમ ઉપકાર છે. શ્રી તીર્થંકર-ગણધર આદિ પણ એવો જ ઉપાય કરે છે. માટે આ શાસ્ત્રમાં પણ તેમના જ ઉપદેશાનુસાર ઉપદેશ આપીએ છીએ'. - એ વ્યવહારનું કથન છે. અરે પ્રભુ ! પ્રત્યેક દ્રવ્યની - સાંભળવાવાળાની - જે પર્યાય ઉત્પન્ન થાય છે, તે પર્યાય - સાંભળવાની - અપેક્ષા વિના ઉત્પન્ન થાય છે !

'સમયસાર' બંધ અધિકારમાં લીધું છે કે : પરનો મોક્ષ કરાય છે અને પરને બંધ કરાય છે - એમ માનો છો; તો શું તમે એનો મોક્ષ કરાવી દો છો ? (ભાઈ ! એવી સ્થિતિ નથી). એના અજ્ઞાનથી એને બંધ થાય છે અને (એના) વીતરાગભાવથી એનો મોક્ષ થાય છે ! આહા...હા ! બહુ ઝીણી વાત ! બહુ અપૂર્વ વાત !!

માળા ફરે છે....તો એ મણકો જે નીચે ઊતરે છે, એમાં આંગળીની અપેક્ષા નથી. આંગળી એમ ફરે છે....તો એમાં આત્માની અપેક્ષા નથી. કોઈ પર્યાય તેના સમયમાં ક્રમસર-ક્રમબદ્ધ થવાવાળા કાર્યનો કર્તા તો તે પરમાણુ છે. જેનું કાર્ય જુઓ....તે કાર્યનો 'કર્તા' તે છે. તે 'કાર્ય'માં બીજા

(કોઈ)ની અપેક્ષા જ નથી. આહા...હા ! આ રોટલી બને છે, રોટલા બને છે....આમ હાથેથી ટીપીને ગોળ....તો કહે છે કે એને હાથની અપેક્ષા નથી.

જિજ્ઞાસા : સંયોગ તો દેખાય છે !

સમાધાન : સંયોગથી દેખવાવાળો સંયોગને જુએ છે. (જો) એના સ્વાભાવથી દેખે તો એની પર્યાય એનાથી થઈ છે ! જગતની દૃષ્ટિ સંયોગ ઉપર છે. જેમ એક દૂધી છે, દૂધી ઉપર છરી પડી તો ટુકડા થાય...એ પણ જૂઠું છે. ટુકડા થવામાં છરીની અપેક્ષા છે જ નહીં. આવી વાત !! શું કહે છે, સમજાય છે કાંઈ ?

આહા...હા ! કર્તા અર્થાત્ કરવાવાળો અને એનું જે કર્મ, અર્થાત્ કાર્ય. કોઈ પણ ચેતન કે જ પદાર્થનું (કર્તા-કર્મ અન્યનિરપેક્ષપણે થાય છે). એમાંથી એમ જ નીકળ્યું કે : આત્મામાં જે વિકાર થાય છે, એ કર્તા-કર્મ (અન્યનિરપેક્ષ છે). (જડ) કર્મ 'કર્તા' અને આત્મામાં વિકાર (જે ઊપજે એ એનું) 'કાર્ય' - એમ છે જ નહીં. કર્મના નિમિત્ત વિના (આત્મામાં) વિકાર થાય છે ? (તો) અહીં કહે છે કે : વિકાર થવામાં - વિકારના 'કાર્ય'માં, 'કર્તા' જીવની પર્યાયનો કહો કે જીવ કહો; પણ એમાં (વિકાર થવામાં) (જડ) કર્મની અપેક્ષા છે જ નહીં.

આહા...હા...! તો એ પણ આવ્યું કે : પોતાનામાં જ્ઞાનનો જે ક્ષયોપશમ થાય છે, જ્ઞાનની શુદ્ધિની વૃદ્ધિ થાય છે - ભલે થોડું અજ્ઞાન કહો પણ - એને કર્મના ક્ષયોપશમની અપેક્ષા નથી. એમાં એ આવ્યું કે નહીં ? જ્ઞાનાવરણીય કર્મના ક્ષયોપશમ થાય, તો આત્મામાં જ્ઞાનનો વિકાસ થાય - એવી અપેક્ષા છે જ નહીં.

મોટી ચર્ચા ૨૦૧૩ની સાલમાં (વર્ષીજ સાથે) થઈ હતી. તેમણે કહેલું : 'નહીં ! કર્મનો ઉઘાડ હોય તો અહીં (જ્ઞાનનો) ક્ષયોપશમ થાય છે. કર્મનો ઉદય હોય તો અહીં (આત્મામાં) વિકાર થાય છે'. (તો મેં) કહ્યું : 'એમ છે જ નહીં'.

(આ વાત) અમે તો ૬૩ વર્ષ પહેલાં - ૧૯૭૧ની સાલથી કહીએ છીએ. (લોકો) બધા એમ જ કહે છે : કર્મથી (આત્મામાં) વિકાર થાય છે. વિકાર થયો તો કર્મબંધન થાય છે. બેઉ પરસ્પર (સાપેક્ષ છે -) વિકાર થાય છે તો કર્મની અપેક્ષા અને કર્મનું બંધન થયું તો એ રાગ-દ્વેષની અપેક્ષા. (પણ) અહીં તો ના પાડે છે. વિકાર થયો એમાં કર્મની અપેક્ષા નથી. 'કર્તા-કર્મની અન્યનિરપેક્ષપણે' આહા...હા ! તત્ત્વ...બસ ! આ જ ચીજ છે.

દ્રવ્યાનુયોગથી દૃષ્ટિ કરીને, પછી ત્રણે અનુયોગ વાંચે તો દૃષ્ટિમાં બેસે. 'મોક્ષમાર્ગ પ્રકાશક'માં ટોડરમલજીએ લીધું છે : દ્રવ્યાનુયોગથી દૃષ્ટિ મળે, પછી એ દૃષ્ટિ પ્રમાણે ચરણાનુયોગ વાંચે તો બેસશે; નહીંતર બેસશે નહીં. ૫૩ વર્ષ પહેલાં, ૧૯૮૨ની સાલમાં, રાજકોટમાં 'મોક્ષમાર્ગ પ્રકાશ' મળ્યું. અમે જ્યારે વાંચતા હતા ત્યારે તો ધૂન ચઢી ગઈ હતી. ખાવું-પીવું-વહોરવા જવું, (એમાં) કંઈ રુચિ જ નહોતી. એમ થઈ ગયું હતું.

જિજ્ઞાસા : આપને કેટલી અસર થઈ હતી ?

સમાધાન : અસર એનાથી (- 'મોક્ષમાર્ગ પ્રકાશ'થી) નહીં ! (પણ) અમારી પર્યાયની યોગ્યતા એવી હતી.

અમને સંવત ૧૯૭૮માં, ફાગણ માસમાં પહેલું ‘સમયસાર’ મળ્યું. પછી ‘પ્રવચનસાર’, ‘નિયમસાર’ (મળ્યાં). સવારમાં એક વખત વ્યાખ્યાન આપીને, અમે અપાસરામાં એ જ વાંચતા હતા. એક મહિનામાં બે આઠમ ને એક પૂનમ ને એક અમાસ, (એમ) ચાર ઉપવાસ રાખતા. તે દિવસે તો સવારમાં વ્યાખ્યાન આપીને, એક માઈલ છેટે જંગલમાં ચાલ્યા જતા હતા. ત્યાં બહુ મોટો ખાડો હતો. અમે તેમાં અંદર એકલા સાંજ સુધી રહેતા. (ત્યાં) ‘સમયસાર’ પહેલાં વાંચ્યું તો એવો ભાવ અંદર આવ્યો : અહો...હો...હો ! શરીર રહિત થવાની ચીજ તો આ ‘સમયસાર’ છે !! મેં સંપ્રદાયમાં કહ્યું કે : શ્વેતાંબરનાં બધાં શાસ્ત્ર ભલે હો...પણ શરીર રહિત થવાની ચીજ તો ‘આ’ છે ! આહા...હા ! (એવો ભાવ અંદર આવ્યો કે ‘આ’ શરીર રહિત થવાની ચીજ છે ત્યાં ‘એ ચીજ’ તો નિમિત્ત છે.)

(અહીંયાં) આ એક શબ્દ તો ગજબ છે !! ‘કર્તા-કર્મ નિરપેક્ષ’ - એ મહાસિદ્ધાંત છે !! કોઈ પણ દ્રવ્ય-પદાર્થની પર્યાય જે સમયે થવાવાળી થશે; એ કાર્યનો ‘કર્તા’ એ દ્રવ્ય છે. (અર્થાત્) એ પર્યાયનો ‘કર્તા’ (એ) દ્રવ્ય છે અને એ પર્યાય (એનું) ‘કર્મ’ છે. એ પર્યાયમાં પરદ્રવ્યની કોઈ અપેક્ષા જ નથી.

નિમિત્ત (ભલે) હો. પ્રત્યેક પદાર્થના કાર્યકાળે (બીજો પદાર્થ) નિમિત્ત(રૂપે) તો હોય જ છે. અનાદિ-અનંત જે દ્રવ્યની પર્યાય થાય છે, તે પોતાનાથી થાય છે. (છતાં) તે વખતે નિમિત્ત તો હોય છે; પણ નિમિત્તથી અપેક્ષાથી તે પર્યાય થઈ, એમ નથી.

જિજ્ઞાસા : ધર્મદ્રવ્યની જેમ (નિમિત્તને) સમજવું ?

સમાધાન : ‘ઇષ્ટોપદેશ’કારે (નિમિત્તને) ધર્મદ્રવ્યવત્ કહ્યું છે ને...! જેમ ગતિ કરવામાં પોતે સ્વતંત્ર (છે) તો ધર્માસ્તિકાયને ‘નિમિત્ત’ કહેવામાં આવે છે. ત્યાં તો ‘નિમિત્ત’ કેવાં છે કે ‘ધર્માસ્તિકાયવત્’ બધાં દ્રવ્ય (નિમિત્ત) છે, એમ કહ્યું છે.

અહીં પણ એ કહે છે કે : નિમિત્તની અપેક્ષા જ નથી. નિમિત્ત હોય...પણ પર્યાયનું કાર્ય કરવામાં નિમિત્તની અપેક્ષા છે જ નહીં. જડનું કાર્ય અને ચૈતન્યનું કાર્ય અને જે સમયે છે, એ કર્તા અને એનું કાર્ય, એ સ્વદ્રવ્યમાં છે. અર્થાત્ સ્વદ્રવ્ય ‘કર્તા’ અને સ્વદ્રવ્યની પર્યાય ‘કાર્ય’, એમાં પરદ્રવ્યની-નિમિત્તની અપેક્ષા છે જ નહીં ! આહા...હા !

આ કાંડામાં ઘડિયાલ રહી છે, એ કાંડાના આધારે રહી છે, એમ નથી. આહા...હા ! આ તો દુનિયાથી (જુદી વાત છે !) વૃદ્ધ હોય તે લાકડીનો ટેકો લે છે....(તો) એ (લાકડી) જમીનને અડે છે ? તો (કહે છે) ના. એ (લાકડી) જમીનને અડતી જ નથી. એને હાથમાં પકડી છે....તોપણ હાથ (આ) લાકડીને અડ્યો જ નથી.

જિજ્ઞાસા : (લાકડી) ટેકો તો આપે છે ને ?

સમાધાન : સંયોગ છે ! તો એ (અજ્ઞાની) સંયોગથી જુએ છે.

જિજ્ઞાસા : આપ કહો છો તો માનવું જ પડે ને....!

સમાધાન : એમ નહીં. ન્યાયસર છે કે નહીં ? ન્યાય અર્થાત્ ‘ની’ ધાતુ છે, તો ‘ની’ ધાતુમાં વસ્તુનું જેવું સ્વરૂપ છે, તે તરફ દોરી જવું, લઈ જવું એનું નામ ‘ન્યાય’. તો ન્યાયથી

સમજવું જોઈએ. અમે કહીએ છીએ, માટે માની લેવું, એમ નહીં. ન્યાયમાં 'ની' ધાતુ છે. 'ની' ધાતુનો અર્થ છે : 'લઈ જવું'. જેવી ચીજ છે, તે તરફ જ્ઞાનને દોરી જવું, તેનું નામ ન્યાય.

પ્રત્યેક ચીજ-પર્યાય પોતાના સમયમાં આઘી-પાછી કર્યા વિના, પોતાના કાળમાં થાય છે; એ પર્યાયને પરદ્રવ્યની અપેક્ષા બિલકુલ-કિંચિત્ હોતી નથી. આહા...હા...હા ! એવી વાત છે !

ભગવાનનાં દર્શન કરવાથી શુભભાવ થાય છે.... એની અહીં ના પાડે છે. અહીંયાં એ શુભભાવ થાય છે, એમાં પર-ભગવાનના નિમિત્તની અપેક્ષા નથી. આહા...હા ! ગજબ વાત છે !! એ વસ્તુનું સ્વરૂપ જ એવું છે ! એને ભગવાને બનાવ્યું નથી; જેવું છે તેવું કહ્યું; પણ (તે) 'કર્તા' નથી.

ભગવાનની દિવ્યધ્વનિ ધૂટે છે....તો દિવ્યધ્વનિનું કાર્ય ભગવાનનું છે, એમ નથી. ભગવાનની દિવ્યધ્વનિ - 'ભવિ ભાગન વસ જોગે' - એ પણ નિમિત્તનું વચન છે. વાણીના કાળમાં પરમાણુની પર્યાય ભાષારૂપ થવાની હતી; તે પર્યાયમાં આત્માની અપેક્ષા નથી અને સાંભળવાવાળાની પણ અપેક્ષા નથી. આહા...હા ! આવી વાત છે, પ્રભુ ! તારી પ્રભુતાનો પાર નથી !

અહીં (કહે છે :) પોતાનામાં જ્યારે સમ્યગ્દર્શન થાય છે ત્યારે એમાં રાગ અને નિમિત્તની અપેક્ષા નથી. આત્મા 'કર્તા' અને સમ્યગ્દર્શન - પર્યાય 'કાર્ય', એ પણ વ્યવહાર છે. બાકી 'પર્યાય' કર્તા અને 'પર્યાય' કાર્ય ! એમાં નિમિત્તની અપેક્ષા નથી કે ગુરુ મળ્યા અને તીર્થંકર મળ્યા, માટે સમ્યગ્દર્શન થયું. (- એવી વસ્તુસ્થિતિ જ નથી). દેશનાલબ્ધિ મળવાથી જ્ઞાન થતું નથી. એ દેશનાલબ્ધિના કાળમાં જે (જ્ઞાન)ની પર્યાય થઈ, તે તો પરલક્ષી જ્ઞાન છે. એ (પર્યાય) પણ દેશનાના શબ્દથી થઈ જ નથી. એ સમયમાં એટલો પરલક્ષી વિકાસ થવાનો પર્યાયનો કાળ હતો, (તેથી) એમ થયું છે.

અહીં તો (લોકો) જ્યાં હોય ત્યાં 'અમે કરીએ છીએ'....'અમે કરીએ છીએ'....'અમે બધી વ્યવસ્થા કરીએ છીએ' (- એમ વૃથા કર્તૃત્વ સેવે છે !) એ તો થવાવાળી ચીજ છે. આ પરમાણુ ક્યાં (સ્થાયી) રહેવાવાળી ચીજ છે ? જ્યાં જવાના હોય ત્યાં જાય છે. (એક) કહે 'મોં આપ્યા' અને બીજો કહે કે 'મને મળ્યા' (- એ બધું જૂઠું છે). અરે....રે ! બહુ ફેર, ભાઈ ! વીતરાગમાર્ગ (અને બીજામાર્ગમાં).

એવી (નિમિત્તની) ભાષા તો શાસ્ત્રમાં આવે છે. 'મોક્ષમાર્ગ પ્રકાશક'માં પણ લીધું છે કે 'શાતાના ઉદયથી (નીરોગ) શરીર મળે, અનુકૂળ સંયોગ મળે'. એ નિમિત્તની વાત છે. એમાં નિમિત્તપણું સ્થાપ્યું (છે). અશાતાવેદનીયના ઉદયથી શરીરમાં રોગ થાય છે; એ કથન નિમિત્તનું છે. રાગ થાય છે શરીરની પર્યાયમાં, એમાં અશાતાના ઉદયની અપેક્ષા નથી.

દુનિયાના ડાહ્યાનાં ડહાપણ ઊડી જાય એવું છે ! એ પૈસા લેવા-દેવા ને હું પૈસા દઈ શકું છું....(પણ) એ પૈસાનાં કર્તા-કર્મ તો પૈસા પોતે (જ) છે. પૈસાનાં પરમાણુ 'કર્તા' અને જવાનું 'કાર્ય' એ એની પર્યાય. (છતાં) દેવાવાળા એમ માને કે 'મોં પૈસા આપ્યા' (તો, એ) મિથ્યા-ભ્રમ છે. (તું) પૈસા ક્યાંથી લાવી બેઠો ?

(લોકો માને કે) આ પૈસાવાળા....આબરૂ ઘણી...(પણ) આત્મા પૈસાવાળો છે ? કેટલા 'વાળા'

છે ? પગમાં એક વાળો નીકળે છે તો રાડ નાખે છે ! (અહીં) કેટલા 'વાળા'....પૈસાવાળા, બાયડીવાળા, કુટુંબવાળા, આબરૂવાળા, છોકરાવાળા, છોકરીવાળા, જમાઈવાળા,....તો કેટલા 'વાળા' ?

આહા...હા ! કોણ કોના દીકરા....કોણ કોના બાપ ! અહીં તો પ્રભુ એમ કહે છે : બાપાની પર્યાયનો કર્તા બાપનો આત્મા છે અને છોકરાની પર્યાયનો કર્તા તે (છોકરાનો) આત્મા છે; એની પર્યાયનો કર્તા એ આત્મા છે, તો તે એનો દીકરો ક્યાંથી થયો ? અને દીકરાનો બાપ...બાપ થયો ક્યાંથી પ્રભુ ?

આવી વાત છે, ભાઈ ! બહારમાં તો સાંભળવા ય મળતીનથી. આ વાત સંપ્રદાયમાં ચાલતી નથી અને અહીંનો વિરોધ કરે છે ! અરે પ્રભુ ! આ (વાત) અમારા ઘરની નથી. આ વસ્તુનું સ્વરૂપ જ છે !

આહા...હા ! પ્રત્યેક પદાર્થમાં જે સમયે પર્યાય ઉત્પન્ન થવાનો કાળ છે, તે સમયે ઉત્પન્ન થશે. નિમિત્ત હોય છે, પણ નિમિત્તથી ઊપજે એવી અપેક્ષા નથી.

'તત્ત્વાર્થરાજવાર્તિક'માં એવું પણ આવ્યું છે કે : એક કાર્યમાં બે કારણ-ઉપાદાન અને નિમિત્ત (પણ) એ તો નિમિત્તનું જ્ઞાન કરાવ્યું છે. બાકી ઉપાદાનની પર્યાય થવામાં કોઈ નિમિત્તની અપેક્ષા જ નથી. સમજાણું કાંઈ ?

અત્યારે તો (કેટલાક) પંડિત એમ કહે છે કે : પ્રત્યેક પદાર્થમાં ઉપાદાનની અનેક યોગ્યતા છે, પણ જેવું નિમિત્ત મળે એવું કાર્ય થાય છે. નહીંતર એકાંત છે....એકાંત છે !

હે પ્રભુ ! આ 'ક્રમબદ્ધ'માં (ઉત્પાદ-ઉત્પાદકભાવનો અભાવ) નાખ્યું છે. 'ક્રમબદ્ધ'ની વિશેષ પુષ્ટિનું કારણ આ છે. આ શબ્દો એમાં નાખ્યા છે, એનું કારણ છે કે : જે પદાર્થમાં જે સમયે જે પર્યાય ઉત્પન્ન થશે, એમાં પરની (કાંઈ અપેક્ષા નથી). 'ઉત્પાદ' ઉત્પન્ન થવા લાયક (એક ચીજ), અને 'ઉત્પાદક' બીજી ચીજ, એમ છે જ નહીં. એ ઉપર આવી ગયું છે ને....! 'આમ જીવ પોતાનાં પરિણામોથી ઊપજતો હોવા છતાં તેને અજીવની સાથે કાર્યકારણભાવ સિદ્ધ થતો નથી, કારણે સર્વ દ્રવ્યોને અન્ય દ્રવ્ય સાથે ઉત્પાદ-ઉત્પાદક ભાવનો અભાવ છે'. દરેક દ્રવ્યની પર્યાયમાં પર્યાયરૂપી 'ઉત્પાદ' અને નિમિત્ત 'ઉત્પાદક' - એવો અભાવ છે. આહા...હા ! બહુ કઠણ ! અપૂર્વ વાત છે, પ્રભુ ! વીતરાગ સર્વજ્ઞ પરમાત્મા ત્રિલોકનાથની દિવ્યધ્વનિ 'આ' છે !

અત્યારે તો ઘણી ગરબડ થઈ ગઈ છે. વ્યવહારથી નિશ્ચય થાય છે ને....આમ થાય છે ને તેમ થાય છે !

અહીં તો કહે છે કે : (જે) પોતાની નિશ્ચયપર્યાય સ્વદ્રવ્યના આશ્રયે થઈ, એનો 'કર્તા' આત્મા (છે) અને તે નિર્મળ પર્યાય (એનું) 'કર્મ' (છે); એમાં કોઈ રાગની કે પરની અપેક્ષા છે જ નહીં. વ્યવહારે રાગની મંદતા હતી, તો આ નિશ્ચય સમ્યગ્દર્શન ઉત્પન્ન થયું (- એમ નથી). જ્યારે સમ્યગ્દર્શન ઉત્પન્ન થાય છે, તે પહેલાં શુભભાવ હોય છે. અશુભભાવ હોય અને પછી સમકિત થાય, એમ થતું નથી. (અર્થાત્) જ્યારે સમ્યગ્દર્શન ઉત્પન્ન થાય છે, ત્યારે તો એની પહેલાં-છેલ્લે શુભભાવ જ હોય છે. 'આ હું આનંદ છું....શુદ્ધ છું' એવો જે વિકલ્પ આવે, તે શુભભાવ છે. તો (એથી) સમ્યગ્દર્શન ઉત્પન્ન થયું, એમ છે જ નહીં. (અર્થાત્) સમ્યગ્દર્શન 'ઉત્પાદ' અને

રાગ-વિકલ્પ 'ઉત્પાદક' - એમ નથી. આ એટલામાં આટલું લખ્યું છે !

અહીંના પંડિતોનો પ્રભાવનામાં મોટો હાથ છે. (પણ) એ કથન નિમિત્તથી છે. જ્યાં જ્યાં પ્રભાવનાની પર્યાય થવાવાળી થાય છે; તો તેમને નિમિત્ત કહેવામાં આવે છે. પણ એ નિમિત્તની અપેક્ષા પ્રભાવનાની પર્યાયમાં નથી !

(આ વાત) આમાં (શાસ્ત્રમાં) છે કે નહીં ? જુઓ : 'કર્તા-કર્મની અન્યનિરપેક્ષપણે સિદ્ધ હોવાથી' (એટલે કે) કોઈ પણ પદાર્થ 'કર્તા' થઈને, 'કર્મ' અર્થાત્ તે તે સમયે (પોતપોતાની) પર્યાયનું 'કાર્ય' થયું, તે અન્યનિરપેક્ષપણે (છે). અન્ય દ્રવ્યથી નિરપેક્ષપણે, સ્વદ્રવ્યમાં જ સિદ્ધિ હોવાથી (તેને) પરદ્રવ્યની અપેક્ષા નથી.

સ્વદ્રવ્યની પર્યાય તે 'કાર્ય' અને સ્વદ્રવ્ય એનું 'કર્તા' - એ (પણ) વ્યવહારથી છે. બાકી પર્યાય કાર્ય અને પર્યાય કર્તા (- એમ છે !) એ સ્વદ્રવ્યમાં છે. પણ એ પર્યાય 'કાર્ય' અને નિમિત્ત 'કર્તા' - એવી કોઈ ચીજ (વસ્તુસ્થિતિ) નથી ! આહા...હા ! સમજાય છે કાંઈ ? આ વાત, પ્રભુ ! ભાષાથી નહીં (પણ) અંતરમાં બેસવી (બહુ કઠણ ! એમાં ઘણો પુરુષાર્થ જોઈએ).

જિજ્ઞાસા : આ વાત આપણે સોનગઢથી કાઢી છે ?

સમાધાન : એ નિમિત્તથી કથન છે. વાત તો (સનાતન) એવી જ છે !

સંવત ૨૦૧૩ની સાલમાં ત્યાં (ઈશરીમાં) ચર્ચા ઘઈ થઈ હતી. તે તો દિગંબર સંપ્રદાયમાં મોટા આબરૂદાર. પણ તેમને આ વાત નહોતી મળી. (તેમની માન્યતા એ કે :) કમબદ્ધ ખરું. પણ આ પર્યાય પછી આ જ પર્યાય થશે એમ નહીં. (મેં) કહું કે : નહીં ! આ પર્યાય પછી એ જ પર્યાય થશે, એવી 'કમબદ્ધ'ની વ્યાખ્યા છે.

આહા...હા ! અહીં તો કહે છે કે : ભગવાનનાં દર્શનથી શુભ ભાવ થયો, એમ નથી. એ સમયે શુભ ભાવ થવાના ક્રમમાં આવવાવાળી પર્યાય છે ! ભગવાનનાં દર્શનથી-નિમિત્તથી શુભ ભાવ થયો, એમ નથી. આહા...હા ! આવી વાત !!

જિજ્ઞાસા : આ બધું આવું માને (તો) પછી કોઈ (દર્શન) કરશે નહીં ?

સમાધાન : પણ કરે કોણ ? માત્ર એની સમજણમાં ફેર છે ! બાકી પર્યાય થવાવાળી તો થશે જ.

જિજ્ઞાસા : મેં ભગવાનનાં દર્શન કર્યાં તો મને શુભ ભાવ થયો. ઘરે સ્ત્રી પાસે રહે તો શુભ ભાવ કેમ નથી થતો ? અહીં હું આવ્યો ને ભગવાનનાં દર્શન કર્યાં તો શુભ ભાવ થયો !

સમાધાન : જૂઠી વાત છે ! સ્ત્રી પાસે હોત ને અશુભ ભાવ થયો, તો તે પણ સ્ત્રીના કારણે થયો, (એમ નથી). નિરપેક્ષપણે અશુભ ભાવ થયો છે. (શુભ-અશુભ બન્ને ભાવમાં) પરની અપેક્ષા છે જ નહીં.

આહા...હા ! આવી વાત છે, પ્રભુ ! અલૌકિક વાત છે !! આ એક શબ્દમાં તો આખો બાર અંગનો સાર છે ! 'કમબદ્ધ'ની સિદ્ધિમાં 'આ' આવ્યું છે : જ્યારે દરેક દ્રવ્યની પર્યાય તે સમયે ક્રમે થવાવાળી છે, તો એને કોઈ નિમિત્તની અપેક્ષા નથી ! એમાંથી આ આવ્યું છે : 'કર્તા-કર્મની અન્યનિરપેક્ષપણે' (એટલે કે) પ્રત્યેક પદાર્થમાં જે તે સમયમાં જે પર્યાય થાય

છે, (તે અન્યનિરપેક્ષપણે થાય છે). અહીંયાં 'ક્રમબદ્ધ'માં તો નિર્મળ પર્યાયની વાત છે. તો નિર્મળ પર્યાય જે થાય છે, તો એમાં 'કર્તા' આત્મા અને નિર્મળ પર્યાય 'કર્મ'. એમાં કર્મનો ક્ષયોપશમ થયો તો સમકિત થયું, એમ નથી. જ્ઞાનમાં ઘટ-વધ થાય છે (એ કર્મના નિમિત્તથી નહીં).

અમે આ વખતે ત્યાં (ઈશરીમાં) કહ્યું હતું અને પહેલાં પણ કહ્યું હતું કે : જે સમયમાં પર્યાય થાય છે, એને નિમિત્તની-પરની અપેક્ષા જ નથી ! (ત્યાં) વિકારનો પ્રશ્ન થયો હતો. (મેં) કહ્યું કે : વિકાર (જે થાય) છે, એમાં કર્મના નિમિત્તની અપેક્ષા છે જ નહીં. જુઓ ! 'પંચાસ્તિકાય' ગાથા-દર, સંસ્કૃત ટીકા : ('સ્વયમેવ ષટ્કારકરીરૂપેણવ્યવતિષ્ઠમાનો ન કારકાંતરમપેક્ષતે'.) પર કારકની અપેક્ષા જ નથી. (કોઈ પણ કાર્યમાં,) પરકારકની કાંઈ અપેક્ષા છે જ નહીં. (જ્યારે) વિકાર થવામાં પણ કર્મની અપેક્ષા નથી, તો પ્રભુ ! ધર્મની પર્યાય થવામાં પરની કાંઈ અપેક્ષા જ નથી ! આહા...હા...હા ! આવી વાત છે !! (લોકોને) વાત આકરી લાગે છે. (પણ) માર્ગ તો 'આ' છે ! આ તો (અહીં) ઢાંડી પીટીને કહેવામાં આવે છે.

'ક્રમબદ્ધ'ની પુષ્ટિમાં આ વાત લીધી છે. અંદર (શાસ્ત્ર)માં લખ્યું છે કે નહીં ? જુઓ : પહેલાં શરૂ કર્યું છે કે - પ્રત્યેક જીવ અને અજીવ પોતાના સમયે ઉત્પન્ન થવાવાળી પર્યાયના ઉત્પાદક છે; પર (- બીજો) નહીં અને તે પણ તે જ સમયે (થાય), આઘી-પાછી નહીં. કોઈ દ્રવ્યની, કોઈ પર્યાયને, (કોઈ) આઘી-પાછી કરી શકે - એમ (બની શકે જ નહીં). આહા...હા...હા ! (એક દ્રવ્યની પર્યાયને) અન્ય દ્રવ્યની અપેક્ષા તો નથી; પણ સ્વદ્રવ્ય પણ પોતાની પર્યાયને આઘી-પાછી કરી શકે, એવું વસ્તુનું સ્વરૂપ નથી. એ 'ક્રમબદ્ધ'નો નિર્ણય કરવામાં 'આ સરવાળો' આવ્યો છે ! (જેમ) પાંચપંચા પચ્ચીસ; કે સરવાળો શું આવ્યો કે પચ્ચીસ આવ્યો. એમ આ 'ક્રમબદ્ધ'નો સરવાળો શું ? કે એનો સરવાળો 'આ'.

નિગોદના જીવમાં હીણી દશા, એ કર્મથી થઈ નથી. એમ કહે છે કે, જ્યાં સુધી એકેન્દ્રિયનીગોદ છે ત્યાં સુધી કર્મનું જોર છે અને મનુષ્યાદિ થાય પછી આત્માનું જોર ચાલે છે. (પણ) અહીં તો કહે છે કે : દરેક સમયમાં પોતાની પર્યાયના 'કર્તા' તે તે આત્મા છે. નિગોદ-લસણ, ડુંગળી, લીલકૂગ (વગેરે)માં અનંત જીવ છે અને અનંત જીવમાંના દરેક જીવને બે બે શરીર - તૈજસ-કર્મણ સાથે છે. આંગળીના અસંખ્યાતમા ભાગમાં અનંત જીવ છે, અનંત શરીર પણ છે. એક પરમાણુની પર્યાય, બીજા પરમાણુની પર્યાયને (ભલે) નિમિત્ત હોય; પણ એ નિમિત્તની અપેક્ષાથી પરમાણુમાં પર્યાય થઈ, એમ નથી અને કર્મના ઉદયથી, અનંત નિગોદની પર્યાય થઈ, એમ પણ નથી. નિગોદની પર્યાય જે થઈ, તે જ સમયે (તે) થવાવાળી હતી; તે પરની અપેક્ષા વિના પોતાનાથી (થઈ છે !) (અર્થાત્) પરના કર્તા-કર્મની અપેક્ષા વિના, એ પર્યાયનો 'કર્તા' એ જીવ છે અને એ પર્યાય એનું 'કાર્ય' છે ! આહા...હા ! ભારે વાત ભાઈ !

'મોક્ષમાર્ગ પ્રકાશક'માં એવું આવ્યું છે કે : નદીમાં ચાલતાં, પાણીનું જોર ઘણું હોય તો (શરીર) પાછું ચાલે છે, ત્યાં આત્મા રોકી નથી શકતો. નદીનું દૃષ્ટાંત છે; એ તો નિમિત્તના કથનથી કહ્યું છે. બાકી (તો) એ સમયે પણ પાણીના પ્રવાહમાં જે શરીર પાછું ચાલે છે, તે પોતાની પર્યાયથી, પોતાના કર્તા-કર્મથી એમ ચાલે છે; પાણીના કારણે નહીં. આહા...હા !

એક બ્રહ્મચારી હતા. તે મોટરમાં બેઠા હતા. તેણે પછી એમ કહ્યું કે : સોનગઢ એમ કહે છે કે 'આપણે મોટરથી અહીં ચાલતા નથી' (પણ) મોટર ચાલતી હોય ને અંદર બેઠા હોય તો (આપણે) (મોટરથી) ચાલીએ છીએ ને ! (પણ અહીં કહે કે :) મોટર ચાલે છે તો શરીર ચાલે છે, એમ છે જ નહીં ! અંદર શરીરને ગતિ કરવામાં, મોટરની અપેક્ષા જ નથી. આ વાત !! મોટર પૈડાંથી ચાલે છે....એ પણ અપેક્ષા નથી.

જિજ્ઞાસા : (મોટર) પેટ્રોલથી તો ચાલે છે ને....?

સમાધાન : પેટ્રોલથી (મોટર) ચાલતી નથી. (પણ) લોકો નામ સોનગઢનું આપે છે અને એમ કહે છે કે, સોનગઢની મોટર પેટ્રોલ વિના ચાલે છે અને આપણી મોટર પેટ્રોલથી ચાલે છે. અહીં કહે છે કે : પેટ્રોલની પર્યાયનો 'કર્તા' પેટ્રોલ છે. મોટર ચાલે છે, તો એનો 'કર્તા' એ મોટરનાં પરમાણુ છે. પેટ્રોલથી મોટર ચાલે છે એ વાત સાચી નથી. અર...ર....ર ! આ વાત બહાર આવી છે : 'સોનગઢની મોટર પેટ્રોલ વિના ચાલે છે'. અરે ! મોટર સોનગઢની છે જ નહીં; મોટર મોટરની છે.

એ મોટરની ચાલવાની જે પર્યાય થાય છે, એને એના ડ્રાઈવરની અપેક્ષા નથી. એની નીચે પૈડાં છે....એની અપેક્ષા પણ મોટરને નથી અને મોટરમાં બેઠો છે, તો એનું (માણસનું) શરીર આમ ગતિ કરે છે, એમ પણ નથી. એ શરીરની પર્યાયનો 'કર્તા' તે સમયમાં શરીરનાં પરમાણુ છે. મોટરથી એ (શરીર) ચાલે છે (અને) શરીર અંદર (મોટર)માં બેઠું છે, એમ પણ નથી. અરે...રે ! ભાઈ, સોનગઢનું નામ પાડીને કહે ને લોકો....(તો કહો ભલે ! વસ્તુસ્થિતિ એ જ છે).

આ (અહીંયાં) શું કહે છે ? જુઓ : કોઈ પણ દ્રવ્યમાં 'કર્તા' થઈને, તે સમયમાં (જે) 'કાર્ય' થાય છે, તે 'કર્તા-કર્મની અન્યનિરપેક્ષપણે' (થાય છે;) તેમાં અન્ય દ્રવ્યની અપેક્ષા નથી. આહા...હા...હા ! એમાં પરપદાર્થની અપેક્ષા છે જ નહીં.

રોગ થાય છે અને દવાથી મટે છે, એવી અપેક્ષા નથી - એમ કહે છે. અરે...રે ! ગજબ વાત છે !! 'તત્ત્વાર્થરાજવાર્તિક'માં એવું (કથન) છે : આયુર્વેદ છે, તો દવા મળે છે; અને દવાથી (રોગ) મટે છે. એ કથન તો વ્યવહારથી કર્યું છે. (ખરેખર) એવું નથી. શરીરનાં પરમાણુમાં જે રાગ થાય છે, તે અશાતાના કારણે થયો; એમ નથી. અશાતાનો (ઉદય) જડ બીજી ચીજ છે અને આ (શરીર) બીજી ચીજ છે, તો આ રોગ થવામાં અશાતાના ઉદયની અપેક્ષા જ નથી. આહા...હા ! આવી વાત !! સાંભળવી પણ કઠણ પડે.

આહા...હા ! 'કર્તા-કર્મની અન્યનિરપેક્ષપણે' - આ તો મહાસિદ્ધાંત છે ! ચૌદ બ્રહ્માંડનો સિદ્ધાંત છે ! અનંત તીર્થકરો, અનંત કેવળીઓ, અનંત સંતો, અનંત સમકિતીઓએ એ પ્રમાણે માનીને, એવું દુનિયાને કહ્યું છે ! 'કહ્યું છે' એ પણ કાર્યની કર્તા વાણી છે.

આહા...હા ! 'કર્તા-કર્મની અન્યનિરપેક્ષપણે' (એટલે કે) અન્ય દ્રવ્યની નિરપેક્ષપણે, પરની અપેક્ષા વિના, દરેક દ્રવ્યની પર્યાય પોતાની દ્રવ્યથી થઈ છે. 'સ્વદ્રવ્યમાં જ સિદ્ધ હોવાથી, જીવને અજીવનું કર્તાપણું (કર્તૃત્વ) સિદ્ધ થતું નથી.' (અર્થાત્) 'જીવ અજીવનું કાર્ય કરે' એમ સિદ્ધ થતું નથી.

જીવ પોતાની પર્યાયને કરે અને પરની (પર્યાયને) પણ કરે તો 'બે ક્રિયાવાદી' મિથ્યાદૃષ્ટિ થાય છે. 'સમયસાર'માં આવે છે : પોતાની પર્યાય પણ કરે અને પરની પણ કરે, તો એક દ્રવ્ય બે ક્રિયાને કરે (- એવું માનનાર) મિથ્યાદૃષ્ટિ છે, અજ્ઞાની છે; અને જૈનની ખબર નથી. વિશેષ કહેશે....



પ્રવચન : તા. ૨૮-૭-૧૯૭૯

પહેલાંનો થોડો ભાગ બાકી છે. પછી થોડી એ એક લીટી ફરીથી લઈ લઈએ. ઘણી ઝીણી વાત (છે). અપૂર્વ છે ! 'કમબદ્ધ' જે કહ્યું કે : દરેક દ્રવ્યની પર્યાય, જે સમયે જ્યારે થવાવાળી છે, તે થશે અને પછીના સમયે (જે) થવાની હશે, તે જ થશે. એમાં કોઈ દ્રવ્ય પોતાની પર્યાયમાં પણ ફેરફાર કરી શકતો નથી. જ્યારે પ્રત્યેક દ્રવ્ય પોતાની પર્યાયને પણ ફેરફાર - આગળપાછળ કરી શકતો નથી તો (પછી) પરદ્રવ્યથી એમાં પર્યાય થાય, એમ તો છે જ નહીં. એ અહીં આપણે કાલે ચાલ્યું હતું.

'કર્તા-કર્મની અન્યનિરપેક્ષપણે' (એટલે કે) પ્રત્યેક પદાર્થ વર્તમાન સમયમાં પોતાનો કર્તા (છે). અર્થાત્ સ્વતંત્ર કર્તા થઈ ને વર્તમાન પર્યાય જે છે, તે એનું કર્મ અર્થાત્ કાર્ય છે. એ કર્તા-કર્મની પ્રવૃત્તિ, અન્ય દ્રવ્યથી નિરપેક્ષપણે છે. પરદ્રવ્ય નિમિત્ત છે તો ત્યાં (ઉપાદાનમાં) એ (કાર્ય) થાય છે, એમ નથી. કથન (ભલે) આવે.

બપોરે કથન આવ્યું હતું ને કે : 'કર્મના ક્ષયથી ક્ષાયિક થયું'. એ તો નિમિત્તનું જ્ઞાન કરાવ્યું છે. બાકી ક્ષાયિક-કેવળજ્ઞાન પર્યાય જ્યારે થાય છે તો (તેને) પર-નિમિત્તની તો અપેક્ષા નથી, પણ પૂર્વપર્યાયની અપેક્ષા નથી. આહા...હા ! આવી ચીજ છે !! બહુ ઝીણી...બાપુ !

પ્રત્યેક પદાર્થમાં પોતાના સ્વકાળે-જન્મક્ષણે-ઉત્પત્તિકાળે - પોતાના સમયે પર્યાય ઉત્પન્ન થાય છે. એ આગળ-પાછળ પણ થતી નથી અને પરથી તો (તે) થતી જ નથી. પરની અપેક્ષા જ નથી. જે પર્યાય પોતાના સમયે થવાવાળી છે, તે 'સત્' છે. ભલે તે (પર્યાય) વિકારી હોય કે અવિકારી. અહીંયાં તો અવિકારીની વાત કરી છે. સમજાય છે કાંઈ ?

ષટ્કારકના પરિણમનમાં વિકૃતિ (જે) છે, એનાથી રહિત થવું, તે પોતાના સ્વભાવનો ગુણ છે. (અર્થાત્) ષટ્કારકરૂપે જે વિકૃત અવસ્થા પર્યાયમાં થાય છે, તેનાથી રહિત થવું, એવો પોતાનામાં 'ભાવ' નામનો ગુણ છે. પરથી રહિત થવું, તે પોતાનો ગુણ છે. રાગરૂપ થવું, તે પોતાની ગુણ-

દશા નથી.

અહીં તો કહે છે : 'કર્તા-કર્મની અન્યનિરપેક્ષપણે' (એટલે કે :) જે સમયે જે દ્રવ્યની પર્યાય થાય છે, એમાં અન્ય દ્રવ્યની અપેક્ષા જ નથી. કેવળજ્ઞાન થાય છે તેમાં કર્મના ક્ષયની અપેક્ષા નથી. ક્ષય હોય.....! ક્ષયની વ્યાખ્યા : કર્મરૂપ પરિણમન જે છે, તે બીજે સમયે અકર્મરૂપે થાય તે ક્ષય. ક્ષયનો અર્થ : કોઈ ચીજ નાશ થાય છે - એમ નથી. કર્મરૂપ પર્યાય હતી, તે અકર્મરૂપ થઈ, એને 'કર્મનો ક્ષય' કહેવામાં આવ્યો છે. તો એ કર્મના ક્ષયની પણ (અપેક્ષા) પોતાનામાં કેવળજ્ઞાન ઉત્પન્ન થવામાં કે સમ્યગ્દર્શન થવામાં (નથી). સમ્યગ્દર્શન થવામાં દર્શનમોહના અભાવની અપેક્ષા નથી. આ કરવા લાયક પોતાની ચીજમાં છે. પોતાની પર્યાય પોતાથી છે. એમાં પરની કાંઈ અપેક્ષા (નથી). અથવા આ નિમિત્ત છે તો (સમકિત) થયું (એમ નથી). કથન આવે. ઉચિત નિમિત્ત હોય છે. પ્રત્યેક અનાદિ-અનંત પર્યાયમાં જે જે સમયે, જે પર્યાય થવાવાળી છે; એમાં સામે અનુકૂળ - ઉચિત નિમિત્ત હોય છે. પણ ઉચિત નિમિત્ત છે તો પર્યાય થાય છે, એવી અપેક્ષા નથી. આહા...હા ! સમજાય છે કાંઈ ?

અપૂર્વ વાત છે, પ્રભુ ! આત્માનું હિત કોઈ અલૌકિક છે. એ કોઈ સાધારણ રીતે થઈ જાય છે, (એમ નથી). આહા...હા ! વૈરાગ્ય કહ્યો ને ? વૈરાગ્ય પણ ત્યારે થાય છે, કે જ્યારે પોતાની પર્યાયમાં, પોતાની સમ્યગ્દર્શનની પર્યાય, પોતાના દ્રવ્યના અવલંબનથી થાય ત્યારે. (સમ્યગ્દર્શનની) પર્યાયના કાળે શુભ-અશુભ ભાવથી વિરક્ત થવું - એ વૈરાગ્ય છે !

જ્ઞાનમાં ત્રિકાળી જ્ઞાયકભાવની પ્રતીતિ થઈને અનુભવ થવો, અનુભવ થઈને પ્રતીતિ થવી - એમાં પરદ્રવ્યની કોઈ અપેક્ષા કે કર્મ ખસે તો એમ (પ્રતીતિ-અનુભવ) થાય, (એવી વસ્તુસ્થિતિ નથી). કર્મનો ઉદય આવે તો વિકાર થાય, એ બધી વાતો જૂઠી છે. શાસ્ત્રમાં એ (પ્રકારે) કથન આવે....તો તે પણ જૂઠું - વ્યવહાર છે. આહા...હા ! શ્રી રાજમલજીએ 'કલશ ટીકા'માં ઘણી વાર લખ્યું છે : જૂઠું વ્યવહારથી કથન છે; સત્ય નથી. સત્ય વ્યવહાર તો પોતાની પર્યાય પોતાનાથી થઈ (તે છે). તે પણ સદ્ભૂત વ્યવહારનય છે. પોતાના દ્રવ્યથી ધર્મની પર્યાય (જે) પોતાના દ્રવ્યના આશ્રયથી થઈ, તે પણ સદ્ભૂત વ્યવહાર છે. નિશ્ચયથી તો તે સમયની તે પર્યાયને) દ્રવ્ય-ગુણની પણ અપેક્ષા નથી. નિમિત્તની અપેક્ષા નથી. - એવી પર્યાય 'સત્' છે; તેને કોઈ 'હેતુ'ની જરૂર નથી - 'અહેતુક છે'.

કોઈ પણ દ્રવ્યની પર્યાયમાં કર્તા-કર્મ ભિન્ન હોય, એમ નથી. તે તે દ્રવ્ય 'કર્તા' અને તે તે દ્રવ્યની પોતાની પર્યાય તે 'કર્મ' અર્થાત્ 'કાર્ય'. (- એ કતા-કર્મ.) એ કથન પણ ઉપચારથી છે. બે ભાગ (- ભેદ) પડી ગયા ને....? બાકી 'કર્મ' જે નિર્વિકારી પર્યાય ધર્મની થાય છે, તે પોતાથી થાય છે; તેને કોઈની અપેક્ષા જ નથી. પરની અપેક્ષા તો નથી પણ ખરેખર - નિશ્ચયથી તો તે 'સત્' છે. 'સમ્યગ્દર્શન' સત્ છે. (જો કે) એ 'સમ્યગ્દર્શન' દ્રવ્યના લક્ષે થાય છે છતાં, એને દ્રવ્ય અને ગુણની (પણ) અપેક્ષા નથી. આહા...હા !

આવી વાત (લોકોને માનવામાં) મુશ્કેલી પડે ! અરે...રે ! ક્યારે સમજે ? બાપુ ! (આ) મનુષ્ય ભવ અનંતકાળે મળ્યો છે, એમાં 'આ' નહિ સમજે તો આખું મનુષ્યપણું વ્યર્થ થઈ જશે !

અને ક્યાં જન્મશે ? ચોર્યાશી લાખ યોનિમાં ક્યાંય ઠેકાણું નથી !

અહીંયાં કહે છે : ‘કર્તા-કર્મની અન્યનિરપેક્ષપણે’ અન્યનિરપેક્ષ (એટલે) કોઈ અપેક્ષા જ નથી. આહા...હા ! શાસ્ત્રમાં અપેક્ષાનું જ્ઞાન તો ઘણું આવે છે ને ? તો કહ્યું (કે :) ‘નિમિત્ત છે’ એનું જ્ઞાન કરાવવા માટે એ (કથન) છે. ‘મોક્ષમાર્ગ પ્રકાશક’ સાતમા અધ્યાયમાં છે કે : વ્યવહાર કહ્યો છે, એ નિમિત્તનું જ્ઞાન કરાવવા (માટે છે). વ્યવહાર કહે છે એવું નથી. નિમિત્ત કહે છે - વ્યવહાર કહે છે એવું નથી. પણ વ્યવહાર નિમિત્તનું જ્ઞાન કરાવવા માટે કહ્યો છે. (જોડે) બીજી ચીજ છે એનું જ્ઞાન (થાય). પણ બીજી ચીજથી બીજી ચીજમાં કાંઈ (કાર્ય) થયું - એવી કોઈ અપેક્ષા, વસ્તુના સ્વરૂપમાં નથી.

પરમાત્મા પોતાનું સ્વરૂપ....અહો....હો ! પૂર્ણાનંદનો નાથ, પૂર્ણ સ્વરૂપ છે ! એમાં એક એક ગુણમાં પ્રભુતાની શક્તિ પ્રભુતાથી ભરી પડે છે ! એવા અનંતા ગુણો, ઈશ્વરશક્તિથી - પ્રભુત્વશક્તિથી - પોતાના પ્રતાપથી સ્વતંત્રપણે પરિણમે, એવી પ્રભુત્વ નામની શક્તિથી પરિણમે છે). અનંતગુણમાં પ્રભુત્વ નામની શક્તિનું રૂપ છે.

આહા...હા ! અનંત ગુણ જેટલા છે એની જે પર્યાયો (ઉત્પન્ન થાય છે) એમાં (બીજા) ગુણની અપેક્ષા નથી. આ પર્યાય સમ્યક્ત્વની થઈ, તો સમ્યગ્જ્ઞાનની પર્યાય (થાય) એવી પણ અપેક્ષા નથી. (એક) પર્યાયને બીજી પર્યાયની અપેક્ષા નથી. કારણ કે (પ્રત્યેક પર્યાય) ‘સત્’ છે. ‘સત્ છે’ એનો ‘હેતુ’ હોતો નથી. ‘સમયસાર’ બંધ અધિકારમાં લીધું છે : ‘દ્રવ્ય’ અહેતુક, ‘ગુણ’ અહેતુક, ‘પર્યાય’ અહેતુક. એમ અહીંયાં કહે છે.

આહા...હા ! આ સમજવું...પ્રભુ ! એ કાંઈ (સાધારણ) વાત નથી કે આ કાંઈ વાંચી લીધું ને....આમ કહે છે ને તેમ કહે છે, એમ જ્ઞાન કરી લીધું, માટે તે સમજી ગયો એવી ચીજ નથી પ્રભુ !

‘કર્તા-કર્મની અન્યનિરપેક્ષપણે’ (તો કહે છે કે :) પોતાની પર્યાયમાં, ત્રણ લોકના નાથની પણ અપેક્ષા બિલકુલ નથી. પોતાના સમ્યગ્દર્શનમાં, ભગવાન ત્રણ લોકના નાથ સર્વજ્ઞ પ્રભુની તો અપેક્ષા નથી, પણ એની વાણીની (- દેશનાની પણ) અપેક્ષા નથી અને જે શાસ્ત્ર બન્યું છે એની પણ સમ્યગ્દર્શનની પર્યાયમાં અપેક્ષા નથી.

એ (સમ્યગ્દર્શન) પુણ્યથી પણ થતું નથી. પુણ્યથી અનુકૂળ નિમિત્ત મળે છે, એ પુણ્યથી પણ નહીં કેમ કે પુણ્યના પરમાણુ-જડ ભિન્ન છે અને આવવાવાળી ચીજ ભિન્ન છે. આવવાવાળી ચીજને શાતાનું નિમિત્ત છે, તો (તે) આવી; એવી અપેક્ષા નથી. શરીરમાં નીરોગતા થઈ અને સરોગતાનો વ્યય થયો, તો એમાં શાતાવેદનીયના નિમિત્તની - નિમિત્ત હોય પણ એની - અપેક્ષા નથી. એમ ભગવાન ત્રિલોકનાથનાં દર્શન કરવાથી શુભ ભાવ થાય છે, એવી કોઈ અપેક્ષા નથી. આહા...હા ! અહીંયાં તો શુભ ભાવની વાત નથી. પણ શુભભાવના કાળે જે જાણવાની પર્યાય પોતાની છે - જ્ઞાતા-દૃષ્ટાની પર્યાય છે - એમાં શુભ ભાવની અપેક્ષા નથી અને શુભ ભાવમાં (પણ) ભગવાનની વાણી અને ભગવાનની અપેક્ષા નથી ! આહા...હા ! આવી વાત !!

આ તો નિવૃત્ત તત્ત્વ છે ! પ્રભુ અંદર તો નિવૃત્ત તત્ત્વ છે ! એમાં કાંઈ રાગની પ્રવૃત્તિ

આદિ સ્વભાવ છે જ નહીં. આહા...હા ! પરદ્રવ્યથી તો નિવૃત્ત છે જ. પણ રાગ-દયા-દાન, દેવ-શાસ્ત્ર-ગુરુની શ્રદ્ધાના રાગ - થી પણ (આ) તત્ત્વ નિવૃત્ત છે. છતાં, વ્યવહાર આવે છે તો (પણ) વ્યવહારની અપેક્ષા નિશ્ચયમાં નથી. (શાસ્ત્રમાં) - ભાષામાં એમ ભાવે કે : જ્ઞાનીને જ્યાં સુધી કર્મનું જોર છે ત્યાં સુધી રાગાદિ આવી જાય છે.

બે ઠેકાણે ભાવાર્થમાં પંડિત જયચંદ્રજીએ લખ્યું છે ને....? ધર્મીને સ્વદ્રવ્યના અવલંબનથી પોતાના સ્વરૂપની પ્રતીતિ - અનુભવ - સમ્યગ્દર્શન થયું - એમ કહેવામાં આવે છે; એમાં પણ જે પર્યાય સમ્યક્ થઈ, તે ષટ્કારકથી પરિણમીને, એ (પર્યાય) સ્વયં કર્તા (થઈને) સ્વતંત્રપણે દ્રવ્યનું લક્ષ કરે છે. - એવી કર્તા-કર્મની ષટ્કારકની પરિણતિ, જે પર્યાયમાં થાય છે, એમાં પરની અપેક્ષા તો નથી પણ (પોતાના) દ્રવ્ય-ગુણની ય અપેક્ષા નથી !

(અહીંયાં કહે છે કે :) ‘અન્ય દ્રવ્યથી નિરપેક્ષપણે, સ્વદ્રવ્યમાં જ સિદ્ધિ હોવાથી’ - પોતાની પર્યાયમાં સ્વદ્રવ્યથી સિદ્ધિ થવાથી, એ સ્વદ્રવ્યની પર્યાયનો કાળ છે - જન્મક્ષણ છે. ‘પ્રવચનસાર’ ગાથા-૯૯માં (મોતીના) હારનું દૃષ્ટાંત આપ્યું છે : ૧૦૮ મોતી, જે ક્ષેત્રમાં જે છે તે ત્યાં જ છે. જે સ્થાનમાં (જે) મોતી (છે તે) ત્યાં જ છે; આઘાંપાછાં (- આગળપાછળ) નથી. આઘાંપાછાં કરશે, તો હાર તૂટી જશે. એમ ભગવાન આત્મામાં જે સમયે જે પર્યાય થવાની હોય તે જ થશે; આગળ-પાછળ નહીં. આગળ-પાછળ કરવા જશે, તો દ્રવ્યની દૃષ્ટિ તૂટી જશે. દ્રવ્ય તો ક્યાં તૂટે છે ? દ્રવ્યની દૃષ્ટિ તૂટી જશે. સમજાય છે કાંઈ ?

આવી વાત છે...બાપુ ! આ ગજબ વાત છે, બાપુ ! આ તો અપૂર્વ વાત છે. આ કોઈ પક્ષની વાત કે સંપ્રદાયની વાત નથી.

ત્રિલોકનાથની અસંખ્ય (અકૃત્રિમ શાશ્વત) જિનપ્રતિમાઓ છે, જિનમંદિરો છે. (ત્યાં) સમકિતી-ક્ષાયિક સમકિતી ઇન્દ્રો પણ દર્શન કરે છે. એવો વિકલ્પ આવે છે, તો ત્યાં લક્ષ જાય છે. એવી વસ્તુની સ્થિતિ છે ! આહા...હા ! એક બાજુ કહેવું કે : ભગવાનની પ્રતિમા આદિની પણ, અરે ! દેવ-ગુરુની વાણી, જે સાચી છે એની પણ અપેક્ષા (સમ્યગ્દર્શનની) પર્યાયમાં નથી, પોતાનું સમ્યગ્દર્શન પોતાથી થયું અને બીજી બાજુ એમ કહેવું કે : શાશ્વત જિનપ્રતિમાના દર્શન ક્ષાયિક સમકિતી કરે છે. (ભાઈ !) એ વિકલ્પના કાળે વિકલ્પ આવે છે. (પણ) એ વિકલ્પ એનાથી (- સમ્યગ્દર્શનથી) થયો, એમ નથી.

એવું સિદ્ધાંતમાં છે કે : શાસ્ત્રનો એક અક્ષર પણ ફેરફાર થઈ જાય, તો દૃષ્ટિ વિપરીત થઈ જાય છે. શાસ્ત્રમાં એક પણ અક્ષરથી ન્યાયમાં ફેરફાર કરવો, (તે) દૃષ્ટિ વિપરીત છે.

એકાવતારી સમ્યગ્દૃષ્ટિ ઇન્દ્ર, જ્યારે જન્મે છે તો પ્રથમ ભગવાનની પ્રતિમા પાસે દર્શન કરવા જાય છે. એવો પાઠ સિદ્ધાંતમાં છે. જન્મે છે અર્થાત્ એને કાંઈ માતા છે, (એમ) નથી. (સ્વર્ગ)માં ફૂલની એક શય્યા છે, તેમાં એકદમ ઉત્પન્ન થઈ જાય છે. અંતર્મુહૂર્તમાં જુવાન જેવું શરીર ઉત્પન્ન થઈ જાય છે. એવો જીવ ક્ષાયિક સમકિતી (ઇન્દ્ર) હોય તો પણ તરત કહે છે : ‘તૈયારી કરો...ભગવાનના મંદિરમાં દર્શને જવું છે !’ દેવો ઐરાવત હાથીનું રૂપ ધારણ કરે. ઇન્દ્ર, ઉપર બેસે. ભગવાનનાં દર્શન કરવા કરોડો દેવોને સાથે લઈ જાય છે ! હવે એ આમ છે તોપણ,

એ ભાવ આવ્યો.... એ પુણ્યબંધનું કારણ છે. (જો કે) એ ભાવ આવ્યા વિના રહે નહીં, (છતાં) એ ધર્મસ્વરૂપ નથી !

(ચક્રવર્તીપણું અને) ક્ષાયિક સમકિત અને ત્રણ જ્ઞાન લઈને કેટલાક તીર્થકર (શ્રી શાંતિનાથ આદિ) આવે છે. ૮૬ હજાર (સ્ત્રીઓ) સાથે લગ્ન કરે છે. દરરોજ - એક એક દિવસમાં સેંકડો રાણી સાથે લગ્ન કરે છે ! - એ ચારિત્રનો દોષ છે. જ્યાં સુધી (પૂર્ણ) વીતરાગ ન થાય ત્યાં સુધી આવો રાગ આવે છે. પણ આવે છે....એ ધર્મ છે, એમ નથી.

અહીં તો જ્યાં ભગવાનની ભક્તિ કરીને સ્તુતિ કરી, (તો) ધર્મ થઈ ગયો....! પણ એમાં ધૂળમાં ય ધર્મ નથી. (ધીરજથી) સાંભળ ને....! ધૂળમાં નહીં એટલે એ પુણ્યાનુબંધી પુણ્ય પણ નથી. એ તો પાપાનુબંધી પુણ્ય છે અને સમકિતીના પૂજા-ભક્તિના રાગ, એ પુણ્યાનુબંધી પુણ્ય છે. આટલો બધો ફેર છે ! સમજાય છે કાંઈ ?

એ અહીંયાં કહેવામાં આવ્યું છે. (સ્વદ્રવ્યમાં જ) સિદ્ધિ હોવાથી, જીવને અજીવનું કર્તાપણું સિદ્ધ થતું નથી. માટે જીવ અકર્તા ઠરે છે'. જીવને પોતાના સિવાય પરનું કર્તૃત્વ કરવું, પરને રાખવું - એવું સિદ્ધ થતું નથી. એટલા માટે જીવ 'અકર્તા' સિદ્ધ થાય છે. - આ સરવાળો : આ કારણથી 'કમબદ્ધ'માં અકર્તા સિદ્ધ થાય છે. (પર્યાય) કમસર થાય છે, એમાં પરની (કાંઈ) અપેક્ષા નથી; એ કારણે કમબદ્ધમાં 'અકર્તા' સિદ્ધ થાય છે. ગાથાનું મથાળું એ લીધું કે : 'હવે આત્માનું અકર્તાપણું દૃષ્ટાંતપૂર્વક કહે છે'. એ 'અકર્તૃત્વ' સિદ્ધ કર્યું. આ તો આજ આઠમો દિવસ છે. આહા...હા ! પાર નહીં....પ્રભુ ! એ ગંભીરતાનો પાર નથી. વીતરાગની વાણી અને એના ભાવ !! સામાન્ય પ્રાણી સમજી શકતાં નથી.

(સ્થાનકવાસી સંપ્રદાયમાં) મૂર્તિને માને નહીં. મૂર્તિ પાસે જાય નહીં. પ્રચાર જ એવો છે - ત્યાં (સ્થાનકવાસીમાં) મૂર્તિ નથી.....પ્રતિમા છે જ નહીં. એટલે મલાડ (મુંબઈ)માં એ લોકોએ વિરોધ કર્યો. (પણ) ક્યાં એકાંત થઈ જાય છે, એની લોકોને ખબર નથી. અહીં તો કહે છે કે : શાશ્વત અસંખ્ય પ્રતિમા છે...અસંખ્ય મંદિર છે !

એ મંદિર છે....તો એનાથી શુભ ભાવ થાય છે, એમ નથી અને એ શુભ ભાવ પોતાની કમજોરીથી, (જ્યાં સુધી (પૂર્ણ) વીતરાગ ન થાય ત્યાં સુધી, આવ્યા વિના રહે નહીં. છતાં, એ શુભભાવ ધર્મ નથી અને ધર્મનું કારણ (પણ) નથી.

'અન્યનિરપેક્ષ' - એ રાગની અપેક્ષા વિના, સમ્યગ્દર્શનની પર્યાય ઉત્પન્ન થાય છે. આહા...હા ! ઝીણી વાત, ભાઈ ! અહીં કોઈ પક્ષ નથી, વાડો નથી. અહીં તો ત્રણ લોકના નાથ ભગવાન સીમંધરસ્વામી ફરમાવે છે એ વાત છે ! આહા...હા ! (વિશેષ) શું કહે....શું કરે ? (ગાથાનું જે મથાળું લીધું હતું કે :) 'હવે આત્માનું અકર્તાપણું દૃષ્ટાંતપૂર્વક કહે છે' - (એને અહીંયાં સિદ્ધ કર્યું.) 'કમબદ્ધ'માં (આત્મા)નું 'અકર્તાપણું' સિદ્ધ કર્યું.



ભાવાર્થ : સર્વ દ્રવ્યોનાં પરિણામ જુદાં જુદાં છે. પોતપોતાનાં પરિણામોનાં, સૌ દ્રવ્યો કર્તા છે; તેઓ તે પરિણામોનાં કર્તા છે, તે પરિણામો તેમનાં કર્મ છે. નિશ્ચયથી કોઈનો કોઈની સાથે કર્તાકર્મ સંબંધ નથી. માટે જીવ પોતનાં પરિણામનો જ કર્તા છે, પોતાનાં પરિણામ કર્મ છે. એવી જ રીતે અજીવ પોતાનાં પરિણામનું જ કર્તા છે, પોતાનાં પરિણામ કર્મ છે. આ રીતે જીવ બીજાનાં પરિણામોનો અકર્તા છે.

ભાવર્થ પર પ્રવચન

પોતાની સાદી ભાષામાં ભાવાર્થ કરનાર શ્રી જયચંદ્રજી કહે છે : ‘સર્વ દ્રવ્યોનાં પરિણામ જુદાં જુદાં છે. પોતપોતાનાં પરિણામોનાં સૌ દ્રવ્યો કર્તા છે’. તો વાણીનો કર્તા પણ આત્મા નહીં, પ્રભુ ! વાણી જ્યારે થાય છે ત્યારે સ્વકાળે વચનવર્ગણામાં ભાષાપણે પરિણમવું તે કાળે થાય છે; આત્માથી નહીં.

આ તો (અજ્ઞાની જીવોને) બોલતાં બોલતાં અહંકાર આવી જાય (છે) કે : ‘હું કેવું (સરસ) બોલું છું’....‘હું લોકોને કેવું સંભળાવું છું !’.....અરે પ્રભુ ! સર્વ દ્રવ્યોનાં પરિણામ (સૌનાં) સ્વતંત્ર છે. (તો શું) તારી ભાષાથી એનાં પરિણામ આવે છે; અને ભાષાની પર્યાય તારાથી થાય છે ? (- એવી વસ્તુસ્થિતિ જ નથી). આહા...હા ! બહુ આકરું કામ બાપુ !

આ તો ત્રણ લોકના નાથ સીમંધરપરમાત્માની વાણી છે ! સંતો આડતિયા થઈ ને એ વાત કરે છે. ત્યાં (સીમંધરસ્વામી પાસે) ભગવાન કુંદકુંદ આચાર્ય ગયા હતા. તે કહે છે કે : ‘પોતપોતાનાં પરિણામોનાં સૌ દ્રવ્ય કર્તા છે; તેઓ તે પરિણામોનાં કર્તા છે, તે પરિણામો તેમનાં કર્મ (- કાર્ય) છે’. જુઓ : દ્રવ્યનું જે પરિણામ તે સમયે, તે સમયે થવાવાળું થયું, એનો ‘કર્તા’ તે દ્રવ્ય કહ્યું. અહીં હજી એટલો પણ ભેદ છે. નહીંતર (તો) ‘પરિણામનો ‘કર્તા’ પરિણામ જ છે’. આહા...હા ! સમજાય છે કાંઈ ?

‘પંચાસ્તિકાય’ દરમી ગાથામાં (એમ કહ્યું છે કે :) વિકારનાં પરિણામ ષટ્કારકથી પોતાથી થાય છે. (તેમાં) પોતાનાં કર્મના (ઉદયની પણ) અપેક્ષા નથી. પર્યાયમાં વિકાર સ્વયંથી સ્વતંત્ર

થાય છે; એવો પર્યાયનો સ્વભાવ છે; એને પરની અપેક્ષા નથી. (જ્યારે) વિકારના ષટ્કારકનાં પરિણામમાં પરની અપેક્ષા નથી તો નિર્વિકારી સમ્યગ્દર્શન-જ્ઞાન આદિ પરિણામ (થાય, એને પરની અપેક્ષા કેમ સંભવે ?)

આહા...હા ! આ તો ધર્મની પહેલી સીડી...બાપુ ! એ આકરી વાત છે. એ સમ્યગ્દર્શન (શું) ? અને સમ્યગ્દર્શનનો કર્તા કોણ ? અને એનું કાર્ય શું ? અને (એ) કેમ થાય છે ? અને એ દશા કેવી છે ? - એ (સમ્યગ્દર્શન) વિના, બધાં મીંડાં છે. સમ્યગ્દર્શન વિના, પડિમા ને સાધુપણું ને ૨૮ મૂળ ગુણ ને પંચમહાવ્રત - બધો સંસાર છે ! (ભગવાને) શુભ ભાવને સંસાર કહ્યો છે.

અહીંયાં કહે છે : પરિણામોનાં કર્તા તે તે દ્રવ્ય છે અને તે પરિણામો તેમનાં કર્મ-કાર્ય છે. આહા...હા ! 'કર્તા' રાગ, અને 'કર્મ' નિર્મળ પર્યાય-સમકિત - એમ નથી. નિશ્ચયથી અર્થાત્ યથાર્થથી - વાસ્તવમાં કોઈનો કોઈની સાથે 'કર્તાકર્મ' સંબંધ નથી. ભગવાનની વાણી 'કર્તા' અને સામે શ્રોતાને જ્ઞાન થાય (એ 'કર્મ') - એવું કાંઈ નથી. એમ કહે છે. અરે...રે ! 'આ વાત' કબૂલ કરવી (એમાં ઘણો પુરુષાર્થ જોઈએ).

આહા...હા ! આ તો શાંત માર્ગ વીતરાગનો છે ! શ્રીમદ્ (વર્ષ ૧૭મા પહેલાં, આંક-૧૫માં) કહે છે : 'વચનામૃત વીતરાગનાં, પરમ શાંતરસ મૂળ, ઔષધ જે ભવરોગના કાયરને પ્રતિકૂળ'. ગુણવંતા જ્ઞાની ! અમૃત વરસ્યાં રે પંચમ કાળમાં....આહા...હા ! વચનામૃત વીતરાગનાં ને પરમ શાંતરસ મૂળ....! પરમ શાંતિ-રાગરહિત શાંતિ - એ વીતરાગનાં વચનનો સાર છે. 'ઔષધ જે ભવરોગનાં' એ વીતરાગની વાણીમાં ભાવ કહ્યા એ ભવના રોગને નાશ કરવાની વાત છે. ઔષધ જે ભવરોગનાં....પણ કાયરને પ્રતિકૂળ.

'સમયસાર'માં બે-ત્રણ ઠેકાણે આવ્યું છે કે : 'શુભભાવ'ના (જે) રુચિવંત છે, તે નપુંસક-પાવૈયા-હીજડા છે. એને પોતાના પુરુષાર્થની ખબર નથી. સંસ્કૃતમાં 'કલીબ' (શબ્દ) છે. શુભભાવની રચના કરવાવાળો અને શુભથી ધર્મ થાય છે - એવી માન્યતાવાળો, નપુંસક-હીજડો-પાવૈયો છે.

જિજ્ઞાસા : એવું ક્યાં લખ્યું છે ?

સમાધાન : ('સમયસાર') ગાથા : ૪૧-૪૨-૪૩ની ટીકામાં છે. 'આ જગતમાં આત્માનું અસાધારણ લક્ષણ નહીં જાણવાને લીધે નપુંસકપણે અત્યંત વિમૂઢ થયા થકા....' શું અર્થ કર્યો છે કે - આ જગતમાં આત્માનું અસાધારણ લક્ષણ તો જાણવું-દેખવું (છે). ભગવાન આત્માનું લક્ષણ કોઈ રાગ કરવો અને પરનું (કંઈ કરવું) એવું છે નહીં અને શુભભાવથી ધર્મ થાય, એવું એનું લક્ષણ પણ નથી. (પણ આત્માનું એળું લક્ષણ નહીં જાણનારા - અજ્ઞ લોકો નપુંસકપણે અત્યંત વિમૂઢ છે). બીજે ઠેકાણે ગાથા-૧૫૪ની ટીકામાં છે. 'સમસ્ત કર્મના પક્ષનો નાશ કરવાથી ઊપજતો જે આત્મલાભ, (- નિજસ્વરૂપની પ્રાપ્તિ) તે આત્મલાભસ્વરૂપ મોક્ષને, આ જગતમાં કેટલાક જીવો ઇચ્છતા હોવા છતાં, મોક્ષના કારણભૂત સામાયિકની - કે જે સામાયિક સમ્યગ્દર્શ-જ્ઞાન-ચારિત્રસ્વભાવવાળા પરમાર્થભૂત જ્ઞાનના ભવનમાત્ર છે', સામાયિક અને સમ્યગ્દર્શન તો આત્માના ભવન અર્થાત્ આત્માના સ્વરૂપનું પરિણમન છે, 'એકાગ્રતાલક્ષણવાળું છે અને સમયસાર સ્વરૂપ

છે તેની - પ્રતિજ્ઞા લઈ ને પણ, દુરંત કર્મચક્રને પાર ઊતરવાની નામદર્દીને લીધે.....' એ શુભ ભાવથી પાર ઊતરવાનું (પુરુષાર્થ) નથી કરતા અને શુભમાં રહે છે, એ નપુંસક છે.

આત્માની ૪૭ શક્તિમાં એક વીર્ય નામની (શક્તિ) - ગુણ છે. તો વીર્યગુણનું કાર્ય શું ? ભગવાન ત્યાં કહે છે કે : પોતાના સ્વરૂપી રચના કરે છે તે વીર્ય. રાગની રચના કરે તે નપુંસક.

સામાયિકની પ્રતિજ્ઞા કરે કે - 'અમારે નવ કોટિએ રાગનો ત્યાગ !' પણ શુભભાવથી ખસતા-હઠતા નથી, (તો) તે નપુંસક છે. નપુંસક ત્યાં - શુભભાવમાં રોકાઈ જાય છે.

આત્મામાં વીર્ય નામનો એક ગુણ છે. (એનું) કાર્ય શું ? કે : પોતાની શુદ્ધ પવિત્ર શક્તિઓ અનંત છે, એની પર્યાયમાં રચના કરવી. વીર્યથી શુદ્ધતાની રચના કરવી - એ વીર્યગુણનું કાર્ય છે. 'શુદ્ધ સ્વરૂપની રચના કરવી' એ વીર્ય અર્થાત્ આત્માનો પુરુષાર્થ (છે). (જે) વીર્યથી પુત્ર-પુત્રી ઉત્પન્ન થાય છે તે તો જડ-માટી-ઘૂળ છે અહીં આ આત્મા(માં) પુરુષાર્થ નામનું એક એવું વીર્ય છે, એક ગુણ છે, જે પોતાની અનંતી શક્તિ-ગુણ નિર્મળ છે, પવિત્ર છે એની પર્યાયમાં રચના કરે; રાગની રચના નહીં.

છતાં, જ્ઞાનીને રાગ આવે છે; પણ 'રાગનું કર્તૃત્વ મારું છે, અને રાગ મારે કરવા લાયક છે', એમ (જાણતા-માનતા) નથી; એક વાત. છતાં બીજી વાત એમ પણ છે કે, જ્ઞાનીને ભક્તિ આદિનો રાગ આવે છે તો એ પરિણમન (પોતાનું) છે, તેથી 'એ રાગનો કર્તા હું છું' એવું પણ માને છે. (એ વાત) ૪૭ નયના અધિકારમાં આવે છે. 'રાગ કરવા લાયક છે' એમ નહીં; પણ પરિણમન થાય છે, એ કારણથી 'કર્તા' કહેવામાં આવે છે.

આહા...હા ! આટલી અપેક્ષાઓ.....! પ્રભુ ! પ્રભુનો પાર ન મળે. વીતરાગ-માર્ગ ગંભીર...ગંભીર....ગંભીર !! આહા...હા ! તેના એક એક પદ અને એક એક શ્લોક સમજવા...બહુ અલૌકિક વાત છે ! બાપુ ! એમ ને એમ 'સમયસાર' વાંચી જાય ને ભણી જાય (તેથી કાંઈ સિદ્ધિ નથી). એક જણો (એમ) કહેતો હતો કે : સ્વામીજી ! આપ તો 'સમયસાર'ની ઘણી પ્રસિદ્ધિ-વખાણ કરો છો; પણ મેં તો પંદર દિવસમાં 'સમયસાર' વાંચી લીધું. અરે ભાઈ ! એક લીટી સમજવી, એક ગાથા ને એક પંક્તિ સમજવી....અલૌકિક છે !

કહે છે કે : જે કોઈ પ્રતિજ્ઞા કરીને કહે કે, અમારે પોતાના સ્વરૂપમાં સામાયિક કરવી છે; અને સામાયિક મને મોક્ષનું કારણ છે; એવી પ્રતિજ્ઞા લઈને પણ શુભ ભાવથી હઠતો નથી; અને પોતાની પ્રતિજ્ઞા પ્રમાણે સમ્યગ્દર્શન-જ્ઞાન-ચારિત્રની પરિણતિ કરતો નથી અને રાગની પરિણતિમાં પડ્યો છે (તો તે) નપુંસક છે, પાવૈયો છે, હીજડો છે. જેમ નપુંસકને વીર્ય હોતું નથી, તો પુત્ર-પુત્રી હોતાં નથી. તેમ શુભ ભાવ પણ નપુંસક છે; શુભભાવમાં ધર્મની પ્રજા ઉત્પન્ન થતી નથી. વાત ભારે આકરી !

છતાં, શુભભાવ જ્ઞાનીને પણ આવે છે. (તોપણ તે) જાણે છે કે (આ) મારી કમજોરી છે. મારું (જે) મૂળ વીર્ય છે, એનું આ કાર્ય નથી. અંદર મારો પુરુષાર્થ જે છે તેનું આ કાર્ય નથી. કારણ કે, 'વીર્ય' તો અંદર ત્રિકાળ પવિત્ર છે. બધા - અનંત ગુણ પવિત્રની સાથે વીર્યગુણ પવિત્ર

છે. પવિત્રતાનું કાર્ય તો પવિત્રતાની રચના કરે એ છે. અને રાગની પર્યાયમાં (તો) દુઃખ ઉત્પન્ન થાય છે. (એથી) એ કાર્ય, મારું - પવિત્ર-ગુણનું - પુરુષાર્થનું - વીર્યનું નથી. આહા...હા ! ઝીણી વાત છે, ભાઈ ! થોડી આવી ગઈ 'આ'. 'એનું એ' ફરી વાર આવે, એવું કાંઈ છે ? એ તો આવવાવાળું હોય તે આવે.

અહીંયાં (કહે છે :) 'કોઈની સાથે કર્તાકર્મસંબધ નથી. માટે જીવ પોતાના પરિણામનો જ કર્તા છે, પોતાનાં પરિણામ કર્મ છે. એવી જ રીતે અજીવ પોતાનાં પરિણામનું જ કર્તા છે, પોતાનાં પરિણામ કર્મ (એટલે કાર્ય) છે. આ રીતે જીવ બીજાનાં પરિણામોનો અકર્તા છે'. - એ સિદ્ધ કર્યું.



‘આ રીતે જીવ અકર્તા છે તોપણ તેને બંધ થાય છે; એ કોઈ અજ્ઞાનનો મહિમા છે’. - એવા અર્થનું કળશરૂપ કાવ્ય કહે છે :-

(શિખરિણી)

અકર્તા જીવોઽયં સ્થિત ઇતિ વિશુદ્ધઃ સ્વરસતઃ
સ્ફુરત્ચિજ્જ્યોતિર્મિશ્છુરિતભુવનાભોગભવનઃ ।

તથાપ્યસ્યાસૌ સ્યાદ્યદિહ કિલ બન્ધઃ પ્રકૃતિભિઃ ।
સ ખલ્વજ્ઞાનસ્ય સ્ફુરતિ મહિમા કોઽપિ ગહનઃ ॥૧૯૫॥

શ્લોકાર્થ :- (સ્વરસતઃ વિશુદ્ધઃ) જે નિજરસથી વિશુદ્ધ છે, અને (સ્ફુરત-
ચિત્-જ્યોતિર્મિઃ છુરિત-ભુવન-આભોગ-ભવનઃ) સ્ફુરાયમાન થતી જેની ચૈતન્યજ્યોતિઓ
વડે લોકનો સમસ્ત વિસ્તાર વ્યાપ્ત થઈ જાય છે એવો જેનો સ્વભાવ છે,
(અયં જીવઃ) એવો આ જીવ (ઇતિ) પૂર્વોક્ત રીતે (પરદ્રવ્યનો અને પરભાવોનો)
(અકર્તા સ્થિતઃ) અકર્તા ઠર્યા, (તથાપિ) તોપણ (અસ્ય) તેને (ઇહ) આ જગતમાં
(પ્રકૃતિભિઃ) કર્મ પ્રકૃતિઓ સાથે (યદ્ અસૌ બન્ધઃ કિલ સ્યાત્) જો આ
(પ્રગટ) બંધ થાય છે (સઃ ખલુ અજ્ઞાનસ્ય કઃ અપિ ગહનઃ મહિમા સ્ફુરતિ)
તે ખરેખર અજ્ઞાનનો કોઈ ગહન મહિમા સ્ફુરાયમાન છે.

ભાવાર્થ :- જેનું જ્ઞાન સર્વ જ્ઞેયોમાં વ્યાપનારું છે એવો આ જીવ શુદ્ધનયથી
પરદ્રવ્યનો કર્તા નથી, તોપણ તેને કર્મનો બંધ થાય છે તે કોઈ અજ્ઞાનનો
ગહન મહિમા છે - જેનો પાર પામતો નથી. ૧૯૫.

(કશશ ઉપર પ્રવચન)

(‘સ્વરસતઃ વિશુદ્ધઃ’) ભગવાન (આત્મા) તો નિજરસથી વિશુદ્ધ છે. આહા...હા ! પોતાની શક્તિ, પોતાનો રસ, પોતાના સ્વભાવથી તો પવિત્ર પ્રભુ આત્મા છે. નિજરસથી વિશુદ્ધ છે અને ‘સ્ફુરત-ચિત્-જ્યોતિર્મિઃ છુરિત-ભુવન-આમોગ-ભવનઃ’ એની સ્ફુરાયમાન થતી એવી - શું કહે છે કે ભગવાન તો શુદ્ધ ચૈતન્યધન વિશુદ્ધ છે, અને એમાં જે પર્યાયો પ્રગટ થાય છે (અર્થાત્) સ્ફુરાયમાન થાય છે, તે પવિત્ર થાય છે. આહા...હા !

જરી ઝીણી વાત ! સ્વભાવ સર્વજ્ઞસ્વરૂપી છે. સર્વજ્ઞસ્વભાવનું રૂપ દરેક (ગુણ)માં છે. પાઠ તો એમ છે કે - ‘સર્વજ્ઞ’ નામનો સ્વભાવ છે, તેથી એનું રૂપ પ્રત્યેક ગુણમાં છે. (આ વિષે) ઘણો વિચાર કર્યો હતો, પણ અમને (આ) બરાબર પકડાતું નથી. ભગવાનની વાણી છે એટલી વાત...! દરેકનો વિચાર ઘણો કર્યો છે, પણ (આ) અંદર પકડાતું નથી. (શ્રોતા :) આપને નથી પકડાણું ? (ઉત્તર :) નથી પકડાતું બાપુ ! છે એમ કહીએ અહીં તો...બાપા ! ઘણો સૂક્ષ્મ વિચાર કરીએ છીએ કે સર્વજ્ઞ છે....એમાં પ્રત્યેક ગુણનું રૂપ શું ? ‘ચિદ્વિલાસ’માં ‘રૂપ’ કહ્યું છે. અસ્તિત્વગુણનું રૂપ, પ્રેમયત્વગુણનું રૂપ, - એ તો ખ્યાલમાં આવી જાય છે. જેમ જ્ઞાન છે તો અસ્તિત્વગુણ ભિન્ન છે. જ્ઞાનગુણ ‘છે’, તે અસ્તિત્વગુણને લઈને છે, એમ નથી. અસ્તિત્વગુણ ભિન્ન છે. કેમ કે ‘દ્રવ્યાશ્રયા નિર્ગુણા ગુણાઃ’ - ‘તત્ત્વાર્થસૂત્ર’માં ઉમાસ્વામીનું સૂત્ર છે : ગુણને આશ્રયે ગુણ નથી. ગુણનો આશ્રય દ્રવ્ય છે.

આહા...હા ! અહીં તો કહે છે : ચૈતન્યજ્યોતિ પ્રગટ થાય છે, સ્ફુરાયમાન થાય છે. એ જે ગુણ સર્વજ્ઞ આદિ સ્વભાવ છે, તે પર્યાયમાં પ્રગટ થાય છે. (એમાં) કોઈની અપેક્ષા નથી. (અને એ) કોઈના કારણથી નથી. ‘સ્ફુરાયમા થતી જેની ચૈતન્યજ્યોતિઓ વડે લોકનો સમસ્ત વિસ્તાર વ્યાપ્ત થઈ જાય છે’. - પોતાના સ્વભાવની પર્યાય પ્રગટ થતાં (તે) આખા લોકાલોકને જાણી લે છે. ‘વ્યાપ્ત થઈ જાય છે’ એનો અર્થ : એ આખા લોકાલોકને જાણી લે છે. (સર્વજ્ઞ) કોઈ ચીજના કર્તા નથી, પણ કોઈ ચીજ જાણ્યા વિના રહે, એમ નથી. પોતાના સિવાય અન્ય ચીજના (તેઓ) કર્તા નથી; અને (સમસ્ત લોકાલોકની) અનંત ચીજને (-સર્વદ્રવ્ય-ગુણ-પર્યાયને-) જાણ્યા વિના રહેતા નથી. આહા...હા ! આવો સ્વભાવ છે, પ્રભુ !

બહુ આકરું કામ છે, ભાઈ ! અહીં તો આખો દિવસ નિવૃત્તિ છે. એ જ (તત્ત્વ -) વિચાર ને લઢણ ચાલ્યા કરે છે. ઘણી વખતે તો સૂક્ષ્મ વાત (અંદરમાં) હોય તોપણ અમને (સ્પષ્ટ) ખબર નથી પડતી. સમજાણું ?

સર્વજ્ઞત્વ-સર્વદર્શિત્વ, એ પોતાના ગુણ છે. જ્ઞાનગુણ (અને) અસ્તિત્વગુણ ભિન્ન છે. (છતાં) અસ્તિત્વગુણનું ‘રૂપ’ જ્ઞાનગુણમાં છે. એનો અર્થ શું ? કે : જ્ઞાન ‘છે’ એ પોતાથી ‘છે’ - એવું એમાં અસ્તિત્વ(ગુણ)નું રૂપ છે; (પણ) અસ્તિત્વગુણ નહીં. સમજાય છે કાંઈ ? ભગવાન આત્મા જ્ઞાનસ્વરૂપી છે અને અસ્તિત્વસ્વરૂપી છે; પણ અસ્તિત્વગુણના કારણે જ્ઞાનગુણ છે - એમ નથી.

(પણ) અસ્તિત્વગુણનું 'રૂપ' જ્ઞાનગુણમાં છે. 'રૂપ'નો અર્થ : 'જ્ઞાનગુણ છે' એ પોતાના અસ્તિત્વથી છે. એ અસ્તિત્વગુણના કારણે છે - એમ નથી. એ (સર્વજ્ઞત્વ ગુણના રૂપની) વાત તો એથી ય બહુ ઝીણઈ છે, બાપુ ! એ જ્ઞાન 'સર્વ-જ્ઞ' છે, એમાં સર્વ ગુણનું રૂપ છે. - એ શું ? એની ખબર નથી પડતી. અહીં તો જે હોય એવું કહીએ. વાત તો ઘણી સૂક્ષ્મ ! ઘણો વિચાર લઈ ગયા છીએ - આગમમાં - એક એક વાતમાં, શાસ્ત્રની એક એક ગાથા, ઘણું સ્પષ્ટીકરણ કરીને, અમે અંદર સમજીએ છીએ. એમ જ માની લેવું, એમ નહીં. ભાવમાં ભાસન થવું જોઈએ. 'જ્ઞાન છે' એમાં અસ્તિત્વગુણ નથી, પણ અસ્તિત્વગુણનું 'રૂપ' છે; એ બરાબર છે. કેમ કે 'જ્ઞાન....છે'. જ્ઞાન છે ને....! તો 'છે' પણ પોતાથી આવ્યું. આમ એક ગુણનું 'રૂપ' બીજા ગુણમાં ભલે હોય ! પણ 'સર્વજ્ઞનું રૂપ' શું છે ? - સૂક્ષ્મ પડે છે, ભાઈ ! ભગવાન કહે છે તે તો યથાર્થ (જ) છે. એનો પાર પામી શકાય નહીં !!

અહીંયાં કહે છે : સ્ફુરાયમાન જ્યોતિ જ્યારે પ્રગટ થાય છે, તો લોકલોકને જાણે છે. એમ કહે છે : સમસ્ત વિસ્તાર(માં) વ્યાપ્ત થઈ જાય છે એવો જેનો સ્વભાવ છે. જીવનો તો એવો સ્વભાવ છે ! આહા...હા ! અંદર સર્વજ્ઞસ્વભાવ છે અને પર્યાયમાં સર્વજ્ઞપણું પ્રગટે, એ તો એનો સ્વભાવ છે. પ્રાપ્તની પ્રાપ્તિ છે ! ભગવાન પૂર્ણાનંદ સર્વજ્ઞ (સ્વભાવ) અંદર વિદ્યમાન છે. પર્યાયમાં (જે) સર્વજ્ઞપણું આવે છે તે ત્યાંથઈ આવે છે. તો એ સર્વજ્ઞપણામાં આખું લોકલોક જાણવામાં આવે છે. ભલે ક્ષેત્ર શરીર પ્રમાણે - આટલમાં છે !

આકાશનો અંત નથી. આકાશ પૂરું ક્યાં થયું ? ક્યાં પૂરું થયું.....! પછી શું ? (પણ એનો અંત જ નથી ને). એ પણ જ્ઞાનમાં આવી જાય છે. (જ્ઞાનમાં) આવી જાય છે, માટે (શું) આકાશનો અંત આવી ગયો ? - એમ નથી. અનંતને અનંતરૂપે જાણવામાં આવ્યું. (તો) એ અનંતને જાણે ત્યાં અંત થઈ ગયો ? (- એવું નથી). સમજાય છે કાંઈ ?

આહા...હા ! 'એવો આ જીવ પૂર્વોક્ત રીતે પરદ્રવ્યનો અને પરભાવોનો અકર્તા ઈર્ષો' - અકર્તા સિદ્ધ થયો.

અમૃતચંદ્રાચાર્યે 'ક્રમબદ્ધ'ની ટીકા પણ કરી અને પાછી એમણે એના કળશની પણ રચના કરી. આ 'ક્રમબદ્ધ'નો કળશ છે. જેમ મંદિર બનાવીને પછી કળશ ચઢાવે; તેમ આ ટીકા એ 'મંદિર', અને એ 'કળશ' માથે ચઢાવ્યો !

અલૌકિક વાત છે, બાપુ ! દુનિયાથી (જુદી). આ વસ્તુ એવી છે કે એવી વાત કરવાવાળાને (દુનિયા) પાગલ કહે. 'પરમાત્મપ્રકાશ'માં છે કે : પાગલ લોકો જ્ઞાનીને પાગલ માને; એવી આ ચીજ છે ! અરે...રે ! વસ્તુ એવી છે.

અહીંયાં એ કહ્યું કે 'અકર્તાપણું' કેમ છે ? (કે :) જે અંદર શુદ્ધસ્વરૂપ જ્ઞાનજ્યોતિ ભગવાન પૂર્ણ સ્વરૂપ (છે); એની શક્તિમાંથી વ્યક્તતા - પૂર્ણ જાણવાની - આવે છે. પણ એ કોઈ ચીજનો કર્તા છે, અને કોઈ ચીજથી એ કેવળજ્ઞાન સ્ફુરાયમાન થયું, એવું નથી. કર્મના ક્ષયથી કેવળજ્ઞાન થયું, એમ નથી. (કેમ કે) એ તો (પરની) અપેક્ષા થઈ ગઈ. પહેલાં કહ્યું ને....'નિરપેક્ષ (તત્ત્વ) છે'.

કહે છે કે - પ્રભુ ! કમબદ્ધમાં 'અકર્તા' કેમ કહ્યો ? કે : પ્રભુનું સ્વરૂપ તો સર્વજ્ઞ-સ્વભાવ છે ને....! એ કહ્યું ને પહેલાં : 'નિજરસથી વિશુદ્ધ છે'. પોતાની શક્તિથી, પોતાના ગુણથી પવિત્ર છે. પરને કારણે (પવિત્ર) છે, એમ નથી. પોતાના રસથી વિશુદ્ધ છે. 'અને સ્ફુરાયમાન થતી જેની ચૈતન્યજ્યોતિઓ વડે' - ચૈતન્યની પ્રકાશપર્યાય થઈ, તે દ્વારા - 'લોકનો સમસ્ત વિસ્તાર વ્યાપ્ત થઈ જાય છે'. એ વ્યવહારથી વાત કરે છે કે : સર્વજ્ઞશક્તિ છે તે જ્ઞાનની પર્યાયમાં આવી, તે સર્વ લોકને જાણે છે. લોકલોકને જાણે છે, એ પણ વ્યવહાર છે. ખરેખર તો પોતાની પર્યાયને જ જાણે છે. કોઈ (જ્ઞાન -) પર્યાય તો લોકલોકને અડતી જ નથી. પણ દુનિયાને ખ્યાલમાં આવે કે : સ્ફુરાયમાન શક્તિની શક્તિ કેટલી છે ! એ માપ બતાવવા, 'લોકલોકને જાણે છે' એમ બતાવે છે. આહા...હા ! આળી ધર્મની ચીજ છે, ભાઈ ! શું થાય ?

'ચૈતન્યજ્યોતિઓ વડે' - ચૈતન્યજ્યોતિઓ છે, એક પર્યાય નહીં; અનંતી પ્રકાશપર્યાય થઈ. સર્વજ્ઞ જ્યાં થયો, તો સર્વ ચૈતન્યની સર્વ શક્તિઓ પ્રકાશમાનપણે થઈ ગઈ. ચૈતન્યની એક સર્વજ્ઞપર્યાય જ્યાં પ્રગટ થઈ; ત્યાં એની સાથે સર્વ શક્તિની શક્તિ વ્યક્ત થઈ ગઈ. શક્તિની સ્ફુરાયમાન ચૈતન્યજ્યોતિઓ - જેટલી ચૈતન્યજ્યોતિ છે, એટલી સર્વ સ્ફુરાયમાન પર્યાય થઈ ગઈ.

'એવો આ જીવ પૂર્વોક્ત રીતે (પરદ્રવ્યનો અને પરભાવોનો) અકર્તા ઠર્યો'. 'તોપણ' - એમ હોવા છતાં પણ - પ્રભુ તો એવો છે ('તથાપિ'), 'તને આ જગતમાં કર્મપ્રકૃતિઓ સાથે જે આ (પ્રગટ) બંધ થાય છે',....અરે...રે ! એવી ચીજ (એ તો) ચૈતન્યજ્યોતિ-ઝળહળજ્યોતિ (છે). એ તો ચૈતન્યની સ્ફુરાયમાન જ્યોતિ છે ! એક જ્ઞાન સ્ફુરાયમાન નહીં, પણ ચૈતન્યની સર્વ શક્તિઓ (સ્ફુરાયમાન થાય છે). જેમ સર્વજ્ઞપણું પૂર્ણ થયું એમ સર્વ શક્તિની પૂર્ણતા, પર્યાયમાં પ્રગટ થઈ ગઈ. આહા...હા ! આવી વસ્તુ સ્થિતિ !! અરે...રે ! 'તોપણ તેને આ જગતમાં કર્મપ્રકૃતિઓ સાથે બંધ થાય છે'. અરે....રે ! એને કર્મનું બંધન !! કારણ કે ('સ खलु अज्ञानस्य कः अपि गहनः महिमा स्फुरति') તે ખરેખર અજ્ઞાનનો કોઈ ગહન મહિમા (છે). એના સ્વભાવનો તો ગહન મહિમા છે, પણ એના અજ્ઞાનનો (પણ) ગહન મહિમા (છે) !

આહા...હા ! આવી ચીજને બંધ થાય છે - એ શું ? મહા પ્રભુ, ચૈતન્યજ્યોતિ અંદર શક્તિથી સ્ફુરાયમાન વસ્તુ છે ! આહા...હા ! એવી ચીજ છે ! (જે) અનંત ચૈતન્ય શક્તિઓથી બિરાજમાન-સ્ફુરાયમાન, ચૈતન્યજ્યોતિ પરમાત્મા (છે) ! - એવી ચીજને (કર્મ) પ્રકૃતિઓનો બંધ થાય છે ! અરે...રે ! આ શું થાય છે ? એમ કહે છે : 'કર્મપ્રકૃતિઓ સાથે જે આ (પ્રગટ) બંધ થાય છે તે ખરેખર અજ્ઞાનનો કોઈ ગહન મહિમા (છે)'. અરે...રે ! આન સમજાવું (પડે) - એ કેવું ? એવી ચીજમાં અજ્ઞાનનો કોઈ ગહન મહિમા કે એને કર્મપ્રકૃતિઓનો બંધ થાય છે ! જેમાં અનંત ચૈતન્યજ્યોતિ સ્ફુરાયમાન (છે), અંદર પ્રગટ છે; એક નહીં પણ અનંતી ચૈતન્યજ્યોતિ પ્રગટ છે; - એવો પરમાત્મા, પોતાનું સ્વરૂપ; એને કર્મપ્રકૃતિઓનું બંધન થાય ! - એ કોઈ અજ્ઞાનનો (ગહન) મહિમા છે.

'અજ્ઞાનનો ગહન મહિમા છે - જેનો પાર પામતો નથી'. એવો (ભાવાર્થ) લખ્યો છે. ગહન

એટલે પાર ન પામે. (પણ) સમકિતી તો પાર પામી જાય છે ! પણ એવો અજ્ઞાનનો ગહન મહિમા છે. (અર્થાત્) (વસ્તુ) તો એવી ચૈતન્ય સ્ફુરાયમાન અનંત શક્તિનો પિંડ પ્રભુ ! આહા...હા ! એને કર્મબંધન હોય, - એ કોઈ અજ્ઞાનનો ગહન મહિમા છે ! અજ્ઞાનનો નાશ, આત્માના સ્વભાવના આશ્રયથી થઈ શકે છે.



ॐ

श्री समयसार गाथा - ३२०

[श्री जयसेनाचार्य कृत तात्पर्यवृत्ति टीका]

मूल गाथा :

“दिष्टी सयं पि णाणं* अकारयं तह अवेदयं चैव ।
जाणदि य बंधमोक्खं कम्मदयं णिज्जरं चैव ॥”

तात्पर्यवृत्ति :-

तमेव अकर्तृत्वभोक्तृत्वभावं विशेषेण समर्थयति;

दिष्टी सयंपि णाणं अकारयं तह अवेदयं चैव यथा दृष्टिः कर्त्री दृश्यमग्निरूपं वस्तुसंधुक्षणं पुरुषवन्न करोति तथैव च तप्तायः पिंडवदनुभवरूपेण न वेदयति । तथा शुद्धज्ञानमप्यभेदेन शुद्धज्ञानपरिणत जीवो वा स्वयं शुद्धोपादानरूपेण न करोति न च वेदयति । अथवा पाठांतरं दिष्टी खयंपि णाणं तस्य व्याख्यानं - न केवलं दृष्टिः क्षायिकज्ञानमपि निश्चयेन कर्मणामकारकं तथैवावेदकमपि । तथाभूतः सन् किं करोति ? जाणदि य बंधमोक्खं जानाति च । कौ ? बंधमोक्षौ । न केवलं बंधमोक्षौ कम्मदयं णिज्जरं चैव शुभाशुभरूपं कर्मोदयं सविपाकाविपाकरूपेण सकामाकामरूपेण वा द्विधा निर्जरां चैव जानाति इति ।

एवं सर्वविशुद्धपारिणामिकपरमभावग्राहकेण शुद्धोपादानभूतेन शुद्धद्रव्यार्थिकनयेन कर्तृत्व-भोक्तृत्व-बंध-मोक्षादिकारणपरिणामशून्यो जीव इति सूचितं । समुदायपातनिकायां पश्चाद्गाथाचतुष्टयेन जीवस्याकर्तृत्वगुणव्याख्यानमुख्यत्वेन सामान्यविवरणं कृतं । पुनरपि गाथाचतुष्टयेन शुद्धस्यापि यत्प्रकृतिभिर्बधो भवति तदज्ञानस्य माहात्म्यमित्यज्ञानसामर्थ्यकथनरूपेण विशेषविवरणं कृतं । पुनश्च गाथाचतुष्टयेन जीवस्याभोक्तृत्वगुणव्याख्यानमुख्यत्वेन व्याख्यानं कृतं । तदनन्तरं शुद्धनिश्चयेन तस्यैव कर्तृत्वबंधमोक्षादिक कारणपरिणाम-वर्जनरूपस्य द्वादशगाथाव्याख्यानस्योपसंहाररूपेण गाथाद्वयं गतं ॥ इति समयसारव्याख्यायां शुद्धात्मानुभूतिलक्षणायां तात्पर्यवृत्तौ मोक्षाधिकार संबंधिनी चूलिका समाप्ता । अथवा द्वितीयव्याख्यानेनात्र मोक्षाधिकार समाप्तः ।

* 'दिष्टी सयं पि णाणं' की जगह आत्मख्याति-टीका में 'दिष्टी जहेव णमं' ऐसा पाठ है ।

किं च विशेष :- औपशमिकादिपंचभावानां मध्ये केन भावेन मोक्षो भवतीति विचार्यते। तत्रोपशमिकक्षायोपशमिकक्षायिकौदयिकभावचतुष्टयं पर्यायरूपं भवति, शुद्धपारिणामिकस्तु द्रव्यरूप इति। तच्च परस्परसापेक्षं द्रव्यपर्यायद्वयात्मा पदार्थो भण्यते।

तत्र तावज्जीवत्वभव्यत्वाभव्यत्वत्रिविधपरिणामिकभावमध्ये शुद्धजीवत्व शक्तिलक्षणं यत्पारिणामिकत्वं तच्छुद्धद्रव्यार्थिकनयाश्रितत्वान्निरावरणं शुद्धपारिणामिकभावसंज्ञं ज्ञातव्यं तत्तु बंधमोक्षपर्यायपरिणतिरहितं। यत्पुनर्दशप्राणरूपं जीवत्वं भव्याभव्यत्वद्वयं तत्पर्यायार्थिकनयाश्रितत्वादशुद्धपारिणामिकभावसंज्ञमिति। कथमशुद्धमिति चेत्। संसारिणां शुद्धनयेन सिद्धानां तु सर्वथैव दशप्राणरूप जीवत्वभव्याभव्यत्वद्वयाभावादिति।

तत्र त्रयस्य मध्ये भव्यत्वलक्षणपारिणामिकस्यतु यथासंभवं सम्यक्त्वादि जीवगुणघातकं देशघातिसर्वघातिसंज्ञं मोहादिकर्मसामान्यं पर्यायार्थिकनयेन प्रच्छादकं भवति इति विज्ञेयं। तत्र च यदा कालादिलब्धिवशेन भव्यत्वशक्तर्व्यक्तिभवति तदायं जीवः सहजशुद्धपारिणामिकभावलक्षणनिज-परमात्मद्रव्यसम्यक्श्रद्धानज्ञानानुचरणपर्यायेण परिणमित। तच्च परिणमनमागमभाषयौपशमिक-क्षायोपशमिकक्षायिकं भावत्रयं भण्यते। अध्यात्मभाषया पुनः शुद्धात्माभिमुखपरिणामः शुद्धोपयोग इत्यादि पर्यायसंज्ञा लभते।

स च पर्यायः शुद्धपारिणामिकभावलक्षणशुद्धात्मद्रव्यात्कथंचिद्भिन्नः। कस्मात् ? भावानारूपत्वात्। शुद्धपारिणामिकस्तु भावनारूपो न भवति। यद्यकांतेन शुद्धपारिणामिकादभिन्नो भवति तदास्य भावनारूपस्य मोक्षकारणभूतस्य मोक्षप्रस्तावे विनाशे जाते सति शुद्धपारिणामिकभावस्यापि विनाशः प्राप्नोति; न च तथा।

ततः स्थितं-शुद्धपारिणामिकभावविषये या भावना तद्रूपं यदौपशमिकादिभावत्रयं तत्समस्तरागादिरहितत्वेन शुद्धोपादानकारणत्वात् मोक्षकारणं भवति, न च शुद्धपारिणामिकः।

यस्तु शक्तिरूपो मोक्षः स शुद्धपारिणामिकपूर्वमेव तिष्ठति। अयं तु व्यक्तिरूप मोक्षविचारो वर्तते।

तथा चोक्त सिद्धान्ते - 'निष्क्रियः शुद्धपारिणामिकः' निष्क्रिय इति कोऽर्थः ? बंधकारणभूता या क्रिया रागादिपरिणतिः तद्रूपो न भवति, मोक्षकारणभूता च क्रिया शुद्धभावनापरिणतिस्तद्रूपश्च न भवति। ततो ज्ञायते शुद्धपारिणामिकभावो ध्येयरूपो भवति ध्यानरूपो न भवति। कस्मात् ? ध्यानस्य विनश्चरत्वात्। तथा योगीन्द्रदेवैष्युक्तं - णवि उपज्जइ णवि मरइ बंध ण मोक्खु करेइ। जिउ परमत्थे

જોડ્યા જિણવર એઝ મળેડી।।

કિં ચ વિવક્ષિતૈકદેશશુદ્ધનયાશ્રિતેયં ભાવના નિર્વિકારસ્વસંવેદન-લક્ષણક્ષાયોપશમિકન્યત્વેનયદ્યપ્યેક-દેશવ્યક્તિરૂપા ભવતિ તથાપિ ધ્યાતાપુરુષઃ યદેવ સકલ નિરાવરણમખંડૈકપ્રત્યક્ષપ્રતિભાસમયમવિનશ્ચરં શુદ્ધપારિણામિકપરમભાવલક્ષણં નિજપરમાત્મદ્રવ્યં તદેવાહમિતિ ભાવયતિ, ન ચ ખંડજ્ઞાનરૂપમિતિ ભાવાર્થઃ ।

इदं तु व्याख्यानं परस्परसापेक्षागमाध्यात्मनयद्वयाभिप्रायस्यानिरोधेनैव कथितं सिद्धयतीति ज्ञातव्यं विवेकिभिः ।।३२०।।



(સમયસારની ગાથા-૩૨૦ ‘તાત્પર્યવૃત્તિ’ ટીકાનો ગુજરાતી અનુવાદ)

“જયમ નેત્ર, તેમ જ જ્ઞાન નથી કારક, નથી વેદક અરે !
જાણે જ કર્મોદય, નિરજરા, બંધ તેમ જ મોક્ષને.।।૩૨૦।।”

તે જ અકર્તૃત્વ ભોક્તૃત્વભાવને વિશેષપણે દૃઢ કરે છે :-

‘(દિઢ્ઠિ સયં પિ ણાણં અકારયં તહ અવેદયં ચેવ) જેવી રીતે નેત્ર-કર્તા-દૃશ્ય એવી અગ્નિરૂપ વસ્તુને, સંધુક્ષણ (સંધૂક્ષણ) કરનાર પુરુષની માફક, કરતું નથી અને, તપેલા લોખંડના પિંડની માફક, અનુભવરૂપે વેદતું નથી; તેવી રીતે શુદ્ધ જ્ઞાન પણ અથવા અભેદથી શુદ્ધજ્ઞાનપરિણત જીવ પણ પોતે શુદ્ધ ઉપાદાનરૂપે કરતો નથી અને વેદતો નથી. અથવા પાઠાંતર : ‘દિઢ્ઠિ સયં પિ ણાણં’ તેનું વ્યાખ્યાન :- માત્ર દૃષ્ટિ જ નહિ પરંતુ ક્ષાયિક જ્ઞાન પણ નિશ્ચયથી કર્મોનું અકારક તેમ જ અવેદક પણ છે. તેવો હોતો થકો (શુદ્ધજ્ઞાનપરિણત જીવ) શું કરે છે ? ‘(જાણદિ ય બંધમોક્ષં)’ જાણે છે. કોને ? બંધ-મોક્ષને. માત્ર બંધ-મોક્ષને નહિ, ‘(કમ્મુદયં ણિજ્જરં ચેવ)’ શુભ-અશુભરૂપ કર્મોદયને તથા સવિપા-અવિપાકરૂપે ને સકામ-અકામરૂપે બે પ્રકારની નિર્જરાને પણ જાણે છે.

સર્વવિશુદ્ધ-પારિણામિક-પરમભાવગ્રાહક શુદ્ધ-ઉપાદાનભૂત શુદ્ધદ્રવ્યાર્થિકનયે જીવ કર્તૃત્વ-ભોક્તૃત્વથી તથા બંધ-મોક્ષનાં કારણ ને પરિણામથી શૂન્ય છે એમ સમુદાયપાતનિકામાં કહેવામાં આવ્યું હતું. પછી ચાર ગાથા દ્વારા જીવનું અકર્તૃત્વગુણના વ્યાખ્યાનની મુખ્યતાથી સામાન્ય વિવરણ કરવામાં આવ્યું. ત્યાર પછી ચાર ગાથા દ્વારા ‘શુદ્ધને પણ જે પ્રકૃતિ સાથે બંધ થાય છે તે

અજ્ઞાનનું માહાત્મ્ય છે' એમ અજ્ઞાનનું સામર્થ્ય કહેવારૂપે વિશેષ વિવરણ કરવામાં આવ્યું. ત્યાર પછી ચાર ગાથા દ્વારા જીવનું અભોક્તૃત્વગુણના વ્યાખ્યાનની મુખ્યતાથી વ્યાખ્યાન કરવામાં આવ્યું. ત્યાર પછી બે ગાથા કહેવામાં આવી જેના દ્વારા, પૂર્વે બાર ગાથામાં શુદ્ધ નિશ્ચયથી કર્તૃત્વ-ભોક્તૃત્વના અભાવરૂપ તથા બંધ-મોક્ષનાં કારણ ને પરિણામના અભાવરૂપ જે વ્યાખ્યાન કરવામાં આવ્યું હતું તેનો જ ઉપસંહાર કરવામાં આવ્યો. આ રીતે સમયસારની શુદ્ધાત્માનુભૂતિલક્ષમ 'તાત્પર્યવૃત્તિ' નામની ટીકામાં મોક્ષાધિકાર સંબંધી ચૂલિકા સમાપ્ત થઈ. અથવા બીજી રીતે વ્યાખ્યાન કરતાં અહીં મોક્ષાધિકાર સમાપ્ત થયો.

વળી વિશેષ કહેવામાં આવે છે :-

ઔપશમિકાદિ પાંચ ભાવોમાં ક્યા ભાવથી મોક્ષ થાય છે તે વિચારવામાં આવે છે.

ત્યાં ઔપશમિક, ક્ષાયોપશમિક, ક્ષાયિક અને ઔદયિક એ ચાર ભાવો પર્યાયરૂપે છે. અને શુદ્ધ પારિણામિક (ભાવ) દ્રવ્યરૂપ છે. એ પરસ્પર સાપેક્ષ એવું દ્રવ્યપર્યાયદ્વય (દ્રવ્ય અને પર્યાયનું જોડકું) તે આત્મા-પદાર્થ છે.

ત્યાં, પ્રથમ તો જીવત્વ, ભવ્યત્વ અને અભવ્યત્વ એમ ત્રણ પ્રકારના પારિણામિક ભાવોમાં, શુદ્ધજીવત્વ એવું જે શક્તિલક્ષણ પારિણામિકપણું તે શુદ્ધદ્રવ્યાર્થિકનયાશ્રિત હોવાથી નિરાવરણ અને 'શુદ્ધપારિણામિક ભાવ' એવી સંજ્ઞાવાળું જાણવું; તે તો બંધમોક્ષપર્યાય-પરિણતિ રહિત છે. પરંતુ જે દશપ્રાણરૂપ જીવત્વ અને ભવ્યત્વ-અભવ્યત્વદ્વય તે પર્યાયાર્થિકનયાશ્રિત હોવાથી 'અશુદ્ધપારિણામિકભાવ' સંજ્ઞાવાળું છે. પ્રશ્ન : 'અશુદ્ધ' કેમ ? ઉત્તર : સંસારીઓને શુદ્ધનયથી અને સિદ્ધોને તો સર્વથા જ દશપ્રાણરૂપ જીવત્વનો અને ભવ્યત્વ-અભવ્યત્વદ્વયનો અભાવ હોવાથી.

તે ત્રણમાં, ભવ્યત્વલક્ષણ પારિણામિકને તો યથાસંભવ સમ્યક્ત્વાદિ જીવગુણોનું ઘાતક 'દેશઘાતી' અને 'સર્વઘાતી' એવાં નામવાળું મોહાદિકકર્મસામાન્ય પર્યાયાર્થિકનયે ઢાંકે છે એમ જાણવું. ત્યાં, જ્યારે કાળાદિ લબ્ધિના વશે ભવ્યત્વશક્તિની વ્યક્તિ થાય છે ત્યારે આ જીવ સહજ-શુદ્ધ પારિણામિકભાવલક્ષણ નિજપરમાત્મદ્રવ્યનાં સમ્યક્શ્રદ્ધાન-જ્ઞાન અનુચરણ રૂપ પર્યાયે પરિણમે છે; તે પરિણમન આગમભાષાથી 'ઔપશમિક' 'ક્ષાયોપશમિક' તથા 'ક્ષાયિક' એવા ભાવત્રય કહેવાય છે, અને અધ્યાત્મભાષાથી 'શુદ્ધાત્માભિમુખ પરિણામ', 'શુદ્ધોપયોગ' ઇત્યાદિ પર્યાયસંજ્ઞા પામે છે.

તે પર્યાય શુદ્ધપારિણામિકભાવલક્ષણ શુદ્ધાત્મદ્રવ્યથી કથંચિત્ ભિન્ન છે. શા માટે ? ભાવનારૂપ હોવાથી. શુદ્ધપારિણામિક (ભાવ) તો ભાવનારૂપ નથી. જો (તે પર્યાય) એકાંતે શુદ્ધ-પારિણામિકથી અભિન્ન હોય, મોક્ષનો પ્રસંગ બનતાં આ ભાવનારૂપ મોક્ષકારણભૂત (પર્યાય)નો વિનાશ થતાં શુદ્ધપારિણામિકભાવ પણ વિનાશને પામે. પણ એમ તો બનતું નથી. (કારણ કે શુદ્ધપારિણામિકભાવ તો અવિનાશી છે).

માટે આમ ઠર્યું :- શુદ્ધપારિણામિક ભાવ વિષયક (શુદ્ધપારિણામિક ભાવને અવલંબનારી) જે ભાવના તે-રૂપ જે ઔપશમિકાદિ ત્રણ ભાવો તેઓ સમસ્ત રાગાદિથી રહિત હોવાને લીધે શુદ્ધ-ઉપાદાનકારણભૂત હોવાથી મોક્ષકારણ (મોક્ષનાં કારણ) છે, પરંતુ શુદ્ધપારિણામિક નહિ (અર્થાત્ શુદ્ધપારિણામિકભાવ મોક્ષનું કારણ નથી).

જે શક્તિરૂપ મોક્ષ છે તે તો શુદ્ધપારિણામિક છે, પ્રથમથી જ વિદ્યમાન છે. આ તો વ્યક્તિરૂપ મોક્ષનો વિચાર ચાલે છે.

એવી જ રીતે સિદ્ધાંતમાં કહ્યું છે કે 'નિષ્ક્રિયઃ શુદ્ધપારિણામિકઃ' અર્થાત્ શુદ્ધપારિણામિક (ભાવ) નિષ્ક્રિય છે. નિષ્ક્રિયનો શો અર્થ છે ? (શુદ્ધપારિણામિકભાવ) બંધના કારણભૂત જે ક્રિયા-રાગાદિ પરિણતિ, તે-રૂપ નથી અને મોક્ષના કારણભૂત જે ક્રિયા-શુદ્ધભાવનાપરિણતિ, તે-રૂપ પણ નથી. માટે એમ જાણવામાં આવે છે તે શુદ્ધપારિણામિકભાવ ધ્યેયરૂપ છે, ધ્યાનરૂપ નથી. શા માટે ? કારણ કે ધ્યાન વિનશ્ચર છે. (અને શુદ્ધપારિણામિકભાવ તો અવિનાશી છે). શ્રી યોગીન્દ્રદેવે પણ કહ્યું છે કે 'ળ વિ ઉપજ્જઙ્ઘ ણ વિ મરઙ્ઘ બંધુ ણ મોક્ષુ કરેઙ્ઘ। જિત્ત પરમત્થે જોઙ્ઘયા જિણવર એઘ મણેઙ્ઘ।' (અર્થાત્ હે યોગી ! પરમાર્થે જીવ ઊપજતો પણ નથી, મરતો પણ નથી અને બંધ-મોક્ષ કરતો નથી - એમ શ્રી જિનવર કહે છે).

વળી તે સ્પષ્ટ કરવામાં આવે છે :- વિવક્ષિત-એકદેશશુદ્ધનયાશ્રિત આ ભાવના (અર્થાત્ કહેવા ધારેલી આંશિક શુદ્ધિરૂપ આ પરિણતિ) નિર્વિકાર-સ્વસંવેદનલક્ષણ ક્ષાયોપશમિક્ષાનરૂપ હોવાથી જો કે એકદેશ વ્યક્તિરૂપ છે તોપણ ધ્યાતા પુરુષ એમ ભાવે છે કે 'જે સકલનિરાવરણ-અખંડ-એક પ્રત્યક્ષપ્રતિભાવસમય-અવિનશ્ચર-શુદ્ધપારિણામિક પરમભાવ લક્ષણ નિજપરમાત્મદ્રવ્ય તે જ હું છું'. પરંતુ એમ ભાવતો નથી કે 'ખંડજ્ઞાનરૂપ હું છું'. - આમ ભાવાર્થ છે.

આ વ્યાખ્યાન પરસ્પર સાપેક્ષ એવાં આગમ-અધ્યાત્મના તેમ જ નયદ્વયના (દ્રવ્યાર્થિક-પર્યાયાર્થિકનયના) અભિપ્રાયના અવિરોધપૂર્વક જ કહેવામાં આવ્યું હોવાથી સિદ્ધ છે (- નિર્બાધ છે) એમ વિવેકીઓએ જાણવું.



'સમયસાર' ૩૨૦-ગાથા. એની જયસેનાચાર્યની 'તાત્પર્યવૃત્તિ' ટીકા છે. સૂક્ષ્મ વિષય છે. ગાથા :

‘દિટ્ઠી સયં પિ ણાણં* અકારયં તહ અવેદયં ચેવ।

જાણદિ ય બંધમોક્ષં કમ્મુદયં ણિજ્જરં ચેવ।।’

અકર્તૃત્વભોક્તૃત્વભાવને વિશેષપણે દૃઢ કરે છે :-

સૂક્ષ્મ વાત છે, ભગવાન ! ભગવાન એને 'આત્મા' કહે છે કે : જે આત્મા રાગ-દ્વેષ, દયા-દાન, ભક્તિ-પૂજાના ભાવનો પણ 'કર્તા' ન હોય. આહા...હા ! અકર્તૃત્વ-ભોક્તૃત્વની આવી વાત !! આત્મા (પોતા) સિવાય અન્ય દ્રવ્યનો કર્તા-ભોક્તા કંઈ છે જ નહીં. લક્ષ્મીને, સ્ત્રીને, કુટુંબને, આબરૂને પોતાનાં માનવાં અને એનું કાંઈ કામ કરવું - એ તો વસ્તુના સ્વરૂપમાં જ નથી. ભગવાન એમ કહે છે કે: પોતાની પર્યાયમાં જે શુભાશુભ રાગ થાય છે, એ શુભાશુભ રાગનો 'કર્તા' થવું - એ મિથ્યાદૃષ્ટિ છે; એને તો જૈન(મત)ની ખબર નથી, 'જૈનધર્મ' શું છે' એનો પત્તો

(- ભાન) નથી. રાગ-દ્વેષ, પુણ્ય-પાપ, દયા-દાનનું વેદન કરવું, એ પણ મિથ્યાત્વભાવ છે. આવો માર્ગ છે !! એ અહીં કહે છે, જુઓ :

અકર્તૃત્વભોક્તૃત્વભાવનો વિશેષ દૃઢ કરે છે. જુઓ : 'दिष्टी सयं पि णाणं अकारयं तह अवेदयं चैव'. પહેલાં દૃષ્ટાંત કહે છે : જેવી રીતે નેત્ર અર્થાત્ આંખ દૃષ્ય એવી અગ્નિરૂપ વસ્તુને, સંઘૂકણ - અગ્નિને સળગાવવાવાળા-કરવાવાળાની જેમ, કરતી નથી; (અર્થાત્) આંખ અગ્નિરૂપ વસ્તુને કરતી નથી; એમ આત્મા નેત્ર સમાન પરદ્રવ્યને કરતો નથી.

આહા...હા ! ઝીણી વાત છે, ભગવાન ! શું કહીએ ? પંચમ આરામાં (અહીં) ત્રણ લોકના નાથ પરમાત્માનો વિરહ પડ્યો. પરમાત્મા તો ત્યાં (વિદેહ ક્ષેત્રમાં) રહી ગયા અને વર્તમાનમાં કેવળજ્ઞાનની ઉત્પત્તિનો વિરહ પડી ગયો. વસ્તુસ્થિતિ એવી રહી ગઈ - 'પ્રભુ ! તું આવો છો'. પરમાત્મા જિનેશ્વરદેવ, ત્રિલોકનાથ, એકાવતારી ઇન્દ્રો અને ગણધરોની સભામાં એમ ફરમાવતા હતા કે :

પ્રભુ ! જેમ નેત્ર અગ્નિને સળગાવનારું નથી, તેમ (જ) કરતું નથી. સંઘૂકણ કરનારની પેઠે, આંખ અગ્નિને કરવાવાળી નથી અને જેમ તપેલા લોખંડનો પિંડ - તપેવું લોઢું - અગ્નિનો અનુભવ કરે છે; તેમ આંખ અગ્નિને અનુભવરૂપથી વેદતી નથી. (અર્થાત્) જેમ તપેલા લોખંડનો પિંડ અગ્નિને વેદે છે, અગ્નિથી એકમેક થાય છે; તેમ આંખ પરપદાર્થને કરતી તો નથી પણ પરપદાર્થને વેદતી પણ નથી. આહા...હા ! આ તો દૃષ્ટાંત (છે). એનો સિદ્ધાંત :

વાત બહુ (ગંભીર), બાપુ ! વીતરાગમાર્ગ કોઈ અલૌકિક છે. અરે ! સાંભળવામાં ન આવે. બહારમાં (તો એમ સાંભળવા મળે કે) વ્રત કરો...તપસ્યા કરો ને ઉપવાસ કરો ને આ કરો...! (પણ પ્રભુ !) એ તો બધી રાગની ક્રિયા છે, અનંત વાર કરી. એમાં કાંઈ ધર્મ નથી. એ તો રાગ છે. પણ અહીં (સંપ્રદાયમાં) એ (બધી ક્રિયા)ને રાગ સમજવો જ કઠણ છે. વ્રત કરવાં, તપસ્યા કરવી, ઉપવાસ આદિના વિકલ્પ - એ તો રાગ છે.

(અહીં કહે છે કે :) જેમ નેત્ર અગ્નિને નથી સળગાવતાં, એમ આત્મા એ રાગનો કર્તા નથી. ઝીણી વાત છે, ભાઈ ! નેત્રનું તો દૃષ્ટાંત લીધું. જેમ નેત્ર અગ્નિને સળગાવતાં નથી, તેમ ભગવાન આત્મા (તો) એને કહીએ કે (જે) એ રાગનો કર્તા થતો નથી. આહા...હા !

શરીર-વાણી-મન આ તો જડ-માટી છે; એની ક્રિયા એનાથી-જડથી થાય છે. આ હાથ ચાલે છે, ભાષા બોલીએ છીએ, એ આત્માના કારણથી બિલકુલ નથી.

આહા...હા ! અહીં તો પરમાત્મા અંતરની વાત કરે છે. આ મોક્ષ અધિકારની ચૂલિકા છે. મોક્ષ અધિકાર પૂર્ણ થયો એની ચૂલિકા-માથા ઉપર ચોટલી છે. કહે છે કે : એક વાર સાંભળ તો ખરો, પ્રભુ ! નેત્ર જેમ અગ્નિને સળગાવતાં નથી, તેમ ભગવાન-આત્મા રાગ-દયા, દાન, પુણ્ય-પાપના ભાવને - કરતો નથી. આહા...હા ! આવી વાત !

સંપ્રદાયમાં ક્યાં આ વાત હતી ? બધું જાણ્યું છે ને....! બધી (ક્રિયા) કરતાં હતાં ને....! ૨૧ વર્ષ ૪ મહિના એમાં કાઢ્યા; ૪૫ વર્ષ એમાં (શરીરના જન્મથી સંપ્રદાયમાં) કાઢ્યાં છે. સાડી ચુમાલીસ (વર્ષ) અહીં થયાં.

બાપુ ! વાત તો અલૌકિક છે, પ્રભુ ! નેત્રનું દૃષ્ટાંત આપીને સંતો જગતને જાહેર કરે છે કે, પરમાત્મા ત્રિલોકનાથ તીર્થંકરદેવનો એ હુકમ છે કે : જેમ નેત્ર અગ્નિને સળગાવી શકતાં નથી, તેમ ભગવાન આત્મા - એ તો જ્ઞાનસ્વરૂપ આત્મા છે - એ રાગને કરતો નથી અને 'રાગને કરે' એ આત્મા નહીં; એ તો મિથ્યાદૃષ્ટિ છે.

આહા...હા ! ઝીણી વાત છે, બાપુ ! આવું ક્યાંય સાંભળવા પણ મળે નહીં; (તો) એ (જીવ) ક્યારે સમજે ? વિપરીત માન્યતાએ ભવભ્રમણ - ચોર્યાશીના અવતાર - કરી રહ્યો છે. એ વિપરીત માન્યતાનું સ્વરૂપ શું છે, એની (એને) ખબર નથી.

આહા....હા ! નેત્ર જેમ અગ્નિને કરતું નથી, એમ આત્મા પોતાના સિવાય - જ્ઞાતા-દૃષ્ટા સિવાય - રાગ-દ્વેષ, દયા-દાન આદિ વિકલ્પને કરતો નથી.

બેંગલોરમાં હમણાં ૧૫ લાખનું દિગંબર મંદિર થયું. પણ એમાં (જો મંદિર બંધાવનારને) રાગની મંદતા હોય તો (તે) શુભભાવ છે, ધર્મ નહીં અને એ શુભભાવો 'કર્તા હું છું' એમ માનવું, એ મિથ્યાત્વ છે. બહુ ઝીણી વાત !

લોખંડનો પિંડ જેમ અગ્નિથી તપે છે, એમ નેત્ર પરનું વેદક નથી. (અર્થાત્) આંખ દેખે છે - જે કંઈ થાય છે, તેને દેખે છે - પણ વેદક નથી. (આંખ દૃશ્ય પદાર્થની) કર્તા નથી તેમ વેદક (પણ) નથી. (એવી જ રીતે) આત્મા 'કર્તા' નથી; એ નેત્રના દૃષ્ટાંતથી સંધૂકણના દૃષ્ટાંતથી (સમજાવ્યું). જેમ લોખંડનો પિંડ અગ્નિથી તપે છે, અને (અગ્નિનો) અનુભવ કરે છે; તેમ આત્મા - ચૈતન્યમૂર્તિભગવાન, જ્ઞાનસ્વરૂપી પરમાત્મા - રાગ અને દ્વેષને ભોગવે નહીં, અનુભવે નહીં અને (એને) અનુભવે એવો આત્મા (હોય) નહીં. (રાગ-દ્વેષને અનુભવે), તે તોમિથ્યાદૃષ્ટિ છે. અરર...ર !

અરે પ્રભુ ! શું કરીએ ? 'આ' તો ભગવાન સીમંધર પરમાત્માનો સંદેશ છે ! મહા વિદેહમાં ત્રિલોકનાથ બિરાજે છે, તેનો આ સંદેશ છે : પ્રભુ ! નેત્ર જેમ પરને કરતું નથી અને તપેલા લોખંડના પિંડની માફક, અનુભવરૂપે વેદતું નથી; તેવી જ રીતે આત્મા રાગનો કર્તા નથી અને ભોક્તા નથી. આવી આકરી વાત છે !

'અનુભવરૂપે વેદતું નથી; તેવી રીતે શુદ્ધ જ્ઞાન પણ (ભગવાન આત્મા શુદ્ધ જ્ઞાન-સ્વરૂપ છે, એ શુદ્ધ જ્ઞાન પણ) અથવા અભેદથી શુદ્ધજ્ઞાનપરિણત જીવ પણ' (રાગનો કર્તા-ભોક્તા નથી).

આહા...હા ! સમ્યગ્દૃષ્ટિ શુદ્ધજ્ઞાનપરિણત છે ! સમ્યગ્દૃષ્ટિ એને કહીએ કે (જે) પુણ્ય-પાપના મેલથી પરિણત નથી. સમ્યગ્દૃષ્ટિ - પ્રથમ-ચોથી ભૂમિકાથી - શુદ્ધ (જ્ઞાન) પરિણત જીવ છે!

પ્રશ્ન : 'શુદ્ધજ્ઞાનપરિણત જીવ પણ' એમ કેમ કહ્યું ?

સમાધાન : કે 'ત્રિકાળી' શુદ્ધજ્ઞાનસ્વરૂપ છે, તે તો રાગ-દ્વેષનો કર્તા અને ભોક્તા નથી. પણ સમકિતી શુદ્ધ(જ્ઞાન) પરિણત જીવ છે; (એની) પર્યાયમાં શુદ્ધતાનું પરિણમન છે; તે પણ રાગ-દ્વેષનો કર્તા-ભોક્તા નથી!

ફરીથી. બે વાત લીધી ને....! 'તેવી રીતે શુદ્ધ જ્ઞાન પણ' - શુદ્ધ જ્ઞાન એટલે ત્રિકાળી આત્મા-શુદ્ધ ચૈતન્યસ્વરૂપ ત્રિકાળી, એ 'કોઈ રાગ-દ્વેષ કરે કે ભોગવે' એ ત્રિકાળી વસ્તુમાં નથી. તો જેની દૃષ્ટિ સમ્યક્ (અર્થાત્) દ્રવ્યસ્વભાવની દૃષ્ટિ થઈ - એ 'અભેદથી' શુદ્ધજ્ઞાનપરિણત

જીવ પણ' (રાગ-દ્વેષનો કર્તા-ભોક્તા નથી). (જેમ) શુદ્ધ જ્ઞાન (એટલે કે) ત્રિકાળી આત્મા, રાગ-દ્વેષ કરે નહીં અને ભોગવે નહીં; એમ શુદ્ધ જ્ઞાનની જેને દૃષ્ટિ થઈ (એટલે કે જે) શુદ્ધજ્ઞાનપરિણત થયો - એવો 'સમ્યગ્દૃષ્ટિ જીવ' પણ રાગ-દ્વેષ કરે અને ભોગવે નહીં. આહા...હા !

આટલું કામ મોટું-આકરું છે, ભાઈ ! માર્ગ તો આ છે, પ્રભુ ! શું થાય ? મનુષ્યપણું ચાલ્યું જશે, બાપા ! એમાં 'આ' સત્ય વાત જો સમજણમાં ન આવી (તો) એ ચોર્યાશીના અવતારમાં ક્યાં જઈ ને રખડશે. શું કહેવાય ? જેમ વંટોળમાં તણખલું ઊડે, એ ક્યાં જઈ ને પડશે ? એમ જેને આત્મા શું ચીજ છે એની દૃષ્ટિ નથી; તે જીવ ક્યાં જઈને અવતાર લેશે ? નિગોદ ને નરકમાં જઈને અવતાર લેશે, બાપા ! આહા...હા....હા !

અહીં કહે છે કે : જેમ નેત્ર અગ્નિને સળગાવતું નથી અને લોખંડનો પિંડ જેમ અગ્નિથી તપેલો છે, તેમ નેત્ર પરને કરતું નથી અને વેદતું નથી. એમ અંદર આત્મા ત્રિકાળી, શુદ્ધ, ચૈતન્યસ્વરૂપ જે સમ્યગ્દર્શનનો વિષય છે, એ 'આત્મા' રાગ-દ્વેષ કરે નહીં અને રાગ-દ્વેષ ભોગવે નહીં. એ તો ઠીક; પણ 'અભેદ' વિશેષ લીધું.

પ્રશ્ન : 'અભેદથી શુદ્ધજ્ઞાન (પરિણત)' - 'અભેદ' કેમ કહ્યું ?

સમાધાન : જે શુદ્ધ જ્ઞાન ત્રિકાળ છે, એમ અંદર અનુભવમાં અભેદ થયો. રાગથી ભિન્ન થઈને, પોતાનું (જે) શુદ્ધજ્ઞાનસ્વરૂપ ત્રિકાળ છે, એમાં એકાગ્ર થઈને અભેદ થયો. એમ અભેદનયથી કહ્યું કે : શુદ્ધજ્ઞાન જે ત્રિકાળ છે, દ્રવ્યસ્વભાવ જે ત્રિકાળ છે એની સાથે અભેદ થયો.

પહેલાં તો એટલું કહ્યું (કે) શુદ્ધ જ્ઞાનસ્વરૂપ ભગવાન આત્મા, એ રાગ-દ્વેષનો કર્તા અને ભોક્તા નથી. - એ તો દ્રવ્યસ્વભાવની દૃષ્ટિથી લીધું. પણ હવે કહે છે કે : એ દ્રવ્યની દૃષ્ટિ જેને થઈ - સમ્યગ્દર્શન થયું - રાગ, દયા, દાન, વ્રત, તપના વિકલ્પથી ભિન્ન પડીને (જેને) પોતાના સ્વરૂપની શુદ્ધ પરિણતિ થઈ - એ 'શુદ્ધ પરિણતિ' ધર્મ છે. એ શુદ્ધ પરિણતિ પણ રાગની કર્તા અને રાગની ભોક્તા નથી. આહા...હા ! આવો માર્ગ છે, પ્રભુ ! સમજાય છે કાંઈ ? આવી વાત છે !!

જિજ્ઞાસા : રાગી હોવા છતાં પણ રાગનો કર્તા નથી ?

સમાધાન : નથી. કર્તા નથી. (રાગ) કરવો, એનું કાર્ય નથી. થાય છે, તો એનો જ્ઞાતા છે. જાણનાર-દેખનાર રહે, એનું નામ ધર્મ છે. આહા...હા ! આકરી વાત, બાપુ !

જિજ્ઞાસા : સ્વભાવ તો (રાગનો કર્તા) નહીં, પણ પરિણતિ પણ નહીં ?

સમાધાન : પરિણતિ પણ નહીં, ત્રિકાળ દ્રવ્યમાં તો (રાગનું કર્તૃત્વભોક્તૃત્વ) નથી; પણ ત્રિકાળી દ્રવ્યની દૃષ્ટિ - સમ્યગ્દર્શન થયું (અર્થાત્) શુદ્ધ પરિણતિ થઈ - એ પણ, રાગ-દ્વેષની કર્તા-ભોક્તા નથી. પ્રભુ ! અંદર (શાસ્ત્રમાં) લખાણ છે કે નહીં ?

'અભેદથી શુદ્ધજ્ઞાનપરિણતિ જીવ પણ' અર્થાત્ શુદ્ધ જ્ઞાનની પર્યાય જેને પ્રગટ થઈ, (એટલે કે) જે અનાદિથી પુણ્ય ને પાપ, દયા ને દાન, કામ ને ક્રોધના વેદનનો કર્તા હતો; (જેણે) જૈન દિગંબર સાધુ થઈને મુનિવ્રત લીધું - પંચ મહાવ્રત પાળ્યાં; - એ તો (બધાં) રાગ છે - એ રાગનો કર્તા થઈ ને મિથ્યાદૃષ્ટિપણે અનંતવાર નવમી ગ્રૈવેયક સુધી ગયો. અહીં કહે છે કે : જેને એ

(રાગ) તરફની દૃષ્ટિ છૂટી ગઈ - રાગનું કર્તાપણું છૂટી ગયું; અને 'હું શુદ્ધ ચૈતન્યમૂર્તિ છું' એમ પરિણત - પર્યાયમાં શુદ્ધતાની દશા પ્રગટ થઈ; જેમ દ્રવ્ય શુદ્ધ છે એ કર્તા-ભોક્તા નથી, એમ શુદ્ધ દ્રવ્યની દૃષ્ટિ અને શુદ્ધ પરિણતિ થઈ; એ પણ રાગ-દ્વેષની કર્તા-ભોક્તા નથી.

અરર.....ર ! આવી વાત હવે સાંભળી જાય નહીં, શું થાય બાપા ? સમજાણું ? ૩૨૦-ગાથા છે ! જયસેન આચાર્યની ટીકા છે !

'શુદ્ધજ્ઞાનપરિણત' કહ્યું ને....! આહા...હા ! 'હું તો શુદ્ધસ્વરૂપ, પવિત્ર આનંદકંદ છું' - એ શુદ્ધ પરિણત. પુણ્ય-પાપનો ભાવ પણ મારો નથી. પરની વાત તો ક્યાં ? શરીર-વાણી-ધંધા - એ તો જડની અવસ્થા; એમાં તો મારું કર્તા-ભોક્તાપણું જ નથી. પણ મારામાં (પુરુષાર્થની) કમજોરીથી જે રાગાદિ ઊપજે છે એનો પણ 'હું' તો કર્તા-ભોક્તા નથી. આહા...હા ! એને અહીં ધર્મનું પહેલું પગથિયું - સમ્યગ્દર્શન - કહેવામાં આવે છે. આવી વાત છે !!

પાઠ એવો છે કે 'શુદ્ધ જ્ઞાન પણ'...અહીં 'પણ' કેમ કહ્યું ? નેત્રનું દૃષ્ટાંત આપ્યું છે ને....? તેથી 'પણ' કહ્યું (કે :) જેમ નેત્ર પરનું કર્તા-ભોક્તા નથી તેમ શુદ્ધ જ્ઞાન 'પણ' - ત્રિકાળી ભગવાન આત્મા એ 'પણ' રાગ-દ્વેષનો કર્તા-ભોક્તા નથી. એક વાત. બીજી : 'અથવા અભેદથી' - જ્ઞાનસ્વરૂપ ભગવાન ચૈતન્યમૂર્તિ જ્ઞાતાદૃષ્ટાસ્વભાવથી ભર્યો પડ્યો પ્રભુ છે. એ અભેદથી એની એકાગ્રતા થઈ - સમ્યગ્દર્શન અને સમ્યગ્જ્ઞાનમાં અભેદ-એકાગ્રતા થઈ - તો 'અભેદથી શુદ્ધજ્ઞાનપરિણત જીવ પણ' - શુદ્ધ જ્ઞાનરૂપે પરિણત-પર્યાયમાં નિર્મળતા પ્રગટ કરી. સમ્યગ્દર્શન-સમ્યગ્જ્ઞાન-શાંતિનો અંશ અને અનંત આનંદ-સ્વરૂપના આનંદનો સ્વાદ પણ પ્રગટ કર્યો. અતીન્દ્રિય આનંદનો પણ સ્વાદ આવ્યો. અતીન્દ્રિય આનંદ જે (પોતાના) ત્રિકાળી ધ્રુવમાં પડ્યો હતો એના અવલંબનથી, પર્યાયમાં અતીન્દ્રિય આનંદનું જે (પોતાના) ત્રિકાળી ધ્રુવમાં પડ્યો હતો એના અવલંબનથી, પર્યાયમાં અતીન્દ્રિય આનંદનું પરિણમન થયું અને અતીન્દ્રિય આનંદનો અનુભવ પણ થયો. - એમ 'શુદ્ધજ્ઞાનપરિણત જીવ પણ' લીધું. (અર્થાત્) પહેલાં નેત્રની સાથે મેળવવા માટે 'શુદ્ધ જ્ઞાન પણ' એમ લીધું. હવે 'શુદ્ધજ્ઞાન' જો કર્તા-ભોક્તા નથી, તો એમાં પરિણત (- શુદ્ધજ્ઞાનપરિણત જીવ -) પણ કર્તા-ભોક્તા નથી; એમ લીધું.

આવી વાત છે, પ્રભુ ! બહુ ધીરેથી-શાંતિથી સાંભળવું. પ્રભુ ! શું કહીએ ?

અહીં કહે છે કે : 'શુદ્ધજ્ઞાનપરિણત જીવ પણ પોતે શુદ્ધ ઉપાદાનરૂપે (રાગને) કરતો નથી'. જુઓ ! ભાષા. ધર્મા જીવ જેને સમ્યગ્દર્શન થયું 'એ' શુદ્ધ(જ્ઞાન) પરિણત છે ! શુભાશુભ રાગ, એ શુદ્ધ પરિણતિ નથી. આહા...હા...હા !

ભરત ચક્રવર્તી જેવા છ ખંડના રાજ્યમાં પડ્યા હોય તો પણ; (એને જે) અંદર શુદ્ધ પરિણતિ થઈ છે, એ કારણે તે શુદ્ધ પરિણતિ રાગ-દ્વેષને કરતી નથી. આહા...હા !

જેમ શુદ્ધ દ્રવ્યસ્વભાવ ધ્રુવ, ધ્રુવ ચીજ, જે ભગવાન આત્મા નિત્ય ધ્રુવ છે, તે તો દયા-દાન-વ્રતના પરિણામનો કર્તા-ભોક્તા નથી. પણ (જેને) શુદ્ધ પરિણતિ થઈ, દ્રવ્યદૃષ્ટિ થઈ, સમ્યગ્દર્શન થયું; (એટલે કે) શુભાશુભ ભાવ અશુદ્ધ છે, એનાથી ભિન્ન થઈને, પોતાના સ્વભાવની શુદ્ધ દશા થઈ; એ પણ રાગનો કર્તા-ભોક્તા નથી.

આહા...હા ! ગાથા ઝીણી છે, ભાઈ ! હજી આજ તો શરૂ કરી છે. આ તો બહારથી ઘણા માણસો આવ્યા છે, તો એમને ખ્યાલમાં આવે કે કંઈક બીજી ચીજ છે. ભાઈ ! બાપુ ! વીતરાગ પરમાત્માનો પંથ (તો) જગતથી નિરાળો છે. જગતની સાથે એની ક્યાંય મેળવળી થતી નથી.

આહા...હા ! અહીં કહે છે કે 'પોતે શુદ્ધઉપાદાનરૂપે' - શું કહ્યું ? ભગવાન આત્મા, શુદ્ધચૈતન્યધન આનંદકંદ, ધ્રુવની દૃષ્ટિ થઈ ને શુદ્ધપરિણત થયો, તો એ શુદ્ધ ઉપાદાન થયો. - રાગ-દ્વેષ (થતા) હતા તે અશુદ્ધ ઉપાદાન અને આ શુદ્ધ પરિણત થયો એ શુદ્ધ ઉપાદાન. આહા...હા !

'પોતે શુદ્ધ ઉપાદાનરૂપે' - કોણ ? કે : જે ત્રિકાળ શુદ્ધસ્વરૂપ ભગવાન છે, એનો અનુભવ થયો. રાગના વિકલ્પથી રહિત આત્માના આનંદનું વેદન થયું (તે). જેમ 'ત્રિકાળી શુદ્ધ જ્ઞાન' કર્તા-ભોક્તા નથી, તેમ 'શુદ્ધ પરિણતિવાળો' પણ રાગનો અને દ્વેષનો કર્તા-ભોક્તા નથી. કેમ ? કે : પોતે શુદ્ધ ઉપાદાનરૂપે (રાગાદિનો) કર્તા નથી. પર્યાયમાં થાય છે. પણ (તેનો) શુદ્ધ ઉપાદાન(રૂપે) પર્યાયથી કર્તા-ભોક્તા નથી.

આહા...હા...હા ! પ્રભુ ! આ તો વીતરાગની અમૃતવાણી છે. અત્યારે તો બહારથી આખી ક્રિયા-કાંડની પ્રવૃત્તિ ચાલે છે અને બસ ! એમાં આખો ધર્મ માની લે છે ! અહીં કહે છે : સાંભળ પ્રભુ ! અત્યારે મહા વિદેહક્ષેત્રમાં વીતરાગ ત્રિલોકનાથ સર્વજ્ઞ જિનેશ્વરની સભામાં, એકાવતારી ઇન્દ્રો વાણી સાંભળવા માટે આવે છે. ત્યાં 'આ વાત' પરમાત્મા કહેતા હતા. 'એ વાત' કુંદકુંદાચાર્ય આડતિયા થઈને જગતમાં જાહેર કરે છે કે :

'પોતે શુદ્ધ ઉપાદાનરૂપે કરતો નથી' - એ શું કહ્યું ? 'અભેદથી શુદ્ધજ્ઞાનપરિણત જીવ પણ' (એટલે કે:) જેને શુદ્ધ પરિણતિ થઈ - સમ્યગ્દર્શન થયું - 'એ' શુદ્ધ ઉપાદાનરૂપે (રાગાદિનો) કર્તા નથી. અશુદ્ધ ઉપાદાનથી રાગાદિ થાય છે; પણ શુદ્ધ ઉપાદાનના કારણે (તે તેનો) કર્તા-ભોક્તા નથી. આહા...હા !

ઉપાદાન શું અને નિમિત્ત શું ? એ પણ હજી (લોકોને) ખબર નથી. પર્યાયમાં શુદ્ધ ઉપાદાન (છે) ત્યારે એક અશુદ્ધ ઉપાદાન પણ છે. વિકાર જ્યારે ઊપજે છે, એ અશુદ્ધ ઉપાદાન છે અને પછી તેનાથી (વિકારથી) હઠીને સમ્યક્ ધર્મ થયો તો શુદ્ધ ઉપાદાન થયું. એકલું ઉપાદાન ન લીધું. 'પોતે શુદ્ધ ઉપાદાનરૂપે' આઠ વર્ષની બાલિકા - ચૈતન્ય ભગવાન આત્મા - જ્યારે સમ્યગ્દર્શન પામે છે, તો એ શુદ્ધ ઉપાદાનથી (પામે છે). એ બાલિકા પછી લગ્ન પણ કરે; પણ એ (જે) અંદર વિકલ્પ આવ્યો, તેનો (શુદ્ધ ઉપાદાનરૂપે) કર્તા-ભોક્તા, તે (બાલિકા) નથી. આહા...હા ! આવી વાત કોને બેસે ? વાત (તો) એવી છે, પ્રભુ !

'પોતે શુદ્ધ ઉપાદાનરૂપે' - જે પહેલાં દ્રવ્યસ્વભાવ-ત્રિકાળી શુદ્ધ જ્ઞાન કહ્યું એના ઉપર પોતાની દૃષ્ટિ પડી અને પર્યાયમાં અનુભવ થયો તે નિર્વિકલ્પ અનુભવ હોવાથી, સ્વયં શુદ્ધ ઉપાદાનથી - પર્યાયમાં શુદ્ધ ઉપાદાનથી - અશુદ્ધ ઉપાદાનનો કર્તા-ભોક્તા નથી.

પ્રશ્ન : એમ કેમ કહ્યું ?

સમાધાન : અંદર શુદ્ધ ઉપાદાનથી 'કર્તા' નથી અને અશુદ્ધ ઉપાદાન 'પર્યાય'માં થાય છે.

જ્યાં સુધી (પૂર્ણ) વીતરાગ ન થાય ત્યાં સુધી જ્ઞાનીને પણ અશુદ્ધ ઉપાદાનમાં રાગાદિ થાય છે. પણ એ (જ્ઞાની) શુદ્ધ ઉપાદાનના જોરથી એનો (રાગાદિનો) કર્તા-ભોક્તા નથી. આહા...હા ! એક એક શબ્દમાં (ઘણી ગંભીરતા) !! 'પોતે શુદ્ધ ઉપાદાન' - પોતે - કોઈની અપેક્ષા વિના (જે) સમ્યગ્દર્શન-જ્ઞાન થયું; પોતાની નિર્મળ પરિણતિ (થઈ); તે પોતાના શુદ્ધ ઉપાદાનથી (થઈ).

એ જે વ્રત ને તપના વિકલ્પ ઊઠે છે, એ તો રાગ છે. ઉપવાસ કરવો ને બહારના (- વ્યવહારના) એ બધા વિકલ્પ, તે પણ રાગ છે. (એ તો) અનંત વાર કર્યું છે. 'મુનિવ્રત ધાર અનંત બાર ગ્રીવક ઉપજાયો; પૈ નિજ આતમજ્ઞાન બિના, સુખ લેશ ન પાયો'. આતમજ્ઞાન વિના, એ પાંચ મહાવ્રતનાં પરિણામ, એ દુઃખ અને આસ્ત્રવ છે. અરેરે...રે ! અહીં અત્યારે તો (લોકો) પાંચ મહાવ્રતને ધર્મ માને છે ! (પણ) અહીં કહે છે કે - અનંત વાર મુનિવ્રત ધારણ કર્યું (છતાં) આત્મજ્ઞાન વિના જરા પણ સુખ પામ્યો નહીં. એ મહાવ્રતનાં પરિણામ પણ રાગ છે અને દુઃખ છે. કારણ કે, ત્યાં 'લક્ષ' પર તરફ છે. પોતાના ત્રિકાળી સ્વરૂપ તરફ 'દૃષ્ટિ' નથી. આહા...હા ! સમજાય છે કાંઈ ?

'પોતે શુદ્ધ ઉપાદાનરૂપે (રાગાદિને) કરતો નથી અને વેદતો નથી.' ધર્મી જ્યારે થાય છે; ધર્મનું પહેલું પગથિયું - સમ્યગ્દર્શન થાય છે; ત્યારથી શુદ્ધ પરિણતિના કારણે, અથવા શુદ્ધ ઉપાદાનના કારણે, એ રાગનો કર્તા-ભોક્તા નથી.

જિજ્ઞાસા : (શું) આ વાત ક્ષણિક ઉપાદાનની છે ?

સમાધાન : પર્યાયની વાત કરી ને....! આ વાત પરિણતિની ચાલે છે ને....! 'શુદ્ધજ્ઞાનપરિણતિ જીવ પણ' એમ કહ્યું ને....! પહેલાં બેચાર વાર કહેવાઈ ગયું કે : 'શુદ્ધજ્ઞાનપરિણતિ જીવ' - પર્યાયમાં શુદ્ધપણે પરિણતિ થયેલો જીવ, એ પણ પોતે શુદ્ધ ઉપાદાનરૂપે (રાગાદિને) કરતો નથી. દ્રવ્યસ્વભાવથી તો રાગ-દ્વેષનો કર્તા નથી, પણ શુદ્ધ પરિણતિથી પણ રાગ-દ્વેષનો કર્તા નથી.

આહા....હા ! શું થાય ? પ્રભુનો (અહીં) વિરહ પડ્યો. પરમાત્મા રહ્યા નહીં. કેવળજ્ઞાનની ઉત્પત્તિ રહી નહીં. પછી લોકોએ પોતાની કલ્પનાથી - સ્વચ્છંદથી માર્ગ ચલાવ્યો (સનાતન) માર્ગ કોઈ બીજો છે. વીતરાગ સર્વજ્ઞ પરમાત્મા એ અહીં કહે છે :-

શુદ્ધ ત્રિકાળી જ્ઞાનસ્વરૂપ (ભગવાન આત્મા) એ (રાગ-દ્વેષનો) કર્તા-ભોક્તા નથી. (એ) શુદ્ધ જ્ઞાનસ્વરૂપમાં અભેદ થયો (અર્થાત્) જે અનાદિથી રાગ-દ્વેષમાં ભેદરૂપ થઈ ને ત્યાં રોકાઈ ગયો હતો, એ પોતાના શુદ્ધસ્વરૂપ ચિદાનંદ પ્રભુમાં અભેદ થયો. જુઓ ! 'અભેદથી શુદ્ધજ્ઞાનપરિણતિ જીવ'. - એ શુદ્ધજ્ઞાનપરિણતિ થઈ કેમ ? (કે :) એ ત્રિકાળી જ્ઞાયકભાવ જે આત્માનો આશ્રય કરતાં, (એના) અવલંબનથી શુદ્ધ ઉપાદાન પર્યાયમાં નિર્મળ વીતરાગી આનંદ આવ્યો, વીતરાગી સમકિત થયું, વીતરાગી જ્ઞાન થયું. -એ ચોથે ગુણસ્થાને....એ શુદ્ધપરિણતિ જીવ, એ જ પોતે ઉપાદાન - પર્યાયમાં શુદ્ધ ઉપાદાનની વાત છે - શુદ્ધ ઉપાદાનરૂપે (રાગાદિને) કરતો નથી અને વેદતો નથી. આહા...હા...હા ! આ તો ગંભીર ભાષા છે. ૩૨૦-ગાથાની (આ) ટીકા ખૂબ ગંભીર છે !

આહા...હા ! (રાગાદિને) કરતો નથી અને વેદતો નથી. 'દિટ્ટી સયં પિ ણાણં' - એ તો પહેલાં દૃષ્ટિની અપેક્ષાએ વાત કરી કે : વસ્તુ જે ત્રિકાળી છે એ પણ (રાગાદિની) કર્તા-ભોક્તા

નથી અને એની (વસ્તુની) દૃષ્ટિ - સમ્યગ્દૃષ્ટિ થઈ, એ પણ એને (રાગાદિને) કરતી-ભોગવતી નથી.

પ્રશ્ન : એ તો દૃષ્ટિ અપેક્ષાએ કહ્યું, પણ જ્ઞાન અપેક્ષાએ ?

સમાધાન : 'દિટ્ટી ધ્વનિ પિ ણાણં' - માત્ર દૃષ્ટિ જ નહીં. (એટલે કે :) સમ્યગ્દર્શન થયું એ દૃષ્ટિ એકલી જ રાગ-દ્વેષની કર્તા-ભોક્તા નથી - એમ (દૃષ્ટિ) એકલી નહીં પણ સાથે જ્ઞાન થયું એ પણ રાગ-દ્વેષનું કર્તા-ભોક્તા નથી - એમ (દૃષ્ટિ) એકલી નહીં પણ સાથે જ્ઞાન થયું એ પણ રાગ-દ્વેષનું કર્તા-ભોક્તા નથી. જુઓ (પાઠ) : 'દિટ્ટી ધ્વનિ પિ ણાણં', તેનું વ્યાખ્યાન : માત્ર દૃષ્ટિ જ નહીં પરંતુ ક્ષાયિક જ્ઞાન પણ' (અર્થાત્) ભગવાનનું જે કેવળજ્ઞાન છે, પરમાત્મા 'ણમો અરિહંતાણં' જેને ક્ષાયિક કેવળજ્ઞાન ઉત્પન્ન થયું છે, એ 'ક્ષાયિક જ્ઞાન પણ' (રાગાદિનું કર્તા-ભોક્તા નથી).

અહીં 'પણ' કેમ કહ્યું - સમજાણું ? અહીં એક તો શુદ્ધ જ્ઞાનના દૃષ્ટિવંત પણ (રાગાદિના) કર્તા-ભોક્તા નથી; અને શુદ્ધ વસ્તુ (રાગાદિને) કરતી-ભોગવતી નથી. માટે શુદ્ધ વસ્તુની દૃષ્ટિના પરિણમનવાળો કર્તા-ભોક્તા નહીં. - એ દૃષ્ટિની અપેક્ષાએ કહ્યું, પરંતુ ક્ષાયિક જ્ઞાન 'પણ' (- કેવળજ્ઞાન પરમાત્મા અરિહંતદેવ ત્રિલોકનાથ) નિશ્ચયથી કર્મોનું અકારક તેમ જ અવેદક પણ છે.

આહા....હા ! ત્રણ બોલ લીધા : પહેલાં ત્રિકાળી શુદ્ધ જ્ઞાન લીધું. પછી શુદ્ધ જ્ઞાનની પરિણતિવાળા-દૃષ્ટિવાળા લીધા. હવે દૃષ્ટિ એકલી નહીં, પણ કેવળજ્ઞાની પરમાત્માને ક્ષાયિક જ્ઞાન થયું અર્થાત્ એવી શુદ્ધપરિણતિ દ્વારા શુદ્ધ દ્રવ્યના અવલંબનથી નિર્મળ સમ્યગ્દર્શન-જ્ઞાન પરિણતિ થઈ, એ દ્વારા ક્ષાયિક કેવળજ્ઞાન થયું, એ કેવળજ્ઞાન પણ (રાગાદિનું) કર્તા-ભોક્તા નથી. એમને વાણી ('ઐ'ધ્વનિ) ખરે છે તે વાણીના કર્તા-ભોક્તા એ નથી. - એમ કહે છે.

ભગવાનની વાણી 'ઐ' નીકળે છે. અત્યારે મહાવિદેહમાં 'ઐ' એવો અવાજ નીકળે છે. આવી (છન્નસ્થ જેવી અક્ષરાત્મક) ભાષા તીર્થકરને હોતી નથી; કેમકે (તે) વીતરાગ થઈ ગયા છે અને સર્વજ્ઞ થઈ ગયા (તેથી) વાણી એકાક્ષર - 'ઐ'ધ્વનિ નીકળે છે. 'ઐ' ધ્વનિ સુનિ અર્થ ગણધર વિચારે, રચી આગમ ઉપદેશ ભવિક જીવ સંશય નિવારે'.

એ અહીં કહે છે કે 'ક્ષાયિક જ્ઞાન પણ નિશ્ચયથી કર્મોનું અકારક તેમ જ અવેદક પણ છે'. આહા....હા ! કેટલા પ્રકાર લીધા : દૃષ્ટિની અપેક્ષાએ દ્રવ્યસ્વભાવ છે એ પણ રાગનો કર્તા-ભોક્તા નથી. દૃષ્ટિની અપેક્ષાએ શુદ્ધજ્ઞાનપરિણતિ પોતે ઉપાદાનરૂપે (રાગનો) કર્તા-ભોક્તા નથી. હવે શુદ્ધ જ્ઞાન-ક્ષાયિકજ્ઞાન કેવળજ્ઞાની પરમાત્મા એ વાણી (દિવ્યધ્વનિ)ના અને શરીર ચાલે (યોગકંપન) છે એના પણ કર્તા-ભોક્તા ભગવાન નથી. ભગવાનને રાગ-દ્વેષ તો છે જ નહીં તેથી રાગ-દ્વેષના કર્તા-ભોક્તા નથી.

આહા....હા ! લોકોએ આવું (વસ્તુસ્વરૂપ) સાંભળ્યું નહીં અને પૈસામાં ઘૂસી (એકમેક થઈ) ગયા છે અંદર. એ તો મરી ગયા. એ (પૈસા) તો જડ-માટી છે, એ ક્યાં આત્માના છે ? 'એને હું પેદા કરું છું ને હું વાપરું છું' - એમ જડનો સ્વામી થાય છે; એ મિથ્યાદૃષ્ટિ છે; જૈન નથી.

જિજ્ઞાસા : ભલે મિથ્યાદૃષ્ટિ હો પણ પૈસાવાળો તો છે ને ?

સમાધાન : પૈસાવાળો છે જ નહીં. એ તો એક વાર નહોતું કહ્યું....! જો એક વાળો^૧ પગમાં નીકળે તો રાડ નાખે ! તો તને કેટલા 'વાળા' છે ? - બાયડીવાળો....પૈસાવાળો....આબરૂવાળો.... ધૂળવાળો....મકાનવાળો, (એવા) કેટલા 'વાળા' વળગ્યા (છે) તને ? - એ પાગલપણું છે !

ભગવાન ! વીતરાગનો માર્ગ 'આ' છે. 'પરમાત્માપ્રકાશ'માં દુનિયાને પાગલ કહી છે. જ્ઞાની ધર્માત્મા તત્ત્વની સત્ય વાત જ્યારે કહેતા હોય, ત્યારે પાગલ લોકોને ધર્મી પાગલ જેવા લાગે છે. આ શું કહે છે ! આખો દી કરીએ છીએ, છતાં કરતો નથી, એમ કહે છે ! દુકાન પર બેસીને વેપાર કરે છે ને....આ કરે છે ને આ કરે છે....ખાવાપીવાનું કરે છે, પાણી પીવે છે, આ કરે છે ! - ધૂળેય નથી કરતો, સાંભળ તો ખરો ! કરે છે....કરે છે એવી માન્યતાવાળાને જ્યારે ધર્મી જીવ વીતરાગની સત્ય વાત કહે, તો પાગલ જીવને, ધર્મી પાગલ (જેવા) દેખાય. કહે કે આ પાગલ જેવી વાતો છે. અમે આખો દી કરી શકીએ છીએ ને - આ જુઓ હાથ હલાવ્યો. ભાષા કરી. રોટલીનો ટુકડો આપણે કરી શકીએ છીએ ! (પણ અહીં કહે છે કે) ધૂળેય નથી કરી શકતો ! સાંભળ તો ખરો; એ રોટલીનો ટુકડો દાઢથી પણ થતો નથી. રોટલીનો ટુકડો (તેના) પોતાનાથી થાય છે. (પણ) એને (અજ્ઞાનીને) તત્ત્વની ખબર નથી. આત્મા રોટલીનો ટુકડો કરે, એમ અજ્ઞાની-મિથ્યાદૃષ્ટિ માને છે. એને જૈનધર્મની ખબર નથી. આહા...હા ! ઝીણી વાત છે, ભાઈ ! પાગલ લોકોને ધર્માત્મા પાગલ જેવા લાગે છે. કારણ કે એ વાત કરે કે : કોઈનું કરી શકાતું નથી. એક રજકણને હલાવી શકાતો નથી. આ ચશમાં અહીંથી અહીં આવ્યાં, એને આત્મા કરી શકે નહીં. પગ જે જમીન પર ચાલે છે, એ પગ જમીનને સ્પર્શતા નથી, એને જમીનને સ્પર્શ્યા વિના પગ ચાલે છે. - એમ પરમાત્માનો પોકાર છે. (પણ એ વાતો અજ્ઞાનીને) પાગલ જેવી લાગે કે : અમે ચાલીએ છીએ ને ! જમીનને અડીએ છીએ ! જમીનને અડ્યા વિના પણ ચાલે છે ? અહીં પરમાત્માનો-વીતરાગસર્વજ્ઞનો પોકાર છે કે : પગ જે ચાલે છે, એ જમીનને અડ્યા વિના ચાલે છે. (પણ આવું કહેનાર) પાગલ લાગે. આહા...હા ! આ આંખની પાંપણ ચાલે છે, એ જડથી ચાલે છે; આત્માથી નહીં. એ જડની દશા છે, એ તો માટી-પુદ્ગલની પર્યાય છે. એને આત્મા કરે, એની તો અહીં વાત જ નથી. અહીં તો અંદરમાં જે પુણ્ય-પાપના વિકલ્પ જે રાગ થાય છે, એનો પણ કર્તા-ભોક્તા (સમ્યક્) - દૃષ્ટિવંત નથી. પણ શુદ્ધ જ્ઞાન, જે ક્ષાયિક જ્ઞાન, જે કેવળજ્ઞાનીને થયું એ પણ વાણી આદિનું કર્તા-ભોક્તા નથી. વાણી વાણીના કારણે (નીકળે છે). ભગવાનની દિવ્યધ્વનિ - 'ૐ'ધ્વનિ - નીકળે છે; એ વાણીના પણ કર્તા ભગવાન નથી. આહા...હા ! ભગવાનની વીણીથી કોઈ ધર્મ સમજે છે, તો એ વાણીથી સમજ્યા છે એમ પણ નથી. આહા...હા ! માર્ગ એવો છે !! એ અહીં કહ્યો.

(રાગાદિનો કર્તા-ભોક્તા) એ દૃષ્ટિની અપેક્ષાએ તો નહીં, એ વાત તો થઈ ગઈ ; પરંતુ ક્ષાયિક જ્ઞાન 'પણ' અર્થાત્ કેવળજ્ઞાન પણ (કર્તા-ભોક્તા નથી). શુદ્ધજ્ઞાનપરિણત તો પહેલાં લીધું છે. પહેલાં શુદ્ધજ્ઞાન ત્રિકાળી લીધું, પછી શુદ્ધજ્ઞાનપરિણત લીધું, એ દૃષ્ટિની અપેક્ષાએ કથન (કર્તૃ). હવે જ્ઞાનની અપેક્ષાએ લઈએ. 'દિટ્ટી સયં પિ ણાણં' 'દિટ્ટી' (દૃષ્ટિ)ની વાત થઈ ગઈ.

^૧ મલિન પાણી પીવાના કારણે પગમાં વાળો નીકળે એવો રોગ થાય છે.

હવે 'खयं पि णाणं'. 'दिष्टी' એનો અર્થ તો થયો આટલો. હવે 'खयं पि णाणं' સ્વયં જ્ઞાન - સર્વજ્ઞનું જ્ઞાન-પણ વાણીનું કર્તા નથી; એનો તો રાગ-દ્વેષ નથી. આહા...હા ! સૂક્ષ્મ વાત છે. ભગવાનને પ્રદેશનું યોગમાં કંપન થાય છે પણ (તે) એ કંપનના કર્તા-ભોક્તા નથી. ભગવાન સર્વજ્ઞ પરમાત્મા, એ વાણીના તો કર્તા નથી; પણ જ્યાં સુધી ચૌદમું ગુણસ્થાન ન આવે, ત્યાં સુધી અયોગ ન થાય, તો અસંખ્ય પ્રદેશમાં યોગ-કંપન થાય છે. - અંદર અસંખ્ય પ્રદેશમાં કંપન થાય છે, એ કંપનના પણ કર્તા-ભોક્તા (ભગવાન) નથી.

અરે...રે ! સત્ય ક્યાં રહી ગયું ! અને ક્યાં અસત્યને પંથે દોરાઈ જઈ ને અમે ધર્મ કરીએ છીએ ! ને ધર્મ થાય છે, એવા ભ્રમમાં અનંત અનંત કાળ ગયો !

માત્ર 'दृष्टि'ની અપેક્ષાએ નહીં, 'परंतु' ક્ષાયિક જ્ઞાન પણ નિશ્ચયથી કર્મોનું અકારક તેમ જ અવેદક પણ છે.' આહા...હા ! ભગવાનને ચાર કર્મ (અઘાતિયા) બંધાય છે. એના 'કર્તા', અને એ છૂટે છે તો એના 'ભોક્તા' એ (ભગવાન) નથી. કર્મ આઠ છે ને....! (પણ) અરિહંત ભગવાનને ચાર (ઘાતિ) કર્મનો નાશ છે, ચાર (અઘાતિ) બાકી છે. એ ચાર કર્મના કર્તા અને ભોક્તા એ ભગવાન નથી.

'तेवो डोतो थको शुद्धज्ञानपरिणत जव शुं करे छे ?' પહેલાં લીધું ને ? શુદ્ધજ્ઞાન પરિણત ધર્મી. શુદ્ધ ચૈતન્યદ્રવ્ય જે છે એની પરિણતિ શુદ્ધ થઈ અને સમ્યગ્દર્શન થયું. એ સમ્યગ્દર્શનમાં શુદ્ધ પર્યાય થઈ. એ શુદ્ધ પર્યાય શું કરે છે ? શુદ્ધજ્ઞાનપરિણત જવ શું કરે છે ? - 'जाणादि य बंधमोक्खं' આહા...હા...હા...હા ! ગજબ વાત છે, પ્રભુ ! - 'જાણે છે.' કોને ? - બંધ-મોક્ષને. આહા...હા !

શુદ્ધજ્ઞાનપરિણત - સમકિતી જવ - ચોથા ગુણસ્થાનથી (છે). શ્રાવક (તો) પંચમ ગુણસ્થાન (વર્તી) હોય છે. (તેવા) સાચા શ્રાવકની વાત છે. સાચો શ્રાવક જે છે એને તો પહેલાં સમ્યગ્દર્શન થાય છે; પછી શ્રાવકની પાંચમા (ગુણસ્થાન)ની દશા ઉત્પન્ન થાય છે. પણ અહીં તો કહે છે કે ચોથા (ગુણસ્થાન)થી શુદ્ધજ્ઞાનપરિણત જવ શું કરે છે ? આ (રાગાદિનો) કર્તા - તેની ના પાડી. બીજું શું કરે છે ? - વિશેષ છે કાંઈ ? - હા બંધ-મોક્ષનો - માત્ર બંધનો જ નહીં, ભાવ બંધ-મોક્ષનો પણ - કર્તા નથી અને ભોક્તા પણ નથી.

શુદ્ધ સ્વભાવ જે પરમાત્મસ્વરૂપ પોતાનું છે, અનાદિથી પરમાત્મસ્વરૂપથી જ છે. જો પરમાત્મસ્વરૂપી ન હોય, તો પર્યાયમાં પરમાત્મા(પણું) આવશે ક્યાંથી ? બહારથી આવશે ? લટકે છે ક્યાંય ? - પ્રાપ્તની પ્રાપ્તિ છે. અંદર પડ્યું (વિદ્યમાન) છે. અંદરમાંથી આવે છે. લીંડીપીપર હોય છે, (તે) કદે નાની છે, રંગે કાળી છે પણ અંદર રસમાં ચોસઠ પહોરી તીખાશ છે. એ પીપરમાં સોળ આના (- પૂર્ણ) તીખાશ અને લીલો રંગ ભરેલો છે. એમ ભગવાન આત્મામાં સોળ આના આનંદ અને જ્ઞાન ભર્યાં પડ્યાં છે. જેમ ચોસઠ પહોરી (પીપર)ને જેમ ઘૂંટીએ છીએ, તેમ (તીખાશ અને રંગ) બહાર આવે છે; એમ ભગવાન આત્મામાં પૂર્ણ સર્વજ્ઞતા, સર્વદર્શીપણું અને પૂર્ણ આનંદ ભર્યાં છે; એવી જેની દૃષ્ટિ અર્થાત્ સમ્યગ્દર્શન-જ્ઞાન થયું એ શુદ્ધજ્ઞાનપરિણત જવ, બંધ અને મોક્ષને માત્ર જાણે જ છે; બંધને કરતો નથી અને મોક્ષને કરતો નથી. બંધ

જે થયો, એનો કર્તા નથી; અને બંધ જે છૂટે છે, એનો (પણ) કર્તા નથી.

અરે....રે ! આવું છે ! છે કે નહિ અંદર (પાઠમાં) ? 'માત્ર જાણે છે.' કોને ? કે : બંધ-મોક્ષને. આહા....હા ! શુદ્ધજ્ઞાનપરિણત ધર્મી જીવ અર્થાત્ સમ્યગ્દર્શનપરિણત જીવ, બંધને અને મોક્ષને કરતો નથી. પણ માત્ર બંધ-મોક્ષનો (તે) કર્તા નથી એટલું જ નહીં. (કહે છે કે :) 'કમ્મુદયં ગિજ્જરં ચેવ' - શુભ-અશુભરૂપ કર્મોદયને (જાણે છે). શુભ-અશુભ ભાવ જે થાય છે, એનો પણ કર્તા-ભોક્તા જ્ઞાની-ધર્મી નથી. બંધ-મોક્ષના તો કર્તા નથી, પણ કર્મનો ઉદય આવ્યો અને એને પોતાનાથી શુભ ભાવ થયો, એના પણ (જ્ઞાની) કર્તા-ભોક્તા નથી.

આહા...હા ! આવો માર્ગ છે !! પાગલ જેવું લાગે એવું છે. આખો દી અમે આ કરીએ ને ! અમે વિષય સેવીએ છીએ પણ કોણ સેવે છે ? પ્રભુ ! તને ખબર નથી. આ શરીરની દશા શરીરથી થાય છે, આત્માથી નહીં. આ પાંચે ઇન્દ્રિયો જડ છે, એ જડની પર્યાય જડથી થાય છે, આત્માથી નહીં. પ્રભુ ! તને એટલી પણ ખબર નથી. અહીં તો એનાથી આગળ વધીને (કહે છે કે) શુભ-અશુભ ભાવના પણ (જ્ઞાની) કર્તા-ભોક્તા નથી. સમજાય છે કાંઈ ?

આહા...હા ! 'કમ્મુદયં ગિજ્જરં' શુભ-અશુભરૂપ કર્મોદયને તથા સવિપાક-અવિપાક નિર્જરાના (જે) ચાર પ્રકાર છે, એ ચારે પ્રકારને જ્ઞાની કરતો નથી. ક્યા ચાર પ્રકાર ? - સવિપાક, અવિપાક, અકામ અને સકામ. એ ચાર પ્રકારે નિર્જરા છે. એ ચારે જ્ઞાની-ધર્મી કરતો નથી.

સવિપાક (નિર્જરા)નો અર્થ શું ? કે : કર્મનો ઉદય આવ્યો છે, તેને કારણે જે પાક આવે છે; નિર્જરી જાય છે, તે સવિપાક. કર્મનો ઉદય આવ્યો છે, તે વિપાક થઈ ને ખરી જાય છે. અને અવિપાક એટલે પોતાના સ્વભાવના પુરુષાર્થમાં આવ્યો; તો જે રાગાદિ છે તેનો નાશ થઈ જાય છે, એને અવિપાક નિર્જરા કહે છે. ફરી (વાર) સવિપાક : ધર્મ તરફનો પોતાના પુરુષાર્થ ન હોય અને કર્મનો ઉદય આવ્યો, (અને તે ખરી જાય.) (અવિપાક :) પુરુષાર્થ ધર્મ તરફનો હોય, એને પણ કર્મનો ઉદય આવ્યો તે. સવિપાક : કર્મ ઉદય આવીને ખરી જાય છે; એના કર્તા જ્ઞાની નથી. ફરીથી :

'શુદ્ધજ્ઞાનપરિણતિ (જીવ) પણ' એમ લીધું ને....! અર્થાત્ સમ્યગ્દર્શન થયું (એ) શું કરે છે ? એમ લીધું છે ને ? તો કહે છે કે : જાણે છે. કોને ? (કે :) બંધ-મોક્ષને. બંધ-મોક્ષને જાણે છે (પણ) કર્તા નથી. એ બંધ-મોક્ષના કર્તા-ભોક્તા નથી. - એટલું જ છે ? (તો કહે છે) કે : એ ઉપરાંત કર્મના ઉદયને પણ જાણે છે અને દેખે છે. ઉદય આવ્યો (એને) જાણે છે. રાગ આવ્યો, તો જાણે છે; (પણ) કર્તા નથી. આહા....હા...હા...હા !

સવિપાક (નિર્જરા) : જેમ કે, અહીં મનુષ્યગતિ છે, તો અંદર બીજી ગતિનો પણ ઉદય વિપાક આવે છે, તો (તે) ખરી જાય છે, તો ઉદય વિપાકમાં નથી આવતો, ખરી જાય છે. એ બધા સવિપાક કહ્યા.

અવિપાક (નિર્જરા) : પોતાના સ્વભાવસન્મુખ થઈને, સ્વભાવની શાંતિમાં આવીને જે કર્મના ઉદય ખરી જાય છે, એને અવિપાક નિર્જરા કહે છે.

જિજ્ઞાસા : સમયની પહેલાં ?

સમાધાન : સમયના પહેલાં પણ નિર્જરા જ થાય છે. એ વખતે એનો નિર્જરાનો - ખરવાનો જ કાળ છે. સમયના પહેલાં કહો; તોપણ ખરવાનો એનો કાળ હતો.

સવિપાક, અવિપાક સમજાણું ? ભગવાને જ્ઞાનાવરણીય, દર્શનાવરણીય, આદિ આઠ કર્મ કહ્યાં છે. એના પેટા-ભેદમાં એકસો અડતાલીસ પ્રકૃતિ છે. એમાં કેટલીક પ્રકૃતિઓ તો ઉદયમાં આવીને ખરી જાય છે. જેમ મનુષ્યગિત છે, તો નરકગતિ અને તિર્યચગતિનો ઉદય હોય, તો એ ગતિ ખરી જાય છે; આયુષ્ય નહીં. ગતિ ખરી જાય છે, તો એને સવિપાક નિર્જરા છે અને પુરુષાર્થથી અંદર ઉદય ખરી જાય છે; - (અર્થાત્) પોતાના સ્વભાવસન્મુખ થઈ ને, આનંદનો લાભ લઈને, જે ઉદય આવે છે તે ખરી જાય છે; - એને અવિપાક નિર્જરા કહે છે. પણ (જ્ઞાની) એ સવિપાકને જાણે છે અને અવિપાકને પણ જાણે છે; કર્તા નથી. આહા...હા ! (જ્ઞાની) સવિપાકને પણ કરતા નથી (અને) અવિપાકને પણ કરતા નથી. અરે....રે ! આ તો હજી શરૂઆત થાય છે, હોં ! આ તો આખું પાનું ભર્યું છે. હળવે-હળવે આવશે. હળવે-હળવે (પચાવવું) !

ધર્મી કર્મના ઉદયને જાણે છે, એ ઉદયને કરતા નથી. અથવા શુભ-અશુભ બેય રાગ આવ્યો તેનો કર્તા નથી અને સવિપાક-અવિપાક નિર્જરાને જાણે છે. પોતાની યોગ્યતાથી કર્મનો ઉદય-વિપાક આવ્યો અને ખરી જાય છે. જેમ કે અહીં મનુષ્યગિત છે અને ત્યાં તિર્યચગતિનો ઉદય આવ્યો, તો (ગતિ હોં ! આયુષ્ય નહીં) એ ખરી જાય છે, એને સવિપાક નિર્જરા કહે છે. એનો પણ 'કર્તા' આત્મા-જ્ઞાની નથી. (તે તો) સવિપાક નિર્જરાનો જાણવાવાળા છે. આહા...હા !

હવે કોક દી આને સમજવું તો પડશે કે નહીં ? ભલે ઝીણું પડે. એમ કે ઝીણી પડે ને એમ પડે....પણ પ્રભુ ! અપૂર્વ વાત છે. નાથ ! તારા ઘરની વાત કોઈ અપૂર્વ છે, તે તે સાંભળી નથી, નાથ ! આહા...હા ! ત્રિલોકનાથનો પોકાર છે. સર્વજ્ઞ-સર્વદર્શી તીર્થંકરદેવની વાણીનો પોકાર છે. (એ) વાણીના પણ કર્તા નથી - એનો જ પોકાર છે કે :-

ધર્મપરિણત જીવને શુભભાવ ઉદયમાં આવે, ઉદય આવે છે; પણ (તે) કર્તા થતા નથી, (ધર્મીને) ભક્તિનો, દયાનો, દાનનો વિકલ્પ આવે છે, પણ કર્તા થતા નથી. એમ અશુભ ઉદય આવે છે. સમ્યગ્દષ્ટિને પણ જરી આર્તધ્યાન થઈ જાય, થોડું રોદ્રધ્યાન થઈ જાય, વિષયવાસના આવી જાય, પરંતુ (તેઓ) એના કર્તા-ભોક્તા નથી. જાણે છે, થાય છે (તેને) જાણે છે. કેમ કે જ્ઞાનસ્વરૂપી ભગવાનઆત્મા છે. ચૈતન્યપ્રકાશનું પૂર (છે). ભગવાન ચૈતન્યપ્રકાશના પૂર અને નૂરથી ભર્યો પડ્યો છે. એ જ્ઞાનસ્વરૂપી પ્રભુ (જ્ઞાન સિવાય) શું કરે ? સમજાણું કાંઈ ? અરે....રે ! એણે ક્યારેય (પોતાનું મૂળસ્વરૂપ) સાંભળ્યું નથી. આહા...હા !

આગળ આવશે



પ્રવચન : તા. ૩૦-૭-૧૯૭૯

૩૨૦-ગાથા. 'સમયસાર'માં મૂળ પાઠ એમ છે : 'દિટ્ટી જહેવ' અહીં 'દિટ્ટી સયં પિ' એમ લીધું છે. 'જહેવ'નો અર્થ 'જેમ.' જેમ નેત્ર છે એ પરના કર્તા નથી અને પરના ભોક્તા નથી. (સંધૂકણ) એ જેમ અગ્નિને સળગાવે છે, એમ આ ભગવાન આત્મા પરને કંઈ કરતો નથી. જેમ લોખંડનો ગોળો (પિંડ) (અગ્નિથી) તપે છે, એમ નેત્ર પરના કાંઈ ભોક્તા નથી, તેમ આત્મા (પરનો - રાગાદિનો કર્તા-ભોક્તા નથી).

આહા...હા ! આત્મા એને કહીએ (કે) જેને આત્માની દૃષ્ટિ-અનુભવ થાય. (અર્થાત્) 'હું' શરીર-વાણી તો નહીં, કર્મ નહીં, વિકાર નહીં, પણ એક સમયની પર્યાય એટલો પણ 'હું' નહીં. 'હું તો ત્રિકાળી જ્ઞાયક, આનંદનો ધન, ચિદાનંદ પરમાત્મસ્વરૂપ છું.' એવું અંતર્વેદન દૃષ્ટિમાં આવે, એનું નામ ધર્મ અને સમ્યગ્દર્શન. હજી આ ધર્મની પહેલી શરૂઆત. એ વિના, ક્યારેય ધર્મ થતો નથી.

અહીં તો બે વાત લીધી છે કે : એ ધર્મી જીવ દૃષ્ટિની અપેક્ષાએ, રાગાદિનો કર્તા નથી અને ક્ષાયિક જ્ઞાન જે કેવળજ્ઞાન છે, એ પણ પરનું કર્તા-ભોક્તા નથી. આત્મા જેવો શુદ્ધ છે (એવો) જ્ઞાનપરિણતજીવ, જે ધર્મી છે (તે રાગને કરતો નથી અને વેદતો નથી). 'માત્ર દૃષ્ટિ જ નહિ જ પરંતુ ક્ષાયિકજ્ઞાન પણ નિશ્ચયથી કર્મોનું અકારક તેમ જ અવેદક પણ છે.' જ્ઞાન શબ્દે આત્મા, અને જ્ઞાન શબ્દે ક્ષાયિકપર્યાય - એમ બે પ્રકાર લીધા છે.

અહીં આપણે હવે આ આવ્યું છે : 'શુદ્ધજ્ઞાનપરિણત જીવ' (અર્થાત્) જેણે ભગવાનઆત્મા - શુદ્ધચૈતન્યધન - ની દૃષ્ટિ કરી અને એનું પરિણમન થયું, તે સમ્યગ્દૃષ્ટિને અહીંયાં શુદ્ધ જ્ઞાનપરિણત (જીવ) કહેવામાં આવ્યો છે.

ઝીણી વાત છે, ભાઈ ! સમ્યક્ અર્થાત્ સત્ય, પૂર્ણાનંદનો નાથ પરમાત્મસ્વરૂપ. એની દૃષ્ટિ થઈ, તો એમાં સમ્યગ્જ્ઞાન પણ થયું. એ સમ્યગ્દૃષ્ટિને અહીંયાં જ્ઞાનપરિણત કહેવામાં આવે છે. શુદ્ધજ્ઞાનપરિણત પર્યાય. દ્રવ્ય તો શુદ્ધ છે, એની દૃષ્ટિ થઈ તે શુદ્ધતા પર્યાયમાં પણ છે. હવે અહીં તો દૃષ્ટિની સાથે જે આત્મા શુદ્ધજ્ઞાનપરિણત થયો, એ શું કરે છે ? (કે :) 'જાણદિ ચ બંધમોક્ષં' આહા...હા ! શુદ્ધજ્ઞાનસ્વરૂપ પ્રભુ ! પહેલાં એ કરવું છે કે, 'હું તો ચૈતન્ય જ્ઞાયક ચિદાનંદ પૂર્ણ (છું)' એવો અનુભવ કરીને સમ્યગ્જ્ઞાન કરવું. એ ધર્મોનું પહેલાં પહેલું કર્તવ્ય છે. 'ભગવાનઆત્મા' જ્ઞાનસ્વભાવી છે. એ કારણે, એ શુદ્ધજ્ઞાનપરિણત જીવ-ધર્મ પરિણત જીવ, પર્યાયમાં જાણે છે. કોને ? (કે :) બંધ-મોક્ષને. જે બંધ છે એને પણ જ્ઞાની જાણે છે. (પણ) બંધને કરતા નથી. થોડો (અસ્થિરતાનો) રાગ છે. રાગથી બંધન પણ છે. એ બંધને - રાગને જ્ઞાની જાણે છે; બંધને કરતા નથી. આહા...હા ! આવી વાત હવે !! 'જાણદિ' કોને ? - બંધને. અરે !

બંધને શું મોક્ષને પણ (જાણે છે). આહા...હા ! શુદ્ધજ્ઞાનપરિણત આત્મા, મોક્ષને કરતા નથી. એ તો મોક્ષ થાય છે એને જાણે છે. આવી વાત છે !!

અહીં તો આત્માના કૃષિપંડિતની વાત ચાલે છે. આત્માની ખેતી જેણે કરી - 'હું તો શુદ્ધ ચિદાનંદ આત્મા આનંદ-ધન છું' એવી જેની દૃષ્ટિ અને અંતરજ્ઞાન થયું, તો એ જ્ઞાનીનું કર્તવ્ય અને ભોક્તા (ભોક્તૃત્વ) શું ? તો કહે છે કે : બંધનો પણ કર્તા નથી અને બંધનો ભોક્તા પણ નથી. એ બંધને જાણવાવાળો છે. કેમકે આત્મા જ્ઞાનસ્વરૂપી પ્રભુ ! એ તો બંધ થાય છે તેને જાણે છે, કર્તા નથી અને મોક્ષ થાય છે એને જાણે છે, કર્તા નથી. આહા...હા...હા ! ગજબ વાત છે, ભાઈ ! સમજાણું કાંઈ ?

આહા...હા ! ચૈતન્યનાથ પ્રભુ એકલો જ્ઞાનના સ્વભાવથી ભર્યો ભંડાર, અનંત અનંત પવિત્ર ગુણનું ગોદામ આત્મા, અનંત અનંત શક્તિઓનું સંગ્રહાલય-સંગ્રહનું સ્થાન એ ભગવાનઆત્મા, અનંત અનંત સ્વભાવનો સાગર પ્રભુ, એની જેને પ્રથમ દૃષ્ટિ થઈ, એને કોઈની અપેક્ષા નથી. એ દ્રવ્યનો આશ્રય લીધો, તો દૃષ્ટિ થઈ સમ્યક્ અને એની સાથે જ્ઞાનની પરિણતિ થઈ. એ શુદ્ધજ્ઞાનપરિણત જીવ કેવો છે ? - એ વાત ચાલે છે. તો કહે છે કે : બંધનો કર્તા નથી અને ભોક્તા નથી. આહા...હા ! એમ મોક્ષનો કર્તા નથી; જાણે છે કે, મોક્ષ થયો. આહા...હા...હા ! ગજબ વાત છે !!

આઠ લાખ દીધા છે તો (પણ) ધર્મ થયો નહીં, એમ કહે છે. બેંગલોરમાં મંદિર બનાવું તો ધર્મ થયો, એમ નથી. (શ્રોતા :) મોટું મંદિર બનાવ્યું છે. (ઉત્તર :) કોણ બનાવે ? બનાવ્યું જ નથી. બન્યું તો એની - પરમાણુની પર્યાયથી બન્યું છે. આહા...હા ! (બીજો) કોણ બનાવે, પ્રભુ ?

અહીં તો કહે છે કે : આત્મા મોક્ષને પણ કરતો નથી, મોક્ષને જાણે છે. માત્ર બંધ-મોક્ષને જાણે છે, એટલું જ નહિ, 'કમ્મુદયં ગિજ્જરં ચેવ' - ધર્મી તો શુભ-અશુભરૂપ કર્મોદયને (પણ) જાણે છે. જ્યાં સુધી (પૂર્ણ) વીતરાગ નથી, તો શુભ કર્મનો ઉદય આવે છે તો શુભભાવ પણ થાય છે, અશુભ ભાવ પણ થાય છે. એ કર્મના ઉદયને જાણવાવાળા રહે છે. ધર્મી સમ્યગ્દૃષ્ટિ ચક્રવર્તી છ ખંડના રાજ્યમાં હોય, ૮૬ હજાર સ્ત્રીઓ હોય, તો પણ તે પોતાનામાં (જે) શુભ-અશુભભાવ આવે છે એને જાણે છે, કરતા નથી.

આહા...હા ! આવો માર્ગ!! એ વિના જન્મ-મરણનો અંત નહીં આવે, પ્રભુ ! ચોર્યાશીના અવતાર....આહા...હા ! ક્યાં નરક ને નિગોદ ને !

અહીંયાં કહે છે કે : પ્રભુ ! એ આત્માનું શુદ્ધજ્ઞાન જે ત્રિકાળી શુદ્ધજ્ઞાન, એની પરિણતિ - પર્યાયમાં 'શુદ્ધજ્ઞાન' સમ્યગ્દર્શનથી થયું; તો એ 'શુદ્ધજ્ઞાનપરિણત જીવ' (ભલે) છ ખંડના રાજ્યમાં દેખાય; (છતાં) 'ચક્રવર્તી છ ખંડને નથી સાધતા, અખંડને સાધે છે.' સોગાનીમાં (- 'દ્રવ્યદૃષ્ટિપ્રકાશ'માં) છે ને !

(શ્રી નિહાલચંદ્રજી સોગાની) સમકિત અહીં (સોનગઢમાં) પામ્યા હતા. અહીં અમારી પાસે આવ્યા. અન્યનો - બાવાનો બધાંનો અભ્યાસ ઘણો કર્યો. શાસ્ત્રનો અભ્યાસ કરતાં કરતાં પણ

ક્યાંય પત્તો ન લાગ્યો, તો અહીંયાં આવ્યા. આવ્યો તો (મેં) એટલું કહ્યું : ભાઈ ! આ વિકલ્પ, જે દયા-દાન આદિના ઊઠે છે તેનાથી પ્રભુ તો અંદર ભિન્ન છે. આહા...હા ! સોગાની ! તેમનું 'દ્રવ્યદષ્ટિપ્રકાશ' !એ ઓરડામાં, અહીં રસોડામાં (- સમિતિના ઓરડામાં) આત્મધ્યાનમાં સમકિત થયું. (મેં) એટલું કહ્યું કે : 'રાગથી ભિન્ન 'પ્રભુ' અંદર છે.' તો આખી રાત-સાંજથી સવાર સુધી ધ્યાન લગાવ્યું. રાગથી ભિન્ન, રાગથી-વિકલ્પથી ભિન્ન કરતાં કરતાં સવાર પડ્યાં પહેલાં નિર્વિકલ્પ સમ્યગ્દર્શન લઈ ને ઊઠ્યા ! ઘણી શક્તિ હતી....ઘણી ! આખરમાં શાંતિથી દેહ છોડીને સ્વર્ગમાં ચાલ્યા ગયા.

અહીં કહે છે કે : શુદ્ધજ્ઞાનપરિણત જીવ મોક્ષને પણ જાણે છે, પણ મોક્ષને કરતો નથી. સર્વજ્ઞ ત્રિલોકનાથના ભાવ આ બતાવીએ છીએ : પ્રભુ તો ચૈતન્યસ્વરૂપ છે ને ! 'એ ચૈતન્યસ્વરૂપ' કરે શું ? - એ તો થાય એને જાણે-દેખે. (બીજું) કરે શું ? આહા...હા...હા !

ભગવાને આ નેત્રનું તો દૃષ્ટાંત આપ્યું. 'નેત્ર' શું કરે ? (જમીનમાંથી) ધૂળ કાઢીને ખાડો કરે ? (કે) આમ....આમ કરીને ખાડો પૂરે ? આંખ મકાન બનાવે ? (કે) આમ....આમ કરે અને મકાન તોડી દે ? - (કાંઈ ન કરે !) મકાન બને છે, અને મકાન તૂટે છે એને નેત્ર દેખે છે. એમ ભગવાનઆત્મા (દેખે-જાણે છે). નેત્રનું તો દૃષ્ટાંત આપ્યું છે : 'દિટ્ટી જહેવ' અથવા 'દિટ્ટી સયં'. આહા...હા !

ઘણી (ગંભીર) વાત, બાપુ ! પ્રભુનો માર્ગ !! લોકોએ બહારમાં - ભક્તિનો પૂજા ને મંદિર ને રથયાત્રા ને; એ બધામાં - ધર્મ મનાવી દીધો ! એ કાંઈ ધર્મ નથી. કરોડો-અબજો રૂપિયા ખર્ચે તોય (ધર્મ નથી) પણ એ તો જડ છે....માટી છે માટી. રૂપિયા આત્માના છે, એમ માનવું એ જ મિથ્યાત્વ છે. અજીવ 'જીવના છે', એવી માન્યતા જ ભ્રમ ને અજ્ઞાન છે. આહા...હા...હા !

અહીં તો કહે છે કે : જ્ઞાની રાગને પણ કરતો નથી, મોક્ષને કરતો નથી. મોક્ષ થાય છે, એને જાણે છે. આહા....હા...હા...હા ! આવી વાત છે, ભાઈ ! 'કમ્મુદયં' જ્ઞાની કર્મોદયને જાણે છે. છે....! શુભ-અશુભ ભાવ - એને જાણે છે, પોતાના માનીને (એનો) કર્તા છે ને ભોક્તા છે, એમ નથી. આહા...હા...હા ! 'કમ્મુદયં' શુભ-અશુભ કર્મોદયને જાણે છે.

હવે, સવિપાક-અવિપાક નિર્જરા, એ ત્યાં સુધી તો ચાલ્યું છે કાલે. 'સવિપાક' શું ? કે : કર્મનો ઉદય જેમ મનુષ્યગિતનો છે, (ચાર ગતિની પ્રકૃતિ છે ને ?) તો અંદર તિર્યચગતિનો ઉદય પણ છે. તો એ ઉદય ખરી જાય છે, એનું નામ સવિપાક નિર્જરા કહે છે; અવિપાક નહીં. અર્થાત્ અહીં અંદર જે ગતિ છે, તે તો મનુષ્યગિત છે. આ મનુષ્યદેહ છે, તે આ 'ગતિ' નથી. આ તો જડ છે. આ મનુષ્ય-ગતિ નહીં, મનુષ્ય-ગતિની અંદર (આત્મામાં) જે યોગ્યતા છે - મનુષ્ય થવાની લાયકાત છે, એ 'ગતિ' એ ગતિનો વિપાક છે, અને બીજી ગતિનો વિપાક આવે છે. પણ આ એક ગતિમાં બીજી ગતિ આવે છે; તો (તે) વિપાક (થઈ ને) ખરી જાય છે. એનું નામ સવિપાક નિર્જરા કહે છે. એ થાય છે; એને પણ જ્ઞાની તો જાણે છે. સવિપાક નિર્જરા કરું, એમ પણ નહીં.

આહા...હા ! 'ચૈતન્ય' શું કરે ? 'નેત્ર' શું કરે ? એમ ભગવાન ચૈતન્યનેત્ર ! જગત દૃશ્ય

ને પ્રભુ દૃષ્ટા ! જગત જ્ઞેય ને પ્રભુ જ્ઞાતા ! એ 'જ્ઞાતા' શું કરે ? જ્ઞાતા જ્ઞેયને જાણે. એમાં પણ પોતાની મોક્ષ-પર્યાયને પણ જાણે, કરે નહીં - એમ કહે છે. આહા...હા...હા ! ગજબ વાત છે, ભાઈ ! બંધ-મોક્ષ (કરે નહીં).

હવે, નિર્જરા : સવિપાક નિર્જરા - ગતિનો -કર્મનો ઉદય આવે છે. ગતિ તો મનુષ્યગતિ છે. બીજી પ્રકૃતિનો ઉદય તો આવે છે અને તે ખરી જાય છે, તેને સવિપાક નિર્જરા કહે છે. એને પણ જ્ઞાની જાણે છે. અવિપાક નિર્જરા - પોતાના સ્વભાવસન્મુખ થઈને જે પુરુષાર્થમાં રહ્યો ત્યારે રાગનું ખરી જવું; એને અવિપાક નિર્જરા કહે છે. (અર્થાત્) પુરુષાર્થથી - પોતાને પુરુષાર્થ - સ્વભાવસન્મુખ થયો, તો જાણનાર-દેખનાર રહે છે, ત્યારે જે કર્મનો ઉદય છે; રાગાદિ આવે છે, એ ખરી જાય છે, એ અવિપાક નિર્જરા. એ ગતિ આદિની સવિપાક અને રાગાદિની અવિપાક નિર્જરા. ધર્મીનો પુરુષાર્થ પોતાના સ્વરૂપસન્મુખ છે, તો રાગની સન્મુખ નથી: ત્યારે રાગ આવે છે તે ખરી જાય છે. એને અવિપાક નિર્જરા કહેવામાં આવે છે. (જ્ઞાની) એ અવિપાક નિર્જરાને પણ જાણે છે, કરતા નથી. આહા...હા...હા !

અહીં તો (લોકો) આખો દી....હું પૈસાવાળો છું, આટલા અહીં ખર્ચ ને અહીં કરે ને અહીંયાં કરે ને મોટો વેપાર ને ધંધો....મારી નાખે ! અહીં તો કહે છે કે : વેપાર-પૈસાને તો આત્મા કરી શકતો નથી. પણ આત્મામાં જે કર્મનો ઉદય આવે છે, એ વર્તમાન ગતિમાં ભિન્ન ગતિનો ઉદય ખરી જાય છે, એનો પણ કર્તા આત્મા નથી અને રાગ આવ્યો, પુરુષાર્થથી વિપાકમાં એનું ખરી જવું એને અવિપાક નિર્જરા કહે છે. એ અવિપાક નિર્જરાને પણ (જ્ઞાની) કરતા નથી. ધર્મી રાગનો તો કર્તા નથી. આત્મા દયા-દાન-વ્રતનાં પરિણામનો કર્તા નથી (પરિણામ) આવે, (પણ) કર્તા નથી. એ નિર્જરા થઈ જાય છે. પોતાના સ્વભાવસન્મુખ દૃષ્ટિ છે, એનાથી એ અવિપાક નિર્જરા થાય છે, એને પણ જાણે છે. આહા...હા ! આ ગાથા અલૌકિક છે. બે વાત તો કાલે ચાલી હતી. હવે,

જ્ઞાની સકામ નિર્જરા અને અકામ નિર્જરા - બન્નેને જાણે છે. સકામ નિર્જરા : એ અવિપાક કહ્યો એ જાત સકામ. પોતાના પુરુષાર્થથી સ્વભાવસન્મુખ થઈ ને સ્થિર થયો ત્યારે જે રાગનો નાશ થાય છે, એ સકામ નિર્જરા કહેવામાં આવે છે. સ્વભાવસન્મુખ થઈ ને પોતાની ભાવનામાં પડ્યો છે, ત્યાં રાગાજિ જે ખરી જાય છે, એને સકામ નિર્જરા કહેવામાં આવે છે. એને પણ (જ્ઞાની) જાણે છે, દેખે છે. આહા...હા...હા...હા !

અહીં તો આખો દી પરનું મેં આ કર્યું ને મેં કર્યું....મેં કર્યું.....હજી તો પરનું. અરે પ્રભુ ! શું કરે છે ? પ્રભુ ! શું કરે છે ? તું તો જ્ઞાતા છો ને ! આંખ તો જાણવાનું (જ) કામ કરે છે ને, પ્રભુ ! એમ આત્મા (જ્ઞાતા-દૃષ્ટા માત્ર છે).

(૧૯૭૬) છોતરેની વાત છે કે વઢવાણમાં એક ભાઈ નદીમાં ખાડા કરે અને તળાવમાંથી પાણી લાવે ને ખાડા પાણીથી ભરે. નદીને કાંઠે એ હાથે બાગ બનાવતા હતા. મેં કહ્યું કે : આ આત્મા કરી શકે છે ? આ તું શું કરે છે ? તું આ ખાડો કરી શકે છે ? પાણી લાવી શકે છે? ઝાડને પાણી પાઈ શકે છે ? અહીં તો કહે છે : એ તો નહીં; પણ અંદરમાં શુભ

રાગ આવ્યો એનો પણ કર્તા-ભોક્તા આત્માનહીં. એ તો નિર્જરી જાય છે. આહા...હા ! બહુ આકરું ! જન્મ-મરણ રહિત થવાની ચીજ (- વિધિ) વીતરાગમાર્ગમાં કહી, એવી (બીજે) ક્યાંય નથી. સર્વજ્ઞ પરમાત્માએ 'આ' કહ્યું એવી ચીજ ક્યાંય નથી. એના સંપ્રદાયમાં (- દિગંબરમાં) જન્મ્યા એને પણ ખબર નથી !

અહીં, સકામ નિર્જરા - સમજાણું ? - પોતાના સ્વભાવસન્મુખ - પુરુષાર્થથી જે રાગની નિર્જરા થઈ ગઈ, એનું નામ સકામ (નિર્જરા). અકામ નિર્જરા : એ જ્ઞાનીને પણ થાય છે. અકામ (નિર્જરા) શું ? - જ્ઞાની છે, સમ્યગ્દષ્ટિ છે, આત્માનું ભાન છે. દુકાનમાં બેઠા છે, કાપડનો ધંધો હો કે કોઈ પણ ધંધો (હો), તો એમાં મોટો ઘરાક આવી ગયો - બેચાર હજાર પેદા કરાવવાવાળો - તો એક ટંક છોડીને સાંજે (જમશું). છોકરો આવ્યો કે બાપુજી જમવાનું તૈયાર છે. (ત્યારે કહે કે) સાંજે ચાર વાગે જમશું. અત્યારે ઘરાક છે. ક્ષુધા તો છે પણ અત્યારે એણે એ (જમવાનું) છોડી દીધું, તો એનું નામ અકામ નિર્જરા છે. ચાર વાગે આહાર લીધો. ભાવના નથી, પણ પરના કારણે થયું; તો એ અકામ નિર્જરા. એ અકામ નિર્જરાને પણ જ્ઞાની તો જાણે છે.

શ્રી જ્યસેનાચાર્યે આ ૩૨૦-ગાથા(ની) (ટીકા) બનાવીને ગજબ કામ કર્યું છે ! આહા...હા ! કહે છે કે : જ્ઞાનીને પણ અકામ નિર્જરા થાય છે. અરે ! આ શું ? બરાબર ટાઈમસર દશ વાગે ભોજન કરવાની તૈયારી...ને પિતાજી (કે કોઈ સ્વજન) આદિ ગુજરી ગયા. તો જ્ઞાની એ વખતે આહાર ન કરે પછી સાંજે કરે....ચાર વાગે. એટલી વાર ક્ષુધા સહન કરી. એ અકામ થઈ. કોઈ ભાવના નહોતી, પણ એવો પ્રસંગ આવ્યો તો એમ થયું. એ અકામ નિર્જરા થાય છે. એ અકામ નિર્જરાને પણ જ્ઞાની જાણે છે. સમજાણું કાંઈ ?

ભાઈ ! માર્ગ બીજો છે. એમ ને એમ કહી દેવો ને વાંચવું એ બીજી ચીજ છે. અંતરમાં સમજવું - અંતર્દષ્ટિ કરવી - એ કોઈ અલૌકિક ચીજ છે. અત્યારે બધા સંપ્રદાયમાં ગરબડ થઈ ગઈ છે : વ્રત કરો, ઉપવાસ કરો, મંદિર બનાવો, પૂજા કરો, જાત્રા કરો ! (પણ) એ તો બધી રાગની ક્રિયા છે અને પરની ક્રિયા-જડની ક્રિયાનો 'કર્તા' થાય કે 'મેં આ મંદિર બનાવ્યું' - (એ) મિથ્યાત્વ છે. આહા...હા !

જિજ્ઞાસા : મંદિર પણ બનાવે અને મિથ્યાત્વ પણ (થાય) ?

સમાધાન : કોણ બનાવે ? એની પર્યાય એ સમયે ક્રમસર એ પરમાણુમાં જન્મક્ષણ અર્થાત્ ઉત્પત્તિનો કાળ છે, તો ઉત્પત્તિ થાય છે. એને કોઈ બીજો બનાવે, (એમ) ત્રણ કાળમાં હોતું નથી. મંદિર (બનાવવા)માં (જેણે) આઠ લાખ આપ્યા, તો (તેને) ચાલીસ લાખ પેદા થઈ ગયા ! (પણ) કોને પેદા થયા ? કોની લક્ષ્મી છે, પ્રભુ ? એમાં જો કદાચિત શુભ ભાવ થાય તો એ પણ પુણ્ય-બંધનું કારણ છે અને (જો) એ શુભ (ભાવ)નો 'કર્તા' થાય તો તે મિથ્યાદૃષ્ટિ છે. અર...ર...ર ! આવી વાત છે !

(અહીંયાં કહે છે કે :) ભગવાનઆત્મા, અનંત શક્તિથી ભર્યો પડ્યો જ્ઞાનસ્વરૂપી એકલા જ જળથી ભર્યો છે ! એવા પ્રભુ(ની) જેને દૃષ્ટિ થઈ અને શુદ્ધ જ્ઞાનની પરિણતિ પ્રગટ થઈ, એ શુદ્ધજ્ઞાનપરિણત (જીવ) બંધ-મોક્ષને કરતો નથી, પણ જાણે છે; અને સવિપાક-અવિપાક નિર્જરાને

પણ જાણે છે. (પાઠમાં) છે 'બે પ્રકારની નિર્જરાને પણ જાણે છે.'

આહા...હા ! બહુ આકરી ભાષા. આચાર્યોએ ગજબ કામ કર્યા છે ! લોકોને સાંભળવા મળે નહીં, અને સાંભળવા મળે તો ઝટ દઈ ને પકડાય નહીં (કે) આ શું વાત કહે છે. આખો દી કરીએ છીએ અને દુકાને બેસીએ છીએ...આમ કરો, આ લાવો, આ તૈયારી કરો, આ માલ લાવો, ઉપરથી ઉતારો એ કપડાં, પાંચ લાખનાં કપડાં ઉપર નવાં ભર્યાં છે.એ કપડાં ઉપરથી લાવો, ઘરાકને આપો ! (અહીં) કહે છે કે : એ કપડાં ઉતારીને નીચે મૂકવાં....એ આત્મા કરી શકતો જ નથી. એ કપડાં બીજાને (ઘરાકને) આપે છે....તો (આત્મા) આપી શકતો જ નથી. અરે ! એ તો ઠીક....પણ બીજાને પૈસા આપે છે....તો એ પૈસા, આત્મા આપી શકતો જ નથી. પૈસા જડ છે....અજીવની ક્રિયા થાય છે. તો (પણ એમ જો) માને કે 'મેં બીજાને પૈસા આપ્યા' તો એ તો અજીવની ક્રિયાનો સ્વામી થઈને મિથ્યાદૃષ્ટિ થયો. (શ્રોતા :) રૂપિયા પણ ઘો, અને મિથ્યાદૃષ્ટિ પણ ગણાવું ? (ઉત્તર :) રૂપિયા ક્યાં એના (અધિકારના) હતા ? - એના ક્યાં હતા ? રૂપિયા તો અજીવના હતા. રૂપિયા તો જે છે તે તો અજીવના છે. નોટ હોય, રૂપિયા હોય, સોનું હોય, હીરા-માણેક હોય, (એ તો બધા અજીવના છે). (એને) કોણ આપે ને કોણ લે ? અહીં કહે છે કે : હીરાનું દેવું-લેવું તે તો આત્મા કરી શકતો નથી; કારણ કે એ તો જડની પર્યાય છે. પણ આત્મામાં રાગ આવે છે, એનો પણ કર્તા-ભોક્તા આત્મા નથી. અને (એનો) કર્તા-ભોક્તા માને તો એ આત્મા નહીં. આહા...હા...હા..હા ! આવું (વસ્તુ -) સ્વરૂપ છે !

હવે ભાષા એકદમ ઊંડેથી લીધી છે : 'સર્વવિશુદ્ધ' - ભગવાનઆત્મા સર્વવિશુદ્ધ છે અને 'પારિણામિક-પરમભાવગ્રાહક' છે. આહા...હા ! ત્રિકાળી પરમ સ્વભાવભાવ, જે નિત્યાનંદ ધ્રુવ પ્રભુ, એને અહીં પારિણામિક ભાવ કહે છે. એવો પારિણામિક-પરમભાવગ્રાહક - એવો પારિણામિક ત્રિકાળી ભાવ - પર્યાય નહીં; રાગ તો નહીં, પુણ્ય તો નહીં પણ એક સમયની પર્યાય પણ નહીં; - 'સર્વવિશુદ્ધ - પારિણામિક-પરમભાવગ્રાહક' ભગવાન આત્માનો પારિણામિક સહજ સ્વભાવ, એવો 'પરમભાવગ્રાહક,' (અર્થાત) એવા પરમભાવને જાણવાવાળી - 'શુદ્ધઉપાદાનભૂત' - એ ત્રિકાળી ચીજ છે, એ શુદ્ધઉપાદાનભૂત છે. અહીં પર્યાયની વાત નથી. ત્રિકાળી જે દ્રવ્ય છે એ શુદ્ધઉપાદાનભૂત છે. એમાં પરની અપેક્ષા વિના અનંત ગુણ ભર્યા પડ્યા છે; એ શુદ્ધઉપાદાન છે, ધ્રુવઉપાદાન છે.

આહા...હા ! 'સર્વવિશુદ્ધ-પારિણામિક-પરમભાવગ્રાહક' પારિણામિક એવો પરમભાવ - સહજાત્મસ્વરૂપ એવો પરમભાવ - જ્ઞાયકભાવ, એવો સહજ પારિણામિકભાવ, એની ગ્રાહક અર્થાત એવા પરમભાવને જાણવાવાળી - 'શુદ્ધઉપાદાનભૂત શુદ્ધદ્રવ્યાર્થિક નયે' - શુદ્ધઉપાદાનભૂત ત્રિકાળ એને શુદ્ધદ્રવ્યાર્થિકનયે - શુદ્ધ દ્રવ્યનું પ્રયોજન છે જેને, એવા શુદ્ધ દ્રવ્યાર્થિક નયે (તો એ) 'જીવ કર્તૃત્વભોક્તૃત્વથી (શૂન્ય છે).'

આહા...હા ! ભગવાન આત્મા, ચૈતન્યપરિણામી, પરમભાવસ્વભાવ ! આચાર્યને પણ કહેવામાં ભાષા ટૂંકી પડે છે....શું કહે છે ? આટલા શબ્દ વાપર્યા છે - પ્રભુ ! તું સર્વવિશુદ્ધ પરમાત્મસ્વરૂપ છો. શુદ્ધપારિણામિક સહજ સ્વભાવભાવ તારું સ્વરૂપ છે. એ શુદ્ધઉપાદાનભૂત છે. નિમિત્ત નહીં,

અશુદ્ધઉપાદાન નહીં; તેમ પર્યાયનું - ક્ષણિકનું શુદ્ધઉપાદાન, તે પણ નહીં. આહા...હા ! દ્રવ્યનું શુદ્ધઉપાદાનભૂત (અર્થાત્) જેમાંથી આનંદનું ગ્રહણ હોય, એવી ચીજને અહીંયાં શુદ્ધઉપાદાન કહે છે. જેમાંથી અતીન્દ્રિય આનંદનું ગ્રહણ હોય, અતીન્દ્રિય આનંદનો સ્વાદ આવે - એવી ચીજને 'શુદ્ધઉપાદાન' કહે છે. એ ચીજને હો ! વેદન થવું એ તો પર્યાયમાં છે. આહા...હા ! આવી વાતો છે !! વીતરાગમાર્ગ અલૌકિક છે.

પ્રભુ ! અંદર સર્વવિશુદ્ધ ચૈતન્યઘન પ્રભુ, એ પારિણામિક-પરભાવ વસ્તુ (છે). 'પરમભાવ' એ ક્ષાયિકભાવ નહીં; ઉદયભાવ નહીં; ઉપશમભાવ નહીં, કેવળજ્ઞાન છે તે ક્ષાયિકભાવ (છે) એ પણ અંતર (વસ્તુ)માં નથી. આહા...હા ! એ (વસ્તુ) તો પારિણામિક-પરમભાવગ્રાહક ! કેવળજ્ઞાન (જે) છે એને - પર્યાયને પણ પારિણામિકભાવ કહેવામાં આવે છે. પણ આ પ્રભુ ત્રિકાળ છે; એ તો પરમભાવ છે; પરમપારિણામિકભાવ છે. આહા...હા...હા...હા ! એવા (પરમભાવ) ગ્રાહક; (અર્થાત્) એને જાણવાવાળી, (એટલે કે) એવા પરમપારિણામિકભાવની ગ્રાહક - પકડવાવાળી શુદ્ધદ્રવ્યાર્થિકનયે (જીવ કર્તૃત્વ-ભોક્તૃત્વથી શૂન્ય છે). શુદ્ધઉપાદાનભૂત અર્થાત્ ત્રિકાળી ધ્રુવ એવો ભગવાનઆત્મા, પૂર્ણ ધ્રુવ જીવ - શુદ્ધ દ્રવ્યાર્થિકનયે (અર્થાત્) શુદ્ધદ્રવ્ય જેનું પ્રયોજન છે, એવી નયથી - કર્તૃત્વ-ભોક્તૃત્વથી શૂન્ય છે. રાગનો કર્તા અને મોક્ષકર્તા - એનાથી પણ શૂન્ય છે. આહા...હા...હા...હા !

આકરી વાત છે, ભાઈ ! એને સાંભળવું તો પડશે, આ જૈનમાં જન્મ્યા (એને જૈનમાર્ગની ખબર નથી.) અત્યારે ત્રણ લોકના નાથ પરમાત્મા તો મહાવિદેહમાં બિરાજે છે, 'આ' એની વાણી છે. કુંદકુંદ આચાર્ય સંદેશ લઈ ને આવ્યા. પરમાત્મા 'આમ' ફરમાવે છે. એ તો અનુભવી - ચારિત્રવંત હતા, એકભવતારી, મોક્ષે જવાવાળા. પણ કહેવામાં એમ આવે કે 'જિનવર આમ કહે છે.' 'આ' કહે છે કોણ ? કે : ભગવાન 'આ' કહે છે. જિનેશ્વરદેવ 'એમ' કહે છે કે :

તારો આત્મા અંદર સર્વવિશુદ્ધ-પૂર્ણ છે. પરમપારિણામિક, પરમ સહજ સ્વભાવભાવ (છે.) એને જાણવાવાળી એવી ત્રિકાળ શુદ્ધઉપાદાનભૂત શુદ્ધદ્રવ્યાર્થિકનયે, (અર્થાત્) શુદ્ધ દ્રવ્યને જાણવાનું જેનું પ્રયોજન છે એવા નયથી, જીવ કર્તૃત્વ-ભોક્તૃત્વથી શૂન્ય છે. ભગવાન આત્મા કર્તૃત્વ-ભોક્તૃત્વથી શૂન્ય છે.

સમ્યગ્દષ્ટિની દૃષ્ટિ અંદર શુદ્ધદ્રવ્યાર્થિકનય (શુદ્ધસ્વરૂપ) ઉપર પડી છે, ચોથે ગુણસ્થાને. હજી શ્રાવક ને મુનિ તો ક્યાંય આગળ રહ્યા ! બાપા ! શ્રાવક તો પંચમ ગુણસ્થાન. મુનિ તો છઠ્ઠું ગુણસ્થાન - એ દશા તો કોઈ અલૌકિક વાત છે ! અહીં તો હજી સમ્યગ્દષ્ટિ ચોથે ગુણસ્થાને છે. એ પણ શુદ્ધદ્રવ્યાર્થિકનયને પોતાને - ત્રિકાળીને પરમપારિણામિકભાવ - શુદ્ધ માને છે અને એ પારિણામિકભાવને માનવાવાળો કર્તૃત્વ-ભોક્તૃત્વથી રહિત છે. રાગના કર્તૃત્વ અને રાગના ભોક્તૃત્વથી તો રહિત છે; પણ બંધ-મોક્ષના કર્તા અને ભોક્તા(પણા)થી પણ રહિત છે.

અહીં 'જાણવિ' કહ્યું છે ને ? સમજાય છે કાંઈ ? બંધ-મોક્ષથી, કર્તૃત્વ-ભોક્તૃત્વ તથા બંધ-મોક્ષના કારણ(થી) પ્રભુ રહિત છે.) શું કહે છે ? - બંધનું કારણ જે મિથ્યાત્વ, અવિરત, પ્રમાદ, કષાય, યોગ - એનાથી પણ પ્રભુ તો ભિન્ન - રહિત છે અને મોક્ષનું કારણ સમ્યગ્દર્શન-જ્ઞાન-

ચારિત્ર - એનાથી પણ પ્રભુ તો રહિત છે. આહા...હા...હા ! સમજાય છે કાંઈ ? સૂક્ષ્મ અધિકાર છે ભાઈ !

કહે છે : ભગવાનઆત્મા પૂર્ણાનંદ પ્રભુ ! જેની એની દૃષ્ટિ થઈ, જેને એનું જ્ઞાન થયું, એ બંધ-મોક્ષના કર્તા નથી અને બંધ-મોક્ષના ભોક્તા પણ નથી. (પ્રભુ) બંધ-મોક્ષના કારણ(થી) પણ રહિત છે). એ બંધ-મોક્ષનાં કારણ શું કહ્યાં ? (કે :) બંધનું કારણ-મિથ્યાત્વ, કષાયાદિ - થી પણ રહિત; અને મોક્ષનું કારણ - સમ્યગ્દર્શન-જ્ઞાન-ચારિત્રથી પણ રહિત; - એ (વસ્તુ) તો બંધ-મોક્ષના કારણથી રહિત છે; અને બંધના પરિણામ અને મોક્ષના પરિણામથી શૂન્ય છે).

આ પરિણામ સમજ્યા ને ? - એ તો કારણ કહ્યું હતું (કે) મોક્ષના કારણથી શૂન્ય છે); પણ અહીં તો કહે છે કે : મોક્ષની પર્યાયથી શૂન્ય છે). મોક્ષ પણ પરિણામ છે ને ! તો એનાથી વસ્તુ જે ત્રિકાળી છે તે રહિત છે, શૂન્ય છે.

આહા...હા...હા...હા ! આકરી (ઊંચી) છે ગાથા, બાપુ ! આવી વાત સમજવા-સાંભળવા ન મળે. 'આ' તો પરમાત્માનો પરમ સત્ય પોકાર છે. જિનેશ્વરદેવની સત્તામાં ઇન્દ્રો આવે છે, ઇન્દ્રાણી આવે છે; એકભવતારી ઇન્દ્ર, એની પટરાણી પણ એકભવતારી - એક ભવે મોક્ષ જનારી, ભગવાન પાસે સાંભળવા આવે છે. (એની) સમક્ષ 'આ વાત' ભગવાન ત્યાં (મહાવિદેહ)માં કહે છે.

આહા...હા ! 'સર્વવિશુદ્ધ-પારિણામિક' કહ્યું છે; 'પારિણામિક' એમ નથી કહ્યું. 'પારિણામિક' કહ્યું. 'સહજ સ્વભાવ' કહ્યો. પરમભાવગ્રાહકનયથી જીવ કર્તૃત્વ-ભોક્તૃત્વથી અને બંધ-મોક્ષનાં કારણથી રહિત છે. મોક્ષનું કારણ જે સમ્યગ્દર્શન-જ્ઞાન-ચારિત્ર - એના કર્તા(પણા)થી (- કર્તૃત્વથી) શૂન્ય છે. મોક્ષનું કારણ જે સમ્યગ્દર્શન-જ્ઞાન-ચારિત્ર - એનાથી પણ વસ્તુ શૂન્ય છે. દ્રવ્યાર્થિકનયે - જે દૃષ્ટિનો વિષય છે તે - મોક્ષના કારણથી શૂન્ય છે. આહા...હા ! સાંભળ્યું નથી કોઈ દી બધું આ.

જિજ્ઞાસા : કોઈ દી સંભળાવનારા મળ્યા નહિ તો શું કરે ?

સમાધાન : બહારનો વેપાર-ઘંઘો પૈસા માટે કેમ ચારેકોર ગોતવા જાય છે ?

(અહીં કહે છે :) અંદરનો ઘંઘો કરવાવાળો પ્રભુ - 'શુદ્ધજ્ઞાનાનંદ, સર્વવિશુદ્ધ, પરમસ્વભાવભાવ હું છું' એવો ઘંઘો કરવાવાળો - બંધ-મોક્ષનાં કારણથી શૂન્ય છે. આહા...હા ! વસ્તુ જે ત્રિકાળ છે, એમાં મોક્ષ-પર્યાયની શૂન્યતા છે. ત્રિકાળી ચીજ જે સમ્યગ્દર્શનનો વિષય છે, એ બંધના કારણ અને મોક્ષના કારણથી શૂન્ય છે. એ તો ઠીક, પણ હવે બંધના પરિણામ અને મોક્ષના પરિણામથી પણ શૂન્ય છે. આહા...હા ! કર્તૃત્વ-ભોક્તૃત્વથી તો શૂન્ય છે, બંધ-મોક્ષનાં કારણથી શૂન્ય છે અને બંધ-મોક્ષનાં પરિણામથી (પણ શૂન્ય છે). વર્તમાન મોક્ષનાં પરિણામ - કેવળજ્ઞાન કેવળદર્શન, અનંત આનંદ, અનંત વીર્ય-પુરુષાર્થ, એવાં પરિણામથી પણ વસ્તુ તો શૂન્ય છે. દ્રવ્યમાં એ છે જ નહીં; એ તો પર્યાયમાં છે. બંધ-મોક્ષનાં કારણ એ તો પર્યાયમાં છે. મોક્ષ પર્યાયમાં છે મોક્ષનું કારણ પર્યાયમાં છે તો મોક્ષ અને મોક્ષનું કારણ - એ પર્યાયથી, દ્રવ્ય શૂન્ય છે. સમ્યગ્દર્શનનો વિષય જે દ્રવ્ય છે એ મોક્ષના પરિણામથી પણ શૂન્ય છે. આહા...હા ! બેમાં ફેર છે હોં ! બંધ-મોક્ષનાં 'કારણ' અને બંધ મોક્ષનાં 'પરિણામ' એમ લેવું. પ્રભુ ત્રિકાળી આનંદનો નાથ, બંધ-મોક્ષનાં કારણથી

તો શૂન્ય છે પણ બંધ-મોક્ષનાં પરિણામથી પણ શૂન્ય છે. એ પહેલાં કારણ કહ્યું હતું : મોક્ષનાં કારણ અને બંધનાં કારણથી દ્રવ્યસ્વભાવ શૂન્ય છે. પછી કહ્યું કે : બંધનાં પરિણામ મિથ્યાત્વ આદિ વર્તમાન, અને મોક્ષનાં પરિણામ કેવળજ્ઞાન આદિ - એ પરિણામથી શૂન્ય છે.

આહા...હા ! ઘરના (વેપાર-ઘંધાના) ચોપડા ફેરવે તો આખો દી આમ ને આમ ફેરવ્યા કરે ! (પણ) આ (ભગવાનના) ચોપડા (- આગમ)માં શું છે (એને સમજવાની દરકાર કરતો નથી). સર્વજ્ઞ વીતરાગ-દિગંબર સંતો સિવાય, 'આ વાત' ક્યાંય નથી. એના સંપ્રદાયમાં જન્મનારને પણ ખબર નથી !

પ્રભુ ! ત્રિકાળી જ્ઞાયકભાવ ધ્રુવ છે, જે પરમસ્વભાવભાવ છે, જે શુદ્ધઉપાદાનભૂત છે, જે શુદ્ધદ્રવ્યાર્થિકનયનો વિષય છે, એ બંધ-મોક્ષનાં કારણથી રહિત છે અને બંધ અને મોક્ષનાં પરિણામથી રહિત છે. મોક્ષનાં પરિણામ - કેવળજ્ઞાન આદિ; બંધનાં પરિણામ - મિથ્યાત્વ, અવિરત, પ્રમાદ, કષાય અને યોગ; એ (વસ્તુમાં નથી).

'યોગ' એ પરિણામ છે. એ બંધનું કારણ છે અને બંધ-પરિણામ જ વાસ્તવિક યોગ છે; એ કંપન, એ વસ્તુમાં નથી. યોગનું કંપન છે, એ બંધના કારણમાં છે; અને એ પરિણામ પોતે બંધરૂપ છે. તો એ પરિણામથી અને પરિણામના કારણથી પ્રભુ તો રહિત-શૂન્ય છે.

આહા...હા ! જેમાં દૃષ્ટિ દેવી છે અર્થાત્ જેના ઉપર સમ્યગ્દૃષ્ટિ દેવી છે, એ ચીજ બંધ-મોક્ષનાં કારણથી રહિત છે, અને બંધ-મોક્ષની પર્યાયથી રહિત છે. પરિણામ કહો કે પર્યાય કહો (એકાર્થ છે).

આહા...હા ! આવી વાત !! હવે એના વિચારમાં રહેવું (જોઈએ; પણ જીવ) બહારમાં મફતમાં સમય ગુમાવ્યા કરે ! પણ 'પોતે કોણ છે' એના વિચાર અને નિર્ણયનાં ઠેકાણાં નથી ! ચીજ બહુ જુદી છે, ભાઈ ! અરે...રે ! આ મનુષ્યભવ છે....એમાં જો 'આ વાત' સમજવામાં ન આવી, તો દોરા વિનાની સોય, જેમ ખોવાઈ જાય છે; તેમ સમ્યગ્જ્ઞાન વિનાનો જીવ ચોર્યાશીમાં ખોવાઈ જાય છે. પણ સોય દોરા સહિત હોય, અને (જો) ચકલી એના માળામાં લઈ જાય, તો ખબર પડે કે દોરો અમારો....એ સોય ત્યાં છે. તેમ સમ્યગ્જ્ઞાનીરૂપી દોરો જો પરોવ્યો હોય, તો એ ચોર્યાશીમાં ખોવાઈ જાય નહીં; ચોર્યાશીના અવતારથી મુક્ત થઈ જશે. 'અષ્ટપાહુડ'માં (સૂત્રપાહુડ-ગાથા : ૩માં) દૃષ્ટાંત છે : જેમ દોરા વિનાની સોય હોય તો ખોવાઈ (નષ્ટ થઈ) જાય અને દોરા સહિત હોય તો ખોવાય (નષ્ટ થાય) નહીં. તેમ ત્રિકાળી (આત્મા) બંધ-મોક્ષનાં પરિણામથી રહિત અને એના કારણથી રહિત (છે) - એવું સમ્યગ્જ્ઞાન એનું (આત્માનું) જ્ઞાન જો ન હોય તો (તું) ચોર્યાશીના અવતારમાં ખોવાઈ જઈશ ! ક્યાં જન્મીશ ? - ક્યાં નરક અને નિગોદનો અવતાર, તિર્યચ-પશુનો અવતાર ! ત્યાં દુનિયાની સિફારશ (ભલામણ) કામ નહીં આવે કે - અમને તો ઘણા ધર્મી કહેતા હતા ને ? (લોકો) ધર્મી કહેતા હતા, પણ (ખરેખર) હતા કે નહીં ? દુનિયા (ધર્મી) કહે છે (તો) એમાં શું આવ્યું ?! સમજાય છે કાંઈ ? અમારી આબરૂ મોટી હતી ને ? - આબરૂ હતી એમાં શું આવ્યું ?! તારી ચીજ મોટી (મહાન) છે. એની તો તને દૃષ્ટિ અને જ્ઞાન નથી. મોટામાં મોટો મહિમાવંત; (જેની) મોટપનો પાર નથી, પ્રભુ ! જેની પાસે

કેવળજ્ઞાનની પર્યાય પણ એક તરણા તુલ્ય છે. અરે ! સમકિતીને મોક્ષના માર્ગની પર્યાય ઉત્પન્ન થઈ, એ એમ કહે છે કે : કેવળજ્ઞાનની પર્યાયની સામે અમે તો તૃણ સમાન છીએ. તો પછી દ્રવ્યની આગળ પર્યાયની તો (ગણતરી જ શું ?) આહા...હા...હા ! કેવળજ્ઞાનની પર્યાયની આગળ મોક્ષમાર્ગની સમ્યગ્દર્શન આદિ પર્યાય તૃણવત્ છે. આહા...હા ! ત્રિકાળી દ્રવ્યમાં તો એ (કેવળજ્ઞાન) પર્યાય (પણ) નથી - એની તો વાત શું !!

આહા...હા ! સૂક્ષ્મ વાત છે, અહીં પ્રભુ ! ન સમજાય તો રાત્રે (ચર્ચામાં) પૂછવું. સંકોચ ન કરવો કે - અમે પૂછીએ તો અમારું (માન ઘવાઈ જશે) કે, અમને નથી આવડતું ! અહીં તો વાત આત્માને પામવાની છે ને !

આહા...હા ! ભગવાન આત્મા સહજાનંદ પ્રભુ, પૂર્ણાનંદનો નાથ જે સમ્યગ્દર્શનનો વિષય છે, સમ્યગ્દર્શનનું ધ્યેય છે - એ પરમપારિણામિક સ્વભાવભાવ કર્તા-ભોક્તા(પણા)થી રહિત છે; બંધ-મોક્ષનાં કારણથી રહિત છે; બંધ-મોક્ષનાં પરિણામથી પણ રહિત છે; રાગથી રહિત છે; મોક્ષના કારણથી રહિત છે; મોક્ષની પર્યાયથી રહિત છે.

‘આ’ ક્યારેય સાંભળ્યું નથી એવી વાત (છે). પ્રભુની વાત આવી છે, બાપા ! એ કોઈ સાધારણ વાત નથી. ત્યાગ-ગ્રહણ કે આ પૂજા કરી દીધી ને, મંદિર બનાવ્યું ને, ભક્તિ કરી ને, દશ લાખ-વીસ લાખ (દાનમાં) ખર્ચી દીધા ને....થઈ ગયો ધર્મ ! - ધૂળમાં ય (ધર્મ) નથી. (બાહ્ય ધર્મ-પ્રભાવનાનાં) કામ કર્યાં ને ! - એ કામ કેવાં ?

અહીં તો અંદર દ્રવ્યમાં મોક્ષની પર્યાયનાં કારણ-કાર્ય નથી. આહા...હા ! કારણ પરમાત્મા મોક્ષની પર્યાયથી શૂન્ય છે. ‘નિયમસાર’માં ખૂબ આવે છે. ‘કારણપરમાત્મા.’ કારણપરમાત્મા-ભગવાનઆત્મા - ત્રિકાળ કારણજીવ-ત્રિકાળ કારણપ્રભુ-ત્રિકાળ કારણપરમાત્મા, (એ) તો રાગના કર્તા-ભોક્તા (પણા)થી શૂન્ય છે; પણ બંધના કારણથી શૂન્ય છે અને બંધના પરિણામથી શૂન્ય છે; મોક્ષના કારણથી શૂન્ય છે અને મોક્ષના પરિણામથી શૂન્ય છે. આહા...હા...હા !

- એમ સમુદાયપાતનિકામાં કહેવામાં આવ્યું હતું. પહેલી ગાથામાં એમ કહેવાઈ ગયું છે. આ તો ચૂલિકા છે. સમજાય છે કાંઈ ? પછી ચાર ગાથા દ્વારા જીવનું અકર્તૃત્વગુણનું વ્યાખ્યાન કર્યું. પહેલાં આવી ગયું છે. સામાન્ય વિવરણ કરવામાં આવ્યું. ત્યાર પછી ચાર ગાથા દ્વારા ‘શુદ્ધને પણ જે પ્રકૃતિ સાથે બંધ થાય છે, તે અજ્ઞાનનું માહાત્મ્ય છે.’ - એ જરી સમજાવવું પડશે.

વિશેષ પછી આવશે.....



પ્રવચન : તા. ૩૧-૭-૧૯૭૯

‘સમયસાર’ ૩૨૦-ગાથા. જ્યસેનાચાર્યની ટીકા છે. આ ટીકા અમૃતચંદ્રાચાર્યની નથી. ‘સમયસાર’ની બે ટીકા છે - (એક) અમૃતચંદ્રાચાર્યની અને બીજી જ્યસેનાચાર્યની. (અહીં સુધી) આવ્યા છીએ : ‘શુદ્ધને પણ જે પ્રકૃતિ સાથે બંધ થાય છે તે અજ્ઞાનનું માહાત્મ્ય છે’. શું કહે છે ? (કે :) ભગવાન આત્મા તો શુદ્ધ ચૈતન્ય અતીન્દ્રિય અમૃતનો સાગર છે. એ આત્મા શુદ્ધ વસ્તુ-પદાર્થ શુદ્ધ પૂર્ણાનંદ આત્મા છે. પુણ્ય-પાપના ભાવ એ તો આસ્ત્રવતત્ત્વ-બંધતત્ત્વનાં કારણ અર્થાત્ બંધરૂપ છે. એ તો (આત્માથી) ભિન્ન ચીજ છે. જેને આત્મા કહીએ એ આત્મા તો પવિત્ર, શુદ્ધ ચિદાનંદ-સચ્ચિદાનંદઘન છે. તો એવી ચીજમાં આ પ્રકૃતિનો બંધ ક્યાંથી આવ્યો ? કહે છે : જે ભગવાન આત્મા મુક્તસ્વરૂપ છે, અબંધસ્વરૂપ છે; જેમાં પરિપૂર્ણ શુદ્ધતા ભરી છે; જે ગુણથી ભરેલો પડ્યો છે; એને પ્રકૃતિ સાથે બંધ થાય છે તે અજ્ઞાનનું માહાત્મ્ય છે. આહા...હા...હા !

(અજ્ઞાનીને) સ્વરૂપનું જ્ઞાન નથી. શુદ્ધસ્વરૂપનું જ્ઞાન નથી. ‘હું કોણ છું’ એની ખબર નથી. (એને) એ દયા-દાન-વ્રતનાં પરિણામ મારાં છે, (એનાથી) મને લાભ થાય - એ બધા (એવી માન્યતાવાળા) અનાત્માને આત્મા માને છે. અનાદિથી અજ્ઞાનથી એ ચીજ (આત્મા)ની ખબર નથી.

આત્મા શુદ્ધ એવી ચીજ છે ! છતાં, એને પ્રકૃતિનો બંધ કેમ થાય છે ? તો (કહે છે કે :) એ અજ્ઞાનનું માહાત્મ્ય છે.

‘અનાદિથી હું પવિત્ર આત્મા આનંદમૂર્તિ પ્રભુ છું.’ હું પરની ક્રિયા-જડની ક્રિયા તો કરતો નથી; પણ દયા-દાન-વ્રત-ભક્તિનાં પરિણામ પણ ‘મારા’માં નથી અને ‘હું’ એનો કર્તા-ભોક્તા પણ નથી. - એવો પ્રભુ શુદ્ધ આત્મા જે સમ્યગ્દર્શનનો વિષય-ધ્યેય (છે) - એને આ પ્રકૃતિનો બંધ કેમ ? એમ કહે છે. આહા...હા ! (ભગવાન આત્મા) મુક્તસ્વરૂપ છે અબંધસ્વરૂપ છે - એને પર્યાયમાં આ રાગ અને કર્મના નિમિત્તનો સંબંધ-બંધ કેમ ? કે : અજ્ઞાનનું માહાત્મ્ય છે. પ્રભુ ! ‘અપને કો આપ ભૂલ કે હૈરાન હો ગયા.’ પોતાની ચીજ અંદર શુદ્ધ ચૈતન્યઘન-આનંદકંદ - એ ચીજ તો છે બંધરહિત - શુદ્ધ. પણ એના જ્ઞાન વિના, (અર્થાત્) અજ્ઞાનના કારણે, તેને રાગનો અને પ્રકૃતિનો સંબંધ થાય છે. આહા...હા ! ભારી ઝીણી વાત, ભાઈ !

- ‘એમ અજ્ઞાનનું સામર્થ્ય કહેવારૂપે વિશેષ વિવરણ કરવામાં આવ્યું.’ એ આવી ગયું છે. એ તો એનો ઉપસંહાર છે. ‘ત્યાર પછી ચાર ગાથા દ્વારા જીવનું અભોક્તૃત્વગુણના વ્યાખ્યાનની મુખ્યતાથી વ્યાખ્યાન કરવામાં આવ્યું.’

ભગવાન આત્મા એ અશુભ ભાવનો તો ભોક્તા નથી. વિષય-વાસના, ક્રોધ, માન, માયા લોભ, જગતની અનેક પ્રકારની ઇચ્છાઓ, એનો તો એ (આત્મા) ભોક્તા નથી; પણ એ રાગાદિ-

દયા, દાન, વ્રતનાં પરિણામ, એનો પણ ભોક્તા નથી. આહા...હા...હા ! એ અતીન્દ્રિય આનંદમય પ્રભુ ! (એને) તો અતીન્દ્રિય આનંદનો ભોક્તા કહેવો, એ પણ કર્તા-કર્મનો ઉપચાર છે. તો રાગનો ભોક્તા (તો ઉપચારથી પણ નથી). વ્રતાદિનાં - તપાદિનાં વિકલ્પ આદિ આવે છે....પણ એનો ભોક્તા આત્મા છે (- એમ નથી).

પ્રશ્ન : અહીં તો દાળ-ભાત-રોટલી હંમેશાં ખાઈ એ છીએ ને ?

સમાધાન : ખાતાં નથી. એ ક્રિયા તો જડની થાય છે. અહીં તો એ વાત જ નથી. એ ખાવા-પીવાની ક્રિયા, રોટલી-દાળ-ભાત-શાકની ક્રિયા જે થાય છે, એ તો જડની જડમાં થાય છે, આત્માથી નહીં. આત્મા તો અજ્ઞાનભાવમાં રાગ-દ્વેષનો ભોક્તા કહેવામાં આવે છે; પણ પરનો ભોક્તા તો છે જ નહીં. સ્ત્રીના શરીરનો ભોક્તા આત્મા, એ ત્રણ કાળમાં નથી. અજ્ઞાની, સ્ત્રી ઉપર લક્ષ કરીને રાગ અને પ્રેમ જે ઉઠાવે છે, (એ) રાગ અને પ્રેમનો એ ભોક્તા અજ્ઞાની છે. આત્મા એનો ભોક્તા પણ નથી.

જેને અંતરમાં દૃષ્ટિ અને પ્રતીતિમાં પરમાત્મસ્વરૂપ આત્મ આવ્યો; એને - સમકિતીને પણ જે વ્રતાદિના(ભાવ), પરમાત્માની ભક્તિ, પ્રતિમા-જિનબિંબ-જિનભગવન (પ્રત્યે) વંદન - આદરના ભાવ આવે છે. પણ તે ભોક્તા તરીકે નહીં; કર્તા તરીકે નહીં; (પણ પુરુષાર્થની) નબળાઈથી આવે છે; એને બંધનું કારણ જાણે છે. (વ્રત-ભક્તિ-વંદનના ભાવ) આવ્યા વિના રહે નહિ અને (તેને) બંધનું કારણ જાણવા ? તો કહે છે કે : ભોક્તૃત્વનો અભાવ બતાવ્યો. પહેલી બાર ગાથાઓમાં શુદ્ધ નિશ્ચયથી પરમાત્મા, કર્તા (- કર્તૃત્વ) ભોક્તા (- ભોક્તૃત્વ) અભાવરૂપ (અર્થાત્) રાગનો કર્તા અને રાગનો ભોક્તા - એના અભાવસ્વરૂપ (છે). એ ચીજ જ એવી છે ! આહા...હા ! દુનિયાથી નિરાળી છે, પ્રભુ ! એ ચીજ એવી છે.

અનંત કાળમાં એક સેકંડ પણ (એ ચીજને) સમજ્યો નહીં અને ચાર ગતિમાં રખડતાં-રખડતાં અનંત કાળ ગયો. આહા...હા ! ‘અનંત કાળથી આથડ્યો વિના ભાન ભગવાન’ - (નિજસ્વરૂપના) ભાન વિના અનંત કાળથી (જીવ) પરિભ્રમણ કરે છે. ‘હું શુ ચીજ છું ?’ એ સમજ્યા વિના - એના અજ્ઞાનથી - ચાર ગતિમાં રખડે છે.

કહે છે કે : (રાગના) કર્તા-ભોક્તાથી રહિત (છે). એ તો ઠીક, આગળ એ આકરી વાત આવે છે : ‘બંધ-મોક્ષના કારણ’ - બંધનું કારણ જે મિથ્યાત્વ, અવિરત, પ્રમાદ, કષાય, યોગ - એનાથી પણ આત્મા રહિત છે. આત્મા એ બંધનાં કારણનો કર્તા નથી. આહા...હા ! ઝીણી વાત છે, ભાઈ ! ૩૨૦-ગાથા ! એ (આત્મા) બંધના કારણનો કર્તા તો નહીં. પણ મોક્ષના કારણનો પણ કર્તા નહીં. આહા...હા ! એવી ચીજ અખંડાનંદ પ્રભુ શુદ્ધ ચૈતન્યદળ, વીતરાગમૂર્તિ આત્મા અંદર છે. આહા...હા ! આત્મા વીતરાગ ચૈતન્યપ્રતિમા છે. એ ચીજ બંધના કારણનો પણ કર્તા નથી અને મોક્ષનાં કારણ જે ‘સમ્યગ્દર્શનજ્ઞાનચારિત્રાણિ મોક્ષમાર્ગઃ’ એ પર્યાયનો પણ કર્તા એ વસ્તુ નથી. સમજાણું કાંઈ ?

આકરી વાત છે, ભાઈ ! પહેલાં મૂળ ચીજ(નું ભાન થવું એ) કઠણ છે. પછી સ્વરૂપમાં રમણતા થાય. આત્માના આનંદનું ભાન થયું પછી સ્વરૂપમાં રમણતા, આનંદમાં રમણતા થાય

એ ચારિત્ર છે. ચારિત્ર કોઈ ક્રિયાકાંડ ને મહાવ્રત ને નગ્નપણું એ ચારિત્ર નથી.

(અહીં) આ તો પહેલીવહેલી (ચોથા ગુણસ્થાનની) દશામાં કહે છે કે : બંધ-મોક્ષનાં કારણ અને પરિણામ (- બંધરૂપ પરિણામ અને મોક્ષરૂપ પરિણામ) એનો પણ કર્તા-ભોક્તા આત્મા નથી. બહુ ટૂંકામાં શબ્દ લીધા છે.

બંધ-મોક્ષના (કારણનો કર્તા-ભોક્તા આત્મા નથી). મોક્ષના કારણ ‘સમ્યગ્દર્શનજ્ઞાનચારિત્રાણિ મોક્ષમાર્ગઃ’ એ સાચી પર્યાય છે, એનો પણ કર્તા-ભોક્તા આત્મા નથી. કારણ કે તે પર્યાય છે; દ્રવ્ય (એનો) કર્તા નથી; પર્યાયનો કર્તા પર્યાય છે અને મોક્ષનું કારણ મોક્ષમાર્ગ - એનો - પર્યાયનો પણ ‘કર્તા’ દ્રવ્ય-વસ્તુ જે શુદ્ધચૈતન્યઘન છે (તે) નથી.

અરે...રે ! એ તો નહિ પણ ‘બંધ-મોક્ષનાં પરિણામ’ (પણ વસ્તુમાં નથી). પહેલાં એ ‘બંધ-મોક્ષનું કારણ’ કહ્યું હતું, હવે ‘બંધ-મોક્ષનાં પરિણામ.’ એ કારણનું કાર્ય જે ભાવબંધ; અને કારણ મોક્ષમાર્ગનું કાર્ય મોક્ષ; - એ બંધ-મોક્ષરૂપ પરિણામ (વસ્તુમાં નથી). પહેલાં બંધ-મોક્ષનાં કારણો નિષેધ કર્યો (હતો).

આહા...હા ! વીતરાગનો માર્ગ !! આ ચીજ કોઈ અલૌકિક છે. કહે છે કે : પહેલાં સમ્યગ્દર્શનની શરૂઆતમાં પણ નિર્વિકલ્પ આનંદનો નાથ પ્રભુ, દ્રવ્યસ્વભાવ જે વસ્તુ છે, જે સમ્યગ્દર્શનનો વિષય-ધ્યેય છે - એ ચીજ તો મોક્ષની પર્યાયને પણ કર્તા નથી. આહા...હા ! એ વસ્તુ ત્રિકાળી આનંદના નાથનો દૃષ્ટિમાં સ્વીકાર થયો - એ દૃષ્ટિ સમ્યગ્દર્શન; પણ એ સમ્યગ્દર્શનની પર્યાયનો પણ કર્તા દ્રવ્ય નથી. આહા...હા ! એવો માર્ગ છે !

જિજ્ઞાસા : આ શિક્ષણશિબિર આ વાત કહેવા માટે કરી છે ?

સમાધાન : (લોકો) આવ્યા છે તો આ લીધું - વાત સાચી છે. આ (વાત) તો ૪૫ વર્ષથી ચાલે છે. સંપ્રદાય છોડીને ૪૫ ચોમાસાં અહીં થયાં. શિબિરની સંખ્યા પણ ઘણી (થઈ), ઘણાં વર્ષોથી ચાલે છે. (શ્રોતા :) આપની કરુણા છે. (ઉત્તર :) (શિબિર) ચાલે છે એ તો પ્રમુખ કરે છે. અમે તો કાંઈ (કરતા નથી.) પ્રમુખ કરે છે, એમ કહેવું, એ પણ નિમિત્તથી (કથન છે). બહારની પર્યાયને કોણ કરે ? શિક્ષણશિબિરમાં સમજાવવું.... અરે પ્રભુ ! એ કોણ કરે ? આકરી વાત છે, પ્રભુ ! એ ભાષા છે એ તો જડની છે. ભાષા સમજાવવામાં નિમિત્ત છે અને ભાષા છે તો એને સમજવાથી જ્ઞાન થયું એવું પણ નથી. આહા...હા ! સૂક્ષ્મ વાત છે, ભાઈ !

અહીં તો (આત્મા) બંધ-મોક્ષનાં પરિણામના અભાવરૂપ છે. બંધ-મોક્ષના કારણના અભાવસ્વરૂપ પ્રભુ છે, પણ બંધ-મોક્ષનું કાર્ય જે પરિણામ અર્થાત્ બંધના કારણરૂપ કાર્ય ‘બંધ’ અને મોક્ષના કારણથી કાર્ય ‘મોક્ષ’ - એ મોક્ષ અને બંધના પરિણામથી આત્મા શૂન્ય છે. આહા...હા ! ‘પર્યાયથી શૂન્ય છે’ એમ બતાવવું છે. પર્યાય ઉપર તરે છે; મોક્ષની પર્યાય પણ દ્રવ્યમાં પ્રવેશ નથી કરતી. આહા...હા ! મોક્ષનો માર્ગ - સમ્યગ્દર્શન-જ્ઞાન-ચારિત્ર....નિશ્ચય હો ! વ્યવહાર તો રાગ છે; મોક્ષમાર્ગ તો એક જ, નિશ્ચય એ જ મોક્ષમાર્ગ છે - એ મોક્ષમાર્ગની પર્યાય પણ દ્રવ્યમાં પ્રવેશ નથી કરતી. દ્રવ્યના આશ્રયથી મોક્ષમાર્ગ (- પર્યાય) ઉત્પન્ન થયેલ છે છતાં, એ પર્યાય અંદર (દ્રવ્ય) માં પ્રવેશ નથી કરતી, ઉપર ઉપર તરે છે.

અરે....રે ! આવો માર્ગ !! હવે જૈન ક્રિયાકાંડમાં ઘૂસી ગયા ! આખો દી મંદિર ને પૂજા ને ભક્તિ...બસ ! થઈ ગયો ધર્મ. ધૂળમાં ય ધર્મ નથી. ધૂળનો અર્થ શું ? (કે :) એને (એથી) પુણ્યાનુબંધ પુણ્ય પણ નથી (થતું). કેમકે, એમાં ધર્મ માનવો તે મિથ્યાત્વ છે અને મિથ્યાત્વ (સહિતના) શુભભાવથી (જે) કાંઈ પુણ્ય થાય છે તે પાપાનુબંધી પુણ્ય છે. એ શુભભાવનું ફળ ભવિષ્યમાં મળશે તો એમાં રુચિ થઈ ને ત્યાં ઘૂસી જશે (- એકત્વ કરશે).

સમકિતીને પણ પુણ્યનો ભાવ આવે છે. સમકિતીને પણ પૂજાનો, ભક્તિનો, જિનભવન બનાવવાનો, જિનભવનના દર્શનનો, પ્રતિમાના દર્શન કરવાનો (ભાવ) આવે છે; પણ એ ભાવ રાગ છે, રાગનો કર્તા આત્મા નથી; ભોક્તા પણ આત્મા નથી. (ભાવ) આવે છે - એનો તો આત્મા જ્ઞાતા-દૃષ્ટા છે. જ્ઞાતા-દૃષ્ટા છે તો એ રાગ આવતો જ નથી, અને સમકિતીને ભક્તિ-પૂજા હોય જ નહીં - એમ નથી. (પુરુષાર્થની) નબળાઈથી આવે છે. જ્યાં સુધી (પૂર્ણ) વીતરાગતા ન હોય ત્યાં સુધી અશુભથી બચવા માટે - સમ્યગ્દર્શનનો વિષય (જે) દ્રવ્ય, (તેના) ઉપર દૃષ્ટિ હોવા છતાં પણ - નબળાઈથી શુભ ભાવ આવે છે. પણ એ જાણે છે કે આ બંધનું કારણ છે. - એમ જાણીને જ્ઞાતા-દૃષ્ટા રહે છે. આહા...હા ! આવી વાત છે, ભાઈ !

જિનભવન-પ્રતિમા શાશ્વત છે, એને સ્થાનકવાસીઓએ ઉડાવી દીધી કે 'છે જ નહીં.' અને (અન્ય સંપ્રદાયે) જૈનપ્રતિમામાં ભક્તિને ધર્મ માની લીધો. - બન્ને મિથ્યાદૃષ્ટિ છે. - એ સાચી વાત છે, ભાઈ !

અહીં તો કહે છે કે : મિથ્યાદૃષ્ટિનાં પરિણામ જે છે તે બંધનું કારણ છે, એ પણ આત્મામાં નથી. એનો કર્તા આત્મા જ નથી. એ તો પર્યાયમાં પર્યાય કર્તા થાય છે. મિથ્યાદર્શન-વિપરીત શ્રદ્ધા જે છે તે પણ ષટ્કારકથી પરિણત થઈ ને પર્યાયમાં મિથ્યાત્વ થાય છે. ષટ્કારકનો અર્થ કે : મિથ્યા શ્રદ્ધાનો કર્તા મિથ્યા શ્રદ્ધા; મિથ્યા શ્રદ્ધાનું કર્મ મિથ્યા શ્રદ્ધા; મિથ્યા શ્રદ્ધાનું સાધન મિથ્યા શ્રદ્ધા; મિથ્યા શ્રદ્ધા કરીને રાખવી એ સંપ્રદાન; મિથ્યા શ્રદ્ધાથી મિથ્યા શ્રદ્ધા થઈ; મિથ્યા શ્રદ્ધાના આધારે મિથ્યા શ્રદ્ધા થઈ. (પર્યાયમાં મિથ્યા શ્રદ્ધા) આ આત્માના આધારે નહીં; પરના આધારે નહીં. આહા...હા ! ભારે વાતો, બાપુ !

આહા...હા ! ધન્ય ભાગ્ય કે જેને પરમ સત્ય સાંભળવા મળે ! 'ભવિ ભાગન વચન જોગે' ...નથી આવતું ! 'ભવિ ભાગન જોગ' - ભવ્યના ભાગ્યના યોગે પરમાત્માની દિવ્યધ્વનિ ખરે છે. દિવ્યધ્વનિનો સાર જ 'આ' છે.

કહે છે કે : 'બંધ-મોક્ષનાં કારણ ને પરિણામના અભાવરૂપ જે વ્યાખ્યાન કરવામાં આવ્યું હતું તેનો જ ઉપસંહાર કરવામાં આવ્યો. આ રીતે સમયસારની શુદ્ધાત્માનુભૂતિલક્ષણ 'તાત્પર્યવૃત્તિ' નામની ટીકા' - જ્યસેનાચાર્યની ટીકા કેવી ? - 'શુદ્ધાત્માનુભૂતિલક્ષણ' - એ સમયસારની સંસ્કૃત ટીકાનું નામ જ એ છે. શુદ્ધ ભગવાનઆત્માની અનુભૂતિ (અર્થાત્) અનુભવ કરવો, વિકલ્પને છોડીને નિર્વિકલ્પ અનુભવ કરવો. નિર્વિકલ્પના અનુભવનો અર્થ : નિર્વિકલ્પ વસ્તુ છે એનો નિર્વિકલ્પ અનુભવ પર્યાયમાં કરવો. સમજાણું કાંઈ ? તો કહે છે કે : 'શુદ્ધાત્માનુભૂતિલક્ષણ' આ 'જ્ઞાત્પર્ય વૃત્તિ' ટીકાનું આજ લક્ષણ છે. આખી સંસ્કૃતટીકાનું લક્ષણ આ છે. - 'શુદ્ધાત્માનુભૂતિ'

આહા...હા ! ભગવાનઆત્મા પૂર્ણાનંદનો નાથ - એનો અનુભવ - એ સ્વભાવના અનુસાર થઈ ને પોતાની પરિણતિમાં આનંદનો અનુભવ થવો એ 'શુદ્ધાત્માનુભૂતિ' એ સમયસારની 'તાત્પર્યવૃત્તિ' ટીકાનો સાર છે, (અર્થાત્) આ તાત્પર્યવૃત્તિનું તાત્પર્ય 'આ' છે. આહા...હા ! 'તાત્પર્યવૃત્તિ નામની ટીકામાં મોક્ષાધિકાર સંબંધી ચૂલિકા સમાપ્ત થઈ.' મોક્ષાધિકાર જે ચાલ્યો હતો અને પછી સર્વવિશુદ્ધમાં આવ્યો એ મોક્ષાધિકારની ચૂલિકા છે - ચોટલી શિખર. કળશ માથે ચઢાવે છે ને....? આ ટીકા મોક્ષાધિકારનો કળશ છે ! 'ચૂલિકા સમાપ્ત થઈ.' 'અથવા બીજી રીતે વ્યાખ્યાન કરતાં, અહીં મોક્ષાધિકાર સમાપ્ત થયો.' - મોક્ષાધિકારની વ્યાખ્યા અહીં પૂરી થઈ. 'વળી વિશેષ કહેવામાં આવે છે' :-

'ઔપશમિકાદિ પાંચ ભાવોમાં ક્યા ભાવથી મોક્ષ થાય છે (તે વિચારવામાં આવે છે).' પાંચ ભાવ છે : ઉદય ભાવ, ઉપશમ ભાવ, ક્ષાયોપશમિક ભાવ, ક્ષાયિક ભાવ અને પારિણામિક ભાવ - પરમ પારિણામિક ભાવ. પાંચ ભાવોમાંથી (ઉદય ભાવ આદિ) ચાર ભાવ પર્યાયમાં છે અને એક (પારિણામિક) ભાવ દ્રવ્યમાં છે. દ્રવ્ય જે વસ્તુ ભગવાન પૂર્ણાનંદનો નાથ દ્રવ્યસ્વરૂપ એ પરમ પારિણામિક ભાવ છે; અને આ રાગાદિ થાય છે એ ઉદય ભાવ છે, એ પર્યાયમાં છે અને ઉપશમ સમકિત અને ચારિત્ર થાય છે એ પણ પર્યાયમાં થાય છે અને ક્ષયોપશમ જ્ઞાન, દર્શન ને ચારિત્ર થાય છે એ પણ પર્યાયમાં છે અને ક્ષાયિક સમકિત, કેવળજ્ઞાન આદિ થાય છે એ (પણ) પર્યાયમાં છે. એ પર્યાય ચાર પ્રકારની છે : એક ઉદય ભાવની પર્યાય, એક ઉપશમ ભાવની, એક ક્ષાયોપશમ ભાવની, એક ક્ષાયિક ભાવની. હવે પાંચ ભાવોમાં ક્યા ભાવથી મોક્ષ થાય છે ? ઉપશમ-ઔપશમિક : રાગનું ઠરી જવું, જેમ પાણીમાં મેલ નીચે ઠરી જાય છે તેમ વિકારનું દબાઈ જવું અને શાંતિની ઉત્પત્તિ થવી. સમ્યગ્દર્શન શાંતિ છે. એ શાંતિનું ઉત્પન્ન થવું એ ઉપશમ ભાવ છે; (રાગ-વિકાર) દબાઈ ગયો છે. - એ ઉપશમ ભાવને મોક્ષનું કારણ કહેવામાં આવ્યું છે. ક્ષાયોપશમિક કેટલીક પ્રકૃતિનો ઉદય પણ છે અને કેટલીકનો ક્ષય પણ છે. ઉપશમ અર્થાત્ સત્તામાં રહેલી પ્રકૃતિ, એને ઉપશમ કહે છે. ઉદયમાં રહેલી (પ્રકૃતિની) વાત (જે) છે તેને અહીં ન લેવી. ક્ષય + ઉપશમ (અર્થાત્) કેટલીક પ્રકૃતિઓનો આત્માના અવલંબનથી ક્ષય કર્યો છે અને કેટલીક પ્રકૃતિ દબાઈ ગઈ છે, અનુદય રૂપે છે, એને અહીં ક્ષયોપશમ કહે છે. એ ક્ષાયોપશમિક ભાવરૂપ પર્યાય મોક્ષનું કારણ છે અને ક્ષાયિક ભાવ : રાગનો નાશ થઈ જવો, કેવળજ્ઞાન પ્રગટ થવું, ક્ષાયિક સમકિત પ્રગટ થવું; ક્ષાયિક કેવળજ્ઞાન પ્રગટ થવું એ (બધું) ક્ષાયિક. અહીં તો મોક્ષમાર્ગ લેવો છે. કેવળજ્ઞાન થવા પહેલાં જે ક્ષાયિક ભાવ હોય છે (તે લેવો છે). તથા ઉદય : રાગ, દયા, દાન, વ્રત, ભક્તિ આદિનાં પરિણામ એ ઉદય ભાવ છે. અશુભ ભાવ પણ ઉદય છે અને શુભ ભાવ પણ વિકાર (છે), ઉદય છે. - એ ચારે ભાવ પર્યાયરૂપ છે. એ ચારે ભાવ આત્માની અવસ્થા-પર્યાય-દશારૂપ છે; આત્મદ્રવ્ય રૂપ નથી.

આહા...હા ! વાણિયાને ધંધા આડે નવરાશ-કુરસદ ક્યાં ? હમણાં એક (વિદેશી) ઇતિહાસજ્ઞનો એક લેખ આવ્યો છે. પિતા-પુત્ર ઇતિહાસના ઘણા જાણવાવાળા છે. પિતાની ઉંમર ૬૭ વર્ષની છે. લખ્યું છે કે : જૈનદર્શનનો સાર અનુભૂતિ (છે). જૈનદર્શન તો અનુભૂતિ (સ્વરૂપ) ભાવ છે.

આત્માની અનુભૂતિ કરવી એ જૈનદર્શન છે. રાગ કરવો એ જૈનદર્શન નથી. પાછળ થોડું (એમ) લખ્યું છે, અરે ! એવો જૈનધર્મ વાણિયાના હાથમાં આવ્યો અને વાણિયા વેપારાદિમાંથી નવરા નથી થતા. એણે તો ઘણું વાંચ્યું; અન્યનું (તેમ જ) જૈનધર્મનું. ઘણું વાંચન કર્યું છે કે જૈનધર્મ શું ? કે : રાગથી ભિન્ન આત્માની અનુભૂતિ કરવી, વીતરાગી પર્યાયનું વેદન કરવું, વીતરાગી પર્યાયને ઉત્પન્ન કરવી - એ જૈનધર્મ. પણ એ જૈનધર્મ વાણિયાને મળ્યો ! વાણિયા વેપારથી નવરા નથી. વાણિયા શબ્દે એકલા વાણિયા નહીં પણ જે વેપાર કરે (તે). અત્યારે જૈનમાં તો ભાવસાર પણ છે, ક્ષત્રિય પણ છે, એ (પણ) વેપારમાં ઘૂસી ગયા (તેથી) એને નિર્ણય કરવાનો વખત નથી. આહા...હા ! એવું લખ્યું છે.

(અહીંયાં કહે છે કે :) (ઉદય આદિ) ચાર ભાવ પર્યાયરૂપ છે; આત્મ દ્રવ્ય-વસ્તુ છે. એમાં એ (પર્યાય) નથી. આહા...હા ! પર્યાયમાં દયા-દાન-વ્રત-ભક્તિનાં પરિણામ જે ઉદય ભાવ, એ વિકારરૂપી પર્યાય છે. ઉપશમ, ક્ષાયોપશમ, ક્ષાયિક એ નિર્વિકારી-નિર્દોષ વીતરાગી પર્યાય છે. - એ ચાર ભાવ પર્યાયરૂપ છે અને શુદ્ધ પારિણામિક ભાવ દ્રવ્યરૂપ છે.

અહીં ત્રિકાળી શુદ્ધ 'પરમ પારિણામિક' શબ્દ ન લેતાં 'શુદ્ધ પારિણામિક' શબ્દ કહ્યો. નહિતર તો છે 'પરમ પારિણામિક ભાવ.' પણ 'પરમ પારિણામિક' વારંવાર કહે છે; તેથી અહીં 'શુદ્ધ પારિણામિક' લીધું.

ત્રિકાળી શુદ્ધ પારિણામિક, સહજ પ્રભુ, ત્રિકાળી, દ્રવ્યસ્વભાવ, ધ્રુવસ્વભાવ, નિત્યસ્વભાવ, સચ્ચિદાનંદસ્વભાવ, સત્ શાશ્વત જ્ઞાનાનંદ ત્રિકાળ સ્વભાવ - એને અહીંયાં 'શુદ્ધ પારિણામિક ભાવ' (કહ્યો), એ દ્રવ્યરૂપ છે અને આ (ઉદય-ઉપશમાદિ) ચાર ભાવ પર્યાયરૂપ છે. આહા...હા ! સમજાય છે કાંઈ ?

'એ પરસ્પર સાપેક્ષ' (અર્થાત્) પર્યાય અને દ્રવ્ય (એટલે કે :) ચાર પ્રકારના પર્યાયરૂપ જે ભાવ અને એક દ્રવ્ય - ત્રિકાળી દ્રવ્ય, ભગવાન (આત્મા), પૂર્ણાનંદ સહાજત્મસ્વરૂપ - પરસ્પર સાપેક્ષ (છે). (અર્થાત્) એ ચારેય પર્યાય દ્રવ્યની (છે) અને દ્રવ્યમાં પર્યાય છે, એ (એમ) સાપેક્ષ (છે). (એટલે કે :) એવા દ્રવ્ય-પર્યાય અર્થાત્ દ્રવ્ય ત્રિકાળી અને પર્યાય વર્તમાન - બે મળીને આત્મપદાર્થ છે. કર્મનો સંબંધ (છે) માટે આત્મામાં વ્યવહાર છે, એમ પણ નથી.

આ (ઉદય આદિ ભાવ) ચાર પર્યાય છે, અને દ્રવ્ય છે (તે) પારિણામિક સ્વભાવભાવ - શુદ્ધ પારિણામિક છે - બે મળીને 'દ્રવ્ય' પ્રમાણનો વિષય છે. (જ્યારે) સમ્યગ્દર્શનના વિષય(ભૂત) 'દ્રવ્ય' (ત્રિકાળી-પર્યાય વિનાનું) છે અને અહીં આખું દ્રવ્ય અને પર્યાય - બન્ને મળીને (જે) 'દ્રવ્ય' કહ્યું તે તો પ્રમાણનો વિષય છે.

પ્રમાણજ્ઞાન અખંડજ્ઞાન છતાં એ પ્રમાણ જ્ઞાન પૂજ્ય નથી. (એમ) 'નયચક'માં આવ્યું છે કે : પારિણામિકભાવ -દ્રવ્ય-ત્રિકાળી અને ચાર પ્રકારની પર્યાયરૂપ પરિણામ - એનું જે જ્ઞાન એકસાતે છે તે (જ્ઞાન) પ્રમાણ (છે). એ પ્રમાણ (જ્ઞાન)માં પર્યાયનો નિષેધ નથી, માટે પ્રમાણ(જ્ઞાન) પૂજ્ય નથી. પૂજ્ય તો નિશ્ચયનય એ છે. આહા...હા ! નિશ્ચયનય તો જ્ઞાનનો અંશ છે પણ જ્ઞાનના અંશનો (જે) વિષય છે એને અહીં નિશ્ચયનય કહ્યો. વસ્તુને નિશ્ચયનય કહ્યો. સમજાણું

કાંઈ ?

‘સમયસાર’ અગિયારમી ગાથામાં આવ્યું ને....! ‘ભૂયત્યો દેસિદો દુ સુદ્ધણઓ’ અમે ભૂતાર્થને શુદ્ધનય કહીએ છીએ. નહીંતર નય તો જ્ઞાનનો અંશ છે. પણ એ જ્ઞાનના અંશનો વિષય જે છે એને જ અમે શુદ્ધનય કહીએ છીએ. ત્રિકાળી દ્રવ્યસ્વભાવ, ભૂતાર્થ, નિત્યાનંદ-પ્રવાહ પ્રભુ, નિત્ય....નિત્ય....નિત્ય....નિત્ય....નિત્ય....નિત્યપ્રવાહ, ધ્રુવ એને અહીં શુદ્ધનય કહેવામાં આવે છે. ‘વ્યવહારોઽભૂયત્યો’ - (જે ઉદય-ઉપશમાદિ) ચાર પર્યાય છે (તે) અભૂતાર્થ છે. અભૂતાર્થ અર્થાત્ ‘નથી’; એ ગૌણ કરી ને ‘નથી’ એમ કહ્યું.

અહીં તો કહ્યું : (પર્યાય અને દ્રવ્ય) બે મળીને દ્રવ્ય છે અને ત્યાં અગિયારમી ગાથામાં એમ કહ્યું કે : પર્યાય જે ચાર પ્રકારની છે તે અસત્ય છે, અભૂતાર્થ છે. - કઈ અપેક્ષાએ ? કે : ત્રિકાળીની દૃષ્ટિ કરાવવા માટે પર્યાયને ગૌણ કરીને, ‘નથી’ એમ કહેવામાં આવ્યું, પર્યાય નથી, એમ નથી. ‘પર્યાય નથી’ એમ માને તો નિશ્ચયાભાસી - વેદાંત થઈ જાય અને પર્યાયને મુખ્ય કરીને (પર્યાય)દૃષ્ટિ કરે તો પણ મિથ્યાદૃષ્ટિ રહી જાય. (તેથી) પર્યાયને ગૌણ કરીને, ત્રિકાળી ભગવાન પૂર્ણાનંદના નાથ ધ્રુવને મુખ્ય કરીને એને નિશ્ચય કહ્યો. પર્યાયને - ક્ષાયિક ભાવની પર્યાય સમકિત આદિને - ગૌણ કરીને અભૂતાર્થ-અસત્ય કહી. સત્ ત્રિકાળી વસ્તુને સત્ય કહ્યું, (એને) મુખ્ય કરીને નિશ્ચય કહ્યો. ‘નિશ્ચયને મુખ્ય કહ્યો’ એમ નથી; ‘મુખ્યને નિશ્ચય કહ્યો’ અને એને (પર્યાયને) ગૌણ કરીને અસત્ય કહ્યું. અહીં કહે છે : એ (પ્રમામજ્ઞાનની) પર્યાયમાં બેય (- દ્રવ્ય અને પર્યાય) પરસ્પર આત્મા-પદાર્થ છે. (અર્થાત્ એ પરસ્પર સાપેક્ષ એવું દ્રવ્યપર્યાયદ્વય (- દ્રવ્ય અને પર્યાયનું જોડકું) તે આત્મા-પદાર્થ છે).

‘નિયમસાર’ ૩૮-ગાથામાં એમ કહ્યું કે : ત્રિકાળી શુદ્ધસ્વરૂપ ભગવાન, પર્યાય વિનાનો, તે જ નિશ્ચયથી ખરેખર આત્મા છે. પર્યાય માત્ર પરદ્રવ્ય છે અને સ્વદ્રવ્ય - ત્રિકાળી ભગવાન આત્મા - એ ખરેખર આત્મા છે. ખરેખર એ આત્મા છે અને (જ્યાં) પર્યાયને આત્મા કહેવામાં આવ્યો એ અભૂતાર્થ અને ઉપચારથી.

આહા...હા ! સમજાય છે કાંઈ ? ભાઈ ! આ તો વીતરાગની કોલેજ છે. જો થોડી-ઘણી સમજણ હોય તો કોલેજમાં જાય છે. આ તો વીતરાગી કોલેજ છે. આહા...હા ! અલૌકિક વસ્તુ એવી છે !!

કહે છે કે : ખરેખર આત્મા તો ત્રિકાળી શુદ્ધ દ્રવ્ય, જે શુદ્ધ પારિણામિક કહ્યું તે (છે); પણ પર્યાયને ભેળવીને પ્રમાણનો વિષય કરીને આત્મા કહ્યો. સમજાણું કાંઈ ?

‘ત્યાં, પ્રથમ તો જીવત્વ’ - આત્માનું જીવપણું, અંદર શક્તિપણું, આનંદપણું, શુદ્ધસ્વભાવ ત્રિકાળી જીવત્વપણું; અને ‘ભવ્યત્વ’ - મોક્ષ થવાલાયક ભવ્ય જીવ; અને (‘અભવ્યત્વ’ -) મોક્ષ નહિ થવાલાયક અભવ્ય; ‘એવા ત્રણ પ્રકારના પારિણામિક ભાવોમાં’ - એ ત્રણ પ્રકારના પારિમાણિક ભાવ છે.

અહીં તો ભવ્યને પણ પારિણામિક ભાવ કહ્યો અને મોક્ષમાં એ (ભવ્યત્વરૂપ) પારિણામિક ભાવનો નાશ છે. - શું કહ્યું ? ચીજ (આત્મા)માં ભવ્ય-અભવ્યપણું જ નથી. જે ભવ્યત્વ અર્થાત્ લાયકાત હતી, તે પ્રગટ થઈ ગઈ; (એથી) ત્યાં સિદ્ધમાં ભવ્યત્વપણું નથી.

અહીં એ કહ્યું છે કે : (જીવત્વ), ભવ્યત્વ અને અભવ્યત્વ - ત્રણ પ્રકારના પારિણામિક ભાવ કહ્યા. આમ ત્રણ પ્રકારના પારિણામિક ભાવોમાં 'શુદ્ધ જીવત્વ એવું જે શક્તિલક્ષણ' (તે ત્રિકાળ છે) અર્થાત્ એ ત્રણોમાં - જીવત્વ, ભવ્યત્વ અને અભવ્યત્વમાં - જે 'શુદ્ધ જીવત્વશક્તિ' (છે, તે) ત્રિકાળ છે. શુદ્ધ પરમ આનંદમૂર્તિ પ્રભુ સહજસ્વભાવ છે, એમાં પર્યાયની અપેક્ષા નથી; એમાં ક્ષાયિકભાવના ભાવની અપેક્ષા નથી. - એવો 'શુદ્ધ જીવત્વ એવું જે શક્તિલક્ષણ પારિણામિકભાવપણું' શક્તિપણે જે જીવત્વ (અર્થાત્) ત્રિકાળી જીવપણું - કારણ જીવ - કારણ પરમાત્મા છે. શક્તિરૂપનો અર્થ એ છે કે : કારણ પરમાત્મા જે સ્વભાવસ્વરૂપ છે, એ શુદ્ધદ્રવ્યાર્થિકનયાશ્રિત હોવાથી એ શુદ્ધદ્રવ્ય (છે). જે નય શુદ્ધદ્રવ્યનો આશ્રય લે છે, એનો લક્ષમાં લે છે તે શુદ્ધદ્રવ્યાર્થિકનયાશ્રિત હોવાથી એ નિરાવરણ જીવત્વશક્તિ ત્રિકાળ છે. (અર્થાત્) ચૈતન્યમૂર્તિ પ્રભુ એ તો નિરાવરણ છે; એમાં આવરણ પણ નથી અને અનાવરણ પણ નથી. (એને) અનાવરણની અપેક્ષા નથી અને આવરણની અપેક્ષા નથી, એવી ચીજ છે. આહા...હા...હા !

- શું કહે છે ? (કે :) જે ભગવાન આત્મા અનાદિ-અનંત શુદ્ધપારિણામિક ભાવ, સહજ ભાવ, ધ્રુવ ભાવ, નિત્ય ભાવ, સામાન્ય ભાવ, અભેદ ભાવ, અબંધ ભાવ (છે) એ શુદ્ધદ્રવ્યાર્થિકનયાશ્રિત હોવાથી નિરાવરણ-સકળ નિરાવરણ (છે). આહા...હા...હા ! રાગનો સંબંધ અને આવરણ તો પર્યાયમાં છે, વસ્તુમાં છે જ નહીં. પ્રભુ ! વસ્તુ છે ને આત્મા !

એ શુદ્ધદ્રવ્યાર્થિકનયાશ્રિત શુદ્ધ જીવત્વ એવું જે શક્તિલક્ષણ (છે, તે) કોનું ? કે : પારિણામિકપણાનું. આહા...હા ! જે ત્રિકાળી પારિણામિકનું 'શુદ્ધ જીવત્વ' એવું જે શક્તિ લક્ષણ, સ્વભાવલક્ષણ, શક્તિલક્ષમ, સત્નું - સત્પણાનું લક્ષણ ધ્રુવ (છે). આહા...હા ! સમજાણું કાંઈ ?

આ તો અલૌકિક વાતું છે, બાપુ ! જિનની વાત !! આહા...હા ! શ્રીમદ્ 'મોક્ષમાળા' (વર્ષ ૧૭મું, શિક્ષાપાઠ-૧૦૭)માં કહે છે કે : 'જિનેશ્વર તણી વાણી જાણી તેણે જણી છે.' બાપુ ! બાકી બધાં થોથાં છે. જૈનમાં જન્મ્યાં છતાં - જિનવાણી શું છે ? એ સમજે નહીં; એમ ને એમ ચાલ્યો જશે ચાર ગતિમાં રખડવા. શ્રીમદ્ રાજચંદ્ર સમકિતી હતા. આત્મજ્ઞાન થયું હતું. ગૃહસ્થાશ્રમમાં મુંબઈમાં ઝવેરાતનો લાખો રૂપિયાનો ઘણો મોટો ધંધો હતો, પણ અંતરમાં આત્મજ્ઞાન થયું હતું. જેમ નાણિયેરમાં ગોળો છૂટો રહે છે તેમ સમકિતીનો (આત્મા -) ગોળો રાગથી છૂટો રહે છે. ગરગડિયાં નાણિયેર હોય છે (તેમાંથી ગોળો) બહાર નીકળ્યો નથી પણ અંદર કાયલીથી છૂટો પડી ગયો છે, અંદર છૂટો છે; એમ સમ્યગ્દર્શિનો આત્મા રાગના સંબંધથી અંદર છૂટો પડ્યો છે. આ એનું નામ સમ્યગ્દર્શન કહીએ. હજી તો સમ્યગ્દર્શન કોને કહેવું એની (લોકોને) ખબર નથી. સમ્યગ્દર્શન કેમ ઉત્પન્ન થાય એની ખબરું ય નહિ ! અને (એના વિના) બાહ્યના આ ક્રિયાકાંડ, વ્રત ને નિયમ - તે ધૂળધાણી (વ્યર્થ) છે.

આહા...હા ! એ અહીં આચાર્ય મહારાજ પોકાર કરે છે....પરમાત્માનો પોકાર 'આ' છે કે : 'શુદ્ધ જીવત્વ એવું જે શક્તિલક્ષમ' સ્વભાવલક્ષણ, ગુણલક્ષણ, સત્નું સત્ત્વ, ભાવનું ભાવપણું - આત્મભાવ છે, એને ભાવપણું - શુદ્ધ જીવત્વશક્તિલક્ષણ (તે બંધ-મોક્ષપર્યાયપરિણતિ રહિત છે). આહા...હા...હા !

સમજાય એટલું સમજવું, બાપુ ! આ તો પરમાત્માનો ભંડાર છે. સાધારણ માણસ, ઉપરથી થોડું વાંચન કરે....અને સમજી જાય કે 'અમને ઘણું જ્ઞાન થઈ ગયું !' (એ યથાર્થ જ્ઞાન નથી). સમ્યગ્જ્ઞાન એ કોઈ અલૌકિક ચીજ છે, ભાઈ !

આહા...હા ! જીવત્વ, ભવ્યત્વ અને અભવ્યત્વ - ત્રણ પ્રકારના પારિણામિક ભાવ છે. એ ઉદય, ઉપશમ, ક્ષયોપશમ અને ક્ષાયિક (ભાવ) નથી. શુદ્ધ જીવત્વ એવું જે શક્તિલક્ષણપારિણામિક(ભાવ) પણું તે શુદ્ધ દ્રવ્યાર્થિકનયાશ્રિત (એટલે કે) શુદ્ધ દ્રવ્યના આશ્રયથી, જે નય શુદ્ધ દ્રવ્યને જુએ છે એવા આશ્રયથી (છે). વસ્તુ નિરાલંબ છે અને (એને) 'શુદ્ધ પારિણામિક ભાવ' એવી સંજ્ઞાવાળું જાણવું. શુદ્ધ જીવત્વ એવા શક્તિરૂપ પારિણામિકપણું - એ 'શુદ્ધ પારિણામિક ભાવ' છે. આહા...હા ! પ્રભુ ત્રિકાળ, ત્રિકાળ શુદ્ધસ્વરૂપશક્તિરૂપ જે ગુણ છે - એ શુદ્ધ પારિણામિક ભાવ એવી સંજ્ઞાવાળું જાણવું. એ નામ એનું છે. (શ્રોતા :) કોનું (નામ) ? (ઉત્તર :) આત્માનું. આત્મા જે શુદ્ધ જીવત્વશક્તિસ્વરૂપ ત્રિકાળ છે. એને શુદ્ધ પારિણામિકપણું કહેવામાં આવે છે. એને 'શુદ્ધપારિણામિક' સંજ્ઞા (અર્થાત્) 'શુદ્ધ પારિણામિક' એવું નામ કહેવામાં આવે છે.

આહા...હા ! 'સમયસાર' ૧૪૪-ગાથામાં કહ્યું છે ને.....! કે : આ આત્મા પૂર્ણાનંદનો નાથ પ્રભુ (છે) એનું સમ્યગ્દર્શન (એટલે) એની દૃષ્ટિ થઈ, અનુભવ થયો તો એ પર્યાયને 'સમ્યગ્દર્શન' નામ કહેવામાં આવે છે. જેમ (અહીંયાં) આ પારિણામિકભાવનો સંજ્ઞાનામ કહેવામાં આવ્યું છે. ગાથા : 'સમ્મહંસણાણં एसो लहदि ति णवरि ववदेसं। सव्वणयपक्खरहिदो भणिदो जो सो समयसारो।।१४४।।' 'હું શુદ્ધ છું, અબદ્ધ છું' એવા વિકલ્પથી પણ રહિત જે સમ્યગ્દર્શનનો વિષય, એને વિષય બનાવીને સમ્યગ્દર્શન થયું, તેને 'સમ્યગ્દર્શન' નામ કહેવામાં આવે છે. **ચ્ચપદેશ** છે ને.....? વ્યપદેશ કહો કે નામ કહો. ત્યારે તો એને 'સમ્યગ્દર્શન' એવું નામ કહેવામાં આવે છે. (તેમાં) વ્યવહાર શ્રદ્ધાનો ભાવ તો છે જ નહીં; એ તો રાગ છે; એની તો વાત પણ નથી. આહા...હા ! પોતાનો સ્વભાવ જે એક સમયમાં પૂર્ણાનંદ, વિદ્યમાન, પૂર્ણ (છે) એની અનુભૂતિ, એનો અનુભવ વેદનમાં આનંદનું આવવું - એને સમ્યગ્દર્શન અને જ્ઞાન સંજ્ઞા-નામ કહેવામાં છે. સમજાણું કાંઈ ? જુઓ ! ટીકાની ત્રીજી લીટી : 'આ એકને જ કેવળ સમ્યગ્દર્શન અને સમ્યગ્જ્ઞાનનું નામ મળે છે.'

અહીં તો 'સંજ્ઞા' કહ્યું ને ? વ્યવહાર સમકિતની તો વાત જ ક્યાં ? એ તો છે જ નહીં. એ (તો) રાગ છે. 'ભગવાન આત્મા' શુદ્ધ જીવત્વશક્તિસ્વરૂપ પારિણામિક ભાવ, ત્રિકાળ પરમ પારિણામિક ભાવ છે, (અને) એનો અનુભવ એ 'પર્યાય' (છે); એ અનુભવને 'સમ્યગ્દર્શન' નામ ત્યારે મળે છે કે જ્યારે સ્વરૂપની અનુભવ-દૃષ્ટિ થાય છે.

જિજ્ઞાસા : એની પહેલાં સમ્યગ્દર્શન નામ પણ નથી પામતા ?

સમાધાન : નહીં. નાણ પણ પામતો નથી.

અરે ! શું કરે ? દેવ-ગુરુ-શાસ્ત્રને માનીએ છીએ....નવ તત્ત્વને માનીએ છીએ, (તેથી) અમને સમકિત તો છે. હવે વ્રત આદિ ચારિત્ર લઈ લ્યો ! - (એવું) ધૂળમાં ય સમકિત ન હોય. એક પંડિત (એમ) માનતો હતો ને.....! એ કહેતો હતો કે : દિગંબરમાં જન્મ્યા એને બધાને સમકિત

તો છે, હવે ચારિત્ર લઈ લ્યો. (શ્રોતા :) (એવી) વાત કોઈ અપેક્ષાએ કરી હશે ? (ઉત્તર :) કોઈ પણ અપેક્ષાએ વાત (હોય), (એ વાત) બધી જૂઠી છે.

અહીં તો ('સમયસાર' ગાથા-) ૧૪૪ની ટીકામાં કહ્યું ને....! (કે :) જે ખરેખર સમસ્ત નયપક્ષો વડે ખંડિત નહીં થતો હોવાથી જેનો સમસ્ત વિકલ્પોનો વ્યાપાર અટકી ગયો છે એવો છે, તે સમયસાર છે; ખરેખર આ એકને જ (કેવળ) એકને જ (એટલે કે) શુદ્ધ જીવ પરમાત્મા ભગવાનસ્વરૂપ - એને એકને જ, નયથી રહિત - નયપક્ષપાતથી રહિત સમ્યગ્દર્શન થયું - એને સમ્યગ્દર્શન-જ્ઞાન નામ મળે છે. આહા...હા ! જેનો સમસ્ત વિકલ્પોનો વ્યાપાર અટકી ગયો છે એવો સમયસાર છે. ખરેખર આ એકને જ.....એકને જ (સમ્યગ્દર્શન-જ્ઞાન નામ મળે છે).

આહા....હા ! ભાઈ ! આ તો પરમાત્મા ત્રિલોકનાથની ધારા છે. પરમાત્મા એમ ફરમાવતા હતા તે વાત 'આ' છે. ખરેખર એકને જ - કોને એકને ? (કે :) વિકલ્પથી રહિત અંદર નિર્વિકલ્પ અનુભવ થયો (અર્થાત્) 'હું શુદ્ધ છું, અબદ્ધ છું, અખંડ છું' એવા વિકલ્પથી પણ રહિત થયો, ત્યારે જે સમ્યગ્દર્શન થયું - એ એકને જ, બીજી કોઈ નહીં, એવી સમ્યગ્દર્શનપર્યાયને - એકને જ કેવળ - એકલું સમ્યગ્દર્શન અને સમ્યગ્જ્ઞાનનું નામ પ્રાપ્ત છે. સમ્યગ્દર્શન-સમ્યગ્જ્ઞાન સમયસારથી જુદાં નથી. (એમ) એ પર્યાયને (દ્રવ્યમાં) અભેદ (કરીને) કહેવામાં આવી છે. છે તો દ્રવ્યથી ભિન્ન પર્યાય; પણ પર્યાયનું (જે) લક્ષ પર ઉપર હતું એ અંતરમાં ગયું, તે અપેક્ષાએ અભેદ કહેવામાં આવ્યું. આહા....હા ! સમજાણું કાંઈ ?

એ અહીં કહ્યું. 'શુદ્ધ પારિણામિક ભાવ' એવી સંજ્ઞાવાળું જાણવું.' જીવત્વ, ભવ્યત્વ અને અભવ્યત્વ - ત્રણેયમાં 'જીવત્વશક્તિ' જે ત્રિકાળ છે, તે શુદ્ધ પારિણામિક ભાવે છે; એ પારિણામિક ભાવ દ્રવ્યનો સ્વભાવ છે એને પારિણામિકભાવનું નામ-સંજ્ઞા મળે છે. છે....? 'શુદ્ધ પારિણામિક ભાવ એવી સંજ્ઞાવાળું જાણવું.' એવું એને નામ મળે છે. આહા...હા...હા ! શુદ્ધ પારિણામિક સ્વભાવ, ત્રિકાળી ભગવાન, પૂર્ણ પ્રભુ - એમાં દયા, દાન (આદિના) રાગનો તો અભાવ છે, એ તો ચીજની બહાર રહ્યા. (પણ) જેમાં ક્ષાયિક સમકિત પર્યાય થઈ એનો પણ જેમાં અભાવ છે; એવો શુદ્ધ પારિણામિક ભાવ, ત્રિકાળી જીવત્વશક્તિ, જીવનું જીવપણું, કારણ જીવ, કારણ પરમાત્મા - એને 'શુદ્ધ પારિણામિક ભાવ' એવી સંજ્ઞાવાળું જાણવું.

આહા...હા ! આવી બધી ભાષા !! એવો માર્ગ !! ઘણો વીંખાઈ ગયો, બાપુ ! વીતરાગ પરમાત્માની હાજરી નથી. કેવળજ્ઞાન પરમાત્માની હાજરી નતી. (અહીંયાં) વિરહ પડ્યા. પ્રભુ ત્યાં (મહાવિદેહમાં) રહ્યા. ફેરફાર ઘણો થઈ ગયો છે. સાચી વાતને ખોટી ઠરાવનારા ઘણા થઈ ગયા છે અને ખોટી વાતને સાચી વાત માનવાવાળા ઘણા થઈ ગયા છે. 'ચોર કોટવાળને દંડે છે.' કોટવાળ તો પકડે, પણ (ઊલટા) ચોર કોટવાળને (પકડે) ! કેમકે ઝાઝા ચોર થઈ ગયા ને કોટવાળ એક. પચીસ-પચાસ-સો ચોર થઈ ને (કોટવાળને) પકડી લીધો. જ્યસેનાચાર્યની સંસ્કૃત ટીકામાં પાઠ છે : 'કોટવાળ છે એને ચોર પકડે છે.' વાસ્તવિક-તત્ત્વદૃષ્ટિ (જેને) છે એને લોકો ખોટા-અજ્ઞાની ઠરાવે છે ! આહા....હા ! શું લખાણ !! આચાર્યોએ કામ કર્યાં છે !! આહા...હા ! જગતની કરુણા !! દેખીને ખેદ થયો છે, અરે....રે ! પ્રભુ ! તને શું થયું છે ? પ્રભુ ! તું ક્યાં

જાય છે ? તારો સરવાળો-પરિણામ શું આવશે ? ભણે છે તેનું પરિણામ પરીક્ષા વખતે આવે છે (તેમ) પ્રભુ ! તારું પરિણામ શું આવશે ? તું ક્યાં જઈશ નાથ ? તારી શું ચીજ !! તારી ચીજની તને ખબર નથી, અને પરચીજને તું પોતાની માની (રહ્યો છે) ! તે પરચીજ-સંયોગ તારો પીછો નહીં છોડે. એ સંયોગથી તારે રખડવું પડશે. આહા...હા !

અહીં તો પરમ પારિણામિક સ્વભાવની જ દૃષ્ટિ કરાવવી છે. ભવ્ય, અભવ્ય અને જીવત્વમાં 'જીવત્વશક્તિ' જે ત્રિકાળી પારિણામિક સ્વભાવભાવ છે, એની દૃષ્ટિ કરવાથી સમ્યગ્દર્શન થાય છે, એ (જીવત્વશક્તિ)ને પારિણામિક ભાવ સંજ્ઞાનું નામ મળે છે (અને) એ પારિણામિકભાવની અનુભૂતિ-ભાવને સમ્યગ્દર્શન નામ મળે છે. એ ત્રિકાળીને પારિણામિક નામ-સંજ્ઞા મળે છે અને એના અનુભવને સમ્યગ્દર્શન નામ મળે છે. સમજાણું કાંઈ ? આહા...હા ! એ (જીવત્વશક્તિ) તો બંધ-મોક્ષ-પર્યાય પરિણતિરહિત છે. એ જીવત્વશક્તિ - ત્રિકાળ પરમ સ્વભાવભાવ - એ તો બંધ અને મોક્ષ-પર્યાયની પરિણતિથી રહિત છે. (એમાં) બંધ-મોક્ષ તો નથી; પરંતુ (એ) બંધ-મોક્ષની પર્યાયથી (પણ) રહિત છે. મોક્ષની પર્યાયથી પણ એ વસ્તુ તો રહિત છે. આહા...હા ! પરંતુ હવે બીજી વાત લેવી છે; જરી સૂક્ષ્મ પડશે.



પ્રવચન : તા. ૧-૮-૧૯૭૯

'સમયસાર' ૩૨૦-ગાથા. જ્યસેનાચાર્યની ટીકા. અહીં (સુધી) આવ્યા છીએ કે : ત્રિકાળી આત્મામાં જીવત્વશક્તિ અથવા પારિણામિક સ્વભાવ - જીવત્વશક્તિ જે પરમાત્મસ્વરૂપ - એ ઉપર, ચારે બાજુથી (- સર્વપર તરફથી) દૃષ્ટિ હઠાવીને, પહેલાં શ્રદ્ધાને જોડવી.

ઝીણી વાત છે, પ્રભુ ! એ વિના, ઉપદેશમાં (કોઈ) એમ લે કે : વ્યવહાર વ્રત ને તપ ને ભક્તિ કરતાં કરતાં (શ્રદ્ધા સમ્યક્) થશે, તો એ તો મિથ્યા ઉપદેશ છે.

અહીંયાં 'પ્રથમ તો જીવત્વ' - ભગવાન આત્માનું આત્મપણું, જીવનું જીવપણું, શુદ્ધ, ત્રિકાળી, પરમ સ્વભાવભાવ, ધ્રુવભાવ, નિત્ય ભાવ, સામાન્ય ભાવ - એ જીવત્વશક્તિ છે.

'ભવ્યત્વ' - મોક્ષ થવા લાયક જીવ, એને ભવ્યત્વ કહે છે. ભલે એ નિગોદમાં હોય; ક્યારેય નીકળે પણ નહીં; તોપણ ભવ્યત્વનો ભાવ એને કહેવામાં આવે છે.

'અભવ્યત્વ' - જેને ક્યારેય મોક્ષ થતો નથી. (- મોક્ષ પામવાની લાયકાત નથી). બધી ક્રિયા કરે, અર્થાત્ પંચ મહાવ્રતની; ૨૮ મૂળ ગુણની; નિર્દોષ આહાર એટલે એના માટે ચોકો (રસોડું)

કર્તુ હોય તો લે નહીં; - એવી વ્યવહાર-ક્રિયા પણ ચોખ્ખી (પાળે, છતાં,) એ તો પુણ્યબંધનું કારણ છે. એવી ક્રિયા, એવો અભવ્યત્વ (પણ) કરે છે.

- એ ત્રણ પ્રકારને - એ ત્રણને પારિણામિક ભાવ કહે છે.

‘શુદ્ધ જીવત્વ એવું જે શક્તિલક્ષણ પારિણામિકપણું’ - શુદ્ધ મુક્તસ્વરૂપ, અંતરમાં મુક્તસ્વરૂપ એવી જે શુદ્ધજીવત્વશક્તિ, અબંધસ્વરૂપ એવી જીવત્વશક્તિ - એના ઉપર નજર અર્થાત્ (એના) નિધાનને જોવામાં નજર કરવી, એ ધર્મની પ્રથમ-પહેલી સીડી છે. અપૂર્વ વાત છે, ભાઈ ! આ વિના, બધાં વ્રત ને તપ ને નિયમ બધાં મીંડાં છે, સંસાર છે. ૩૨૦-ગાથા (અમૃતચંદ્રાચાર્યની ટીકા) પછી ભાવાર્થમાં જુઓ : ‘મિથ્યાત્વ છે તે જ સંસાર છે.’

જિજ્ઞાસા : મિથ્યાત્વ ગયા પછી પણ બેચાર ભવ થાય છે !

સમાધાન : મિથ્યાત્વ ગયા પછી સંસારનો અભાવ જ થાય છે. સમુદ્રમાં એક બિંદુની શી ગણતરી ? સમકિત થયા પછી એકબેચાર ભવ કરવા પડે (તોપણ) એની ગણતરી શું ? સમુદ્રમાં બિંદુની ગણતરી શી ? એમ ભગવાનઆત્મા જેણે પોતાના શુદ્ધ સ્વરૂપનો અનુભવ કરીને મિથ્યાત્વનો નાશ કર્યો, એને જો એકબેચાર ભવ હોય (તો) તેની ગણતરી શી ? અને જ્યાં સુધી મિથ્યાત્વ છે, અર્થાત્ ‘હું નિમિત્તની ક્રિયા કરી શકું છું, શરીર-વાણી-મનની-, રાગની, દયા-દાન-વ્રતની ક્રિયા એ પરિણામ મારું કર્તવ્ય છે’ ત્યાં સુધી તો સંસાર - આખા સંસારમાં રખડવાના ભાવવાળો છે.

અહીં કહે છે કે : જીવત્વશક્તિ આદિ ત્રણ પ્રકારના પારિણામિક ભાવોમાં ‘શુદ્ધ જીવત્વ એવું જે શક્તિ લક્ષણ પારિણામિકપણું’ તે શુદ્ધ દ્રવ્યાર્થિકનયાશ્રિત, એટલે શુદ્ધ દ્રવ્યસ્વભાવ, જે ત્રિકાળ (છે) એના આશ્રિત, હોવાથી ‘નિરાવરણ’ અને ‘શુદ્ધપારિણામિક ભાવ’ (એવી સંજ્ઞાવાળું જાણવું). એ નિરાવરણ છે. આહા....હા ! વસ્તુ જે છે અર્થાત્ જીવ વસ્તુ જે છે, દ્રવ્ય છે, તત્ત્વ છે એ તો ત્રિકાળ નિરાવરણ છે. આહા...હા ! દ્રવ્યસ્વભાવ; જે ભગવાન આત્માનો છે, જે જીવત્વશક્તિ જે પારિણામિકભાવે ત્રિકાળ છે; એવો જે આત્મા-રાગથી તો ભિન્ન, પણ પર્યાયથી પણ ભિન્ન - એવા ત્રિકાળી ભાવને નિરાવરણ અને શુદ્ધ પારિણામિક ભાવ એવી સંજ્ઞાવાળો જાણવો.

કાલે બતાવ્યું હતું ને....! ૧૪૪-ગાથા (‘સમયસાર’) : પોતાનું ચૈતન્યસ્વરૂપ પૂર્ણ પ્રભુ, એનો અનુભવ કરીને સમ્યગ્દર્શન અને જ્ઞાન થાય છે ત્યારે તો એ સમ્યગ્દર્શન અને જ્ઞાન નામ પામે છે. ‘વ્યપદેશ’ કહ્યો હતો ને ? નામ જ ત્યારે પામે છે. એ વિના, દેવ-ગુરુની શ્રદ્ધા અને નવ તત્ત્વની શ્રદ્ધા - એને સમ્યક્ નામ નથી મળતું. આહા...હા ! એ તો એની પરલક્ષી શ્રદ્ધા છે. દેવ-ગુરુની શ્રદ્ધા પણ રાગ છે. કેમકે : એ પર તરફનું વલણ-લક્ષ છે અને ‘રાગથી લાભ થાય છે’ એવું માનવું (તે) તો મિથ્યાત્વભાવ છે. આહા...હા ! પહેલી (મૂળ વાત સમજવી) ઘણી કઠણ છે.

એ અહીં કહે છે કે : શુદ્ધ પારિણામિક ભાવ જે ત્રિકાળી એવી સંજ્ઞાવાળો છે, નામવાળો (છે); તે જ સ્વીકારવા યોગ્ય છે, દૃષ્ટિમાં શ્રદ્ધા કરવા લાયક છે અને જ્ઞાનમાં જ્ઞેય બનાવવા લાયક છે.

આહા....હા ! આવી વાત હવે !! આ ભાષા જ જુદી જાતની છે. અનંત કાળથી આથડે

છે. (જીવે) ચોર્યાશીના અવતાર (અનંતા કર્યા). કાલે બપોરે 'નિયમસાર' (ગાથા-૪૨ની ટીકામાં) આવ્યું હતું ને....! એક કોડ સાડી સત્તાણું લાખ કોડ કુળ (છે). એ કુળમાં પણ અનંત વાર ઉત્પન્ન થયો અને (૮૪ લાખ) યોનિમાં પણ અનંત વાર ઉત્પન્ન થયો. જ્યાં સિદ્ધ ભગવાન બિરાજે છે ત્યાં પણ નિગોદના જીવ છે. ત્યાં (સિદ્ધાલયમાં) 'નમો સિદ્ધાણં'પરમાત્મા બિરાજે છે; એના ક્ષેત્રમાં નિગોદ (જીવ) અનંતા છે. આહા...હા ! ક્ષેત્ર પલટે - નીચેથી ઊંચો ગયો, ક્ષેત્ર ઊંચું થયું - માટે એનાથી લાભ છે થાય, એવું નથી. સમજાણું કાંઈ ? એવી રીતે શુકલ લેશ્યાથી નવમી ગ્રૈવેયક ચાલ્યો જાય એમાં કાંઈ (સારપણું) નથી; એનાથી કોઈ ધર્મ નથી; અને ધર્મનું કારણ પણ નથી. 'ધર્મનું કારણ' તો શુદ્ધ પારિણામિક ભાવ, ત્રિકાળી શુદ્ધ ચૈતન્યસ્વભાવ (છે). એ એનું નામ છે. એ શ્રદ્ધામાં સ્વીકાર કરવા લાયક છે અને ધર્મ કરવો હોય તો એને જ્ઞાનની પર્યાયમાં જ્ઞેય બનાવવા લાયક છે. જ્ઞાનની પર્યાયમાં પરપ્રકાશક - (માત્ર) બીજાને જ્ઞેય બનાવ્યો - તો એ તો મિથ્યાત્વભાવ છે. આહા...હા ! રાગને પોતાનો માનવો અને રાગથી - દયા, દાનથી - ધર્મ માનવો એ તો મિથ્યાત્વ છે. પણ એ પરને જાણવું - જ્ઞાનની પર્યાયમાં એકલા પરને જાણવો - એ એકલું પરપ્રકાશકપણું (એ) જ્ઞાન નથી (પરંતુ) એ મિથ્યાજ્ઞાન છે. કારણ કે : જ્ઞાનનો સ્વભાવ તો સ્વ-પર પ્રકાશક છે. (છતાં) સ્વ-પ્રકાશ છોડીને, એકલો પર-પ્રકાશકમાં રહ્યો (તેથી એ મિથ્યાજ્ઞાન છે). આહા...હા ! ઝીણી વાત, બાપા ! એ પર-પ્રકાશકપણું પણ છોડીને, વર્તમાન જ્ઞાનમાં સ્વસ્વરૂપ ભગવાનઆત્મા, પૂર્ણાનંદના નાથને જ્ઞેય બનાવીને, જ્ઞાન કરવું એ સમ્યગ્દર્શન અને સમ્યગ્જ્ઞાન છે. બાકી વાતો-થોથાં છે.

જિજ્ઞાસા : અમારો તો ધર્મ કરવો છે, આ વાતોથી શું મતલબ ?

સમાધાન : 'આ' ધર્મ છે ! બીજો ધર્મ શું ? ભટકે છે બહાર ! 'ધર્મ' એ નિર્મળ-વીતરાગી પર્યાય છે. તો એ ધર્મની વીતરાગી પર્યાય કેમ થાય ? (કે :) એ ત્રિકાળી - પારિણામિક સ્વભાવ જે વીતરાગમૂર્તિ પ્રભુ છે, (એ) વીતરાગમૂર્તિ, ધ્રુવ, ચૈતન્ય, પારિણામિક સ્વભાવ (છે); એના અવલંબનથી સમ્યગ્દર્શન થાય છે. કોઈ બીજાના અવલંબનથી સમ્યગ્દર્શન નથી થતું. આહા...હા ! ઝીણી વાત, ભાઈ ! અરે બાપુ ! (આ) અપૂર્વ વાત (છે).

જિજ્ઞાસા : અમને સમ્યગ્દર્શન નહીં (પણ) ધર્મ જોઈએ !

સમાધાન : સમ્યગ્દર્શન એ જ ધર્મ છે. ધર્મનું મૂળ એ છે. 'ચારિત્તં ચલુ ધમ્મો' (પણ) ધર્મનું મૂળ સમ્યગ્દર્શન છે.

આહા...હા ! ઝીણી વાત, પ્રભુ ! દુનિયાને કઠણ પડે. જ્ઞાનમાં (સ્વ) વસ્તુ (અજ્ઞાનીને) આવતી નથી, અનાદિથી પર આવે છે. જો એ (સ્વ) વસ્તુ જ જ્ઞાનમાં આવી જાય, તો અતીન્દ્રિય આનંદનું વેદન થઈ જાય. તો તો સમ્યગ્દર્શન થઈ જાય. સમ્યગ્દર્શન થતાં અતીન્દ્રિય આનંદનું વેદન થઈ જાય. ભલે પછી અસ્થિરતાના રાગાદિ હોય; પણ દૃષ્ટિએ પોતાના સ્વરૂપને પકડી લીધું.

(જેમ) ઘો (- ચંદન ઘો) હોય છે ને....! તે દીવાલ ઉપર ચોંટી જાય છે. ચોર લોકોને (મકાનમાં) બહારથી જાવું (ચઢવું) હોય તો તેને તે લોકો દીવાલ પર નાખે. ત્યાં તે એવી ચોંટી જાય છે કે તેને પકડીને ચોર લોકો મકાન ઉપર ચઢે તોપણ તે પોતાની પકડને છોડે નહીં. એમ ભગવાન

ત્રણ લોકનો નાથ સચ્ચિદાનંદ પ્રભુ ! એના ઉપર શ્રદ્ધાની એવી ચોંટ લગાવી દે કે એના અવલંબનથી ચારિત્ર-સ્વરૂપમાં (સ્થિર) થઈને, વીતરાગ થઈને કેવળજ્ઞાન થઈ જાય.

આહા...હા ! (આવો) માર્ગ વીતરાગનો, બાપુ ! લોકોને જરી એવું પણ લાગે....ક્રિયાકાંડમાં (ધર્મ) માનવાવાળાને તો એવું લાગે કે અરે....રે ! આ તો એકાંત છે. પ્રભુ ! એકાંત છે, (પણ) છે તો વાસ્તવિક - સમ્યક્ એકાંત ! શુદ્ધ ચૈતન્ય પરમાત્મસ્વરૂપ ભગવાન, નિશ્ચય શુદ્ધચિદાનંદરૂપ, પરમાત્મસ્વરૂપ - એનું અવલંબન દૃષ્ટિમાં આવે છે, ત્યારે સમ્યગ્દર્શન થાય છે. એ પારિણામિક ભાવનો આશ્રય છે. એ 'શુદ્ધ પારિણામિક' એવી સંજ્ઞાવાળો છે. એ શુદ્ધપારિણામિક સહજ સ્વભાવ લક્ષણવાળું નામ છે. એને સ્પર્શ કરવો છે, શ્રદ્ધામાં લેવો છે અને જ્ઞાનમાં જ્ઞેય બનાવવો છે. એ ચીજ શુદ્ધપારિણામિક સ્વભાવ નામવાળી છે. આહા....હા ! તે તો બંધ-મોક્ષપર્યાય-પરિણતિ રહિત છે. એ શુદ્ધ પારિણામિક સ્વભાવ-ધ્રુવ જે સમ્યગ્દર્શનનો વિષય (છે), (એવા) એ દ્રવ્ય ઉપર દર્શન (શ્રદ્ધા)ની ચોંટ લાગે છે. એ દ્રવ્ય તો બંધ-મોક્ષની પર્યાયથી રહિત છે. સમજાય છે કાંઈ ? આહા...હા ! આવી વાત !! બંધ-મોક્ષ પર્યાય પરિણતિ રહિત છે.

પરંતુ દશપ્રાણરૂપ 'અશુદ્ધ પારિણામિકભાવ' - એ પર્યાય (છે). પહેલાં દ્રવ્યાર્થિકનયનો વિષય બતાવ્યો. હવે પર્યાયાર્થિક - વર્તમાન વ્યવહારનયનો વિષય બતાવે છે : 'દશ પ્રાણરૂપ જીવત્વ' - આ પાંચ ઇન્દ્રિય, મન, વચન, કાયા, શ્વાસ અને આયુષ્ય - એ દશ પ્રાણ, એ અશુદ્ધ પ્રાણ અંદર યોગ્યતા - આ શરીર નહીં, અંદર પર્યાયમાં દશ પ્રાણની યોગ્યતા - એ અશુદ્ધ પારિણામિક ભાવ છે. આહા...હા ! શું કહ્યું ? આ શરીર તો જડ-માટી; એ દશ પ્રાણ નહીં. પર્યાયમાં જે પાંચ ઇન્દ્રિયની યોગ્યતા-ક્ષયોપશમ આદિ, અને મન-વચન-કાયાની યોગસંપન્નતારૂપ, તથા શ્વાસ અને આયુષ્યની યોગ્યતા - એ દશ પ્રાણ જે છે, તે અશુદ્ધ ભાવપ્રાણ છે; અશુદ્ધ પારિણામિક ભાવ છે; એ આશ્રય કરવા લાયક નથી. મન, વચન અને કાયાદિ પ્રાણ છે તેનો આશ્રય કરવા લાયક નથી; એ અશુદ્ધ પારિણામિક ભાવ છે. આહા...હા ! ગજબ વાત છે !! શરીર-વાણી-મન (એ) ચીજ તો બહાર રહી ગઈ. દેવ-ગુરુ-શાસ્ત્ર પણ બહાર રહી ગયાં. અંદરમાં જે અશુદ્ધ પારિણામિક ભાવ - દશ પ્રાણ, એ દશ પ્રાણ પણ અશુદ્ધ પારિણામિક ભાવ - છે, (એ પણ આશ્રય કરવા લાયક નથી.) (અહીં) પારિણામિકની વ્યાખ્યા ચાલે છે; નહીંતર તો એ છે તો અંદર ઉદયભાવ. એને અહીંયાં અશુદ્ધ પારિણામિક ભાવમાં નાખ્યા. પાંચ ઇન્દ્રિયનો ક્ષયોપશમ આદિ છે, એ ભલે ક્ષયોપશમ છે; તેમ છતાં એ બધા ઉદયભાવમાં ગણવામાં આવે છે. (એ) આત્મિક સ્વભાવ નથી અને એને અહીંયાં અશુદ્ધ પારિણામિક કહેવામાં આવે છે. એ પણ આશ્રય કરવા લાયક નથી.

આહા...હા ! જેને પ્રથમમાં પ્રથમ ધર્મ (અર્થાત) સમ્યગ્દર્શન (પામવું હોય તેની એ વાત છે). ચારિત્રની તો (વાત) પછીની (છે). એ તો ક્યાંય રહી ગયું. એ ચારિત્ર તો કોઈ અલૌકિક ચીજ છે !! મુનિને તો એમાં જેમ સમુદ્રમાં ભરતી આવે છે તેમ, અતીન્દ્રિય આનંદની ભરતી આવે છે. સમ્યગ્દર્શન થવાથી અતીન્દ્રિય આનંદનો સ્વાદ આવે છે. (જ્યારે) સાચા મુનિ જે સાચા સંત છે; એને તો પર્યાયમાં અતીન્દ્રિય આનંદની ભરતી આવે છે. સ્વભાવમાં અતીન્દ્રિય આનંદનો દરિયો ભર્યો પડ્યો છે. તે મુનિદશામાં તો પર્યાયમાં આનંદનો છોળમછોળ (હોય છે). સમ્યગ્દર્શન

થવાથી અતીન્દ્રિય આનંદની ભરતી આવે છે. છોળમછોળ અતીન્દ્રિય આનંદ ઊછળે છે. સ્વભાવમાં અતીન્દ્રિય આનંદની છોળમછોળ (હોય છે). - એનું નામ મુનિપણું છે. આહા...હા ! ઝીણી વાત, બાપુ ! વર્તમાન (સંપ્રદાયોમાં ચાલતી સ્થિતિ)ની સાથે મેળવતાં આકરી લાગે. પણ વસ્તુ (સ્થિતિ) તો આ છે !

આહા...હા ! (જે) દશ પ્રાણરૂપ જીવત્વ ‘અશુદ્ધ પારિણામિક’ છે તે શુદ્ધ પારિણામિક એટલે દૃષ્ટિ (શ્રદ્ધા)નો વિષય નથી. એ દશ પ્રાણનો - જીવનો (જીવત્વનો) આશ્રય કરવા લાયક નથી. મન, વચન અને કાયની યોગ્યતા, એ પણ આશ્રય કરવા લાયક નથી.

જુઓ ! જે દશ પ્રાણરૂપ જીવત્વ અને અભવ્યત્વ તે પર્યાયાર્થિકનયાશ્રિત હોવાથી એ ત્રણ ભેદ અવસ્થાની દૃષ્ટિએ કહેવામાં આવે છે. એવો અશુદ્ધ પારિણામિક ભાવ પર્યાયમાં છે ખરો. ભવ્યત્વ અને અભવ્યત્વ એ પર્યાયાર્થિક નયાશ્રિત છે. ત્રણે ભેદ પર્યાયના આશ્રયે છે. અભેદ-ત્રિકાળી ભગવાનના સ્વાશ્રયથી તો શુદ્ધ પારિણામિક ભાવ છે. આહા...હા ! આ પર્યાયાર્થિક ત્રણ ભાવ - દશ પ્રાણ, ભવ્યત્વ અને અભવ્યત્વ - આશ્રય કરવા લાયક નથી. - એમ કહે છે. પોતાની પર્યાયમાં ભવ્યત્વ-મોક્ષ થવાની લાયકાત છે એ પર્યાયનો પણ આશ્રય કરવા લાયક નથી.

આહા...હા ! આ શ્લોક ઊંચો બહુ ! જરા સાંભળો તો ખરા. અહીંયાં ૪૫મું ચોમાસું છે. આ શિક્ષણશિબિર ૩૨ વર્ષથી ચાલે છે. પહેલાં છોકરાઓ આવતા હતા. પછી મોટા (પણ) આવવા લાગ્યા. એમાં આ વાત (મૂકી) છે, પ્રભુ ! ભણવામાં આ ભણવું કે : મારી ચીજ છે ત્રિકાળી. (એ) ચીજ આશ્રય કરવા લાયક છે અને જે દશ પ્રાણરૂપ જીવત્વ-ભવ્યત્વ (- અભવ્યત્વ) - એ અશુદ્ધ પારિણામિક ભાવ, પર્યાયાર્થિકનયાશ્રિત છે (તે આશ્રય કરવા લાયક નથી). શુદ્ધ પારિણામિકભાવ, ત્રિકાળ દ્રવ્યાશ્રિત છે; દ્રવ્યાર્થિકનયનો વિષય છે; અર્થાત્ ત્રિકાળી શુદ્ધ પારિણામિક ભાવ ‘દ્રવ્યાર્થિકનય’નો વિષય છે અને દશ પ્રાણ, ભવ્યત્વ અને અભવ્યત્વ - એ ‘પર્યાયનય’નો વર્તમાન વિષય છે અને દશ પ્રાણ, ભવ્યત્વ અને અભવ્યત્વ - એ ‘પર્યાયનય’નો વર્તમાન વિષય છે, માટે તે હેય છે. પર્યાયનયનો વિષય છે....‘છે’ (ખરો); પણ જેને સમ્યગ્દર્શન પ્રગટ કરવું હોય, એને એનું લક્ષ છોડવું પડશે !

આહા...હા ! આવી વાત છે, બાપુ ! શું થાય ? બહારની પ્રવૃત્તિ અને ક્રિયાકાંડમાં (લોકો) ઘેરાઈ ગયા અને એને માને (ધર્મ) ! - એમાં ‘આ’ વાત !! આહા...હા ! આગળ આવશે હજી : ‘પ્રભુ તો નિષ્ક્રિય છે. મોક્ષના પરિણામની ક્રિયાથી રહિત છે’ આગળ આવશે, યોગીન્દ્રદેવની ગાથા : ‘મોક્ષનો માર્ગ અને મોક્ષની પર્યાયથી પ્રભુ તો નિષ્ક્રિય છે. એ પરિણામની ક્રિયા એમાં નથી, એવો દ્રવ્યસ્વભાવ છે;’ આહા....હા ! આકરી વાત છે, ભાઈ !

‘(જે દશ પ્રાણરૂપ જીવત્વ અને ભવ્યત્વ-અભવ્યત્વદ્વય) તે પર્યાયાર્થિકનયાશ્રિત હોવાથી ‘અશુદ્ધ પારિણામિકભાવ સંજ્ઞાવાળાં (છે).’ જુઓ ! પહેલાં એ કહ્યું હતું કે : શુદ્ધ દ્રવ્યાર્થિકનયાશ્રિત સ્વભાવભાવ ત્રિકાળ નિરાવરણ અને શુદ્ધ પારિણામિક ભાવ સંજ્ઞાવાળું જાણવું. એનું નામ શુદ્ધ પારિણામિક (ભાવ) (છે). (હવે કહ્યું કે :) આ દશ પ્રાણ, ભવ્યત્વ અને અભવ્યત્વ એ અશુદ્ધ પારિણામિક નામવાળાં છે. પર્યાયાર્થિકનયના ત્રણ ભેદ, એ અશુદ્ધ પારિણામિક ભાવ નામવાળાં

છે.

આવો માર્ગ !! કોઈ દી સાંભળ્યો ન હોય. આ ચીજ શું કહે છે, બાપુ ? આ તો જ્યસેનાચાર્યદેવની ટીકા હજાર વર્ષ પહેલાંની છે. દિગંબર મુનિ જ્યસેનાચાર્ય, જગત પાસે જાહેર કરે છે. પ્રભુનો ઢંઢેરો એવો છે કે : પ્રભુ ! દ્રવ્યાર્થિકનયનો વિષય જે શુદ્ધ પારિણામિક નામવાળો છે, એ સમ્યગ્દર્શનનો વિષય છે અને આ અશુદ્ધ ભાવ પર્યાયનયનો વિષય છે, એ સમ્યગ્દર્શનનો વિષય નથી. એના આશ્રયથી સમ્યગ્દર્શન થતું નથી. એના આશ્રયથી તો રાગ ઉત્પન્ન થાય છે. એ સંસાર છે. સમજાય છે કાંઈ ? થોડું થોડું સમજવું. પ્રભુ ! આ તો વીતરાગ ત્રણલોકના નાથ તીર્થકરદેવનાં પેટ છે. સૂક્ષ્મ વિષય છે આ. આહા....હા ! પ્રભુ ! શું કહીએ ?

આ પારિણામિકના બે ભેદ : એક શુદ્ધ પારિણામિક (એટલે વસ્તુસ્વરૂપ), અને એક પર્યાયસ્વરૂપ. વસ્તુ-સ્વરૂપ જે ત્રિકાળ છે, એને 'શુદ્ધ પારિણામિક ભાવ' (કહેવામાં આવ્યો છે) અને પર્યાયમાં જે દશ પ્રાણ (- પાંચ ઇન્દ્રિયો, મન, વચન, કાયા, શ્વાસ અને આયુષ્ય); ભવ્યત્વ અને અભવ્યત્વ - એ ત્રણ ભેદ છે, તે પર્યાયાર્થિકનયનો વિષયક (છે) એને 'અશુદ્ધ પારિણામિક (ભાવ) કહેવામાં આવ્યો છે.' આહા...હા ! આવી ભાષા !!

પ્રશ્ન : 'અશુદ્ધ' કેમ કહો છો ? પાંચ ઇન્દ્રિય, મન, વચન, કાયા, શ્વાસ, આયુષ્ય; ભવ્યપણું અને અભવ્યપણું - એને તમે 'અશુદ્ધ' કેમ કહો છો ? ભવ્યપણું અને અભવ્યપણું એ તો 'પર્યાય'નયનો વિષય છે, (એમ કહેવું) અને એક કોર 'જૈનસિદ્ધાંતપ્રવેશિકા'માં એમ કહેવું કે : ભવ્યત્વ આત્માનો 'ગુણ' છે. તો એ 'અશુદ્ધ' કેમ ? દશ પ્રાણ-ભવ્યત્વ-અભવ્યત્વને 'અશુદ્ધ પારિણામિક' કેમ કહ્યું ? પર્યાયનયનો વિષય છે ને.....! - એને અશુદ્ધ પારિણામિક કેમ કહ્યો ? (તો કહે છે કે :)

આહા....હા ! સંસારીઓને શુદ્ધ નયથી નથી. શું કહે છે ? કે : સંસારી પ્રાણીને શુદ્ધ નયથી દશ પ્રાણ અને ભવ્યત્વ-અભવ્યત્વ નથી. આહા....હા ! સાંભળ તો ખરો પ્રભુ ! સંસારી જીવને શુદ્ધ નયથી અંદરમાં એ છે જ નહીં. આ સંસારી જીવને શુદ્ધ નયનો વિષય કરવાથી એમાં દશ પ્રાણ, ભવ્યત્વ અને અભવ્યત્વ છે જ નહીં. 'ભવ્યત્વ' (પણ) નથી. ગજબ વાત છે !

'જૈનસિદ્ધાંત પ્રવેશિકા'માં 'ભવ્યત્વ'ને જીવનો ગુણ કહ્યો છે. છે તો (એ) પર્યાયનયનો વિષય. જો 'ગુણ' હોય તો એનો નાશ થતો નથી. સિદ્ધમાં 'ભવ્યત્વ' રહેતું નથી !

અશુદ્ધ પારિણામિક ભાવ સંસારીને છે. એને 'અશુદ્ધ' કેમ કહ્યું કે : શુદ્ધ નયનો વિષય, જે વસ્તુ છે એમાં, એ (જીવત્વ, ભવ્યત્વ, અભવ્યત્વ) એને (સંસારીને પણ) નથી. શુદ્ધ નયથી દૃષ્ટિએ જ્યારે સંસારીએ આત્મા જાણવામાં આવે છે ત્યારે એ 'આત્મા'માં એ ત્રણે અશુદ્ધ પારિણામિક ભાવ નથી. અરે ! આવી વ્યાખ્યા !! સંસારીને શુદ્ધ નયથી (એ ત્રણેયનો અભાવ છે). અનંત સંસારી પ્રાણી હો....અરે ! અભવ્ય જીવ હો, એમાં અભવ્યપણાની પર્યાય તો પર્યાયમાં છે. ભવ્યપણું એ પણ પર્યાયમાં છે. (વસ્તુમાં નથી). આહા...હા !

ભગવંત ! એક વાર સાંભળ તો ખરો....પ્રભુ ! તારા ઘરની વાત. બહારની ક્રિયા-કષ્ટ કરવાથી લાભ થતો હોય, તો અનંત વાર એમ કર્યું છે. અનંત વાર વનવાસમાં રહ્યો, કાયાકલેશ (કર્પા). - (એ) બધાં બાળપ્રત ને બાળતપ છે. એવો પાઠ છે. અંદર ભગવાન પૂર્ણાનંદના નાથના અવલંબન

વિના અને સમ્યગ્દર્શન વિના, એ બધાં બાળવ્રત ને બાળતપ છે. અરે....રે ! વાણિયાને ધંધા આડે નવરાશ ન મળે એટલે નિર્ણય ક્યારે કરે ? એકાદ કલાક દેરાસર કે ઉપાશ્રયે જાય, જ્યાં જઈ બેસે, એમ ભક્તિ કરીને, ઊઠીને જતો રહે; એમાં શું આવ્યું ? સત્ય શું છે ? - એના નિર્ણયની કુરસદ નથી. બહારની પ્રવૃત્તિ આડે કુરસદ નથી કે અંદર શું ચીજ છે ?

અહીં કહે છે કે : સંસારી જીવને, શુદ્ધ નયથી, એ દશ પ્રાણરૂપ જીવત્વ અને ભવ્યત્વ-અભવ્યત્વ, આત્મામાં છે જ નહીં. આહા...હા ! 'શુદ્ધ નય'નો વિષય જે ભગવાન આત્મા, એમાં એ દશ પ્રાણ, ભવ્ય અને અભવ્યપણું અંદર છે જ નહીં. અભવ્ય(ત્વ) અને ભવ્ય(ત્વ) એ તો 'પર્યાય'નો વિષય છે. દશ પ્રાણ - મન, વચન, કાયા, (શ્વાસ, આયુષ્ય); અને પાંચ ઇન્દ્રિયોનો વિકાસ - ભાવેન્દ્રિય - એ પણ 'પર્યાયનય'નો વિષય છે; 'અશુદ્ધ પારિણામિકભાવ'નો વિષય છે. એ 'ચૈતન્ય'નો વિષય નથી.

આહા...હા ! આવી વાતો વાળો જૈનધર્મ !! હવે નવરાશ ન મળે. ગામડામાં અને શહેરમાં આખો દી બહારની પ્રવૃત્તિ....એમાં માંડ (જાય) સાંભળવા (પણ) એવું (સત્ય) મળે નહીં અને જિંદગી (એમ ને એમ) ચાલી જશે, બાપા ! આહા...હા ! આયુષ્ય પૂરું થાય એટલે જાય ચોર્યાશીમાં રખડવા. એ કીડા-કાગડા-કૂતરા, નરક ને નિગોદના ભવ....બાપુ ! અનંતા કર્યા અને જ્યાં સુધી આ મિથ્યાત્વ ભાવ છે તે મિથ્યાત્વના ગર્ભમાં અનંતા ભવ કરવાની તાકાત છે. બીજી ક્રિયા લાખ કરે, વ્રત ને તપ; પણ એ 'ધર્મ છે' એમ માનવાવાળા મિથ્યાત્વપણાના (ભાવના) ગર્ભમાં અનંત ભવ કરવાની તાકાત છે. એ તો અહીં કહ્યું ને કે : 'મિથ્યાત્વ તે જ સંસાર છે.' એ રાગ-ક્રિયા -દયા, દાન, વ્રતની ક્રિયા - મારી છે અને એનાથી મને લાભ થશે, તેમ જ હું પંચ મહાવ્રત પાળું છું, તો એનાથી મને લાભ થશે (એવી માન્યતા) એ મિથ્યાત્વ છે. એ મિથ્યાત્વ તે જ સંસાર છે. આહા...હા...હા ! આવી વાત, પ્રભુ ! સંતો કરુણા કરીને જગતને જગાડે છે. રાગ અને નિમિત્ત પ્રવૃત્તિ પર છે, (એમાં) ભગવાન ! તું લૂટાઈ જાય છે ! સમજાણું કાંઈ ?

એ 'અશુદ્ધ પારિણામિક' નામવાળા (દશ પ્રાણરૂપ જીવત્વ, ભવ્યત્વ, અભવ્યત્વ) એનો 'શુદ્ધ નય'થી અભાવ હોવાથી સંસારીઓને નથી. છેલ્લો શબ્દ લેવો : 'સંસારીઓને 'શુદ્ધ નય'થી અને સિદ્ધોને તો 'સર્વથા' જ દશ પ્રાણરૂપ જીવત્વનો અને ભવ્યત્વ-અભવ્યત્વદ્વયનો અભાવ હોવાથી' અર્થાત્ સિદ્ધોને તો સર્વથા જ દશ પ્રાણરૂપ જીવત્વનો, ભવ્યત્વનો અને અભવ્યત્વનો અભાવ હોવાથી, (તથા) શુદ્ધ નયની દૃષ્ટિથી દશ પ્રાણ, ભવ્યત્વ, અભવ્યત્વનો સંસારી પ્રાણીઓમાં પણ અભાવ છે.

આહા...હા ! સમજાય છે કાંઈ ! ઝીણી વાત છે, ભગવાન ! પણ તારા ઘરની વાત છે. નાથ ! આહા...હા ! પ્રભુ ! તું કોણ છો ? કોને આત્મા કહેવો ? (તો) કહે છે : એ આત્મા પરમ પારિણામિક સ્વભાવભાવ છે; તેને આત્મા કહીએ છીએ. આવ્યું હતું ને...! 'નિયમસાર' ૩૮ ગાથામાં (કે :) ખરેખર આત્મા તો એને કહીએ. પર્યાયમાં ચાર જ્ઞાન આદિ છે. તોપણ (તે) આત્મા નથી. તે (આત્મા) તો પર્યાય વિનાનો છે. અરે ! કેવળજ્ઞાનની પર્યાય પણ વ્યવહારઆત્મા છે. ત્રિકાળી વસ્તુ, જે ભગવાન પૂર્ણાનંદનો નાથ - એ નિશ્ચયઆત્મા - ખરો આત્મા તે છે.

આહા...હા ! આવી વાતો છે !! કેટલાકે તો જિંદગીમાં સાંભળી પણ ન હોય. અને કોણ જાણે....આ તો નિશ્ચયની વાતો ! અમારે તો વ્યવહાર જોઈએ બધો ! (પણ) 'આ' વ્યવહાર છે ને....! (પણ) વ્યવહાર કરીને તેની કર્તાબુદ્ધિ તે મિથ્યાત્વ છે. એ દયા, દાન અને વ્રતનાં પરિણામના 'કર્તા થવું' એ પણ મિથ્યાદૃષ્ટિ છે અને એ મિથ્યાત્વ તે જ સંસાર છે. બહારથી નગ્ન અને ત્યાગી થયો પણ અંદરમાં રાગની-પુણ્યની ક્રિયા, વ્યવહારની ક્રિયા, તપની-ઉપવાસની ક્રિયા 'એ ધર્મ છે' એવું માનવાવાળો, મિથ્યાદૃષ્ટિ છે.

શુદ્ધ નયથી દશ પ્રાણ અને ભવ્યત્વ-અભવ્યત્વનો અંતરમાં - અંદર આત્મામાં અભાવ છે. અર્થાત્ સંસારીઓને અંતરાત્મામાં શુદ્ધ નયથી (એ ત્રણેનો) અભાવ છે. પર્યાયમાં ભલે હો. આહા...હા ! સમજાણું કાંઈ ? શુદ્ધ નયથી સંસારીઓને - 'શુદ્ધ નય'થી એક વાત, અને સિદ્ધોને તો 'સર્વથા' જ વર્તમાનમાં દશ પ્રાણરૂપ જીવત્વ, ભવ્યત્વ, અને અભવ્યત્વનો અભાવ અર્થાત્ સિદ્ધોને તો પર્યાયમાં પણ (એ) ત્રણેયનો અભાવ છે અને સંસારી પ્રાણીને દ્રવ્યમાં - ત્રિકાળીમાં એ (ત્રણેનો) અભાવ છે. સમજાણું કાંઈ ?

આહા...હા ! આવો ઉપદેશ !! દિગંબર સંતોએ તો જગતને જગાડ્યું છે....જાગ રે નાથ ! જાગ. ત્રણ લોકનો નાથ પરમાત્મા પ્રભુ તું છો ! રાગની ક્રિયા અને નિમિત્તની ક્રિયામાં તું સૂઈ ગયો છે (ત્યાં) તારા પ્રાણનો નાશ થાય છે. પર્યાયમાં નાશ થાય છે....હો ! દ્રવ્યનો તો નાશ ક્યારેય થતો નથી. આ પર્યાયમાં ઘા વાગે છે, પ્રભુ ! જેમ છરા વાગે એમ રાગની - દયા-દાન-વ્રત-ભક્તિની - ક્રિયા મારી છે (એવી માન્યતાથી) પ્રભુ ! તારી પર્યાયમાં છરા વાગે છે, ઘા વાગે છે.

સંસારી પ્રાણીઓને શુદ્ધ નયથી દશ પ્રાણ નથી અને ભવ્યત્વ-અભવ્યત્વ આદિ પણ નથી. સમજાણું કાંઈ ? ભાઈ ! સમજવાની ચીજ 'આ' છે ! ભાઈ-બાપા ! બાકી તો હેરાન થઈ ગયો. પાંચ-છ કરોડ (રૂપિયા હોય તો) એમાં (આત્મામાં) શું આવ્યું ? અરે ! એ એમ માનશે કે 'અમે શેઠ છીએ', (પણ) 'શેઠ કહેવાય' એમાં હેઠ ઊતરી જશે.

પ્રભુ તો કહે છે કે : આત્મા તો અંદર દશ પ્રાણ રહિત (છે). શુદ્ધ નયની દૃષ્ટિથી અર્થાત્ સમ્યગ્દર્શનની દૃષ્ટિના વિષયથી, એ દશ પ્રાણ - પાંચ ઇન્દ્રિયો-ભાવેન્દ્રિયો, મન, વચન, કાયા, (શ્વાસ, આયુષ્ય) - જેમાં નથી, એવો અકાયિકશરીર ભગવાન આત્મા (છે) ! સંસારી પ્રાણીઓને પણ અંતરમાં, અંતરની દૃષ્ટિમાં વિષયમાં એ (દશ પ્રાણ) નથી અને સિદ્ધોને તો (એ) વર્તમાન પર્યાયમાં પણ નથી.

- શું કહ્યું ? એ સમજાણું ? (કે :) સંસારી પ્રાણીને અંદરમાં, અંતર દ્રવ્યસ્વરૂપ જે ભગવાન પૂર્ણાનંદનો નાથ (વિદ્યમાન છે), જે સમ્યગ્દર્શનનો વિષય છે, એમાં એ દશ પ્રાણ - પાંચ ઇન્દ્રિયો, મન, વચન, કાયા, શ્વાસ અને આયુષ્ય - છે જ નહીં અને ભવ્યત્વ-અભવ્યત્વ પણ અંદરમાં નથી. આહા...હા ! ગજબ વાત છે !!

એક જણાએ એ પ્રશ્ન કર્યો હતો (કે :) 'જૈનસિદ્ધાંતપ્રવેશિકા'માં તો 'ભવ્યત્વ'ને ગુણ કહ્યો છે, તો (શું) ગુણનો નાશ થાય છે ? બાપુ ! એ 'ગુણ'નો અર્થ : 'પર્યાયની યોગ્યતા' છે. એ

ભવ્યજીવની યોગ્યતા છે, અભવ્યની યોગ્યતા નથી. પણ દ્રવ્યસ્વભાવ તો બન્નેના સરખા છે. 'સિદ્ધસમાન સદા પદ મેરો' - આવે છે.....! 'ચેતનરૂપ અનૂપ અમૂરતિ, સિદ્ધસમાન સદા પદ મેરો ! મોહ મહાતમ આતમ અંગ, ક્રિયૌ પરસંગ મહા તમ ઘેરૌ ॥ ગ્યાનકલા ઉપજી અબ મોહિ, કહો ગુન નાટક આગમ કેરૌ ।' આહા...હા ! તાત્ત્વિક સાધન કરીને શરીરરહિત થઈ જાય છે.

એ અહીં કહે છે : અશુદ્ધ પારિણામિક સંજ્ઞાવાળા ભાવને 'અશુદ્ધ' કેમ કહ્યો ? કે : સંસારી જીવને દ્રવ્યદૃષ્ટિમાં - દ્રવ્યમાં એ ('અશુદ્ધ પારિણામિક' સંજ્ઞાવાળા ભાવ) છે જ નહીં, માટે (એને) 'અશુદ્ધ' કહ્યો અને સિદ્ધોને તો વર્તમાન પર્યાયમાં પણ નથી માટે એને 'અશુદ્ધ' કહ્યો. 'અશુદ્ધ પારિણામિક' કેમ કહ્યો ? - દશ પ્રાણ, ભવ્યત્વ-અભવ્યત્વદ્વય પણ 'અશુદ્ધ' પારિણામિક (ભાવ) છે. સંસારી જીવની દૃષ્ટિ (જો) અંદર (સ્વભાવને) જુએ, તો વસ્તુમાં એ ભવ્ય-અભવ્ય અને દશ પ્રાણ છે જ નહીં. એ તો પર્યાયમાં છે; અંદર (વસ્તુ)માં છે જ નહીં અને સિદ્ધમાં તો પર્યાયમાં (પણ) નથી. દ્રવ્યમાં તો બધાયને નથી. આહા...હા ! અભવી જીવ હો કે ભવી....પણ એના દ્રવ્યમાં તો એ દશ પ્રાણ, ભવ્યત્વ અને અભવ્યત્વપણું છે જ નહીં. ભવ્યપણું પણ સિદ્ધમાં તો નથી, એમ કહે છે. (સિદ્ધની) પર્યાયમાં પણ ભવ્યપણું નથી. કેમકે : મોક્ષે જવાની લાયકાત, તો પ્રગટ થઈ ગઈ. હવે 'ભવ્યત્વ' ક્યાં રહ્યું ? સમજાણું કાંઈ ?

આહા...હા ! દિગંબર સંતો ભાવલિંગી-અંતરના અનુભવીઓ, જેને અતીન્દ્રિય આનંદ ઊછળે છે, એનું આ લખાણ છે ! જગતને બેસવું બહુ કઠણ.

'જીવત્વનો અને ભવ્યત્વ-અભવ્યત્વદ્વયનો અભાવ હોવાથી' - કોને ? (કે :) સંસારી પ્રાણીઓને 'શુદ્ધ નય'થી 'દ્રવ્ય'માં નથી; અને સિદ્ધોને 'દ્રવ્ય'માં તો નહીં પણ 'પર્યાય'માં પણ નથી. 'સર્વથા' શબ્દો લીધો છે ને....? સંસારીઓને દ્રવ્યમાં નથી અને સિદ્ધોને પર્યાય અને દ્રવ્ય બન્નેમાં નથી. આહા...હા !

'સમ્યગ્દર્શન'નો વિષય બતાવવા માટે 'આ' વાત ચાલે છે. પ્રથમ સમ્યગ્દર્શન શું ચીજ છે ? એ અનંત કાળમાં ક્યારે ય સાંભળી નથી. પ્રગટ કરી નથી અને સમ્યગ્દર્શન હોય તો કેવી દશા થાય છે ? એની પ્રરૂપણા - ઉપદેશ કેવો હોય છે ? (ખબર નથી). સમ્યગ્દર્શનનો ઉપદેશમાં એવો ઉપદેશ ક્યારેય ય ન આવે કે - વ્રત ને તપસ્યા કરતાં, શુભ ભાવ કરતાં કરતાં કલ્યાણ થઈ જાય ! એવો ઉપદેશ આવે નહીં અને (જો) એવો ઉપદેશ આવે તો તે સમ્યગ્દર્શન નથી. તે તો મિથ્યાદૃષ્ટિ છે. કેમકે : અશુદ્ધ પ્રાણ જે રાગાદિ છે, એનાથી અંતરમાં શુદ્ધ સ્વભાવનો લાભ થશે; જે ભાવ અંતરમાં નથી, એ ભાવથી અંતરનો લાભ થશે; - (તે) ભ્રમ છે. સમજાણું કાંઈ ?

'અલિંગગ્રહણ'ના 'પ્રવચનસાર' ગાથા-૧૭૨માં ૨૦ બોલ છે ને....? 'અલિંગગ્રહણ' - છ અક્ષર, પણ ૨૦ બોલ છે ! એમાં પહેલો બોલ એવો લીધો છે કે : ઇન્દ્રિયનો વિષય આત્માનો નથી. ઇન્દ્રિયથી જાણવામાં આવે એ આત્મા નથી. ઇન્દ્રિયનું પ્રત્યક્ષપણું એ આત્મા નથી અને બીજા દ્વારા, અનુમાન દ્વારા જણાય એવો ય એ નથી અને એ આત્મા પોતે અનુમાન કરે ને જણાય,

એમ પણ નથી. ત્યારે છઠ્ઠા બોલમાં એમ લીધું કે : પોતાના સ્વભાવથી જાણવામાં આવવાવાળો પ્રત્યક્ષ જ્ઞાતા છે.

બધાં વ્યાખ્યાન થઈ ગયાં છે. વ્યાખ્યાન બહાર પડશે. એમાં આ બધું આવશે : ૪૭ નય, ૪૭ શક્તિ, ૬ અવ્યક્ત - ૪૮મી ગાથા, અલિંગગ્રહણના ૨૦ બોલ, શ્રીમદ્ના (૧૦ બોલ) એક દ્રવ્ય બીજા દ્રવ્યમાં નથી, એ વગેરે છે. એ બધાં વ્યાખ્યાન ચાર માસનાં છે; એ આવશે.

અહીં કહે છે : 'ભવ્યત્વ' પણ દ્રવ્યસ્વભાવમાં નથી. ગજબ વાત છે !! એક કોર 'ભવ્યત્વ'ને 'જૈનસિદ્ધાંતપ્રેવશિકા'માં ગુણ કહે. એનો તો પ્રશ્ન ઊઠ્યો (કે) ગુણ છે, તો સિદ્ધમાં (તે) નથી, તો 'ભવ્યત્વ' ગુણ કેવી રીતે રહ્યો ? પણ બાપુ ! એ 'ગુણ' નથી. ભાઈ ! એ 'પર્યાયની યોગ્યતા' છે. ભવ્યમાં પર્યાયની યોગ્યતા છે. અભવ્યમાં (તેવી) પર્યાયની યોગ્યતા નથી. દ્રવ્ય તો એમ જ છે. (અર્થાત્) દ્રવ્યમાં તો ભવ્ય અને અભવ્ય પર્યાયની યોગ્યતા અંદરમાં નથી, એવી ચીજ છે ! 'જૈનસિદ્ધાંત પ્રેવશિકા'માં 'ભવ્યત્વ'ને 'ગુણ' કહ્યો છે, એ ગુણનો અર્થ ત્યાં 'પર્યાય' લેવો. ભવ્યત્વ એક પર્યાય છે. એ પર્યાયનો તો સિદ્ધમાં નાશ થઈ જાય છે. સિદ્ધમાં ભવ્યત્વ નથી. ભવ્યપણું સિદ્ધમાં નથી. જેને મોક્ષ થવા લાયક 'ભવ્યપણું' છે, એ તો મોક્ષે ગયા; તો એ ભવ્યત્વપણું ક્યાં રહ્યું ? મોક્ષ થવા લાયક છે તો મુક્ત થઈ ગયા, (તો પછી) 'મોક્ષ થવા લાયક છે' એવું ભવ્યપણું (ક્યાં) રહ્યું ?

જિજ્ઞાસા : એ ક્યાં ગુણની પર્યાય છે ?

સમાધાન : અદ્વરથી પર્યાય છે. આહા...હા ! એક ઠેકાણે તો ચાલ્યું છે : કર્મમાં જ્યારે વિકાર થાય છે - કર્મની પર્યાય; ક્યા ગુણની પર્યાય વિકાર(રૂપ) થઈ છે ? એમ કહે છે કે : પર્યાયનો સ્વભાવ છે. એ ગુણ નથી. એવો પાઠ 'ચિદ્વિલાસ'માં છે. (શ્રોતા :) કેવો પાઠ છે ? (ઉત્તર :) એ એમ કે : કર્મની પર્યાય ક્યા ગુણની પર્યાય છે; ગુણ છે કે નહીં કોઈ ? કર્મની પર્યાય છે, (તો) પરમાણુ છે એમાં (એવો) ગુણ છે ? કે : ગુણ નથી. કર્મની પર્યાય અદ્વરથી થાય છે. બે બોલ છે. આત્માની પર્યાયમાં (જે) વિકાર થાય છે, તો વિકારનો કોઈ ગુણ છે અંદર ? કે : ના. પર્યાયમાં વિકાર તો, ગુણ વિના, અદ્વરથી થાય છે. આહા...હા ! વિકાર(રૂપ) પર્યાય ક્યા ગુણની ? કે : ગુણ તો બધા નિર્મળ છે. એની પર્યાયમાં (વિકાર) ક્યાંથી આવે ?

જિજ્ઞાસા : અત્યાર સુધી તો (આપશ્રીથી) બે પર્યાય નવી નીકળી - 'કમબદ્ધપર્યાય' અને 'કારણશુદ્ધપર્યાય', પણ (હવે) આ 'અદ્વરપર્યાય' નવી નીકળી ?

સમાધાન : 'કારણ શુદ્ધ પર્યાય' એ તો ત્રિકાળી છે. છે નવી, બાપુ ! કારણ શુદ્ધ પર્યાય (વિષે) બે હજારની સાલમાં ઘણી સ્પષ્ટતા કરી હતી. ઝીણી વાત છે, પ્રભુ ! જેમ શુદ્ધ ચૈતન્ય ધ્રુવ નિત્ય છે; એની પર્યાયમાં પણ 'કારણ પર્યાય' ધ્રુવ-ઉત્પાદ-વ્યય વિનાની કારણ પર્યાય - ત્રિકાળ છે. આહા...હા ! સાંભળ્યું ય નથી ક્યારેય - કારણ પર્યાય અને કમબદ્ધપર્યાય. એ નવી વાત છે. ૩૫ વર્ષ પહેલાં કારણ પર્યાયને સ્પષ્ટ કરી છે. એ બધી વાત 'નિયમસાર'ની ૧૫મી ગાથામાં છે. જુઓ ! કે - આ આત્મા જે છે, એ વિકારરહિત છે, કર્મરહિત છે; પણ એ ધ્રુવ છે અને ધ્રુવની પર્યાયમાં પણ એક કારણ પર્યાય ધ્રુવ છે. ઉત્પાદ-વ્યય વિનાની એ કારણ પર્યાય

ધ્રુવ છે. 'નિયમસાર' શાસ્ત્રમાં છે. એવું બીજે નથી. આ તો વીતરાગની વાણી છે, ભાઈ ! 'કારણ શુદ્ધ પર્યાય' એ ત્રિકાળી (આત્મા) નહીં. ત્રિકાળી ખરી, પણ પર્યાયમાં ત્રિકાળી. આહા...હા ! સમજાણું કાંઈ ?

જિજ્ઞાસા : પર્યાય, એ ત્રિકાળી કેમ ?

સમાધાન : ત્રિકાળી પર્યાય ધ્રુવ. જેમ સમુદ્ર છે - નકશો બનાવાયો હતો ત્યાં (સ્વાધ્યામંદિર, સોનગઢમાં) છે હજી. બહાર પાડવો હતો. બે પંડિતોને પૂછ્યું હતું.... પણ (તેમને) કાંઈ ખબર નહીં. (પંડિતોએ) કહ્યું કે : 'કારણ પર્યાય તો આત્માની વાત છે. આત્માનો ત્રિકાળી સ્વભાવ છે.' બાપુ ! અહીં એ વાત નથી. 'આ તો પર્યાય છે.' તો તેમણે એમ કહ્યું કે : 'પારિણામિકભાવની પર્યાય છે, શુદ્ધ પારિણામિક ભાવની પર્યાય છે.' એ (કારણ પર્યાયની) વાત ક્યાંથી લીધી, એનો પત્તો (પંડિતોને) લાગ્યો નહીં. જ્યારે ('નિયમસાર' ઉપરનાં પ્રવચનો) ગાથા ૧થી ૧૯ છપાણાં ત્યારે તેમાં એ નકશો છપાવાનો હતો; (પરંતુ) છોડી દીધું બધું. બહારમાં (જ્યાં) આ પંડિતો નહીં સમજે તો બીજાં સાધારણ માણસ સમજશે નહીં. આત્મા જે છે, એ ત્રિકાળી ધ્રુવ છે; તો એની પર્યાય પણ ત્રિકાળી ધ્રુવ છે. કેમકે, ધર્માસ્તિ-અધર્માસ્તિ-આકાશ-કાળ જે છે એનાં દ્રવ્ય પણ પારિણામિક, ગુણ પણ પારિણામિક અને પર્યાય પણ પારિણામિક ભાવે ત્રિકાળ, એક સરખી છે, (તો) આત્મામાં એકસરખી એવી પર્યાય ક્યાં આવી ? રાગાદિ થયા, એમાં વધવટ થાય છે; અને રાગ અનાદિ શાંત રહે છે. પછી રાગ સાદિ અનંત નથી રહેતો; તો પર્યાય એકરૂપ ન રહી. (ધર્માસ્તિ આદિ) ચાર દ્રવ્યમાં તો એકરૂપ પારિણામિકભાવની (પર્યાય) ત્રિકાળી છે; તો આ (જીવ) દ્રવ્યમાં (પણ) ત્રિકાળી એકરૂપ (પર્યાય) હોવી જોઈએ કે નહીં ? સમજાય છે કાંઈ ? એ બધી દલીલ આપી છે. 'નિયમસાર' ૧ થી ૧૯ ગાથાનું પ્રવચનનું એક પુસ્તક છે, એમાં બધું લીધું છે.

એક તો 'ક્રમબદ્ધ'ની (વાત સમજવી) મુશ્કેલ પડી. એક પછી એક, એ જ થવાવાળી થશે, એ ક્રમબદ્ધ. - એ વાત ન બેસે....પરસેવા ઊતરે ! આ વળી 'કારણપર્યાય' પછી બહાર આવી. 'નિયમસાર'માં છે : 'કારણપર્યાય ધ્રુવ છે.' જેમ ધર્માસ્તિ-અધર્માસ્તિની પર્યાય એકસરખી અનાદિઅનંત (છે). પણ આત્મામાં તો આ રાગાદિ છે અને રાગ ઘટી જાય છે, મોક્ષમાર્ગ થાય છે અને મોક્ષ થાય છે, તો પર્યાય એકસરખી ન રહી. (તેથી આત્મામાં પણ) એવી એકસરખી (પર્યાય) હોવી જોઈએ. તો ધ્રુવની સાથે એકસરખી પર્યાય-ઉત્પાદ-વ્યય વિનાની - (છે) એ 'કારણ પર્યાય' ધ્રુવ-અનાદિ અનંત કહેવામાં આવે છે. સૂક્ષ્મ વિષય છે, ભાઈ ! જરી.

અહીં તો કહે છે કે : 'ભવ્ય અને અભવ્યપણું' - એ તો, અંદરમાં જે જીવપણું -વસ્તુપણું-દ્રવ્યપણું છે એમાં તો શુદ્ધ નયના વિષયથી, છે જ નહીં અને સિદ્ધોને તો વર્તમાન (પર્યાય)માં પણ નથી. માટે એને 'અશુદ્ધ પારિણામિક' કહેવામાં આવે છે.

વિશેષ કહેશે.....



પ્રવચન : તા. ૨-૮-૧૯૭૯

‘સમયસાર’ ૩૨૦-ગાથા. એની જ્યસેન આચાર્યની ટીકા છે. અહીં (સુધી) આવ્યું છે. આ આત્માના સ્વરૂપમાં શુદ્ધ જીવત્વશક્તિ છે, એ દ્રવ્યાર્થિકનયનો વિષય છે, એ સત્ય (ભૂતાર્થ) છે. એ શુદ્ધ પારિણામિક ભાવ છે, નિરાવરણ છે. (એને) ‘શુદ્ધ પારિણામિક’ સંજ્ઞાવાળું જાણવું. એ તો બંધ-મોક્ષપર્યાયથી રહિત છે.

પરંતુ (જે) દશ પ્રાણરૂપ જીવત્વ - પાંચ ઇન્દ્રિયો, મન, વચન, કાયા, શ્વાસ અને આયુષ્ય છે, એ છે નહીં, એમ નથી; એ વ્યવહારથી છે. (એને) ‘અશુદ્ધ પારિણામિક’ કહ્યું. દશ પ્રાણરૂપ જીવત્વ, ભવ્યત્વ અને અભવ્યત્વ (એ) પર્યાયાર્થિક નયાશ્રિત હોવાથી અર્થાત્ ત્રણેય પર્યાયાશ્રિત છે, એનો અર્થ વ્યવહારિશ્રત છે. પણ એ વ્યવહારનો વિષય નથી, જૂઠો છે - એમ નથી. સમજાણું કાંઈ ? પર્યાય છે. અશુદ્ધ ભાવ - અશુદ્ધ પારિણામિક ભાવ છે. ભવ્યત્વની લાયકાત છે. અભવ્યત્વની લાયકાત છે. છે એ અશુદ્ધ પારિણામિક ભાવ, છતાં એ વ્યવહારનયનો વિષય છે. પર્યાયનયનો વિષય છે. ‘સર્વ વ્યવહારનો વિષય નથી’ એમ નથી. એ તો ‘ઘીનો ઘડો’ કહેવો, એ અસદ્ભૂતવ્યવહાર. પણ એ ઘડો પર્યાય છે, એ માટીની પર્યાય છે, એ વ્યવહાર છે; એ પર્યાયનયનો વિષય છે. સમજાણું કાંઈ ? આહા...હા ! આવી વાત (બીજે) ક્યાં, પ્રભુ ?

કહે છે કે : જે દશ પ્રાણ છે, એ અશુદ્ધ પારિણામિક ભાવ અર્થાત્ વ્યવહારનયનો વિષય છે. અશુદ્ધ પારિણામિક કહો કે વ્યવહાર કહો. અહીંયાં અશુદ્ધનિશ્ચય કહો કે વ્યવહાર કહો. વ્યવહારનયનો વિષય છે. જેમ ‘ઘીનો ઘડો’ એ વ્યવહાર જૂઠો છે; પણ આ વ્યવહાર જૂઠો નથી. ‘આ’ વ્યવહાર છે ! તે દશ પ્રાણરૂપ જીવત્વ-ભવ્યત્વ-અભવ્યત્વ (એ) પર્યાય નયાશ્રિત છે. પર્યાયનય કહો કે વ્યવહારનય કહો. ‘દ્રવ્ય’ છે એ નિશ્ચયનયનો વિષય છે. ‘પર્યાય’ વ્યવહારનયનો વિષય છે. કોઈ પણ પર્યાય - પહેલાં (જે) ચાર પર્યાયો ઉદય, ઉપશમ, ક્ષયોપશમ અને ક્ષાયિક પર્યાય લીધી, (એ) ચારેય પર્યાયો (પણ) - એ બધો વ્યવહારનયનો વિષય છે. પણ વ્યવહારનયનો વિષય અંદર (દ્રવ્ય)માં છે જ નહીં (- એમ નથી) જેમ ‘ઘીનો ઘડો’ એ તો છે જ નહીં; એમ આ દશ પ્રાણ ને ભવ્ય અને અભવ્યની લાયકાત પર્યાયમાં છે જ નહીં, એમ નથી. સમજાણું કાંઈ ?

તો ‘અશુદ્ધ’ કેમ કહ્યું ? (કે :) સંસારીઓને શુદ્ધ નયથી, અર્થાત્ ત્રિકાળીની દૃષ્ટિથી (એ) દશ પ્રાણ આદિ નથી. એ વ્યવહાર નયથી છે, પર્યાય નયથી છે. પણ ‘ત્રિકાળી’ શુદ્ધ નયનો વિષય હોવાથી ‘અશુદ્ધ પારિણામિક ભાવ’ સંજ્ઞાવાળા એ (ભાવ) સંસારીને ‘શુદ્ધ નય’થી, અને સિદ્ધોને તો ‘સર્વથા’ (નથી). - શું કહે છે ? સંસારીઓને ‘શુદ્ધ નય’થી ભવ્યત્વ, અને અભવ્યત્વ (નથી); પર્યાયમાં છે, અર્થાત્ ભવ્યત્વ અને અભવ્યત્વ એ માત્ર પર્યાયમાં છે. (પરંતુ) શુદ્ધ નયનો વિષય જોતાં, સંસારી જીવમાં પણ દશ પ્રાણ, ભવ્યત્વ અને અભવ્યત્વ એ જે ‘અશુદ્ધ પારિણામિક

ભાવ' જે વ્યવહારનયનો વિષય (છે), તે ત્રિકાળીમાં નથી. આહા...હા ! સંસારીઓને (એ ત્રણેય) શુદ્ધ નયથી નથી. આહા...હા ! સંસારી જીવ ભવ્ય-અભવ્ય છે અને (એને) દશ પ્રાણ છે....'છે' એ અપેક્ષાએ પર્યાયનયનો વિષય છે. (એ) વિષય જૂઠો છે, એમ નથી. જેમ 'ઘીનો ઘડો' જૂઠો છે તેમ આ 'પર્યાયનયનો વિષય' જૂઠો છે - એમ નથી ! નયના અનેક પ્રકાર છે, ભાઈ ! અસદ્ભૂતવ્યવહારનયના વિષયની વાત હતી. આ તો અંતરની પર્યાયનય છે - એની વાત અહીંયાં છે. સમજાય છે કાંઈ ?

કોઈનો પ્રશ્ન છે. એક પત્ર આવ્યો છે ખાનગી. તો એનો ખુલાસો સમજી લો ! (પ્રશ્ન :) એણ કે : વ્યવહારનયને તો સર્વથા જૂઠો કહ્યો ને ? (ઉત્તર :) કઈ અપેક્ષાએ (જૂઠો) કહ્યો....ભાઈ ! ઘાતીકર્મ પોતાની (આત્માની) પર્યાયને ઘાતે છે, એ અસદ્ભૂતવ્યવહાર(- કથન) છે. પણ પોતાની પર્યાયનો ઘાત પોતાનાથી થાય છે, એ પર્યાયનયનો વિષય છે. એ વ્યવહારનયનો વિષય છે. કારણ કે : (ઉદય-ઉપશમાદિ જે) ચાર પર્યાય લીધી, તે વ્યવહારનયનો વિષય (છે). ક્ષાયિકભાવ (પણ) વ્યવહારનયનો વિષય (છે). તો 'વ્યવહારનયનો વિષય નથી' એમ નથી. 'ઘીનો ઘડો' જેમ જૂઠો છે, તેમ 'ક્ષાયિકભાવ' - વ્યવહારનયનો વિષય 'જૂઠો' છે, એમ નથી.

એક (મુમુક્ષુ) નો પત્ર આવ્યો છે. નામ-ઠામ નથી લખ્યું. 'એક શોધક' એમ કરીને ખાનગી પત્ર આવ્યો છે. છે અંદર (સભામાં) બેઠા છે. કે - વ્યવહાર જૂઠો.... જૂઠો કરીને શું આ બધું એકાંત થઈ ગયું બહુ....! - ભાઈ ! વ્યવહાર તો એ ('ઘીનો ઘડો,') આ જૂઠો (છે); પણ 'પર્યાય'એ જૂઠો વ્યવહાર નથી. સમજાણું કાંઈ ? 'વ્યવહાર જૂઠો છે' તો એ ક્યો વ્યવહાર જૂઠો છે ? કે : 'પોતાની (આત્માની) પર્યાયને ઘાતીકર્મ ઘાતે છે,' એ વ્યવહાર જૂઠો છે. પણ 'પોતાની પર્યાયમાં ઘાત થાય છે' એ જૂઠો નથી. - એ છે !

જિજ્ઞાસા : કેટલાક વ્યવહાર સાચા છે અને કેટલાક વ્યવહાર જૂઠા છે ?

સમાધાન : બધો વ્યવહાર છે. સદ્ભૂતવ્યવહાર છે અને અસદ્ભૂતવ્યવહાર છે. 'અધ્યાત્મનય'માં આત્મામાં જે રાગ આવે છે, તે જાણવામાં આવે - એને અસદ્ભૂત ઉપચારવ્યવહારનય કહે છે અને એ રાગ વખતે જે સૂક્ષ્મ (- અબુદ્ધપૂર્વકનો) રાગ ખ્યાલમાંથી નથી આવતો, (કેમકે) ઉપયોગ સ્થૂળ છે, સમકિતીનો પણ ઉપયોગ સ્થૂળ છે (તેથી તેવો) રાગ ખ્યાલમાં નથી આવતો, એ રાગ અસદ્ભૂત અનુપચાર છે. પણ (એ વ્યવહાર) છે ! આ અસદ્ભૂત અને સદ્ભૂત વ્યવહારનયના બે-બે ભેદ છે. આ તો હજી અધ્યાત્મના (નયની વાત છે)....હો ! આગમના નય તો વળી ઘણા (ભેદ-પ્રભેદવાળા) છે. આગમના નય તો પરને પણ વ્યવહાર કહે છે. આ (પોતાની પર્યાય) તો અધ્યાત્મના નય (છે).

એ અહીંયાં કહે છે : એ 'અશુદ્ધ પારિણામિક' કેમ ? કે : સંસારીઓને દશ પ્રાણ છે, ભવ્યત્વની પર્યાય છે, અભવ્યત્વની પર્યાય છે; એ 'વ્યવહારનય'થી છે. અશુદ્ધ પારિણામિક કહો કે વ્યવહારનય કહો....પણ 'છે' પર્યાયનયથી ! (તે) પર્યાયનયાશ્રિત હોવાથી અશુદ્ધ પારિણામિક ભાવ સંજ્ઞાવાળા છે. 'અશુદ્ધ પારિણામિકભાવ' છે ! એનો વિષય છે ! જેમ 'ઘીનો ઘડો'નો વિષય નથી, જૂઠો છે; તેમ 'આ જૂઠો છે' એમ નથી. સમજાણું કાંઈ ?

આહા...હા ! 'સિદ્ધોને સર્વથા જ' (અશુદ્ધ પારિણામિક ભાવ નથી). અર્થાત્ સિદ્ધોને તો (એ) દ્રવ્યમાં પણ નથી અને પર્યાયમાં પણ નથી. (પરંતુ) સંસારી પ્રાણીઓને ભવ્યત્વની યોગ્યતા અને અભવ્યત્વની યોગ્યતા છે. એ પર્યાયનયનો 'વિષય' છે; સિદ્ધોને 'એ' નથી અને સંસારીઓને 'શુદ્ધનયે' નથી. અર...ર ! આટલું બધું (સમજવું) હવે ! જીવત્વ, ભવ્યત્વ અને અભવ્યત્વ - એ ત્રણે પર્યાયનયનો વિષય છે. પણ છે ! એમ જેમ 'ઘીનો ઘડો' જૂઠો છે તેમ 'આ' જૂઠો નથી. સમજાણું કાંઈ ?

કાગળ આવ્યો છે ખાનગીમાં. (એક વિદ્વાનનું) સાંભળીને કોઈ ને એકાંત લાગ્યું છે એટલે એક મોટો પ્રશ્ન આવ્યો છે. એમ કે : 'આ (વિદ્વાન) બધો વ્યવહાર જૂઠો....જૂઠો....જૂઠો જ કર્યા કરે છે.' પણ 'બધો વ્યવહાર જૂઠો હોય તો ક્ષાયિકભાવ પણ જૂઠો થાય !' - (તે) વ્યવહારનયનો વિષય....છે !

આહા...હા ! ઝીણી વાત છે. આ નિર્ણય કરવાની નવરાશ વાણિયાને ન મળે ! આ લોકો સાંભળવા આવ્યાં છે. દેશ મૂકીને, સ્વદેશ મૂકીને, ઘરની સગવડતા મૂકીને અત્યારે હજારો માણસો બહારથી આવ્યાં છે. એના ઘરમાં (જેવી) સગવડતા છે એવી સગવડતા અહીં તો નથી; તોપણ બહારથી આવ્યાં છે. (શ્રોતા :) એ (આપનું મંગળકારી પ્રવચન) સૌથી મોટી સગવડતા છે. (ઉત્તર :) આ સગવડતા છે ! વાત તો એવી છે, ભગવાન ! સાચી વાત છે.

આહા...હા ! જુઓ તો ખરા ! દશ ભાવપ્રાણ - પાંચ ઇન્દ્રિયો, મન, વચન, કાયા, શ્વાસ અને આયુષ્ય એ દશ પ્રાણ અને ભવ્યત્વ-અભવ્યત્વ (એ) ત્રણે 'પર્યાયનય'નો વિષય છે.

'તે ત્રણમાં, ભવ્યત્વલક્ષણ પારિણામિકને તો યથાસંભવ સમ્યક્ત્વાદિ જીવગુણોનું (એટલે પર્યાયોનું) ઘાતક 'દેશઘાતી' અને 'સર્વઘાતી' એવાં નામવાળું મોહાદિક કર્મ સામાન્ય પર્યાયાર્થિકનયે ઢાંકે છે.' એ તદ્દન અસદ્ભૂત વ્યવહારનયની પર્યાય છે. એ 'દેશઘાતી' અને 'સર્વઘાતી' આત્માને ઢાંકે છે - એ અસદ્ભૂત પર્યાયનયનો વિષય છે. જેમ 'ઘીનો ઘડો' છે, તેમ આ વિષય છે. પણ (જે) અંદરમાં ઘાત થાય છે - એ પર્યાયનયનો વિષય છે. એ પોતાનાથી ભાવઘાત થાય છે.

'પ્રવચનસાર' ૧૬મી ગાથામાં છે : 'દ્રવ્યઘાતી ઘાત કરે' એ તો અસદ્ભૂતવ્યવહારનું કથન છે. એક દ્રવ્ય અન્ય દ્રવ્યનો ઘાત કરે, એ વાત નિમિત્તનું જ્ઞાન કરાવવા માટે અસદ્ભૂતવ્યવહારનયથી કહી છે. પણ એનો અર્થ એવો નથી કે 'પર્યાયમાં ઘાત હોતો જ નથી,' એ ઘાત થાય છે ! 'ભાવઘાતી' પોતાનાથી છે ! ભાવઘાતી પોતાનાથી ઘાત (થાય) છે; એ પણ પર્યાયનયનો વિષય અને વ્યવહારનયનો વિષય છે; પણ એ સદ્ભૂતવ્યવહારનયનો વિષય છે. સદ્ભૂત - પર્યાયમાં છે. માટીમાં ઘડાની પર્યાય છે....બસ ! એ પર્યાય છે ને....'ઘડો.' 'પર્યાય' એ વ્યવહાર છે. 'ઘડો કુંભારે કર્યો' એ અસદ્ભૂતવ્યવહાર છે. પણ 'માટીમાં ઘડાની પર્યાય થઈ' એ સદ્ભૂતવ્યવહારનયનો વિષય છે ! એ વ્યવહાર જૂઠો છે, એમ નથી. વ્યવહાર તરીકે વ્યવહાર 'પર્યાયનય'નો વિષય છે !

અહીંયાં કહે છે : 'તે ત્રણમાં ભવ્યત્વલક્ષણ પારિણામિકને તો યથાસંભવ સમ્યક્ત્વાદિ જીવગુણોનું (અર્થાત્ સમકિત-ચારિત્ર આદિ ગુણોનું, ગુણ એટલે પર્યાયનું) ઘાતક 'દેશઘાતી' અને

‘સર્વઘાતી’ એવાં નામવાળું મોહાદિક કર્મસામાન્ય પર્યાયાર્થિકનયે ઢાંકે છે.’ - એ અસદ્ભૂતવ્યવહારનયે ‘પર્યાય’ને ઢાંકે છે, એમ કહેવામાં આવે છે. ‘પરદ્રવ્ય પોતાની (આત્માની) પર્યાયને ઘાતે’ એવી વાત નથી. પણ ‘પરદ્રવ્ય ઘાતે છે’ એ અસદ્ભૂતવ્યવહારનયના વિષયથી કહેવામાં આવ્યું. પણ એ સમયે (જે) પોતાની પર્યાયમાં ‘ભાવઘાત’ થયો છે; એ પણ વ્યવહારનય અને પર્યાયનયનો વિષય (છે); પણ એ ‘સત્ય’ છે ! જેમ ‘ઘાતીકર્મથી ઘાત’ એ અસદ્ભૂત છે; એમ ‘પોતાનો ઘાત થયો’ એ અસદ્ભૂત નથી. (અર્થાત્) ‘પોતાનાથી જે ઘાત થયો’ એ અસદ્ભૂત નથી !

સદ્ભૂતનયના બે પ્રકાર છે : એક તો પોતાનું જ્ઞાન રાગને, જાણે, એ સદ્ભૂતઉપચાર નય છે. જાણે છે પોતાની પર્યાય, પણ રાગને જાણે; એ સદ્ભૂતઉપચાર વ્યવહારનય છે અને એ જ્ઞાનની પર્યાય, જ્ઞાન એ આત્મા છે - એ પર્યાય જ્ઞાનની તે આત્મા છે; એ સદ્ભૂતઅનુપચારનય છે.

જિજ્ઞાસા : ‘રાગને જાણે’ એ ઉપચાર ?

સમાધાન : એ ઉપચાર અને આ અનુપચાર. પણ ‘એ’ છે ! (શ્રોતા :) પોતાની પર્યાયને જાણે છે ? (ઉત્તર :) પર્યાયને જાણે. પણ ‘રાગને જાણે’ (એમ) કહેવું, એ સદ્ભૂત ઉપચાર છે અને ‘જ્ઞાન છે એ આત્મા છે’ એવો ભેદ થયો, તે સદ્ભૂત (અનુપચાર) છે. પર્યાય તો છે ને...જ્ઞાન છે ને....(એ) સદ્ભૂત છે કે નહીં ? (એ) અસદ્ભૂત નથી ! જેમ ‘ઘાતીકર્મ ઘાત કરે છે’ એ અસદ્ભૂત છે. જેમ ‘માટીનો ઘડો, કુંભારથી થયો’ એ અસદ્ભૂત છે. પણ ‘માટીમાં (ઘડાની) પર્યાય થઈ છે’ એ સદ્ભૂત (અર્થાત્) એ સદ્ભૂત વ્યવહારનયનો વિષય છે. સમજાણું કાંઈ ?

એ (સમ્યક્ત્વાદિ પર્યાય) ઢંકાય છે, એ અસદ્ભૂતવ્યવહારનય (છે). પણ પોતાની પર્યાયમાં ‘ભાવઘાત’ થયો (એટલે કે) જ્ઞાન-દર્શન-આનંદની પર્યાય હીણી થઈ, એ પણ વ્યવહાર છે, પર્યાયનો વિષય છે; પણ એ ખરેખર તો સદ્ભૂતવ્યવહારનય (છે). એટલું બસ...! પણ ‘એ’ છે ! પોતાની પર્યાયમાં, પોતાનાથી ઘાત થયા છે. એવું છે ! પોતાની પર્યાયમાં (પોતાથી) પોતાની ઘાત થાય, એ વ્યવહારનયનો વિષય છે. પણ (તે) ‘વિષય છે જ નહીં’ એમ નથી. અહીં (જે કહ્યું કે :) મોહાદિક કર્મ સામાન્ય પર્યાયને ઢાંકે છે, (એ અસદ્ભૂતવ્યવહારનયનું કથન છે). અહો...હો !

‘તત્ત્વાર્થ રાજવાર્તિક’ની - ‘તત્ત્વાર્થસૂત્ર’ની અપેક્ષાએ પં. ટોડરમલજીએ ‘તત્ત્વાર્થ (શ્રદ્ધાન) ને સમ્યગ્દર્શ કહ્યું’ એ તો ત્યાં જે સમ્યગ્દર્શન કહ્યું તે જ્ઞાનપ્રાધાન્યથી (કહ્યું) છે. તત્ત્વાર્થમાં સાત લીધાં ને....? ‘એકલા આત્માની શ્રદ્ધા’ એ દ્રવ્ય-પ્રધાન કથન (છે), અધ્યાત્મદૃષ્ટિએ કથન (છે). ‘તત્ત્વાર્થ શ્રદ્ધાનં સમ્યગ્દર્શનમ્’ એ વળી જ્ઞાન-પ્રધાનથી કથન છે.

બીજી વાત : જે પર્યાય થાય છે એ પણ આત્મામાં સંયોગથી થઈ, એવું કહેવામાં આવે છે, પર્યાયનો સંયોગ થયો. (શ્રોતા :) સંયોગ-વિયોગ ? (ઉત્તર :) પર્યાય વ્યય થાય છે, (એ) વિયોગ. એમાં ને એમાં તો તે છે. ‘પંચાસ્તિકાય’માં છે કે : આ જે દ્રવ્ય છે એમાં પર્યાય નિર્મળ ઉત્પન્ન થાય છે, એ પણ સંયોગ છે. વસ્તુમાં નથી. પર્યાય (ઉત્પાદ થાય), આ સંયોગ થયો અને પર્યાય વ્યય થાય છે, એ વિયોગ થયો. અર્થાત્ સંયોગ-વિયોગ ‘પર્યાય’માં છે. એ પર્યાયમાં છે, એ યથાર્થ છે ! (પણ) ‘પર’નો સંયોગ-વિયોગ, એ યથાર્થ નથી; વ્યવહારથી પણ યથાર્થ નથી. એવો (પરનો

સંયોગ-વિયોગ) અસદ્ભૂતવ્યવહારથી કહ્યું ને....? - એ અસદ્ભૂતનો અર્થ જ 'જૂઠો' છે, એ જૂઠું છે ! પણ આ (સંયોગ-વિયોગ જે પર્યાયમાં છે તે) જૂઠું નથી ! સમજાણું કાંઈ ?

આહા...હા ! 'નિયમસાર'માં પર્યાયને પરદ્રવ્ય કહ્યું, પરભાવ કહ્યો. નિર્મળપર્યાયને (પણ) પરદ્રવ્ય અને પરભાવ અને હેય કહ્યો. (છતાં) એ પર્યાય છે ખરી. પર્યાયનયનો વિષય, વ્યવહારનયનો વિષય 'સત્' છે ! સદ્ભૂતવ્યવહારનયનો વિષય છે ! જેમ 'માટીનો ઘડો કુંભાર કર્યો' એમ નહીં. (કેમકે,) એ તો એમ છે જ નહીં. સમજાણું કાંઈ ?

આહા...હા ! પ્રભુ ! કેટલીય વાર તો એમ કહે છે (કે) અરે પ્રભુ ! આપની નય ઇન્દ્રજાળ છે. ઇન્દ્રજાળની જેમ નય (છે) ! કોઈ વખતે કાંઈ કહો....કોઈ વખત કઈ અપેક્ષાથી....! 'કળશ'માં (નયને) 'ઇન્દ્રજાળ' કહી છે, પણ (જ્યાં) જે અપેક્ષાએ જે કહ્યું તે યથાર્થ છે !

જિજ્ઞાસા : શું ઇન્દ્રજાણ જેવી આ વાત છે ?

સમાધાન : લાગે...અજ્ઞાનીને લાગે, એમ કહે છે. બાકી છે તો યથાર્થ. ઇન્દ્રજાળ જેવું લાગે. ઘડીકમાં એમ કહે કે, એક દ્રવ્ય બીજા દ્રવ્યનું કાંઈ કરે નહીં. અહીં કહ્યું કે, ઘાતીકર્મ (આત્માની) પર્યાયને ઘાતે. તો એમ આવ્યું કે, પરદ્રવ્યે પરદ્રવ્યનું કર્યું. (પણ) એ (કથન) અસદ્ભૂતવ્યવહારનું છે. પણ પોતાની પર્યાયમાં પોતાનાથી જે ઘાત થયો એ 'ભાવઘાતી' પોતાનાથી છે; એ સત્ય છે. ઘાત થયો જ નથી, (એમ નથી). ઘાત પોતાનાથી થયો, એ યથાર્થ છે; એ વ્યવહારનયનો વિષય છે. આહા...હા...હા ! કઈ અપેક્ષાએ ક્યાં શું કહ્યું....ક્યાં નયની વાત છે ? - એ સમજે નહીં, અને એકાંત તાણે તો તે પણ જૂઠો છે. બાકી તો 'દ્રવ્ય' છે, એ નિશ્ચય છે અને 'પર્યાય' માત્ર - કેવળજ્ઞાન, ક્ષાયિકભાવ - પર્યાય પણ - વ્યવહાર છે. પણ એ 'વ્યવહાર' વિષય છે ! એ અસદ્ભૂતવ્યવહારની જેમ (નથી). સમજાણું કાંઈ ? (શ્રોતા :) ઘણું સારું સ્પષ્ટીકરણ કર્યું.) પત્ર આવ્યો છે ખાનગી. એમ કે : 'વ્યવહાર તદ્દન જૂઠો (કહેવો) એકાંત છે, અમને વાત બેસી નથી' - શું છે ? ભાઈ ! 'વ્યવહાર જૂઠો છે' એ તો 'પરનું પરથી થવું' એ જૂઠો નય છે. (અર્થાત્) 'ઘડો કુંભારથી થયો' એ જૂઠું છે. પણ 'ઘડો માટીથી થયો' એ જૂઠું નથી. પર્યાય તો છે. વ્યવહાર તો છે. પર્યાય માત્રને વ્યવહાર કહે છે. - 'પંચાધ્યાયી'. પર્યાય માત્ર - ક્ષાયિક ભાવ, અરે ! સિદ્ધપર્યાય પણ - વ્યવહાર છે. દ્રવ્યમાં બે ભાગ પાડવા - એક સંસારી પર્યાય અને એક મોક્ષપર્યાય, એમ બે ભેદ થઈ ગયા - એ વ્યવહારન થઈ ગયો. પંચાધ્યાયીમાં છે. 'પંચાધ્યાયી'ની શૈલી જરી સૂક્ષ્મ છે એટલે ઘણું બહાર ન આવે.

અહીં તો આ પર્યાયનયનો વિષય છે, એમ કહ્યું અને અશુદ્ધ પારિણામિકને પણ પર્યાયનયનો વિષય કહ્યો. માથે આવ્યું ને....! 'પર્યાયાર્થિકનયાશ્રિત હોવાથી 'અશુદ્ધ પારિણામિકભાવ' સંજ્ઞાવાળા છે'. ભવ્યત્વ અને અભવ્યત્વ પણ પર્યાયનયનો વિષય છે. ભવ્યત્વ અને અભવ્યત્વ 'પર્યાય' છે ખરી. સમજાણું કાંઈ ?

આમ કહો તો 'ભવ્યત્વ'ને તો 'જૈનસિદ્ધાંતપ્રેવશિકા'માં 'ગુણ' કહ્યો છે. (જો) 'ગુણ' હોય તો તેનો ક્યારેય નાશ થતો નથી (પણ) સિદ્ધમાં 'ભવ્યત્વ' રહેતું નથી. એ તો પર્યાયનયની અપેક્ષાએ ભવ્યત્વ અને અભવ્યત્વ છે. અંદર ત્રિકાળી ગુણ ભવ્યત્વનો છે - એમ નથી. એ પર્યાયની

અપેક્ષાએ કહ્યું. ભવ્યત્વ અને અભવ્યત્વ - અશુદ્ધ પારિણામિક - પર્યાયનયનો વિષય છે. સમજાય એટલું સમજો ભાઈ ! આહા...હા ! બહુ ઝીણું, બાપુ ! આવું છે.

અહીં કહે છે : 'ઘાતીકર્મ આત્માની પર્યાયનો ઘાત કર્યો' એ અસદ્ભૂતવ્યવહારનયથી. (જેમ) 'કુંભારે ઘડો કર્યા' એ અસદ્ભૂતવ્યવહારનયથી (છે તેમ.) પણ 'માટીથી ઘડો થયો' એ સદ્ભૂતવ્યવહારનય છે. એમ 'આત્માથી પોતાની પર્યાયમાં ઘાત થયો' એ યથાર્થ છે; એ વ્યવહારનયનો વિષય યથાર્થ છે. આહા...હા ! આવો માર્ગ વીતરાગનો અટપટો માર્ગ !

જિજ્ઞાસા : આજે આપે 'વ્યવહાર'ને સત્યાર્ત બતાવ્યો !

સમાધાન : છે કે નહીં ? 'અશુદ્ધ પારિણામિકભાવ' છે કે નહીં ? અને પર્યાયનયનો વિષય? છે કે નહીં ? અંદર (પાઠ)માં લખ્યું છે કે નહીં ? ભવ્યત્વ અને અભવ્યત્વ - અશુદ્ધ પારિણામિક - એ પર્યાયનયનો વિષય આવ્યું ને ? તો 'પર્યાયનય'નો વિષય ભવ્યત્વ અને અભવ્યત્વ છે કે નહીં ? જેમ 'ઘીનો ઘડો' તેમ 'આ' નથી. એમ 'ઘાતીકર્મ ઘાત કર્યો' એમ નહીં. ભવ્યત્વ અને અભવ્યત્વ એ પોતાથી 'પર્યાયનય'થી છે.

આહા...હા ! 'દ્રવ્યમાં નથી' એ બીજી વાત છે. દ્રવ્યમાં એ દશ પ્રાણ નથી. ભવ્યત્વ-અભવ્યત્વ - પર્યાયનયનો વિષય - એ (પણ) દ્રવ્યમાં નથી અને તેથી ૧૧મી ગાથા 'સમયસાર'માં વ્યવહારને 'અભૂતાર્થ' કહ્યો. પણ વ્યવહારને એ અસત્ય છે, એમ નથી. (એને) ગૌણ કરીને અસત્યાર્થ કહ્યો. નહીંતર તો પર્યાય માત્ર જૂઠી થઈ જાય. અર્થાત્ ક્ષાયિકભાવ-સિદ્ધપર્યાય એ પણ જૂઠી થઈ જાય, એ અસત્ય થઈ જાય. અહીં (૧૧મી ગાથામાં) તો પર્યાયને (જે) અસત્ય કહી તે તો ત્યાંથી (પર્યાયથી) દૃષ્ટિ હઠાવવા માટે (તેને) ગૌણ કરીને (પર્યાયમાત્રને અસત્યાર્થ કહી) અને ત્યાં (શુદ્ધનયના વિષયભૂત પદાર્થની) દૃષ્ટિ કરાવવા, મુખ્ય તે નિશ્ચય, અને તેને સત્યાર્થ કહ્યો. પણ 'પર્યાય સર્વથા અસત્યાર્થ છે, બધી પર્યાયો જ નથી' (એવી માન્યતા) તો વેદાંત થઈ જાય છે. (અર્થાત્) પર્યાય નથી, વ્યવહાર નથી અને વ્યવહારનયનો વિષય 'પર્યાય' નથી' એ તો વેદાંત થઈ જાય છે, નિશ્ચાયભાસી-વેદાંતી થઈ જાય છે.

અહીં કહે છે : 'તે ત્રણમાં, ભવ્યત્વલક્ષણ પારિણામિકને તો યથાસંભવ (એટલે કે સમકિતને મિથ્યાદર્શન-દર્શનમોહ તથા ચારિત્રને ચારિત્રમોહ એમ યથાસંભવ) સમ્યક્ત્વાદિ (- સમકિત અને ચારિત્ર આદિ) જીવગુણોનું (અર્થાત્ જીવની પર્યાયનું) ઘાતક 'દેશઘાતી' અને 'સર્વઘાતી'....' છે ને...! મતિજ્ઞાનને ઘાતે એ દેશઘાતી છે અને કેવળજ્ઞાનને ઘાતે એ સર્વઘાતી છે. પણ એ 'દેશઘાતી અને સર્વઘાતી ઘાતે છે' એમ કહેવું, એ તો સદ્ભૂત વ્યવહારનયનો વિષય છે. (કેમકે,) ઘાત પોતાનાથી છે. ઘાત છે જ નહીં, (એમ નથી). (ઘાત) પર્યાયમાં હો ! પર્યાયની વાત છે. દ્રવ્યમાં તો (ઘાત) છે જ નહીં ! એ કહેશે. 'એવાં નામવાળું મોહાદિક (-જ્ઞાનાવરણીય, મોહનીય આદિ) કર્મસામાન્ય પર્યાયાર્થિકનયે ઢાંકે છે.' એવું કથન અસદ્ભૂતવ્યવહારનયથી છે.

(સંપ્રદાયમાં) આ વાંધો છે ને ? - 'જ્ઞાનાવરણીય જ્ઞાનને ઘાતે છે.' મોટો પ્રશ્ન ત્યાં ઈસરીમાં થયો હતો ને...? (ત્યાં મેં કહ્યું હતું કે :) જ્ઞાનાવરણીય પરદ્રવ્ય - પોતાનો (જ્ઞાનનો) ઘાત બિલકુલ કરતાં નથી. પોતાની યોગ્યતાથી, પોતાના કારણે ત્યાં (જ્ઞાનની) વિશુદ્ધિ થાય છે, અને હીનતા

થાય છે !

અહીંયાં મોહાદિ (એઠલે કે) મોહનીય, જ્ઞાનાવરણીય, દર્શનાવરણીય અને અંતરાય - ચાર ઘાતીકર્મ લીધાં છે; તો જ્ઞાનને જ્ઞાનાવરણીય ઘાતે છે, સમકિતને દર્શનમોહનીય ઘાતે છે, દાન-લાભને અંતરાય ઘાતે છે. - એ અસદ્ભૂતવ્યવહારનય (છે). એ તો નિમિત્તનું જ્ઞાન કરાવવા માટે (એમ) કહ્યું (છે). સમજાણું કાંઈ ? ‘દેશઘાતી’ અને ‘સર્વઘાતી’ એવાં નામવાળું મોહાદિ કર્મસામાન્ય પર્યાયાર્થિકનયે ઢાંકે છે’. - વ્યવહારનયે ઢાંકે છે’. અસદ્ભૂતવ્યવહારનયનથી કહો કે પર્યાયાર્થિકથી કહો. - ‘એમ જાણવું.’ આહા...હા !

‘ત્યાં, જ્યારે કાળાદિ લબ્ધિના વશે’ - આ પણ પર્યાય છે. ત્યાં આપણે ‘નિયમસાર’માં આવી ગયું : ક્ષયોપશમભાવ અને કાળલબ્ધિ સાત બોલ આવ્યા ને.....! કાળ, કરણ, દેશના, વિશુદ્ધિ (આદિ) - એ ક્ષયોપશમભાવમ છે અને ક્ષયોપશમભાવમાં કાળલબ્ધિને નાખી છે. એ કાળલબ્ધિ-ક્ષયોપશમભાવ એ દ્રવ્યમાં નથી. એ ક્ષયોપશમભાવ ‘પર્યાય’માં છે. ‘કળશ’ ટીકાકાર તો કહે છે કે : કાળલબ્ધિથી (સમકિત) થાય છે, પ્રયત્નથી થતું નથી. એકલી કાળલબ્ધિ લીધી અને આ મુનિરાજ પદ્મપ્રભમલધારિદેવ (‘નિયમસાર’માં) કાળલબ્ધિને ક્ષયોપશમમાં નાખી અને એમ કહ્યું કે : એ ભાવ ‘દ્રવ્ય’માં નથી ! આહા...હા...હા !

આવી આકરી વાતો છે ! સમજવી હોય તેને કાને તો પડે, પ્રભુ ! બાકી તો અનંતવાર બીજું કર્યું. હવે ભાઈ ! એ દ્રવ્ય અને પર્યાય શું ચીજ છે ? (એનો યથાર્થ નિર્ણય કરવો) અને પછી પર્યાયનો આશ્રય છોડીને દ્રવ્યનો આશ્રય કરવો. તો ‘પર્યાય છે’ એનો આશ્રય છોડવો કે ‘ન હોય’ એનો આશ્રય છોડવો ? આહા...હા...હા !

અહીંયાં એ કહે છે : પહેલાં ઘાતી કર્યું નિમિત્તથી અને અંતરમાં પોતાના કારણથી ઘાત થાય છે એ અશુદ્ધ ઉપાદાનથઈ. (ઘાતી કર્મ) તે તો નિમિત્ત છે. (પરંતુ) ‘નિમિત્ત’ કંઈ પરનું કરતું નથી. (છતાં, એમ) અસદ્ભૂતવ્યવહારનયથી કહેવામાં આવે (છે). કેમ કે, અહીં (આત્મામાં) ઘાત પોતાનાથી થાય છે, તો ત્યાં નિમિત્ત કોણ છે ? એ જ્ઞાન કરાવવા માટે કહ્યું છે. (બરેબર) નિમિત્ત ઘાત કરતું નથી ! તો ‘ઘાત કરે છે’, છતાં એમ કેમ કહ્યું કે ‘ઘાત કરતું નથી’ ? તો કહે છે કે : ‘પર્યાયાર્થિકનયે ઢાંકે છે, (એમ જાણવું). છે ને....સામે પાનું (શાસ્ત્ર).....! ક્યા શબ્દનો અર્થ થાય છે, (એ બરાબર ખ્યાલ રહેવો જોઈએ !)

હવે (કહ્યું) : ‘કાળાદિ લબ્ધિનો વશે’....એનો અર્થ ? અમે તો પહેલાંથી જ એ કહીએ છીએ કે, ભાઈ ! ‘કાળે થશે’ - ‘કાળે થશે’ - એ વાત તો બરાબર છે, પણ ‘કાળે થશે’ - એનું જ્ઞાન કોને થાય છે ? કહ્યું ને.....! ૬૩ વર્ષ પહેલાં ૭૨ની સાલમાં ઘણી વાત (ચર્ચા) ચાલી : ‘ભગવાને દીઠું હશે તેમ થશે’; (એ) વાત તો બરાબર છે; પણ ‘ભગવાન છે જગતમાં ? એક સમયમાં ત્રણ કાળ - ત્રણ લોક જોવાની, એક સમયની એક ગુણની, એક પર્યાય એ જગતમાં છે’ - એનો સ્વીકાર છે પહેલાં ? આહા...હા ! ‘એ સ્વીકાર થાય’ ત્યારે તો એ સર્વજ્ઞની સિદ્ધિ (છે). (એની સિદ્ધિ) પર્યાયના લક્ષે થાય નહીં, પરના લક્ષે થાય નહીં. ‘પોતાનો સર્વજ્ઞસ્વભાવ ત્રિકાળ છે’ (એમ સ્વીકાર કર્યો, એની સિદ્ધિ થાય છે). એનો અર્થ સર્વજ્ઞની સિદ્ધિ, (પોતાના) દ્રવ્યના આશ્રયે

થાય છે ! તે વખતે તો એટલું કહ્યું હતું કે : જ્ઞાનમાં ઘૂસી (- સમાઈ) જાય, ત્યારે સર્વની (અર્થાત્) યથાર્થ પ્રતીત થાય છે. તે સમયે તો હજી આ શાસ્ત્ર જોયું પણ નહોતું - હાથમાં આવ્યું નહોતું. જે (વાત) ‘પ્રવચનસાર’ ૮૦મી ગાથામાં ચાલે છે (તે) વાંચી પણ ન હતી. (પણ) એ જ ભાવ અંદરથી આવ્યો હતો ! ‘જો જાણદિ અરહંતં દલ્લગુણત્તપજ્જયત્તેહિ’ - જે કોઈ અરહંતના દ્રવ્ય-ગુણ-પર્યાયને જાણે - ‘સો જાણદિ અપ્પાણં’ એમ ત્યાં લીધું છે. નહીંતર (તો) પરદ્રવ્યને જાણે, એ સ્વદ્રવ્યને જાણે - એમ નથી. પણ ‘પરદ્રવ્ય’ને જાણ્યું શા માટે ? કે : એ શું ચીજ છે ? અને મારી ચીજ આવી (જ) છે ! એવો (નિર્ણય કરે). એવો જીવ ત્યાં લીધો છે. આહા...હા..હા ! જેવા દ્રવ્ય-ગુણ-પર્યાય ભગવાનના છે, એવા જ દ્રવ્ય-ગુણ મારા છે; (એમ) પર્યાયમાં નિર્ણય કરે છે. તો (એવા નિર્ણયમાં), (પોતાના) ત્રિકાળી જ્ઞાયકભાવની દૃષ્ટિ થાય ! સમજાય છે કાંઈ ?

(કહે છે :) કેવળજ્ઞાન એ વ્યવહારનયનો વિષય છે. તો (શું) એ કેવળજ્ઞાન નથી ? - એ વ્યવહારનયનો વિષય જૂઠો છે, એમ છે ? જેમ ‘ધીનો ઘડો’ જૂઠું છે તેમ ‘કેવળજ્ઞાનપર્યાય’ જૂઠી છે, એમ છે ? (- એમ નથી !) એ (કેવળજ્ઞાનપર્યાય) વ્યવહારનયનો વિષય છે ! એ તો ‘પર્યાયનો આશ્રય કરવા લાયક નથી’ એ અપેક્ષાએ, બધી પર્યાયને ‘નિયમસાર’ ગાથા-૫૦માં પરદ્રવ્ય, પરભાવ, પર, હેય કહ્યું. (પણ ખરેખર એ શું) પરદ્રવ્ય છે ? - એ છે તો પોતાની પર્યાય. પણ જેમ પરદ્રવ્યમાંથી (- પરલક્ષથી) (પોતાની) નિર્મળપર્યાય નથી થતી, એમ (પર્યાયના લક્ષે -) પર્યાયમાંથી નવી થતી નથી. એ કારણે, પોતાની પર્યાયને પરદ્રવ્ય જેવી કહીને, પર્યાયને પરદ્રવ્ય કહ્યું અને જેમાંથી શુદ્ધ પર્યાય આવે છે, એને સ્વદ્રવ્ય કહ્યું. (શ્રોતા :) આ વિધિ છે ? (ઉત્તર :) આ વિધિ છે ! (શ્રોતા :) સમ્યગ્દર્શન જ્યારે થશે તે એ જ વિધિથી ? (ઉત્તર :) ‘આ’ વિધિ છે ! સમજાણું કાંઈ ?

આહા...હા ! આમાં (ટીકામાં) ‘કાળાદિ’ શબ્દ પડ્યો છે ને ? એકલો ‘કાળ’ નહિ, કાળાદિ. એ લબ્ધિ પાંચ છે : કાળ, ક્ષયોપશમ, વિશુદ્ધિ, દેશના, પ્રાયોગ્યતા. - એ તો વ્યવહારનયનો વિષય છે. કળશ (ટીકા) કાર કહે (છે કે) - કાળલબ્ધિ વિના (સમ્યગ્દર્શન) થતું નથી. યત્નથી નથી થતું. એ તો એ અપેક્ષાએ કે, એમને ‘કાળલબ્ધિ’ સિદ્ધ કરવી હતી. (શ્રોતા :) ટોડરમલજીએ (તો) કહ્યું કે, ‘કાળલબ્ધિ કોઈ વસ્તુ જ નથી.’ (ઉત્તર :) ઉડાવી દીધી - કાળલબ્ધિ અને ભવિતવ્ય કંઈ છે જ નહીં, એમાં તો એમ કહ્યું. એ તો અમારે ૭૨મી સાલથી વાત ચાલે છે : ‘કાળલબ્ધિનું જ્ઞાન કોને ?’ કહ્યું : કાળલબ્ધિ તો છે, (પણ) ‘કાળલબ્ધિથી થાય છે, એવી ધારણા કરવી છે ?’ ધારણા તો અનંતવાર કરી. પણ ‘કાળલબ્ધિથી થાય છે?’ એવું જ્ઞાન કોને થાય છે ? (કે :) જેણે દ્રવ્ય ઉપર દૃષ્ટિ કરી, અને પર્યાયમાં આનંદ આવ્યો, સમકિત થયું; ત્યારે એને ખ્યાલ આવ્યો કે ‘મારી કાળલબ્ધિ પાકી ગઈ છે.’

સમજાય એટલું સમજવું, પ્રભુ ! માર્ગ બહુ સૂક્ષ્મ છે, ભાઈ ! આહા...હા ! મહાવિદેહમાં તીર્થંકર ત્રણ લોકના નાથ, પરમાત્મા બિરાજે છે, એનો માર્ગ, એનો ઉપદેશ કોઈ અલૌકિક છે !!

‘કાળાદિ લબ્ધિ’ એ પણ પર્યાયનયનો વિષય છે. આહા...હા...હા ! (શ્રોતા :) એ ક્યો વ્યવહાર છે ? (ઉત્તર :) એને સદ્ભૂત કહેવામાં આવે છે.

બહુ-વિશેષ વિચાર તો ઘણો કર્યો છે પણ કાંઈ બધું પકડાતું નથી, ભાઈ ! (શ્રોતા :) આપને નથી નથી પકડાતું !? (ઉત્તર :) ક્ષયોપશમ ઘણો થોડો છે, ભાઈ ! એ તો દુનિયાની અપેક્ષાએ કહેવામાં આવે ક્ષયોપશમ. આહા...હા...હા ! ક્યાં સંતોના ક્ષયોપશમ !! એક વખત નહોતું કહ્યું કે : આ સર્વજ્ઞપણું આત્મામાં છે તો સર્વજ્ઞનું રૂપ અનંત ગુણમાં છે. એવો પાઠ છે. તો ‘અસ્તિત્વગુણમાં સર્વજ્ઞગુણનું રૂપ શું ?’ ઘણો વિચાર કર્યો પણ બેઠું નહિ. અંદરમાં બેસવું જોઈએ ને ? અને બેસ્યા વિના - ભાવભાસન વિના હા પાડવી ક્યાંથી ? અંદર ભાવભાસન થવું જોઈએ ને ? ભગવાન જાણે.....! કહ્યું પ્રભુ ! સર્વજ્ઞનું રૂપ અનંત ગુણમાં છે : અસ્તિત્વમાં છે, વસ્તુત્વમાં છે, પ્રમેયત્વમાં છે. હજી સર્વજ્ઞગુણમાં અસ્તિત્વ ગુણ છે, એ તો ઠીક; પણ અસ્તિત્વગુણમાં સર્વજ્ઞનું રૂપ શું ? ઘણો વિચાર કર્યો હતો. ઘણાં વર્ષ પહેલાંની વાત છે. મગજમાં ન આવ્યું. પ્રભુ તારો વિષય ગહન છે !! પ્રભુ તારી વાત અગમ્ય (તો) નથી, પણ ગમ્ય થવામાં અલૌકિક પુરુષાર્થ જોઈએ ! આહા...હા !

અહીં કહે છે : ‘કાળાદિ લબ્ધિના વશે ભવ્યત્વશક્તિની (વ્યક્તિ થાય છે).’ જુઓ ! ભવ્યત્વશક્તિ પર્યાયમાં છે. ભવ્યત્વશક્તિ વ્યવહારનયમાં છે. એની વ્યક્તિ, એ પણ વ્યવહારનય છે. અહીં વિષય પર્યાયનયનો ચાલે છે ને.....! બે વાર પર્યાયનય આવ્યો. ‘અશુદ્ધ પારિણામિક’ એ પર્યાયનય અને ‘ઘાતીકર્મ ઘાત કરે’ એ પર્યાયનય. - બે આવ્યા કે નહીં આમાં ? સમજાય છે કાંઈ ?

થોડું પણ (યથાર્થ) સમજવું. પ્રભુ ! આ તો સત્ય-માર્ગ છે. આહા...હા ! આ તો ત્રિલોકનાથ પરમાત્માની દિવ્યધ્વનિનો સાર છે. આ કાંઈ કોઈ પક્ષની વાત નથી. પંથ, જે જૈનપંથ છે, એની કઈ રીત છે, એની ‘આ’ વાત છે !

‘કાળાદિ લબ્ધિના વશે ભવ્યત્વશક્તિ’ - એ પણ યોગ્યતા થઈ, એ છૂટીને વ્યક્તિ થઈ, (એટલે કે) શક્તિની વ્યક્તિ થાય છે; એ પણ પર્યાયનયનો વિષય છે. (ભવ્યત્વ) - શક્તિની વ્યક્તિ થઈ. તો સમ્યગ્દર્શનાદિ પ્રગટ થયું અને કેવળજ્ઞાન થયું અને સિદ્ધ થયા પછી તો ભવ્યત્વ રહ્યું નહીં. અર્થાત્ શક્તિ વ્યક્તિ થઈ ગઈ. પર્યાયમાં જે યોગ્યતા હતી, તે એમાં (સિદ્ધદશામાં) પૂર્ણ પ્રગટ થઈ ગઈ. શક્તિ વ્યક્તિ થઈ. (ભવ્યત્વ) શક્તિ છે તે વ્યવહારનયનો વિષય છે અને વ્યક્તિ થઈ એ પણ વ્યવહારનયનો વિષય છે. કેમકે, ભવ્યત્વશક્તિ, જીવત્વશક્તિ અને અભવ્યત્વશક્તિ, દ્રવ્યમાં તો નથી. અર્થાત્ શુદ્ધનયનો જે વિષય છે, એમાં તો એ ત્રણેય નથી. આહા...હા...હા !

‘ત્યારે આ જીવ સહજ-શુદ્ધ-પારિણામિકભાવલક્ષણ નિજપરમાત્મદ્રવ્યનાં સમ્યક્-શ્રદ્ધાન-જ્ઞાન-અનુચરણરૂપ પર્યાયે પરિણમે છે.’ સમ્યગ્દર્શન-જ્ઞાન આદિની યોગ્યતા હતી, એમાંથી (જે) વ્યક્ત-પ્રગટ થઈ; એ કોના આશ્રયે (થઈ) કે : સહજ-શુદ્ધ-પારિણામિક-ભાવલક્ષણ નિજપરમાત્મદ્રવ્યના (આશ્રયે થઈ).

આ તો પહેલાં દ્રવ્યની વાત કરી અને પછી એની શ્રદ્ધાની વાત કરે છે : ભવ્યત્વ-શક્તિની વ્યક્તિ કોણ ? કે : સમ્યગ્દર્શન આદિ. પણ હવે સમ્યગ્દર્શન આદિ શું ? કે : સહજ-શુદ્ધ-

પારિણામિકભાવલક્ષણ-ત્રિકાળી પરમાત્મા - (નિજપરમાત્મદ્રવ્યનું સમ્યક્ શ્રદ્ધાન-જ્ઞાન-અનુચરણરૂપ પર્યાયે પરિણમવું તે.)

કોઈ એ પ્રશ્ન કર્યો હતો કે : શુદ્ધને 'પરમ' કેમ કહ્યું ? 'શુદ્ધપારિણામિક' શું ? તો ઉત્તર આ છે કે : શુદ્ધ કહો કે પરમ કહો. શુદ્ધનો અર્થ પરમ છે. કોઈ ઠેકાણે 'પરમ' અને કોઈ ઠેકાણે 'શુદ્ધ' કહે. પરમ ભાવ શુદ્ધ કહો કે સહજ પરમ પારિણામિકભાવ કહો (એકાર્થ છે).

(આ) જીવ સહજ-શુદ્ધ-પારિણામિકભાવલક્ષણ નિજપરમાત્મદ્રવ્ય ! આહા...હા ! સકલનિરાવરણ-અખંડ-એક-પ્રત્યક્ષપ્રતિભાસમય-અવિનશ્વર-શુદ્ધપારિણામિકપરમભાવલક્ષણ નિજપરમાત્મદ્રવ્ય ! અહીં શુદ્ધપારિણામિકભાવ લીધો છે, છેલ્લી લીટી. શુદ્ધ કહો કે પરમ કહો. એ શબ્દ પહેલાં આવ્યો છે. જુઓ ! 'શુદ્ધપારિણામિકપરમભાવલક્ષણ' એમ લીધું છે. 'પરમભાવ' કહો (કે) 'શુદ્ધપારિણામિક' કહો (એક જ છે).

અહીં તો કહે છે : 'સહજ-શુદ્ધ-પારિણામિકભાવલક્ષણ નિજપરમાત્મ દ્રવ્ય' - નિજ પરમાત્મા ! એ 'પર' નહીં. અર્થાત્ (અન્ય) સર્વજ્ઞ-વીતરાગ, એ નહીં; કારણ કે એનું લક્ષ કરવાથી તો રાગ થાય છે. આહા...હા ! નિજપરમાત્મદ્રવ્ય ! કેવું ? કે : 'સહજ-શુદ્ધ-પારિણામિકભાવલક્ષણ'. એ નિજપરમાત્મદ્રવ્ય ! એનું આ લક્ષણ : 'સહજ-શુદ્ધ-પારિણામિકભાવ'. અને લક્ષ્ય : 'નિજપરમાત્મદ્રવ્ય'.

હવે શું કહે છે ? એવા 'નિજપરમાત્મદ્રવ્યનાં સમ્યક્શ્રદ્ધાન' - એ ભવ્યત્વશક્તિની વ્યક્તિ થઈ, એ વ્યક્તિ 'સમ્યગ્દર્શન'. એ પર્યાય છે. 'ભવ્યત્વશક્તિ' એ પણ પર્યાયમાં - પર્યાયનયથી છે. એવી શક્તિની વ્યક્તતા - એ જે નિજપરમાત્મદ્રવ્યની પ્રતીતિ(રૂપ) 'સમ્યગ્દર્શન', એ પણ પર્યાયનો વિષય છે. એ કહે છે : 'સમ્યક્ શ્રદ્ધાન-સમ્યક્જ્ઞાન - સમ્યક્ અનુચરણરૂપ પર્યાયે પરિણમે છે'.

સમજાય એટલું સમજવું ! ન સમજાય તો રાત્રે (ચર્યામાં) પ્રશ્ન કરવો. પણ સંકોચ ન રાખવો ! સમજવા માટે બધા પૂછે, ભાઈ ! આ તો વીરાગત-માર્ગ (છે), બાપા ! (સંપ્રદાયમાં) ચાલતુંન હોય એટલે (વિષય) જરી સૂક્ષ્મ લાગે. પણ સંકોચ રાખ્યા વિના પૂછવું. સંકોચ રાખવો નહીં. ન સમજાય એ બરાબર પૂછવું. ભાઈ ! આ તો પ્રભુનો માર્ગ છે ! એ પ્રભુનો માર્ગ એ આત્માનો માર્ગ છે !

અહીંયાં કહે છે : સહજ-શુદ્ધ-પારિણામિકભાવલક્ષણ નિજપરમાત્મદ્રવ્યનું 'સમ્યક્-શ્રદ્ધાન' એ ભવ્યત્વશક્તિની વ્યક્તતા (છે). એ ભવ્યત્વની યોગ્યતાનું 'ફળ' વ્યક્ત થયું. છે તો એ પણ પર્યાય. છે તો એ પણ વ્યવહારનયનો વિષય. 'ભવ્યત્વ(શક્તિ)' પર્યાય છે. એ વ્યવહારનયનો વિષય (છે) અને 'શક્તિની વ્યક્તતા' એ પણ પર્યાય-વ્યવહારનયનો વિષય (છે). પણ એ યથાર્થ છે ! જેમ 'ઘાતીકર્મે ઘાત કર્યો' એમ આ (વાત) નથી. જેમ 'ઘીનો ઘડો' કહ્યો, એમ આ નથી. આ તો ખાસ શક્તિની વ્યક્તતા અર્થાત્ જે ભવ્યત્વશક્તિની યોગ્યતા પર્યાયમં હતી (તેની વ્યક્તતા) છે. સમજાય છે કાંઈ ?

આહા...હા ! એ સહજ-શુદ્ધ પારિણામિક-પરમભાવલક્ષણ 'નિજપરમાત્મદ્રવ્ય' તરફ ઝૂકવાથી જે સમ્યગ્દર્શન થાય છે, એ તરફ ઝૂકવાથી જે સમ્યગ્જ્ઞાન થાય છે અને એ તરફ ઝૂકવામાં

લીનતા થાય છે એ અનુચરણ-ચારિત્ર (છે). અર્થાત્ સમ્યગ્દર્શન-જ્ઞાન-ચારિત્ર - એ નિજ પરમાત્મદ્રવ્યની પ્રતીતિ, નિજપરમાત્મદ્રવ્યનું જ્ઞાન અને નિજપરમાત્મદ્રવ્યમાં લીનતા એ ચારિત્ર છે. બીજો કોઈ વિકલ્પ-મહાપ્રતના વિકલ્પ, એ કોઈ ચારિત્ર નથી ! સમજાણું કાંઈ ?

આહા...હા ! 'ભવ્યત્વશક્તિ' એ પર્યાયનયનો વિષય છે. એ 'શક્તિની વ્યક્તતા' એ પણ પર્યાયનયનો વિષય છે. પણ એ પર્યાયનયનો વિષય પ્રગટ્યો ક્યાં ? કેવી રીતે ? કે : સહજ-શુદ્ધ-પારિણામિક(ભાવ) લક્ષણ નિજપરમાત્મદ્રવ્યની પ્રતીતિ, જ્ઞાન અને રમણતા (થાય ત્યારે).

આહા...હા...હા ! કાંઈ દેવ-ગુરુ-શાસ્ત્રની શ્રદ્ધા અને નવ તત્ત્વના ભેદવાળી શ્રદ્ધા, (એ સમ્યગ્દર્શન નથી !) (પરંતુ) નવ તત્ત્વની અભેદ શ્રદ્ધા એ સમ્યગ્દર્શન છે. ઉમાસ્વામી - કૃત 'તત્ત્વાર્થસૂત્ર' : 'તત્ત્વાર્થશ્રદ્ધાનં સમ્યક્દર્શનં' - એ અભેદ-એક વચન છે. સંસ્કૃત ટીકામાં સાત તત્ત્વનાં નામ લીધાં પણ એકવચન લીધું. કેમ કે, ભેદ નહીં ! સમજાણું કાંઈ ?

આહા..હા ! ભગવાન આત્મા સહજ-શુદ્ધ-પારિણામિકભાવલક્ષણ નિજપરમાત્મદ્રવ્યની શ્રદ્ધા-જ્ઞાન-રમણતા - એ રૂપે પર્યાયે પરિણમે છે. 'પર્યાયે પરિણમે છે' એ પણ વ્યવહારનયનો વિષય પર્યાય છે. પણ એ છે ! એ વ્યવહારનય આશ્રય કરવા લાયક નથી, એ બીજી ચીજ છે, પણ વસ્તુ (- પર્યાય) છે ! ભવ્યત્વની યોગ્યતા પણ છે અને એની વ્યક્તતા પણ પર્યાય છે. - એ બે વિષય પણ વ્યવહારનયના છે. એ કોના આશ્રયે પ્રગટ થાય છે, એ વળી બીજી ચીજ. પણ એ પ્રગટ થાય છે 'દ્રવ્યના આશ્રયે', પણ એ 'પર્યાય' છે; એ વ્યવહાર છે. 'મોક્ષમાર્ગ' એ વ્યવહાર છે. 'મોક્ષ' એ વ્યવહાર છે. આહા...હા ! એ 'પર્યાય' છે ને ? પણ એ છે ! મોક્ષનો માર્ગ - સમ્યગ્દર્શન-જ્ઞાન-ચારિત્ર-પર્યાય છે. એ પર્યાય પર્યાયના આશ્રયે પ્રગટતી નથી; દ્રવ્યના આશ્રયે (પ્રગટ) થાય છે. દ્રવ્યના આશ્રયે (પ્રગટ) થઈ, એ 'શક્તિની વ્યક્તતા' પર્યાય છે. 'પર્યાયે પરિણમે છે'. સમ્યગ્દર્શન-જ્ઞાન-ચારિત્રરૂપ પર્યાયે પરિણમે છે. એને આગમથી શું કહેવું ? અધ્યાત્મથી શું કહેવું ? એ વાત (આગળ કહેશે....).



પ્રવચન : તા. ૩-૮-૧૯૭૯

'સમયસાર' ૩૨૦-ગાથા. જ્યસેન આચાર્યની ટીકા છે. અહીં સુધી આવ્યું છે. 'ભવ્યત્વ' અને 'અભવ્યત્વ' એ બે ચીજ છે. એમાં 'ભવ્યત્વ' એ પોતાની પર્યાયમાં લાયકાત છે, ત્રિકાળી ગુણ નહીં. 'અભવ્યત્વ' પણ પર્યાયમાં લાયકાત છે, ગુણ નહીં. 'અભવી' પણ વસ્તુ તરીકે (તો) પરમપારિણામિક જ્ઞાયકભાવની મૂર્તિ છે ! જ્ઞાયક પરમ સ્વભાવ ચિદાનંદની મૂર્તિ છે ! પણ એની

પર્યાયમાં અભવ્યતા-અલાયકાત છે અને ભવ્યમાં પણ અંતરમાં તો એ પૂર્ણાનંદ-પૂર્ણ શુદ્ધ-સહજ શુદ્ધ-પારિણામિકભાવલક્ષણ નિજપરમાત્મદ્રવ્ય વસ્તુ છે.

આહા...હા ! પૈસા-શરીર એ તો ઘૂળમાં ગયું. એ તો માટી છે. કર્મ પણ માટી-જડ. પુણ્ય અને પાપના ભાવ, પણ અચેતન અને અજીવ....!

જેણે કલ્યાણ કરવું હોય તેણે તો એ સહજ-શુદ્ધ-ત્રિકાળી જ્ઞાયકભાવ સન્મુખ થવાથી, સમ્યગ્દર્શન-જ્ઞાન-ચારિત્રની પર્યાય પ્રગટ થાય છે. એ મોક્ષનો માર્ગ છે. અર્થાત્ પૂર્ણ દુઃખથી મુક્ત થવાનો એ માર્ગ છે. મોક્ષ એટલે (સર્વ) દુઃખથી મુક્ત થવું. મોક્ષ શબ્દ પડ્યો છે ને....? અસ્તિ અપેક્ષાએ ‘અનંત આનંદનો લાભ’ એ મોક્ષ. ‘અતીન્દ્રિય આનંદનો પૂર્ણ લાભ; એ મોક્ષ. એનો ઉપાય : સહજ-શુદ્ધ-પારિણામિકભાવલક્ષણ નિજપરમાત્મદ્રવ્ય(નાં) સમ્યક્ શ્રદ્ધાન-જ્ઞાન-અનુચરણરૂપ પર્યાયે પરિણમવું).

આહા...હા ! એ ક્યાં બેસે ? ક્યાં દૃષ્ટિ...! અનાદિથી પર્યાયમાં એની બધી રમત છે. એક સમયની પર્યાયમાં રમત છે. ‘પર્યાય’ને અંતર્મુખ કરીને, શું ચીજ છે, એમ સ્વસન્મુખ ક્યારે પણ થયો નહીં. પર્યાયને અનાદિથી પરસન્મુખ કરીને ચાર ગતિમાં રખડે છે. એ પર્યાયને સ્વ(દ્રવ્ય) સન્મુખ કરવી (એ જ માત્ર મોક્ષનો માર્ગ છે !) ક્યું ‘સ્વ’ ? કે : ‘નિજપરમાત્મદ્રવ્ય.’ એની સન્મુખ પર્યાયને કરવી, (એ ધર્મ છે). બાકી વ્રત, તપ, ભક્તિ, મંદિર ને પૂજા એ બધા ભાવ ‘શુભરાગ’ છે, એ કોઈ ધર્મ નથી અને ધર્મનું કારણ પણ નથી ! (એવા શુભભાવ) જ્ઞાનીને પણ આવે છે, પણ એ સંસાર છે, બંધનું કારણ છે. મોક્ષનું કારણ તો નિજપરમાત્મદ્રવ્ય (છે) ! એની અંતસન્મુખ થઈ ને; એટલે કે સંયોગના લક્ષથી વિમુખ થઈ ને, રાગના લક્ષથી વિમુખ થઈ ને, પર્યાયના લક્ષથી પણ વિમુખ થઈ ને; નિજપરમાત્મદ્રવ્યની સન્મુખ થતાં જે (સમ્યક્) શ્રદ્ધા, જ્ઞાન અને ચારિત્ર થાય છે, એ નિર્મળ-વીતરાગી પર્યાય છે, એ મોક્ષનો માર્ગ છે ! બાકી બધી વાતો છે. આહા...હા ! સમજાય છે કાંઈ ?

અહીં સુધી આપણે આવ્યું કે : નિજપરમાત્મદ્રવ્યનું સમ્યક્ શ્રદ્ધાન અર્થાત્ જેવું એ પરમપારિણામિકસ્વભાવ-દ્રવ્ય છે, એની સ્વસન્મુખ થઈ, યથાર્થ પ્રતીતિ થવી, આનંદની દશાનો લાભ થવો એ ‘સમ્યગ્દર્શન’ છે. અતીન્દ્રિય જ્ઞાનની પરિણતિમાં જ્ઞાન અને આનંદ થવું, એનું જ્ઞાન થવું અને ત્રિકાળીનું જ્ઞાન થવું (એ ‘સમ્યગ્જ્ઞાન’ છે) અને ત્રિકાળીમાં (રમણતા એ અનુચરણરૂપ સમ્યક્ ચારિત્ર છે). - ‘એ-રૂપે’ પર્યાયે પરિણમે છે. એ પર્યાય છે.

આહા...હા ! આવી વાતો છે !! અરે...રે ! અનંત કાળથી રખડે છે અને અનાદિથી એમ ને એમ રખડવાના પરિણામ સહિત જીવ છે. એને કંઈ સૂઝ નથી પડતી કે - ચીજ શું છે ? હજી તો ખ્યાલમાં નથી આવતું ! અંદર પરિણમન કરવું એ તો (વળી) બીજી ચીજ છે. આ શું કહે છે અને શું છે ? એ પણ ખ્યાલમાં આવતું નથી ! (અહીં) તો આ કહે છે કે : ખ્યાલમાં આવ્યા પછી પણ સ્વસન્મુખ થઈ ને સમ્યગ્દર્શન પ્રગટ થાય (એ તો કોઈ અપૂર્વ) છે.

આહા...હા ! એ પર્યાયે પરિણત-નિજપરમાત્મદ્રવ્ય તો ત્રિકાળ છે, એની સન્મુખ થઈ ને પર્યાયે પરિણત-મોક્ષમાર્ગ એ પર્યાય છે, અને મોક્ષ પણ પર્યાય છે. આહા...હા ! ‘પર્યાય’ કોને

કહેવી ? (કે :) મોક્ષ પણ પર્યાય છે અને મોક્ષમાર્ગ પણ પર્યાય છે અને સંસાર એ પણ વિકારી પર્યાય છે. સ્ત્રી-કુટુંબ-પરિવાર-મકાન, એ કોઈ સંસાર નથી; એ તો 'પરચીજ' છે. 'રાગ મારો છે. પરચીજ મારી છે. હું એનો છું' એવો મિથ્યાત્વભાવ, એ 'સંસાર' છે ! એ સંસાર, આત્માની વિકારી પર્યાય છે. સંસાર કોઈ બહારમાં રહેતો નથી. તો એ જે વિકારી પર્યાય છે, એનું લક્ષ છોડીને - ત્રિકાળી ભગવાન પરમાનંદની મૂર્તિની શ્રદ્ધા, જ્ઞાન અને એમાં રમવું, તે પર્યાય છે, તે પર્યાયપણે - આત્મા પરિણમે છે, ત્યારે એને મોક્ષનો માર્ગ પ્રગટ થાય (છે). કાલ અહીં સુધી તો આવ્યું હતું.

(હવે કહે છે :) 'તે પરિણમન' (અર્થાત્) પરિણમન કહો, પર્યાય કહો, અવસ્થા કહો, દશા કહો - એ બધું પરિણમન-દશા, જે ત્રિકાળી ચૈતન્યના અવલંબનથી થઈ, તે સમ્યગ્દર્શન-જ્ઞાન-ચારિત્ર(રૂપ) શુદ્ધ પરિણતિ છે. એ કોઈ બાહ્ય વેશ-ભેખમાં નથી. એ દ્રવ્યમાં ઉપર પર્યાય પરિણમે છે...દ્રવ્ય ઉપર....પણ દ્રવ્યમાં પ્રવેશ કરતી નથી તેથી પર્યાયનું પરિણમન છે, એમ કહ્યું 'પર્યાયે પરિણમે છે'. કોણ ? (કે :) દ્રવ્ય જે ત્રિકાળી વસ્તુ છે એની સન્મુખ થઈ ને (પર્યાય પરિણમે છે).

ચાહે તો દયા-દાન-વ્રત-પૂજાનો વિકલ્પ હો, તોપણ એ બધો સંસાર છે, રાગ છે. અરે ! આ તે કેમ બેસે ? રખડતો અનાદિનો દુઃખી છે. એ ત્યાંથી હઠીને, અંદર ત્રિકાળી દ્રવ્ય ઉપર દૃષ્ટિ કરીને જે પર્યાયરૂપી પરિણમન થયું - તે પરિણમનને શું કહેવું ? (તો) એમ કહે છે કે 'તે પરિણમન' આગમભાષાથી (ઔપશમિકાદિ ભાવત્રય કહેવાય છે).

અરે...રે ! આ તો હજી એકડાના મીંડાની વાત છે. એકલું મીંડું જુદું છે, ને એકડાનું મીંડું જુદું છે. એકલું મીંડું ગોળ હોય છે અને એકડાનું મીંડું ગોળ કરીને લાંબું કરવામાં આવે છે. આ તો હજી એકડાના મીંડાની વાત છે !

અરે....રે ! પ્રભુ ! તું ચોર્યાશીના અવતારમાં રખડતો દુઃખી-દુઃખી છો. આ બધા પૈસાવાળા ને રાજા બધા દુઃખી દુઃખીના દાળિયા છે. એકલા દુઃખી બચારા છે. એને ભાન નથી. એટલે માને છે કે અમે કંઈક સુખી છીએ. રાગ અને અજ્ઞાનમાં રોળાઈ ગયા છે. એ દુઃખમાં છે. પણ દુઃખની એને ખબર નથી કે આ દુઃખ છે. આહા...હા ! આત્માના આનંદથી વિપરીત દશા એ દુઃખરૂપ છે. એ દુઃખરૂપની દશાને છેદવાનો ઉપાય-ત્રિકાળી ભગવાન શુદ્ધ સહજાત્મસ્વરૂપની (દૃષ્ટિ કરવી તે છે).

('સહજાત્મસ્વરૂપ') એ વાક્ય શ્રીમદ્નું છે. મંત્ર બીજાને આપે છે ને....જ્યારે 'સહજાત્મસ્વરૂપ' અથવા એક વાર તેમણે એમ કહ્યું 'સર્વજ્ઞદેવ પરમગુરુ.' મંત્રમાં કહ્યું 'સર્વજ્ઞદેવ પરમગુરુ.' એ સર્વજ્ઞદેવ 'આ'. સર્વજ્ઞ દિવ્યશક્તિનો ભંડાર 'ભગવાન (આત્મા).' એ 'પરમગુરુ' છે !

બે હજાર વર્ષથી આફ્રિકામાં દિગંબર મંદિર નહોતું. પહેલુંવહેલું પંદર લાખનું મંદિર નાઈરોબીમાં બન્યું છે ! અરે ! એ (આત્મા, એને) કરે ? એ તો પરમાણુની ક્રિયા બનવાની છે તે બને છે. એમાં બનાવવાવાળાનો ભાવ હોય, તો (તે) શુભભાવ છે. એટલી વાત છે. ભાવથી બનતું નથી અને બને છે તો એનાતી ભાવ થયા એમ પણ નહીં આહા...હા ! આવી વાત

!! અરે...રે ! ક્યારેય સત્ય વાત સાંભળી નથી.

અરે...રે ! અનંત કાળથી નરક અને નિગોદનાં દુઃખનો પાર નહીં ! પ્રભુ તો એમ કહે છે કે, પહેલી નરકની સ્થિતિ દશ હજાર (વર્ષ)ની; એના એક અંતર્મુહૂર્તનું દુઃખ.... પ્રભુ ! તને શું કહે ? કરોડો જીભે અને કરોડો ભવે પણ કહી શકાય નહીં, એટલું દુઃખ છે; બાપુ ! ત્યાં તું અનંત વાર ગયો છે અને હજી (જો) મિથ્યાત્વ રહેશે તો અનંતવાર જઈશ.

(કહે છે કે :) આત્માના ગુણ કેટલા ? કે : અનંત મુખ કરે અને એક એક મુખે અનંત જીવ કરે, તોપણ કહી ન શકાય એટલા એ ગુણ છે ! આહા...હા ! ભગવાન-આત્મામાં ગુણની સંખ્યા (એટલી છે કે,) અનંત મુખ-મોઢાં બનાવે અને એક એક મોઢે અનંતી જીભ...આહા...હા ! તોપણ ગુણની સંખ્યા કહી શકાય નહીં, પ્રભુ ! એવડો મોટો પ્રભુ ! નાથ ! (તું છો. છતાં) તને તારી સૂઝ-બૂઝ પડે નહીં ! અને જેમાં (કંઈ) માલ ન મળે, એની તને સૂઝ-બૂઝ ને પ્રવીણતા !!

અહીંયાં કહે છે કે : પ્રભુ જ્યારે પોતાના સ્વરૂપસન્મુખ થઈ ને પર્યાયરૂપે - સમ્યગ્દર્શન-જ્ઞાન-ચારિત્ર વીતરાગીપર્યાયપણે - પરિણમે છે, (તો) એ પરિણામને આગમભાષાથી ઔપશમિક, ક્ષાયોપશમિક અને ક્ષાયિક એવા ભાવત્રય કહેવાય છે. આગમભાષાએ ભાવત્રય. આહા...હા ! પણ એ પરિણામે પરિણામ પરિણમે છે. અનંત આનંદની સન્મુખ થઈ ને (જ્યારે) પર્યાયપણે પરિણમે છે ત્યારે એ જે નિર્મળ (પરિણામ) સમ્યગ્દર્શન-જ્ઞાન-ચારિત્ર(રૂપ) થયા, તેને આગમભાષાએ ત્રણ ભાવ-ઉપશમભાવ-ક્ષયોપશમભાવ-ક્ષાયિકભાવ - કહેવામાં આવ્યા છે.

‘નિયમસાર’માં (ઉદય આદિ) ચાર ભાવને વિભાવ કહ્યા છે. એમાંથી ત્રણ ભાવરૂપ પરિણમન (- ઔપશમિક, ક્ષાયોપશમિક અને ક્ષાયિક) એ વિશેષ પર્યાય છે, માટે એને વિભાવ કહ્યો; વિકારી નહીં. જે વિશેષ દશા - ત્રિકાળી ભગવાન(ના) (આશ્રયે) - થાય છે, એ વિભાવ ભાવ અથવા વિશેષ ભાવ, - એ જે (ઔપશમિકાદિ) ત્રણ ભાવ ‘મોક્ષનો માર્ગ’ છે, એને આગમભાષાએ ત્રણ ભાવ કહેવામાં આવ્યા છે. એ ભાવત્રય કહેવાય છે.

‘અધ્યાત્મભાષાથી’આહા...હા ! આગમભાષા અને અધ્યાત્મભાષા જુદી છે. ‘અધ્યાત્મભાષાથી ‘શુદ્ધાત્માભિમુખપરિણામ’....(સંજ્ઞા પામે છે)’. કર્મના નિમિત્તની અપેક્ષાએ ઉપશમ-ક્ષયોપશમ-ક્ષાયિક (છે). તો પોતાની પર્યાયમાં - તેનાથી (કર્મથી) ઉપશમ-ક્ષયોપશમ-ક્ષાયિક નથી થતા; પોતાથી થાય છે. પણ એમાં પેલા (કર્મના) નિમિત્તને પણ ઉપશમ (આદિ) છે તેથી એ અપેક્ષાએ આગમભાષાથી આ ત્રણ ભાવને મોક્ષનો માર્ગ કહ્યો. પણ (એને) અધ્યાત્મભાષાથી શુદ્ધાત્માભિમુખ અર્થાત્ ભગવાન પૂર્ણાનંદનો નાથ (આત્મા), એની સન્મુખનાં પરિણામ (કહેવામાં આવે છે).

આહા...હા ! ઝીણી વાત છે, ભાઈ ! આ જન્મ-મરણથી રહિત થવાની ચીજ અલૌકિક છે, બાપુ ! બાકી તો જન્મ-મરણ કર્યા જ કરે. નરક-નિગોદના ભવ કરી કરીને એના સોથા નીકળી ગયા છે ! - પર્યાયમાં હોં ! દ્રવ્ય તો ભગવાન જેવો છે તેવો ત્રિકાળી અંદર પડ્યા છે.

એ દ્રવ્યસ્વભાવની સન્મુખ થવું - એ મોક્ષમાર્ગ છે. - એને અધ્યાત્મભાષાથી ‘શુદ્ધાત્માભિમુખ પરિણામ’ કહેવામાં આવે છે. (અને) ભગવાન આત્મા પૂર્ણાનંદસ્વરૂપના અભિમુખ (થવા) થી જે

પરિણામ થયાં, એને આગમભાષાથી ઉપશમ-ક્ષયોપશમ-ક્ષાયિક કહેવામાં આવે છે. અધ્યાત્મભાષાથી 'શુદ્ધાત્માભિમુખ' - ત્રિલોકના નાથની સન્મુખ - પરિણામ થયાં. અર્થાત્ જે પરિણામ રાગ-સન્મુખ હતાં એ પરિણામ ત્રિલોકના નાથની સન્મુખ થયાં. એ શુદ્ધાત્માભિમુખતાને સમ્યગ્દર્શન-જ્ઞાન-ચારિત્ર - મોક્ષમાર્ગ કહેવામાં આવે છે. આહા...હા...હા !

એમાં ઓલાં વ્રત ને તપ ને ભક્તિના વિકલ્પ તો ક્યાંય ગયા, એ તો પાપ...સંસાર છે બધો ! આ ઝીણી વાત, ભાઈ ! કહ્યું હતું ને....! ('પાપરૂપને પાપ તો, જાણે જગ સહુ કોઈ; પુણ્યતત્ત્વ પણ પાપ છે, કહે અનુભવી બુધ કોઈ'.) પાપને પાપ તો સૌ કહે પણ અનુભવીજન પુણ્યને પાપ કહે. યોગીન્દ્રદેવ ('યોગસાર'માં) આ કહે છે અને ('સમયસાર') પુણ્ય-પાપ અધિકારમાં છેલ્લે આવે છે કે : પુણ્યને પાપ કેમ કહ્યું ? કે : જ્યારે શુભભાવ ઉત્પન્ન થાય છે ત્યારે પવિત્ર ભગવાન અખંડાનંદમાંથી - સ્વરૂપથી પતિત થાય છે. - જયસેન આચાર્યની સંસ્કૃત ટીકા પુણ્ય-પાપ (અધિકારમાં) છેલ્લે છે. પ્રભુ ! આ તો પાપનો અધિકાર ચાલે છે ને... એમાં તમે આ ક્યાં નાખ્યું ? કે : એ (પુણ્ય) નિશ્ચયથી પાપ જ છે. આહા...હા ! સાંભળ તો ખરો ! દયા-દાન-વ્રત-ભક્તિ-ભગવાનની પૂજાનો ભાવ એ બધા ભાવ રાગ છે - એ સ્વરૂપમાંથી પતિત કરે છે, ત્યાં રાગમાં ખસી જાય છે, માટે રાગને પાપ કહેવામાં આવે છે. સમજાણું કાંઈ ?

અહીં કહે છે : 'શુદ્ધાત્માભિમુખ' - આત્મા અખંડ આનંદ પ્રભુ ! એની સન્મુખ થઈ ને જે પરિણામ સમ્યગ્દર્શન-જ્ઞાન-ચારિત્ર(રૂપ) થઈ; (તેને) આગમભાષાએ ત્રણ ભાવ કહ્યા અને અધ્યાત્મભાષાએ (તેને) 'શુદ્ધાત્માભિમુખપરિણામ' કહ્યાં. - શુદ્ધસ્વરૂપની અભિમુખ પરિણામ થયાં. આહા...હા !

દયા-દાન-વ્રત-ભક્તિ-પૂજાનાં પરિણામ એ બધા તો રાગ છે, એ તો પરસન્મુખથી ઉત્પન્ન થયા છે; અર્થાત્ પરથી નહીં, પણ પરસન્મુખથી (થયાં છે) અને આ (શુદ્ધાત્માભિમુખ પરિણામ) સ્વદ્રવ્યથી ઉત્પન્ન થયાં, એમ નહીં; પણ દ્રવ્યના સન્મુખથી ઉત્પન્ન થયાં છે. આહા...હા...હા ! (તે પરિણમનને) 'શુદ્ધાત્માભિમુખ પરિણામ' કહીએ. આહા...હા...હા ! 'શુદ્ધાપયોગ' કહીએ. સ્વરૂપની શ્રદ્ધા, જ્ઞાન અને રમણતા - નિર્વિકલ્પ આનંદદશા એને 'શુદ્ધોપયોગ' કહીએ.

આહા...હા...હા ! 'નિયમસાર'ની ૫૦-ગાથામાં પરિણામને પણ પરદ્રવ્ય કહ્યાં. (શુદ્ધાત્માભિમુખ) પરિણામને પરદ્રવ્ય કહ્યાં. 'મોક્ષમાર્ગનાં પરિણામ' એ પણ પરદ્રવ્ય. અર્થાત્ સ્વદ્રવ્ય નહીં માટે પરદ્રવ્ય. કેમકે (જે) શુદ્ધપરિણામ નવાં ઉત્પન્ન થયાં એના આશ્રયથી શુદ્ધ પરિણામ ઉત્પન્ન થતાં નથી. (શુદ્ધિની) વૃદ્ધિ થતી નથી. (જે) શુદ્ધ પરિણામ નવાં ઉત્પન્ન થાય છે એ દ્રવ્યના આશ્રયે થાય છે. શુદ્ધાત્માભિમુખ થવાથી શુદ્ધ (પરિણામ) ઉત્પન્ન થાય છે. 'મોક્ષમાર્ગ'ના આશ્રયે નવાં શુદ્ધ પરિણામ ઉત્પન્ન થતાં નથી. એ કારણે, એ જે શુદ્ધાત્માભિમુખ પરિણામ છે તેને પણ 'પરદ્રવ્ય' કહેવામાં આવ્યાં છે, અને 'પરભાવ' કહેવામાં આવ્યાં છે. સમજાણું કાંઈ ?

'પરભાવ'ના તો ઘણા અર્થ છે : શરીર-વાણી-મન-લક્ષ્મી-સ્ત્રી આદિની પર્યાય પરભાવ છે. એ તો તારાથી તદ્દન ભિન્ન છે. તારે અને એને કંઈ સંબંધ જ નથી. પછી કર્મના ભાવ (જે) અંદર છે, એ પણ પરભાવ છે. કર્મના ભાવ : રાગ-દ્વેષનો ભાવ નહીં. અર્થાત્ 'કર્મનો ઉદય'

એ કર્મનો ભાવ, એ પરભાવ. ત્રીજું, પુણ્ય-પાપના ભાવ એ પરભાવ. અનંત ગુણનો પિંડ પ્રભુ ! એમાંથી ભિન્ન વિચાર-વિકલ્પ કરવો કે : 'આ ગુણ છે'....એ (પણ) પરભાવ છે. ચોથું, 'નિર્મળ પર્યાય' એ (પણ) પરભાવ. અરે...રે ! એ પરભાવ ! - એને અહીં 'શુદ્ધાત્માભિમુખ (પરિણામ) કલ્યાં' અને 'શુદ્ધોપયોગ' કલ્યાં. આહા...હા ! સમજાય છે કાંઈ ?

'સમયસાર-કળશ' ટીકામાં ૨૫૨-શ્લોકમાં આવે છે ને....? સ્વદ્રવ્ય, સ્વક્ષેત્ર, સ્વકાળ અને સ્વભાવ. પરદ્રવ્ય, પરક્ષેત્ર, પરકાળ અને પરભાવ. - શું કહ્યું ? (કે :) અખંડાનંદ પૂર્ણ પ્રભુ એ 'સ્વદ્રવ્ય' અને એ દ્રવ્યમાં વિકલ્પ ઉઠાવો કે : આ દ્રવ્ય છે, આ ગુણ છે - એ 'પરદ્રવ્ય'. અભેદમાં ભેદ-કલ્પના અર્થાત્ અભેદમાં 'આ ગુણ છે ને આ આવું છે' (એવી) ભેદ-કલ્પના, એને 'પરદ્રવ્ય' કહ્યું.

આહા...હા ! હજી તો શરીર પરદ્રવ્ય, કર્મ પરદ્રવ્ય, સ્ત્રી પરદ્રવ્ય, પૈસા પરદ્રવ્ય - એ બેસે નહીં અર...ર ! આ બધા કરોડપતિ છે પૈસા....ધૂળ...ધૂળ ! કરોડપતિ એટલે પૈસાનો પતિ, એટલે જડનો પતિ, ભેંશનો પતિ પાડો હોય, એમ અજીવનો પતિ અજીવ થઈ જાય. (એવું બેસે નહીં, તો એ) મિથ્યાત્વ છે. સમજાણું કાંઈ ?

અહીં કહે છે : 'શુદ્ધાત્માભિમુખ પરિણામ, શુદ્ધોપયોગ ઇત્યાદિ (પર્યાયસંજ્ઞા પામે છે)'. એને મોક્ષમાર્ગ કહો, સમ્યગ્દર્શન-જ્ઞાન-ચારિત્ર કહો, શુદ્ધાત્માભિમુખ કહો. શુદ્ધોપયોગ-શુભ નહીં - સમ્યગ્દર્શન-જ્ઞાન-ચારિત્ર એ શુદ્ધોપયોગ છે.

દયા-દાન-વ્રત-તપનો વિકલ્પ, આ બાહ્ય ત્યાગનો ભાવ (- રાગ મંદ કરતો હોય તો) શુભ ઉપયોગ છે. (પણ એ ક્રિયાનું) અભિમાન કરે તો (તે) મિથ્યાત્વભાવ છે. પણ રાગની મંદતાનો ભાવ એ પણ પરભાવ છે; અને પાપ છે, સંસાર છે. આહા...હા...હા ! એ 'શુદ્ધ ઉપયોગ' એ સંસારનો નાશ કરવાવાળો છે. 'શુભ ભાવ' એ સંસાર છે. ગજબ વાત છે, પ્રભુ ! શું થાય ?

જિજ્ઞાસા : શુભ ભાવને 'પાપ' (તો) ન કહો, મહારાજ !

સમાધાન : અહીંયાં તો 'પાપ' કહ્યું ને હમણાં ! 'કલશ ટીકા' જોવી છે ? પહેલાં એક વાત યોગીન્દ્રદેવની તો કહી - પાપને પાપ તો સૌ કહે પણ અનુભવીજન પુણ્ય ને પણ પાપ કહે. કેમકે, 'પુણ્ય' એ દુર્ગતિનું કારણ છે; ચૈતન્યની ગતિનું કારણ નથી ! 'મોક્ષપાહુડ' ૧૬મી ગાથામાં તો ભગવાન કુંદકુંદાચોર્ય એમ કહ્યું : પ્રભુ ! મારી સામે જોઈશ અને તને ભાવ થશે એ દુર્ગતિ છે. અર...ર...ર ! એમ ત્રણલોકના નાથ પોકારે છે. એમ સંતો-કુંદકુંદ આચાર્ય આદિનો પોકાર છે કે : અમે પરદ્રવ્ય છીએ, અમારી તરફ તારું લક્ષ જશે, તો તને રાગ થશે; અને રાગ તો ચૈતન્યગતિનો વિરોધી(ભાવ) છે (તેથી) દુર્ગતિ થશે. આહા...હા ! આકરું કામ છે ! ભગવાન એમ ફરમાવે છે અને કુંદકુંદ આચાર્ય એમ (જ) ફરમાવે છે. અરે...રે ! મહાપ્રભુ (આત્મા) બિરાજે છે. એનો ઉપયોગ તે 'શુદ્ધ ઉપયોગ' છે. બાકી પર તરફનો - પરદ્રવ્યનો ઉપયોગ, તે શુભ અને અશુભ બન્ને 'અશુદ્ધ ઉપયોગ' છે. સ્ત્રી-કુટુંબ-પરિવાર-લક્ષ્મી તરફ લક્ષ જવું એ પાપ-અશુભ પરિણામ (છે), અને દેવ-ગુરુ-શાસ્ત્રની ભક્તિ આદિનાં પરિણામ એ શુભ (પરિણામ છે) - એ બન્ને અશુદ્ધ અર્થાત્ શુભ અને અશુભ બન્ને અશુદ્ધ (ઉપયોગ છે). પોતાની ચીજ અંદર પૂર્ણાનંદનો

નાથ પ્રભુ - એની સન્મુખ થઈ ને, જે મોક્ષના માર્ગનાં પરિણામ થયાં, એને અહીં 'શુદ્ધ ઉપયોગ' કહે છે. શુદ્ધાત્માભિમુખ (પરિણામ) કહે છે. (ચૈતન્ય -) ઉપયોગ કહે છે. મોક્ષનો માર્ગ કહે છે. નિર્મળ પરિણામ કહે છે. નિર્મળ પરિણામ કહે છે. નિર્મળ પર્યાય કહે છે. આહા..હા !

અરે...રે ! બાકી તો 'નિયમસાર'માં (એમ) આવ્યું છે કે : સ્વધર્મ પરિત્યાગ. સ્વધર્મનો ત્યાગ કર્યો ? આ પરનો ત્યાગ - કપડાં વગેરે છોડીને - મેં ત્યાગ કર્યો, એમાં (સ્વ) ધર્મનો ત્યાગ કર્યો. અર્થાત્ પરનો ત્યાગ કરીને માને કે 'અમે ત્યાગ કર્યો' તો પરનો ત્યાગ તો આત્મામાં છે જ નહીં (કેમકે), પરના ત્યાગ-ગ્રહણથી તો પ્રભુ શૂન્ય છે; (છતાં) 'એનો ત્યાગ મેં કર્યો....આટલો ત્યાગ કર્યો....' (એમાં તો એણે) મિથ્યાત્વનું પોષણ કર્યું ! આહા...હા !

અહીં કહે છે કે : એ બધા ભાવ-વિકાર-શુભાશુભભાવ - એ અશુદ્ધ ઉપયોગ છે. એ સંસાર છે. આહા...હા ! જેમાં સંસાર અને સંસારના ભાવ નથી એવી ચીજ જે ભગવાનઆત્મા છે, એના તરફ વળવું (અર્થાત્) પરિણામને તે તરફ વાળવાથી જે પરિણામ ઉત્પન્ન થયાં તેને 'શુદ્ધાત્માભિમુખ પરિણામ' કહે છે. અને 'શુદ્ધ ઉપયોગ' કહે છે. બાકી જે દયા-દાન-વ્રત-ભક્તિ-પૂજા આદિના ભાવ છે તે અશુભ ઉપયોગ છે, મલિન છે, બંધનું કારણ છે. (શુભભાવ) આવે... સમ્યગ્દષ્ટિને પણ એવા ભાવ આવે...પણ (તે તેને) બંધનું કારણ માને છે. (પરંતું) અજ્ઞાની માને છે કે (એ) ધર્મનું કારણ છે.

અહીં એ કહ્યું : 'ઇત્યાદિ પર્યાય સંજ્ઞા પામે છે'. એ ભાષા આવી જુઓ ! - શુદ્ધપારિણામિક (ભાવ) સંજ્ઞા પ્રાપ્ત થાય છે. અશુદ્ધ પારિણામિક(ભાવ) સંજ્ઞા પ્રાપ્ત થાય છે. (ગાથા-) ૧૪૪માં કહ્યું 'સમ્યગ્દર્શન નામ પામે છે'. એ નામ કહો કે સંજ્ઞા કહો. એ 'ઇત્યાદિ પર્યાય સંજ્ઞા પામે છે'. એ પર્યાય નામ પામે છે. મોક્ષના માર્ગનું નામ 'પર્યાય'ને પ્રાપ્ત થાય છે. એ પર્યાય છે ! આશ્રય કરવા લાયક નથી ! અર્થાત્ એના અવલંબનથી - આશ્રયથી લાભ થાય, એમ નથી. પર્યાયનો આશ્રય કરવા જઈશ તો વિકલ્પ-રાગ (જ) ઉત્પન્ન થશે. આહા...હા !

એમ કહે છે કે : 'પર્યાય સંજ્ઞા પામે છે'. આહા...હા ! અંતરમાં અપૂર્વ મોક્ષમાર્ગ (માટે) અનંત કાળમાં, ક્યારેય (કંઈ) કર્યું નથી અને અનંત કાળમાં જે કર્યું તે બધા રખડવાના ભાવ કર્યા. હવે જ્યારે એનાથી વિરુદ્ધ ભાવ થયા, એટલે કે શુદ્ધ ચૈતન્યસન્મુખ થઈ ને (જે) પરિણામ થયાં, એ પરિણામને (શુદ્ધાત્માભિમુખ પરિણામ) પર્યાય સંજ્ઞા-નામ મળે છે.

આહા....હા ! આવી વાત !! હવે માણસ સમજે નહિ તો પછી એમ જ કહે ને....સોનગઢની વાત....એકાંત છે....એકાંત છે ! આ કારણે કે 'આ (સોનગઢ) વ્યવહારથી લાભ થાય છે તેની તો ના જ પાડે છે. (અને અમે) આ બધો ત્યાગ કરીએ... આટલું આટલું સહન કરીએ...ઉપવાસ કરીએ'. (પરંતું) વ્યવહારના અભાવથી (લાભ) થાય છે. એના ઠેકાણે 'વ્યવહારથી લાભ થાય' (એવી માન્યતા) મિથ્યાદષ્ટિ છે. (શ્રોતા :) તો વ્યવહાર છોડી દેવો ? (ઉત્તર :) કોણ છોડી શકે ? પહેલાં દષ્ટિમાં છોડવું. પછી તો સ્વરૂપમાં શુદ્ધ ઉપયોગ ઠરે, તો શુભ ઉપયોગ ઘૂટી જાય છે. પહેલાં શુભ ઉપયોગની રુચિ છોડવી અને ત્રિકાળીની રુચિ કરવી. પછી સ્વરૂપમાં ઠરીને અસ્થિરતાના ભાવનો ત્યાગ કરવો. એ કથન પણ કથન નામ માત્ર છે. શુદ્ધ ઉપયોગમાં ઠરે છે, તો અશુદ્ધ

ઉપયોગ ઉત્પન્ન જ થતો નથી; તો 'એનો ત્યાગ કર્યો' એવું નામ માત્ર કથન છે. આહા...હા ! હજી આ વાત સમજાય નહીં અને (બીજે ક્યાંય) સાંભળવા મળે નહીં. આ...હા...હા !

હવે કહે છે : 'તે પર્યાય' - તે કઈ પર્યાય ? (કે :) જે ચૈતન્ય ભગવાન પૂર્ણાનંદની સન્મુખ થઈ. બધાથી વિમુખ થઈ. - દ્વેષ કરીને નહીં. અર્થાત્ સ્વદ્રવ્ય ભવું છે અને પરદ્રવ્ય ભૂરાં છે, એમ નહીં; (કેમકે) એ તો રાગ-દ્વેષ છે. 'મોક્ષમાર્ગ પ્રકાશક'માં આવે છે. આ તો સ્વદ્રવ્ય તરફ ઝૂકતા જવું અને પરદ્રવ્ય તરફથી હઠી જવું. - એ પરદ્રવ્યથી વિમુખતા (છે). પરદ્રવ્ય (પ્રત્યે) દ્વેષ છે એમ નહીં. પણ પરદ્રવ્ય (પ્રત્યે) જે લક્ષ છે, તે ધૂટી જવું; અને પોતાના (પ્રત્યે) લક્ષ લગાડી દેવું ! આહા...હા !

'તે પર્યાય શુદ્ધ પારિણામિકભાવલક્ષણ શુદ્ધાત્મદ્રવ્યથી કથંચિત્ ભિન્ન છે.' આહા...હા...હા ! અરે પ્રભુ ! તારી અપૂર્વ મોક્ષમાર્ગની જે પર્યાય પ્રગટ થાય છે, તે પણ દ્રવ્યથી કથંચિત્ ભિન્ન છે ! બહુ (આકરું) ન પડે માટે (એમ કહ્યું). નહીંતર તો 'સર્વથા' ભિન્ન છે ! (શ્રી નિહાલચંદ્રજી) સોગાનીએ 'સર્વથા ભિન્ન' લખ્યું છે. છે તો એમ જ ! બે તદ્દન ભિન્ન છે ! દ્રવ્યમાં પર્યાય નથી અને પર્યાયમાં દ્રવ્ય નથી ! પણ લોકોને આકરું લાગે, એટલે અહીંયાં 'કથંચિત્ ભિન્ન' કહ્યું. પર્યાયનો દ્રવ્યમાં એકદમ-સર્વથા અભાવ (છે, એમ સમજવું)...જરી કઠણ પડે.

એ મોક્ષમાર્ગની પર્યાય, શુદ્ધ ઉપયોગની પર્યાય, શુદ્ધાત્માભિમુખની પર્યાય, 'ત્રિકાળી દ્રવ્ય'થી ભિન્ન છે ! અર...ર...ર ! હજી શરીર જુદું, રાગ જુદો અને એ પુણ્ય-પાપ-લક્ષ્મી ને ધૂળ ને આ તમાશા બધા, એ જુદાં...તે હજી બેસે નહીં એને. (તો) અહીં 'જે' ધર્મની પર્યાય પ્રગટ થઈ, એ દ્રવ્યથી ભિન્ન છે' (- એવું કેમ બેસે ??)

એ કહે છે તે જુઓ : ('કથંચિત્ ભિન્ન છે). શા માટે ?' શુદ્ધ ચૈતન્ય ભગવાન આત્મા; એની શ્રદ્ધા-જ્ઞાન-ચારિત્ર(ની પર્યાય) અર્થાત્ જે પર્યાય અંદર આનંદની આવી એ પર્યાય - વસ્તુથી કથંચિત્ ભિન્ન છે. એ પર્યાય દ્રવ્યથી કથંચિત્ ભિન્ન છે. પરદ્રવ્ય - શરીર, વાણી, કર્મ, સ્ત્રી, કુટુંબ, પરિવાર - તો બધાં (પોતાથી તદ્દન) ભિન્ન છે; રાગ તો દ્રવ્યથી ભિન્ન છે; (પણ) નિર્મળપર્યાયથી પણ (દ્રવ્ય) ભિન્ન છે. આહા...હા...હા ! એની (પોતાની) મોક્ષમાર્ગની નિર્મળ પર્યાય જેમાં અતીન્દ્રિય આનંદ આવે છે, મોક્ષના માર્ગનો અર્થ : અતીન્દ્રિય આનંદનો અનુભવ (જે પર્યાયમાં) આવે છે, (એ પર્યાય પણ દ્રવ્યથી કથંચિત્ ભિન્ન છે). અતીન્દ્રિય આનંદ એટલે જ્યારે ઇન્દ્રોના ઇન્દ્રાસનમાં, કરોડો અપ્સરાઓમાં સુખ નથી; પણ એ બધું દુઃખ છે, એ પ્રાણી દુઃખી છે. (પણ) આ સુખ અંદરમાંથી જ્યારે સમ્યગ્દર્શન-સમ્યગ્જ્ઞાન થયું તો અતીન્દ્રિય સુખ અર્થાત્ અતીન્દ્રિય આનંદ આવ્યો. એ અતીન્દ્રિય આનંદની પર્યાય પણ કોઈ અપેક્ષાએ ત્રિકાળી દ્રવ્યથી ભિન્ન છે. એ (પર્યાય) 'અંશ' છે અને ત્રિકાળી 'અંશી' છે.

નિશ્ચયથી તો ત્યાં સુધી કહ્યું છે 'ચિદ્વિલાસ'માં કે : એ 'પર્યાય'નું દ્રવ્ય ભિન્ન, ક્ષેત્ર ભિન્ન, કાળ ભિન્ન, ભાવ ભિન્ન. - શું કહ્યું ? આહા...હા ! અહીં વિકારી પર્યાયની તો વાત જ નથી અને શરીર-વાણીની ક્રિયા આત્માની, એ વાત પણ અહીં નથી, એ (ક્રિયા) તો જડની છે. પણ ભગવાનઆત્માની જે મોક્ષના માર્ગની પર્યાય, જે અંદર થઈ છે, એ પર્યાયને કથંચિત્ ભિન્ન કહી.

કેમકે, પર્યાય છે તે એક 'અંશ' છે. અહીં 'ચિદ્વિલાસ'માં એ દ્રવ્ય ('અંશી' અને બાકીનો 'અંશ') ભિન્ન; દ્રવ્ય અર્થાત્ એ વસ્તુ છે. ત્રિકાળીથી એ પર્યાય ભિન્ન. એના પ્રદેશ ભિન્ન. જેટલામાંથી પર્યાય ઉત્પન્ન થાય છે એટલા એ પ્રદેશ. દ્રવ્ય-પ્રદેશ કરતાં એ (પર્યાયના) પ્રદેશનો અંશ ભિન્ન છે. છે તો અસંખ્ય પ્રદેશ પણ અસંખ્ય પ્રદેશમાંથી બે પ્રકાર : જેટલામાંથી મોક્ષમાર્ગની પર્યાય ઉત્પન્ન થઈ તે ક્ષેત્ર ભિન્ન છે, અને ધ્રુવ જેટલામાં રહે છે તે ક્ષેત્ર ભિન્ન છે ! સમજાય છે કાંઈ ? એ પર્યાય જે મોક્ષના માર્ગની છે તે પર્યાયને દ્રવ્ય કહીએ.

કહ્યું હતું ને....! 'નિયમસાર'માં : (પર્યાય) પરદ્રવ્ય. (પર્યાયને) દ્રવ્ય કહ્યું. એનું (પર્યાયનું) ક્ષેત્ર (ભિન્ન). દ્રવ્ય જે સ્વભાવ-વસ્તુ છે, એનાથી 'પર્યાય-દ્રવ્ય' ભિન્ન; પર્યાયનું 'ક્ષેત્ર' ભિન્ન; અને પર્યાયનો 'કાળ' ભિન્ન (- પર્યાય એક સમયની અને આ વસ્તુ ત્રિકાળ.); અને પર્યાયનો 'ભાવ' ભિન્ન (- દ્રવ્ય સ્વભાવ કરતાં પર્યાયનો ભાવ ભિન્ન). (શ્રોતા :) સ્વભાવ પણ ભિન્ન ? (ઉત્તર :) શુદ્ધ પર્યાય છે ને ! ભિન્ન છે. ત્રિકાળી વસ્તુથી પર્યાય ભિન્ન છે. (જો) બે એક થઈ જાય તો, (એટલે કે :) જો પર્યાય-અંશમાં દ્રવ્ય આવી જાય તો, દ્રવ્ય 'અંશ' થઈ જાય અને પર્યાય એમાં (દ્રવ્યમાં) આવી જાય તો, પર્યાય 'દ્રવ્ય' થઈ જાય ! પણ એમ (કદી બનતું) નથી. આહા...હા...હા !

'કળશ ટીકા' (શ્લોક -) ૨૫૨માં તો એમ લીધું છે કે : 'સ્વદ્રવ્ય' એટલે નિર્વિકલ્પવસ્તુ. વસ્તુ જે નિર્વિકલ્પ-અભેદ અર્થાત્ પર્યાય પણ જેમાં નથી, એ નિર્વિકલ્પ દ્રવ્ય - એ સ્વદ્રવ્ય. 'સ્વક્ષેત્ર' એટલે આધાર માત્ર વસ્તુનો પ્રદેશ; સ્વક્ષેત્ર એટલે ગુણનો આધાર માત્ર પ્રદેશ - એ સ્વક્ષેત્ર. 'સ્વકાળ' એટલે વસ્તુ માત્રની મૂળ અવસ્થા. 'સ્વભાવ' એટલે વસ્તુની મૂળની નિજ (સહજ) શક્તિ-ગુણ.

હવે, પરદ્રવ્ય એટલે સવિકલ્પ ભેદ-કલ્પના. એકલો ભેદ નહીં (પણ) સવિકલ્પ ભેદ-કલ્પના. શરીર-વાણી-મન તો પરદ્રવ્ય છે; લક્ષ્મી આદિ ધૂળ તો પરદ્રવ્ય છે; તારે અને એને કંઈ સંબંધ જ નથી. એની તો અમે અહીં વાત જ કરતા નથી. અહીં તો રાગને પરદ્રવ્ય કહ્યું; એની પણ વાત અમે કહેતા નથી. પણ અહીં તો આખું દ્રવ્ય જે અખંડ-અભેદ છે, એમાં વિકલ્પ ઉઠાવવો અર્થાત્ અભેદમાંથી ભેદનો વિકલ્પ ઉઠાવવો - એ પરદ્રવ્ય છે. આહા...હા ! રાજમલજની ટીકા છે ! બે ટીકા છે, બીજી (પણ) એક ટીકા છે. અહીં (અમે) તો બધા ગ્રંથો-હજારો જોયા છે, એક એક (ગ્રંથ) કેટલી વાર....એક વાર નહિ પણ ઘણી વાર, બધા જોયા છે. અરે...રે ! અહીં કહે છે કે : 'પરદ્રવ્ય' કોને કહીએ ? - શરીર તો પરદ્રવ્ય છે. કર્મ પરદ્રવ્ય છે. સ્ત્રી-કુટુંબ પરદ્રવ્ય છે. લક્ષ્મી પરદ્રવ્ય છે. મકાન પરદ્રવ્ય છે. જમીન પરદ્રવ્ય છે. - એની તો વાત (જ) તું છોડી દે ! કેમકે, 'એ પરદ્રવ્ય મારું છે' એવી માન્યતા તો ભ્રમ-મિથ્યાત્વ-અજ્ઞાન છે. પણ અહીં તો કહે છે કે : 'રાગ' પરદ્રવ્ય છે, એ પણ છોડી દે ! અહીં તો અખંડ દ્રવ્યમાં વિકલ્પથી ભેદ-કલ્પના કરવી તે (પણ) પરદ્રવ્ય છે. સમજાણું કાંઈ ? શું કહ્યું ? (કે :) પરદ્રવ્ય અર્થાત્ સવિકલ્પ ભેદકલ્પના. વિકલ્પ ઉઠાવવો કે 'આ દ્રવ્ય છે' એ ભેદ-કલ્પના; તે પરદ્રવ્ય થઈ ગયું. અરે....રે ! ક્યાં વાત બેસે ? અરે ! એને જન્મ-મરણથી રહતિ થવાનો ભાવ (કેમ થાય) ? પ્રભુ ! અરે....રે અનાદિથી જન્મ-મરણનો ભાવ-ચોર્યાશીનો કરે છે....મરીને નરક અને નિગોદ....! આહા...હા !

અહીં તો કહે છે : પ્રભુ અખંડાનંદ છે, એમાં સવિકલ્પ-વિકલ્પથી ભેદ ઉઠાવવો - ભેદ-કલ્પના ઉઠાવવી, તે 'પરદ્રવ્ય' છે. (- એને પણ છોડ !)

હવે, પરક્ષેત્ર એટલે વસ્તુનો જે આધારભૂત પ્રદેશ અર્થાત્ નિર્વિકલ્પવસ્તુ - જીવના અસંખ્ય પ્રદેશ; તે પ્રદેશ(માં સવિકલ્પ ભેદ-કલ્પના, એ પરક્ષેત્ર). 'સવિકલ્પ ભેદ-કલ્પના' - આ જોર અહીં છે. એકલી ભેદ-કલ્પના નહીં, પણ સવિકલ્પ ભેદ-કલ્પના. અર્થાત્ અસંખ્ય પ્રદેશ છે એમાં....આ પ્રદેશ અને આ પ્રદેશ, એમ ભેદ-કલ્પના - સવિકલ્પ ભેદ-કલ્પના - એ પરક્ષેત્ર. પરપ્રદેશ બુદ્ધિગોચરરૂપે કહેવાય છે. બુદ્ધિગોચર એટલે બુદ્ધિથી માનવું-જાણવું - (ભેદ -) કલ્પના- એ પરક્ષેત્ર.

હવે, પરકાળ (એટલે) દ્રવ્યની મૂળની નિર્વિકલ્પ અવસ્થા, અવસ્થા એટલે ત્રિકાળી લેવું, જે ત્રિકાળી ચીજ છે, તે સ્વકાળ છે; તે જ અવસ્થાન્તર - ભેદરૂપ કલ્પના-પરકાળ કહેવાય છે. ત્રિકાળી ચીજ છે 'અવસ્થા' એ અવસ્થા. ત્યાં પર્યાય નહીં લેવી. ત્રિકાળી વસ્તુ સ્વકાળ છે અને એમાં વર્તમાન પર્યાયને ભિન્ન કરવી એ પરકાળ છે.

અર....ર....ર ! અહીં તો શરાફની દુકાને બેઠા હોય (તો એમ મને કે) સરખી રીતે શરાફી ચાલે....અમારી દુકાન બહુ સરલ ચાલે છે ! (શ્રોતા :) એમાં આનંદ આવે છે ! (ઉત્તર :) આનંદ આવે છે દુઃખનો ! અમારા ઘરની વાત નહોતી કરી ! ફોઈના દીકરા હતા ભાગીદાર. વેપાર-ધંધામાં એને ઘણી મમતા. એનો તો 'હું કરું....હું કરું' 'આ બધું હું કરું છું' એવું અભિમાન ઘણું. આખો દી આ કર્યું ને આ કર્યું....આ માલ આવ્યો ને આ લાવો. તો મેં તો એક વાર કહી દીધું કે 'શું આ બધી હોળી ! તમે મરીને પશ થશો'. આપણે વાણિયા છીએ એટલે માંસ-ઈંડા આદિનો (ખોરાક) તો છે નહિ એટલે નરકમાં (તો) નહીં જઈએ. સંવત ૧૯૬૬ની વાત છે. કહ્યું હતું : 'મરીને બાપુ ! મનુષ્ય થશો, એમ મને લાગતું નથી અને મરીને દેવ થશો, એમ પણ મને લાગતું નથી. તમારે માટે તો એક પશુ (ગતિ) (જ) છે'. રાડ નાખે, પણ (તે) કોઈ દી બોલે નહીં. 'ભગત' છે, બોલે છે, કહેવા ઘો'. (એમ સાંભળી લેતા).

આહા...હા ! અહીં કહે છે : 'પરકાળ' કોને કહેવો ? - આ અવસર્પિણી, ઉત્સર્પિણી, દિવસ ને રાત્રિ - એ તો પરકાળ છે; એ નહીં. અહીં તો ત્રિકાળી ચીજ છે એ 'સ્વકાળ'. અને એમાં એક સમયની પર્યાયનો ભેદ કરવો એ 'પરકાળ'.

આવો માર્ગ છે, બાપા ! વીતરાગ શાસન ! વિવક્ષિતિ વાત - 'પરકાળ' છે ને ? નિર્વિકલ્પ અવસ્થા એટલે વસ્તુ...હોં ! ત્રિકાળી. તે વસ્તુની અવસ્થાન્તર આંતર-ભેદ અર્થાત્ એક સમયની પર્યાયનો ભેદ - એ 'પરકાળ'.

હવે, પરભાવ એટલે દ્રવ્યની સહજ શક્તિ, ભગવાન (આત્મા)ની અનંત ગુણશક્તિ, આત્મામાં અનંત ગુણ જે અનંત મુખ અને અનંત જીભથી ન કહેવાય એવા એટલા ગુણ; એ બધા ગુણશક્તિના પર્યાયરૂપ અનેક અંશ દ્વારા ભેદ-કલ્પના, (તેને 'પરભાવ' કહેવાય છે). અહીં ફેર એટલો પડ્યો : અનેક અંશ દ્વારા ભેદકલ્પના અર્થાત્ એક ગુણની કલ્પના કરવી - એ 'પરભાવ' છે. આહા...હા !

અરે....રે ! વીતરાગનો મૂળ માર્ગ !! પરમાત્મા જિનેશ્વરદેવ એમણે શું કહ્યું - એની (લોકોને)

હજી ખબર નથી ! તો પછી વસ્તુનું પરિણમન (તો કે દી થવાનું ?) શું કહે છે ? શું શૈલી છે ! (ગુણ-ભેદ-કલ્પના) એ 'પરભાવ' ! આહા...હા ! રાગ તો પરભાવ છે જ, અર્થાત્ દયા-દાન-વ્રતનાં પરિણામ એ તો પરભાવ છે જ; પણ આત્મા અનંત ગુણનો પિંડ છે, એમાં એક ગુણની (ભેદ) કલ્પના કરવી કે, 'આ જ્ઞાન છે'....'આ દર્શન છે' - એ 'પરભાવ' છે ! આહા...હા ! રાજમલજીની ટીકા છે !

(શ્રોતા :) સોનગઢમાં એવાં જ શાસ્ત્ર છપાય છે ?

(પૂજ્ય ગુરુદેવશ્રી :) એ મને ખબર નથી કે આ (શાસ્ત્ર) ક્યાંથી છપાણું છે ? અમને કંઈ ખબર નથી ! અહીં તો ઉપદેશ સિવાય બીજું શું થાય છે, તે દુનિયા જાણે. બાવીશ લાખ પુસ્તકો છપાયાં છે એ કોઈ કહે તો અમે સાંભળીએ. અમે કોઈ ને કંઈ કહેતા નથી - કરો કે છપાવો...કંઈ નહીં. બેનનું (પૂજ્ય બહેનશ્રી ચંપાબેનનું) પુસ્તક 'બહેનશ્રીનાં વચનામૃત' જ્યારે હાથમાં આવ્યું તો દેખીને ત્યારે કહ્યું હતું કે : 'આ એક લાખ પુસ્તક છપાવો'. (એમ) આ પહેલું વહેલું કહ્યું. એ પુસ્તક તો અલૌકિક છે ! એ સિવાય આટલાં - બાવીશ લાખ પુસ્તકો (પ્રકાશિત થયાં); આ મકાન (- મંદિરો આદિ) બન્યાં; (પણ) અમે કોઈ ને કાંઈ કહ્યું નથી, મકાન બનાવો....અહીં પૈસા (વાપરો)...બિલકુલ કોઈ વાત નહીં. (અમે તો માત્ર) ઉપદેશ આપીએ, સાંભળવું હોય તો સાંભળો. એ સિવાય (અમારી કોઈ) પ્રવૃત્તિ નથી.

અહીં કહે છે કે : એ શુદ્ધ પારિણામિકની જે પર્યાય છે, તે દ્રવ્યથી કથંચિત્ તિન્ન છે. કેમ તિન્ન છે ? - એ વિશેષ કહેશે.



પ્રવચન : તા. ૪-૮-૧૯૭૯

(સમયસાર) ૩૨૦-ગાથા જ્યસેનાચાર્યની ટીકા છે. અહીં સુધી આવ્યું છે : જે આત્મા પોતાના સ્વભાવ-સન્મુખ થઈ ને જે શુદ્ધોપયોગથી પોતાને પ્રાપ્ત કરે છે, એ શુદ્ધોપયોગ-શુદ્ધ (આત્મા) અભિમુખ; ભગવાન ! એ પર્યાય; શું ચીજ છે ? પર્યાય અને દ્રવ્યને શો સંબંધ છે ? એ ઝીણી વાત (છે) ! શું કહ્યું ? કે : પ્રભુ ચૈતન્યસ્વરૂપ, ધ્રુવ, અતીન્દ્રિય આનંદ અમૃતના સાગરથી પરિપૂર્ણ ભર્યો (છે). એવી (જે) ચીજ (શુદ્ધાત્મા), એની સન્મુખ થઈ ને જે અભિમુખ પરિણામ ઉત્પન્ન થાય છે અર્થાત્ દ્રવ્ય-સન્મુખ, અને પરથી-પર્યાયથી પણ વિમુખ થઈ, એ પર્યાય અંતર્મુખ જાય છે, તો એ પર્યાયને અધ્યાત્મભાષાથી 'શુદ્ધાત્માભિમુખ (પરિણામ)' અને 'શુદ્ધોપયોગ' કહેવામાં આવ્યું. (તથા) એને આગમ-ભાષામાં ઉપશમ, ક્ષયોપશમ અને ક્ષાયિક (ભાવત્રય) કહેવામાં આવ્યું. હવે અહીં

કહે છે કે 'તે પર્યાય' - એ શુદ્ધોપયોગ(રૂપ) જે પર્યાય, દ્રવ્ય સ્વભાવ ભગવાન પૂર્ણ પ્રભુની સન્મુખ થઈ એ પર્યાય - 'શુદ્ધપારિણામિકભાવલક્ષણ શુદ્ધાત્મદ્રવ્યથી કથંચિત્ ભિન્ન છે.' આહા...હા...હા !

શરીર, વાણી, મનની તો વાત જ ક્યાં છે ? એ તો પરવસ્તુ (છે). એના કારણે આવે છે, જાય છે. પુણ્ય-પાપની ભાવની અહીં વાત નથી. એનો તો ('સમયસાર') સંવર અધિકારમાં (એમ કહ્યું કે :) પુણ્ય-પાપના ભાવ 'આધાર' અને આત્મા 'આધેય', કે આત્મા 'આધાર' અને પુણ્ય-પાપ 'આધેય' - એમ નથી. ત્યાં એટલું લીધું કે : પુણ્ય-પાપના ભાવનું ક્ષેત્ર પણ ભિન્ન ! આહા...હા...હા ! સ્ત્રી, કુટુંબ, પરિવારનું ક્ષેત્ર તો (સર્વથા) ભિન્ન (છે); એની વાત તો અહીં છે નહીં; એની સાથે તો (આત્માને) કાંઈ સંબંધ જ નથી. ફક્ત અંદર જે પુણ્ય અને પાપના ભાવ થાય છે, એને પણ પરસત્તા ગણીને પરક્ષેત્ર ગણ્યાં છે. - એ પરસત્તા છે, પોતાની - સ્વસત્તા નથી. આહા...હા...હા ! દયા, દાન, વ્રત, ભક્તિ, પૂજાદિનો ભાવ થાય છે, પણ એ સ્વસત્તામાં અભિન્ન નથી, અર્થાત્ સ્વસત્તાથી તદ્દન ભિન્ન છે. ત્યાં સંવર અધિકાર (ગાથા : ૧૮૧-૧૮૩)માં તો એમ કહ્યું કે : ઉપયોગ ઉપયોગમાં છે. જાણનક્રિયા આધાર અને આત્મા આધેય. એમ લીધું ત્યાં તો (એમ કહ્યું કે :) જાણનક્રિયા(રૂપ) જે પર્યાય તે દ્રવ્યથી અભિન્ન છે. કારણ કે : જાણનક્રિયાના આધારથી આત્મા જાણવામાં આવે છે. એ કારણે જાણનક્રિયા-શુદ્ધોપયોગ-શુદ્ધ (આત્મ) અભિમુખ પરિણામની સાથે આત્માને અભિન્ન ગણવામાં આવ્યો છે; અને વિકારને ભિન્ન કરીને (તેનું) ક્ષેત્ર ભિન્ન, સત્તા ભિન્ન, સ્વરૂપ ભિન્ન (સિદ્ધ કર્યું છે). એટલે કે : આત્મા અને રાગ - બન્ને વચ્ચે કોઈ (પરમાર્થભૂત) આધાર-આધેય સંબંધ નથી. આહા...હા...હા !

પ્રશ્ન : એ જાણનક્રિયાને આધારે કેમ કહી ?

ઉત્તર : એ જાણનક્રિયાથી જે ચીજ (- આત્મા) જાણવામાં આવી છે તે ચીજ તો અનાદિ (છે) પણ અંતર્મુખ થઈ ને એ (ચીજ) જાણવામાં આવી. (તેથી) તે જાણનક્રિયા આધાર છે; કારણ કે એના આધારથી જાણવામાં આવી.

ઝીણી વાત છે, ભાઈ ! ત્યાં (સંવર અધિકારમાં) તો જાણનક્રિયા જે ધર્મ-પર્યાય, એને આત્મા સાથે અભિન્ન કહી; અને અહીંયાં ભિન્ન કહે છે અને અપેક્ષાથી કથંચિત્ ભિન્ન કહે છે. - શું કહે છે જુઓ ! પર્યાય જે નિર્મળ પર્યાય (અર્થાત્) મોક્ષમાર્ગની પર્યાય, જે શુદ્ધ ઉપયોગ અને વીતરાગી પર્યાય જે મોક્ષનું કારણ, તે 'વીતરાગી પર્યાય'. શુદ્ધપારિણામિકભાવલક્ષણ 'શુદ્ધાત્મદ્રવ્ય'થી કથંચિત્ ભિન્ન છે.

જયસેન આચાર્યની અપેક્ષા જરી જ્ઞાનપ્રધાન કથનની છે તેથી 'કથંચિત્ ભિન્ન' કહ્યું. (જ્યારે) અમૃતચંદ્ર આચાર્ય તો ('પ્રવચનસાર') ગાથા-૧૭૨, 'અલિંગગ્રહણ' બોલ-૧૮માં એમ કહે છે કે : ભગવાન આત્મા, પર્યાયથી ભેદલક્ષણવાળો, એ પર્યાયને સ્પર્શતો ય નથી. અર્થાત્ પર્યાયરૂપ વિશેષભાવને દ્રવ્ય સ્પર્શતું નથી. આલિંગન કરતું નથી. આહા...હા ! પર્યાય દ્રવ્યને આલિંગન કરતી નથી અને દ્રવ્ય પર્યાયને આલિંગન કરતું નથી. ઝીણી વાત છે, ભાઈ ! એ શુદ્ધ (પર્યાય), જે ધર્મ(રૂપ) સમ્યગ્દર્શન-સમ્યગ્જ્ઞાનની શુદ્ધોપયોગ પર્યાય, તે પર્યાય આત્માને સ્પર્શતી નથી. બિલકુલ

સ્પર્શતી નથી, એમ કહ્યું અને અહીંયાં કથંચિત્ ભિન્ન કહ્યું. એમ અપેક્ષાથી કથન છે.

અહીંયાં કહ્યું કે : પ્રભુ આત્મા જે નિત્યાનંદ ધ્રુવ, એની સન્મુખ થઈ ને જે મોક્ષમાર્ગનાં પરિણામ થાય છે, એ અપેક્ષાથી, અહીંયાં સામાન્ય મોક્ષમાર્ગની પર્યાય કહેવી છે ને....! એ અપેક્ષાએ, જરી કથંચિત્ ભિન્ન કહ્યું. પણ સમુચ્ચયથી જ્યાં લેવું છે : અલિંગગ્રહણમાં, (ત્યાં) અમૃતચંદ્રાચાર્ય તો એમ કહે છે કે : પર્યાયનો ભેદ-પર્યાય દ્રવ્યને સ્પર્શતી નથી અને દ્રવ્ય પર્યાયને સ્પર્શતું નથી.

ભાઈ ! આવો વિષય આકરો છે. અહીં રાગ-વિકારની વાત નથી. શરીર, વાણી, મન અને કર્મની વાત પણ નથી. (એ તો) જગતના સ્વતંત્ર પદાર્થ (છે, જે) પોતાનાથી પરિણમી રહ્યા છે. પૈસા જડ, મકાન, આબરૂ એ તો પરમાણુની પર્યાય; પોતાનાથી પરિણમન કરે છે. સ્ત્રીનો આત્મા પણ પોતાનાથી પર્યાયનું પરિણમન કરે છે. એ કોઈ કોઈના સંબંધ નથી. આહા...હા ! વિકારનો પણ આત્મા સાથે સંબંધ નથી. કેમ (કે :) વિકારની સત્તા ભિન્ન છે. પ્રભુ એટલે આત્મા. આત્માને અહીં પ્રભુ કહે છે. સમજાણું કાંઈ ?

આહા...હા ! હવે અહીંયાં નિર્મળ પર્યાયને (દ્રવ્યથી) કથંચિત્ ભિન્ન કહી અને ત્યાં (અલિંગગ્રહણના) ૧૮મા બોલમાં (કહ્યું કે :) પર્યાયને દ્રવ્ય સ્પર્શતું નથી. પર્યાયને - નિર્મળ પર્યાયને પણ દ્રવ્ય આલિંગન કરતું નથી. એ (દ્રવ્ય-પર્યાયનો) સર્વથા ભેદ કર્યો. અને (ત્યાં) ૨૦મા બોલમાં તો એમ લીધું કે : પોતાની પર્યાયમાં વેદન આવે છે; એ પર્યાય દ્રવ્યને સ્પર્શતી નથી. દ્રવ્ય જે ત્રિકાળી વસ્તુ છે એને એ પર્યાય સ્પર્શતી નથી. એ પર્યાય તે જ આત્મા છે. કારણ કે વેદનમાં પર્યાય આવે છે. આનંદની પર્યાય વેદનમાં આવે છે. કોઈ દ્રવ્ય વેદનમાં આવતું નથી.

જિજ્ઞાસા : પર્યાય વેદન કરે છે ?

સમાધાન : કરે છે (કહો) કે આવે છે કહો, એક જ વાત છે. દ્રવ્યનું વેદન નથી ! દ્રવ્ય તો ધ્રુવ છે.

સૂક્ષ્મ વિષય છે, ભાઈ ! તત્ત્વને સમજવું ઘણું (દોહાવું છે). જૈનદર્શન એ કોઈ અલૌકિક ચીજ છે. એમાં ઉપરટપકે જન્મ લઈ લીધો....અને જન્મથી પૂજા કરી ને ભક્તિ કરી ને મંદિર બનાવ્યું ને વ્રત કર્યા....(પણ) તે કોઈ ચીજ નથી. એ કોઈ ધર્મ નથી ! (શ્રોતા :) ચીજ નહીં માટે ધર્મ નહીં, એમ ? (ઉત્તર :) પોતાની પર્યાયમાં એ ચીજ નથી. અર્થાત્ એ રાગાદિ પોતાની પર્યાયમાં ખરેખર છે જ નહીં; તેથી એ ધર્મ જ નથી.

પણ (અહીંયાં તો કહે છે કે :) પોતાનું શુદ્ધ સ્વરૂપ શુદ્ધપારિણામિકભાવલક્ષણ, શુદ્ધપારિણામિક ત્રિકાળી સ્વભાવભાવલક્ષણ, શુદ્ધાત્મદ્રવ્ય(નાં સમ્યક્શ્રદ્ધાન-જ્ઞાન-અનુચરણરૂપ જે) મોક્ષમાર્ગની - ધર્મની પર્યાય (તે શુદ્ધાત્મદ્રવ્યથી કથંચિત્ ભિન્ન છે).

‘તત્ત્વાર્થસૂત્ર’માં ‘સમ્યક્દર્શનજ્ઞાનચારિત્રાણિ મોક્ષમાર્ગઃ’ (કહ્યું) એ ત્રણે પર્યાય છે. ‘તત્ત્વાર્થસૂત્ર’માં પર્યાયપ્રધાન કથન છે. અહીં કહે છે : એ (ત્રણે) પર્યાય શુદ્ધાત્મદ્રવ્યથી કથંચિત્ ભિન્ન છે. આહા...હા ! અને (શ્રી નિહાલચંદ્ર) સોગાનીજીએ (‘દ્રવ્યદૃષ્ટિ પ્રકાશ’ના બોલ-૨૬૫માં એમ) લીધું છે કે : પર્યાય દ્રવ્યથી સર્વથા ભિન્ન છે. તો આચાર્યનું કથન ‘એ’; અને (સોગાનીજીનું)

‘આ’ ! એમનું (કથન) પણ યથાર્થ છે. એમણે પરમ નિશ્ચયથી - અમૃતચંદ્ર આચાર્યની શૈલીથી કહ્યું છે. સમજાણું કાંઈ ? અલૌકિક વાત છે, બાપુ !

દુનિયામાં આ પૈસા મળે, એ તો પૂર્વના પુણ્યથી મળે છે. એ કાંઈ પુરુષાર્થથી મળતા નથી. બહુ વ્યવસ્થિત રાગ કરે તો પૈસા મળે, એમ નથી. એ તો પૂર્વના પુણ્ય-પરમાણુ પડ્યા હોય, એ ખરવા લાયક થઈ જાય, ત્યારે પૈસા જોવામાં આવે છે. જોવામાં આવે છે કે ‘આ મારી પાસે આવ્યા’; પણ એ એના છે નહીં.

અહીંયાં તો દયા, દાન, ભક્તિનો રાગ પણ આત્માની પર્યાયમાં નથી. આહા...હા ! આત્માની પર્યાય જે ધર્મ-પર્યાય છે એ ‘પર્યાય’ દ્રવ્યથી કથંચિત્ જુદી છે.

અહીં મોક્ષમાર્ગની પર્યાય કહેવી છે ને.....? સામાન્ય પર્યાયની વ્યાખ્યા નથી. અહીં મોક્ષમાર્ગની પર્યાયની વ્યાખ્યા છે. (તેથી તેને) કથંચિત્ ભિન્ન કહી અને ‘અલિંગગ્રહણ’માં તો દ્રવ્ય પર્યાયને સ્પર્શતું નથી; એ પછી લેશે. પર્યાય દ્રવ્યને સ્પર્શતી નથી; એ ૨૦મા (બોલમાં) છે. ૧૮મા (બોલમાં) એ કહે છે કે : પર્યાયવિશેષ જે ધર્મ-પર્યાય...હાં ! એ પર્યાય, દ્રવ્યને સ્પર્શતી નથી. આહા...હા ! ‘સ્પર્શતી નથી’નો અર્થ ‘સર્વથા ભિન્ન’ થઈ ગયો. સમજાણું કાંઈ ? આજનો વિષય સૂક્ષ્મ છે, પ્રભુ ! આહા...હા ! કહે છે કે : ‘પર્યાય દ્રવ્યને સ્પર્શતી નથી’ તો ત્યાં શું સર્વથા ભિન્ન થઈ ગઈ ! અને ૨૦મા (અલિંગગ્રહણના) બોલમાં એમ કહ્યું કે : વેદનમાં જ્યારે આનંદની પર્યાય આવે છે, એ પર્યાય-વેદનને દ્રવ્ય સ્પર્શતું નથી. અર્થાત્ દ્રવ્ય જે ત્રિકાળી છે, એ વેદનને સ્પર્શતું નથી. (એટલે કે) વેદનમાં એ દ્રવ્ય આવતું નથી. અરેરે...રે ! આવી વાતો છે !! કે : પ્રત્યભિજ્ઞાનનું કારણ - જે આ છે, એ પહેલાં હતું, એ રહેશે, એવું જે પ્રત્યભિજ્ઞાનનું કારણ - દ્રવ્ય, વસ્તુ ત્રિકાળી, આ શુદ્ધપારિણામિકભાવલક્ષણ, શુદ્ધત્મદ્રવ્ય ! એ અનુભવી જીવને પર્યાયમાં - (અનુભવની પર્યાયને) - એ દ્રવ્ય સ્પર્શતું નથી. બહુ સૂક્ષ્મ વિષય (છે), ભાઈ ! અનુભૂતિને દ્રવ્ય સ્પર્શતું જ નથી. અનુભૂતિપર્યાય સ્વતંત્ર છે. અહીંયાં કહ્યું : ‘કથંચિત્ ભિન્ન.’ અને ત્યાં (અલિંગગ્રહણમાં) તો (કહ્યું કે :) ‘પર્યાય સર્વથા ભિન્ન છે. એ પર્યાય દ્રવ્યને સ્પર્શતી નથી. દ્રવ્ય પર્યાયને સ્પર્શતું નથી.’ - એ ૧૮-૨૦મો બોલ છે. આહા...હા ! સમજાણું કાંઈ ? ત્રિકાળી જ્ઞાયકભાવ, જે શુદ્ધ ચૈતન્યઘન, જે સમ્યગ્દર્શનનો વિષય, એ ‘દ્રવ્ય’ ! - એને, સમ્યગ્દર્શનની ‘પર્યાય’ સ્પર્શતી નથી અને એ ‘દ્રવ્ય’ છે, તે (સમ્યગ્દર્શનની) ‘પર્યાય’ને સ્પર્શતું નથી. આહા...હા...હા !

અમૃતચંદ્રાચાર્યનું કથન ઘણું જ સૂક્ષ્મ છે ! જ્યસેન આચાર્યની ટીકામાં કેટલીક વખત વ્યવહાર સાધન અને નિશ્ચય સાધ્ય - એમ નિમિત્તથી કથન છે. અહીં તો કડક વાત છે. સમજાય એટલું સમજવું પ્રભુ ! આ તો સર્વજ્ઞ ત્રિલોકનાથ પરમેશ્વર વીતરાગે કહ્યો એ માર્ગ છે. એ કાંઈ સાધારણ રીતે સમજાઈ જાય, એવી ચીજ નથી. હજી તો એનો બાહ્ય વ્યવહાર પણ સમજવામાં આવતો નથી, તો નિશ્ચયની તો વાત શી ?

અહીં તો કહે છે કે : નિશ્ચય જે સમ્યગ્દર્શન-જ્ઞાન પર્યાય છે તે દ્રવ્યથી-ત્રિકાળી ભગવાનથી કથંચિત્ ભિન્ન છે. મોક્ષમાર્ગની પર્યાય લેવી છે ને.....? અને (ત્યાં) ‘અલિંગગ્રહણ’માં તો પર્યાય-દ્રવ્યની સામાન્ય વ્યાખ્યા છે. તેથી પર્યાયને દ્રવ્ય સ્પર્શતું નથી અને દ્રવ્યને પર્યાય સ્પર્શતી નથી.

- એ ૨૦મો (બોલ) લીધો. આહા...હા...હા ! કેવળજ્ઞાનની પર્યાય દ્રવ્યને સ્પર્શતી નથી. આ કઈ વાતો, બાપુ ! અહીં તો મોક્ષમાર્ગની પર્યાયની વાત છે અને જ્યાં 'અલિંગગ્રહણ'માં સામાન્ય પર્યાયની વ્યાખ્યા આવી ત્યાં તો એ પર્યાયવિશેષનું આલિંગન દ્રવ્યને નથી. અર્થાત્ પર્યાય-વેદનમાં દ્રવ્ય આવતું નથી. વેદનમાં - અનુભવમાં જે પર્યાય આવે છે તે પર્યાય, દ્રવ્યને સ્પર્શતી નથી. દ્રવ્ય એને (પર્યાયને) સ્પર્શતું નથી. કારણ કે દ્રવ્યનું વેદન છે જ નહીં. દ્રવ્ય જે ત્રિકાળી-ધ્રુવ ચીજ છે, એનું વેદન તો જ્ઞાની અને અજ્ઞાની - કોઈ ને નથી. આહા...હા...હા ! સૂક્ષ્મ વિષય છે, ભાઈ ! અને સોગાનીજીએ તો એમ કહ્યું કે : 'દ્રવ્ય અને પર્યાય સર્વથા ભિન્ન છે.' એ સામાન્ય વાતથી 'સર્વથા ભિન્ન' કહ્યું અને અહીં તો મોક્ષમાર્ગની અપેક્ષાએ 'કથંચિત્ ભિન્ન' કહ્યું. સમજાય છે કાંઈ ? અને 'પંચાસ્તિકાય'માં એવું લીધું કે : ભગવાન જે દ્રવ્યસ્વભાવ જે ત્રિકાળી, આનંદનો નાથ પ્રભુ; એમાં જે પર્યાય નિર્મળ આવે છે, તે પણ 'સંયોગી' છે. એના (દ્રવ્ય)- સ્વભાવમાં તે પર્યાય નથી. આહા...હા...હા ! સંયોગ-વિયોગ એ પર્યાયમાં આવે છે !

બહારના સ્ત્રી-કુટુંબનો સંયોગ, એ તો પરચીજ (છે); એની સાથે (તો આત્માને) કાંઈ સંબંધ નથી. (પણ) પોતાનો આત્મા, ભગવાન પૂર્ણાનંદ પ્રભુ; એમાં જે ધર્મની પર્યાય - એના અવલંબનથી પ્રગટ થાય છે - એ પર્યાય, દ્રવ્યથી ભિન્ન છે. દ્રવ્યમાં એ પર્યાયનો સંયોગ થયો છે. સ્ત્રી-કુટુંબનો સંયોગ થાય છે અને મરી જાય ત્યારે વિયોગ થાય છે; એની તો વાત જ ક્યાં છે ? એ તો કાંઈ તારી ચીજ નથી, તારી સાથે નથી.

આહા...હા ! અહીં તો કહે છે કે : મોત્રનો માર્ગ જે પૂર્ણ દશાનું કારણ છે, એ પર્યાયની અહીં વાત છે. મોક્ષની પર્યાયની વાત અહીં લીધી નથી. અહીં તો શુદ્ધાત્માભિમુખ પરિણામ, જેને 'શુદ્ધોપયોગ' કહીએ, જેને આગમભાષાથી 'ઉપશમ, ક્ષયોપશમ, ક્ષાયિક' કહીએ; અને અધ્યાત્મભાષાએ 'શુદ્ધાત્માભિમુખ' 'શુદ્ધોપયોગ' કહીએ; તે પર્યાય(ની વાત છે).

'તે પર્યાય' - એમ ભાષા લીધી. 'તે પર્યાય' એવો શબ્દ છે. સમુચ્ચય - બધી પણ આ (મોક્ષમાર્ગની) પર્યાય ('કથંચિત્ ભિન્ન છે'). ભગવાન તારા મહિમાનો પાર નથી પ્રભુ ! પણ તારી ચીજનો મહિમા તને સમજાતો નથી ! અહીં તો કહે છે કે : જે પર્યાયમાં દ્રવ્યનું માહાત્મ્ય આવ્યું, તે પર્યાયને દ્રવ્ય સ્પર્શતું નથી. આહા...હા ! અડતું નથી.

અહીં તો કહે છે કે : આ સ્ત્રીને ભોગવે છે; તો (સ્ત્રીના) શરીરને તો શરીર અડ્યું ય નથી. એ જડને અડ્યું ય નથી. એક શરીર બીજા શરીરને ક્યારે ય સ્પર્શતું જ નથી. - એ તો ઘણી સ્થૂળ વાત થઈ ગઈ. સમજાય છે કાંઈ ?

('સમયસાર') ત્રીજી ગાથામાં આવ્યું ને.....! કે : દરેક પદાર્થ પોતાના ગુણ અને પર્યાયરૂપી ધર્મ અર્થાત્ સ્વભાવને સ્પર્શે છે. પણ એ પર્યાય પરપદાર્થની પર્યાયને ક્યારે ય સ્પર્શતી નથી ! (શ્રોતા :) સ્પર્શે નહીં - એનો ભાવાર્થ ? (ઉત્તર :) બન્ને ભિન્ન ભિન્ન છે. (શ્રોતા :) તે-રૂપ થતા નથી - એમ ભાવાર્થ છે ? (ઉત્તર :) તે-રૂપ છે જ નહીં, ભિન્ન ભિન્ન છે !

આહા...હા ! 'ઘવલ'માં તો પર્યાયને વિસદૃશ-વિરુદ્ધ કહી છે અને ગુણ-દ્રવ્યને સદૃશ-અવિરુદ્ધ કહ્યા છે. અર્થાત્ દ્રવ્યને અવિરુદ્ધ કહ્યું છે અને પર્યાયને અસદૃશ-વિરુદ્ધ કહી છે. કારણ કે ઉત્પાદ-

વ્યય એટલે એક સમયની પર્યાય ઉત્પન્ન થાય છે અને પૂર્વની પર્યાય વ્યય થાય છે, તેથી એ તો વિસદૃશ થઈ અને ત્રિકાળી રહેવાવાળું ધ્રુવ સદૃષ છે. તો એ વિસદૃશને સદૃશ સ્પર્શતું નથી અને વિસદૃશ છે એ સદૃશને સ્પર્શતું નથી. આહા...હા...હા ! માર્ગ તો જુઓ ! ત્રણ લોકના નાથનો આ પોકાર છે.

સર્વજ્ઞદેવ પરમેશ્વર એક બાજુ ‘પંચાસ્તિકાય’માં એમ કહે : ‘પજ્જયવિજુદં દવ્વં’ - પર્યાય વિનાનું દ્રવ્ય હોતું જ નથી. એ તો પરથી ભિન્ન કરવા માટે ‘પજ્જયવિજુદં’ એવો પાઠ છે અને બીજી બાજુ અહીં તો (એમ કહ્યું કે :) પર્યાયથી દ્રવ્ય ભિન્ન છે. આહા...હા !

હીરામાં ચમક ઊઠી. એ ચમક, હીરાને સ્પર્શતી નથી અને હીરો ચમકને સ્પર્શતો નથી. અહીં તો કહે છે કે પ્રભુ ! સાંભળ તો ખરો ! હીરો ચમકને સ્પર્શતો નથી. એ (હીરો) જ્યારે ઘસવામાં આવે છે, તેની નીચલી ચીજ છે જેને ઘસે છે, તેને એ હીરાની પર્યાય સ્પર્શતી નથી અને (નીચલી ચીજની) પર્યાય, તેને (હીરાને) સ્પર્શતી નથી. - એ તો ઘણી સ્થૂળ વાત છે.

જડકર્મનો ઉદય છે, એ આત્માની પર્યાયને સ્પર્શતો નથી. આત્મામાં રાગ હોય, ક્રોધ હોય, પણ એ પર્યાયને કર્મ અડતાં ય નથી અને કર્મની પર્યાય એને (વિકારી પર્યાયને) સ્પર્શતી નથી અને એ વિકારી પર્યાય કર્મને સ્પર્શતી નથી.

આહા...હા ! અહીં તો એનાથી આગળ લઈ ગયા કે : મોક્ષનો માર્ગ છે, જે અપૂર્ણ મોશ્ર-પર્યાય - પૂર્ણ નહીં તે અપેક્ષાએ - (તે પણ કથંચિત્ ભિન્ન છે). કારણ કે તેનો વ્યય થઈ જશે અર્થાત્ જ્યારે મોક્ષ થશે ત્યારે આ (મોક્ષમાર્ગની) પર્યાયનો વ્યય થશે. એ અપેક્ષા લેવી છે કે, આ પર્યાયને જો સર્વથા અભિન્ન કહો તો એ પર્યાયનો (તો) નાશ થઈ જાય છે, તો સાથે દ્રવ્યનો પણ નાશ થઈ જાય !

આહા...હા ! આવી વાતો !! બાપા ! માર્ગ ઘણો સૂક્ષ્મ ! એનો અભ્યાસ જોઈએ. આહા...હા ! અનાદિથી ચોર્યાશીના અવતાર કરી કરીને રખડી મર્યો છે. એ નરકનાં-નિગોદનાં દુઃખો...બાપુ ! પ્રભુ એમ કહે છે કે અરે ! જઘન્ય સ્થિતિ પહેલી નરકની દશ હજાર વર્ષની છે. તારાં નરકનાં દુઃખ...કેવી રીતે કહું ? એ વેદન...એ દુઃખની વ્યાખ્યા (કરવાની) એવી તાકાત મારી વાણીમાં નથી. અહીં જરી ગરમ હવા આવે તો ઠીક પડે નહીં ભાઈ સાહેબને ! અને ત્યાં તો, એવી ગરમ હવાથી, અનંત ગુણી ગરમી પહેલી નરકમાં છે. લુહારના જુવાન છોકરાએ લાખ મણના લોઢાના ગોળાને, છ મહિના સુધી ટીપી ટીપીને મજબૂત કર્યો હોય, એવા લાખ મણના ગોળાને (જો) ત્યાં મૂકે, તો તે પાણીની જેમ ઓગળી જાય; એટલી તો ત્યાં ગરમી છે, પ્રભુ !

જિજ્ઞાસા : આપ યાદ અપાવો છો. અમને તો યાદ આવતું નથી !

સમાધાન : એ તો કહ્યું હતું ને....આપણે વાદિરાજનું. વાદિરાજમુનિ ભાવલિંગી સંત. આત્માનુભવમાં આનંદમાં રમતા (હતા). શરીરમાં કોઢ આવ્યો. રાજાએ શ્રાવકને કહ્યું કે : અમે કેટલા રૂપાળા અને પુણ્યવંત છીએ ! અને તારા ગુરુને કોઢ છે. તારા ગુરુ કોઢવાળા છે ! (ત્યારે) શ્રાવકે કહ્યું : અન્નદાતા ! મારા ગુરુને કોઢ નથી. (શ્રોતા :) જૂઠું કહી દીધું ? (ઉત્તર :) આ જૂઠું નથી. એ રાજા (પોતાનો) મહિમા કરતો હતો કે : અમારું શરીર રૂપાળું છે ને આમ

છે ને તેમ છે. એટલા માટે તેનો મહિમા તોડી નાખ્યો. અને કહ્યું : દરબાર ! શાંત રહો. મારા ગુરુને કોઢ નથી ! એણે આવીને (ગુરુને) વાત કરી (કે) પ્રભુ ! મેં તો મોટા દરબાર પાસે આવું કહ્યું છે કે : 'મારા ગુરુને કોઢ નથી.' (પણ) પ્રભુ ! કોઢ તો છે. મુનિરાજ કહે છે કે : શાંતિ રાખો, ભાઈ ! બધું ઠીક થશે. જૈનશાસનનો - ધર્મનો પ્રતાપ છે. તમે જેમ બોલ્યા તેમ થશે. પછી પ્રભુની સ્તુતિ કરતાં કરતાં (મુનિરાજે કહ્યું :) હે નાથ ! હું પૂર્વનાં દુઃખને યાદ કરું છું, પૂર્વના દુઃખ સ્મરણમાં આવે છે તો છરા વાગે છે. આયુધના ઘા વાગે છે. આત્મામાં ઘા વાગે છે. આહા...હા ! મુનિરાજ ભાવલિંગી સંત છે. અલ્પકાળમાં મોક્ષ જવાવાળા છે. પંચ પરમેષ્ઠીમાં ભવ્યા છે. એ સંત, નાથને - પ્રભુને કહે છે : પ્રભુ ! હું પૂર્વના, નરકનાં ને નિગોદનાં દુઃખ યાદ કરું છું, એની સ્મૃતિ જ્યારે આવે છે, તો ખ્યાલ (આવે) છે કે ત્યાં કેવું દુઃખ હતું !

આહા.....હા ! આ તો ખ્યાલે ય ક્યાં ? કાંઈ ખબર પણ ન મળે ! જડ જેવા ! કાંઈ બે પાંચદશા કરોડ મળ્યા, એટલે થઈ રહ્યું....! એમ ફૂલીને ત્યાં ગરી ગયો.

આ તો મોટો રાજા. એને શ્રાવકે કહ્યું કે 'મારા ગુરુને કોઢ નથી.' તું (એમ) જાણે કે તમારું આવું રૂપાળું શરીર અને બધું નિરોગી ! અને અમારા ગુરુ રોગી ! તો (શાસન -) ભક્તિના પ્રેમમાં (કહ્યું કે) 'કોઢ છે જ નહીં.' (ત્યાંથી આવીને) ગુરુ પાસે કહ્યું : પ્રભુ ! હું તો આમ કહી આવ્યો છું. (ગુરુએ કહ્યું :) શાંતિ રાખો, બાપુ ! (મુનિરાજે સ્તવનમાં એમ કહ્યું :) ભગવાન ! પ્રભુ ! જ્યારે તમે માતાના ગર્ભમાં પધારો છો ત્યારે ગામમાં સોનાના ગઢ અને રતનના કાંગરા. નાથ ! ત્યારે તો આપની પધરામણી માતાના પેટમાં થાય ! પ્રભુ ! તમે અમારા હૃદયમાં પધરામણી કરી (છે, તો) નાથ ! આ શરીરમાં રોગ રહી શકે નહીં. આહા...હા ! આ તો કુદરતી બની ગયું....હા ! એ આમ (સ્તુતિ) કરે અને (એમ) બની જ જાય, એમ નથી. કારણ કે, ભગવાનની પ્રાર્થના કરવી એ તો શુભ રાગ છે, તો શુભ રાગથી રોગ મટી જાય ? (- એમ નથી). પણ તે કાળે એ (રોગ) મટવાની પર્યાય થવાની હતી ! (મુનિરાજે) પ્રભુને કહ્યું : પ્રભુ ! જ્યાં તમે જન્મ્યો છો ત્યાં સોનાના ગઢ અને રતનના કાંગરા...નાથ ! એ ગામની આવી શોભા !! પ્રભુ ! હું તમને ધ્યાનમાં લઉં છું, તો તમે આ (કોઢવાળા) શરીરમાં (પધારશો) અને આ રોગ રહેશે ? - આવું બોલ્યા નહીં. પણ અમારો પ્રભુ અહીં રહ્યો ! અમારી ચીજ કેવી ? શરીર તો અમારી ચીજ જ નથી. તો (તે) કેવી થઈ જશે ? - એમ પ્રાર્થના કરતાં કરતાં વેદનનું સ્મરણ આવ્યું.....પ્રભુ ! અમે તો વર્તમાનમાં થોડા આનંદનું વેદન કરીએ છીએ... (અને) પ્રભુ ! આપને તો પૂર્ણ આનંદનું વેદન (છે). પણ મારા પૂર્વના ભવનાં દુઃખ સ્મૃતિમાં આવે છે, તો આયુધના ઘા વાગે છે, પ્રભુ ! એ દુઃખના સ્મરણથી (જ એટલું), તો દુઃખ કેટલું ? એનો એમને ખ્યાલ આવ્યો. (પણ) અહીં તો હજી કેટલું દુઃખ...એનો ખ્યાલ - ખબર પણ નથી. નરકમાં અને નિગોદમાં કેટલું દુઃખ છે ? એ કોઈ દી વિચારમાં ય લાવ્યો નથી. ખ્યાલમાં ય નથી ! આ તો (મુનિરાજને) ખ્યાલમાં આવ્યું છે કે - નરકમાં આવું દુઃખ !! જેવી સ્થિતિ છે તેવી ખ્યાલમાં આવી છે. આહા...હા ! તો કહ્યું કે : પ્રભુ આપનો જન્મ જ્યાં થાય છે, પેટમાં આવો ત્યાં આમ હોય ! પ્રભુ ! આપ જ્યાં પધારો ત્યાં આમ થાય ! તો અમે તમને ધ્યાનમાં લઈ લીધા....તમને અહીં પધરાવી દીધા....તમે

અમારામાં આવી ગયા...અને પ્રભુ ! આ શરીરમાં શું (કોઢ) રહેશે ? તો ફટાક કોઢ મટી ગયો. પણ રાજાએ 'કોઢ છે' કહ્યું હતું તે ખોટું છે, એમ ન ઠરે, એટલા માટે જરા (કોઢનો ડાઘ રહ્યો) કે 'વાત તો સાચી હતી', પણ શ્રાવકે ભક્તિના પ્રેમથી (તેમ) કહ્યું હતું તો એવું ફળ આવી ગયું.

જિજ્ઞાસા : ભક્તિથી કોઢ મટી ગયો ?

સમાધાન : એમ તો લાખ ભક્તિ કરે તો ય કોઢ ન મટે ! એની મટવાની યોગ્યતા હતી. સમજાય છે કાંઈ ?

સીતાજીની અગ્નિપરીક્ષા કરી ને....? રામચંદ્રજી કહે કે : સીતા ! તમે રાવણ પાસે ગયાં હતાં, એટલે લોકમાં વિરોધ થઈ ગયો છે. અમે રાજ્યમાં રાખી શકીએ નહીં. પરીક્ષા કરાવો. - સળગતા અગ્નિમાં પ્રવેશ કરો ! પછી તમને ઘેર લઈ જઈશ. અમારે રાજ્ય કરવું છે અને અમારે એની વ્યવસ્થા (કરવાની છે). પ્રજાને એમ લાગે કે, આ સ્ત્રી તો રાવણ પાસે ગયેલી અને અત્યારે (એને) રામ રાખે છે ! મારે હજી રાગનો ભાવ છે, એ અપેક્ષાએ કહું છું. (જો) ભાવ ન હોય, તો અમારે કંઈ નથી, આહા...હા ! સીતાજીએ અગ્નિની પરીક્ષા આપી. સીતાજી 'ળમો અરિહંતાળં...ળમો સિદ્ધાળં...' કરીને અગ્નિમાં પ્રવેશ્યાં (ત્યાં) કુદરતે એકદમ અગ્નિ પલટીને કમળ થઈ ગયું ! આહા...હા ! એ તો બહારની ચીજની (એવી જ) સ્થિતિ બનવાની હતી તો બની ગઈ.

આહા...હા ! આ એક આંગળી, બીજી આંગળીને સ્પર્શતી નથી. આ હાથ અહીં (ગાલ ઉપર) છે તે હાથ ગાલને સ્પર્શતો નથી. આ (હાથ) ગાલને અડ્યો પણ નથી. પરનો સંગ જોઈ ને (અજ્ઞાની) લોકોને ભ્રમ થઈ જાય છે. લોકોને ચીજની (વસ્તુસ્થિતિની) ખબર નથી. સમજાય છે કાંઈ ? અહીં તો (એમ) કહે છે કે : પર્યાય દ્રવ્યને સ્પર્શતી નથી.

અરે ! આ બધાએ કોઈ દી સાંભળ્યું પણ નહીં હોય. (બીજે) ક્યાંય આ વાત નથી. રાત્રે કોઈ એ નહોતું પૂછ્યું ? કોઈ ભાઈ એ પ્રશ્ન કર્યો. પછી કહ્યું કે 'વાત તો સાચી છે.' કહ્યું કે, ભગવાન ! વાત તો સાચી છે, બાપા ! તું ભગવાન છો. પ્રભુ ! તારી ચીજ તો ભગવાન સ્વરૂપી છે. એ ભગવાનસ્વરૂપ, પર્યાયમાં મોક્ષના માર્ગની પર્યાયને સ્પર્શતો નથી. આહા...હા...હા ! ભેદવિજ્ઞાનની પરાકાષ્ટા ! ભિન્ન પાડવાની પરાકાષ્ટા !

ત્યાં 'અલિંગગ્રહણ' ૨૦મા બોલમાં કહ્યું કે : પ્રભુ ! અમે તો આનંદનું વેદન કરીએ છીએ. એમાં (એ વેદનને) દ્રવ્ય સ્પર્શતું નથી, અડતું નથી. પ્રત્યભિજ્ઞાનનું કારણ એવું (જે સામાન્ય) દ્રવ્ય; એના આલિંગન વિનાની પર્યાય મારી છે. શું કહ્યું એ ? કે : પ્રત્યભિજ્ઞાનનું કારણ, જે ધ્રુવ ચીજ, જે કાલે હતી એ આજ છે, અને આજ છે તે કાલે રહેશે - એવી ત્રિકાળી વસ્તુ, જ્ઞાયકસ્વરૂપ ભગવાનઆત્મા, એની પોતાની પર્યાયમાં વેદન છે; તો એ 'પર્યાયનું વેદન એ હું આત્મા છું.' મારી પર્યાયના વેદનમાં મારું દ્રવ્ય આવ્યું નથી, આવતું નથી. આહા...હા ! ધ્રુવનું વેદન ક્યાં ? ધ્રુવ તો એકરૂપ ત્રિકાળ, વજ્રના બિંબની જેમ આખું. ચૈતન્યબિંબ વજ્રની પેઠે પડ્યું છે. - એ પર્યાયમાં કેવી રીતે આવે ? પર્યાય વિસદૃશ છે; એ (વિસશ) પર્યાય, (સદૃશ) દ્રવ્યમાં કેવી

રીતે આવે ?

આહા...હા...હા ! આવી વાત છે, બાપુ ! કોઈ એ તો આ વાત પહેલાં સાંભળી પણ નહીં હોય ! આવો વીતરાગનો માર્ગ, બાપા ! એક પરમાણુ બીજા પરમાણુને સ્પર્શ નહીં. શરીરની પર્યાય આત્માને સ્પર્શ નહીં. આત્મા ત્રણ કાળમાં ક્યારેય શરીરને અડ્યો નથી. આત્મા શરીરમાં છે, એમ કહેવું એ વ્યવહાર છે. આત્મા આત્મામાં છે, શરીરમાં નથી; શરીરને અડ્યોય નથી, સ્પર્શ્યોય નથી. આત્મા ત્રણ કાળમાં ક્યારેય જડ-શરીરને સ્પર્શ્યો જ નથી. અજ્ઞાનીને ભ્રમ થઈ જાય છે કે : હું આમ ભોગવું છું ને આમ શરીરને ભોગવું છું. સમજાણું કાંઈ ?

અહીં તો પરમાત્માએ કહ્યું, તે સંતો કહે છે. જગતને જાહેર કહે છે. સંતો તો ભગવાનના માલની આડત કરે છે, આડતિયા છે. પરમાત્મા ત્રિલોકનાથ પ્રભુ મહાવિદેહમાં આમ કહે છે. એ અમે તમને સાંભળાવીએ છીએ. (ત્યાં) કુંદકુંદ આચાર્ય ગયા હતા. (વિદેહથી) આવીને એમણે શાસ્ત્ર બનાવ્યાં. પરમાત્માનો તો આ સંદેશ છે. ટીકાકાર અમૃતચંદ્રાચાર્ય, જ્યસેનાચાર્ય પણ એવા મળી ગયા ! અમૃતચંદ્રાચાર્યની ટીકા ઘણી ગંભીર છે.

ત્યાં 'પ્રવચનસાર' ટીકામાં તો એ લઈ લીધું કે : પર્યાયને આત્મા સ્પર્શતો નથી. (પર્યાય) કથંચિત્ નહીં (પણ) સર્વથા ભિન્ન (છે). એ વાત કઈ અપેક્ષાથી ચાલી છે (તે લક્ષમાં રાખવું જોઈએ). દ્રવ્યને પર્યાય સ્પર્શતી નથી. પર્યાય સ્વતંત્ર થાય છે, દ્રવ્યમાંથી આવે છે, પણ આવે છે એ સ્વતંત્રપણે આવે છે. બહુ ઝીણી વાત !

દ્રવ્ય જે છે તે પરિપૂર્ણ એકરૂપ છે. તેમાંથી પર્યાય જો ખરેખર આવે તો પર્યાય એકસરખી આવવી જોઈએ. (પણ) એકસરખી (પર્યાય) તો આવતી નથી. તો એનો અર્થ એ (કે) પર્યાય સ્વતંત્ર આવે છે. આહા...હા. ! આજનો વિષય જરી સૂક્ષ્મ છે.

(શિક્ષણ-શિબિરને) આજ તો પંદર દિવસ થઈ ગયા. હજુ ચાર દિવસ છે. પાંચમો દિવસ તો બેનનો (પૂજ્ય ચંપાબહેનનો) જન્મ-દિવસ છે.

જિજ્ઞાસા : આપ બન્ને વાત (- કથંચિત્ ભિન્ન અને સર્વથા ભિન્ન) કરો છો !

સમાધાન : બન્ને વાત અપેક્ષાથી સાચી છે. આ મોક્ષમાર્ગની પર્યાય છે અને સામાન્ય વાત કરી તો સામાન્ય પર્યાય ત્રિકાળી સમુચ્ચય છે. એક જ વાત છે. સમજાય છે કાંઈ ? એક આચાર્ય એમ કહે છે કે : 'દ્રવ્ય) પર્યાયને બિલકુલ સ્પર્શતું નથી.' અને આ (જ્યસેનાચાર્ય) એમ કહે કે : પર્યાય કથંચિત્ ભિન્ન છે. કથંચિત્ અભિન્ન છે. અર્થાત્ પરથી ભિન્ન અને પોતાનાથી અભિન્ન છે, એમ (અહીં) બતાવવું છે. પરથી ભિન્ન છે અને રાગથી પણ ભિન્ન છે. રાગથી તો ભિન્ન છે તો પોતાનાથી અભિન્ન છે, એમ કથંચિત્ બતાવવું છે અને 'કથંચિત્ ભિન્ન છે' એમ જે કહ્યું (છે તે) યથાર્થ છે. જે અપેક્ષાથી કહે, તે અપેક્ષાથી યથાર્થ છે. સમજાણું કાંઈ ?

'ચિદ્વિલાસ'માં એમ લીધું છે : ઘણીવાર બહાર આવી ગયું છે. પર્યાય (રૂપે) ગુણ પરિણમે છે, ત્યારે ગુણપરિણતિ (એવું) નામ પામે છે. માટે ગુણ કારણ છે અને પર્યાય કાર્ય છે. એટલી વાત પહેલાં લીધી. પછી (કહ્યું :) 'પર્યાયનું કારણ પર્યાય જ છે.' પર્યાય, જે ઉત્પન્ન થાય છે (એમાં) કારણકાર્ય - પર્યાય કારણ અને પર્યાય કાર્ય. દ્રવ્ય કારણ અને પર્યાય કાર્ય - એમ નથી.

સમજાય છે કાંઈ ?

આમાં (બહાર) કાંઈ મળે એવું નથી. પૈસા મળી જાય કરોડો. (પણ) એ ક્યાં મળ્યા છે ? 'મારા છે' એમ માની લીધું છે. એ તો જગતની ધૂળ છે. જગતનો પદાર્થ છે. એ તારે ક્યાંથી થઈ ગયો ? લક્ષ્મીને તો આત્મા ક્યારે ય સ્પર્શતો નથી. શરીરને (આત્મા) સ્પર્શતો નથી.

અહીં તો કહે છે કે : પર્યાય દ્રવ્યને સ્પર્શતી નથી કારણ કે, પર્યાયનું કારણ પર્યાય અને પર્યાયનું કાર્ય પર્યાય. 'પર્યાયનું કારણ પર્યાય જ છે' - એવા શબ્દ છે ('ચિદ્વિલાસ') - દીપતંદ્રજી કાશલીવાલ. આહા...હા ! પર્યાયનું કારણ પર તો નહીં, પણ પર્યાયનું કારણ સ્વદ્રવ્ય પણ નહીં. આહા...હા ! થોડું આ આવ્યું ! (કે :) પર્યાયનું કારણ પર્યાય છે, પર્યાય જ છે - એમ લીધું છે. - એકાંત. ? હા ! પણ સમ્યક્ એકાંત. (કારણ કે :) 'અનેકાંતિક માર્ગ પણ સમ્યક્ એકાંત એવા નિજપદની પ્રાપ્તિ કરાવવા સિવાય બીજા અન્ય હેતુએ ઉપકારી નથી.' (- શ્રીમદ્ રાજચંદ્ર / પત્રાંક-૭૦૨). સમ્યક્ એકાંત અંદર છે ધ્રુવ. એ કથંચિત્ ધ્રુવ અને કથંચિત્ અધ્રુવ છે, એમ નથી. ધ્રુવ એ સર્વથા ધ્રુવ છે અને અનિત્ય એ સર્વથા અનિત્ય છે. બે છે : પર્યાય અનિત્ય છે, દ્રવ્ય ધ્રુવ છે. અનિત્ય સર્વથા અનિત્ય છે. એ કથંચિત્ નિત્ય છે ? (- એમ નથી !) ત્યાં સર્વથા (નિત્ય) લઈ લીધું. (છતાં) આખા (- પ્રમાણના) દ્રવ્યની અપેક્ષાએ કથંચિત્ નિત્ય અને કથંચિત્ અનિત્ય (છે). પણ એક નિત્યને લો અને એક અનિત્યને લો; તો દ્રવ્યાર્થિક(નયે) નિત્ય છે અને પર્યાયાર્થિક(નયે) પર્યાય સર્વથા અનિત્ય છે. આહા....હા !

વળી, એક યાદ આવી ગયું...લ્યો ! 'કારણ પર્યાય.' (અહીંયાં) આ પર્યાય તો વ્યક્તન-ઉત્પાદવ્યય પર્યાયની વાત ચાલે છે. ઉત્પાદવ્યયની પર્યાય, પર્યાયથી ઉત્પન્ન થશે અને જે કારણપર્યાય છે તે, જે ત્રિકાળી ધ્રુવ છે એમાં ઉપર-ઉપર (છે), પણ છે ધ્રુવ. સામાન્યનો વિશેષ. પણ છે ધ્રુવ. (એનો) ઉત્પાદવ્યય નથી. એવી કારણપર્યાય ધ્રુવ છે. એ આત્મામાં અનાદિ-અનંત છે. એ કારણ પર્યાયને તો દ્રવ્ય સ્પર્શ છે. એ દ્રવ્યથી અભિન્ન છે. એ 'કારણપર્યાય' છે.

અરે...રે ! કોઈ દી સાંભળ્યું ન હોય. 'કમબદ્ધપર્યાય' અને 'કારણપર્યાય' - (એ) બે અહીંથી, હિન્દુસ્તાનમાં (પ્રચલિત) નહોતી - એવી વાત, નીકળી હતી. 'કમબદ્ધપર્યાય' - જે સમયે જે થવાની (હશે તે) થશે. કોઈની આઘીપાછી નહીં થાય અને 'કારણ પર્યાય' - જે આત્મા ત્રિકાળી ધ્રુવ છે, એની પર્યાય જે કારણ (છે તે) ધ્રુવ (છે). એમાં ઉત્પાદવ્યય નથી. (અહીં) આ 'મોક્ષમાર્ગની પર્યાય(નીવાત જે) ચાલે છે, એ તો ઉત્પાદવ્યયવાળી છે. (એને) કથંચિત્ ભિન્ન કહી. એ તો ઉત્પાદવ્યયવાળીને કહી.' પણ એ જે 'કારણ પર્યાય' છે, એ કથંચિત્ ભિન્ન નથી, સર્વથા અભિન્ન છે. અરે...રે ! આજનો વિષય જરી સૂક્ષ્મ આવ્યો છે....લોકો સાંભળે તો ખરા !

જિજ્ઞાસા : કાર્ય થવાની ત્રિકાળ યોગ્યતા (કેવી રીતે ?)

સમાધાન : કહ્યું ને....! પોતાની પર્યાયથી પર્યાય થાય છે. કાર્ય કહો કે પર્યાય. પર્યાય પોતાનાથી જ થાય છે. દ્રવ્યથી નહીં. ગુણથી નહીં અને પરથી નહીં. સમજાય છે કાંઈ ? 'કારણ પર્યાય' એ ઉત્પાદવ્યયવાળી નથી. એ ધ્રુવ છે, એ પર્યાય ધ્રુવ છે !

જિજ્ઞાસા : પર્યાય ધ્રુવ ?

સમાધાન : ધ્રુવ. ઉત્પાદ-વ્યય વિનાની (એ કારણપર્યાય ધ્રુવ.) અહીં તો ('નિયમસાર'માં) કહે છે કે : કારણપર્યાય છે, એ ઉત્પાદ-વ્યય વિનાની છે. કેવી રીતે ? કે : ધર્માસ્તિ, અધર્માસ્તિ, આકાશ, એ (જે) પદાર્થ છે, તેની બધી પર્યાય એકસરખી છે. પારિણામિકની (જેમ) એકસરખી. દ્રવ્ય ત્રિકાળી-ધ્રુવ ત્રિકાળી; અને પર્યાય એકસરખી - સદૃશ છે; ઓછી-વિપરીત - એમાં કાંઈ એમ નથી. તો એવી પર્યાય અને ગુણ-દ્રવ્ય થઈ ને દ્રવ્ય થયું. આત્મદ્રવ્યની આ પર્યાય જે સંસારની છે, તે વિકારી છે અને વિકારનો (આંશિક) નાશ થઈ ને મોક્ષમાર્ગની પર્યાય અપૂર્ણ પવિત્ર છે અને મોક્ષમાં પૂર્ણ પવિત્ર છે. (તો એમ એમાં) ભેદ થઈ ગયો. (પરંતુ) ધર્માસ્તિકાયમાં તો પર્યાય એકરૂપ-ત્રિકાળી છે. તો આમાં (આત્મદ્રવ્યમાં પણ) એકરૂપ (પર્યાય) ત્રિકાળી હોવી જોઈએ કે નહિ ? આહા...હા ! જરી (સૂક્ષ્મ વિષય છે). ન સમજાય તો રાત્રે (ચર્યામાં) પૂછવું; સંકોચ ન કરવો. કોઈ પણ પૂછી શકે છે, બાપુ ! આ તો ભગવાન (ના ઘરની વાત છે).

અહીં કહે છે કે : આત્મામાં જે ધ્રુવતા ત્રિકાળ છે, એની સાથે પર્યાય પણ એક ત્રિકાળી ધ્રુવ છે, એ પર્યાયથી દ્રવ્ય અભિન્ન છે. પણ આ જે ઉત્પાદવ્યય(રૂપ) મોક્ષમાર્ગની પર્યાય છે, એનાથી દ્રવ્ય કથંચિત્ ભિન્ન (છે, એમ) અહીં કહ્યું. અને 'અલિંગગ્રહણ'માં (કહ્યું કે :) (પર્યાય) સર્વથા ભિન્ન છે, (દ્રવ્યને) સ્પર્શતી નથી. આહા...હા...હા ! સમજાણું કાંઈ ?

ભાઈ ! પ્રભુનો માર્ગ !! આ તો હીરાની ખાણો ખોલવાની છે. સર્વજ્ઞ પરમેશ્વર વીતરાગે જે જોયું એ કહ્યુંએ અલૌકિક ચીજ છે. બિચારા સાધારણ લોકોને તો (આ વાત) કાને પડી નથી. જૈન નામ ધરાવે (છતાં) કાને ય પડી નથી ! અર...ર...ર !

કહે છે કે : 'કારણપર્યાય' ત્રિકાળી-ધ્રુવ છે અને 'કમબદ્ધપર્યાય' ઉત્પાદ-વ્યયવાળી છે, (છતાં) જે સમયે ઉત્પન્ન થવાની હશે તે સમયે જ ઉત્પન્ન થશે, આઘીપાછી નહીં. તીર્થંકર પણ પોતાની પર્યાયને આઘીપાછી કરી શકતા નથી. એ પર્યાય ઉત્પાદ-વ્યયવાળી છે, તે પર્યાય દ્રવ્યથી કથંચિત્ ભિન્ન છે. એટલું અહીં કહેવું છે અને અહીં ('ચિદ્વિલાસ'માં) એ કહ્યું કે : 'પર્યાયનું કારણ પર્યાય જ છે. ગુણ વિના જ (અર્થાત્ ગુણની અપેક્ષા વગર જ) પર્યાયની સત્તા પર્યાયનું કારણ છે.' શું કહ્યું ? (કે :) પર્યાય જે છે, તે ગુણ વિના પર્યાયની સત્તા સ્વતંત્ર છે. (એટલે) પર્યાયની સત્તા, ગુણ વિના, પર્યાયનું કારણ છે. અર્થાત્ ગુણ કારણ અને પર્યાય કાર્ય - એમ નથી. ગુણની સત્તા અને પર્યાયની સત્તા તદ્દન ભિન્ન છે !

અર...ર ! આવી વાતો !! (શિક્ષણ શિબિરમાં આવેલા લોકો) હવે થોડો થોડો નમૂનો તો લઈ જાય ! કે વીતરાગ-માર્ગ શું છે ? (આ લોકો) ક્યાં ક્યાંથી આવ્યા છે, પોતાની ઘરની સગવડ છોડીને. એક ભાઈ કહેતા હતા ને....કે આ (તત્ત્વ સમજવાની) સગવડ છે ! (એની) વાત સાચી છે.

(અહીં કહ્યું :) ગુણ વિના જ પર્યાયનું કારણ પર્યાય છે. પર્યાયનું સૂક્ષ્મત્વ, પર્યાયનું કારણ છે; દ્રવ્ય-ગુણ નહીં. અર્થાત્ પર્યાયનું સૂક્ષ્મત્વ, પર્યાયનું કારણ (છે); દ્રવ્યનું સૂક્ષ્મત્વ કારણ નથી. પર્યાયનું વીર્ય, પર્યાયનું કારણ છે. પર્યાયમાં વીર્ય છે, શક્તિ છે, તે વીર્યશક્તિ પર્યાયનું કારણ છે. એ પર્યાયનું વીર્ય, પર્યાયનું કારણ છે. આ 'ચિદ્વિલાસ' દીપચંદ્રજી કૃત છે. દીપચંદ્રજી અનુભવી

છે !

‘(અધ્યાત્મ) પંચસંગ્રહ’માં દીપચંદ્રજી તો એવું કહી ગયા કે : અરે....રે ! હું દુનિયાને જોઉં છું તો (લોકોમાં) આગમની શ્રદ્ધા દેખાતી નથી. ભલે સાધુ દેખાય, પણ આગમની શ્રદ્ધાનાં ઠેકાણાં નથી. જો હું મોઢેથી કહેવા જાઉં છું તો સાંભળતા નથી, (તેથી) હું લખી જાઉં છું. તે કાળમાં પણ આગમની યથાર્થ શ્રદ્ધાવાળાં ન મળ્યાં.

આહા....હા...હા ! અહીં કહે છે : પર્યાયનું વીર્ય, પર્યાયનું કારણ છે. પર્યાયનું પ્રદેશત્વ, પર્યાયનું કારણ છે. જીવના પ્રદેશ તે ધ્રુવ છે, એ (વાત અહીં) નથી. પર્યાયનો જે પ્રદેશ છે એ (પર્યાયનાં) પ્રદેશનું કારણ છે. સમજાય છે કાંઈ ? પછી તો લીધું છે કે : અથવા ઉત્પાદ-વ્યય કારણ છે અને પર્યાય કાર્ય છે. માટે તે પર્યાયનું કારણ છે અને પર્યાય તેનું કાર્ય છે. પણ તેનું તે.

અહીંયાં કહ્યું કે : તે પર્યાય શુદ્ધપારિણામિકલક્ષણ શુદ્ધાત્મદ્રવ્યથી કથંચિત્ ભિન્ન છે. શા માટે ? - ભાવનારૂપ હોવાથી. એ કાંઈ ત્રિકાળી દ્રવ્ય નથી. (તેથી) મોક્ષમાર્ગની પર્યાય ભાવનારૂપ હોવાથી (તે શુદ્ધાત્મદ્રવ્યથી કથંચિત્ ભિન્ન છે).

વિશેષ કહેશે.....



પ્રવચન : તા. ૫-૮-૧૯૭૯

‘સમયસાર’ ૩૨૦-ગાથામાં વિષય સૂક્ષ્મ છે. અહીં તો નિશ્ચય-અધિકાર ચાલે છે. પણ નિશ્ચય-અધિકારમાં વ્યવહાર ગમે તેવો હોય, એવી વાત નથી. નિશ્ચયમાં તો ભગવાનનો વિનય કરવો તે પણ શુભભાવ (છે). આ પુસ્તક (શાસ્ત્રજી) છે; (એને) નીચે ન મૂકાય. એનાથી પવન ન ખવાય. એનો ટેકો ન લેવાય. એના ઉપર હાથ મૂકીને આમ...ન કરાય. નિશ્ચય એકલું કરવા જાય ત્યાં એ વ્યવહાર ભૂલી જાય, એ તો અજ્ઞાન છે.

સ્થાનકવાસીમાં (તો) ‘શાસ્ત્રનો વિનય’ એવો કોઈ વ્યવહાર નથી. રાજકોટમાં એક સ્થાનકવાસી સાધુ હતા, એ તો શાસ્ત્રને માથા નીચે મૂકીને સૂએ ! ભાઈ ! એમ ન હોય. આ તો ભગવાનની વાણી છે. એની વાણી (પ્રત્યે) વિવેક જોઈએ.

નિશ્ચય એકદમ ચાલે માટે ‘આ વ્યવહાર’ ભૂલી જવો, એવું નથી. ખરેખર તો સભામાં, વ્યાખ્યાન સાંભળવામાં, પગ ઉપર પગ ચડાવવો નહીં. પવન ખાવો નહીં. એથી તો સત્ની અશાતના

થાય છે. ત્રણ લોકના નાથની વાણી સાંભળવા (સમવસરણમાં) ઇન્દ્ર આવે (તે)....આમ ગલ્ફુડિયાની જે બેસે....શાંત....શાંત. બાપુ ! આ તો વીતરાગ સર્વજ્ઞ પરમાત્માની વાણી છે. અહીં નિશ્ચયની વાત ચાલે છે, તો વ્યવહાર ભૂલી જવો, એવો (વિનય-વિવેકરૂપ) વ્યવહાર કરવો જ નહીં, એવું નથી. ભાઈ ! શું કહીએ ? આ તો ત્રણ લોકના નાથની વાણી છે ! એમ ન સમજવું કે આ પાનું છે. એનો વિનય જોઈએ. બહુમાન જોઈએ. એ છે શુભ વિકલ્પ; પણ એ ન હોય અને અશાતાના કરે તો મિથ્યાત્વ લાગે. અહીં આપણે નિશ્ચયથી વાત ચાલે (છે) તો વ્યવહાર બધો ભૂલ જાય, એમ હોય નહીં ! પાનું શાસ્ત્ર છે. એને ઘોડી ઉપર રાખવું. ઘોડી ન હોય તો....આમ હાથ ઉપર રાખો. પણ એના ઉપર હાથ....આમ ન મૂકવો. ટેકો ન દેવો. હજી તો જ્યાં વ્યવહારના ઠેકાણાં નથી....ભાઈ ! અહીં તો એ ન ચાલે ! અહીં તો પ્રભુ ! નિશ્ચયનો અધિકાર ચાલે છે. એ વિના કલ્યાણ નથી. પણ (એમ હોવા છતાં) વચ્ચે ભગવાનનો વિનય, શાસ્ત્રનો આદર-વિનય(રૂપ) વ્યવહાર નથી હોતો, એમ નથી. બાપુ ! આ માર્ગ કોઈ જુદો છે.

આપણે અહીં (સુધી) આવ્યું છે. આહા...હા ! આ જે આત્મા (છે), તે શુદ્ધસ્વરૂપ ભગવાન (પૂર્ણ પ્રભુ છે). એ તો કાલે કહ્યું હતું ને....! 'પ્રભુ મેરે ! તું સબ વાતે પૂરા...પ્રભુ મેરે તું સબ વાતે પૂરા; પરકી આશ કહા કરે પ્રીતમ !'.....પરકી આશ કહા કરે પ્રીતમ !.....' એ કિણ વાતે અધૂરા.' આહા....હા ! નિશ્ચય વસ્તુ તો આ છે. 'પ્રભુ મેરે ! તું સબ વાતે પૂરા.' - ગુણે પૂરો. દ્રવ્ય પૂરો. ખરેખર તો પર્યાય પ્રગટ કરવામાં પણ પૂરી તાકાતવાળો છો. આહા...હા ! એવો ભગવાનઆત્મા ! 'પરકી આશ કહા કરે પ્રીતમ !' 'તારી ચીજને છોડીને, પરચીજમાંથી મને લાભ થશે - એમ, પ્રીતમ - વ્હાલા નાથ ! તને એ શોભે નહીં.' 'પરકી આશ કહા કરે પ્રીતમ ! એ કિણ વાતે અધૂરા.' પ્રભુ ! તમે કઈ વાતે અધૂરા ? કાંઈ જ્ઞાનમાં અધૂરો છે, દર્શનમાં અધૂરો છે, આનંદમાં અધૂરો છે ? આહા...હા ! પૂર્ણાનંદ પૂર્ણ પડ્યો છે !

અહીંયાં બહારની ધૂળ (પૈસા)ની તો વાતે ય નથી. પૈસા-ધૂળ ને શરીર ને કુટુંબ; એ તો બધી પરચીજ છે. (પણ) તારી પર્યાયમાં આ (જે) રાગ થાય છે, તે પણ તારી ચીજ નથી. અહીં તો વળી એ વાત લેશે કે જે શુદ્ધ ચૈતન્ય પ્રભુ, પૂર્ણ પરમાત્મસ્વરૂપ (દ્રવ્યથી નિર્મળ પર્યાય પણ કથંચિત્ ભિન્ન છે). આહા....હા !

અરે ! એવો વખત સાંભળવાનો મળ્યો, પ્રભુ ! તો એ (તારી) ચીજ અંદર શું છે ? (કે :) પૂર્ણાનંદનો નાથ (છે). એની સન્મુખ અભિપ્રાય, એના સન્મુખનાં પરિણામ, એને 'શુદ્ધોપયોગ' કહે છે. એને મોક્ષનો માર્ગ કહે છે. એને નિર્મળ પર્યાય આદિ કહેવામાં આવે છે.

આહા...હા ! ભાઈ ! અહીં તો મોક્ષના માર્ગની વાત છે, નાથ ! આ કોઈ (શુભભાવથી) લાભ થાય ને....એનાથી સ્વર્ગ મળશે અને પછી એમ મળશે ને...ધૂળ મળશે (એની વાત નથી).

આહા....હા ! અહીં તો કહે છે કે : 'શુદ્ધાત્માભિમુખ પરિણામ' અર્થાત્ પ્રભુ પૂર્ણ શુદ્ધ વસ્તુ, પરમાત્મસ્વરૂપઅભિમુખ પરિણામ; અભિ-સન્મુખ થઈ ને થનારાં પરિણામ; એને નિર્મળ પર્યાય, અર્થાત્ મોક્ષનો માર્ગ કહેવામાં આવે છે. દયા, દાન, વ્રત આદિનાં પરિણામ, ભક્તિ, પૂજા, મંદિર બનાવવું - એ બધાં શુભ ભાવ છે; બંધનું કારણ છે; ઝેર છે અને આ તો અમૃતના

પ્યાલા પીધા છે, અર્થાત્ જેણે શુદ્ધાત્માભિમુખ પરિણામ કર્યા એટલે કે જેણે નિર્વિકલ્પ ચૈતન્યઘન ભગવાન-સન્મુખ પરિણામ કર્યા તેણે તો નિર્વિકલ્પ અમૃત પીધું. આહા...હા ! એ નિર્વિકલ્પ અમૃતને અહીં 'શુદ્ધોપયોગ' કહે છે. ભગવાન (આત્મા) પૂર્ણાનંદથી ભર્યો છે. એની આગળ કોઈ ચીજની કિંમત નથી. આની (નિજ પરમાત્માની) આગળ, (આશ્રય અપેક્ષાએ), સાક્ષાત્ ત્રિલોકનાથની પણ કિંમત નથી. એમની કિંમત એમની પાસે રહી; કારણ કે એ તો વ્યવહાર-પરદ્રવ્ય છે.

અહીં કહે છે કે : આત્મા મહા પ્રભુ, ચૈતન્યમત્કારની શક્તિથી ભર્યો પડ્યો પ્રભુ (છે). એની સન્મુખ પરિણામ કરવાં અને નિમિત્ત ને રાગથી વિમુખ થઈ ને, પર્યાયનો ઝુકાવ જે પર તરફ છે તેને સ્વ-તરફ કરવો; એ પરિણામ મોક્ષનો માર્ગ છે; એ ધર્મ છે; એ પર્યાય છે. અર્થાત્ શુદ્ધદ્રવ્ય જે ત્રિકાળી છે; એની સન્મુખનાં પરિણામ એ પર્યાય છે; એ દ્રવ્ય નથી; એ પર નથી; (એ) સ્વની પર્યાય છે. 'તે પર્યાય' એમ કહ્યું ને...! કઈ 'પર્યાય' ? (કે :) જે ભગવાન પૂર્ણાનંદના નાથની સન્મુખદશા 'તે પર્યાય.' એનું નામ સમ્યગ્દર્શન, જ્ઞાન અને ચારિત્ર. જ્યારે ત્રિકાળી જ્ઞાયકભાવની સન્મુખ પરિણામ (થયાં, તો) એનું નામ સમ્યગ્દર્શન, જ્ઞાન અને ચારિત્ર, શુદ્ધોપયોગ અને શુદ્ધાત્માભિમુખ પરિણામ (કહેવામાં આવે છે).

આહા...હા ! ભગવંત ! તારી ચીજનો શું મહિમા !! આહા...હા ! અલૌકિક ચૈતન્ય હીરો અંદર પડ્યો છે. જેમાં અનંત ગુણના પાસા-પહેલ પડ્યા છે. જેમ હીરાને પાસા-પહેલ હોય છે તેમ ભગવાનઆત્મામાં અનંત પહેલ-અનંતજ્ઞાન આદિ અનંત પહેલ-પડ્યા છે. એવો ચૈતન્ય ભગવાન ! એનો આદર કરવો, શ્રદ્ધામાં સ્વીકાર કરવો, જ્ઞાનમાં જ્ઞેય તરીકે જાણવો, પછી ચારિત્રમાં સ્થિર કરવો.

આહા...હા ! આવું (વસ્તુ-સ્વરૂપ) છે, પ્રભુ ! શું થાય ? અરે...રે ! અહીં તો (લોકો) થોડું જ્યાં લૂગડાં ફેરવે, એકાદ-બેપાંચદશ પરિમા ધારે, ત્યાં જાણે અમે ત્યાગી થઈ ગયા ! અરે પ્રભુ ! ત્રણ લોકનો નાથ (ભગવાન આત્મા); એની સામું જોઈને જ્યાં સુધી સમ્યગ્દર્શન પ્રગટ કર્યું નહીં; ત્યાં સુધી (આ) બધું જૂઠું છે, બધો સંસાર છે.

અહીં તો કહે છે કે : 'તે પર્યાય' (શુદ્ધાત્મદ્રવ્યથી કથંચિત્ ભિન્ન છે). શુદ્ધપારિણામિકભાવલક્ષણ શુદ્ધાત્મદ્રવ્ય, અખંડાનંદ પ્રભુ, અંદર પૂર્ણ સ્વરૂપ, પરમાત્મા જે (છે; એ) શુદ્ધાત્મદ્રવ્યનું લક્ષણ શું ? શુદ્ધાત્મદ્રવ્ય 'લક્ષ્ય' છે, (તો એનું) 'લક્ષણ' શું ? કે : શુદ્ધપારિણામિકભાવ લક્ષણ. શુદ્ધ સહજ ભાવ ત્રિકાળ; એનું લક્ષણ છે.

આહા...હા ! આવી વાતો છે !! ભગવાન અંદર બિરાજે છે. અરે ! એનો મહિમા કરે નહીં અને પુણ્ય-પાપનાં પરિણામ, બહારનાં ફળ-ધૂળ (- પૈસા, અનુકૂળતા) આદિનો મહિમા કરે ! (- એમાં તો) પ્રભુ ! તારું ખૂન થાય છે. તે તારા જીવનને તો મરણતુલ્ય કરી નાખ્યું ! 'કળશ ટીકા' શ્લોક-૨૮માં છે. અરે ! પ્રભુ એમ કહે છે : તું પૂર્ણાનંદનો નાથ પ્રભુ અંદર છો. પરંતુ કર્મસંયોગથી ઢંકાયેલો હોવાથી, એટલે કે 'રાગ મારો છે, વિકલ્પ મારો છે, દયા-દાનનો વિકલ્પ મારો છે' એવા ભાવથી, 'તું' ઢંકાઈ ગયો છો. પ્રભુ એવા ભાવથી ઢંકાયેલો હોવાથી મરણને પ્રાપ્ત થઈ રહ્યો હતો. આહા...હા ! 'મરણને પ્રાપ્ત' એટલે જાણ કે એ ચીજ (આત્મા) જગતમાં

છે જ નહીં. રાગને (પોતાની) ચીજ માનીને, 'આ જ હું' એમ માનીને, ભગવાનઆત્મા મરણતુલ્ય થઈ રહ્યો હતો. આહા...હા ! 'એ રાગ અને પુણ્યનાં ફળ મારાં છે, અને પુણ્ય કરતાં મને લાભ થશે' એની દૃષ્ટિમાં, તારા ચૈતન્યમત્કાર જ્યોતિ ભગવાન પરમપારિણામિકસ્વભાવભાવ શુદ્ધાત્મદ્રવ્યનું મરણ થઈ ગયું, મરણતુલ્ય (થઈ ગયું). આમ તો એ (શુદ્ધાત્મદ્રવ્ય) તો (શાશ્વત) વસ્તુ છે; પણ દૃષ્ટિમાં એનો અનાદર અને પરનો આદર આવ્યો તો, એ ચીજ, એની દૃષ્ટિમાં તો છે જ નહીં; (તેથી તે) મરણને પ્રાપ્ત થઈ રહી હતી. તે ભ્રાંતિ, પરમ ગુરુ શ્રી તીર્થંકરનો ! ઉપદેશ સાંભળતાં મટે છે. આહા...હા ! ત્રણ લોકના નાથ તીર્થંકર પરમાત્માની આ વાણી છે; એ વાણીથી ભ્રાંતિ મટે છે; બીજો કોઈ ઉપાય નથી.

(અહીંયાં કહે છે :) 'તે પર્યાય' - મોક્ષમાર્ગની પર્યાય - શુદ્ધપારિણામિક(ભાવ) લક્ષણ શુદ્ધાત્મદ્રવ્યથી કથંચિત્ ભિન્ન છે. શા માટે ભિન્ન છે ? (કે :) ભગવાન ચૈતન્યધાતુ, પરમાનંદમૂર્તિ પ્રભુ ! શુદ્ધાત્મદ્રવ્ય-પદાર્થ (છે); એની પર્યાય, જે મોક્ષના માર્ગની છે 'તે પર્યાય' કથંચિત્ ભિન્ન છે. 'તે (પર્યાય)' ત્રિકાળીમાં અભેદ નથી. એ ત્રિકાળી ચીજમાં અભિન્ન નથી, ભિન્ન છે. આહાહા ! શરીર ભિન્ન; કર્મ ભિન્ન; રાગ ભિન્ન; - એ તો સ્થૂળ (રીતે) ભિન્ન (છે). પણ અંદર જે મોક્ષનો માર્ગ - આત્માના અવલંબનથી પ્રગટ થયો - 'તે પર્યાય' (પણ) કથંચિત્ ભિન્ન છે ! શા માટે ? ક્યા કારણે ? કારણ શું ? કે : 'ભાવનારૂપ હોવાથી.' શું કહે છે ? (કે :) એ પર્યાય 'ભાવના' છે.

'ભાવના' અર્થાત્ વિકલ્પ નથી. ભાવના શબ્દ એ ચિંતવનનો વિકલ્પ નથી. 'ભાવના' એટલે જે ત્રિકાળી દ્રવ્ય, ત્રિકાળી ભાવ; એના તરફની 'એકાગ્રતા.' એ નિર્વિકલ્પ-વીતરાગી પર્યાયને 'ભાવના' કહેવામાં આવે છે.

'તત્ત્વાર્થસૂત્ર' સંવર અધિકારમાં અનિત્ય આદિ બાર ભાવના આવે છે. એ (ભાવના) પણ જો વિકલ્પથી કરે, તો તે સંવર નથી. સંવર અધિકારમાં અનિત્ય આદિ બાર ભાવનાને સંવરના ભેદ ગણ્યા છે.

(અહીં તો) અંદર જે શુદ્ધસ્વરૂપ દ્રવ્ય (છે) તે તરફના ઝુકાવથી, જે પર્યાય ઉત્પન્ન થઈ, એ પર્યાયને 'ભાવના' કહે છે. 'ભાવના' અર્થાત્ ચિંતવન અને વિકલ્પ કે : 'મારું દ્રવ્ય મળે તો ઠીક,' એ નહીં.

અહીંયાં તો, એ વસ્તુ પૂર્ણાનંદના નાથ તરફની અંદર વીતરાગભાવથી એકાગ્રતા; એ વીતરાગસ્વરૂપમાં એકાગ્રતા; વીતરાગસ્વરૂપ ભગવાનઆત્મા, ત્રિકાળી વીતરાગમૂર્તિ પ્રભુ આત્મામાં, વીતરાગભાવથી એકાગ્રતા થવી; - એ ભાવનાને - નિત્યથી કથંચિત્ ભિન્ન કહેવામાં આવી છે. વાતો તો આવી છે, બાપુ ! શું થાય ?

'(કથંચિત્ ભિન્ન છે. શા માટે ?) ભાવનારૂપ હોવાથી.' ત્રિકાળી ભાવ જે જ્ઞાયકભાવ (છે), એની તો એ ભાવાના છે. એ (જ્ઞાયકભાવ) તરફના ઝુકાવનાં પરિણામ છે. એ કાયમી ચીજ નથી. એ પરિણામ અનિત્ય છે. નિત્યના અવલંબને થયાં પણ એ પરિણામ અનિત્ય છે.

(તે પરિણામ) ત્રિકાળીથી કથંચિત્ ભિન્ન કેમ ? કે : એ 'ભાવનારૂપ હોવાથી.' આહા...હા !

શુદ્ધપારિણામિક(ભાવ) (તો) ભાવનારૂપ નથી. આહા...હા ! ભગવંત ! તારું સ્વરૂપ જે પૂર્ણ સ્વરૂપ, શુદ્ધપારિણામિક સ્વભાવભાવ, ત્રિકાળ નિરાવરણ, ત્રિકાળ અખંડ, એકસ્વરૂપ, એવો શુદ્ધપારિણામિકભાવ, (તે) ભાવનારૂપ નથી. અર્થાત્ એ શુદ્ધપારિણામિકભાવ ‘ભાવનારૂપ’ નથી. શુદ્ધપારિણામિકભાવ એ ‘પર્યાયરૂપ’ નથી. આહા...હા ! ભગવાન શુદ્ધપારિણામિકભાવ, જે સમ્યગ્દર્શનનો વિષય છે; એની અંતરમાં એકાગ્રતા કરીને (જે) સમ્યગ્દર્શન આદિ થયું, તે ‘પર્યાય’ છે. આહા...હા ! શુદ્ધપારિણામિકભાવ એ ‘ભાવનારૂપ’ નથી. ‘ભાવના’ તો પર્યાયરૂપ છે. શુદ્ધ દ્રવ્ય એ પારિણામિક(ભાવ) છે; એ ‘ભાવનારૂપ’ નથી.

આહા...હા ! આવી વાતો છે, બાપા ! અરે...રે ! ચોર્યાશીના અવતારથી છૂટવાના પંથ...પ્રભુ ! ‘આ’ છે. આવો પંથ છે પ્રભુ !

ભગવાનઆત્મા ચૈતન્યરત્નાકર - ચૈતન્યના રત્નનો આકર એટલે દરિયો છે, સમુદ્ર છે. ભગવાન ચૈતન્યનાં ચૈતન્યરત્ન - ચૈતન્ય, દર્શન, જ્ઞાન, ચારિત્ર, શાંતિ, સ્વચ્છતા, વિભુતા, પ્રભુતા વગેરે એવાં અનંત ચૈતન્યરત્નોનો રત્નાકર - દરિયો-સમુદ્ર છે ! છેલ્લો સ્વયંભૂરમણ સમુદ્ર અસંખ્યતામો છે; જેમાં નીચે (તળિયે) વેળુ (રેતી) નથી. વેળુના ઠેકાણે અનાદિથી એકલાં રતન ભર્યાં છે. એ તો અસંખ્ય હોય છે, કારણ કે (સમુદ્ર) અસંખ્ય યોજનનો છે. (પણ) આ સ્વયંભૂ ભગવાનમાં એકલા ચૈતન્યરત્નાકર અનંત ભર્યાં છે. આ પ્રભુમાં તો અનંત રત્ન ભર્યાં છે. આહા...હા ! આનંદ, જ્ઞાન, શાંતિ, સ્વચ્છતા આદિ અનંત રત્નોથી ભરેલો ભગવાન; એ ‘ભાવનારૂપ’ નથી. મોક્ષમાર્ગની પર્યાય થઈ તે પર્યાયરૂપે (છે), એ શુદ્ધપારિણામિકભાવ (રૂપ) નથી. આહા...હા ! આ ભેદજ્ઞાનની પરાકાષ્ટા !

રાત્રે કોઈ એ પ્રશ્ન કર્યો હતો : લબ્ધ અપર્યાયપ્તનો. એ વિષય જાણવાનો (છે). ‘લબ્ધ અપર્યાયપ્ત’ કોને કહે છે ? કે : અપર્યાયપ્ત થઈ ને, પર્યાપ્ત ન હોવાવાળો અને અપર્યાપ્ત થઈ ને અપર્યાપ્ત મરવાવાળો છે, એ ‘લબ્ધઅપર્યાયપ્ત’ કહેવાય છે અને અપર્યાપ્ત થઈ ને પર્યાપ્ત થાય છે, એ ‘લબ્ધપર્યાપ્ત’, અપર્યાપ્ત નહીં. કારણ કે, પહેલાં તો અપર્યાપ્ત હોય છે, અર્થાત્ જ્યારે કોઈ પ્રાણી માતાના પેટમાં આવે છે ત્યારે જન્મે છે, ત્યાર પહેલાં તો અપર્યાપ્ત જ હોય છે; પણ એ અપર્યાપ્ત, પર્યાપ્ત થવાવાળું છે.

અહીં કહે છે કે : જે આ ‘ભાવના’ છે, એ શુદ્ધપારિણામિકભાવ નથી; પણ એ ‘ભાવના’ પૂર્ણ થવાવાળી છે. એ તો ‘મોક્ષમાર્ગપ્રકાશક’માં આવ્યું છે ને....! જ્ઞાનના ક્ષયોપશમનો જે અંશ છે; તે વધીને કેવળજ્ઞાનને પ્રાપ્ત થશે. આહા...હા ! સમજાય છે કાંઈ ?

અહીંયાં કહે છે કે : જે મોક્ષમાર્ગની પર્યાય, ત્રિકાળીના અવલંબનથી થઈ, તે શુદ્ધપારિણામિકભાવમાં નથી અને એ શુદ્ધપારિણામિકભાવ પર્યાયમાં નથી. એ શુદ્ધપારિણામિક (ભાવ) (તો) ભાવનારૂપ નથી. પ્રભુ ! એ પર્યાય, શુદ્ધપારિણામિકભાવરૂપ નથી; એ તો એક સમયની પર્યાયરૂપ છે. જો તે પર્યાય, એકાંતરૂપી શુદ્ધપારિણામિક(ભાવ)થી અભિન્ન હોય; અર્થાત્ એ મોક્ષમાર્ગની પર્યાય - પારિણામિકભાવ-ત્રિકાળી(ની) એકાગ્રતા, એ-રૂપ ‘ભાવના’ - જો પરિણામિકભાવની સાથે અભિન્ન હોય; તો (મોક્ષ થતાં) એ (મોક્ષમાર્ગની) પર્યાયનો નાશ થઈ જશે, તો અવિનાશીનો

પણ નાથ થઈ જશે. સમજાય છે કાંઈ ?

ભાઈ ! આ સૂક્ષ્મ વિષય છે, પ્રભુ ! કે દી સાંભળવા મળે, બાપા 'આ', ભગવાન! આહા...હા ! આચાર્ય તો ભગવાન તરીકે બોલાવે છે....પ્રભુ ! તું ભગવાન છો. તારું પૂર્ણ (સ્વરૂપ) ભગવતસ્વરૂપ છે; જેની તને ખબર નથી ! તારી દૃષ્ટિ-દશા-લોચન બહારમાં ફરે છે. તે લોચન અંતરમાં ગયાં નથી. - જ્ઞાનનાં લોચન અંતરમાં ગયાં નથી. જેને જોવાનું છે તેને જોયું નથી. એ લોચન બહારનું જોવામાં રોકાઈ ગયાં ! આહા...હા !

'સમયસાર' ૧૭-ગાથામાં આવ્યું ને ! કે : અજ્ઞાનીની પર્યાયમાં પણ દ્રવ્ય જણાય છે, આત્મા જણાય છે. સૂક્ષ્મ (વાત) છે, ભગવાન ! આ જે જ્ઞાનની પર્યાય છે, અજ્ઞાનીની પણ હોં....! - અરે ! સર્વ જીવોની પર્યાય - જે જ્ઞાનની છે; (પરમાત્મા સિવાય, (કેમકે) એ (પર્યાય) તો પૂર્ણ થઈ ગઈ); એમાં આત્મ-દ્રવ્ય જ જણાય છે; કેમકે જ્ઞાનની એક સમયની પર્યાયનો સ્વભાવ સ્વ-પરપ્રકાશક છે.

પ્રભુ ! આ તો અલૌકિક વાતો છે, બાપા ! શું કહીએ ? ક્યાં કહીએ ? આહા...હા ! શ્રીમદ્ એક વાર એમ કહેતા હતા : 'અરે....રે ! આ અમારો નાદ કોણ સાંભળશે ?' (તે દી આવી વાત સાંભળવાવાળા) નહોતા. નહોતા.... આ વાત સાચી. હવે લોકો સાંભળે છે. લાખો (લોકો) વિચારમાં પડી ગયા છે કે 'આ કહે છે એ કંઈ જુદી ચીજ છે.'

આહા...હા ! પ્રભુ ! અહીં કહે છે કે : તે પર્યાય પોતાના ત્રિકાળી ભગવાનથી કથંચિત્ ભિન્ન કેમ ? (કે :) તે ભાવનારૂપ છે. એ ત્રિકાળી વસ્તુ નથી. વર્તમાન એકાગ્રતારૂપ દશા ભાવનારૂપ છે, વીતરાગ પર્યાયરૂપ છે અને ત્રિકાળી ભગવાન, વીતરાગ ત્રિકાળી સ્વરૂપ છે. એની દૃષ્ટિ અને એની એકાગ્રતા, એ વીતરાગપર્યાય છે. વીતરાગપર્યાય છે એ ત્રિકાળી વીતરાગસ્વરૂપથી ભિન્ન છે.

શુદ્ધપારિણામિકભાવ તો ભાવનારૂપ નથી. જો તે (પર્યાય) એકાંતે શુદ્ધપારિણામિકથી અભિન્ન હોય; (એટલે કે) ભગવાન પૂર્ણાનંદના નાથની ભાવના (અર્થાત્) સમ્યગ્દર્શન-જ્ઞાન-ચારિત્ર (રૂપ) એ જે પરિણામ, (જો) ત્રિકાળી દ્રવ્યથી અભિન્ન હોય : અર્થાત્ જેમ ત્રિકાળી અવિનાશી છે, તેમ એ પર્યાય (જો) ત્રિકાળીથી અભિન્ન હોય; તો મોક્ષનો પ્રસંગ બનતાં - મોક્ષનો પ્રસંગ આવતાં; (આ ભાવનારૂપ મોક્ષ-કારણભૂત પર્યાયનો વ્યય થતાં, ત્રિકાળી-અવિનાશી દ્રવ્ય નાશ પામે),

આહા...હા ! મોક્ષનો પ્રસંગ આવતાં....એને મોક્ષનો પ્રસંગ આવશે જ. આહા...હા ! જેણે ભગવાનઆત્મા - પૂર્ણાનંદના નાથની એકાગ્રતારૂપ ભાવના પ્રગટ કરી, એને અલ્પ કાળમાં મોક્ષ-પર્યાય પ્રાપ્ત થશે....થશે ને થશે જ. આહા...હા ! બીજી ઊગી એ પૂનમે પૂર્ણ થશે....થશે ને થશે જ. એ પડે નહીં. એ ત્રીજ, ચોથ કરતાં કરતાં પૂનમે પૂર્ણ થઈ જશે.

અહીં તો બીજું કહેવું છે. મોક્ષ આવતાં, એ (મોક્ષમાર્ગની) પર્યાયનો નાશ (વ્યય) થશે. એ મોક્ષનું 'કારણ' વ્યવહાર ને નિશ્ચયમોક્ષ 'કાર્ય.' 'નિશ્ચયકારણ' તો દ્રવ્ય છે. મોક્ષનો માર્ગ 'કારણ' અને મોક્ષ 'કાર્ય'. તો જ્યારે મોક્ષ થશે એવું 'કારણ' પ્રગટ્યું છે, તો મોક્ષ થશે જ. આહા...હા..હા...હા ! અરે....રે ! એ વખતે - 'મોક્ષનો પ્રસંગ બનતાં'....ભાષા જુઓ ! 'મોક્ષનો પ્રસંગ બનતાં' - એ

મોક્ષનો પ્રસંગ આવશે જ ! આહા...હા...હા !

ત્રિકાળીનાથના વીતરાગીસ્વરૂપનો જેણે અંદર વીતરાગભાવથી આદર કર્યો (એને મોક્ષનો પ્રસંગ આવશે જ). ત્રિકાળી પ્રભુ વીતરાગ ચૈતન્યમૂર્તિ છે ! આત્મા વીતરાગી ચૈતન્યપ્રતિમા છે ! આહા...હા ! જેમ પ્રતિમા હાલતી-ચાલતી નથી, તેમ અંદર દ્રવ્ય-સ્વભાવ હાલતો-ચાલતો નથી. ત્રિકાળી દ્રવ્ય ચૈતન્યપ્રતિમા છે ! એ ભગવાન-આત્માની જે પ્રતીતિ, જ્ઞાન અને અનુભવદશા થઈ, એ 'ભાવના' એને મોક્ષનો પ્રસંગ તો આવશે જ. ત્યારે એ (ભાવનારૂપ) પર્યાય (તો) રહેશે નહીં. એ પર્યાયનો વ્યય થશે અને કેવળજ્ઞાનની પર્યાય ઉત્પન્ન થશે. આહા...હા ! (શું કહ્યું ?) 'મોક્ષનો પ્રસંગ આવતાં'...આહા...હા...હા ! મોક્ષ થશે કે નહીં, એમ નહીં.

પ્રભુ ત્રણ લોકના નાથને જેણે અંદરમાં સ્વીકાર્યો અને જેને સમ્યગ્દર્શન-જ્ઞાન-ચારિત્રની પર્યાય પ્રગટ થઈ, એને 'ભાવના' કહેવામાં આવી છે અને એને 'પર્યાય' કહેવામાં આવી (છે). - એ, ત્રિકાળી દ્રવ્યથી કથંચિત્ ભિન્ન (છે) ! કે : (એ) ભાવનારૂપ છે, એકાગ્રતારૂપ છે, અનિત્ય છે. કેમ ભિન્ન છે ? (કારણ) કે : એને (જ્યારે) મોક્ષનો પ્રસંગ થશે ત્યારે એ પર્યાય રહેશે નહીં.

આહા...હા ! 'મોક્ષનો પ્રસંગ આવતાં આ ભાવનારૂપ મોક્ષકારણભૂત' - જુઓ ! ખુલાસો કર્યો : ભાવનારૂપ મોક્ષકારણભૂત. ભગવાન પૂર્ણાનંદના નાથની અંદર એકાગ્રતા થઈ એ ભાવનારૂપ મોક્ષકારણભૂત પર્યાયનો વિનાશ થતાં મોક્ષનો પ્રસંગ આવશે...મોક્ષ થશે જ થશે. એનો તો મોક્ષ થશે જ. ત્યારે એ મોક્ષના કારણની પર્યાયનો વ્યય થઈ જશે, નાશ થઈ જશે. (તો) જો એ (પર્યાય) ત્રિકાળી-અવિનાશી સાથે અભિન્ન હોય તો (જ્યારે) એ (પર્યાયનો મોક્ષપ્રસંગમાં) નાશ થશે(ત્યારે) અવિનાશીનો પણ ભેગો નાશ થઈ જશે .

આહા...હા...હા ! આવો ઉપદેશ !! ઓલો (ઉપદેશ) તો દયા પાળો. વ્રત કરો. ભક્તિ કરો. દાન કરો. મંદિર બનાવો. (શ્રોતા :) આમાં નજર ન પડે માટે ઈ કરે ! (ઉત્તર :) ઈ કરે તો...રા કરીને રખડે છે ! એ (તો) રાગનું કર્તવ્ય છે (છતાં), 'તે મારું કર્તવ્ય છે.' એમ માને, તો (તે) મિથ્યાત્વભાવ છે. અરે...રે, પ્રભુ ! પ્રભુ પરમાત્મા (ત્યાં) વિદેહક્ષેત્રમાં રહી ગયા. અહીંયાં તો વીતરાગનો વિરહ પડ્યો; પાછળ 'આ' વાત રહી. અનુભવીને જાણવામાં આવ્યું. વાત તો વાતમાં રહી જાય. પાનાં પાનાંમાં રહી ગયાં. વાણી વાણીમાં રહી ગઈ.

પોતાનું સ્વરૂપ ભગવાનઆત્મા; એને અનુસરીને (જે) અનુભવ થયો, એ અનુભવ ચિંતામણિ (છે). તે પર્યાય છે. કહ્યું છે ને....! 'અનુભવ ચિંતામણિ રતન, અનુભવ હૈ રસકૂપ; અનુભવ મારગ મોખકૌ, અનુભવ મોખસરૂપ.' આહા...હા ! એ અનુભવને ચિંતામણિરતનની પર્યાય કહી ! એ પર્યાય, ત્રિકાળી ભાવથી કોઈ અપેક્ષાએ ભિન્ન છે. કેમકે અપૂર્ણ છે, એ અપેક્ષાએ. (જોકે) અપૂર્ણ તો પૂર્ણ થશે જ. (પણ) પૂર્ણ થશે, તો અપૂર્ણતાનો નાશ થશે; એ અપેક્ષાએ (તેને) કથંચિત્ ભિન્ન કહી. નહીંતર - ખરેખર તો પર્યાય સર્વથા ભિન્ન છે !

એ તો કહ્યું ને....! 'પ્રવચનસાર' અલિંગગ્રહણમાં ૧૯-૨૦મો બોલ છે : પર્યાયવિશેષ ભેદરૂપ છે, એને દ્રવ્ય સ્પર્શતું નથી. અર્થાત્ મોક્ષના કારણરૂપ પર્યાયને દ્રવ્ય સ્પર્શતું નથી. અને ૨૦મો બોલ : અંદર મોક્ષના માર્ગની પર્યાય, આનંદની - વેદનની પર્યાય, એ દ્રવ્યને સ્પર્શતી નથી..

એ (પર્યાય) દ્રવ્યને તો અડતી જ નથી. આહા...હા...હા ! ૧૮મો બોલ છે : ભગવાનઆત્મા ગુણવિશેષથી આલિંગિત નથી. ભેદ નથી અર્થાત્ ગુણી અને ગુણની સાથે આલિંગન - એકપણું નથી; અભિન્ન છે. એકપણું એટલે ગુણ અને ગુણી એવો ભેદ છે, એમ નથી. (ગુણ-) ગુણીના ભેદના આલિંગન વિનાનું દ્રવ્ય છે. આહા...હા ! ત્રિકાળી જે સમ્યગ્દર્શનનો વિષય - પ્રભુ ભગવાન - એ ગુણના વિશેષ ભેદથી-આલિંગનથી રહિત છે અને પછી કહ્યું કે : પર્યાયવિશેષના આલિંગનથી રહિત છે. (અર્થાત્) અભેદ ભેદને સ્પર્શતું નથી. ‘અલિંગગ્રહણ’નાં વ્યાખ્યાન થઈ ગયાં (છે). અહીં છે ને....ભગવાનનો આધાર છે ને....! જુઓ : ‘પ્રવચનસાર’ ગાથા-૧૭૨ :-

(બોલ-૧૮) ‘લિંગ એટલે કે ગુણ એવું જે ગ્રહણ એટલે કે અર્થાવબોધ (પદાર્થજ્ઞાન) તે જેને નથી (અર્થાત્ ગુણભેદ જેને નથી) તે અલિંગગ્રહણ છે.’ ‘અલિંગ ગ્રહણ’....છ અક્ષરમાંથી ૨૦ બોલ નીકાળ્યા છે. અલૌકિક વાત છે ! બધાં વ્યાખ્યાન થઈ ગયાં છે. એ ટેપ ઉપરથી બહાર (પુસ્તકમાં) આવશે. લિંગ અર્થાત્ ગુણ એવું જે ગ્રહણ, અર્થાત્ અર્થાવબોધ. અર્થાવબોધ તો જ્ઞાન લીધું છે. જ્ઞાનની મુખ્યાતથી લીધું છે. બાકી પાઠ તો અર્થાવબોધ છે. (માત્ર) જ્ઞાનનો ભેદ (એમ) નહીં, પણ અનંત ગુણનો ભેદ નહીં, એમ લેવું. પાઠમાં અર્થાવબોધ છે. પદાર્થનો અર્થાવબોધ - જ્ઞાન, એવો ભેદ એમાં નથી. અથવા અનંત ગુણનો ભેદ (તે જેને નથી), એમ લેવું. એ તો એવો શબ્દ લીધો છે. અર્થાવબોધ તો જ્ઞાન છે, પણ અર્થની સાથે રહેલા જે અનંત ગુણ, એ ગુણનો અભેદ, ભેદને સ્પર્શતો નથી. અરે....રે ! આવી વાતો !! આ તો ૧૮મો (બોલ) છે. હવે ૧૮મો કહીએ છીએ ને....! આ તો પહેલાં ગુણની સાથે અભેદ છે. પછી પર્યાય (લીધી).

(બોલ-૧૯) ‘લિંગ એટલે કે પર્યાય એવું જે ગ્રહણ એટલે કે અર્થાવબોધ વિશેષ (તે જેને નથી તે અલિંગગ્રહણ છે).’ ‘અર્થાવબોધ’ એ શબ્દ ત્યાં (૧૮મા બોલમાં) પણ લીધો છે ને...? તે ‘અર્થાવબોધ’ જ્ઞાનની પર્યાય લીધી. પણ બધી પર્યાય લેવી. પાઠ એવો લીધો છે. જ્ઞાનપ્રાધાન્ય કથન કર્યું છે. એ અર્થાવબોધ, પર્યાયવિશેષ તે જેને નથી. આત્મામાં એ જ્ઞાનવિશેષ નથી. જ્ઞાનની વિશેષ પર્યાય દ્રવ્યમાં નથી. આહા...હા...હા !

અરે....રે ! આવી વાતો !! વીતરાગ પરમાત્મા(ના) સંતોએ આડતિયા થઈ ને જગતને વીતરાગની વાત કરી ! આવી દુર્લભ વાત (જેને) સાંભળવા મળે એ પણ ભાગ્યશાળી છે.

આહા...હા ! પર્યાયવિશેષ....અર્થાવબોધવિશેષ. પાઠ અર્થાવબોધ વિશેષ છે. - અર્થ+અવ+બોધ+વિશેષ. પણ બધી પર્યાય લેવી. પહેલાં (૧૮મામાં) અર્થાવબોધમાં બધા ગુણ લેવા અને અહીં બધી પર્યાય લેવી. તે જેને - આત્માને નથી, તે અલિંગગ્રહણ છે. આ રીતે આત્મા પર્યાયવિશેષથી નહીં આલિંગિત અર્થાત્ પર્યાયવિશેષથી અસ્પૃષ્ટ (- નહીં સ્પર્શિત) એવું શુદ્ધ દ્રવ્ય છે. ૧૮મા બોલમાં એમ કહ્યું હતું : આત્મા ગુણ વિશેષથી નહીં (આલિંગિત) - સ્પર્શિત એવું શુદ્ધ દ્રવ્ય છે. અહીંયાં પર્યાયવિશેષથી નહીં (આલિંગિત) - સ્પર્શિત એવું શુદ્ધ દ્રવ્ય છે.

જિજ્ઞાસા : ગુણવાળું દ્રવ્ય અને પર્યાયવાળું દ્રવ્ય બન્ને એક જ છે કે ફેર છે ?

સમાધાન : બન્નેમાં ફેરક છે. ગુણ તો ત્રિકાળ રહેવાવાળા છે અને પર્યાય એક ક્ષણની છે. પણ એ ભેદ નથી, એમ બતાવવું છે. ગુણમાં અને પર્યાયમાં મોટો ભેદ છે. ગુણ તો ત્રિકાળી

છે અને પર્યાય તો ક્ષણિક છે. પણ 'ત્રિકાળી' ગુણવિશેષથી નહીં આલિંગિત, ગુણવિશેષના ભેદથી નહીં આલિંગિત એવું શુદ્ધ દ્રવ્ય છે !

(પછી ૨૦મો બોલ) 'લિંગ એટલે કે પ્રત્યભિજ્ઞાનનું કારણ' (પ્રત્યભિ એટલે આ છે...છે...છે, એવો ધ્રુવ ત્રિકાળ) 'એવું જે ગ્રહણ એટલે કે અર્થાવબોધસામાન્ય' (ત્યાં ૧૮-૧૯માં પણ અર્થાવબોધ લીધું છે. બાકી (અહીં તો) ત્રિકાળી દ્રવ્ય છે. અર્થાવબોધસામાન્ય એટલે પદાર્થનું જ્ઞાનરૂપી સામાન્ય નહીં પણ આખો પદાર્થ સામાન્ય, એમ લેવું છે.) 'તે જેને નથી તે અલિંગગ્રહણ છે. આ રીતે આત્મા દ્રવ્યથી નહીં આલિંગિત' એટલે કે આત્મા દ્રવ્યને આલિંગન નથી કરતો. પોતાની પર્યાયનું - આનંદનું વેદન કરે છે. - એ 'પર્યાય' આત્મા છે ! વેદનની અપેક્ષાએ આત્મા પોતાને - ત્રિકાળીને - આલિંગન નથી કરતો. આહા....હા !

(અહીંયાં) શું કહે છે ? કે : મોક્ષનો પ્રસંગ આવતાં (- બનતાં) આ ભાવનારૂપ મોક્ષકારણભૂત (પર્યાય)નો વિનાશ થઈ જાય છે. અર્થાત્ જ્યારે મોક્ષ થશે ત્યારે મોક્ષમાર્ગની પર્યાયનો નાશ થશે. જો આ મોક્ષમાર્ગની પર્યાય આત્માથી સર્વથા અભિન્ન હોય તો (જ્યારે મોક્ષ થશે ત્યારે એ પર્યાયનો તો નાશ થશે, તો અવિનાશી આત્મદ્રવ્યનો પણ નાશ થશે). અહીં તો પ્રદેશની અપેક્ષા લઈને (પર્યાયને) 'કથંચિત્ ભિન્ન' કહી કે પોતાના પ્રદેશમાં છે ને....! એ અપેક્ષા રાખી છે. નહીંતર તો પ્રદેશે ય ખરેખર ભિન્ન છે. પણ અહીં અસંખ્ય પ્રદેશમાં પર્યાય છે, એમ લઈને કથંચિત્ ભિન્ન કહી. પોતાના પ્રદેશમાં છે. પણ અપૂર્ણ છે. તો (પૂર્ણતા -) મોક્ષ તો થશે જ. એક-બે ભવમાં કેવળજ્ઞાન પ્રાપ્ત થશે જ. ત્યારે મોક્ષના માર્ગની પર્યાયનો નાશ થશે (તો) જો આ પર્યાયની સાથે દ્રવ્ય અભિન્ન હોય તો, આ (મોક્ષમાર્ગની) પર્યાયનો નાશ થશે ત્યારે, અવિનાશી (આત્મા)નો પણ નાશ થઈ જશે, માટે ભિન્ન છે !

આહા...હા....હા ! આવું વ્યાખ્યાન છે ! અત્યારે બહુ ફેરફાર થઈ ગયો, પ્રભુ ! અહીં તો સોનગઢ (માટે) લોકો કહે છે : એકાંત છે....એકાંત છે ! (પણ) સાંભળ ભાઈ ! સાંભળ બાપા !

(અહીંયાં તો એમ કહે છે કે :) એકાંતરૂપી (જો મોક્ષમાર્ગની પર્યાય) શુદ્ધપારિણામિકથી અભિન્ન હોય, તો મોક્ષનો પ્રસંગ આવતાં, એ ભાવનારૂપ - મોક્ષકારણભૂત પર્યાયનો વિનાશ થવાથી શુદ્ધપારિણામિકભાવ પણ વિનાશને પ્રાપ્ત થાય. આહા...હા ! મોક્ષ થતાં, મોક્ષના માર્ગની પર્યાય (તો) નાશ પામશે. (તો) જો એ પર્યાય દ્રવ્યથી ત્રિકાળ અભિન્ન હોય, તો એ પર્યાયનો નાશ થશે ત્યારે અવિનાશીનો પણ નાશ થાશે, માટે કથંચિત્ ભિન્ન છે. એ (પર્યાયનો) નાશ થાય, (પણ) દ્રવ્ય તો અવિનાશી છે. એનાથી તે (પર્યાય) અભિન્ન નથી, ભિન્ન છે. તેથી એ પર્યાયનો નાશ થયો છતાં, દ્રવ્ય તો ત્રિકાળ એમ ને એમ રહ્યું. અર્થાત્ એ (મોક્ષમાર્ગનો) પર્યાયનો નાશ થયો, કેવળજ્ઞાન-મોક્ષદશા પ્રાપ્ત થઈ (છતાં), દ્રવ્ય તો એવું ને એવું છે. (મોક્ષમાર્ગની) પર્યાય વખતે પણ (દ્રવ્ય) એવું છે; અને એનો નાશ થઈ ને (પૂર્ણ) વીતરાગદશા થઈ ત્યારે (પણ) દ્રવ્ય તો એવું ને એવું છે ! આહા...હા...હા !

આવો ઉપદેશ હવે ! (પણ) આખો દી પાપ દુનિયાના કરે....! એમાં આ બાયડીનું કરું ને

છોકરાંનું કરું ને આ ધંધાનું કરું ને આ કરું....! અરે...રે ! એને પાપ આડે ક્યારે (સમય મળે) ? એ તો એકલાં પાપનાં પોટલાં (છે). (એમાં) ધર્મ તો નથી; પણ પુણ્યનાં (ય) ઠેકાણાં ન મળે ! આહા...હા ! અનંત કાળથી આવું જ કર્યું છે. એ ઊંધું કાંઈ નવું નથી.

આહા...હા ! (અહીં) શું કહ્યું ? કે : એ મોક્ષમાર્ગની જે નિર્મળ પર્યાય છે, એ 'શુદ્ધાત્માભિમુખ' એટલે કે શુદ્ધસ્વરૂપ ભગવાન (આત્મા)થી અભિમુખ-સન્મુખ, એ 'શુદ્ધોપયોગ', એ 'મોક્ષનો માર્ગ; એ ત્રિકાળી શુદ્ધપારિણામિકથી કથંચિત્ ભિન્ન છે. પ્રદેશમાં ભિન્ન છે. એમાં પોતાના પ્રદેશ (ભિન્ન) છે.' પણ પર્યાયનો (જે) ભાવ છે એ (પણ) ભિન્ન છે. કારણ કે : (મોક્ષમાર્ગનો) પર્યાયનો નાશ થતાં મોક્ષનો પ્રસંગ આવશે. (અર્થાત્) મોક્ષના માર્ગની પર્યાય તો અમુક કાળ રહેશે....મોક્ષ તો થશે, થશે ને થશે જ. તો મોક્ષ થતાં, એ જે સમ્યગ્દર્શન-જ્ઞાન-ચારિત્ર (રૂપ) મોક્ષનો માર્ગ છે, એ પર્યાયનો નાશ થશે. (તો) જો એ પર્યાય દ્રવ્યથી અભિન્ન હોય, તો (એ) પર્યાયનો નાશ થતાં, દ્રવ્યનો પણ નાશ થાશે. (પણ) દ્રવ્ય તો અવિનાશી છે. માટે મોક્ષમાર્ગની પર્યાય (કથંચિત્ ભિન્ન છે). સમજાય છે કાંઈ ? સૂક્ષ્મ વાત છે, ભાઈ ! આ તો ! સર્વજ્ઞવીતરાગ (સિવાય) આવી વાતો ક્યાં છે, ભાઈ ?

એક 'કમબદ્ધ' (બેસવી) કઠણ. એક 'કારણપર્યાય' કઠણ. અહીંયાં (કહે છે :) મોક્ષના માર્ગની પર્યાય આત્માથી કથંચિત્ ભિન્ન (છે) ! એનું કારણ તો કહ્યું : શા માટે ? કે : ભાવનારૂપ છે. એ ત્રિકાળભાવરૂપે, દ્રવ્યરૂપે નથી ! અને તે (મોક્ષમાર્ગ) ભાવનારૂપ છે. મોક્ષ તો થશે જ. તો મોક્ષ થશે ત્યારે (જે આ) ભાવનારૂપ પર્યાય છે એનો તો નાશ થશે. જો (તેને) દ્રવ્યથી અભિન્ન કહો તો (તે) પર્યાયનો નાશ થતાં, દ્રવ્યનો પણ નાશ થઈ જાય. માટે (તે પર્યાય) દ્રવ્યથી કથંચિત્ ભિન્ન છે ! સમજાય છે કાંઈ ?

આવો ઉપદેશ !! બાપુ ! મારગડા, પ્રભુ ! (જગતથી જુદા). આહા...હા ! એ ચેતન હીરો ! એ હીરાની શું કિંમત !! આહા...હા ! જેની એક સમયની કેવળજ્ઞાન-પર્યાય પણ અલૌકિક ! તો એવા કેવળજ્ઞાનની અનંતી પર્યાયો, એક જ્ઞાનગુણમાં છે ! શ્રદ્ધાગુણની ક્ષાયિક સમકિતની એક પર્યાય; એવી અનંતી પર્યાયો, એક શ્રદ્ધાગુણમાં છે ! ચારિત્રની યથાપ્યાત આદિ એક સમયની પર્યાય; એવી એવી યથાપ્યાત ચારિત્રની અનંતી પર્યાયો, (એક) ચારિત્રગુણમાં છે ! એક સમયનો પૂર્ણ આનંદ....એ અનંત આનંદ; (એવી) અનંતી પર્યાયો, (એક) આનંદગુણમાં અંદર પડી છે ! આહા...હા ! એવા અનંતા....અનંતા....અનંતા....અનંતા ગુણનો પિંડ પ્રભુ ! એ દ્રવ્ય તો અવિનાશી, ત્રિકાળ અવિનાશ છે ! મોક્ષમાર્ગની પર્યાયનો નાશ થઈ ને મોક્ષ થશે. એ પર્યાય તો નાશવાન છે. તેથી તે આત્માથી તો ભિન્ન છે. તો આત્મા અવિનાશી રહી ગયો. પર્યાય ભલે નાશ થઈ (છતાં) અવિનાશી ભગવાન (આત્મા) તો એવો ને એવો છે. સમજાણું કાંઈ ?

આહા...હા ! આવી વાત છે !! અરે ! આ કોઈ પક્ષની વાત નથી, પ્રભુ ! આ કોઈ સંપ્રદાયની વાત નથી. આ તો (જે) વસ્તુ-સ્વરૂપ ભગવાને દીઠું તે વાત છે, ભાઈ !

(અહીં કહે છે કે :) ('મોક્ષકારણભૂત પર્યાયનો વિનાશ થતાં શુદ્ધપારિણામિકભાવ પણ વિનાશ પામે). પણ એમ તો બનતું નથી.' - શું ? કે : મોક્ષ થતાં મોક્ષમાર્ગની પર્યાય નાશ પામશે,

પણ અવિનાશી તત્ત્વ તો નાશ પામતું નથી. ત્રિકાળી ધ્રુવ ભગવાન, ત્રિકાળી ધ્રુવ...ધ્રુવ...ધ્રુવ...ધ્રુવ-પ્રવાહ - જેમ પાણીનો પ્રવાહ ચાલે છે એમ આ ધ્રુવ...ધ્રુવ...ધ્રુવ...ધ્રુવ-પ્રવાહ - અનાદિનો (ચાલે છે). એ પ્રવાહમાં ક્યારેય ત્રુટિ-ઊણપ હોતી નથી. આહા...હા ! પર્યાય જો ધ્રુવથી - પરમપારિણામિકસ્વભાવથી અભિન્ન હોય તો, મોક્ષમાર્ગની પર્યાયનો નાશ (- વ્યય) થતાં, એનો (ધ્રુવનો) પણ નાશ થશે; પરંતુ એમ તો થતું નથી. ભગવાન (આત્મા) તો અવિનાશી, પરમ અનંત ગુણ અને દ્રવ્યથી ભરેલો પરમપારિણામિક જ્ઞાયકભાવ, ભાવવાનનો જ્ઞાયકભાવ, એ તો ત્રિકાળી-અવિનાશી છે. ભાવવાનનો ભાવ....ભાવવાન ! આગળ આવશે : ૫૦મી ગાથા 'નિયમસાર'.

આહા...હા ! અહીં કહે છે કે : શુદ્ધપારિણામિકભાવ તો અવિનાશી છે, માટે આમ ઠર્યું કે : શુદ્ધપારિણામિકભાવવિષયક એટલે શુદ્ધસ્વભાવને વિષય કરવાવાળી જે પર્યાય, શુદ્ધસ્વભાવને અવલંબનનારી જે પર્યાય (તે મોક્ષનું કારણ છે, પરંતુ શુદ્ધપારિણામિક નહીં.) અહીં 'વિષય' શબ્દ લીધો છે. દ્રવ્ય તો ત્રિકાળ વિષય છે એ શુદ્ધપારિણામિકભાવ છે, (એને વિષય કરનારી) એ પર્યાય પણ એનો વિષય નથી. સમ્યગ્દર્શનની પર્યાયનો વિષય, યથાખ્યાતચારિત્ર પણ નથી અને કેવળજ્ઞાન પણ નથી. વિષય અર્થાત્ ભેદ. (અહીં એમ કહ્યું કે :) શુદ્ધપારિણામિકભાવને અવલંબનારી જે ભાવના તે-રૂપ (જે ઔપશમિકાદિ ત્રણ ભાવો મોક્ષનાં કારણ છે પરંતુ શુદ્ધપારિણામિકભાવ મોક્ષનું કારણ નથી).

વિશેષ વાત હવે કહેશે.....



પ્રવચન : તા. ૬-૮-૧૯૭૮

'સમયસાર' ૩૨૦-ગાથા. જ્યસેન આચાર્યની ટીકા. અહીં સુધી આવ્યું : આત્મા તો ત્રિકાળી શુદ્ધ સ્વભાવભાવ છે. એની - ત્રિકાળી જ્ઞાયકભાવની, જે સમ્યગ્દર્શન-જ્ઞાન-ચારિત્રરૂપી 'ભાવના', તે શુદ્ધભાવથી કથંચિત્ ભિન્ન છે. આહા...હા ! પરચીજ તો ક્યાંય ભિન્ન રહી ગઈ. (એની સાથે તો આત્માને) કંઈ સંબંધ જ નથી. (અહીં) તો અંદર શુદ્ધ ચૈતન્યઘન, સહજ શુદ્ધપારિણામિકસ્વભાવભાવ, જે દ્રવ્ય એટલે વસ્તુ; એની 'ભાવના' અર્થાત્ એની સન્મુખ થઈ ને (જે) ચૈતન્યનું જ્ઞાન અને ચૈતન્યની શ્રદ્ધા અને ચૈતન્યની રમણતા(રૂપ) જે 'ભાવના' (થઈ), એ 'પર્યાય' છે; તે પર્યાય, ત્રિકાળી સ્વભાવ-ચૈતન્ય પરમાનંદ સ્વભાવથી ભિન્ન છે ! કારણ કે : (તે) પર્યાયનો નાશ થઈ ને મોક્ષ થશે ત્યારે તો (તે) પર્યાય રહેશે નહીં. (તો) જો (તે) પર્યાય દ્રવ્યથી અભિન્ન હોય તો મોક્ષ થતાં

(તે મોક્ષમાર્ગની) પર્યાયનો નાશ થશે, તો દ્રવ્યનો (પણ) નાશ થઈ જશે.

આહા...હા ! આવી વાતો લ્યો ! સમજાય છે કાંઈ ? (આત્માને) પરની સાથે તો કંઈ સંબંધ જ નથી. અહીં રાગના ભાવની વાત પણ કરી નથી. (અહીં તો કહ્યું કે :) પરમ સ્વભાવભાવ ધ્રુવ, નિત્યાનંદ પ્રભુ, ચૈતન્યસાગર, ભગવાન નિત્યાનંદ ધ્રુવ, પરમપારિણામિકસ્વભાવભાવ, જ્ઞાયકભાવ; - એની ભાવના, એ ધર્મ (છે).

‘ભાવના’ શુ ? કે : સ્વરૂપની પ્રતીતિ - અનુભવ કરીને, જ્ઞાનની પર્યાયમાં આખા જ્ઞેય આત્માનું જ્ઞાન કરીને પ્રતીતિ કરવી. સમ્યગ્દર્શન, સમ્યગ્જ્ઞાન અને સ્વરૂપ-રમણતા કરવી. એટલે અતીન્દ્રિય આનંદમાં રમવું એ ચારિત્ર - એ ‘ભાવના’ છે. આહા...હા ! એ (‘ભાવના’) ત્રિકાળી વસ્તુ નથી. જો એ ‘ભાવના’ ત્રિકાળી વસ્તુની સાથે અભિન્ન હોય તો એ ‘ભાવના’નો નાશ (- વ્યય) થઈ ને મોક્ષ તો અવશ્ય થશે; (તો ત્રિકાળી વસ્તુનો પણ નાશ થઈ જશે. એટલે કે, જેને એ ‘ભાવના’ પ્રગટ થઈ, અર્થાત્ (જેને) ચૈતન્ય-સ્વભાવની દૃષ્ટિ, જ્ઞાન અને રમણતા પ્રગટ થઈ, એનો તો અલ્પકાળમાં મોક્ષ થવાનો જ છે; તો એ (મોક્ષનો) પ્રસંગ બનતાં, એ (ભાવનારૂપ) પર્યાયનો તો નાશ થશે, એટલે મોક્ષમાર્ગરૂપ એ ભાવનાનો તો નાશ થશે; તો જો એ (ભાવના) શુદ્ધપારિણામિકની સાથે અભિન્ન હોય તો, એનો નાશ થશે; તો જો એ (ભાવના) શુદ્ધપારિણામિકની સાથે અભિન્ન હોય તો, એનો નાશ થતાં દ્રવ્યનો પણ નાશ થાય. (પણ એમ તો બનતું નથી. તેથી) એ નિશ્ચય મોક્ષનો માર્ગ જે છે તે પણ દ્રવ્યથી કથંચિત્ ભિન્ન છે ! આહા...હા...હા !

શરીર, કર્મ, પૈસા, સ્ત્રી, કુટુંબ - એ બધાં પર છે, બિલકુલ પર છે; એને આત્માની સાથે કંઈ સંબંધ નથી; - એ માનવામાં પણ હજી પરસેવો ઊતરે ! આહા...હા ! અહીં રાગની પણ વાત નથી. (અહીં) તો નિર્મળ પર્યાય જે છે - સચ્ચિદાનંદ પ્રભુ જીવનું જ્ઞાન, એની શ્રદ્ધા અને એની રમણતા (રૂપ) (જે) પવિત્ર પર્યાય - એ પણ પર્યાયવાનથી કથંચિત્ ભિન્ન છે. (એમ કહે છે).

આહા...હા ! એ (મોક્ષમાર્ગરૂપ) ભાવનાનો નાશ (- વ્યય) થઈ ને મોક્ષ તો થશે જ. (એ) નાશ પામશે (છતાં), પારિણામિકભાવનો તો નાથ થશે નહીં; કારણ કે એ તો અવિનાશી તત્ત્વ છે. ભલે ને અંદર રાગ હોય કે રાગનો અભાવ હોય કે મોક્ષના માર્ગની પર્યાયનો અભાવ હોય; પણ એ (પારિણામિકભાવ) તો અવિનાશી તત્ત્વ છે.

જો એ (મોક્ષમાર્ગરૂપ) પરિણામ, પારિણામિકસ્વભાવથી અભિન્ન હોય, તો તે પરિણામનો (મોક્ષપ્રસંગમાં) નાશ થવાથી, આત્માનો નાશ થાય. (પણ એમ તો બનતું નથી). માટે આમ (ઠર્યું) સિદ્ધ થયું અર્થાત્ એવો નિશ્ચય થયો કે : શુદ્ધપારિણામિકભાવ વિષયક અર્થાત્ શુદ્ધપારિણામિક(ભાવ)ને અવલંબનારી આ જે ભાવના એટલે સમ્યગ્દર્શન - એના વિના, જેટલાં બાહ્ય ત્યાગ લઈને અભિમાન કરવાં, એ બધો મિથ્યાત્વભાવ છે. સમજાણું કાંઈ ?

‘નિયમસાર’ શ્લોક-૨૧૦, પરમ સમાધિ અધિકારમાં છે : ‘સ્વધર્મત્યાગ’નો અર્થ ‘મિથ્યાત્વભાવ.’ મિથ્યાત્વભાવ-મોહભાવ (એ) ‘સ્વધર્મ’નો ત્યાગ છે, જેણે પરનો ત્યાગ કરીને પોતે અભિમાન સેવ્યું કે ‘અમે ત્યાગી છીએ’, પણ મિથ્યાત્વનો ત્યાગ તો થયો નહીં તો તે ‘સ્વધર્મ’નો ત્યાગી છે.

‘પર’નો ત્યાગી નહીં; (પણ) ‘સ્વધર્મ’નો ત્યાગી છે ! અંદર ચીજ (આત્મા) છે; એની તો ખબર નથી, પ્રતીત નથી, આદર નથી; અને પરનો ત્યાગ કરીને (માને કે) ‘અમે ત્યાગી છીએ....અમે સાધુ છીએ...પડિમાધારી છીએ’....(તો તે ‘સ્વધર્મ’નો ત્યાગી છે.) આહા...હા ! આકરી વાત, ભાઈ ! ‘નિયમસાર’માં છે : જેણે પ્રગટ થયો છે સહજ તેજ:પુંજ (તે) વડે જેને આનંદનો નાથ અનુભવમાં આવ્યો, એણે સ્વધર્મ ત્યાગરૂપ-મોહરૂપ અતિપ્રબળ તિમિરસમૂહને દૂર કર્યો છે. સ્વધર્મના ત્યાગરૂપ મોહ એટલે મિથ્યાત્વ. આહા...હા ! સહજ પ્રગટ થયેલા તેજ:પુંજ વડે, (અર્થાત્) આ ‘ભાવના’ (દ્વારા). અંદરમાં જ્ઞાનાનંદસ્વભાવની દષ્ટિ, જ્ઞાન અને નિર્વિકલ્પ આનંદનો સ્વાદ આવ્યો. એના દ્વારા સ્વધર્મત્યાગરૂપ જે મોહ, એનો નાશ કર્યો. (પણ) જેણે બહારનો ત્યાગ કર્યો (છતાં,) એને અંદર મિથ્યાત્વનો ત્યાગ નથી, તો તે સ્વધર્મ ત્યાગરૂપી મોહમાં પડ્યો છે. આહા...હા ! ઝીણી વાત છે, બાપુ ! આ ભગવાન પૂર્ણાનંદનો આનંદ જેને આવ્યો નહીં, અને એ સિવાય બહારના ત્યાગથી (એમ માને કે) ‘અમે ત્યાગ કર્યો અને અમે ત્યાગી છીએ’, તો એ તો સ્વધર્મ ત્યાગરૂપ મિથ્યાત્વભાવ છે. ગજબ વાત છે, ભાઈ !

અહીં એ કહે છે કે : જે ભાવના છે, એ શુદ્ધપારિણામિકભાવવિષયક એટલે શુદ્ધ (સ્વરૂપ)ને અવલંબનારી દશા છે. જેમાં મોહનો ત્યાગ છે. મોહ અર્થાત્ મિથ્યાત્વનો ત્યાગ છે. જેણે શુદ્ધ દ્રવ્યસ્વભાવનો આશ્રય લઈને, આદર કરી, અવલંબન લેનારી દશા પ્રગટ કરી, એણે તો સ્વધર્મત્યાગરૂપ મિથ્યાત્વનો ત્યાગ કર્યો ! આહા...હા ! સમજાણું કાંઈ ?

માટે આમ સિદ્ધ થયું કે : શુદ્ધ પારિણામિકભાવની ‘ભાવના’ એટલે અવલંબન લેનારી ‘ભાવના’ તે-રૂપ જે ઔપશમિકાદિ ત્રણ ભાવ (મોક્ષનો માર્ગ છે.) શુદ્ધ સ્વભાવ, નિત્યાનંદ પ્રભુ - એનું અવલંબન લઈને; (એટલે કે) દયા, દાન, વ્રત, ભક્તિના વિકલ્પ એના નથી, એ તો બંધનું કારણ (છે), ઝેર છે. એનું અવલંબન (છોડી) અને અંદર ત્રિકાળી ભગવાન જ્ઞાયકસ્વભાવનું અવલંબન લઈ ને જે ઔપશમિક, ક્ષાયોપશમિક અને ક્ષાયિકભાવ પ્રગટ થયો - એ ધર્મ, એ સમકિત, એ જ્ઞાન, એ ચરિત્ર, એ વીતરાગતા, એ મોક્ષનો માર્ગ (છે). (- એને) શુદ્ધપારિણામિકભાવવિષયક અવલંબનારી ભાવના, તે-રૂપ ‘ભાવના’ કહો કે ‘મોક્ષનો માર્ગ’ કહો. (એકાર્થ છે). ભાવના અર્થાત્ વિકલ્પ અને ચિંતન એ ભાવના નથી. આહા...હા ! સમજાય છે કાંઈ ?

‘નિયમસાર’માં પ્રાયશ્ચિત અધિકારમાં ચિંતનને પણ ભાવના કહી છે. એ ‘ચિંતન’ વિકલ્પ નથી. ‘ચિંતન’ને પણ (ત્યાં) નિર્વિકલ્પ ધ્યાન કહ્યું છે. એ (બાહ્ય) ચિંતન-વિકલ્પ, એ (‘ભાવના’) નથી. (પરંતુ) અંદર આનંદનો નાથ પ્રભુ; એનો જેણે પર્યાયમાં ભેટો કર્યો અને વર્તમાન પર્યાયમાં દ્રવ્ય તરફ ઝૂકવાનું થયું તો તે ‘ભાવના’ છે. ઉપશમ-ક્ષયોપશમ-ક્ષાયિકરૂપી ભાવ છે અને ત્રિકાળી છે, તે પરમપારિણામિક ભાવ છે !

આહા...હા ! ત્રિકાળી જે અવલંબન લેવાની ચીજ છે, જેને ધ્યેય-ધ્રુવના ધામનું ધ્યેય બનાવીને અર્થાત્ એકવાર ધ્રુવધામને ધ્યેય બનાવીને ધીરજથી ધ્યાન કરવું ! એ ‘(ધ્રુવધામના-ધ્યેયના-ધ્યાનની ધખતી ધૂણી ધગશને ધીરજથી ધખાવવી તે ધર્મનો ધારક ધર્મી ધન્ય છે).’ - ૧૩ બોલ ‘આત્મધર્મ’માં આવી ગયા છે. એ ભાવનગરમાં રચ્યા હતા. વ્યાખ્યાનમાં આવી ગયા છે. આહા...હા ! ધ્રુવધામ-

નિત્યરૂપી જેનું ધ્રુવસ્થાન, એને ધ્યેય બનાવીને ધીરજથી ધખતી ધૂણી ધખાવ પર્યાયમાં ! એ ધખતી ધૂણી ધીરજથી એકાગ્ર થઈ ને ધખાવ ! આહા...હા ! એ ધર્મ ધુરંધર ધર્મી છે ! બધા ધધ્ધા છે. ૧૩ ધધ્ધા છે. આહા...હા ! ધ્રુવ જે ચિદાનંદના ધામને ધ્યેય બનાવીને, ધીરજથી જે અંદર ધખતી એટલે સ્વરૂપની એકાગ્રતારૂપી શાંતિથી ધખતી પેઢી, ધખતી-ધખતી ધૂણી એ પરમવિષયક પરમ પદાર્થને અવલંબનારી પર્યાય, એને ભાવના અને (મોક્ષમાર્ગની) પર્યાય કહેવામાં આવે છે. મોક્ષનો માર્ગ કહેવામાં આવે છે. તો 'એ પર્યાય' કથંચિત્ ભિન્ન કેમ ? કે : 'એ પર્યાય'નો નાશ થાય છે. (કેમ કે) મોક્ષ થાય છે ત્યારે એ (મોક્ષમાર્ગની) પર્યાય રહેતી નથી અને અવિનાશી ભગવાન(આત્મા) તો કાયમ રહે છે ! આહા...હા ! બહુ ઝીણી વસ્તુ ! ગાથા એવી છે આ !!

એ શુદ્ધપારિણામિકભાવની ભાવના તે-રૂપ જે ઔપશમિક આદિ ત્રણ ભાવ - એ 'ભાવના'ને ત્રણ ભાવ કહ્યા. જે પરમ સ્વભાવ ધ્રુવ, નિત્યાનંદ પ્રભુનું અવલંબન લઈ ને જે ભાવ એટલે નિર્મળ પર્યાય, નિર્વિકલ્પ આનંદની દશા પ્રગટ થઈ, એ દશાને ઉપશમ-ક્ષયોપશમ-ક્ષાયિકભાવ કહેવામાં આવે છે. એને મોક્ષનો માર્ગ કહો કે દ્રવ્યની ભાવના કહો. એ 'ભાવના' ઔપશમિક, ક્ષાયોપશમિક અને ક્ષાયિક ત્રણ ભાવસ્વરૂપ છે. (અને) ભગવાન (આત્મા), ત્રિકાળી પરમ સ્વભાવભાવરૂપ છે.

અરે...રે ! આવી વાતો છે !! શું થાય, બાપુ ? અનંત કાળથી (સમકિત વિના આથડ્યો) ! આહા...હા ! 'ઇહ ઢાળા'માં આવે છે ને....! 'મુનિવ્રત ધાર અનંત વાર ગ્રીવક ઉપજાયો'. - (અનંત વાર) મુનિવ્રત ધારણ કર્યા ! એવી ક્રિયા તો અત્યારે (અહીં) છે જ નહીં. મિથ્યાદૃષ્ટિ દ્રવ્યલિંગીને અંતરના આનંદનો સ્વાદ નથી. અંતરનું ભાન નથી. અનુભવ નથી અને એ વિના, ક્રિયાકાંડ-પંચમહાવ્રતાદિ એટલાં કર્યા....એટલાં કર્યા કે ચામડી ઉતરડીને (જો) ખાર છાંટે તો ક્રોધ ન કરે...એટલી ક્ષમા ! છતાં, દૃષ્ટિ મિથ્યા છે ! કારણ કે પંચમહાવ્રતની ક્રિયાને પોતાનો ધર્મ માને છે. આહા...હા ! આવી વાતું છે !!

(અહીં કહે છે :) (મોક્ષકારણભૂત) જે ભાવના તે-રૂપ જે ઔપશમિક આદિ ત્રણ ભાવ (છે). પહેલાં કહ્યું હતું ને કે : ચાર ભાવ પર્યાયરૂપ છે અને ત્રિકાળ (શુદ્ધપારિણામિકભાવ) દ્રવ્યરૂપ છે. તો એ (ઔપશમિક, ક્ષાયોપશમિક, ક્ષાયિક અને ઔદયિક) ચાર ભાવમાંથી કયા ભાવથી 'મોક્ષમાર્ગ' છે ? એ પહેલાં આવ્યું છે.

ઉદય (- ઔદયિક) ભાવ એટલે રાગાદિ : દયા, દાન, વિકલ્પ (વગેરે) અને ઉપશમ (- ઔપશમિક), ક્ષયોપશમ (- ક્ષાયોપશમિક), ક્ષાયિક(ભાવ) - એ ચાર તો 'પર્યાય' છે. અને વસ્તુ (- શુદ્ધપારિણામિકભાવ) 'દ્રવ્ય' છે. એ દ્રવ્ય અને પર્યાયનું જોડકું થઈ ને, પ્રમાણ(જ્ઞાન) નો વિષય-પદાર્થ 'આત્મા' છે. તો 'એ (મોક્ષમાર્ગ -) પર્યાય જે છે' એ ક્યો ભાવ છે ? તે બતાવે છે કે : એ જે પર્યાય છે તે ઔપશમિક આદિ ત્રણ ભાવ(રૂપ) છે. આહા...હા ! વીતરાગસ્વરૂપ ભગવાનઆત્મા ! એનું અવલંબન લઈ ને જે પર્યાય-દશા ઉત્પન્ન થઈ, તે ત્રણ ભાવ સ્વરૂપ છે. એને 'ભાવના' કહો કે 'મોક્ષમાર્ગ' કહો. એ ત્રણ ભાવ : ઉપશમસ્વરૂપ, ક્ષયોપશમસ્વરૂપ, ક્ષાયિકસ્વરૂપ છે.

જે ચાર પર્યાય કહી હતી તેમાં (જે) ઉદય (- ઔદયિક) છે તે મોક્ષનું કારણ નથી. બંધનું કારણ છે. ભલે ને દયા, દાન, વ્રત, ભક્તિ કરી કરીને મરી જાય ! એ બધો કલેશ છે. ('સમયસાર') નિર્જરા અધિકારમાં આવે છે : (મહાવ્રત અને તપના ભાવથી ઘણા વખત સુધી ભગ્ન થયા થકા) (- તૂટી મરતા થકા) 'કલેશ પામે તો પામો; પણ....' (તેઓ આત્મા પ્રાપ્ત કરી શકતા જ નથી). આહા...હા ! આવી વાતો છે !!

અહીં ઔપશમિક આદિ ત્રણ ભાવ (કલ્યા) (એમાં) સમજ્યા ? પહેલાં કહ્યું છે : ઉપશમમાં રાગનો અનુદય થઈ ગયો. જેમ પાણીમાં મેલ નીચે બેસી જાય છે તેમ મિથ્યાત્વ-રાગાદિ દબાઈ જાય છે, અને ઉપશમભાવ થાય છે, એનું નામ દબાઈ જાય છે; નાશ થતો નથી.-એ ઉપશમ ભાવ. ક્ષયોપશમભાવમાં કંઈક નાશ થાય છે અને કંઈક દબાઈ જાય છે.-એનું નામ ક્ષયોપશમ (ભાવ). ક્ષાયિકમાં બધા વિકારી ભાવનો નાશ થાય છે.-તેનું નામ ક્ષાયિક (ભાવ). જેટલે અંશે વિકારી ભાવનો નાશ થાય તેટલાનું નામ ક્ષાયિક.

એ ઉપશમ, ક્ષયોપશમ અને ક્ષાયિક-એ ત્રણ ભાવ, ત્રિકાળી દ્રવ્યની ભાવનારૂપ છે. સમજાણું કાંઈ ? એ ઔપશમિક આદિ એટલે ઉપશમ, ક્ષયોપશમ અને ક્ષાયિક-ત્રણ ભાવ, એ સમસ્ત રાગાદિથી રહિત હોવાને કારણે એમાં-'ભાવના' અથવા એ 'ત્રણ ભાવ'માં-રાગના વિકલ્પનો બિલકુલ અભાવ છે. ચાહે તો દયા, દાન, વ્રતના વિકલ્પ હોય, એ તો રાગ છે, ઝેર છે; એનાથી રહિત (એ) ત્રણ ભાવ છે.

વિદેશમાં કાંઈ (તત્ત્વ સમજવા) મળે એવું નથી. ત્યાં ધૂળ (પૈસા) આવે ધૂલ !.... હવે ધૂળ આવે ધૂળમાંય ! એની (આત્માની) પાસે ક્યાં આવે છે ? માને છે કે 'મારી પાસે (લક્ષ્મી) આવી, મારી છે.' ભાઈ ! આ... લક્ષ્મી ! બહારની-ધૂળની નહીં; આ અંતરમાં અનંત આનંદ અને અનંત જ્ઞાનની લક્ષ્મી પડી છે. અનંત ગુણની લક્ષ્મીનો ભંડાર ભગવાન ! -એની સન્મુખ થઈને એની દૃષ્ટિ, જ્ઞાન અને રમણતા કરવી, એને દ્રવ્યની ભાવના કહેવામાં આવે છે. એ 'ભાવના' ત્રણ (ભાવ) સ્વરૂપે કહેવામાં આવે છે. એ ત્રણ ભાવ સમસ્ત રાગાદિથી રહિત (છે). ચાહે તો ભગવાનનો વિનય અને ભગવાનના સ્મરણનો વિકલ્પ (હો) - એ સમસ્ત રાગાદિથી રહિત ત્રણ ભાવ (છે). આહા...હા ! મોક્ષનો માર્ગ, દ્રવ્યની ભાવના અર્થાત્ ત્રણ ભાવ, રાગથી બિલકુલ રહિત છે. આહા...હા ! મીઠાલાલજી ! આ મીઠાની (-આનંદની) વાત આવી છે ! આ બધા કરોડપતિ (અહીં સાંભળવા) બેઠા છે, બધા ધૂળના પતિ (છે).

શ્રોતા : ધૂળના પતિને કાંઈ શેઠિયા કહેવાય ?

ઉત્તર : દુનિયા શેઠિયા (માને). (એટલે કે) પાગલ શેઠ માને ! શેઠ તો એને કહીએ કે : જેણે આ આત્મા, આનંદના નાથ ભગવાનનો અનુભવ કર્યો અને એના આનંદનો સ્વાદ આવ્યો; એને જઘન્ય શેઠ-પ્રાથમિક શેઠ કહેવામાં આવે છે.

(લોકો) વેપારના-ધૂળના કામ માટે વિદેશ જાય છે ! આહા...હા ! પ્રભુ ! તું ક્યાં ગયો ? પ્રભુ ! તું વિકલ્પમાં રખડવા જાય છે. અનાદિથી તારી ચીજ તો અંદર ધ્રુવધામ પડી છે, નાથ ! ત્યાં વિશ્રામ લેવાની ચીજ છે. ત્યાં વિશ્રામ ન લઈને (તું) રાગના અવિશ્રામ-થાકના મહેલમાં

ચડી જાય છે ! આહા...હા.! વિશ્રામસ્થાન તો પ્રભુ પૂર્ણાનંદનો નાથ એ છે ! બાકી રાગ આદિ જેટલા વિકલ્પ-દયા, દાન, વ્રત, ભક્તિ, પૂજા(ના)-ઉત્પન્ન થાય છે, એ બધા અવિશ્રામ છે; એ ઝેરના વિશ્રામ છે; આત્માનો વિશ્રામ નહીં !

આહા...હા ! શું થાય, ભાઈ ! તો ય એટલાં ભાગ્ય છે કે લોકો સાંભળે છે. શ્રીમદ્ (રાજચંદ્ર)ના વખતમાં તો 'આ મારો નાદ કોણ સાંભળશે ?' -એમ (શ્રીમદ્) કહેતા હતા. કારણ કે, (તેઓ) ગૃહસ્થાશ્રમમાં (હતા) અને અનુભવ થયો, સમ્યગ્દર્શન થયું. તો એ વાત કે : રાગથી ધર્મ નથી; દયા-દાન, ભગવાનની ભક્તિ, ભગવાનનો વિનય-એ રાગ (છે); એ અધર્મ છે, અરે...રે ! આ કોણ સાંભળશે ? એમ તે વખતે (સાંભળનાર ન હતા). પણ (તેઓ તો) પોતાનું કામ કરી, ચાલ્યાગયા. આહા...હા...હા...! (તેઓ) ગૃહસ્થાશ્રમમાં હતા. લાખો રૂપિયાનો ઝવેરાતનો મોટો ધંધો મુંબઈમાં હતો. પણ એનાથી કંઈ (અંતરમાં એકતા ન હતી). અંતરમાં તો 'આનંદસ્વરૂપી હું છું ! એ સિવાય, કોઈ ચીજ મારી નથી' (એવી પૂર્ણ શ્રદ્ધા હતી). પણ હજી થોડો (અસ્થિરતાનો) રાગ બાકી છે, રાગ ઘૂટતો નથી, એ મારા પુરુષાર્થની ઓછપ છે. 'તેથી દેહ એક ધારીને જાશું સ્વરૂપ સ્વદેશ'-અંદરમાં રાગ (બાકી) દેખાય છે. આ જ ભવમાં રાગ નાશ થઈને મુક્તિ થશે એવું દેખાતું નથી. આ અસ્થિરતા મારામાં રાગની એટલી દેખાય છે. કે એથી મારે એકાદ ભવ કરવો પડશે. આ રાગ (છે), તે વિદેશ (છે). એમાં અને રખડીએ છીએ ! સ્વરૂપનું ભાન થયું, અનુભવ છે, આનંદનો સ્વાદ આવ્યો; તો પણ રાગની અસ્થિરતા રહી (છે); તો કહે છે કે : અરે...રે ! આ (રાગ) અમારી ચીજ (આત્મા)માં નથી; એમાં અમારે આવવું પડે છે !-એ પરદેશ છે. આહા...હા ! (શ્રીમદ્ રાજચંદ્રે 'ધન્ય રે દિવસ આ અહો' કાવ્યમાં) કહ્યું ને... 'તથી દેહ એક ધારીને જાશું સ્વરૂપ સ્વદેશ.' આ રાગ એ પરદેશ છે. વિભાવ એ પરદેશ છે. જેમ તમારા મહાજનના ગામ કરતાં નૈરોબી પરદેશ છે, તેમ ભગવાન આત્માના અતીન્દ્રિય આનંદના સ્વાદ આગળ, રાગ એ બધા પરદેશ છે, પરદેશ છે ! આહા...હા !

બેનમાં ('બહેનશ્રીના વચનામૃત'માં) એમ આવે છે, બોલ-૪૦૧ છે : અરે ! અમારા સ્વદેશને છોડીને અમે ક્યાં રાગમાં-પરદેશમાં જઈએ છીએ ! રાગમાં આવવું એ તો પરદેશમાં જવું છે. આહા...હા ! દયા, દાન અને ભક્તિનો ભાવ, પડિમાનો ભાવ, મહાવ્રતનો ભાવ-એ બધો પરદેશ છે; એ સ્વદેશ નથી ! પ્રભુ ! આકરું લાગે, નાથ ! શું કરીએ ? ચીજ (વસ્તુસ્વરૂપ) તો આ છે !

જિજ્ઞાસા : 'સ્વદેશ' કેવો છે ?

સમાધાન : રાગ-વિકલ્પ, દયા, દાન, વ્રત, ભક્તિ-એ પરદેશ છે, એ સ્વદેશ નથી. સમજાશું કાંઈ ? (સ્વદેશ તો) ભગવાન (આત્મા), અતીન્દ્રિય આનંદનો નાથ પ્રભુ છે. ધ્રુવ-ધામ જેનું નિત્યસ્થાન છે. જેમાં આનંદનો પાક આવે એવું એ ક્ષેત્ર છે. ધ્રુવધામ ભગવાન, જેમાં અતીન્દ્રિય આનંદનો પાક થાય એવું એ ખેતર છે. રાગનો પાક થાય એવો આત્મા નથી. (જેમ) જમીન-ખેતરમાં પાક થાય છે ને...! (તેમ) ભગવાન ધ્રુવધામ એ એવું ખેતર છે કે જેમાં તો અતીન્દ્રિય આનંદનો પાક થાય ! અરે ! અતીન્દ્રિય આનંદનો પાક ન લઈને જો એનાથી વિરૂદ્ધ-રાગ, દયા, દાન, વ્રત,

ભક્તિ, કામ-ક્રોધનાં-પરિણામ (ઉપજે, તો કહે છે કે :) અરે...રે ! આ પરદેશમાં ક્યાં આવ્યાં ? અહીંયા કહે છે કે : એ 'ભાવના'માં રાગનો તો બિલકુલ અભાવ છે. સમસ્ત રાગાદિથી રહિત છે).

'બહેનશ્રીના વચનામૃત'માં આ બોલ-૪૦૧ છે ને...! 'જ્ઞાનીનું પરિણમન વિભાવથી પાછું વળી સ્વરૂપ તરફ ઢળી રહ્યું છે.'-જ્ઞાની-સમકિતી-ધર્મી જીવનું પરિણમન-પર્યાય વિભાવથી પાછું હઠીને, એટલે કે પુણ્ય-દયા, દાન, વ્રતના વિકલ્પથી પાછું હઠીને, સ્વરૂપ તરફ જઈ રહ્યું છે. 'જ્ઞાની નિજ સ્વરૂપમાં પરિપૂર્ણપણે ઠરી જવા તલસે છે.'-ધર્મી તો અંદરમાં ઠરી જવા તલસે છે. (રાગ આવે છે, છતાં) તેમાં રહેવું, તે એનું કામ નથી. 'આ વિભાવભાવ અમારો દેશ નથી.'-દયા, દાન, વ્રત, ભક્તિ, દેવ-ગુર-શાસ્ત્રનો વિનય, વાંચન આદિ વિકલ્પ, એ એમારો દેશ નથી. અરે ! 'આ પરદેશમાં અમે ક્યાં આવી ચડ્યા ? અમને અહીં ગોઠતું નથી.'-રાગ આવે છે, પણ અમને રુચતો નથી. અરે...રે ! અમે ક્યાં જઈ ચડ્યાં ? આહા...હા ! 'અહીં અમારું કોઈ નથી.'-અમારો રાગ અને કોઈ ચીજ અમારી નથી. આહા...હા ! આ ચીજ ('વચનામૃત') તો અલૌકિક છે ! બેનના અંતરમાંથી નીકળતી ભાષા... આ તો (પુસ્તકરૂપે) આવી ગઈ. નહીંતર તો કોઈ લખે અને એની ખબર પડે તો (બેન કહી દે કે) બહાર નથી પાડવું ! આ તો દીકરીઓએ ખાનગીમાં લખ્યું અને આ (પુસ્તક) બહાર આવી ગયું. (કહે છે કે :) 'અહીં અમારું કોઈ નથી.'-અરે...રે ! દયા, દાન, વ્રત, ભક્તિના પરિણામમાં અમારું કોઈ નથી. (એ) કોઈ ચીજ અમારી નથી. એમાં અમારા સ્વજન નથી. અમાર સત્ + જન = સત્ ભગવાન આત્મા, એની જે નિર્મળ પરિણતિ, તે સત્જન; રાગમાં નથી. 'જ્યાં જ્ઞાન, શ્રદ્ધા, ચારિત્ર, આનંદ વીર્યાદિ અનંતગુણરૂપ અમારો પરિવાર વસે છે.'-જ્યાં અંતરમાં જ્ઞાન, શ્રદ્ધા, ચારિત્ર, (શ્રદ્ધા એટલે સમકિત, સમકિત એટલે ત્રિકાળીના શ્રદ્ધા), આનંદ, વીર્ય આદિ અનંતગુણ(રૂપ) અમારો પરિવાર વસે છે. અમારો પરિવાર ત્યાં આનંદમાં છે. દયા, દાન, વ્રતાદિ વિકલ્પમાં અમારો પરિવાર નથી. રાગ અમારો પરિવાર નથી, પ્રભુ ! અર...રે ! જે ક્રિયા-કાંડનો વિકલ્પ ઊઠે છે એ તો ઝેર છે; એ અમારો દેશ નથી. એ વીર્યાદિ અનંતગુણ અમારો પરિવાર છે, તે અમારો સ્વદેશ છે.

શ્રીમદ્ ('ધન્ય રે દિવસ આ અહો' કાવ્યમાં) કહ્યું ને.....! 'અવશ્ય કર્મનો ભોગ છે.' - રાગ હજી ટળતો નથી, પ્રભુ ! અસ્થિરતા દેખાય છે, તો હજી રાગ ભોગવવાનો છે એમ દેખાય છે. આનંદ ભોગવવાની સાથે રાગનું ભોગવવું હજી દેખાય છે. એકલા આનંદનો ભોગ હજી દેખાતો નથી. હજી દુઃખનું વેદન (પણ છે). રાગ કહો કે દુઃખ કહો. એ વ્રત, તપ, ભક્તિના વિકલ્પ છે એ દુઃખ છે, રાગ છે. આહા...હા ! હવે લોકો એને (રાગને) ધર્મ માનીને, 'ધર્મી છીએ' (એમ માને/મનાવે છે) ! અરે...રે ! ક્યાં જશે ? એ મિથ્યાત્વભાવના સેવન (વડે) તો નિગોદમાં જશે ! આકરી વાત છે, પ્રભુ ! શું થાય ? અહીં તો સત્ય ની વાત છે ! (બેનશ્રી) કહે છે કે 'અનંતગુણરૂપ અમારો પરિવાર વસે છે તે અમારો સ્વદેશ છે.' શ્રીમદે કહ્યું ને..... 'અવશ્ય કર્મનો ભોગ છે, ભોગવવો અવશેષ રે; તેથી દેહ એક જ ધારીને; જાશું સ્વરૂપ સ્વદેશ રે.' કેટલાક એવા એના (શ્રીમદ્ ના) ભક્તો કહે છે કે : એ તો મહાવિદેહમાં ગયા છે) - 'એક દેહ' કહ્યો

છે ને...? (પણ) સીધા મહાવિદેહમાં ગયા (છે), એ વાત ખોટી છે ! (કેમકે) સમ્યગ્દષ્ટિ (અહીંથી સીધા) મહાવિદેહમાં જન્મતા નથી ! મનુષ્ય મરીને મનુષ્ય થાય એ (તો) મિથ્યાદષ્ટિ હો (તો એમ થાય.) (પણ) સમ્યગ્દષ્ટિને રાગ બાકી રહે, તો તે વૈમાનિકમાં દેવ થાય, દેવી પણ થતાં નથી. આહા...હા ! (શ્રીમદ્) કહે છે કે 'અવશ્ય કર્મનો ભોગ છે, ભોગવવો અવશેષ રે; તેથી દેહ એક જ ધારીને...' - એ 'એ દેહ' કોણ ? સાધકનો જે દેહ છે તે. વચ્ચે (જે) દેવનો દેહ (થાય) તેની ગણતરી નથી. તો એનો અર્થ (સમજણ વિના) લોકો એમ કરે છે કે : (શ્રીમદ્) મહાવિદેહમાં કેવળજ્ઞાનમાં વિચરે છે. અહીં કહે છે કે 'એક દેહ ધારવો છે.' - કેવો ? કે : મનુષ્યપણાનો - સાધકનો - દેહ ધારીને 'જાશું સ્વરૂપ સ્વદેશ રે.' - પોતાના સ્વરૂપ-સ્વદેશમાં (જાશું). એટલે કે અમે પૂર્ણતાને પ્રાપ્ત કરીશું, પછી સ્વદેશથી બહાર નીકળશું નહીં ! અહીં (બહેનશ્રી) એ કહે છે : 'તે અમારો સ્વદેશ છે, અમે હવે તે સ્વરૂપસ્વદેશ તરફ જઈ રહ્યાં છીએ.' - એ (સ્વરૂપ) તરફ ઝૂકી રહ્યાં છીએ. 'અમારે ત્વરાથી અમારા મૂળ વતનમાં' - અમારું મૂળ વતન ભગવાનઆત્મા (છે); રાગ એ મૂળ વતન નથી; ભગવાન નિત્યાનંદ પ્રભુ એ મૂળ વતન છે. (ત્યાં) અમારે ત્વરાથી - એકદમ પુરુષાર્થ થી 'જઈને નિરાંતે વસવું છે જ્યાં બધાં અમારાં છે.' - આનંદ અને જ્ઞાન અમારાં છે ત્યાં જઈને વસવું છે !

અહીંયાં કહે છે કે : 'જે ઔપશમિકાદિ ત્રણ ભાવો, તેઓ સમસ્ત રાગાદિથી રહિત' (છે). અર્થાત્ એ ત્રમ ભાવમાં કિંચિત્ પણ રાગ નથી. અર્થાત્ આત્માની ભાવનામાં કિંચિત્ (માત્ર) રાગ નથી. અર્થાત્ આત્માની ભાવનારૂપી મોક્ષમાર્ગમાં કિંચિત્ રાગ નથી. રાગ એ મોક્ષમાર્ગ નથી. રાગ એ બંધનું કારણ છે. એ આત્માના મોક્ષમાર્ગમાં નથી. આહા...હા !

(તેમ છતાં,) અહીં (સંપ્રદાયમાં) તો રાગની ક્રિયા કરે, અને (એમ માને છે કે) 'અમે ધર્મી છીએ'... 'અમે ધર્મ કરીએ છીએ !' (પણ એવી માન્યતા) તો મિથ્યાત્વું પોષણ કરે છે અને (એમાં) અનંત સંસાર વધારતો જાય છે. પણ (લોકોને) એ (સત્યની) ખબર નથી, કે એ બાહ્ય ત્યાગ કીરને 'અમે ત્યાગી છીએ'... 'અમે ત્યાગ કર્યો છે', (તો એમ માનવામાં) કોનો ત્યાગ છે ? કે : (તે) 'સ્વધર્મ'નો ત્યાગ છે.

અહીંયાં કહે છે કે : સમસ્ત રાગાદિથી (રહિત) એ (જે) ત્રણ ભાવ છે તે દ્રવ્યની ભાવના છે. અર્થાત્ જે વસ્તુની ભાવનારૂપ મોક્ષમાર્ગ છે તે ત્રણ ભાવરૂપ છે. તે સમસ્ત રાગાદિ, એટલે સમસ્ત રાગ-દ્વેષ, વિષય-વાસના દયા-દાન-વ્રતાદિના વિકલ્પ, રહિત છે. સમજાણું કાંઈ ?

આવું (સૂક્ષ્મ તત્ત્વ) છે, ભાઈ ! દુનિયાને રુચે કે ન રુચે. (પણ એ વાત તો વીતરાગના ઘરની છે; પણ) પક્ષમાં પડ્યાં હોય એને કેટલાક ને ગોઠે નહીં, ભાઈ ! સાધુપણું તો કોઈ અલૌકિક ચીજ છે ! એને ક્ષણે ક્ષણે સાતમું અને છઠ્ઠું ગુણસ્થાન આવે છે. ક્ષણમાં સાતમામાં નિર્વિકલ્પ આનંદ અને ક્ષણમાં છઠ્ઠું. સમકિત તો પહેલાં (ચોથે) થયું જ હોય. એ થયા વિના, છઠ્ઠું ક્યાંથી આવ્યું ? અહીં (સંપ્રદાયમાં) તો સમકિતનાં ઠેકાણાં નહીં (છતાં) મુનિ થઈ ગયા ! આહા...હા ! જીણી વાત છે, પ્રભુ !

અહીંયાં કહે છે : એ (ઔપશમિકાદિ ત્રણ ભાવ), સમસ્ત રાગાદિથી (અર્થાત્ સર્વ પ્રકારનાં

દ્વેષ અનેવિષયવાસનાદિ અશુભ ને શુભરાગથી) રહિત હોવાને લીધે, શુદ્ધ ઉપાદાનકારણભૂત (હોવાથી તે મોક્ષનાં કારણ છે).

ઉપાદાન બે પ્રકારનાં છે : એક ધ્રુવ ઉપાદાન અને એક ક્ષણિક ઉપાદાન. (અહીંયાં) આ વાત ક્ષણિક ઉપાદાનની ચાલે છે. ધ્રુવ ઉપાદાન તો ત્રિકાળી નિત્યાનંદ પ્રભુ (દ્રવ્ય છે) અને આ જે શુદ્ધ ઉપાદાન (કારણભૂત કહ્યું) છે, તે પર્યાય છે. અર્થાત્ નિર્મળ વીતરાગીપર્યાય, એ શુદ્ધ ઉપાદાન (કારણ) ભૂત (ક્ષણિક ઉપાદાન) છે.

આહા...હા ! આ તો દિગંબર સંત જ્યસેન આચાર્યદેવની સંસ્કૃત ટીકા છે ! એમણે બનાવી, (એ) જગતને પસંદ પડે કે પસંદ ન પડે....શું કરવું ? માર્ગ તો આ છે, ભાઈ ! આહા...હા ! પ્રભુ ! તારા લાભનું કારણ તો આ માર્ગ છે, બાકી નુકસાનનાં કારણ તો તું અનાદિ કરી (- સેવી) રહ્યો છે.

એ (ત્રણ ભાવ), સમસ્ત રાગાદિથી રહિત હોવાને લીધે, શુદ્ધ ઉપાદાનકારણભૂત હોવાથી (મોક્ષનાં કારણ છે).

એક શુદ્ધ ઉપાદાન 'ધ્રુવ' છે અને એક રાગાદિ અશુદ્ધ ઉપાદાન મલિન છે. - શું કહ્યું ? (કે :) એક, ત્રિકાળી ધ્રુવ શુદ્ધ ઉપાદાન છે અને એક, રાગ-દયા-દાનાદિ અશુદ્ધ ઉપાદાન મલિન (પર્યાય) છે અને (એક), આ (જે ઉપશમાદિ ત્રણે ભાવ છે તે) શુદ્ધ ઉપાદાન નિર્મળ પર્યાય છે. અરે...રે ! આવું છે ! ત્રણ પ્રકારનાં ઉપાદાન ! બે પ્રકારનાં ઉપાદાન પોતાની પર્યાયમાં થાય છે અને એક ઉપાદાન, ધ્રુવ (દ્રવ્ય છે). એ કાયમી ચીજને પણ ઉપાદાન કહે છે. એવું 'ચિદ્વિલાસ'માં આવે છે.

આહા...હા ! (એ ઉપશમાદિ ત્રમ ભાવને) શુદ્ધ ઉપાદાન કહ્યું ને...! કેમકે - દયા, દાન, વ્રત, ભક્તિના (જે) ભાવ છે, એ અશુદ્ધ ઉપાદાન છે; મલિન છે, મેલ છે; એ મોક્ષનો માર્ગ નથી. અરે....રે ! આવી વાત (બીજે) ક્યાં ?

(એ ત્રણ ભાવ) શુદ્ધ ઉપાદાનકારણભૂત (હોવાથી તે) મોક્ષનાં કારણ છે. આહા...હા ! વસ્તુસ્વભાવ જે નિત્યાનંદ-સચ્ચિદાનંદ પ્રભુ; એની 'ભાવના' (અર્થાત્ અંતર સન્મુખ થઈ ને એકાગ્રતા, એ એકાગ્રતા એ 'ભાવના') ઔપશમિક, ક્ષાયોપશમિક અને ક્ષાયિક ત્રણ ભાવરૂપ છે. એ ત્રણ ભાવ સમસ્ત રાગાદિથી રહિત છે. એ જ મોક્ષનાં કારણ છે. એ શુદ્ધ ઉપાદાનભૂત મોક્ષનાં કારણ છે.

આહા...હા ! 'શુદ્ધ ઉપાદાનકારણભૂત' પર્યાય હોવાથી મોક્ષનું કારણ છે. આ 'ભાવના.' રાગ રહિત, એ 'ત્રણ ભાવ' મોક્ષનાં કારણ છે. ત્રિકાળી દ્રવ્યની એકાગ્રતા, શુદ્ધ પરિણમન, વીતરાગી આનંદનું વેદન, - એ ત્રણ ભાવરૂપ છે; એ સમસ્ત રાગથી રહિત છે; એ મોક્ષનાં કારણ છે; એ 'શુદ્ધ ઉપાદાનકારણભૂત' છે. સમજાય છે કાંઈ ?

'પરતું શુદ્ધ પારિણામિક નહીં.' આહા...હા ! ત્રિકાળી છે એ મોક્ષનું કારણ નથી. મોક્ષનું 'કારણ' મોક્ષ-પર્યાય છે. તો એનું - મોક્ષનું કારણ પણ નિર્મળ પર્યાય-શુદ્ધપર્યાય છે; ત્રિકાળી શુદ્ધ પારિણામિક ભાવ (મોક્ષનું કારણ નથી.) અહીં તો અત્યારે આ બતાવવું છે. નહીંતર તો ત્રિકાળી-

કારણ પરમાત્મા તે જ મોક્ષનું કારણ છે.

અહીં તો બતાવવું શું છે ? કે : જે (ઔપશમિકાદિ) ત્રણ ભાવ છે, તે શુદ્ધ ઉપાદાન (કારણ) ભૂત છે, તે કારણે, તે મોક્ષનાં કારણ છે; પરંતુ શુદ્ધપારિણામિક (ભાવ) નહીં. (કેમકે) ત્રિકાળી (છે તે) પર્યાયરૂપમાં આવતો નથી. (તેથી) ત્રિકાળી શુદ્ધપારિણામિક (ભાવ) મોક્ષનું કારણ નથી. તે ('મોક્ષમાર્ગની) પર્યાય' મોક્ષનું કારણ છે. 'દ્રવ્ય' મોક્ષનું કારણ નથી. - એમ બતાવવું છે.

બાકી તો, ત્રિકાળી વસ્તુ-કારણ પરમાત્મા એ મોક્ષનું કારણ છે. મોક્ષના માર્ગને ('મોક્ષ')નું કારણ કહેવું, એ હજી વ્યવહાર છે. - એ શું કહ્યું ? (કે :) મોક્ષના માર્ગનો - પૂર્વ પર્યાયનો - વ્યય થઈ ને મોક્ષની પર્યાય ઉત્પન્ન થાય છે, તો એ તો વ્યવહાર થયો. પણ ખરેખર (તો) મોક્ષની પર્યાયનું કારણ દ્રવ્યસ્વભાવ છે. દ્રવ્યના અવલંબનથી મોક્ષની પર્યાય ઉત્પન્ન થાય છે. મોક્ષના માર્ગથી મોક્ષની પર્યાય ઉત્પન્ન નથી થતી.

આહા...હા...હા ! આવી વાતો !! એક બાજુ કહેવું : કાર્યપરમાત્મા - કેવળજ્ઞાન; એનું કારણ કારણપરમાત્મા-ત્રિકાળી ! (અને) અહીં કહે છે કે : કારણપરમાત્મા-ત્રિકાળી; એની ભાવના, એ તો વર્તમાન પર્યાય છે, એ ત્રિકાળી નથી; એ 'વર્તમાન પર્યાય' છે. એ મોક્ષનું કારણ છે. પણ એ (ત્રિકાળી) દ્રવ્ય, મોક્ષનું કારણ નથી ! સમજાણું કાંઈ ?

જિજ્ઞાસા : અહીં ત્રિકાળીને અકર્તા સિદ્ધ કર્યો ?

સમાધાન : 'ત્રિકાળી' પર્યાયમાં આવ્યો નથી. અહીં તો પર્યાયને મોક્ષનું કારણ બતાવ્યું છે ને ! ત્રણ ભાવને મોક્ષનાં કારણ બતાવવાં છે. એ ત્રણ ભાવ, એ કોઈ દ્રવ્ય નથી, એ બતાવવું છે. નહીંતર તો ત્રિકાળી કારણપરમાત્મા, એ કેવળજ્ઞાનકાર્યનું કારણ છે. 'નિયમસાર' ગાથા-૧૦માં આવે છે : 'કાર્યપરમાત્મા' અર્થાત્ કેવળજ્ઞાન. - એનું કારણ 'કારણપરમાત્મા.' ત્રિકાળી દ્રવ્ય કારણપરમાત્મા અને 'કેવળજ્ઞાન' કાર્યપરમાત્મા. એ વાત બીજી અપેક્ષાએ છે.

અહીં તો શુદ્ધપારિણામિકભાવ-ત્રિકાળી, એ પર્યાયમાં આવતો નથી. પર્યાય છે તે વર્તમાન-પલટતી દશા (છે). ત્રિકાળી દ્રવ્યના અવલંબનથી તો એ પલટતી દશા શુદ્ધ થઈ. અર્થાત્ ત્રિકાળી ભગવાનના અવલંબનથી જે શુદ્ધ પરિણતિ થઈ, એ સમસ્ત રાગાદિ રહિત, ત્રણ ભાવ સ્વરૂપ મોક્ષનું કારણ છે. ત્રણ ભાવસ્વરૂપ શુદ્ધ ઉપાદાનભૂત મોક્ષનું કારણ છે.

આહા...હા ! એકવાર એમ કહે કે : આ 'કારણપરમાત્મા', કાર્યપરમાત્માનું 'કારણ' (છે). કેવળજ્ઞાન-પરમાત્મદશા એ કાર્ય છે. કાર્ય અર્થાત્ પર્યાય છે. તો એ કાર્યપરમાત્માનું 'કારણ', દ્રવ્ય છે ! અહીં તો પૂર્ણ (- મોક્ષ) પર્યાયનું 'કારણ', (મોક્ષમાર્ગ -) પર્યાય છે. એ બતાવવું છે ! એ 'પર્યાય' દ્રવ્યના અવલંબનથી, ત્રિકાળી ભગવાન પરમાત્માના ધ્યેયથી ઉત્પન્ન થઈ છે. પણ ઉત્પન્ન થઈ, એ પર્યાય છે; અને (એ) પર્યાય ત્રણ ભાવસ્વરૂપ છે. સમજાય છે કાંઈ ?

આહા...હા ! આવો ઉપદેશ ! કલાકમાં આવું આવે ! કેટલી વાત યાદ રહે ? (લોકો) રૂપિયામાં - ધૂળમાં રોકાઈ ગયા ! આમાં (તત્ત્વ -) નિર્ણય કરવાનો વખતે ય ન મળે.

એક બાજુ ('નિયમસાર'માં) કહે કે : કાર્યપરમાત્મા (- મોક્ષ-કેવળજ્ઞાન); એનું 'કારણ' કારણપરમાત્મા દ્રવ્ય છે અને અહીંયાં મોક્ષનો માર્ગ - પર્યાય છે; એ 'પર્યાય', મોક્ષનું કારણ

છે. અર્થાત્ કેવળજ્ઞાન-મોક્ષનું કારણ ‘પર્યાય’ છે; મોક્ષનું કારણ ‘પરમાત્મા’ (- દ્રવ્ય) નહીં. કારણ કે, (અહીં) પર્યાયને દ્રવ્યથી ભિન્ન બતાવવી છે. આહા...હા ! મોક્ષનું કારણ શુદ્ધપારિણામિક (ભાવ) નથી ! (ઔપશમિકાદિ) પર્યાયને મોક્ષનું કારણ બતાવવું છે. (તેથી એમ કહ્યું કે :) શુદ્ધપારિણામિક (મોક્ષનું કારણ) નથી અને તે પર્યાયને શુદ્ધપારિણામિકભાવથી કથંચિત્ ભિન્ન બતાવવી છે. ત્રિકાળી શુદ્ધપારિણામિકભાવ ‘ધ્રુવ’ છે. ખરેખર તો કેવળજ્ઞાન-કાર્યપરમાત્મા; એનું ‘કારણ’ કારણપરમાત્મા છે. પણ અહીંયાં (તો) પર્યાયને, દ્રવ્યથી કથંચિત્ ભિન્ન અને મોક્ષનો માર્ગ - એ મોક્ષનું ‘કારણ’ છે, એમ બતાવવા માટે (કહ્યું કે :) એ શુદ્ધપારિણામિકભાવ મોક્ષનું ‘કારણ’ નથી ! સમજાય છે કાંઈ ? આહા...હા ! આમાં કલાકમાં વાત કેવી આવે ! એ કાંઈ ચોપડામાં દેખાય (એવી નથી) અને વાડામાં જાય તો (આ વાત) સાંભળવા મળતી નથી.

જિજ્ઞાસા : પર્યાય પર્યાયનું ‘કારણ’ થયું ?

સમાધાન : અહીં પર્યાયને મોક્ષનું કારણ બતાવવું છે. દ્રવ્ય છે તે તો કૂટસ્થ-ધ્રુવ છે. સંવર-નિર્જરાને ‘મોક્ષનું કારણ’ બતાવવું છે. સંવર-નિર્જરા, એ ઉપશમ-ક્ષયોપશમ-ક્ષાયિક ભાવ(રૂપ) છે. એ ત્રણ પર્યાય મોક્ષનું કારણ છે, એમ બતાવવું છે.

આહા...હા ! ‘નિયમસાર’ ગાથા-૩૮માં તો આવ્યું ને....! ત્રિકાળી આત્મા જ ઉપાદેય છે. પર્યાય ઉપાદેય નથી. સંવર, નિર્જરા અને કેવળજ્ઞાન એ પર્યાયતત્ત્વ છે, નાશવાન છે; કારણ કે : એક સમયની અવસ્થા છે, બદલતી-નાશવાન છે અને કારણપરમાત્મા અવિનાશી છે, માટે એ તત્ત્વ છે, એ ખરેખર આત્મા છે. સમજાય છે કાંઈ ?

અહીંયાં બીજી ચીજ બતાવવી છે. અહીં તો બતાવવું છે કે : મોક્ષનું કારણ જે (છે, તે) પર્યાય છે, એ ‘પર્યાય’ દ્રવ્યથી કથંચિત્ ભિન્ન છે. એથી વીતરાગી પર્યાયને મોક્ષનું કારણ કહ્યું. એ વીતરાગી પર્યાય, વીતરાગી દ્રવ્યના અવલંબનથી ઉત્પન્ન થઈ છે; અર્થાત્ ત્રિકાળી વીતરાગિભિન્ન-ચૈતન્યપ્રતિમાના અવલંબનથી મોક્ષનો માર્ગ-વીતરાગી પર્યાય ત્રણ ભાવરૂપ ઉત્પન્ન થઈ છે; એ ‘પર્યાય’ મોક્ષનું કારણ છે. પણ આ રાગાદિ કારણ નથી અને આ (વીતરાગી પર્યાય) મોક્ષનું કારણ છે, એ બતાવવું છે અને એ ‘પર્યાય’ (મોક્ષનું) કારણ છે અને ‘તે પર્યાય’ દ્રવ્યથી કથંચિત્ ભિન્ન છે, એ સિદ્ધ કરવું છે કારણ કે, એ (મોક્ષમાર્ગની) પર્યાયનો તો મોક્ષ થતાં નાશ થશે; (તો) જો એ પર્યાય અને દ્રવ્ય એક હોય, તો પર્યાયનો નાશ થતાં દ્રવ્યનો પણ નાશ થાય; (પરંતુ) દ્રવ્ય તો અવિનાશી-ત્રિકાળી છે ! આહા...હા ! ભગવાન (આત્મા) તો ત્રિકાળી આનંદનો નાથ, પૂર્ણાનંદ (પ્રભુ), અનંત ગુણનો પિંડ પ્રભુ (છે), એ ત્રિકાળ અવિનાશી છે. અર...ર...ર ! એમાં પલટવું-ફલટવું નથી. (એ) નાશવાન નથી !

આહા...હા ! ‘શુદ્ધપારિણામિકભાવ મોક્ષનું કારણ નથી.’ અહીંયાં આ કહેવું છે.... હોં ! અને બીજે ઠેકાણે (‘નિયમસાર’માં એમ) બતાવવું છે કે : ‘મોક્ષ’ કાર્યપરમાત્મા; એનું કારણ, ‘કારણપરમાત્મા.’ (પણ) અહીંયાં (એની) ના પાડે છે. - કઈ અપેક્ષાએ ? (કે :) પર્યાય સિદ્ધ કરવી છે અને પર્યાયને નાશવાન સિદ્ધ કરવી છે અને પર્યાયને દ્રવ્યથી કથંચિત્ ભિન્ન સિદ્ધ કરવી છે. આહા...હા ! સમજાણું કાંઈ ? ન સમજાય તો રાત્રે (ચર્ચામાં) પ્રશ્ન પૂછવા. વિનાસંકોચ

પૂછવું.

આહા....હા ! શું કહે છે ? કે : ભગવાનઆત્મા, પૂર્ણાનંદમૂર્તિ, ધ્રુવ પ્રભુ - એને ધ્યેય બનાવીને, (એનું) અવલંબન લઈ ને, (તેનું) લક્ષ કરીને, આશ્રય કરીને) જે પર્યાય ઉત્પન્ન થઈ, એને 'ભાવના' કહી. એને ઉપશમ, ક્ષયોપશમ અને ક્ષાયિક - ત્રણ ભાવસ્વરૂપ કહી. એ (શુદ્ધ) પારિણામિકભાવથી ભિન્ન છે. કારણ કે : ત્રણ ભાવ પર્યાયરૂપ છે અને (શુદ્ધ) - પારિણામિક દ્રવ્યરૂપ છે !

આહા...હા ! આવી વાતો ક્યાં ? (લોકો) કંઈ સમજે નહીં ! અને એવો કોઈ વેગ અત્યારે (દિગંબર સંપ્રદાયમાં) ચાલ્યો છે ને...બસ ! પડિમા લઈ લ્યો. બે પડિમા....ચાર પડિમા...છ પડિમા...અગિયાર પડિમા ! પણ હજી તારા સમ્યગ્દર્શનના કે વ્યવહારનાં પણ ઠેકાણાં નથી ! (તો) એ પડિમા આવી ક્યાંથી ? આહા...હા ! શેઠિયાઓને ત્યાગ ન હોય એટલે ત્યાગી દેખે એટલે અહો....હો ! એણે આ ત્યાગ કર્યો....આ ત્યાગ કર્યો !

(હવે, અહીંયાં કહે છે કે :) 'જે શક્તિરૂપ મોક્ષ છે.' વ્યક્તરૂપ મોક્ષની વાત તો (આગળ) ચાલી. - શું કહ્યું ? લ્યો વખત થઈ ગયો.

વિશેષ કહેશે.....



પ્રવચન : તા. ૭-૮-૧૯૭૯

આ આત્મા, પરમાનંદ અને પરમ વીતરાગસ્વરૂપ-મુક્તસ્વરૂપ છે ! દ્રવ્ય તો નિત્ય છે. તે મુક્ત(સ્વરૂપ)ની અંતર્મુખ થઈ ને, પ્રતીતિ-અનુભવ-વેદન કરવું, એ ધર્મની - મોક્ષમાર્ગની દશા છે. આહા....હા ! ભગવાન પરિપૂર્ણ પ્રભુ (સન્મુખનાં), એ જે મોક્ષમાર્ગનાં પરિણામ છે, એનો તો પૂર્ણ પરમાત્મદશા પ્રાપ્ત થાય ત્યારે તો નાશ થઈ જાય છે; તે કારણે, એ મોક્ષમાર્ગનાં પરિણામ, શક્તિરૂપ - મોક્ષસ્વરૂપ ભગવાનઆત્માથી ભિન્ન છે ! ઝીણી વાત છે, પ્રભુ ! આ આત્મા-દ્રવ્ય, એ મુક્તસ્વરૂપ જ છે ! એ કહેશે :

'જે શક્તિરૂપ મોક્ષ છે તે તો શુદ્ધપારિણામિક છે.' આહા...હા ! મોક્ષસ્વરૂપ-મુક્તસ્વરૂપ દ્રવ્ય તો મુક્તસ્વરૂપ જ છે ! એની શક્તિ, એનું સામર્થ્ય, એનો સ્વભાવ, એનું ભાવપણું, - એ પરિપૂર્ણ જ છે. શુદ્ધ છે. અખંડ છે. એક છે. અવિનાશી છે !

એ દ્રવ્યસ્વભાવ જે મુક્ત છે, એવા આત્માની સ્વસન્મુખ થતાં જે સમ્યગ્દર્શન-જ્ઞાન-ચારિત્ર

પરિણામ થાય છે, તે મોક્ષનો માર્ગ છે).

(‘સમયસાર’) ૧૪, ૧૫મી ગાથામાં તો એમ કહ્યું : પ્રભુ આત્મા ‘અબદ્ધ’ છે ! ‘બદ્ધ નથી’ કહો કે ‘મુક્ત’ કહો (એકાર્થ છે). ‘આ આત્મા અબદ્ધ છે’ - એને જે કોઈ અનુભવમાં જાણે છે, એણે આખું જિનશાસન જાણ્યું. આહા...હા !

(આ ગાથામાં) પાંચ બોલ છે : અબદ્ધસ્પૃષ્ટ, અનન્ય, નિયત, અવિશેષ અને અસંયુક્ત. પણ અત્યારે આ એક બોલ છે (‘અબદ્ધ’) લીધો. (કેમકે, અહીં) શક્તિરૂપ મોક્ષની વાત ચાલે છે ને...! એ જે વસ્તુ છે, એ ‘અબદ્ધસ્વરૂપ’ જ છે. ‘રાગ’ ભાવબંધ છે, એ પર્યાયમાં છે; વસ્તુમાં એ નથી. આહા...હા ! આવી વાત !!

એ વસ્તુ પરમાત્મસ્વરૂપ ! એનો અનુભવ-આનંદનું વેદન, એ સમ્યગ્દર્શન, જ્ઞાન અને ચારિત્ર છે; એ પર્યાય, ત્રિકાળી જ્ઞાયકભાવ જે શક્તિરૂપ મોક્ષ છે, એનાથી કથંચિત્ ભિન્ન છે !

અરે....રે ! શરીર, વાણી, લક્ષ્મી, એ તો ક્યાંય રહી ગયાં ! શરીર અને કર્મ એ તો (તદ્દન ભિન્ન જ છે). આહા...હા ! એક વાર કહ્યું હતું ને (કે) : જે પરમાણુ, વીંછીના ડંખ અને સર્પની દાઢમાં ઝેર રૂપે પરિણમ્યાં હતાં, તે જ પરમાણુ આ (શરીરરૂપે અત્યારે) છે. આહા...હા...હા ! જે પરમાણુ ઝેર રૂપે પરિણમ્યાં હતાં તે પરમાણુ, અત્યારે આ શરીરરૂપે પરિણમ્યાં છે. આહા...હા ! એ ચીજ (- શરીર)થી તો ‘પ્રભુ’ નિરાળો-અભાવસ્વરૂપ જ છે. શરીરથી, કર્મથી, લક્ષ્મીથી, સ્ત્રીથી, કુટુંબથી અરે ! દેવ, ગુરુ અને શાસ્ત્રથી તો ભગવાન(આત્મા) અભાવસ્વરૂપ છે. ‘કર્મનો અભાવ થતાં મુક્તિ થાય છે’ એ તો વ્યવહારનું કથન છે કારણ કે તેમાં (આત્મામાં) તો (કર્મનો) અભાવ છે; (તેથી) ‘અભાવનો અભાવ કરવો’ એ કોઈ ચીજ નથી.

પોતાના (આત્મા)માં એક ‘અભાવ’ નામનો ગુણ છે. પ્રભુ ! આત્મામાં શક્તિઓ અનંત છે, ગુણ અનંત છે. એમાં એક ગુણ ‘અભાવ’ નામનો છે. એ ‘અભાવ ગુણ’ પરની અપેક્ષા રાખ્યાં વિના (પરિણમે છે). પરના અભાવસ્વભાવે પરિણમતો નથી. પોતાનો સ્વભાવ જ પરથી અભાવસ્વરૂપે પરિણમવાનો છે. પરનો અભાવ થયો, તો અહીં (આત્મા) અભાવસ્વરૂપે પરિણમ્યો; એમ નથી. ભગવાનઆત્મામાં અભાવ નામનો એક ગુણ છે; જે કારણે, પરના અભાવસ્વભાવરૂપ પરિણમવું તે પોતાનો સ્વભાવ છે. પરનો અભાવ થાય છે, તો પોતાનું પરિણમન અભાવસ્વરૂપ થયું. એમ નથી. આહા...હા ! પોતાનો સ્વભાવ જ પરના અભાવસ્વભાવરૂપ છે. (તે-રૂપે) પરિણમવું એવો પોતાનો અભાવસ્વભાવગુણ છે. આહા...હા ! આવી વાત !!

એ અહીં કહે છે કે : જે અભાવસ્વભાવગુણ એવો જે ભગવાન આત્મા ! - એના અનુભવમાં, (એ) અનુભવ થયો (કે) ‘આ આત્મા ! શુદ્ધ ચૈતન્ય છે.’ તેની સન્મુખ થઈ ને (જે) સમ્યગ્દર્શન, જ્ઞાન અને આનંદનો અનુભવ થયો - ‘એ પર્યાય’, - ત્રિકાળી - જ્ઞાયકભાવ-ધ્રુવ-અબદ્ધસ્વરૂપથી કથંચિત્ ભિન્ન છે. કારણ કે, ‘એ પર્યાય’નો નાશ થાય છે, અને પછી મોક્ષ થાય છે. જો ‘એ પર્યાય’ આત્માની સાથે અભિન્ન હોય, તો ‘એ પર્યાય’નો નાશ થતાં આત્માનો પણ નાશ થઈ જાય. અરે....રે ! આવી વાત ક્યાં (સાંભળવા મળે) ? કહે છે કે : પારિણામિકભાવથી, (પર્યાય) કથંચિત્ ભિન્ન (છે), એ સિદ્ધ કર્યું.

કહે છે કે : એ વાત તો વ્યક્તની-મોક્ષની અપેક્ષાથી છે. અર્થાત્ વ્યક્ત મોક્ષની અપેક્ષાએ વાત છે; (પણ શક્તિરૂપ મોક્ષની નથી). (એટલે કે :) જે મોક્ષમાર્ગ-પરિણામનો નાશ થઈ ને મોક્ષની પર્યાય પ્રગટ થાય છે, એ વ્યક્ત મોક્ષ-પર્યાયની અપેક્ષાએ વાત છે. (અહો !) આવી ભાષા !!

- શું કહે છે ? કે : પોતાના શુદ્ધ અખંડાનંદ પ્રભુનો અનુભવ-આનંદનું વેદન આવ્યું છતાં એ આનંદની પર્યાય, ત્રિકાળ (આત્મા)થી કથંચિત્ ભિન્ન છે ! કેમકે : એ પર્યાયનો નાશ(વ્યય) થઈને, જ્યારે પૂર્ણ પર્યાય પ્રગટ થાય છે, ત્યારે 'તે પર્યાય'નો તો નાશ થાય છે; જો 'તે પર્યાય' આત્માની સાથે અભિન્ન હોય, તો 'તે પર્યાય'નો નાશ થવાથી આત્માનો પણ નાશ થઈ જાય; (પણ એમ બનતું નતી; તેથી 'તે પર્યાય' કથંચિત્ ભિન્ન છે). આહા...હા ! આવી વાત છે, પ્રભુ !

હવે, વાત ચાલે છે : જે શક્તિરૂપ મોક્ષ છે, તે તો ત્રિકાળ મોક્ષસ્વરૂપ જ છે. જો શક્તિરૂપ મોક્ષ ન હોય, તો વ્યક્તરૂપ મોક્ષની પર્યાય આવશે ક્યાંથી ? સમજાણું કાંઈ ? આહા...હા ! 'જે શક્તિરૂપ મોક્ષ છે તે તો શુદ્ધપારિણામિક છે.' એ તો સહજ સ્વભાવ ત્રિકાળ છે. એમાં (મોક્ષ) પ્રગટ થવો અને (મોક્ષમાર્ગની પર્યાયનો) અભાવ થવો - એવી (સ્થિતિ) ચીજ (આત્મામાં) નથી ! આહા...હા ! 'જે શક્તિરૂપ મોક્ષ છે તે તો શુદ્ધપારિણામિક છે.' શુદ્ધપારિણામિક કહો કે પરમપારિણામિક કહો (એક જ છે). અહીં 'મુક્તસ્વરૂપ' કહેવું છે ને....! વસ્તુ....હોં ! વસ્તુ એ શુદ્ધપારિણામિકભાવ; એ તો ત્રિકાળ શુદ્ધપારિણામિક શક્તિરૂપ મોક્ષ છે.

અરે...રે ! આવી વાતું !! સંસારની જંગળ- એકલું બંધન....બંધન....બંધન ! - એમાંથી - પર્યાયનાં બંધનથી - છૂટતાં, ત્રિકાળ અબંધની દૃષ્ટિ થાય ! સમજાણું કાંઈ ? પર્યાયમાં, રાગના બંધનથી છૂટકારો (થાય) ત્યારે, ત્રિકાળી અબંધ અર્થાત્ શક્તિ(રૂપ) મોક્ષનો અનુભવ થાય છે. આહા...હા ! પ્રભુના ઘરનો ઉપદેશ આવો છે, પ્રભુ !

આહા...હા ! 'જે શક્તિરૂપ મોક્ષ છે તે તો શુદ્ધપારિણામિક છે.' ત્રિકાળ છે. એ તો 'પ્રથમથી જ વિદ્યમાન છે.' - શક્તિરૂપ મોક્ષ તો પ્રથમથી જ વિદ્યમાન છે. આ તો વ્યક્તિરૂપ મોક્ષની વાત કરી; અર્થાત્ મોક્ષમાર્ગની પર્યાયનો નાશ થઈ ને વ્યક્તિરૂપ મોક્ષ થાય છે, તેની વાત કરી છે. બાકી જે શક્તિરૂપ મોક્ષ છે, તે તો ત્રિકાળ વિદ્યમાન છે. આહા...હા....હા !

'શક્તિરૂપ મોક્ષ' અને 'વ્યક્તિરૂપ મોક્ષ' - આ શું ? સમજાણું કાંઈ ? ભગવાન આત્મા દ્રવ્યસ્વરૂપ છે; છેલ્લે અહીં આવશે (કે :) એ સકલ નિરાવરણ છે ! અર્થાત્ વસ્તુ એ તો સકલ નિરાવરણ છે. અખંડ છે. એક છે. પ્રત્યક્ષ પ્રતિભાસમય છે. અવિનશ્વર છે ! આહા...હા ! શુદ્ધપારિણામિક પરમભાવલક્ષણ, નિજ પરમાત્મ દ્રવ્ય, એ તો ત્રિકાળ શક્તિરૂપ મોક્ષ છે. એ શક્તિરૂપ - મોક્ષસ્વરૂપ જે દ્રવ્ય છે, એનો અનુભવ થવો, તે 'જૈનધર્મ' અને 'જૈનશાસન' છે ! આહા...હા ! 'આખું જૈનશાસન' એમાં (- અનુભવમાં) સમાઈ જાય છે.

કોઈ ક્રિયા-કાંડ, દયા ને વ્રત ને ભક્તિ ને પૂજા; એ કાંઈ 'જૈનધર્મ' નથી. એ તો 'રાગધર્મ' છે. રાગનો સ્વભાવ છે ! 'જૈનધર્મ' પૂર્ણાનંદનો નાથ; એ તો 'જિનસ્વરૂપ' જ છે. 'સમયસાર નાટક'માંથી ઘણી વાર કહીએ છીએ : 'ઘટ ઘટઅંતર જિન બસૈ.' આહા...હા ! શક્તિરૂપ મોક્ષ કહ્યો ને....! એ 'જિનસ્વરૂપ' છે. અર્થાત્ શક્તિરૂપ જે મોક્ષ કહ્યો તે જિનસ્વરૂપ છે, વીતરાગસ્વરૂપી

છે; અકષાયસ્વરૂપે છે, પૂર્ણાનંદસ્વરૂપી છે !

આહા...હા ! 'ઘટ ઘટ અંતર જિન બસૈ, ઘટ ઘટ અંતર જૈન'. - એનો અર્થ શો ક્યો ? કે : બહારનું છ ખંડનું રાજ હોય, છતાં અંતરમાં જિનસ્વરૂપનો અનુભવ થયો, તો (તે) અંતરમાં જૈનપણું છે ! 'જૈનપણું' કોઈ બાહ્ય ક્રિયા-કાંડમાં નથી ! બહારમાં (ભલે) છ ખંડનું રાજ્ય, શાંતિનાથ-કુંથુનાથ-અરનાથ - (જેવા) ક્ષાયિક સમકિતી-ચક્રવર્તીને હોય, ૯૬ હજાર સ્ત્રી, ૯૬ કરોડ પાયદળ હોય; (તેમ છતાં એવો અનુભવ નિરંતર વર્તે છે કે :) 'હું એ નહીં. એ હું નહીં'. 'એ મારામાં નથી'. 'એ (છ ખંડ આદિ) તો મારામાં નથી, પણ જે (અસ્થિરતાનો) રાગ છે તે પણ મારામાં નથી. એ રાગ તો મારામાં નથી, પણ રાગને જાણવાવાળી પર્યાય પણ મારામાં નથી'. આહા...હા ! આવી વાત છે, ભાઈ ! ઝીણી પડે પણ શું કરીએ, ભાઈ ?

પ્રશ્ન : ત્યાગ કરવો....વ્રત પાળવાં....(એવું) સાધન તો તમે કંઈ બતાવતા નથી !

ઉત્તર : સાધન 'આ' છે ! પોતાની પ્રજ્ઞાછીણી થી રાગથી ભિન્ન પડીને, સ્વભાવ અને વચ્ચે, પ્રજ્ઞાછીણી મારવી અને ભેદ કરવો - એ સાધન છે ! જે દયા-દાન-વ્રતાદિ વિકલ્પ રાગ છે અને ભગવાન આત્મા જે છે, (એ બન્ને) વચ્ચે સાંધો છે, તડ છે, સંધિ છે; એક નથી થયા; અનાદિથી એક નથી. (અજ્ઞાનીએ) ફક્ત માન્યતા કરી છે કે 'આ રાગ હું છું' અથવા 'પર્યાય જેવડો હું છું' એવી એની માન્યતા મિથ્યા છે. બાકી (બરેબર) તો રાગ ચાહે તો વ્રત અને તપનો વિકલ્પ હોય; એ રાગ, અને ભગવાનઆત્મા બન્ને વચ્ચે સંધિ છે. (એમાં પ્રજ્ઞાછીણી વડે ભેદજ્ઞાન કરવું એ જ સાધન છે).

(જેમ) મોટો પથ્થર હોય એમાં વચ્ચે સંધિ-રગ હોય છે. એ રગમાં સુરંગ નાખે ત્યાં લાખો મણ પથ્થર ઊડી જાય. એટલે નીચેના ભિન્ન રહી જાય અને ઉપરના ભિન્ન. રાજકોટમાં જોયું હતું. એ (પથરા) વચ્ચે સાંધ છે અને તે બે પથરા પણ એક નથી થયા. આહા...હા...હા ! કુદરતનો સ્વભાવ તો જુઓ ! એ પથરાની નીચેની પાટ અને ઉપરની પાટ સીધી હોય છે. અંદર તો બેય સપાટ છે. નીચે પણ સપાટ છે; ઉપર પણ સપાટ છે. ઉપરના પથરા, પછી આડાઅવળા થઈ જાય છે. અંદર તો કુદરતી સપાટ છે. આ જે (પથરની) લાદી છે, એવી લાદી તો અંદરથી નીકળે છે; એની ઘસવી ન પડે. ઘસવું તો જે ઉપરની હોય, તેને ઘસવી પડે છે. અંદરની ચીજને તો ઘસવી નથી પડતી. એ તો અંદરથી એવી જ નીકળે છે. એવી તો બે પાટ વચ્ચે સંધિ છે. કુદરતનો આ નિયમ છે. આહા...હા...હા ! (તેમ) આ ભગવાન(આત્મા), ત્રણ લોકનો નાથ - અતીન્દ્રિય આનંદનો કંદ; અને રાગ વચ્ચે સંધિ છે. (આત્મામાં) અખંડાનંદનાં (પડ) સપાટ એકલાં ભર્યાં છે. એ 'કારણપર્યાય'. કહ્યું હતું ને....! 'કારણપર્યાય'થી આખી સપાટી ત્રિકાળ ભરી પડી છે. આહા...હા...હા ! રાગ ભિન્ન છે. 'રાગ તદ્દન ભિન્ન છે. અને આ 'કારણ' પર્યાય' ભિન્ન છે !

આહા...હા ! એવા દ્રવ્યની સ્થિતિ, એ તો શક્તિરૂપ મોક્ષ છે. અહીંયાં એ (કારણપર્યાયની) વાત નથી ચાલતી. (અહીં તો જે) શક્તિરૂપ મોક્ષ છે તે તો શુદ્ધપારિણામિક છે; (એની વાત ચાલે છે). તે તો પ્રથમથી જ વિદ્યમાન છે. એ તો અનાદિથી (જ) વિદ્યમાન છે ! આહા...હા ! (જેમ) એ પથરાની અંદરની સપાટી ને સુંવાળી કરવી પડતી નથી, એ તો જ્યારથી પથ્થર ઉત્પન્ન

થયો ત્યારથી (સુંવાળી) સપાટી સહિત જ અંદર છે. એમ ભગવાનઆત્મા એ તો પૂર્ણ શુદ્ધ શક્તિરૂપ, સ્વભાવરૂપ, ગુણરૂપ, ભાવરૂપ, પૂર્ણ શક્તિ(રૂપ) મોક્ષસ્વરૂપ જ છે. એટલે કે : શુદ્ધ પારિણામિક સ્વભાવભાવ તો અનાદિ નો વિદ્યમાન જ છે; એને (સ્વભાવને) પ્રગટ કરવો છે, અને (મલિન) દશાનો નાશ કરવો છે અને આ (પવિત્ર દશા) ને પ્રગટ કરવી છે - એમ નથી ! આહા...હા !

અહીં તો વ્યક્તિરૂપ મોક્ષનો વિચાર ચાલે છે. (અર્થાત્) જે એક સમયની પર્યાયમાં અનંત કેવળજ્ઞાન, અનંત આનંદ, જે પ્રગટરૂપ-વ્યક્ત(રૂપ) મોક્ષ છે; એની વાત ચાલી રહી છે.

‘એવી જ રીતે સિદ્ધાંતમાં કહ્યું છે.’ ભગવાન ત્રિલોકનાથ સર્વજ્ઞ પરમેશ્વર, વર્તમાનમાં (મહાવિદેહમાં) બિરાજે છે. (એમનો) દિવ્યધ્વનિ - ‘મુખ ઝંકાર ધુનિ સુનિ, અર્થ ગણધર વિચારે, રચિ આગમ ઉપદેશ’ - ગણધરો એમાંથી આગમની રચના કરે છે. ‘ભવિક જીવ સંશય નિવારે.’ (અર્થાત્) ‘એ રાગ મારો છે’ એવો જે સંશય છે, એને પાત્ર જીવ-યોગ્ય જીવ-ભવ્ય પ્રાણી દૂર કરે છે. ‘રાગ’ અને ‘હું’ તદ્દન ભિન્ન છું (- એવી પ્રતીતિ અને અનુભવ કરે છે).

જિજ્ઞાસા : વિકારી દ્રવ્યમાં રાગ નથી તો રાગ ક્યાં રહ્યો ?

સમાધાન : દ્રવ્ય વિકારી છે જ નહીં. પર્યાય વિકારી છે. દ્રવ્ય, ત્રણ કાળમાં - ક્યારેય વિકારી થયું જ નથી. (શ્રોતા :) ત્રણ કાળમાં અંદર નથી, તો ચિંતા શેની ? (ઉત્તર :) દ્રવ્યમાં (નથી); ચિંતા તો પર્યાયમાં છે; એને ટાળવી છે, એની વાત છે. એ પણ કહે છે : ‘પ્રવચનસાર’માં આવે છે ને....! કે : શુભ પરિણામ વખતે (દ્રવ્ય) શુભ થાય છે, અશુભ વખતે અશુભ અને શુદ્ધ વખતે શુદ્ધ. તો એમાંથી (કોઈ વિદ્વાન એવો અર્થ) કાઢે છે કે : અશુભ વખતે ‘દ્રવ્ય’ અશુભ થઈ જાય છે; શુભ વખતે ‘દ્રવ્ય’ શુભ થઈ જાય છે. પરંતુ એવું નથી ! દ્રવ્ય તો ત્રિકાળી શુદ્ધ જ છે. શુભ, અશુભ અને શુદ્ધ પર્યાયમાં તન્મય છે, દ્રવ્યમાં તન્મયતા નથી.

આહા...હા ! આવો ઉપદેશ !! અરે...રે ! આવો (દુર્લભ) મનુષ્યદેહ મળ્યો ! ખરેખર તો આ ભવ, અનંત ભવના અભાવ માટે છે, પ્રભુ ! અરે...રે ! આહાર કરવા જતા હતા ત્યાં અત્યારે શ્રાવણ મહિનામાં નીચે લીમડાનાં ફૂલ જોયાં. આહા...હા ! એક એક ફૂલમાં, એટલામાં, તો અસંખ્ય શરીર, અને એક એક શરીરમાં (નિગોદના) અનંત જીવ ! એક શરીરમાં (છે, તેનાથી) અનંતમા ભાગે (અત્યાર સુધીમાં જીવ) મુક્તિમાં ગયા છે. આહા...હા ! એવાં અસંખ્ય શરીર નિગોદનાં ભર્યાં છે, પ્રભુ ! અનંત માતા-પિતા કર્યાં, અનંત પત્નીઓ કરી; જે મરીને (અત્યારે) નિગોદમાં છે ! અરે પ્રભુ ! તે નિગોદમાં પડ્યાં છે. અનંત માતા-પિતાના જીવ, રખડતા-રખડતા ત્યાં (નિગોદમાં) આવ્યા છે. અરે...રે ! અરે...રે ! એમાંથી પાછું મનુષ્યપણું થવું બહુ દુર્લભ છે, ભાઈ ! એમાં (જો) વીતરાગ સર્વજ્ઞની વાસ્તવિક વાણી સાંભળવા મળે, તે તો કોઈ અલૌકિક વાત છે ! અને એમાંથી પુરુષાર્થ કરી, રાગથી ભિન્ન થઈ ને પોતાના સ્વરૂપનો અનુભવ કરવો, તે તો અલૌકિક વાત છે ! આહા...હા ! કરવું હોય તો, એ જ કરવા લાયક છે. બાકી તો બધું ધૂળ-ધાણી છે.

અહીં તો કહે છે કે : સિદ્ધાંતમાં - વીતરાગી આગમમાં (એમ કહ્યું છે કે :) ‘નિષ્ક્રિય: શુદ્ધપારિણામિક:’ - એ શુદ્ધપારિણામિક જે ત્રિકાળી ભાવ છે, તે તો પરિણમનની ક્રિય વિનાનો

છે. આહા...હા...હા ! રાગની કે વીતરાગતાની પર્યાય જે થાય છે, તે પર્યાયને 'સક્રિય' કહે છે. ચાહે રાગની ક્રિયા હો, ચાહે મોક્ષમાર્ગની વીતરાગી ક્રિયા હો - એને 'ક્રિયા' કહે છે. પ્રભુ આત્મા તો એ ક્રિયાથી 'નિષ્ક્રિય' છે. આહા...હા...હા ! આવી વાતો !!

‘નિષ્ક્રિય: શુદ્ધપારિણામિક:’ - શુદ્ધ પારિણામિકભાવ નિષ્ક્રિય છે. એ વસ્તુ તો પરિણામની ક્રિયા - વીતરાગી ક્રિયાથી પણ રહિત છે. એ તો નિષ્ક્રિય છે ! આહા...હા...હા !

શરીર, વાણી, મનની જે ક્રિયા છે, એનો તો આત્મા ત્રણ કાળમાં કરી શકતો જ નથી અને કર્મની પર્યાયને પણ આત્મા કરી શકે નહીં. હવે, રાગ આવ્યો.... એનો અજ્ઞાનભાવે - પોતાના સ્વરૂપની ખબર ન હોય તો - કર્તા થાય છે અને ભોક્તા થાય છે અને રાગરહિત વીતરાગી દશા થઈ, એ વેદવા લાયક છે, પણ એ ક્રિયા - વીતરાગી પરિણતિ - દ્રવ્યમાં નથી. આહા...હા ! સમજાય છે કાંઈ ?

સૂક્ષ્મ વાત છે, ભાઈ ! અહીં તો ક્યાં ક્યાંતી માણસો આવ્યા છે. તો એ 'સત્ય' શું છે - એને ખ્યાલમાં તો લેવું જોઈએ ને ! ભાઈ !

‘નિષ્ક્રિયનો શો અર્થ છે ?’ પ્રભુ તમે તો કહો છો કે : દ્રવ્ય જે પારિણામિક સ્વભાવભાવ ત્રિકાળ છે, એ તો નિષ્ક્રિય છે. (તો) નિષ્ક્રિયનો અર્થ આપ શું કરો છો ? - ‘શુદ્ધપારિણામિકભાવ, બંધના કારણભૂત જે ક્રિયા - રાગાદિપરિણતિ, (તે-રૂપ નથી).’ અર્થાત્ દયા, દાન, વ્રત, ભક્તિ, કામ, ક્રોધ આદિ જે પરિણતિ છે, તે તો દ્રવ્યમાં નથી. - એનાથી તો ભગવાન રહિત છે. રાગાદિપરિણતિ, (અર્થાત્) બેય રાગ શુભ કે અશુભ. ચાહે તો વ્રતનો રાગ હોય અને ઉપવાસ કરતો હોય; એવો વિકલ્પ-રાગ હોય તો તે શુભ. અને હિંસા, જૂઠું, ચોરી, વિષય, ભોગ, વાસના એ અશુભ. એ (બન્ને) રાગાદિ ક્રિયાથી ભગવાન(આત્મા) તો રહિત છે ! આહા...હા ! એમાં તો અનંતી ઈશ્વરતા ભરી છે ! (આત્મામાં) એક પ્રભુત્વ નામનો ગુણ છે. એનું - ઈશ્વરતાનું રૂપ અનંતગુણમાં છે. (તેથી) એ અનંત ઈશ્વર અંદર પડ્યા (વિદ્યમાન) છે. આહા...હા...હા ! અનંતગુણ, અનંત અનંત ઈશ્વર છે, એ અનંત ઈશ્વર, અનંત પ્રભુતાથી ભર્યા પડ્યા છે ! એવી નિષ્ક્રિય ચીજ (ભગવાનઆત્મા)માં રાગાદિ પરિણતિનો અભાવ છે. આહા....હા !

‘બંધના કારણભૂત જે ક્રિયા, તે-રૂપ, (શુદ્ધપારિણામિકભાવ) નથી.’ ભાષા જુઓ ! એ શુભ અને અશુભ રાગની ક્રિયા, એ બંધના કારણભૂત છે. એ પણ સાથે સિદ્ધ કરે છે : જે શુભ-અશુભભાવ છે તે બંધનું કારણ (છે). દયા, દાન, વ્રત, ભક્તિ, પડિમા આદિના ભાવ, બધાં બંધનાં કારણ છે. આહા....હા ! આકરું પડે (લોકોને). ‘બંધના કારણભૂત જે ક્રિયા’ (એટલે કે :) રાગ-દ્વેષ, વિષયવાસના, દયા, દાન, વ્રતાદિની (ક્રિયા) - ‘રાગાદિ પરિણતિ,’ તે-રૂપે શુદ્ધપારિણામિકભાવ નથી.

આહા...હા ! અહીં તો આ બહારની - શરીરની, ઈન્દ્રિયોની - ચેષ્ટા, અને એની વિશેષતા ભાસે, ત્યાં તો તે મિથ્યાત્વભાવ છે. પોતાની વિશેષતા ભાસે નહીં; અને પરની કંઈ પણ, કોઈ ચીજની વિશેષતા (ભાસે કે, આ મને હો તો) ઠીક.....! (અથવા પોતાની ચીજની વિસ્મયતા આગળ એ (પરચીજ) પણ વિસ્મય (કારી) છે ! - એવું જાણવું, તે મિથ્યાત્વ છે. (પરંતુ) એ મિથ્યાત્વની

ક્રિયા, દ્રવ્યસ્વભાવમાં નથી. બંધનાં કારણ (જે) મિથ્યાત્વ-રાગાદિ; એ દ્રવ્યસ્વભાવમાં નથી. આહા...હા ! સમજાય છે કાંઈ ?

‘અને મોક્ષના કારણભૂત જે ક્રિયા - શુદ્ધભાવનાપરિણતિ’ (અર્થાત્) મોક્ષના કારણરૂપ ક્રિયા, એટલે વીતરાગી પરિણતિ, અર્થાત્ સમ્યગ્દર્શન-જ્ઞાન-ચારિત્ર(રૂપ) જે વીતરાગી દશા, - એ શુદ્ધભાવનાપરિણતિ (છે). (એ) શુદ્ધભાવ નથી. શુદ્ધભાવ (તો) જે ત્રિકાળી (દ્રવ્ય); તે તો ‘નિષ્ક્રિય’ છે. (અને) આ શુદ્ધભાવની પરિણતિ-પર્યાય; (એ) મોક્ષના કારણભૂત ‘ક્રિયા’ (છે). આહા...હા..હા !

અરે ! રાગાદિ ક્રિયાની તો ક્યાં વાત કરીએ ? એ (જે) દયા, દાન, વ્રત અને પડિમાના વિકલ્પ છે, એ તો બંધનાં કારણ છે. એ રાગની ક્રિયાનો તો, પ્રભુ ! આત્મામાં અભાવ છે. કારણ કે એ તો (બંધકારણભૂત) પર્યાય છે અને વસ્તુ તો અબદ્ધ છે, મુક્તસ્વરૂપ છે ! આહા...હા...હા !

‘અને મોક્ષના કારણભૂત જે ક્રિયા’ - ‘સમ્યક્દર્શનજ્ઞાનચારિત્રાણિ મોક્ષમાર્ગઃ’ એ જે ‘તત્ત્વાર્થસૂત્ર’નું સૂત્ર, તે સમ્યગ્દર્શન-જ્ઞાન-ચારિત્ર(રૂપ) વીતરાગી પરિણતિ, (જે અપૂર્વ; પૂર્વે કદી કરી નથી, તે) મોક્ષનું કારણ છે. તે-રૂપ, પણ (ભગવાન આત્મા) નથી. મોક્ષના કારણભૂત જે ક્રિયા, તે-રૂપ, એ દ્રવ્ય નથી ! આહા....હા ! સમજાય છે કાંઈ ?

આ ગાથા તો ઘણી ઊંચી છે. અંતર્મુખદૃષ્ટિનો (જે) વિષય, (તે) ધ્રુવ-શુદ્ધપારિણામિક (ભાવ) છે. એમાં દૃષ્ટિની પર્યાયનો અભાવ છે. આહા...હા ! જે સમ્યગ્દર્શન છે, ‘એનો વિષય’ દ્રવ્ય-ધ્રુવ છે. પણ એ ‘મોક્ષના કારણરૂપ’ સમ્યગ્દર્શનનની પર્યાય, દ્રવ્યમાં નથી. આહા...હા...હા ! આવી વાત છે !! મહાપ્રભુ ધ્રુવનું ધામ; એ તો મોક્ષના કારણની ક્રિયાથી (પણ) રહિત છે. - એ દૃષ્ટિનો વિષય છે ! મોક્ષનું કારણ જે (મોક્ષમાર્ગની) પર્યાય; તે પણ દૃષ્ટિનો વિષય નથી ! આહા...હા ! આવી છે માર્ગ !!

અરે...રે ! લોકો ક્યાં રખડે ! અને શું શું માને ! દિગંબર સાધુ થયો, ૨૮ મૂળગુમ અને મહાવ્રત સાચાં (પાળે); એને માટે ચોકા (રસોઈ) તો શું....પણ પાણીનું બિંદુ કરે તોપણ લે નહીં; - એવી (નિર્દોષ) ક્રિયા અનંત વાર કરી. પણ એ ક્રિયા (તો) રાગની ક્રિયા (છે), પ્રભુ ! એમાં (જો) લાભ માન્યો તો મિથ્યાત્વમાં રહ્યો.

અહીં તો આત્માનું સ્વરૂપ, જે પરિપૂર્ણ છે; એ પરિપૂર્ણની પ્રતીતિ, જ્ઞાન અને રમણતા, એ મોક્ષના કારણભૂત ક્રિયા, ‘તે-રૂપ’ દ્રવ્ય નથી. ‘તે-રૂપ’ તો પર્યાય છે; દ્રવ્ય નથી. આહા...હા ! આવી વાતો છે !!

‘મોક્ષના કારણભૂત જે ક્રિયા’ - (એને) ‘કારણભૂત’ કેમ કહ્યું ? કે : એનાથી મોક્ષ તો થશે જ થશે. અર્થાત્ એ મોક્ષના કારણની જે ક્રિયા છે, તેનાથી મોક્ષ થશે જ.

છતાં, ‘તે-રૂપ પણ નથી.’ (અર્થાત્) એ શુદ્ધ પારિણામિકભાવ, જે ‘દૃષ્ટિનો વિષય’, ધ્રુવ-દ્રવ્ય...દ્રવ્ય...દ્રવ્ય...દ્રવ્ય...દ્રવ્ય-પદાર્થ જે ત્રિકાળ શુદ્ધ (છે) - એમાં, એ મોક્ષના કારણની ક્રિયાનો (અભાવ છે) અને ‘તે-રૂપ’ આત્મા નથી. એ (મોક્ષકારણભૂત ક્રિયા) તો પર્યાયમાં છે. આવી માર્ગ છે !!

આહા...હા ! આ અંદરની લક્ષ્મીની વાત ચાલે છે. બહારની લક્ષ્મી તો આત્મામાં નથી.

એ વાતની તો અહીં વાત જ નથી. (આત્મા) તો લક્ષ્મીને અડતો જ નથી. પ્રભુ ! આ શરીરને પણ આત્મા ક્યારેય અડ્યો નથી. રાગને પણ દ્રવ્ય અડ્યું નથી. અરે ! મોક્ષમાર્ગની પર્યાયને પણ (દ્રવ્ય) અડ્યું નથી. આહા...હા ! એ તો 'અલિંગગ્રહણ'માં આવ્યું ને....! 'દ્રવ્ય પર્યાયને સ્પર્શતું જ નથી.'

આહા...હા ! (દ્રવ્ય) મોક્ષમાર્ગની પર્યાયને (સ્પર્શતું નથી) ! આહા...હા ! પ્રભુ ! તારી પ્રભુતાની તો કોઈ બલિહારી છે ! જેની મહિમા અને મોટપનો પાર નથી એવો પ્રભુ, અંદરમાં ચૈતન્યભગવાન, સાક્ષાત્ પરમાત્મા (છે; તે) 'પર્યાયરૂપ' નથી. આહા...હા ! શક્તિરૂપ શાશ્વત પરમાત્મા, ભગવાનસ્વરૂપ આત્મા - એ ચીજ, એ દ્રવ્ય; 'મોક્ષના કારણરૂપ જે ક્રિયા' તે-રૂપ નથી. 'તે-રૂપ' તો પર્યાય છે. આહા...હા...હા !

(છતાં, એક વિદ્વાન) એમ કહે છે કે : શુભભાવ વખતે દ્રવ્ય શુભ થઈ જાય, અને અશુભ(ભાવ) વખતે (અશુભ થઈ જાય છે). 'પ્રવચનસાર'માં તન્મય કહ્યું છે ને....! 'શુભ વખતે શુભમાં તન્મય છે.' પણ એ તો પર્યાય તન્મય છે. દ્રવ્ય તન્મય છે જ નહીં. સમજાણું કાંઈ ? (ગાથા) છે ને...! 'જાવો પરિણમદિ જદા સુહેણ અસુહેણ વા સુહો અસુહો। સુદ્ધેણ તદા સુદ્ધો હવદિ હિ પરિણામસબ્બાવો' ॥૧૧॥ એ રીતે પરિણામ રાગમાં તન્મય છે, દ્રવ્યમાં તન્મય નથી. અહીં તો શુભ, અશુભ અને શુદ્ધ ત્રણેય બોલ લીધા (છે). શુદ્ધ એટલે મોક્ષનો માર્ગ. શુભ-અશુભ એટલે બંધનો માર્ગ....છે ? 'શુભ કે અશુભમાં પ્રણમતાં શુભ કે અશુભ આત્મા બને, શુદ્ધે પ્રણમતાં શુદ્ધ પરિણામસ્વભાવી હોઈને' ॥૮॥ - એ તો પર્યાયની વાત કરે છે. એમ કે : શુભ થાય છે કોઈ (બીજા)માં, અને પરિણામ કોઈ ભિન્ન છે, એમ નથી. એ શુભપરિણામમાં પરિણામ તન્મય છે. અશુભમાં પણ (પરિણામ) તન્મય છે અને શુદ્ધપરિણામમાં પર્યાય તન્મય છે. દ્રવ્ય તો ભિન્ન છે. એ આત્માની પર્યાયની વાત કરી.

જિજ્ઞાસા : આપ કહો છો 'પર્યાયની વાત છે ' ?

સમાધાન : એ વાત અહીં (પાઠમાં) છે ! આ શું કહે છે ? કે : શુભ પ્રણમતાં....અશુભ પ્રણમતાં....શુદ્ધ પ્રણમતાં. પાઠ છે ને....! 'સુદ્ધેણ તદા સુદ્ધો હવદિ હિ પરિણામસબ્બાવો.' પરિણમતાં - એ પર્યાય તન્મય છે. એ પર્યાય આત્મામાં તન્મય એટલે પર્યાયમાં (આત્મા) તન્મય, એમ ! આમાંથી (એવું) કાઢ છે (કે :) 'આત્મા શુભ વખતે આખો શુભ થઈ જાય છે.' (પરંતુ એમ અર્થ નથી). અરે પ્રભુ ! એ દ્રવ્ય તો મુક્તસ્વરૂપ, ત્રિકાળ શુદ્ધકંઠ આત્મા છે ! આહા...હા ! ઝીણી વાત, ભાઈ !

લોકોને બહારની પ્રવૃત્તિમાં એવા દોરી દીધા કે બિયારા એમ માની બેઠા કે - બે પડિમા લીધી ને ચાર પડિમા લીધી.....! સમકિતનાં તો ઠેકાણાં ન મળે....વ્યવહારશ્રદ્ધાનાં પણ ઠેકાણાં ન મળે ! અરે....રે ! એમાં (બાહ્ય ત્યાગમાં) ચઢાવી દીધા ને એ ચઢી ગયા (કે :) અમે પડિમાધારી છીએ ! અમે અગિયાર પડિમાધારી છીએ ! (પણ સમકિત વિના, એ પડિમા શેની ?)

આહા...હા ! અહીં તો કહે છે કે : એ પડિમાનો ભાવ છે એ તો વિકલ્પ છે. મુનિના પંચ મહાવ્રતના ભાવ, એ પણ વિકલ્પ-રાગ છે. એ રાગરૂપે તો ભગવાનઆત્મા ત્રિકાળ નથી.

પણ રાગરહિત (જે) વીતરાગી મોક્ષમાર્ગની પર્યાય; તે-રૂપે (પણ) દ્રવ્ય નથી. 'એ-રૂપ' તો પર્યાય છે. આહા...હા !

આવું ક્યારે નવરાશ (લઈ ને વિચારે) ? ધંધા આડે આખો દી (આ માટે નવરાશ લેતો નથી). (એક વિદેશી) ઇતિહાસકારે કહ્યું ને કે : 'અનુભૂતિ એ જૈનધર્મ છે.' પણ વાણિયા-વેપારીને આ જૈનધર્મ મળ્યો ! (પણ એને) વેપાર-ધંધા આડે-પાપ આડે નવરાશ નથી. (જૈનધર્મ) વાણિયાની હાથમાં પડી ગયો ! એવું લખ્યું છે. (આ) મોટો ઇતિહાસજ્ઞ છે. ૬૭ વર્ષની ઉંમર છે. ઘણું (સાહિત્ય) વાંચ્યું-જોયું છે. પછી એણે એમ કહ્યું કે : 'જૈનધર્મ એટલે અનુભૂતિ.' આનંદનો નાથ આત્મા; એનો અનુભવ કરવો, શાંતિનું વેદન કરવું, અતીન્દ્રિય આનંદનું વેદન (કરવું) - એ અનુભૂતિ; એ 'જૈનધર્મ' છે ! એણે શાસ્ત્રો ઘણાં જોયાં. એમાંથી આ કાઢ્યું ! બધાં (શાસ્ત્ર)ને, એ જાણતા નથી. એ તો સાધારણ....પણ કહે છે કે, એવી (મહાન) ચીજ અત્યારે વેપારીને મળી ગઈ ! અને એને વેપાર આડે નવરાશ ન મળે, આખો દી વેપારની ક્રિયા - આ લેવું ને આ આપવું ને આ કરવું ને આ કરવું. અરે....રે ! એકલું પાપ. (એથી) ધર્મ તો નહીં પણ પુણ્ય પણ નહીં. અર....ર....ર ! અરે ! એને સ્વર્ગ અને મનુષ્યપણું ય મળે નહીં.

અહીં તો કહે છે કે : પ્રભુ ! તારી પ્રભુતાયઈ ભર્યો પડ્યો પ્રભુ - એ મોક્ષના કારણની ક્રિયાને સ્પર્શતો નથી. મોક્ષના કારણની પર્યાય, 'તે-રૂપ' દ્રવ્ય નથી ! આહા....હા...હા ! આવી વાત છે !! અરે પ્રભુ ! (તું તો મોક્ષસ્વરૂપ છો). તારા ઘરમાં તો વીતરાગી ક્રિયા - મોક્ષમાર્ગ - નથી. આહા...હા !

ભાઈ ! રૂપિયા તો ક્યાંય રહી ગયા. આ બધા કરોડપતિ....! ધૂળમાં ય નથી. 'કરોડપતિ' કેવા ? રાગનો પતિ થાય, તો મિથ્યાદૃષ્ટિ છે. દયા, દાન અને વ્રતનો વિકલ્પ ઊઠે અને એનો પતિ-સ્વામી થાય, તો મિથ્યાદૃષ્ટિ છે.

આહા...હા ! મોક્ષના માર્ગનો 'પતિ' વ્યવહારે છે. કારણ કે, આત્મામાં સ્વ-સ્વામીસંબંધ નામનો એક ગુણ છે. એ ગુણના કારણે, પોતાનું દ્રવ્ય શુદ્ધ. પોતાના ગુણ શુદ્ધ અને પોતાની પરિણતિ શુદ્ધ. (એ) વીતરાગપરિણતિ છે. એનો એ સ્વામી છે; (રાગનો) સ્વામી નથી.

આ ચીજ (બીજે) ક્યાંય, બાપા (નથી). અરે....રે ! હજી તો બહારના રાગની મંદતાનાં ય ઠેકાણાં નથી ! અરે....રે ! એનો આ વાત (કેમ બેસે) ? કે - ભગવાન ! વીતરાગી ક્રિયા, એ દ્રવ્યમાં નથી. એ (ક્રિયા) દ્રવ્યરૂપ નથી; એ તો પર્યાયરૂપ છે. અરે....રે ! એ મોક્ષના માર્ગની પર્યાયરૂપ જે ચીજ, તે દ્રવ્યરૂપ નથી ! તો વળી, આ શરીર મારું ને પૈસા મારા ને આ બધાં (મારાં) ! અરે પ્રભુ ! ક્યાં ગયો ભૂતડાની પેઠે ? છતી ચીજને છોડીને, અછતી ચીજને પોતાની માનવી.... પ્રભુ ! મોટી ભ્રમણામાં પડ્યો છે નાથ !

ગોવામાં એક વાણિયો. એની પાસે બે અબજ ચાલીશ કરોડ રૂપિયા. એ મુંબઈમાં આવ્યો. એની સ્ત્રીને તો હેમરેજ થયું. તે તો ત્યાં પડી હતી. એક વાગે ઊઠ્યો ત્યાં કહ્યું કે 'મને દુઃખ છે. ડૉક્ટર બોલાવો.' ડૉક્ટર જ્યાં આવે, ત્યાં તો પાંચ મિનિટમાં દેહ છૂટી ગયો. એનાં બધાં મકાન ને બે અબજ ને ધૂળ ને...બધું પડ્યું રહ્યું ! (શ્રોતા :) ડૉક્ટર વહેલા આવ્યા હોત તો

બચી જાત ને ? (ઉત્તર :) ડૉક્ટર તો ધૂળમાં શું (કરે) ? આ મોટો ડૉક્ટર નહોતો, ભાવનગરનો, મોટી હોસ્પિટલમાં સર્જન ! કોઈકનું ઓપરેશન કરતો હતો ત્યાં 'મને કંઈક થાય છે,' બસ...! એમ કહીને ખુરશી ઉપર બેઠો, ત્યાં તો દેહ છૂટી ગયો ! (શ્રોતા :) બીજો ડૉક્ટર મોડો પડ્યો ત્યાં ? (ઉત્તર :) કાંઈ નહીં કરી શકે, બાપુ ! આ ભાવનગરના એક બાપ-દીકરો બન્ને ડૉક્ટર નહોતા ? બાપ કહેતા કે મને જ્યારે રોગ થાય, તો હું મારા દિકરો પૂછું. કારણ કે, તે વખતે હું રોગમાં ઘેરાઈ ગયેલો હોઉં, એટલે એને પૂછું કે, ભાઈ ! આમાં મારે શું લેવું ? છતાં એ મરી ગયા. પૂછનાર....ચાલ્યા ગયા. બહુ હોંશિયાર ! આહા....હા ! મૂંઝાઈ જાય....ત્યાં કોઈ ભીંસ પડે....હાર્ટ-એટેકમાં શું થાય છે ? લોહી ચોસલાં થઈ જાય, શ્વાસ બેસી જાય...દેહ છૂટી જાય ! આહા....હા ! એ દેહ તો આત્મા નથી. રાગ આત્માનો નથી. વીતરાગી પરિણતિ પણ આત્મારૂપ નથી ! અરે....રે !

અહીં કહે છે કે : 'માટે એમ જાણવામાં આવે છે કે શુદ્ધપારિણામિકભાવ ધ્યેયરૂપ છે, (ધ્યાનરૂપ નથી).' - ત્રિકાળી ભગવાન અબદ્ધ-મુક્તરૂપ, શક્તિરૂપે મુક્તરૂપ, એ સમ્યગ્દષ્ટિનું ધ્યેય છે, ધ્યાનનું ધ્યેય છે; પણ એ ધ્યાનમય નથી. આહા....હા ! અંદરમાં ધ્યાન જ્યારે લાગે છે, સમકિત જ્યારે થાય છે, (તો) પ્રથમ એ (ધ્યેયરૂપનું) ધ્યાન થાય છે. સમજાણું કાંઈ ?

'દ્રવ્યસંગ્રહ' ગાથા-૪૭માં તો (એમ) કહ્યું છે : 'દુવિહં પિ મોક્ષહેતું જ્ઞાણે પાણ્ડિદિ જં મુળી ણિયમા' - અંદર નિર્વિકલ્પધ્યાન આવી જાય છે, ત્યારે વિકલ્પ પણ પણ રહેતો નથી. એ નિર્વિકલ્પધ્યાનમાં અંદર સમ્યગ્દર્શન પ્રાપ્ત થાય છે. આહા....હા ! એ નિશ્ચય મોક્ષમાર્ગ, નિર્વિકલ્પધ્યાનમાં (પ્રાપ્ત થાય છે).

અહીં કહે છે કે : 'શુદ્ધપારિણામિકભાવ ધ્યેયરૂપ છે, ધ્યાનરૂપનથી.' જેનું ધ્યાન કરે છે, 'તે-રૂપ' ધ્યાન (થતું) નથી. આહા....હા....હા !

દીવાને માટે તો તેલ અને વાટ જોઈએ; પણ આ ચેતન હીરો ભગવાન અંદર છે, એને ચમક માટે - પ્રકાશ માટે - તેલ અને વાટની જરૂરત નથી, એવો એ ચેતન-પ્રકાશના નૂરનું પૂર છે ! એના પ્રકાશને - ઝળઝળ જ્યોતિને - કોઈ વાટ અને તેલની ને ઉપદેશની જરૂર નથી. આહા....હા ! એવો જે ભગવાન ચેતન-પ્રકાશના નૂરનું પૂર, એ ધ્રુવ; - એ શુદ્ધ ભાવના પરિણતિરૂપ નથી. 'માટે એમ જાણવામાં આવે છે કે શુદ્ધપારિણામિકભાવ ધ્યેયરૂપ છે.' - સમ્યગ્દષ્ટિનું ધ્યેય ત્યાં છે. છતાં એ ધ્યાનની - સમકિતની પર્યાય, એ (ધ્યેય)રૂપે નથી.

અરે ! કરવાનું 'આ' છે, બાપુ ! આકરું પડે પહેલું. પણ આ (કર્યા) વિના, તારો આરો આવે એમ નથી, ભાઈ !

અત્યારે શ્રાવણ મહિનામાં લીમડાનું ફૂલ (કોર) નીચે પડ્યાં છે. એક આટલો (લીમડાનો) કોર એમાં અસંખ્ય શરીર (છે). અનંત સિદ્ધ અત્યાર સુધીમાં જેટલા થયા, (છ મહિના અને આઠ સમયમાં છે સૌ આઠ. એમ અનંતકાળની સંખ્યા છે), એનાથી અનંતગણા જીવ, એક શરીરમાં છે. દુનિયાને તો (એની) કાંઈ ખબરે ય ન મળે. એના ઉપર પગ મૂકે ને કચડે ! અરે...રે ! એમાં કોઈ તારા પૂર્વ ભવના માતા-પિતા અંદર બેઠા છે; એના ઉપર પગ મૂકે !!

છતાં, એ (જે) પગ છે તે એને (કોરને) અડતા નથી. અરે....રે....રે ! આકરી વાત ! છતાં તે પગના નિમિત્તે એની પર્યાય કચડવાની થવાની છે, તો તે પોતાથી થઈ છે. આહા...હા ! આ વાત !! જગત સંયોગથી જુએ છે કે ‘આ હતો, તો આ પર્યાય થઈ.’ (પણ) એના સ્વભાવથી દ્રવ્યને નથી દેખતો; સંયોગથી દેખે છે ! ‘અગ્નિ આવ્યો, તો પાણી ઊંનું થયું’ એટલે સંયોગને જોયો; પણ પાણીનો સ્વભાવ, એ ઉષ્ણપણે પરિણમ્યો છે, એ પાણીને ન જોયું ! આહા...હા ! સમજાણું કાંઈ ? ‘કોઈએ એકાદ થપ્પડ મારી તો અહીંયાં લાલ થઈ જાય છે’, તો આ થપ્પડથી (અહીં) લાલ થયો છે ? સંયોગને દેખે છે; પણ આ પર્યાય આ વખતે પોતાનાથી લાલ થઈ છે, એ દેખતો નથી !

વિશેષ કહેશે.....



પ્રવચન : તા. ૮-૮-૧૯૭૯

‘સમયસાર’ ૩૨૦-ગાથા. જ્યસેન આચાર્યની ટીકા. અહીં (સુધી) આવ્યું છે કે : ભગવાન આત્મા શુદ્ધસ્વભાવી જે ત્રિકાળ છે, એ તો નિષ્ક્રિય છે. સમ્યગ્દર્શનનો જે વિષય અંતર્ભુખ પરમાત્મા છે, તે તો નિષ્ક્રિય છે. નિષ્ક્રિયનો શો અર્થ છે ? કે : એમાં બંધના કારણની પર્યાયનો અભાવ છે અને મોક્ષના કારણની પર્યાયનો પણ અભાવ છે. પર્યાય સક્રિય છે. મોક્ષનો માર્ગ, (જે) સમ્યગ્દર્શન-જ્ઞાન-ચારિત્ર, એ ક્રિયા છે; તે સક્રિય છે, પરિણમન છે. ધ્રુવ ભગવાનઆત્મા, જે સમ્યગ્દર્શનનો વિષય; એ તો નિષ્ક્રિય છે. એમાં તો બંધનાં કારણ અને મોક્ષનાં કારણની પર્યાયનો અભાવ (છે) તથા બંધ અને મોક્ષનાં પરિણામનો પણ અભાવ (છે). આહા...હા ! આવા ભગવાનને અંતરદૃષ્ટિમાં લેવો, એ પ્રથમમાં પ્રથમ ધર્મની પહેલી સીડી છે.

કહ્યું (કે :) (ભગવાનઆત્મા) નિષ્ક્રિય (છે). એ મોક્ષના-બંધના પરિણામથી રહિત છે. ‘માટે એમ જાણવામાં આવે છે કે શુદ્ધપારિણામિકભાવ ધ્યેયરૂપ છે.’ આહા....હા...હા ! ધ્રુવ જે ધ્યેય; જેમાં પર્યાયની સક્રિયતાનો અભાવ (છે). એવો નિષ્ક્રિયસ્વરૂપ ભગવાનઆત્મા એકરૂપ (છે). જેમાં પલટવું નથી. બદલવું નથી. જન્મ નથી. જરા નથી. મરણ નથી. અરે ! જેમાં મોક્ષના માર્ગની પર્યાય (પણ) નથી. - એવો નિષ્ક્રિય પ્રભુ; એ સમ્યગ્દર્શનનો વિષય છે ! ‘માટે એમ જાણવામાં આવે છે કે શુદ્ધપારિણામિકભાવ ધ્યેયરૂપ છે.’ આહા...હા ! સૂક્ષ્મ વિષય છે, ભગવાન !

જેને સમ્યગ્દર્શન, પર્યાયમાં, પ્રગટ કરવું હોય તો એણે પર્યાયથી લક્ષ છોડીને, દયા-દાન-

વ્રતના વિકલ્પનું પણ લક્ષ છોડીને, નિમિત્તનું અને સંયોગનું લક્ષ છોડીને, નિષ્ક્રિય જે ત્રિકાળી ધ્યેય છે એની દૃષ્ટિ કરવી !

આહા...હા ! વાત ઝીણી છે, પ્રભુ ! આ (વસ્તુસ્વરૂપ) તો વીતરાગ, સર્વજ્ઞ, ત્રિલોકનાથ પરમાત્માની દિવ્ય ધ્વનિમાં આવ્યું કે : પ્રભુ ! તું 'ધ્યેય' છે. તારી દૃષ્ટિમાં 'તું' ધ્યેય છે. 'તું' દૃષ્ટિમાં આવતો નથી. (કેમકે) દૃષ્ટિ તો સક્રિય પરિણતિ છે. સમ્યગ્દર્શન, એ સક્રિયપરિણતિ છે. એમાં તે ચીજ (- નિષ્ક્રિયસ્વરૂપ) નથી અને એ ચીજમાં (- નિષ્ક્રિયસ્વરૂપમાં) તે (- સક્રિયપરિણતિ) નથી ! આહા...હા ! આવી વાતો !!

એ શુદ્ધપારિણામિક-ત્રિકાળ ભાવ - ધ્યેય છે. મોક્ષ સાધ્ય છે; સમ્યગ્દર્શનાદિ સાધક છે; પણ સમ્યગ્દર્શન-સાધકનું ધ્યેય 'દ્રવ્ય' છે ! આહા...હા...હા ! સમજાણું કાંઈ ? 'સાધક' છે મોક્ષનો માર્ગ; એનું 'સાધ્ય' મોક્ષ. પણ મોક્ષના માર્ગનું - સાધકનું 'ધ્યેય' દ્રવ્ય; એ દ્રવ્ય 'નિષ્ક્રિય' છે. કારણ કે, (એ દ્રવ્ય) ધ્યાનરૂપ નથી, એ ધ્યેયરૂપ છે !

'એ (દ્રવ્ય) ધ્યાનરૂપ નથી' શા માટે ? કે : 'ધ્યાન તો વિનશ્ચર છે.' આહા...હા...હા...હા ! શરીર, વાણી, મન-નાશવાન; એની વાત તો ક્યાંય ચાલી ગઈ. દયા-દાનનો રાગ-નાશવાન; એ વાત તો ક્યાંય ચાલી ગઈ. પણ ભગવાન આત્મા પૂર્ણ પરમાત્મસ્વરૂપ; એને (જે) ધ્યાને ધ્યેય બનાવ્યો, તે 'ધ્યાન', વિનશ્ચર છે ! વિનશ્ચરનો અર્થ, (કે) એ (ધ્યાન -) દશા પલટાઈ જાય છે. પરંતુ એનો (જે) 'વિષય' ધ્યેયરૂપ છે, તે તો પલટતો નથી, (તે તો) એકરૂપ ત્રિકાળ છે. (તેથી) 'ધ્યાન વિનશ્ચર છે અને શુદ્ધપારિણામિકભાવ તો અવિનાશી છે.' સમજાણું કાંઈ ? (હવે કહે છે કે :-)

શ્રીયોગીન્દ્રદેવે પણ 'પરમાત્મપ્રકાશ'ની ગાથા-દ્વયમાં (એમ) કહ્યું છે. (એ) યોગીન્દ્રદેવ દિગંબર સંત-મુનિ, અતીન્દ્રિય આનંદના રસીલા, સ્વસંવેદનને અનુભવનારા ! જેને અતીન્દ્રિય આનંદનો રસ ચઢ્યો છે. અતીન્દ્રિય આનંદના રસીલા-વિલાસી છે. - એ મુનિ, 'પરમાત્મપ્રકાશ'માં કહે છે કે : 'ળ વિ ઉપજ્જઈ ણ વિ મરઈ બંધુ ણ મોક્ષુ કરેઈ। જિઉ પરમત્થે જોઈયા જિગવર ઇઉ મળેઈ।' આહા...હા ! યોગીન્દ્રદેવ કહે છે કે - આ તો જિનવર એમ કહે છે, પ્રભુ ! હું કહું છું, એમ નથી. ત્રણ લોકના નાથ જિનેશ્વરદેવ પરમેશ્વર, અનંત તીર્થંકરો-જિનેશ્વરો આમ ફરમાવે છે ! શું ? કે - 'હે યોગી !' આહા...હા ! સંબોધન તો (જુઓ) ! (પાઠમાં) 'જોઈયા' શબ્દ છે ને ! - 'જોગી.' જોગી એટલે આ 'બાવા' - એ 'જોગી' નહીં. (પણ જેણે) અંતર આનંદ (સ્વરૂપ) ને ધ્યેય બનાવીને, (એમાં) યોગનું જોડાણ કરી દીધું, અર્થાત્ નિર્મળ વીતરાગી પર્યાયને ધ્રુવ સાથે જોડાણ કરી - એ 'યોગી.' આહા...હા ! ભગવાનઆત્મા પૂર્ણાનંદનો નાથ પ્રભુ; એને (જેણે) વર્તમાનપર્યાય(માં) વીતરાગપર્યાયથી જોડી દીધો - એ 'યોગી.' સમકિતી પણ જઘન્ય યોગી કહેવામાં આવે છે. સંત (- મુનિ) ઉત્કૃષ્ટ યોગી છે.

અંદર પૂર્ણાનંદનો નાથ આત્મા, આનંદનો રસકંદ પ્રભુ, પરમાત્મસ્વરૂપ જ છે. નિશ્ચયથી આત્મા અને પરમાત્મસ્વરૂપ એક જ છે. જે સમકિતનું ધ્યેય છે. એ વસ્તુ (સાથે જેણે યોગનું જોડાણ કર્યું, તેને કહે છે) - 'હે યોગી !' યોગીને કહે છે; અજ્ઞાનીને નહીં. સમકિતી આદિ

યોગી કહેવામાં આવે છે કે જેણે પોતાની વીતરાગી સમ્યગ્દર્શનની પર્યાયને દ્રવ્ય સાથે જોડી દીધી છે. (તેને કહે છે :) 'હે યોગી ! પરમાર્થે જીવ ઊપજતો પણ નથી.' (અર્થાત્) ભગવાનઆત્મા પરમાર્થથી જન્મતો જ નથી. ત્રિકાળી ભગવાન તો જન્મતો જ નથી અને ભગવાન ધ્રુવ ચિદાનંદ પ્રભુ, પરમાત્મસ્વરૂપ, જે સમ્યગ્દર્શનનું ધ્યેય છે, એ કદી 'મરતો પણ નથી.' આહા...હા...હા ! આવી વાત !!

ગૃહસ્થાશ્રમમાં પણ સમ્યગ્દૃષ્ટિ હોય છે, એ મોક્ષમાર્ગી છે ! 'ગૃહસ્થો મોક્ષમાર્ગસ્થો' - 'રત્નકરંડશ્રાવકાચાર.' ભલે ગૃહસ્થાશ્રમમાં હોય પણ જેણે સમ્યગ્દર્શન, સમ્યગ્જ્ઞાન અને સ્વરૂપાયરણની પર્યાયને દ્રવ્ય સાથે જોડી દીધી છે, તે યોગી છે, ભલે જઘન્ય યોગી છે.

અહીંયાં તો ઉત્કૃષ્ટ યોગની વાત વિશેષ કહે છે - 'હે સંત !' કુંદકુંદ આચાર્ય તો 'ભાવપાહુડ'માં એમ કહે છે કે : 'હે મિત્ર !' 'હે મહાશય !' આહા...હા ! કુંદકુંદ આચાર્ય (કહે છે -) હે મિત્ર ! તારી ચીજ તો પરમાત્મસ્વરૂપ છે ને....ભગવાન ! એ ચીજ ઉપર તું જોડાણ કરી દે ! તેં (જે રાગ ને પુણ્ય ને દયા-દાનમાં જોડાણ કરી રાખ્યું છે તે તો મિથ્યાત્વ છે. આહા...હા ! આવી વાતો છે !!

પ્રભુ ! એને (ભગવાનઆત્માને) એકવાર ધ્યેય બનાવ કે જેમાં જન્મ નથી, જેમાં મરણ નથી અને (જે) 'બંધ-મોક્ષ કરતો નથી.' આહા...હા ! એ ભગવાન પૂર્ણાનંદનો નાથ, જે સમ્યગ્દર્શનનો વિષય; એ તો બંધ-મોક્ષને પણ કરતો નથી. કેમકે, 'બંધ-મોક્ષ' તે પરિણામ છે. (એ) પરિણામને પરિણામી-ત્રિકાળી કરતો નથી. આહા...હા...હા ! વિષય એવો આવ્યો છે, પ્રભુ ! હવે આ (પ્રવચન) છેલ્લું છે.

'પરમાત્મપ્રકાશ' ગાથા-૬૮ :-

‘ળ વિ ઉપજ્જઙ્ઘ ણ વિ મરઙ્ઘ બંધુ ણ મોક્ષુ કરેઙ્ઘ ।

જિહ પરમત્થે જોઙ્ઘયા જિણવર એહ મળેઙ્ઘ ।।’

(ગાથાર્થ :-) 'હે યોગી ! પરમાર્થથી જીવ ઉત્પન્ન થતો નથી,' જન્મતો નથી. જન્મે કોણ, પ્રભુ ? આહા...હા ! 'મરતો નથી, બંધ અને મોક્ષને કરતો નથી.' આહા...હા...હા ! મોક્ષનો કર્તા નથી. બંધનો-રાગાદિનો તો કર્તા નથી, પણ મોક્ષનો કર્તા નથી ! મોક્ષને કરવું, એ તો પર્યાયમાં છે. મોક્ષનું કર્તા 'દ્રવ્ય' નથી. આહા...હા...હા ! 'એમ જિનેન્દ્રદેવ કહે છે.'

(ભાવાર્થ :-) 'જો કે આ આત્મા, શુદ્ધાત્માનુભૂતિનો અભાવ હોતાં શુભ-અશુભ ઉપોયગરૂપે પરિણમીને જન્મ, મરણ, શુભ, અશુભ બંધને કરે છે અને શુદ્ધ આત્માની અનુભૂતિના સદ્ભાવમાં શુદ્ધોપયોગરૂપે પરિણમીને મોક્ષ પણ કરે છે, તોપણ શુદ્ધપારિણામિક પરમભાવ ગ્રાહક શુદ્ધદ્રવ્યાર્થિક નયે ન બંધનો કર્તા છે, અને ન મોક્ષનો કર્તા છે.'

(- શું કહે છે ? કે :) આત્માને શુદ્ધાત્માનુભૂતિનો અભાવ હોવાથી, (એટલે કે) એને જ્યાં સુધી પોતાના પ્રભુની અનુભૂતિ નથી, (અર્થાત્) આનંદના નાથની - આનંદના વેદનની-અનુભૂતિ નથી, (એટલે કે) સમ્યગ્દર્શનમાં આનંદનો અનુભવ થાય છે, એવી અનુભૂતિ જ્યાં સુધી નથી, (ત્યાં સુધી) શુભાશુભ ઉપયોગરૂપે પરિણમીને (જન્મ-મરણ, શુભાશુભ કર્મને બાંધે છે). એ જીવ

શુભ અને અશુભ પરિણામથી પરિણમતો હોવાથી, (તે) વર્તમાનમાં શુદ્ધ અનુભૂતિથી રહિત જીવ છે. (તો પણ) એ (શુદ્ધ અનુભૂતિ) પણ જીવમાં-દ્રવ્યમાં નથી. પણ એ અનુભૂતિ જેને નથી (તે શુભાશુભ ઉપયોગરૂપે પરિણમે છે).

આવે છે ને..... 'સમયસાર નાટક'માં : 'વસ્તુ વિચારત ધ્યાવતૈ, મન પાવૈ વિશ્રામ । રસ સ્વાદત સુખ ઊપજૈ, અનુભૌ યાકૌ નામ' ॥ આહા...હા ! 'રસ સ્વાદત સુખ ઊપજૈ' - અતીન્દ્રિય રસથી ભરેલા ભગવાનને જ્યારે અનુભવમાં ચાટે છે, અનુભવે છે; જેમ દૂધ-પાકને ચાટે છે તેમ; પહેલેથી (સમ્યગ્દર્શન થયું ત્યારથી જ) ધર્મા, અતીન્દ્રિય આનંદના નાથને ચાટે છે, અનુભવે છે. આહા...હા ! આવી વાત છે, બાપુ !

એ અનુભૂતિનો અભાવ થતાં, શુભાશુભ ઉપયોગરૂપે પરિણમીને જન્મ, મરણ અને શુભ-અશુભ બંધને કરે છે, અને શુદ્ધ આત્માની અનુભૂતિના સદ્ભાવમાં, (અર્થાત્) ભગવાનઆત્મા, પૂર્ણ આનંદની અનુભૂતિની દશા પ્રગટ કરી તો (તે) અનુભૂતિના સદ્ભાવમાં, અનુભૂતિની હયાતીમાં, ભગવાન દ્રવ્યના અનુભવ(ની દશાના સદ્ભાવમાં); ((જો કે) અનુભવ તો પર્યાયનો છે, પણ એની (દ્રવ્યની) સન્મુખ થયો તો એનો (દ્રવ્યનો) અનુભવ, એમ કહેવામાં (આવે છે)); - આમ અનુભૂતિના સદ્ભાવમાં, શુદ્ધ ઉપયોગરૂપે પરિણમીને; જે અનુભૂતિના અભાવમાં શુભાશુભરૂપે પરિણતો હતો (તે હવે,) અનુભૂતિના સદ્ભાવમાં શુદ્ધપણે પરિણમે છે, (એમ) શુદ્ધ ઉપયોગરૂપે પરિણમીને; મોક્ષ પણ કરે છે. તોપણ શુદ્ધ પારિણામિક પરમભાવ ગ્રાહક શુદ્ધદ્રવ્યાધિકનયથી જન્મમરણ અને બંધમોક્ષને કરતો નથી. - એનો 'કર્તા' એ પર્યાયદૃષ્ટિથી છે, એમ જાણવું. પણ દ્રવ્ય દૃષ્ટિથી - દ્રવ્યને દેખવાથી - એ દ્રવ્ય, મોક્ષની પર્યાયને પણ કરતો નથી; એ (તો) પર્યાય કરે છે. આહા...હા...હા ! - 'પરમાત્મપ્રકાશ' છે, દૃઢ ગાથા ! પછી બેત્રણ ગાથા એવી લીધી છે કે :

પ્રભુ ! તારું મરણ થાય તો ડરીશ નહીં. તને મરણ હોતું જ નથી ને....! 'દેહ છૂટે અને મરણ થાય' એ મરણ, પ્રભુ ! તને હોતું જ નથી. (તો) તું કોનાથી ડરે (છે) ? અને રોગ આવે તો ડરીશ નહીં ! રોગ કોને થાય છે ? એ તો જડને થાય છે. રોગ થાય છે તે તો જડમાં (છે), પ્રભુ ! તારામાં રોગ નથી. તું શા માટે ડરે છે ? 'દેહ છૂટવો' એ તો મરણ દેહનો-જડનો વ્યય થાય છે. તારું તો મરણ જ નથી, પ્રભુ ! તું શા માટે ડરે છે ? આહા...હા ! આનંદમાં જા !

અતીન્દ્રિય આનંદનો નાથ (અંદર) બિરાજે છે, પ્રભુ ! એની અનુભૂતિના સદ્ભાવમાં શુદ્ધ ઉપયોગરૂપે પરિણમે છે. પણ દ્રવ્ય છે એ તો શુદ્ધ ઉપયોગરૂપે ય પરિણમતું નથી અને બંધના કારણ શુભાશુભરૂપે ય પરિણમતું નથી.

એ અહીં કહ્યું : 'પરમાર્થે જીવ ઊપજતો પણ નથી, મરતો પણ નથી.' આહા...હા ! 'ઊપજતો.....પણ નથી' કેમ કહ્યું ? (કે :) 'મરણ પણ નથી' એમ કહેવું છે ને ! પહેલા શબ્દમાં 'ઊપજતો.....પણ' કેમ કહી દીધું ? કે : પછી 'મરણ પણ નથી' એમ કહેવું છે ને ! મરણ પણ નથી, 'અને બંધ-મોક્ષ કરતો નથી.' આહા....હા ! ભગવાનઆત્મા, જે સમ્યગ્દર્શનનું ધ્યેય, જે ધ્રુવસ્વરૂપ ભગવાનઆત્મા પરમાત્મસ્વરૂપ (છે); એ તો બંધ-મોક્ષને પણ કરતો નથી - 'એમ

શ્રી જિનવર કહે છે.’

ત્રણ લોકના નાથ જિનેશ્વર-પરમાત્મા તો મહાવિદેહમાં સમવસરણમાં બિરાજે છે. એ ભગવાન-જિનવર એમ ભણે છે, કહે છે, આહા...હા ! યોગીન્દ્રમુનિ કહે તો પણ સાચું છે. પણ અહીં તો (તે) કહે છે કે, ભાઈ ! ‘એમ શ્રી જિનવર કહે છે.’ નહીં તો સંત કહે તો પણ એ વાત તો યથાર્થ જ છે. પણ સંત તો જિનવરનો આશ્રય લઈ ને કહે છે કે, ‘એમ શ્રી જિનવર કહે છે’ને પ્રભુ ! તો તું જિનવરને માને છે કે નહીં ? સમજાણું કાંઈ ? ‘બંધુ ણ મોક્ષુ કરેઙ્’ - ‘એમ શ્રી જિનવર કહે છે.’ ‘ગુરુ’ કહે છે એ ‘(જિન)વાણી’ કહે છે (અને એ જ) ‘જિનવર’ કહે છે. ત્રણેય વાત : ‘જિનવાણી’ એમ કહે છે. ‘જિનગુરુ’ એમ કહે છે અને ‘જિનવર’ એમ કહે છે. આહા...હા...હા ! દેવ-શાસ્ત્ર-ગુરુ - ત્રણે એમ કહે છે, પ્રભુ ! આહા...હા ! ‘કહે છે’ એ (જિન) વાણી આવી. ‘જિનવર કહે છે’ તો જિનવર આવ્યા. ‘ગુરુ પોતે એમ કહે છે કે, જિનવર એમ કહે છે’ તો ગુરુ પણ આવ્યા. આહા...હા ! દેવ, ગુરુ અને શાસ્ત્ર ને કહેવું છે :

પરમાર્થે ભગવાન પૂર્ણાનંદનો નાથ (જ્યાં છે, ત્યાં દૃષ્ટિ દે ! ‘તું પરમાત્મસ્વરૂપ છો’ એમ અનુભવ કર ! બાકી બધાં થોથાં છે. એ દયા-દાન ને વ્રત ને ભક્તિ ને પૂજા - એ બધા શુભ રાગ; એ બંધ અને સંસાર છે. એ સંસાર પરિભ્રમણથી (જો) રહિત થવું હોય તો, ભગવાન (આત્મા) (જે) જન્મ-મરણથી રહિત છે, બંધ-મોક્ષની પર્યાયથી રહિત છે; એનું શરણ લે ! એનો આશ્રય લે ! એની ઓથ લે ! એ મોટો ભગવાન પરમાત્મા (અંદર) બિરાજે છે ત્યાં જા ! તારી પર્યાયને પરમાત્મા તરફી ઝુકાવી દે; (તો) ભગવાન ! તારું કલ્યાણ થશે ! આહા...હા ! (તું) કલ્યાણસ્વરૂપ તો છે; પણ (તે-તરફ) પર્યાયના ઝૂકવાથી પર્યાયમાં તારું કલ્યાણ થશે ! આહા...હા ! ભગવાન (આત્મા) તો ત્રિકાળ કલ્યાણસ્વરૂપ જ છે; પણ ‘કલ્યાણસ્વરૂપ’નો અનુભવ કરવો, દૃષ્ટિ કરવી, વેદન કરવું - એનાથી તારી પર્યાયમાં પણ મોક્ષ થશે એટલે કલ્યાણ થશે ! મોક્ષ એટલે પૂર્ણ કલ્યાણ.

(અહીંયાં) ‘વળી, તે સ્પષ્ટતા કરવામાં આવે છે :- વિવિક્ષત (અર્થાત્ કહેવામાં આવ્યો એવો) - એકદેશશુદ્ધનયાશ્રિત આ ભાવના’ (એટલે કે) એકદેશશુદ્ધનયાશ્રિત જે ‘મોક્ષનો માર્ગ’ - જે ભગવાન પૂર્ણાનંદના નાથ ઉપર ઝુકાવ કરીને, એકદેશ ‘શુદ્ધનય’ પ્રગટ્યો છે; (પણ) હજી પૂર્ણ પ્રગટ્યો નથી. ‘શુદ્ધનય’ તો ધ્રુવ છે, પણ એવો એ પર્યાયમાં પૂર્ણ આવ્યો (- પ્રગટ્યો) નથી; ત્યાં સુધી ‘શુદ્ધનય’નો એકદેશ આવ્યો છે. (અર્થાત્) સમ્યગ્દર્શન-જ્ઞાન-ચારિત્રમાં ‘શુદ્ધનય’નો અંશ આવ્યો છે. આહા...હા !

- ‘આ ભાવના’ (અર્થાત્ કહેવા ધારેલી આંશિક શુદ્ધિરૂપ આ પરિણતિ) નિર્વિકાર-સ્વસંવેદન લક્ષણ- એને મોહના અભાવની અપેક્ષાએ ઉપશમ, ક્ષયોપશમ, ક્ષાયિક (પર્યાય) કહી (છે). (અર્થાત્) મોહના અભાવની અપેક્ષાથી ‘મોક્ષમાર્ગ’ને ઉપશમ, ક્ષયોપશમ, ક્ષાયિક (ભાવો) કહ્યો. પણ એને ‘જ્ઞાન’થી શું કહેવું ? ભગવાન આત્મા પૂર્ણાનંદના નાથ ઉપર દૃષ્ટિ લગાવવાથી જ્યારે અનુભવ થયો (તો) તે જ અનુભવને દૃષ્ટિની (અપેક્ષાથી) અને મોહના અભાવની અપેક્ષાથી ઉપશમભાવ, ક્ષયોપશમભાવ, ક્ષાયિકભાવ કહેવામાં આવે છે. પણ એ ત્રણે ‘જ્ઞાનની અપેક્ષાથી’ શું છે ? સમજાણું

કાંઈ ?

આવી વાત છે, બાપુ ! વીતરાગનો માર્ગ (અલૌકિક છે) ! અને અત્યારે તો લોકોએ આ બહારની ધામધૂમ (કરીને એમાં માર્ગ માને છે !) અત્યારે ભાવ વિનાની ધામધૂમ ચાલી, એમાં જ્ઞાનમાર્ગ દૂર રહ્યો. લોકો બહારમાં ધમાધમ કરે છે. આ કર્યું ને આમ કર્યું ને અપવાસ કર્યાં ને દાન કર્યાં ને મંદિર બનાવ્યું ! (પણ) અહીં કહે છે કે, એ બધી બહારની ક્રિયા તો બનાવાના સમયમાં બનશે ! એમાં તને શું લાભ થયો ? આહા...હા ! આ ધમાધમ.... એમાં કદાચિત્ શુભરાગ હોય, તોપણ તે પુણ્યબંધનું કારણ છે; મોક્ષનું કારણ નહીં. સમજાણું કાંઈ ?

(અહીં) નિર્વિકાર સ્વસંવેદનલક્ષમ જે મોક્ષમાર્ગ; એને ઉપશમ, ક્ષયોપશમ, ક્ષાયિકભાવ (રૂપ) કહ્યો. તે પહેલાં આવ્યું ને ? કે : ઉદય, ઉપશમ, ક્ષયોપશમ અને ક્ષાયિક (ભાવ) - એ ચાર પર્યાય છે. એમાં ફક્ત ત્રણ પર્યાય - ઉપશમ, ક્ષયોપશમ, ક્ષાયિક - મોક્ષનું કારણ છે. ઉદય પર્યાય મોક્ષનું કારણ નથી. તો એ જે ઉપશમ, ક્ષયોપશમ, ક્ષાયિક (ભાવને મોક્ષનું કારણ) કહ્યું તે તો મોહના અભાવની અપેક્ષાથી કહ્યું. એ છે પર્યાયમાં. પણ (તે સમયે) 'જ્ઞાન' શું ? 'જ્ઞાન' ક્ષાયિક છે, ક્ષયોપશમ છે કે શું છે ?

- (આ) વાત સાધકની છે.....હોં ! (જેને) ક્ષાયિકજ્ઞાન-કેવળજ્ઞાન છે એની વાત અહીં નથી, અહીં તો સાધકની વાત છે ! ભગવાનને ક્ષાયિક સમકિત સાથે ક્ષાયિક જ્ઞાન પણ હોય છે; અર્થાત કેવળજ્ઞાની પરમાત્માને ક્ષાયિકસમકિત હોય છે સાથે ક્ષાયિક-કેવળજ્ઞાન પણ હોય છે, એ વાત અહીં નથી. અહીં તો સાધકના ભાવની વાત છે. સાધક ચોથેથી, પાંચમે, છઠ્ઠે-સાતમે વગેરે (ગુણસ્થાનકે) (હોય) છે, (એની વાત છે).

જેને અનંત કાળમાં ક્યારેય ઉપશમભાવ થયો નથી, (એને) જેમ જળમાં મેલ (કાદવ) હોય તે નીચે બેસે, તો ઉપર (જળ) નિર્મળ થઈ જાય છે; તેમ રાગ દબાઈ જાય છે અને વીતરાગીપર્યાય ઉત્પન્ન થાય છે. રાગ દબાઈ જાય છે, એ અપેક્ષાએ (તે) પર્યાયને ઉપશમ કહેવામાં આવે છે અને એ રાગનો સર્વથા જે પ્રકારે યથાસંભવ નાશ થયો તો એની અપેક્ષાએ એને ત્યાં ક્ષાયિક કહ્યો છે અને ક્ષયોપશમમાં રાગનો કંઈક ક્ષય છે અને કંઈક દબાઈ ગયો છે. દબાઈ ગયો = ઉપશમ (થઈ) સત્તામાં (રહ્યો) એમ ઉપશમ કહે છે તો એ ત્રણે ભાવને 'જ્ઞાનની અપેક્ષાથી' શું કહ્યું ? સમજાણું કાંઈ ?

કહે છે કે : એ (જ્ઞાન) 'નિર્વિકલ્પ સ્વસંવેદન લક્ષણ.' (છે). નિર્વિકલ્પ સ્વસંવેદન લક્ષણ, રાગની અપેક્ષા વિના, સ્વ અર્થાત્ પોતાનું + સમ અર્થાત્ પ્રત્યક્ષ + વેદન લક્ષણ = સ્વસંવેદનલક્ષણ - પ્રત્યક્ષ વેદન લક્ષણ 'ક્ષાયોપશમિક જ્ઞાન હોવાથી' એ ત્રણે ભાવમાં જ્ઞાનનો ક્ષયોપશમ છે ! સમજાણું કાંઈ ?

ઉપશમભાવ છે, એ તો મોહના અભાવનો અપેક્ષાથી કહ્યું. ક્ષયોપશમભાવ છે એ પણ કેટલાક મોહનો નાસ અને કેટલોક મોહ દબાઈ ગયો એની અપેક્ષાથી (છે) અને ક્ષાયિકભાવ છે એ (તો) મોહનો નાશ થઈ ને થયો (છે). પણ એ ત્રણે ભાવમાં જ્ઞાનની કઈ દિશા છે : જ્ઞાન ક્ષાયિક જ્ઞાન છે, ઉપશમ જ્ઞાન છે - શું છે ? જ્ઞાનમાં ઉપશમ તો છે નહીં. ઉપશમ તો દર્શનમોહ

આદિમાં છે. જ્ઞાનમાં ઉપશમ નથી. જ્ઞાનમાં તો ક્ષયોપશમ અને ક્ષાયિક (હોય); ઉપશમ નહીં. તો કહે છે કે : ક્ષયોપશમ અને ક્ષાયિક જ્ઞાનની પર્યાય છે. (પણ) અહીં તો સાધકની વાત છે ને ! (તેથી) ઉદયની (તેમ જ ક્ષાયિકની) વાત નથી અને એ જે ઉપશમ, ક્ષયોપશમ, ક્ષાયિક પર્યાય છે તે તો સમકિતની છે; (તો) 'જ્ઞાન'ને શું કહેવું ? - 'એ જ્ઞાન' નિર્વિકલ્પસ્વસંવેદનલક્ષણ ક્ષયોપશમજ્ઞાન છે !

આહા...હા...હા ! આવી વાતો છે !! અરે ભગવાન ! તારી વાતો (અલૌકિક છે), બાપુ ! અરે...રે ! અત્યારે તો (મૂળ વાત જ) ઢંકાઈ ગઈ. (સંપ્રદાય) બહારની કડાકૂટમાં પડી ગયો ! જ્યાં ભગવાન (આત્મા) બિરાજે છે, ત્યાં જવું છોડી દીધું અને રાગ-પુણ્ય અને પાપનાં પરિણામ, જે સ્વભાવથી વિરુદ્ધ છે, ત્યાં રમી ગયો ! પણ આતમરામ નિજપદમાં રમે તેને 'રામ' કહીએ, નાથ ! પણ એ રાગમાં રમે એને તો 'હરામ' કહીએ; એ 'રામ' નથી.

આહા...હા ! સ્વભાવની પૂર્ણતામાં જેની રમત જામી છે, ઉપશમ-ક્ષયોપશમ-ક્ષાયિક ભાવની રમત જામી છે - એને, 'જ્ઞાનની અપેક્ષાએ' શું કહેવું ? એમ કહે છે.

જ્ઞાન તો ક્ષયોપશમ અને ક્ષાયિક બે છે અને તમે મોક્ષમાર્ગના ભાવ તો ઉપશમ, ક્ષયોપશમ અને ક્ષાયિક ત્રણ કહ્યાં ! મોક્ષમાર્ગની વાત છે....હોં ! અત્યારે ક્ષાયિક-કેવળજ્ઞાનની વાત નથી. સમકિતીને જે ક્ષાયિક આદિ સમકિત હોય છે, એ અહીં લેવું. કહે છે કે : તમે (મોક્ષમાર્ગમાં) તો 'ભાવ'ના ત્રણ પ્રકાર લીધ. (પણ) જ્ઞાનમાં તો ઉપશમભાવ છે નહીં. જ્ઞાનનો ઉપશમ થતો નથી. જ્ઞાનનો કાં તો ઉદય, કાં ક્ષયોપશમ કે ક્ષાયિક, એમ ત્રણ (હોય) છે. તથા મોહની અપેક્ષાથી ઉદય, ઉપશમ, ક્ષયોપશમ અને ક્ષાયિક, (એવા) ચાર (ભાવ) છે. પણ અહીં તો નિર્મળ લેવું છે ને ? તેથી અહીં ઉદયને તો કાઢી નાખ્યો. એ સાધક નથી. સાધકને તો (ઉદય સિવાયના) ત્રણ ભાવ છે. અહીં જ્યારે જ્ઞાનની અપેક્ષાથી લ્યો તો જ્ઞાનમાં ઉપશમ નથી અને અહીંયાં તો ઉદયની વાત છે નહીં. અહીં તો (જેને) વીતરાગ શ્રદ્ધા-જ્ઞાન પ્રગટ્યું છે (એની વાત છે). પ્રભુ ! તારી દશામાં જે સાધકભાવ પ્રગટે છે, એ ભાવની અપેક્ષાથી, એને ઉપશમ-ક્ષયોપશમ-ક્ષાયિક કહ્યા. અહીં તો આચાર્ય મહારાજ કહે છે કે : એને (સાધકને) જ્ઞાનની દશા કઈ કહેવી ? કે : જ્ઞાનની દશાને ક્ષયોપશમ કહેવી.

પણ 'એ જ્ઞાન' કેવું ક્ષયોપશમ ? કે : નિર્વિકલ્પસ્વસંવેદનલક્ષણ (ક્ષયોપશમજ્ઞાન) ! એકલું ક્ષયોપશમજ્ઞાન તો અનાદિથી અજ્ઞાનીને (પણ) છે. નિગોદમાં પણ ક્ષયોપશમભાવે અંશે (જ્ઞાન) છે. (જો) અંશે ન હોય તો તે જડ થઈ જાય. (પરતું) અહીં એ (ક્ષયોપશમજ્ઞાન) નથી લેવું. અહીં તો 'નિર્વિકલ્પસ્વસંવેદનલક્ષણ ક્ષાયોપશમિક જ્ઞાન' (લેવું છે). - શું કહ્યું ? સમજાણું કાંઈ ? ક્ષયોપશમજ્ઞાન તો નિગોદ(ના જીવને) પણ અનાદિનું છે. જૈનસાધુ નવમી ગ્રૈવેયક ગયો એને અગિયાર અંગનું જ્ઞાન પણ હતું. પણ એ જ્ઞાન, કંઈ (સ્વલક્ષી) ક્ષાયોપશમિક જ્ઞાન નથી. પણ એ ક્ષયોપશમ તો પરલક્ષી ક્ષયોપશમ (જ્ઞાન) છે. સમજાય છે કાંઈ ?

આ (ઉપશમાદિ) ત્રણ ભાવને, કઈ જાતનો ક્ષયોપશમ કહેવો છે ? કે : 'નિર્વિકાર સ્વસંવેદનલક્ષણ.' જુઓ ને.....! આચાર્યદેવની ગજબ વાત છે ! આહા...હા ! સાધક (દશા)માં જ્ઞાનના

બે ભેદ છે : ક્ષયોપશમ અને ક્ષાયિક. પણ (પરલક્ષી) ક્ષયોપશમ તો (સર્વ સંસારી જીવોને) અનાદિકાળનો છે; એ ક્ષયોપશમમાં આનંદનું વેદન નથી, દુઃખનું વેદન છે. ક્ષયોપશમમાં અજ્ઞાન છે તો (ત્યાં) તો દુઃખનું વેદન છે. પણ અહીંયાં તો ક્ષયોપશમજ્ઞાન એને કહીએ છીએ કે (જે) નિર્વિકાર સ્વસંવેદનલક્ષણ 'પ્રત્યક્ષ' (છે). આ જે પ્રત્યક્ષ સ્વસંવેદન જ્ઞાન છે, એને જ અમે ક્ષયોપશમજ્ઞાન, ત્રણ ભાવને ક્ષયોપશમ, નિર્વિકલ્પ આનંદના વેદનને ક્ષયોપશમજ્ઞાન કહીએ છીએ !

પકડાય એટલું પકડવું ! રાત્રે (ચર્યામાં) પ્રશ્નની બધી છૂટ છે. ઝીણી વાત છે, બાપુ ! અહીં તો મોક્ષમાર્ગની વાત છે. આહા...હા...હા ! સંતો કહે છે એ પરમાત્મા જ કહે છે, પ્રભુ ! ક્ષયોપશમજ્ઞાન તો અભવીને પણ છે. તો એ ક્ષયોપશમને, આ (ઉપશમાદિ) ત્રણ ભાવમાં ગણવો ? અથવા મિથ્યાદૃષ્ટિને પણ અગિયાર અંગનો ક્ષયોપશમ થાય છે, અરે ! (ઉપરથી) નવ પૂર્વનો (પણ) થઈ જાય છે; તો એ (જ્ઞાન)ને, આ જ્ઞાન ભાવમાં જે ક્ષયોપશમજ્ઞાન છે, એ જ્ઞાન કહેવું ? કે : ના. એ ત્રણ - ઉપશમ, ક્ષયોપશમ અને ક્ષાયિક ભાવમાં જે ક્ષયોપશમજ્ઞાન છે તે (તો) નિર્વિકાર સ્વસંવેદન (લક્ષણ) ક્ષયોપશમજ્ઞાન છે !

આહા...હા ! સમજાણું કાંઈ ? ભાષા તો સાદી પ્રભુ ! ભાવ તો, નાથ ! તારી ચીજ(માં) અંદર કોઈ અલૌકિક છે ! જેમાં પર્યાયનો પ્રવેશ નથી. એમાં રાગ અને સંસારનો તો પ્રવેશ જ નથી. આહા...હા ! એમાં જન્મ, જરા, મરણ, બંધ-મોક્ષના પરિણામનો પણ પ્રવેશ નથી. - એવો ત્રિલોકનાથ પરમાત્મા ! એની અનુભૂતિ કરીને જે સમ્યગ્દર્શન, જ્ઞાન, ચારિત્ર થયું, એ ત્રણેને ઉપશમ, ક્ષયોપશમ અને ક્ષાયિક ભાવ કહે છે. તો (એ) 'જ્ઞાનની અપેક્ષાએ' શું ? ક્ષયોપશમજ્ઞાન તો અનાદિનું છે તો એને એકલો ક્ષયોપશમ કહેવો ? કે : ના. (એ) 'નિર્વિકાર સ્વસંવેદનલક્ષણ ક્ષયોપશમિક જ્ઞાન' (છે) ! આહા...હા ! ક્ષયોપશમ તો કહેવો છે, પણ ક્યો ક્ષયોપશમ ? (કે :) જે અનાદિનો ક્ષયોપશમ છે એ નહીં.

હજી કેટલાકને (તો) ભાષા ય આવડતી ન હોય (કે) ક્ષયોપશમ (વગેરે) શું ? દેવદર્શન કરવા જાય....અને માથે બેઠો હોય તે કહે, તે સાંભળવું કલાક. (પણ, પોતે કોણ ? એની કંઈ અંતર જિજ્ઞાસા નથી !) અરે...રે, પ્રભુ ! તારી મોટપ, તારા મહિમાની તને ખબર નથી. તારી મોટપનો મહિમા, ભગવાન વાણીમાં કહી શકે નહીં, નાથ ! એવો પ્રભુ તું ભગવાનસ્વરૂપે અંદર બિરાજમાન છે.

એ ભગવાનસ્વરૂપનું જેને સમ્યગ્દર્શન-જ્ઞાન-ચારિત્ર થયું - શાંત વીતરાગી પર્યાય ભલે અલ્પ થઈ (પણ એને નિર્વિકાર સ્વસંવેદનલક્ષમ ક્ષયોપશમજ્ઞાન વર્તે છે). અહીં સાધકની વાત છે ને ! સાધ્યની તો વાત નથી. કારણ કે, સાધ્ય તો ક્ષાયિક જ્ઞાન છે. કેવળીને ક્ષાયિકસમકિતની સાથે તો ક્ષાયિક-કેવળજ્ઞાન છે, આ તો સાધકજીવની વાત ચાલે છે. તો એ (સાધક) ભાવની સાથે નિર્વિકાર સ્વસંવેદનલક્ષણ ક્ષયોપશમિક જ્ઞાન છે. ગજબ ભાષા છે !! એ જ્ઞાન, ક્ષયોપશમ (જ્ઞાન) છે, પણ એ નિર્વિકલ્પ સ્વસંવેદનલક્ષણ ક્ષયોપશમિક જ્ઞાન છે. આહા...હા...હા ! સમજાય છે કાંઈ ?

આમ તો અભવ્ય-ભવ્યને અનાદિથી ક્ષયોપશમ જ્ઞાન છે. ક્ષયોપશમ (જ્ઞાન) વિના તો જીવ

રહે નહીં. (જો એમ થાય તો) એ જડ થઈ જાય. પણ એને એ (સ્વસંવેદનલક્ષણ) ક્ષાયોપશમિક જ્ઞાન નથી. આ તો ઉપશમ, ક્ષયોપશમ, ક્ષાયિક, જે મોક્ષનો માર્ગ છે; એ ત્રણેને ક્ષાયોપશમિક જ્ઞાન કહે છે. પણ કેવું 'ક્ષાયોપશમિક જ્ઞાન' ? (કે :) નિર્વિકારી સ્વસંવેદનલક્ષણ ક્ષાયોપશમિક જ્ઞાન !

આહા...હા ! અહીં કહે છે કે : નાથ ! તારો પ્રભુ અલૌકિક (છે); એમાં જે ઉપશમ, ક્ષયોપશમ, (ક્ષાયિક) ભાવ - મોક્ષનો માર્ગ - થયો; એને અમે 'જ્ઞાનની અપેક્ષાથી' શું કહીએ છીએ ? કે : ક્ષયોપશમજ્ઞાન ! ક્ષાયિક સમકિત હોય, તોપણ ત્યાં જ્ઞાન તો ક્ષયોપશમ (જ્ઞાન) છે, ઉપશમ સમકિત હોય, તોપણ જ્ઞાન તો ક્ષયોપશમ છે અને ક્ષયોપશમ સમકિત હોય, ત્યાં પણ જ્ઞાન તો ક્ષયોપશમ છે.

આહા...હા ! ગજબ વાત સમાવી છે ને ! આ થોડામાં કેટલું સમાવ્યું છે !! આવી (વાત) (બીજે) ક્યાં ? ક્યાંય સાંભળવા ય મળે એવું નથી, ત્રિલોકના નાથના આંગણે જવું અને આંગણે જઈ ને અંદરમાં પ્રવેશ કરવો ! (જેમ) ઝવેરાત લેવા માટે ઝવેરીની દુકાનમાં અંદર (જવું હોય તો પહેલાં) નીચે ઊભા રહેવું, પછી અંદર જવું. (તેમ) પહેલાં ચીજ (તત્ત્વ) શું છે, તેનો વિકલ્પસહિત વિચાર કરવો અને વિકલ્પસહિત જ્ઞાન કરવું, શ્રદ્ધા કરવી; એ આંગણું છે. (પછી) એ વિકલ્પ છોડીને અંદરમાં પ્રવેશ કરવો ! આ તો પ્રભુનો માર્ગ છે, બાપુ ! અનંત તીર્થકરોએ કહ્યું છે.

જિજ્ઞાસા : એ ક્ષયોપશમ જ્ઞાન કાર્યકારી છે ?

સમાધાન : આ (નિર્વિકાર સ્વસંવેદનલક્ષણ) ક્ષયોપશમ (જ્ઞાન કાર્યકારી છે). તે (પરલક્ષી) ક્ષયોપશમ નહીં. તમારા ધંધાના ક્ષયોપશમ ને વકીલાતનો ક્ષયોપશમ ને ઝવેરાતનો ક્ષયોપશમ ને વેપારીને વેપારનો ક્ષયોપશમ તે જાતનો હોય ને....? એ તો બાપુ ! અજ્ઞાન છે. આહા...હા ! એ તો સવિકારી દુઃખલક્ષણવાળો ક્ષયોપશમ છે, પ્રભુ !

અહીં કહે છે : 'આ ભાવના (અર્થાત્ આંશિક શુદ્ધિરૂપ આ પરિણતિ) નિર્વિકાર સ્વસંવેદનલક્ષણ ક્ષાયોપશમિકજ્ઞાનરૂપ હોવાથી જોકે એકદેશ વ્યક્તિરૂપ છે.' - શું કહે છે ? - નિર્વિકાર સ્વસંવેદનલક્ષણ ક્ષાયોપશમિક જ્ઞાન એકદેશ વ્યક્તરૂપે - પ્રગટરૂપે છે; તોપણ તે ધ્યાન કરવા લાયક નથી. આહા..હા ! વીતરાગતા એકદેશ વ્યક્તરૂપ છે; એક અંશ પ્રગટરૂપ છે; નિર્વિકારસ્વસંવેદન (લક્ષણ) ક્ષાયોપશમિકજ્ઞાન એકદેશ પ્રગટ છે. (અને) વીતરાગને સર્વદેશપૂર્ણ પ્રગટ છે. સાધકને એકદેશ વ્યક્તિરૂપ-પ્રગટ છે. (સાધકને) ક્ષયોપશમિક જ્ઞાન વ્યક્ત થયું, પણ તે ખંડખંડ જ્ઞાન છે; તે અખંડ ત્રિકાળી નથી. વળી, (તે) ધ્યાતા ખંડખંડ જ્ઞાનનું ધ્યાન કરતા નથી. આહા...હા ! જે ઉપશમ, ક્ષયોપશમ, ક્ષાયિકરૂપ ભાવ અને જ્ઞાનમાં નિર્વિકાર સ્વસંવેદન લક્ષણ ક્ષાયોપશમિક જ્ઞાન (સાધકને) એકદેશ પ્રગટ છે, (અર્થાત્) વસ્તુનો એક અંશ એટલે શુદ્ધનયનો એક અંશ પર્યાયમાં (પ્રગટયો, અર્થાત્) વીતરાગી મોક્ષમાર્ગ પ્રગટ થયો (છે) - તેને ધ્યાતા ધ્યાવતા નથી, એને ધ્યાનમાં લેતા નથી. (પણ) ધ્યાતા પુરુષ (ધ્યેયને) ભાવે છે. એનું (ધ્યેયનું) ધ્યાન, ધ્યાન કરવાવાળા સમકિતી - ધ્યાતા કરે છે. (પણ) જે એકદેશ વીતરાગદશા, નિર્વિકાર સ્વસંવેદન પર્યાય પ્રગટ થઈ; એનું ધ્યાન કરતા નથી; કારણ કે એ 'ખંડરૂપ' છે.

આહા...હા...હા ! તો પછી ભગવાનનું ધ્યાન કરવું - એ તો બધો વિકલ્પ છે. આવો માર્ગ છે ! સાંભળવામાં ય મુશ્કેલી પડે, એવી ચીજ છે, બાપુ ! પ્રભુનો માર્ગ તો 'આ' છે, ભાઈ !

પ્રભુ તો (એમ કહે છે કે :) 'તું પ્રભુ છો ને, પ્રભુ ! તને તારી મોટપની ખબર નથી. પ્રભુ ! તારમાં મહા ભગવંતસ્વરૂપ અંદર પડ્યો છે. જે ભગવત્સ્વરૂપ, સિદ્ધપર્યાયથી પણ કોઈ અલૌકિક (ચીજ) છે. તારા સ્વરૂપ આગળ (સિદ્ધની) પર્યાયની કિંમત નથી !' ('બહેનશ્રીનાં વચનામૃત') બોલ-૨૧૭માં આવ્યું છે ને.....! 'દ્રવ્ય ને પર્યાય બંને સમાન કોટિમાં નથી; દ્રવ્યની કોટિ ઊંચી જ છે, પર્યાયની કોટિ નાની જ છે.'

એમ અહીંયાં કહે છે કે : (જોકે) એકદેશ મોક્ષનો માર્ગ-આનંદ-સ્વસંવેદન પ્રગટ થયો 'તોપણ ધ્યાતા પુરુષ એમ ભાવે છે' - એવું ધ્યાન કરે છે કે : 'જે સકલ નિરાવરણ' - 'હું તો સકલ નિરાવરણ છું' - એનું હું ધ્યાન કરું છું. પ્રગટેલી દશાનું મને ધ્યાન નથી.

કહે છે કે : જે સકલ નિરાવરણ છે - ભગવાન ! દ્રવ્યસ્વભાવ સકલ નિરાવરણ છે. અખંડ છે. આહા...હા...હા ! અંદર જે પર્યાય વિનાની વસ્તુ છે, એ તો અખંડ છે. (એને) જે નિર્વિકાર સ્વસંવેદનજ્ઞાન થયું, એ તો ખંડ છે. આહા...હા ! ગજબ વાત છે !! મોક્ષના માર્ગની પર્યાયને નિર્વિકલ્પ સ્વસંવેદનલક્ષણ કહ્યું, પણ એને ખંડજ્ઞાન કહ્યું. ભગવાન(આત્મા) તો ત્રિકાળી અખંડ છે; એનું ધ્યાતા ધ્યાન કરે છે.

ધર્મી જીવ-સમકિતી-ધ્યાતા(પુરુષ) કોનું ધ્યાન કરે છે ? કે : એ જે સકલ નિરાવરણ દ્રવ્યસ્વભાવ, પૂર્ણ અખંડ છે; જેમાં તે ખંડજ્ઞાન નથી એટલે કે જે એકદેશ વ્યક્તરૂપ ખંડજ્ઞાન અને આનંદનું વેદન પ્રગટ્યું છે, તે જેમાં નથી, એવી એ અખંડજ્ઞાન વસ્તુ છે; (એનું ધ્યાન કરે છે) ! ખંડજ્ઞાન તો અનેક પ્રકારની પર્યાય(રૂપ) છે; અને 'આ વસ્તુ' (જેનું ધ્યાન કરવામાં આવે છે, તે) તો એકરૂપ ત્રિકાળ છે. એક કહો, શુદ્ધ કહો, અખંડ કહો (એકાર્થ છે).

'અખંડ-એક-પ્રત્યક્ષ પ્રતિભાસમય' - એ ચીજનો જ્ઞાનમાં પ્રત્યક્ષ પ્રતિભાસ આવે છે. જ્ઞાનની પર્યાયમાં આખું દ્રવ્ય જાણવામાં આવે છે. દ્રવ્ય જાણવામાં આવે છે....હો ! દ્રવ્ય આવતું નથી. (એનો) પ્રતિભાસ કહ્યો ને ? 'પ્રત્યક્ષ પ્રતિભાસ' - પર્યાયમાં પ્રત્યક્ષ પ્રતિભાસ, એટલે જેવો છે તેવો ખ્યાલમાં આવવો. અર્થાત્ એ આખા આત્માનો ક્ષયોપશમજ્ઞાનમાં પણ પ્રત્યક્ષ પ્રતિભાસ આવવો.

'અવિનશ્વર' - જે ત્રિકાળી અવિનાશી ભગવાન(આત્મા છે), એનું ધ્યાન સમકિતી કરે છે, એને ધ્યેય બનાવીને એનું ધ્યાન કરે છે. જે ખંડખંડ જ્ઞાન પ્રગટ્યું, એને ધ્યેય બનાવીને (એનું) ધ્યાન કરતા નથી. તો (બીજા) ભગવાન અને ભગવાનનું ધ્યાન તો ક્યાંય રહી ગયું ! (અહીં તો) પોતાની ખંડખંડ નિર્મલ વીતરાગી પ્રગટ પર્યાયનું પણ ધ્યાન નથી કરતા. ભગવાન(આત્મા) અખંડ વસ્તુ છે, (એના આશ્રયે) એકદેશ ખંડજ્ઞાન વ્યક્ત થયું છે, મોક્ષનો માર્ગ એકદેશ પ્રગટ થયો છે. પરમાત્માને તો પૂર્ણ પ્રગટ થયો છે.

'સમયસાર' આસ્ત્રવ અધિકારની ટીકામાં આ (વાત) બે ઠેકાણે આવે છે કે : શુદ્ધનયની પરિપૂર્ણતા કેવળજ્ઞાનમાં હોય છે. અર્થાત્ શુદ્ધનયનો આશ્રય લેતાં પૂર્ણ દશા પ્રગટ થઈ ગઈ ત્યાં હવે શુદ્ધનયનો આશ્રય રહ્યો નથી, એટલે ત્યાં શુદ્ધનયની પરિપૂર્ણતા થઈ ગઈ અને પ્રમાણજ્ઞાન

થઈ ગયું. આહા...હા ! એક બાજુ એમ કહેવું કે : દ્રવ્ય તે શુદ્ધનય, (અને) બીજી બાજુ એમ કહેવું કે : દ્રવ્યનો આશ્રય લઈ ને જે સમ્યગ્દર્શન-જ્ઞાન થયું તે એકદેશ શુદ્ધનય અને ત્રીજી રીતે એમ કહેવું કે :) શુદ્ધનયની પરિપૂર્ણતા કેવળજ્ઞાનમાં હોય છે. આહા...હા ! વાત થોડી ઝીણી આવી ગઈ છે, ભાઈ !

અહીં કહે છે કે : (ધ્યાતા પુરુષ એમ ભાવે છે કે : ‘શુદ્ધપારિણામિકપરમભાવલક્ષણ નિજપરમાત્મદ્રવ્ય તે જ હું છું, પરંતુ એમ ભાવતો નથી કે ‘ખંડજ્ઞાનરૂપ હું છું’ (- આમ ભાવાર્થ છે)’

એ ક્ષાયોપશમિક જ્ઞાન પ્રગટ થયું, તે ખંડજ્ઞાન છે. એ (ખંડજ્ઞાન) અખંડનું ધ્યાન કરે છે !

‘આ વ્યાખ્યાન પરસ્પર સાપેક્ષ એવાં આગમ-અધ્યાત્મના’ (એટલે કે) એમાં અધ્યાત્મ અને આગમ બંનેની સાપેક્ષતા છે. ‘તેમ જ નયદ્વયના (દ્રવ્યાર્થિક-પર્યાયાર્થિકનયના) અવિરોધપૂર્વક જ કહેવામાં આવ્યું હોવાથી’ (એટલે કે) બંને નયના અવિરોધપૂર્વક અને આગમ-અધ્યાત્મના અવિરોધપૂર્વક કહેવામાં આવ્યું હોવાથી ‘સિદ્ધ છે (- નિર્બાધ છે) એમ વિવેકીઓએ જાણવું.’

એ અધિકાર પૂરો થયો.

